

श्रीः ऋक्संहिता

सायणाचार्यविरचितभाष्यसंहिता
पदपाठयुताच.

इयंच

तत्त्वविवेचकग्रंथप्रसारकसमित्याप्रेरितः तुकारामहोत्र्याभिरुच्यः,
गणपतकृष्णाजीमुद्रायंत्रालयाधिपतिः आत्मारामकाहोत्र्याभिरुच्यः,
इत्येताभ्यां

बोडसोपाह्वमहामहोपाध्यायराजारामशास्त्रि,
गोरेइत्युपाभिधशिवरामशास्त्रिभ्यांशोधयित्वा

मुंबय्यां

गणपतकृष्णाजीमुद्रायंत्रालयेमुद्रयित्वा

प्रकाशिता.

तस्याअयंसप्तमोऽष्टकः

शकाब्दाः १८१४

एतत्पुस्तकस्य स्वामित्वं

मुनिरसगर्जेतुमिते (१८६७) सन् संज्ञकवत्सरे कुतराजकीय
पंचविंशतितम (२५) नियमानुसारतोऽसाधारणीकृतम्.



॥ श्रीगणेशायनमः ॥



यस्य निःश्वसितं वेदा योवेदेभ्योखिलंजगत् । निर्ममे तमहं वंदे विद्यातीर्थमहेश्वरम् ॥ १ ॥

अथ सप्तमाष्टकस्य प्रथमोऽध्यायआरभ्यते । प्रणइति षड्भुवं विंशं सूक्तं आंगिरसस्या-
स्यार्षं गायत्रं पवमानसोमदेवताकं तथाचानुक्रान्तं—प्रणोयास्यइति । गतोविनियोगः ।

तत्र प्रथमा—

अम् प्रणइन्दोमहेतनंऊर्मिनविभ्रदर्षसि । अभिदेवाँअयास्यः॥१॥

प्र । नः । इन्दो इति । महे । तने । ऊर्मिम् । न । विभ्रत् ।

अर्षसि । अजि । देवान् । अयास्यः ॥ १ ॥

हे इन्दो सोम त्वं नोऽस्माकं महे महते तने धनाय प्रार्षसि प्रगच्छसि । न संप्रति अया-
स्यः स्वयं ऋषिस्तवोर्मिं तरंगं विभ्रत् धारयन् देवानभिगच्छति यष्टुं ॥ १ ॥

अथ द्वितीया—

मतीजुष्टोधियाहितःसोमोहिन्वेपरावति । विप्रस्यधारयाकविः॥ २॥

मती । जुष्टः । धिया । हितः । सोमः । हिन्वे ।

परावति । विप्रस्य । धारया । कविः ॥ २ ॥

कविः क्रान्तकर्मा सोमो विप्रस्य मेधाविनः स्तोतुः मती मत्या स्तुत्या जुष्टः सेवितः धि-
कर्मणा हितोयज्ञे निहितः परावति पवित्रादूरदेशे धारया हिन्वे प्रेर्यते ॥ २ ॥

अथ तृतीया—

अयदेवेषुजागृविःसुतएतिपवित्रआ । सोमोयातिविचर्षणिः॥३॥

अयम् । देवेषु । जागृविः । सुतः । एति । पवित्रे ।

आ । सोमः । याति । विचर्षणिः ॥ ३ ॥

जागृविर्जागरणशीलोयं सोमोदेवेषु देवार्थं सुतोभिषुत आएति समन्ताद्गच्छति । अपिच विचर्षणिः विद्वष्टा सोमः पवित्रे याति पावनाय गच्छति ॥ ३ ॥

अथ चतुर्थी—

सनःपवस्ववाजयुश्चक्राणश्चारुमध्वरम् । बर्हिष्माँआविवासति ॥ ४ ॥

सः । नः । पवस्व । वाजयुः । चक्राणः । चारुम् ।

अध्वरम् । बर्हिष्मान् । आ । विवासति ॥ ४ ॥

हे सोम यं त्वां बर्हिष्मानृत्विगाविवासति परिचरति सत्त्वं नोस्मदर्थं वाजयुरन्नमिच्छन्न-
ध्वरं हिंसारहितं यागं च चारुं कल्याणं चक्राणः कुर्वन् पवस्व क्षर ॥ ४ ॥

अथ पञ्चमी—

सनोभगायवायवेविप्रवीरःसदाष्टधः । सोमोदेवेष्वायमत् ॥ ५ ॥

सः । नः । भगाय । वायवे । विप्रवीरः ।

सदाष्टधः । सोमः । देवेषु । आ । यमत् ॥ ५ ॥

सपवमानः सोमो वायवे वायुदेवार्थं भगाय भगदेवार्थं च विप्रवीरोविप्रैर्मैधाविभिः स्तु-
त्या प्रेरितः सदावृधोनित्यवृद्धोभवन् नोस्मभ्यं देवेषु स्थितं धनमायमदाप्रयच्छतु ॥ ५ ॥

अथ षष्ठी—

सनोअद्यवसुत्तयेऋतुविद्गातुवित्तमः । वाजंजेषिश्चवोबृहत् ॥ ६ ॥ १ ॥

सः । नः । अद्य । वसुत्तये । ऋतुवित् ।

गातुवित्स्तमः । वाजम् । जेषि । श्रवः । बृहत् ॥ ६ ॥ १ ॥

हे सोम ऋतुवित् ऋतूनां कर्मणां लभको गातुवित्पुण्यलोकानां अतिशयेन मार्गस्य ज्ञाता
त्वं अद्यास्मिन्नहनि नोस्माकं वसुत्तये धनलाभाय बृहन्महत् श्रवोन्नं वाजं बलं च जेषि जय ॥ ६ ॥

॥ इति सप्तमस्य प्रथमे प्रथमोवर्गः ॥ १ ॥

सपवस्वेति षष्ठ्यं एकविंशं सूक्तं ऋष्याद्याः पूर्ववत् सपवस्वेत्यनुक्रान्तं । गतोविनियोगः ।

तत्र प्रथमा—

सपवस्वमदायकं नृचक्षादेववीतये । इन्द्रविन्द्राय पीतये ॥ १ ॥

सः । पवस्व । मदाय । कम् । नृचक्षाः ।
देववीतये । इन्द्रो इति । इन्द्राय । पीतये ॥ १ ॥

हे इन्द्रो सोम नृचक्षाः नृणां नेतृणां द्रष्टः सत्त्वं देववीतये यज्ञायेन्द्रायेन्द्रस्य पीतये पानाय च मदाय मदार्थं च कं सुखं यथा भवति तथा पवस्व क्षर ॥ १ ॥

अथ द्वितीया—

सनो अर्षाभिदूत्यं त्वमिन्द्राय तोशसे । देवान्त्सखिभ्य आवरम् ॥ २ ॥

सः । नः । अर्ष । अजि । दूत्यम् । त्वम् । इन्द्राय । तोशसे ।
देवान् । सखिभ्यः । आ । वरम् ॥ २ ॥

हे सोम त्वं नोस्माकं दूत्यं दूतस्य कर्माणां भिगच्छ । अपिच यस्त्वमिन्द्रायेन्द्रार्थं तोशसे पीयसे सत्त्वं सखिभ्यः प्रियेभ्योस्मभ्यं वरं श्रेष्ठं धनं देवानापवस्वेत्यर्थः ॥ २ ॥

अथ तृतीया—

उत्त्वामरुणं वयंगोभिरञ्जमो मदायकम् । विनोराये दुरो वृधि ॥ ३ ॥

उत । त्वाम् । अरुणम् । वयम् । गोभिः । अञ्जमः ।
मदाय । कम् । वि । नः । राये । दुरः । वृधि ॥ ३ ॥

उतापिच हे सोम यमरुणमरुणवर्णं त्वां मदाय मदार्थं वयमांगिरसायास्याः गोभिः गोविकारैः पयोभिः रंज्मो वासयामः संस्कुर्मः । कमिति पूरणं । सत्त्वं नोस्माकं राये धनाय दुरोद्वाराणि विवृधि विवृतानि कुरु ॥ ३ ॥

अथ चतुर्थी—

अत्यूपवित्रमक्रमीह्वजीधुरं नयामनि । इन्दुर्देवेषु पत्यते ॥ ४ ॥

अति । ऊँ इति । पवित्रम् । अक्रमीत् । वाजी ।
धुरम् । न । यामनि । इन्दुः । देवेषु । पत्यते ॥ ४ ॥

इन्दुः सोमोवाज्यश्वोयामनि गमने धुरं न रथस्य धुरं यथा तथा पवित्रमत्यक्रमीदतिगच्छति । देवेषु देवानां मध्ये पत्यते गच्छति च ॥ ४ ॥

अथ पंचमी—

समीसखायोअस्वरन्वनेक्रीळन्तमत्यविम् । इन्दुंनावाअनूषत ॥ ५ ॥
सम् । इमिति । सखायः । अस्वरन् । वने । क्रीळन्तम् ।
अतिऽअविम् । इन्दुम् । नावाः । अनूषत ॥ ५ ॥

अत्यविमतिक्रान्तं दशापवित्रं वने उदके क्रीळन्तं संक्रीडमानमीमेनमिन्दुं सोमं सखायः प्रियस्तोतारः समस्वरन् संस्तुवन्ति । नावाः वाचोप्यनूषतास्तुवन् । नौ अक्षरमिति वाङ्नामसु पाठात् ॥ ५ ॥

अथ षष्ठी—

तयापवस्वधारयाययापीतोविचक्षसे । इन्दोस्तोत्रेसुवीर्यम् ॥ ६ ॥ २ ॥
तया । पवस्व । धारया । यया । पीतः । विचक्षसे ।
इन्दो इति । स्तोत्रे । सुवीर्यम् ॥ ६ ॥ २ ॥

हे इन्दो त्वं यया धारया पीतः सन् विचक्षसे विचक्षणाय स्तोत्रे स्तोत्राणां कर्त्रे पुरुषाय सुवीर्यं शोभनवीर्यं प्रयच्छसीतिशेषः । तया धारया पवस्व क्षर ॥ ६ ॥

॥ इति सप्तमस्य प्रथमे द्वितीयोवर्गः ॥ २ ॥

असृग्रन्निति षष्ठ्यं द्वाविंशं सूक्तं ऋष्याद्याः पूर्ववत् । असृग्रन्नित्यनुक्रान्तं । गतोविनियोगः ।

तत्र प्रथमा—

असृग्रन्देववीतयेत्यासःकृत्वाऽइव । क्षरन्तःपर्वतावृधः ॥ १ ॥
असृग्रन् । देवऽवीतये । अत्यासः । कृत्वाऽइव ।
क्षरन्तः । पर्वतावृधः ॥ १ ॥

पर्वतावृधः पर्वतैरभिषवद्यावभिर्वृद्धाः पर्वतेषु वा जाताः क्षरन्तः सोमाः देववीतये यज्ञाय
अत्यासोश्वाः कृत्याइव । यथा कर्मण्याः अश्वास्तद्वदसृग्रन् सृज्यन्ते ॥ १ ॥

अथ द्वितीया—

परिष्कृतासइन्दवोयोषेवपित्र्यावती । वायुंसोमांसृक्षत ॥ २ ॥

परिष्कृतासः । इन्दवः । योषांसृक्षत । पित्र्यावती ।

वायुम् । सोमाः । अंसृक्षत ॥ २ ॥

इन्दवोयागेषु क्लिद्यमानाः सोमाः परिष्कृतासः परिष्कृताः अलंकृताः सन्तः पित्र्यावती
पितृमती योषेवालंकृता कन्यका यथा वरं प्रति गच्छति तद्वदायुं प्रत्यसृक्षत गच्छन्ति ॥ २ ॥

अथ तृतीया—

एतेसोमांसइन्दवःप्रयस्वन्तश्चमूसुताः । इन्द्रवर्धन्तिकर्मभिः ॥ ३ ॥

एते । सोमांसः । इन्दवः । प्रयस्वन्तः । चमू इति ।

सुताः । इन्द्रम् । वर्धन्ति । कर्मभिः ॥ ३ ॥

इन्दवः दीप्ताः प्रयस्वन्तोऽनवन्तः एते अस्मिन्कर्मणि वर्तमाना अमी सोमांसः सोमाः च-
मू चम्बोरधिषवणफलकयोः सुता अभिषुताः सन्तः कर्मभिर्यागैरिदं वर्धन्ति प्रवर्धयन्ति प्रीण-
यन्तीत्यर्थः ॥ ३ ॥

अथ चतुर्थी—

आधावतासुहस्त्यःशुक्रागृष्णीतमन्थिना । गोभिःश्रीणीतमत्सरम् ॥ ४ ॥

आ । धावत । सुहस्त्यः । शुक्रा । गृष्णीत ।

मन्थिना । गोभिः । श्रीणीत । मत्सरम् ॥ ४ ॥

हे सुहस्त्यः शोभनहस्ता ऋत्विज आधावत मां संपत्यागच्छत । मन्थिना सह शुक्रा शुक्रं
च गृष्णीत गृहीत सोमं । मत्सरं सोमं गोभिर्गोविकारैः पयोभिः श्रीणीत संस्कुरुत च ॥ ४ ॥

अथ पंचमी—

सपवस्वधनंजयप्रयन्तारार्धसोमहः । अस्मभ्यंसोमगातुवित् ॥ ५ ॥

सः । पवस्व । धनमजय । प्रयन्ता । रार्धसः ।

महः । अस्मभ्यम् । सोम । गातुवित् ॥ ५ ॥

हे धनंजय शत्रुसंबंधिधनानां जेतः सोम गातुविदभीष्टमार्गस्यलंभकोस्मभ्यं महोमहतो-
राधसोधनस्य प्रयन्ता प्रदाता च सत्त्वं पवस्व क्षर ॥ ५ ॥

अथ षष्ठी—

एतंमृजन्तिमर्ज्यंपवमानंदशक्षिपः । इन्द्रायमत्सरंमदम् ॥ ६ ॥ ३ ॥

एतम् । मृजन्ति । मर्ज्यम् । पवमानम् । दशं ।

क्षिपः । इन्द्राय । मत्सरम् । मदम् ॥ ६ ॥ ३ ॥

मर्ज्यं मर्जनीयं शोधयं पवमानं क्षरन्तं मत्सरं मदकरमेतमिमं मदं सोमं दशसंख्याकाः ॥
क्षिपौगुलयः । त्रिशः क्षिपइत्यंगुलिनामसुपाठात् । इन्द्राय इन्द्रार्थं मृजन्ति पवित्रे शोधयन्ति ॥ ६ ॥

॥ इति सप्तमस्य प्रथमे तृतीयोवर्गः ॥ ३ ॥

अयासोमइति पंचर्चं त्रयोविंशसूक्तं भृगुपुत्रस्य कवेरार्षं गायत्रं पवमानसोमदेवताकं ।
तथाचानुक्रान्तं—अयासोमः पंच कविर्भागवइति । उक्तोविनियोगः ।

तत्र प्रथमा—

अयासोमःसुकृत्ययामहश्चिदभ्यवर्धत । मन्दानउद्धृषायते ॥ १ ॥

अया । सोमः । सुकृत्यया । महः । चित् । अजि ।

अवर्धत । मन्दानः । उत् । उद्धृष्यते ॥ १ ॥

सोमः अया अनया सुकृत्यया शोभनया अभिषवादिलक्षणया क्रियया महश्चित् म
तोदेवान् प्रत्यभ्यवर्धत प्रवृद्धोभूत् मन्दानोमोदमानः उद्धृषायते वृषवदाचरति । यथा मोदम
नोवृषभः शब्दं करोति तथाभिषववेलायामुपरवेषु शब्दं करोतीत्यर्थः ॥ १ ॥

अथ द्वितीया—

कृतानीदस्य कर्त्वा चेत्तन्नेदस्युतर्हणा । ऋणाचधृष्णुश्चयते ॥ २

कृतानि । इत् । अस्य । कर्त्वा । चेत्तन्ने ।

दस्युतर्हणा । ऋणा । च । धृष्णुः । चयते ॥ २ ॥

अस्य यस्यैतस्य सोमस्य दस्युतर्हणा दस्यूनामसुराणां तर्हणानि नाशकानि कर्त्वा कर्माणि कृतानीत् अस्माभिरेव कृतानि सोयं धृष्णुर्धृष्टःसोमो यजमानानामृणाच ऋणान्यपि चयते कामप्रदानेन चातयति ॥ २ ॥

अथ तृतीया—

आत्सोमइन्द्रियोरसोवज्रःसहस्रसामुवत् । उक्थंयदस्यजायते ॥ ३ ॥

आत् । सोमः । इन्द्रियः । रसः । वज्रः । सहस्रसः ।

भुवत् । उक्थम् । यत् । अस्य । जायते ॥ ३ ॥

यद्यदास्येन्द्रस्योक्थं शस्त्रं जायते प्रादुर्भवति तदा आदनन्तरमेवेन्द्रियः इन्द्रस्य प्रियकरोरसोबलवान् वज्रोवज्रसदृशः केनाप्यहिंस्यः सोमः सहस्रसा अस्मभ्यं अपरिमितस्य धनस्य दाता भवति ॥ ३ ॥

अथ चतुर्थी—

स्वयंकविर्विधर्तारिविप्रायरत्नमिच्छति । यदीममृज्यतेधियः ॥ ४ ॥

स्वयम् । कविः । विधर्तारि । विप्राय । रत्नम् ।

इच्छति । यदि । ममृज्यते । धियः ॥ ४ ॥

यदि कविः कान्तकर्मायं सोमो धियोधीभिः विभक्तिव्यत्ययः धीभिरंगुलीभिरित्यर्थः । ममृज्यते शोध्यते तर्हि स्वयं स्वयमेव विप्राय मेधाविने विधर्तारि कामानां विधातरीन्द्रे रत्नं रमणीयं धनमिच्छति । इन्द्रेण धनं दापयितुमिच्छतीत्यर्थः ॥ ४ ॥

अथ पञ्चमी—

सिषासतूरयीणांवाजेष्वर्वतामिव । भरेषुजिग्युषामसि ॥ ५ ॥ ४ ॥

सिषासतुः । रयीणाम् । वाजेषु । अर्वताम्इव ।

भरेषु । जिग्युषाम् । असि ॥ ५ ॥ ४ ॥

हे सोम त्वं भरेषु संग्रामेषु जिग्युषां शत्रुं जयतां रयीणां धनानां सिषासतुः संभक्तुमिच्छुरसि भवसि शत्रून् जयद्भोधनानि प्रयच्छसि इत्यर्थः । तत्रदृष्टान्तः—वाजेषु संग्रामेष्वर्वतामिव अश्वानामिव यथा संग्रामं प्रविशद्भोश्वेभ्योघासं प्रयच्छन्ति तद्वदित्यर्थः ॥ ५ ॥

॥ इति सप्तमस्य प्रथमे चतुर्थोवर्गः ॥ ४ ॥

तत्वेति पञ्चवं चतुर्विंशं सूक्तं ऋष्याद्याः पूर्ववत् । तत्वेत्यनुक्रान्तं । गतोविनियोगः ।

तत्र प्रथमा—

तत्वांनृम्णानिबिभ्रतंसधस्थेषुमहोदिवः । चारुंसुकृत्ययेमहे ॥ १ ॥

तम् । त्वा । नृम्णानि । बिभ्रतम् । सधस्थेषु । महः ।

दिवः । चारुम् । सुकृत्यया । ईमहे ॥ १ ॥

महो दिवः महतोद्युलोकस्य सधस्थेषु सहस्थानेषु स्थितं नृम्णानि धनानि बिभ्रतम्—स्मदर्थं धारयन्तं चारुं कल्याणं तं पवमानं त्वा त्वां सुकृत्यया शोभनया क्रियया ईमहे धनानि याचामहे ॥ १ ॥

अथ द्वितीया—

संवृक्तधृष्णमुक्थ्यमहामहिब्रतमदम् । शतंपुरोरुरुक्षणिम् ॥ २ ॥

संवृक्तधृष्णम् । उक्थ्यम् । महामहिब्रतम् ।

मदम् । शतम् । पुरः । रुरुक्षणिम् ॥ २ ॥

मं०९ अ०२ सू०४८] सप्तमोऽष्टकः

हे सोम संवृक्तधृष्णुं संवृक्ताः संछिन्ना धृष्णवो धर्षणशीलाः शत्रवो येनासौ संवृ-
णुस्तमुक्थ्यमुक्थार्हं प्रशंस्यं महामहिन्नतं मंहनीयबहुकर्माणं मदं मदकरं शतं बहूनि
शत्रूणां पुराणि रुरुक्षणिं विनाशयन्तं त्वां धनानीमहइति संबन्धः ॥ २ ॥

अथ तृतीया—

अतस्त्वारयिमभिराजानंसुक्रतोदिवः । सुपर्णोअव्यथिर्भरत् ।

अतः । त्वा । रयिम् । अभि । राजानम् । सुक्रतो
इति सुक्रतो । दिवः । सुपर्णः । अव्यथिः । भरत् ॥ ३ ॥

हे सुक्रतो शोभनकर्मन् पवमानसोम रयिमभि धनंप्रति राजानं त्वा त्वां अतोदिवोमु-
त्तं द्युलोकात् अव्यथिर्व्यधारहितः सुपर्णः श्येनोभरदाहरत् । तथाचनिगमान्तरं—आदाय
नोअभरत्सोममिति ॥ ३ ॥

अथ चतुर्थी—

विश्वस्माइत्स्वदृशेसाधारणंरजस्तुरम् । गोपामृतस्यविर्भरत् ॥

विश्वस्मै । इत् । स्वः । दृशे । साधारणम् । रजःस्तुरम् ।
गोपाम् । ऋतस्य । विः । भरत् ॥ ४ ॥

रजस्तुरमुदकस्य प्रेरकमृतस्य यज्ञस्य गोपां गोपायितारं विश्वस्मै सर्वस्मै स्वदृशे सा-
दृशे देवाय साधारणमित्समानमेवसन्तं सोमं विः पक्षी श्येनोभरत् स्वर्गादाहरत् ॥ ४ ॥

अथ पञ्चमी—

अधाहिन्वानइन्द्रियंज्यायोमहित्वमानशे । अभिष्टिऋद्विचर्षणिः ॥ ५ ॥

अध । हिन्वानः । इन्द्रियम् । ज्यायः । महिःत्वम् ।
आनशे । अभिष्टिऋत् । विःचर्षणिः ॥ ५ ॥ ५ ॥

अधाथ विचर्षणिः कर्मणां विद्रष्टा अभिष्टिरुद्यजमानानामभीष्टस्य फलस्य कर्ता सोमः
इन्द्रियं स्वकीयं बलं हिन्वानः प्रेरयन् ज्यायः प्रशस्यतरं महित्वं महत्त्वमानशे प्राप्नोति ॥५॥

॥ इति सप्तमस्य प्रथमे पञ्चमोवर्गः ॥ ५ ॥

पवस्वेति पञ्चर्चं पञ्चविंशं सूक्तं ऋष्याद्याः पूर्ववत् । पवस्वेत्यनुक्रान्तं । गतोविनियोगः ।

तत्र प्रथमा—

पवस्ववृष्टिमासुनोपामूर्मिदिवस्परि । अयक्ष्माबृहतीरिषः ॥ १ ॥

पवस्व । वृष्टिम् । आ । सु । नः । अपाम् । ऊर्मिम् । दिवः ।

परि । अयक्ष्माः । बृहतीः । इषः ॥ १ ॥

हे सोम त्वं दिवोद्युलोकात् वृष्टिं नोस्माकमापवस्व समन्तात्कुरु । एतदेव दर्शयति—अ-
पामुदकानामूर्मिं तरंगं दिवः पर्यापवस्व । अपिचायक्ष्माः यक्ष्मरहितानि अनामयानि बृहतीर्म-
हांति इषोन्नानि आपवस्व ॥ १ ॥

अथ द्वितीया—

तयापवस्वधारयाययागावंहहागमन् । जन्यासउपनोगृहम् ॥ २ ॥

तया । पवस्व । धारया । यया । गावः । इह ।

आहगमन् । जन्यासः । उप । नः । गृहम् ॥ २ ॥

हे सोम त्वं तथा तादृश्या धारया पवस्व क्षर । कीदृश्येत्यत्राह—यया यादृश्या त्वदीयया
धारया जन्यासोजन्याः शत्रुजनपदभवागावः इहास्मिन्लोके नोस्माकं संबन्धिगृहमुपागमन्नु-
पागच्छन्ति ॥ २ ॥

अथ तृतीया—

घृतपवस्वधारयायज्ञेषुदेववीतमः । अस्मभ्यंवृष्टिमापव ॥ ३ ॥

घृतम् । पवस्व । धारया । यज्ञेषु । देववीतमः ।

अस्मभ्यम् । वृष्टिम् । आ । पव ॥ ३ ॥

हे सोम यज्ञेषु देववीतमोत्यन्तं देवकामस्त्वं अस्मभ्यं भार्गवेभ्यः कविभ्यो घृतमुदकं ।
वनं घृतमित्युदकनामसु पाठात् । धारया संपातेन पवस्व क्षर । वृष्टिं वर्षं वा आपवापवस्व ॥३

अथ चतुर्थी—

सन॑ऊ॒र्जेव्य॑१व्ययं॑प॒वित्रं॑धाव॒धारया॑ । दे॒वासः॑शृणव॒न्हिक॑म् ॥ ४

सः । नः । ऊ॒र्जे । वि । अ॒व्यय॑म् । प॒वित्रम् । धा॒व ।

धा॒रया॑ । दे॒वासः । शृणव॑न् । हि । क॒म् ॥ ४ ॥

हे सोम सत्वं नोस्माकमूर्जे अन्नायाव्ययमविमयं पवित्रं धारया संपातेन विधाव प्राप्नु-
हि । देवासो देवाः अपि हि कं शृणवत गमनवेलायामुत्पन्नं तव शब्दं शृण्वन्तु ॥ ४ ॥

अथ पंचमी—

पव॑मानोअ॒सिष्य॑द॒द्रक्षांसि॑स्यप॒जङ्घ॑नत् । प्र॒त्न॒वद्रो॒चय॑न्नुचः ॥५॥६॥

पव॑मानः । अ॒सि॒ष्य॒दत् । रक्षांसि॑ अ॒प॒ज॒ङ्घ॑नत् ।

प्र॒त्न॒वत् । रो॒चय॑न् । रुचः॑ ॥ ५ ॥ ६ ॥

रक्षांसि राक्षसानपजंघनदपघ्नन् रुचः आत्मीयादीप्तीः प्रत्नवत् पुराणवत् रोचयन् दी-
पयन् पवमानः सोमोसिष्यदत् स्यन्दते ॥ ५ ॥

॥ इति सप्तमस्य प्रथमे षष्ठोवर्गः ॥ ६ ॥

उत्तइति पंचर्चं षड्विंशं सूक्तं आंगिरसस्योचथ्यस्यार्चं गायत्रं पवमानसोमदेवताकं तथा-
चानुक्रान्तं—उत्तेशुष्मासउचथ्यइति । उक्तो विनियोगः ।

तत्र प्रथमा—

उत्ते॒शुष्मा॑स॒ईर॑ते॒सिन्धो॑रू॒र्मैरि॑वस्व॒नः । वा॒णस्य॑चोदयाप॒विम् ॥१॥

उत् । ते । शुष्मा॑सः । ई॒र॒ते । सिन्धोः॑ । ऊ॒र्मैः ई॒व ।

स्व॒नः । वा॒णस्य॑ । चो॒द॒य । प॒विम् ॥ १ ॥

हे सोम ते तव शुष्मासः शुष्मावेगा उदीरते उद्गच्छन्ति । तत्र दृष्टान्तः—सिन्धोः समुद्रस्यो-
मेरिव यथा तरंगात्स्वनोर्ध्वनिरुद्गच्छति तद्वदित्यर्थः । सत्वं वाणस्य विसृष्टस्य वाणस्य नालस्य
वादित्रविशेषस्य पविं शब्दं । पविः भारतीति वाङ्मामसुपाठात् । चोदय प्रेरय । वेगेन स्यंदमा-
नस्त्वं विसृष्टवाणशब्दसदृशं शब्दं कुर्वित्यर्थः ॥ १ ॥

अथ द्वितीया—

प्रसवेत्तुदीरतेतिस्रोवाचोमखस्युवः । यदव्यएषिसानंवि ॥ २ ॥

प्रसवे । ते । उत् । ईरते । तिस्रः । वाचः । मखस्युवः ।

यत् । अव्ये । एषि । सानंवि ॥ २ ॥

हे सोम ते तव प्रसवेसति मखस्युवो यज्ञमिच्छवो यजमानस्य तिस्रोवाचः क्रग्यजुःसा-
मात्मकानि त्रीणि वाक्यान्युदीरते उद्गच्छन्ति । कदेत्यत आह—यद्यदा सानवि व्युच्छिन्ते अव्ये
अविमये पवित्रे एषि त्वं गच्छसि ॥ २ ॥

अथ तृतीया—

अव्योवारेपरिप्रियंहरिंहिन्वन्त्यद्रिभिः । पवमानंमधुश्रुतम् ॥ ३ ॥

अव्यः । वारे । परि । प्रियम् । हरिम् । हिन्वन्ति ।

अद्रिभिः । पवमानम् । मधुश्रुतम् ॥ ३ ॥

प्रियं देवानां प्रीतिकरं हरिं हरितवर्णमद्रिभिः ग्रावभिरभिषुतं मधुश्रुतं मधुनोरसस्य च्या-
वयितारं पवमानं सोममव्योवेर्वारे वाले परिहिन्वन्ति ऋत्विजः परिप्रेरयन्ति ॥ ३ ॥

अथ चतुर्थी—

आपवस्वमादित्तमपवित्रन्धारयाकवे । अर्कस्ययोनिमासदम् ॥ ४ ॥

आ । पवस्व । मदिन् । तम् । पवित्रम् । धारया । कवे ।

अर्कस्य । योनिम् । आसदम् ॥ ४ ॥

हे मदिन्तम मादयितुतम कवे क्रान्तकर्मन् सोम अर्कस्यार्चनीयस्येन्द्रस्य योनिं उदरं
स्थानमासदं प्राप्तुं पवित्रमतीत्य धारया संपातेनापवस्व आभिमुख्येन क्षर । यद्यप्येषा पूर्वस्मि-
न्ध्याये व्याकृता तथापि मन्दमतीनां विस्मरणशंकया पुनर्व्याख्याता ॥ ४ ॥

अथ पंचमो-

सपवस्वमदिन्तमगोभिरञ्जानोअक्तुभिः । इन्द्रविन्द्रायपीतये ॥ ५ ॥ ७

सः । पवस्व । मदिन्तम् । गोभिः । अञ्जानः । अक्तुभिः ।
इन्द्रो इति । इन्द्राय । पीतये ॥ ५ ॥ ७ ॥

हे मदिन्तम मादयितुतमेन्द्रो सोम अक्तुभिरंजनसाधनभूतैर्गोभिः गोविकारैः पयोभिरंजा-
नोज्यमानः संस्क्रियमाणः सत्त्वं इन्द्रायेन्द्रस्य पीतये पानाय पवस्व क्षर ॥ ५ ॥

॥ इति सप्तमस्य प्रथमे सप्तमोवर्गः ॥ ७ ॥

अध्वर्योइति पंचर्चं सप्तविंशंसूक्तं आंगिरसस्य उचथ्यस्यार्धं गायत्रं पवमानसोमदेवता-
कं । तथाचानुक्रम्यते--अध्वर्योइति । गतःसूक्तविनियोगः ।

तत्र प्रथमा-

अध्वर्योअद्रिभिःसुतंसोमपवित्रआसृज । पुनीहीन्द्रायपातवे ॥ १ ॥

अध्वर्यो इति । अद्रिभिः । सुतम् । सोमम् । पवित्रे ।
आ । सृज । पुनीहि । इन्द्राय । पातवे ॥ १ ॥

हे अध्वर्यो अद्रिभिर्ग्रावभिः सुतमभिषुतं सोमं पवित्रे आसृज । एतदेव दर्शयति इन्द्रा-
येन्द्रस्य पातवे पानाय पुनीहि पावय ॥ १ ॥

अथ द्वितीया-

दिवःपीयूषमुत्तमंसोममिन्द्रायवज्जिणे । सुनोतामधुत्तमम् ॥ २ ॥

दिवः । पीयूषम् । उत्तमम् । सोमम् । इन्द्राय । वज्जिणे ।
सुनोत । मधुत्तमम् ॥ २ ॥

हे अध्वर्यवो यूयं मधुमत्तममतिशयेन मधुमन्तं दिवोद्युलोकस्य पीयूषममृतमुत्तमं श्रेष्ठं
सोमं वज्रिणे वज्रवते इन्द्राय सुनोताभिषुणुत ॥ २ ॥

अथ तृतीया—

तवत्यइन्द्रोअन्धसोदेवामधोर्व्यश्रते । पवमानस्यमरुतः ॥ ३ ॥

तव । त्ये । इन्द्रो इति । अन्धसः । देवाः । मधोः ।

वि । अश्रते । पवमानस्य । मरुतः ॥ ३ ॥

हे इन्द्रो सोम तव संबन्धिनं मधोर्मदकरस्य पवमानस्य पूयमानमंधसोजं कर्मणि वष्टी
त्ये ते इमे देवाइन्द्रादयोमरुतश्च व्यश्रते व्यामुवते व्यामुवन्तीत्यर्थः ॥ ३ ॥

अथ चतुर्थी—

त्वंहिसोमवर्धयन्त्सुतोमदायभूर्णये । वषन्स्तोतारमूतये ॥ ४ ॥

त्वम् । हि । सोम । वर्धयन् । सुतः । मदाय ।

भूर्णये । वषन् । स्तोतारम् । ऊतये ॥ ४ ॥

हे सोम सुतोभिषुतस्त्वं वर्धयन् देवान् प्रवृद्धान् कुर्वन् वृषन् कामान् वर्षन् भूर्णये क्षि-
प्राय मदायोतये रक्षणाय च स्तोतारमभिगच्छसीत्यर्थः ॥ ४ ॥

अथ पञ्चमी—

अभ्यर्षविचक्षणपवित्रंधारयासुतः । अभिवाजंमुतश्रवः ॥ ५ ॥ ८ ॥

अभि । अर्ष । विचक्षण । पवित्रम् । धारया । सुतः ।

अभि । वाजम् । उत । श्रवः ॥ ५ ॥ ८ ॥

हे विचक्षण सोम सुतोभिषुतस्त्वं पवित्रमभि प्रति धारयार्षगच्छ । उतापिचास्माकं वा-
जमजं श्रवः कीर्तिचाभिरक्षेत्यर्थः ॥ ५ ॥

॥ इति सप्तमस्य प्रथमेष्टमोवर्गः ॥ ८ ॥

परिद्युक्षइति पंचचर्मष्टाविंशंस्कृतं ऋष्याद्याः पूर्ववत् । परिद्युक्षेत्यनुक्रान्तं । उक्तोविनियोगः ।

तत्र प्रथमा—

परि॒द्युक्षः॑ स॒नद्र॑यि॒र्भर॑द्वाजं नो॒अन्ध॑सा । सु॒वा॒नो अ॑र्ष॒पवि॒त्र॒आ ॥ १ ॥

परि॑ । द्युक्षः । स॒नत्॒इर॑यिः । भ॒रत् । वा॒जम् । नः ।

अन्ध॑सा । सु॒वा॒नः । अ॒र्ष । प॒वि॒त्रे । आ ॥ १ ॥

द्युक्षोदीप्तः सनद्रयिः दीयमानधनः सोमो नोस्माकं वाजं बलमंधसानेन सह परिभरत् परिभरतु । अथप्रत्यक्षस्तुतिः हे सोम सुवानोभिषूयमाणस्त्वं पवित्रे आर्ष क्षर ॥ १ ॥

अथ द्वितीया—

तव॑प्र॒त्नेभि॒रध्व॑भि॒रव्यो॒वारे॑परि॒प्रियः॑ । स॒हस्र॑धा॒रोया॒त्तना॑ ॥ २ ॥

तव॑ । प्र॒त्नेभिः॑ । अध्व॑भिः । अव्यः॑ । वा॒रे । परि॑ ।

प्रि॒यः । स॒हस्र॑ध॒रः । या॒त् । तना॑ ॥ २ ॥

हे सोम तव संबंधी प्रियो देवानां प्रीतिकरः सहस्रधारो बहुधारः तना विस्तृतसारोरसः प्रत्नेभिः पुराणैः अध्वभिर्मार्गैः अव्योवारे वाले दशापवित्रे परियात् परिगच्छति ॥ २ ॥

अथ तृतीया—

च॒रु॒र्नय॑स्त॒र्मीङ्क्षु॑ये॒न्दो न॑दानं॒मीङ्क्षु॑य । व॒धैर्व॑ध॒स्त्रवी॑ङ्क्षुय ॥ ३ ॥

च॒रुः । न । यः । तम् । ई॒ङ्क्षु॒य । इ॒न्दो इति॑ । न । दान॑म् ।

ई॒ङ्क्षु॒य । व॒धैः । व॒ध॒स्त्रो इति॑ । व॒ध॒स्त्रो । ई॒ङ्क्षु॒य ॥ ३ ॥

हे सोम चरुर्न चरुरिव यः पूर्णोदनो भवति तर्मींस्त्रयास्मान्प्रापय । अपिच हे इन्दो न इदानीं दानं देयमींस्त्रय हे वधस्त्रो महारेण प्रसवणशील सोम वधैर्ग्राण्वां महारैरींस्त्रय ॥ ३ ॥

अथ चतुर्थी—

नि॒शुष्म॑मि॒न्दवेषा॑पु॒रुहू॑त॒जनाना॑म् । यो अ॒स्मौ आ॒दि॒देश॑ति ॥ ४ ॥

नि । शुष्म॑म् । इ॒न्दो इति॑ । ए॒षाम् । पु॒रु॒हू॒त ।

जना॑नाम् । यः । अ॒स्मान् । आ॒दि॒देश॑ति ॥ ४ ॥

हे पुरुहूत बहुभिराहूतेन्दो सोम त्वं यः शुष्मोयेषां शत्रुजनानां बलमस्मानादिदेशति
बाधार्थमाह्वयति एषां शत्रुजनानां तं शुष्मं बलं नि न्यक्कुर्विति शेषः ॥ ४ ॥

अथ पञ्चमी—

श॒त॒न॒इ॒न्द॒ऊ॒तिभिः॒स॒ह॒स्रं॒वा॒शु॒ची॒नाम् । प॒व॒स्व॒म॒ह॒य॒द्र॒यिः ॥ ५ ॥ १ ॥

श॒तम् । नः । इ॒न्दो इति । ऊ॒तिभिः । स॒ह॒स्रम् । वा ।

शु॒ची॒नाम् । प॒व॒स्व । म॒ह॒य॒त्॒द्र॒यिः ॥ ५ ॥ १ ॥

हे इन्दो सोम महयद्रयिः प्रदीयमानधनस्त्वं नोस्माकमूतिभिरूतिभ्योविभक्तिव्यत्ययः
रक्षार्थं शुचीनां शुद्धानां तवांशभूतानां सोमानां शतं सहस्रं वा पवस्व क्षर ॥ ५ ॥

॥ इति सप्तमस्य प्रथमे नवमोवर्गः ॥ ९ ॥

उत्तइति चतुर्कचमेकोनविंशं सूक्तं काश्यपस्यावत्सारस्यार्धं गायत्रं पवमानसोमदेवताकं
तथाचानुक्रान्तं—उत्तेचतुष्कमवत्सारइति उक्तोविनियोगः ।

तत्र प्रथमा—

उ॒त्ते॒शु॒ष्मा॒सो॒अ॒स्थू॒र॒क्षो॒भि॒न्द॒न्तो॒अ॒द्रि॒वः । नु॒द॒स्व॒याः॒प॒रि॒स्पृ॒धः ॥ १ ॥

उत् । ते । शु॒ष्मा॒सः । अ॒स्थुः । र॒क्षः । भि॒न्द॒न्तः ।

अ॒द्रि॒वः । नु॒द॒स्व । याः । प॒रि॒स्पृ॒धः ॥ १ ॥

हे अद्रिवोप्राववन् सोम ते तव शुष्मासः शुष्मावेगाः रक्षोराक्षसान्भिन्दन्तो विदारयन्तः
उदस्थुरुत्तिष्ठन्ति याः परिस्पृधः स्पर्धमानाः शत्रुसेनाः अस्मान् प्रतिबाधन्ते तास्त्वं नुदस्व प्रेरय
बाधस्वेत्यर्थः ॥ १ ॥

अथ द्वितीया—

अ॒या॒नि॒ज॒घ्नि॒रो॒ज॒सा॒रथ॒स॒ङ्गे॒ध॒ने॒हि॒ते । स्त॒वा॒अ॒वि॒भ्यु॒षा॒हृ॒दा ॥ २ ॥

अ॒या । नि॒ज॒घ्निः । ओ॒ज॒सा । रथ॒स॒ङ्गे । ध॒ने ।

हि॒ते । स्त॒वै । अ॒वि॒भ्यु॒षा । हृ॒दा ॥ २ ॥

हे सोम त्वं अयानेन कृतेनौजसा बलेन निजग्निः शत्रून् हन्तुं शीलवान् तं त्वामविभ्युषा
अभीतेन हृदा मनसा युक्तोऽहं रथसंगेस्माकं रथानां संगे हिते शत्रुषु निहिते धने च निमित्ते
स्तवै स्तौमि ॥ २ ॥

अथ तृतीया—

अस्य॑व्र॒तानि॒नाधृषे॑पव॒मानस्य॑दूढ्या । रुज॑यस्त्वा॒पृत॒न्यति॑ ॥ ३ ॥

अस्य॑ । व्र॒तानि॑ । न । आ॒धृषे॑ । पव॒मानस्य॑ । दूः॒ढ्या ।

रुज॑ । यः । त्वा॒ । पृत॒न्यति॑ ॥ ३ ॥

हे सोम पवमानस्य क्षरतोयस्यास्य तव व्रतानि कर्माणि दूढ्या दुर्बुद्धिना राक्षसेन ना-
धृषे आधर्षयितुमशक्यानि । सत्त्वं त्वां यो दुर्बुद्धिः शत्रुः पृतन्यति योद्धुं इच्छति तं रुज बाधस्व
॥ ३ ॥

अथ चतुर्थी—

तं हि॒न्वन्ति॑ म॒द॒च्युतं॑ ह॒रिं न॒दीषु॑ वा॒जिनं॑म् । इ॒न्दुमि॒न्द्राय॑ मत्स॒रम् ॥ ४ ॥ १० ॥

तम् । हि॒न्वन्ति॑ । म॒द॒च्युतं॑म् । ह॒रिम् । न॒दीषु॑ । वा॒जिनं॑म् ।

इ॒न्दुम् । इ॒न्द्राय॑ । मत्स॒रम् ॥ ४ ॥ १० ॥

मदच्युतं मदस्य च्यावयितारं हरिं हरितवर्णं वाजिनं बलिनं मत्सरं मदकरं तमिन्दुं सो-
मं नदीषु वसतीवरीष्विन्द्रायेन्द्रार्थं हिन्वन्ति ऋत्विजः प्रेरयन्ति ॥ ४ ॥

॥ इति सप्तमस्य प्रथमे दशमोवर्गः ॥ १० ॥

अस्यप्रत्नामिति चतुर्कचं त्रिंशं सूक्तं ऋष्याद्याः पूर्ववत् । अस्यप्रत्नामित्यनुक्रान्तं । उक्तो-
विनियोगः ।

तत्र प्रथमा—

अ॒स्यप्र॒त्नामनु॑द्युतं शु॒क्रदु॑दु॒ह्ने अ॒ह्नयः॑ । प॒यः स॒हस्र॑सामृषि॑म् ॥ १ ॥

अ॒स्य । प्र॒त्नाम् । अनु॑ । द्युतं॑म् । शु॒क्रम् । दु॒दु॒ह्ने । अ॒ह्नयः॑ ।

प॒यः । स॒हस्र॑साम् । ऋषि॑म् ॥ १ ॥

अस्य सोमस्य प्रज्ञां पुराणां द्युतं द्योतमानं तनुमनु शुक्रं दीप्तं सहस्रसां अभिलषित-
स्यापरिमितस्य कर्मफलस्य दातारं ऋषिं सरणशीलं पयः पातव्यं रसमहयः कवयोदुदुहे
दुहन्ति ॥ १ ॥

अथ द्वितीया—

अ॒यं सूर्य॑ इ॒वो॒प॒द्ग॒यं सरा॑ं सि॒धाव॑ति । स॒प्त॒प्र॒व॒त॒आ॒दि॒वम् ॥ २ ॥

अ॒यम् । सूर्यः॑ इ॒व । उ॒प॒द्ग॒क् । अ॒यम् । सरा॑ं सि ।

धा॒व॒ति॒ । स॒प्त । प्र॒व॒तः॑ । आ । दि॒वम् ॥ २ ॥

अयं सोमः सूर्यइव यथासूर्यः सर्वस्यलोकस्योपद्रष्टा तद्वत् कर्मणामुपद्रुगुपद्रष्टा अपि
चायं सोमः सरांसि त्रिंशदुक्थपात्राणीति केचिद्वर्णयन्ति अपरेतु त्रिंशदहोरात्राणि सरांसीति
तानि धावति गच्छति । तथांचयास्कः—तत्रैतद्याज्ञिकोवेदयन्ते त्रिंशदुक्थपात्राणि माध्यन्दिने
सवनएकदेवतानि तान्येतस्मिन्कालएकेनप्रतिधानेन पिबन्ति तान्यत्र सरांस्युच्यन्ते त्रिंशद-
परपक्षस्याहोरात्रास्त्रिंशत्पूर्वपक्षस्येतिनैरुक्ताइति । अपिचायं सोमोदिवमधिकृत्य सप्तप्रवतः स-
प्तनदीरातिष्ठति ॥ २ ॥

अथ तृतीया—

अ॒यं विश्वा॑निति॒ष्ठति॒ पु॒नानो॒भुव॑नो॒परि॑ । सोमो॑ दे॒वो न सूर्यः॑ ॥ ३ ॥

अ॒यम् । विश्वा॑नि । ति॒ष्ठति॒ । पु॒नानः॑ । भुव॑ना ।

उ॒परि॑ । सोमः॑ । दे॒वः । न । सूर्यः॑ ॥ ३ ॥

पुनानाः पूयमानोयं सोमो विश्वानि सर्वाणि भुवना भुवनानि सर्वेषां भुवनानामुपरि
तिष्ठति । तत्रदृष्टान्तमाह—देवो न सूर्यः यथा सूर्योदेवः सर्वेषां भुवनानामुपरि तिष्ठति तद्वदयं
सोमोपीत्यर्थः ॥ ३ ॥

अथ चतुर्थी—

परि॑णो॒ दे॒ववी॑तये॒वार्जो॑ अ॒र्षसि॒ गोम॑तः । पु॒नान॑ इ॒न्द्रवि॒न्द्र्युः ॥ ४ ॥ १ ॥

परि । नः । देवद्वीतये । वाजान् । अर्षसि । गोऽमृतः ।

पुनानः । इन्द्रो इति । इन्द्रयुः ॥ ४ ॥ ११ ॥

हे इन्द्रो सोम इन्द्रयुरिन्द्रकामः पुनानः पूयमानस्त्वं नोस्माकं देवद्वीतये यज्ञाय गोम-
तोगोयुक्तानि वाजानन्नानि पर्यर्षसि परितः क्षरेत्यर्थः ॥ ४ ॥

॥ इति सप्तमस्य प्रथमे एकादशोवर्गः ॥ ११ ॥

यवयवंनइति चतुर्ध्वमेकविंशं सूक्तं काश्यपस्यावत्सारस्यार्षं गायत्रं पवमानसोमदेवता-
कं । यवयवमित्यनुक्रान्तं । गतोविनियोगः ।

तत्र प्रथमा—

यवयवंनोअन्धसापुष्टंपुष्टंपरिस्व । सोमविश्वाचसौभगा ॥ १ ॥

यवम्यवम् । नः । अन्धसा । पुष्टम्यपुष्टम् । परि ।

स्व । सोम । विश्वा । च । सौभगा ॥ १ ॥

हे सोम त्वं नोस्माकं पुष्टंपुष्टं बहुलं यवयवं पुनःपुनर्युतं रसमन्धसान्नात्मना परिस्व धा-
रया क्षर । अन्नप्रार्थयितुस्तृष्णयात्यन्तं पीडितत्वादावाधेचेति द्विर्भावः । पीडाप्रयोक्तृधर्मो ना-
भिधेयधर्मइत्युक्तं । अपिच विश्वा विश्वानि सौभगा सौभगानि धनानि परिस्व ॥ १ ॥

अथ द्वितीया—

इन्द्रोयथातवस्तवोयथातेजातमन्धसः । निवर्हिषिप्रियेसदः ॥ २ ॥

इन्द्रो इति । यथा । तव । स्तवः । यथा । ते । जातम् ।

अन्धसः । नि । बर्हिषि । प्रिये । सदः ॥ २ ॥

हे इन्द्रो सोमान्धसोन्नरूपस्य तव संबन्धी स्तवः स्तवनं स्तोत्रं तथा ते तव जातं जन्म
यथा प्रादुर्भूतमस्ति तथात्वं प्रिये प्रीणयितरि बर्हिषि अस्मद्यागे निषदः निषण्णोभव ॥ २ ॥

अथ तृतीया—

उतनोगोविदश्ववित्पवस्वसोमान्धसा । मक्षूतमेभिरहभिः ॥ ३ ॥

उ॒त । नः । गो॒ऽवित् । अ॒श्व॒ऽवित् । प॒र्वस्व । सो॒म ।

अ॒न्ध॒सां । म॒क्षु॒ऽन्तमे॒भिः । अ॒हं॒ऽभिः ॥ ३ ॥

उतापिच हे सोम नोस्माकं गोविदोऽप्रदोऽश्वविदश्वप्रदश्च त्वं मक्षूतमेभिर्मक्षूतमैरतिशयेन शीघ्रैरहभिरहोभिर्हेतुभिरंधसानेन पवस्व धारया क्षर ॥ ३ ॥

अथ चतुर्थी—

यो॒जि॒नाति॒नजी॒यते॒हन्ति॒शत्रु॑म॒भीत्य॑ । स॒प॒व॒स्वस॒हस्र॑जि॒त् ॥ ४ ॥ १२ ॥

यः । जि॒नाति॑ । न । जी॒यते॑ । ह॒न्ति । श॒त्रुम् । अ॒भिऽइ॒त्य॑ ।

सः । प॒व॒स्व । स॒ह॒स्र॒ऽजि॒त् ॥ ४ ॥ १२ ॥

हे सहस्रजित् सहस्रसंख्यानां शत्रूणां जेतः सोम योभवान् जिनाति शत्रून् हन्ति नजीयते स्वयंशत्रुभिर्नजीयते नहन्यतइत्यर्थः । शत्रुमभीत्य शत्रुं स्वयमभ्येत्य हन्ति नच स्वयं शत्रुभिरभिभूयते सत्वं पवस्व क्षर ॥ ४ ॥

॥ इति सप्तमस्य प्रथमे द्वादशोवर्गः ॥ १२ ॥

परिसोमइति चतुर्कचं द्वाविंशं सूक्तं ऋष्याद्याः पूर्ववत् । परिसोमइत्यनुक्रान्तं । उक्तोविनियोगः ।

तत्र प्रथमा—

परि॒सोम॑ऋ॒तंबृ॒हदा॒शुः प॒वित्रे॑ अ॒र्षति॑ । वि॒घ्नन्न॒क्षांसि॑ दे॒व॒युः ॥ १ ॥

परि॑ । सोमः॑ । ऋ॒तम् । बृ॒हत् । आ॒शुः । प॒वित्रे॑ । अ॒र्षति॑ ।

वि॒घ्नन् । र॒क्षांसि॑ । दे॒व॒ऽयुः ॥ १ ॥

आशुः क्षिप्रकारी देवयुर्देवकामः सोमः पवित्रे स्थित्वा रक्षांसि राक्षसान् विघ्नन् निघ्नन् । बृहन्महद्वतमन्नं पर्यर्षति परिगमयति अस्मभ्यं प्रयच्छतीत्यर्थः ॥ १ ॥

अथ द्वितीया—

यत्सोमो॒वाज॑म॒र्षति॒शत॑धा॒रां अ॒प॒स्युवः॑ । इन्द्र॑स्य स॒ख्यमा॑वि॒शन् ॥ २ ॥

यत् । सोमः । वाजम् । अर्षति । शतम् । धाराः । अपस्युवः ।
इन्द्रस्य । सख्यम् । आद्विशन् ॥ २ ॥

यद्यदा अपस्युवः कर्मकामाः शतं शतसंख्याकाः धाराः सोमस्यधाराः इन्द्रस्य सख्यं
सखित्वं आविशन् प्रामुवन्ति । तदा सोमोवाजमन्नमर्षति गमयति अस्मभ्यं प्रयच्छतीत्यर्थः ॥ २ ॥

अथ तृतीया—

अभित्वा योषणो दशं जारं न कन्या नूषत । मृज्यसे सोमसा नये ॥ ३ ॥

अभि । त्वा । योषणः । दशं । जारम् । न । कन्या ।

अनूषत । मृज्यसे । सोम । सा नये ॥ ३ ॥

हे सोम त्वा त्वां याः दशसंख्याका योषणोगुलयः कन्या पितृमतीकन्यका जारं यथा
प्रियमभिशब्दायते तद्वदभ्यनूषताभिशब्दायन्ते । ताभिः सा नयेऽस्माकं धनस्य लाभाय मृज्यसे
इन्द्रार्थं शोध्यसे ॥ ३ ॥

अथ चतुर्थी—

त्वमिन्द्राय विष्णवे स्वादुरिन्द्रो परिस्त्रव । नृन्स्तोतृन्पाह्यं हंसः ॥ ४ ॥ १ ३ ॥

त्वम् । इन्द्राय । विष्णवे । स्वादुः । इन्द्रो इति । परि ।

स्त्रव । नृन् । स्तोतृन् । पाहि । अंहंसः ॥ ४ ॥ १ ३ ॥

हे इन्द्रो सोम स्वादुः प्रियरसस्त्वमिन्द्राय इन्द्रार्थं विष्णवे विष्णवर्थं परिस्त्रव परिक्षर ।
नृन् कर्मणां नेतृन् स्तोतृन् त्वद्विषयाणां स्तुतीनां कर्तृन् अंहंसोदुरितात्पाहि रक्ष च ॥ ४ ॥

॥ इति सप्तमस्य प्रथमे त्रयोदशोवर्गः ॥ १ ३ ॥

प्रतेधारा इति चतुर्ऋचं त्रयस्त्रिंशत्सूक्तं ऋष्याद्याः पूर्ववत् । प्रतेधारा इत्यनुक्रान्तं । उक्तो विनियोगः ।

तत्र प्रथमा—

प्रतेधारा असञ्चतो दिवो नयन्ति वृष्टयः । अच्छा वाजं सहस्रिणम् ॥ १ ॥

प्र । ते । धाराः । असुश्वतः । दिवः । न । यन्ति ।
वृष्टयः । अच्छ । वाजम् । सहस्रिणम् ॥ १ ॥

हे सोम ते तव असुश्वतः संगरहिताधाराः सहस्रिणमपरिमितसंख्याकं वाजमन्मच्छा-
स्मदर्थं प्रयन्ति प्रगच्छन्ति । तत्रदृष्टान्तः—दिवोन वृष्टयः यथा द्युलोकात् वर्षधारा निःसंगाः
व्रजानामपरिमितमन्नं प्रयन्ति तद्वदित्यर्थः ॥ १ ॥

अथ द्वितीया—

अभिप्रियाणिकाव्याविश्वाचक्षाणोअर्षति । हरिस्तुज्ञानआयुधा ॥ २ ॥

अभि । प्रियाणि । काव्या । विश्वा । चक्षाणः ।
अर्षति । हरिः । तुज्ञानः । आयुधा ॥ २ ॥

हरिर्हरितवर्णः सोमो विश्वा विश्वानि प्रियाणि देवानां प्रीतिकराणि काव्या काव्या-
नि कर्माणि चक्षाणः पश्यन् आयुधा स्वकीयान्यायुधानि तुज्ञानो राक्षसान्प्रति प्रेरयंश्चाप्य-
र्षति यागं प्रति गच्छति ॥ २ ॥

अथ तृतीया—

समर्मृजानआयुभिरिभोराजैवसुव्रतः । श्येनोनवंसुषीदति ॥ ३ ॥

सः । मर्मृजानः । आयुभिः । इभः । राजा इव ।
सुव्रतः । श्येनः । न । वंसु । सीदति ॥ ३ ॥

सुव्रतः सुकर्मा ससोमः आयुभिर्मनुष्यैः ऋत्विग्भिर्मर्मृजानः शोध्यमानः इभोगतभयो
राजेव यथा राजा । श्येनो न यथा च श्येनः तथा वंसूदकेषु वसतीवरीषु सीदति ॥ ३ ॥

अथ चतुर्थी—

सनोविश्वादिबोवसूतोपृथिव्याअधि । पुनानइन्दवाभर ॥ ४ ॥ १४ ॥

सः । नः । विश्वा । दिवः । वसु । उतो इति । पृथिव्याः ।
अधि । पुनानः । इन्दो इति । आ । भर ॥ ४ ॥ १४ ॥

हे इन्द्रो सोम पुनानः पवमानस्त्वं दिवोधि दिविस्थितानि उतो अपिच पृथिव्याधि पृथिव्यां स्थितानि । अधीति सप्तम्यर्थानुवादः । विश्वा विश्वानि वसुवसूनि नोत्सम्यमाभराहर

॥४॥

॥ इति सप्तमस्य प्रथमे चतुर्दशोवर्गः ॥ १४ ॥

तरत्सइतिचतुर्कचं चतुर्विंशंस्कृत् ऋष्याद्याःपूर्ववत् । तरत्सइत्यनुक्रान्तं । उकोविनियोगः ।

तत्र प्रथमा—

तरत्समन्दीधावति धारा सुतस्यान्धसः । तरत्समन्दीधावति ॥ १ ॥

तरत् । सः । मन्दी । धावति । धारा । सुतस्य । अन्धसः ।

तरत् । सः । मन्दी । धावति ॥ १ ॥

मन्दी देवानां हर्षकरः ससोमः तरत् स्तोतृन् पाप्मनः सकाशात्तारयन् धावति पवते । तदेव दर्शयति सुतस्याभिषुतस्यांधसो देवानामन्नात्मकस्य सोमस्य धारा धावतीति । पुनरपि तदेवा-
हात्यन्तादरार्थं तरत्समन्दी धावति । यद्वास्याऋचोयास्केनोकोर्थोद्विष्टव्यस्तद्यथा—तरतिसपापंसर्वं
मन्दी यः स्तौति धावति गच्छत्यूर्ध्वगतिं धारासुतस्यांधसो धारयाभिषुतस्य सोमस्य मंत्रपूतस्य
वाचास्तुतस्येति' ॥ १ ॥

अथ द्वितीया—

उस्त्रावेदवसूनां मर्तस्य देव्यवसः । तरत्समन्दीधावति ॥ २ ॥

उस्त्रा । वेद । वसूनाम् । मर्तस्य । देवी । अवसः । तरत् ।

सः । मन्दी । धावति ॥ २ ॥

वसूनां धनानां उस्त्रोत्तरणशीला प्रदात्री देवी द्योतमाना स्तूयमानावा यस्य सोमस्य
धारा मर्तस्य मनुष्यं यजमानं अवसोरक्षितुं वेद जानाति । सिद्धमन्यत् ॥ २ ॥

अथ तृतीया—

ध्वस्त्रयोः पुरुषन्त्योरासहस्राणिदद्महे । तरत्समन्दीधावति ॥ ३ ॥



ध्व॒स्रयोः । पुरु॒ऽसन्त्योः । आ । स॒हस्रा॒णि । द॒द्म॒हे ।
तर॑त् । सः । म॒न्दी । धा॒वति ॥ ३ ॥

ध्वस्रयोः पुरुषंत्योर्ध्वस्रः कश्चिद्राजा पुरुषन्तिश्च कश्चित् तयोरुभयोरन्तेतरेतरयोगविवक्षया द्विवचनं द्रष्टव्यं । सहस्राणि धनानां सहस्राण्यादद्महे वयं प्रतिगृह्णीमः । तदस्माभिः प्रतिगृहीतं धनमुत्तममस्त्विति ऋषिः सोमं प्रार्थयतइति सोमस्यस्तुतिः । सिद्धमन्यत् । यथा वत्सारएतयोर्धनानि प्रतिजग्राहैवं तरंतपुरुमीह्लौ प्रतिजगृहतुः । तथाच शाट्यायनकं—अथहवैतरंतपुरुमीह्लौ वैददश्वीध्वस्रयोः पुरुषंत्योर्बहुप्रतिगृह्य गरगिराविवमेनाते तौहस्मांगुल्यासातं प्रतिमृशाते तावकामयेतामसातंनाविवेदं सातंस्यादात्तमिवैव नप्रतिगृहीतमितिभावे तच्चतुर्ऋचमपश्यतां तेनप्रत्यैतां ततोवैतयोरसातं सातमभवदात्तमिवैव नप्रतिगृहीतं सयःप्रतिप्रतिगृह्य कामयेतेत्यादि॥ ३ ॥

अथ चतुर्थी—

आययो॑स्त्रिंश॑त॑न्तना॑स॒हस्रा॒णिच॒दद्म॑हे । तर॑त्सम॒न्दीधा॑वति ॥४॥ १५॥

आ । ययोः । त्रि॒शत॑म् । तना॑ । स॒हस्रा॒णि । च॒ । द॒द्म॑हे ।
तर॑त् । सः । म॒न्दी । धा॒वति ॥ ४ ॥ १५ ॥

ययोर्ध्वस्रपुरुषंत्योस्त्रिंशतं त्रीणिशतानि सहस्राणि तना वस्त्राण्यादद्महे वयंप्रतिगृह्णीमः । तयोरस्माभिः प्रतिगृहीतं तत्सर्वमप्रतिगृहीतमस्त्विति सोमं ऋषिः प्रार्थयते इति सोमस्यैवस्तुतिः । सिद्धमन्यत् ॥ ४ ॥

॥ इति सप्तमस्य प्रथमे पञ्चदशोवर्गः ॥ १५ ॥

पवस्वेति चतुर्ऋचं पंचत्रिंशं सूक्तं ऋष्याद्याःपूर्ववत् । पवस्वेत्यनुक्रान्तं । गतोविनियोगः ।

तत्र प्रथमा—

पव॑स्वगो॒जिद॑श्व॒जिद्वि॑श्व॒जित्सो॑मरण्य॒जित् । प्र॒जाव॑द्रत्न॒माभ॑र ॥१॥

पव॑स्व । गो॒ऽजित् । अ॒श्व॒ऽजित् । वि॒श्व॒ऽजित् । सो॒म॒ ।
र॒ण्य॒ऽजित् । प्र॒जा॒ऽवत् । रत्न॑म् । आ । भ॒र ॥ १ ॥

हे सोम गोजित शत्रूणां गवां जेता अश्वजित अश्वानामपि जेता विश्वजित विश्वस्य जगतोजेता रण्यजित रमणीयस्य धनस्यापि जेता त्वं पवस्व धारया क्षर । अपिचास्मभ्यं प्रजावत् पुत्राद्युपेतं रत्नं रमणीयं धनमाभराहर ॥ १ ॥

अथ द्वितीया—

पवस्वाद्भ्योअदाभ्यः पवस्वौषधीभ्यः । पवस्वधिषणाभ्यः ॥ २ ॥

पवस्व । अतुभ्यः । अदाभ्यः । पवस्व ।

ओषधीभ्यः । पवस्व । धिषणाभ्यः ॥ २ ॥

हे सोम त्वमद्भ्योवसतीवरीभ्योदाभ्योऽशुभ्यश्च पवस्व क्षर । अपिचौषधीभ्यः पवस्व क्षर । किंच धिषणाभ्योग्रावभ्यः पवस्व क्षर ॥ २ ॥

अथ तृतीया—

त्वंसोमपवमानोविश्वानिदुरितान्तर । कविःसीदनिबर्हिषि ॥ ३ ॥

त्वम् । सोम । पवमानः । विश्वानि । दुःइता । त्र ।

कविः । सीद । नि । बर्हिषि ॥ ३ ॥

हे सोम पवमानः पूयमानः कविः क्रान्तकर्मा त्वं विश्वानि सर्वाणि दुरिता दुरितानि राक्षसैः कृतान्युपद्रवाणि तर निराकुरु अस्मिन् बर्हिषि निषीद च ॥ ३ ॥

अथ चतुर्थी—

पवमानस्वर्विदोजायमानोभवोमहान् । इन्दोविश्वोअभीदसि ॥ ४ ॥ १६ ॥

पवमान । स्वः । विदः । जायमानः । अभवः । महान् ।

इन्दो इति । विश्वान् । अजि । इत् । असि ॥ ४ ॥ १६ ॥

हे पवमान सोम त्वं स्वः सर्वं विदो यजमानाय प्रयच्छ । अपिच जायमानः प्रादुर्भवन्नेव महान् पूजनीयो भवोसि । किंच हे इन्द्रो सोम त्वं विश्वान् सर्वानेव शत्रून् अभ्यसि तेजसाभिभवसि ॥ ४ ॥

॥ इति सप्तमस्य प्रथमे षोडशोवर्गः ॥ १६ ॥

प्रगायत्रेणेति चतुर्केचं षट्त्रिंशं सूक्तं काश्यपस्यावत्सारस्यार्षं तृतीयापुरउष्णिक् आद्य-
द्वादशकोद्घाष्टकौ । शिष्टागायत्रः पवमानः सोमोदेवता । तथाचानुक्रान्तं—प्रगायत्रेणोपान्यापु-
रउष्णिगिति । उक्तोविनियोगः ।

तत्र प्रथमा—

प्रगायत्रेणगायतपवमानंविचर्षणिम् । इन्द्रंसहस्रचक्षसम् ॥ १ ॥

प्र । गा॒य॒त्रेण॑ । गा॒य॒त॒ । प॒व॒मान॑म् । वि॒ऽच॒र्ष॒णिम् ।

इन्द्र॑म् । स॒ह॒स्र॑ऽचक्ष॒सम् ॥ १ ॥

विचर्षणिं विद्रष्टारं सहस्रचक्षसं बहुदर्शनं पवमानं पूयमानमिन्द्रं सोमं गायत्रेण गाय-
त्रनामधेयेन साम्ना प्रगायत । हे स्तोतारो गानं कुरुत स्तुतेत्यर्थः ॥ १ ॥

अथ द्वितीया—

तंत्वांसहस्रचक्षसमथोसहस्रभर्णसम् । अतिवारंमपाविषुः ॥ २ ॥

तम् । त्वा । स॒ह॒स्र॑ऽचक्ष॒सम् । अ॒थो॒ इति॑ । स॒ह॒स्र॑ऽभर्ण॒सम् ।

अति॑ । वा॒रंम् । अ॒पा॒वि॒षुः ॥ २ ॥

हे सोम सहस्रचक्षसं बहुदर्शनं अथो अपिच सहस्रभर्णसं बहुभरणं तमभिषुतं त्वा
त्वां वारं वालं दशापवित्रं अत्यपाविषुर्कृत्विजः पावयन्ति ॥ २ ॥

अथ तृतीया—

अतिवारान्पवमानोअसिष्यदत्कृत्लशोअभिधावति ।

इन्द्रस्यहाद्याविशन् ॥ ३ ॥

अति । वारान् । पवमानः । असि॒स्य॒दत् । क॒ल॒शान् ।

अ॒भि । धा॒वति॒ । इन्द्र॑स्य । हा॒र्दि । आ॒ऽवि॒शन् ॥ ३ ॥

पवमानः पूयमानः सोमो वारान् अवेः बालानत्यतिक्रम्यासिष्यदत्स्यंदते । अपिचेन्द्र-
स्य हार्दि हृदयमाविशन् द्रोणानभिधावत्यभिगच्छति ॥ ३ ॥

अथ चतुर्थी—

इन्द्र॑स्यसोम॒राध॑से॒शंप॑वस्वविचर्षणे । प्र॒जाव॑द्रेत॒आभ॑र ॥४॥ १७॥

इन्द्र॑स्य । सो॒म । राध॑से । शम् । प॒वस्व । वि॒ऽच॒र्षणे॒ ।

प्र॒जाऽव॑त् । रे॒तः । आ । भ॒र ॥ ४ ॥ १७ ॥

हे विचर्षणे विद्रष्टः सोम त्वमिन्द्रस्य राधसे राधनाय संसिध्यै शं सुखकरं रसं पवस्व
क्षर । अपिचास्मभ्यं प्रजावत्पुत्राद्युपेतं रेतउदकमन्नं वा आभराहर प्रयच्छेत्यर्थः ॥ ४ ॥

॥ इति सप्तमस्य प्रथमे सप्तदशोवर्गः ॥ १७ ॥

॥ इति नवमे मंडले द्वितीयोनुवाकः ॥ २ ॥

तृतीयेनुवाके सप्त सूक्तानि तत्रायावीतीति त्रिंशदृचं प्रथमं सूक्तममहीयुर्नामांगिरसऋषिः
गायत्रीछन्दः पवमानःसोमो देवता । तथाचानुक्रान्तं--अयावीतीत्रिंशदमहीयुरिति । उक्तो-
विनियोगः ।

तत्र प्रथमा—

अ॒यावी॑तीपरि॒स्त्रव॑यस्त॒इन्द्रो॑मदे॒ष्वा । अ॒वाह॑न्वती॒र्नव॑ ॥ १ ॥

अ॒या । वी॒ती । परि॑ । स्त्र॒व । यः । ते॒ । इन्द्रो॑ इति॑ ।

मदे॑षु । आ । अ॒व॒ऽअ॒हन् । न॒वतीः । नव॑ ॥ १ ॥

हे इन्द्रो सोम अयानेन रसेन वीती वीत्यै इन्द्रस्य भक्षणाय परिस्त्रव परिक्षर । कीदृशो-
नरसेनेत्यतआह ते तव योरसोमदेषु संग्रामेषु नवतीर्नवेति नवनवतिसंख्याकाश्च शत्रुपुरीरवा-
हन् जघान अमुं सोमरसं पीत्वा मत्तःसन्निद्र उक्तलक्षणाः शत्रुपुरीर्जघानेतिकृत्वा रसोजघा-
नेत्युपचारः ॥ १ ॥

अथ द्वितीया—

पुरःसद्य इत्थाधिये दिवो दासाय शम्बरम् । अधत्यं तुर्वशं यदुम् ॥ २ ॥

पुरः । सद्यः । इत्थाऽधिये । दिवः । दासाय । शम्बरम् ।

अध । त्यम् । तुर्वशम् । यदुम् ॥ २ ॥

सद्य एकस्मिन्नेवाहि पुरः शत्रूणां पुराणि सोमरसोवाहन इत्थाधिये सत्यकर्मणे दिवो-
दासाय राज्ञे शंबरं शत्रुपुराणां स्वामिनमधात्यं तं तुर्वशं तुर्वशनामकराजानं दिवोदासशत्रुं य-
दुं यदुनामकराजानं च वशमानयच्च । अत्रापि सोमरसं पीत्वा मत्तः सन् इंद्रः सर्वमेतदकार्षीदि-
ति सोमरसेकवृत्तमुपचर्यते ॥ २ ॥

अथ तृतीया—

परिणो अश्वं मश्वं विद्रोमं दिन्दो हिरण्यवत् । क्षरां सहस्रिणीं रिषः ॥ ३ ॥

परि । नः । अश्वम् । अश्वं वित् । गोऽमत् । इन्दो इति ।

हिरण्यवत् । क्षरं । सहस्रिणीः । रिषः ॥ ३ ॥

हे इन्दो सोम अश्ववित् अश्वस्य लभकस्त्वं नोस्माकमश्वं गोमदोयुक्तं हिरण्यवद्विर-
ण्योपेतं धनं च परिक्षर । अपि च सहस्रिणीर्बहूनि इषोन्नानि क्षर ॥ ३ ॥

अथ चतुर्थी—

पवमानस्य ते वयं पवित्रं मभ्युन्दतः । सखित्वमावृणीमहे ॥ ४ ॥

पवमानस्य । ते । वयम् । पवित्रम् । अभिऽउन्दतः ।

सखित्वम् । आ । वृणीमहे ॥ ४ ॥

हे सोम पवित्रमभ्युन्दतः पवित्रमभिक्लेदयतः पवमानस्य क्षरतश्च ते तव सखित्वं सख्यं
वयममहीयव आंगिरसा आवृणीमहे प्रार्थयामहे ॥ ४ ॥

अथ पञ्चमी—

ये ते पवित्रं मूर्मयो भिक्षरन्ति धारया । तेभिर्नः सोममृळय ॥ ५ ॥ १८ ॥

ये । ते । प॒वित्रम् । ऊ॒र्मयः । अ॒भि॒क्षर॑न्ति । धार॑या ।
ते॒भिः । नः । सो॒म । मृ॒ळ्य ॥ ५ ॥ १८ ॥

हे सोम ये प्रसिद्धाः ते तव ऊर्मयस्तरंगाः पवित्रं धारयाभिक्षरन्ति तेभिस्तैर्हार्मिभिर्नो-
स्मान्मृळ्य सुख्य ॥ ५ ॥

॥ इति सप्तमस्य प्रथमेष्टादशोवर्गः ॥ १८ ॥

अथ षष्ठी—

सनः॑ पु॒नान॑ आ॒भर॑र॒यि॒वीर॑व॒तीमिष॑म् । ई॒शानः॑ सोमवि॒श्वतः॑ ॥ ६ ॥
सः । नः । पु॒नानः । आ । भ॒र । र॒यिम् । वी॒र॒व॒तीम् ।
इ॒षम् । ई॒शानः । सो॒म । वि॒श्वतः॑ ॥ ६ ॥

हे सोम विश्वतः सर्वस्य जगतईशानः ईश्वरः सोभिषुतः पुनानः पूयमानस्त्वं नोस्मभ्यं
रयिं धनं वीरवतीं पुत्राद्युपेतमिषमन्नं चाभराहर ॥ ६ ॥

अथ सप्तमी—

ए॒तमु॒त्थं द॒श॒क्षिपो॑मृ॒जन्ति॑ सि॒न्धु॒मातर॑म् । स॒मा॒दि॒त्येभि॑रख्यत ॥ ७ ॥
ए॒तम् । ऊँ इति॑ । त्यम् । द॒श । क्षि॒पः । मृ॒जन्ति॑ ।
सि॒न्धु॒मातर॑म् । स॒म् । आ॒दि॒त्येभिः॑ । अ॒ख्य॒त ॥ ७ ॥

सिन्धुमातरं यस्य सोमस्य सिन्धवोमातरोनद्योभवन्ति त्वं तमेतमिमं सोमं दशक्षिपो द-
शसंख्याकाअंगुलयो मृजन्ति शोधयन्ति । अपिच सोयं सोमः आदित्येभिरादित्यैः समख्यत
संगच्छते ॥ ७ ॥

अथाष्टमी—

समि॒न्द्रे॒णो॒तवा॒युना॑मु॒त॒ए॒ति॒प॒वित्र॑आ । सं॒सूर्य॑स्यर॒श्मिभिः॑ ॥ ८ ॥
स॒म् । इ॒न्द्रे॒ण । उ॒त । वा॒युना॑ । सु॒तः । ए॒ति ।
प॒वित्रे॑ । आ । स॒म् । सूर्य॑स्य । र॒श्मि॒भिः ॥ ८ ॥

सुतोभिषुतः सोमः पवित्रे इन्द्रेण समेति संगच्छति । उतापिच वायुना समेति सूर्यस्य
रश्मिभिर्मयूखैरपि समेति ॥ ८ ॥

अथ नवमी—

सनोभगायवायवेपूष्णेपवस्वमधुमान् । चारुमित्रेवरुणेच ॥ ९ ॥

सः । नः । भगाय । वायवे । पूष्णे । पवस्व । मधुमान् ।
चारुः । मित्रे । वरुणे । च ॥ ९ ॥

हे सोम मधुमान् मधुररसश्चारुः कल्याणस्वरूपश्च सोभिषुतस्त्वं नोस्माकं यज्ञे भगाय भ-
गाख्यायदेवाय वायवेच पूष्णे रवये मित्रे मित्राय देवाय वरुणे वरुणायच पवस्व क्षर ॥ ९ ॥

अथ दशमी—

उच्चातेजातमन्धसोदिविषद्भूम्याददे । उग्रशर्ममहिश्रवः ॥ १० ॥ ११ ॥

उच्चा । ते । जातम् । अन्धसः । दिवि । सत् । भूमिः । आ । ददे ।
उग्रम् । शर्म । महि । श्रवः ॥ १० ॥ ११ ॥

हे सोम ते तव संबन्धिनोऽधसो रसस्योच्चा उपरि जातं जन्म अपिच दिवि द्युलोके सत्
विद्यमानं स्वतस्तवसंबन्धि उग्रमुदूर्णं शर्मसुखं महिमहत् श्रवोन्मत्तं भूमिराददे । भूम्याददइति
पदत्रयमामनन्ति विसर्जनीयलोपः सांहितिकः । भूमिः भौमाजनामादशाः भूमिष्ठैरादीयत इत्य-
र्थः ॥ १० ॥

॥ इति सप्तमस्य प्रथमे एकोनविंशोवर्गः ॥ ११ ॥

अथैकादशी—

एनाविश्वान्यर्यआद्युम्नानिमानुषाणाम् । सिषासन्तोवनामहे ॥ ११ ॥

एना । विश्वानि । अर्यः । आ । द्युम्नानि । मानुषाणाम् ।
सिषासन्तः । वनामहे ॥ ११ ॥

एना एनेनानेन सोमेन मानुषाणां मनुष्याणां विश्वा विश्वानि द्युम्नान्यन्नानि अर्योभि-
गच्छन्तः सिषासन्तः संभकुमिच्छन्तश्च वयं वनामहे संभजामहे ॥ ११ ॥

अथ द्वादशी—

सन॒इन्द्रा॑य॒यज्य॑वे॒वरु॑णाय॒मरु॑भ्यः । व॒रि॒वो॒वित्प॑रि॒स्त्रव॑ ॥ १२ ॥

सः । नः । इन्द्रा॑य । यज्य॑वे । वरु॑णाय । म॒रुत्इ॑भ्यः ।

व॒रि॒वःइ॒वित् । प॑रि । स्त्र॒व ॥ १२ ॥

हे सोम वरिवोविदन्नस्य लंभकः पवमानस्त्वं नोस्माकं यज्यवे यष्टव्यायेन्द्राय वरुणायच मरुद्भ्यश्च परिस्त्रव धारया क्षर ॥ १२ ॥

अथ त्रयोदशी—

उपो॒षुजा॑त॒मसु॑रं॒गोभि॑र्भृङ्गं॒परि॑ष्कृतम् । इ॒न्दु॒दे॒वाअ॑या॒सिषुः॑ ॥ १३ ॥

उपो॒ इति॑ । सु । जा॒तम् । अ॒प्सु॒तु॒रम् । गो॒भिः । भृ॒ङ्गम् ।

प॒रि॒ष्क॒तम् । इ॒न्दुम् । दे॒वाः । अ॒या॒सि॒षुः ॥ १३ ॥

सुजातं सम्यक् प्रादुर्भूतं असुरं वसतीवरीभिः प्रेरितं भगं शत्रूणां भृङ्गं गोभिर्गोविकारैः पयोभिः परिष्कृतमलंकृतं संस्कृतमिदं सोमं देवाइन्द्रादयः उपायासिषुरुपागच्छन्ति ॥ १३ ॥

अथ चतुर्दशी—

तमि॒द्वर्ध॑न्तु॒नो॒गि॒रोव॑त्सं॒संशि॑श्वरी॒रिव॑ । यइ॒न्द्रस्य॑ हृदं॒सनिः॑ ॥ १४ ॥

तम् । इत् । वर्ध॑न्तु । नः । गि॒रः । व॒त्सम् । सं॒शि॒श्वरीःइ॒व ।

यः । इ॒न्द्रस्य॑ । हृद॒म्इ॒सनिः॑ ॥ १४ ॥

यः सोम इन्द्रस्य हृदंसनिर्हृदयस्य संभक्ता भवति तमित्तमेव सोमं नोस्माकं गिरः स्तुतिरूपावाचः संवर्धन्तु सम्यक्वर्धयन्तु । तत्रदृष्टान्तः—वत्सं बालं शिश्वरीरिव यथा शिश्वर्योवद्धपयस्कामातरो वत्सं वर्धयन्ति तद्वदित्यर्थः ॥ १४ ॥

अथ पञ्चदशी—

अ॒र्षाणः॑ सोम॒शंग॑वे॒धुक्ष॑स्त्र॒पि॒प्युषी॑मिषम् । व॒र्धास॑मु॒द्रमु॑क्थ्यम् ॥ १५ ॥ २० ॥

अर्षं । नः । सोम । शम् । गर्वे । धुक्षस्व । पिप्युषीम् । इषम् ।
वर्धं । समुद्रम् । उक्थ्यम् ॥ १५ ॥ २० ॥

हे सोम त्वं नोस्माकं गवे शं सुखमर्ष क्षर । अपिच पिप्युषीं प्रवृद्धामिषमन्नं धुक्षस्व
पूरय । किंचोक्थ्यं प्रशंस्यं समुद्रमुदकं वर्ध वर्धय ॥ १५ ॥

॥ इति सप्तमस्य प्रथमे विशोवर्गः ॥ २० ॥

अथ षोडशी-

पर्वमानोअजीजनद्विवश्चित्रंनतन्यतुम् । ज्योतिर्वैश्वानरं बृहत् ॥ १६ ॥

पर्वमानः । अजीजिनत् । दिवः । चित्रम् । न । तन्यतुम् ।
ज्योतिः । वैश्वानरम् । बृहत् ॥ १६ ॥

पर्वमानः सोमः बृहन्महत् वैश्वानरं वैश्वानराख्यं ज्योतिस्तेजोदिवोद्युलोकस्य चित्रं
तन्यतुं न अशनिमिवाजीजनदजनयत् ॥ १६ ॥

अथ सप्तदशी-

पर्वमानस्यतेरसोमदोराजन्नदुच्छुनः । विवारमव्यमर्षति ॥ १७ ॥

पर्वमानस्य । ते । रसः । मदः । राजन् । अदुच्छुनः । वि ।
वारम् । अव्यम् । अर्षति ॥ १७ ॥

हे राजन् दीप्यमानसोम पर्वमानस्य क्षरतः ते तवादुच्छुनोरक्षोवर्जितो मदोमदकरो रसः
अव्यमविमयं वारं वालं दशापवित्रं व्यर्षत्यभिगच्छति ॥ १७ ॥

अथाष्टादशी-

पर्वमानरसस्तवदक्षोविराजतिद्युमान् । ज्योतिर्विश्वंस्वदृशे ॥ १८ ॥

पर्वमान । रसः । तव । दक्षः । वि । राजति । द्युमान् ।
ज्योतिः । विश्वम् । स्वः । दृशे ॥ १८ ॥

हे पवमान सोम तव त्वदीयोदक्षो वृद्धोद्युमान् दीप्तिमान् रसो विराजति प्रकाशते । न केवलं स्वयमेव प्रकाशते किंतु विश्वं व्याप्तं स्वः सर्वं ज्योतिस्तेजश्च दृशे द्रष्टुं करोतीति शेषः ॥ १८ ॥

अथैकोनविंशी—

यस्तेमदोवरेण्यस्तेनापवस्त्वान्धसा । देवावीरघशंसहा ॥ १९ ॥

यः । ते । मदः । वरेण्यः । तेन । पवस्व । अन्धसा ।

देवऽअवीः । अघशंसहा ॥ १९ ॥

हे सोम ते तव देवावीर्देवकामोघशंसहा राक्षसानां हन्ता वरेण्यः सर्वैर्वरेणीयो मदोमद-
करो योरसोविद्यते तेन रसेनांधसादनीयेन पवस्व क्षर ॥ १९ ॥

अथ विंशी—

जग्निर्वृत्रममित्रियंसस्त्रिर्वाजं दिवेदिवे । गोषाऽअश्वसाऽअसि ॥ २० ॥ २१ ॥

जग्निः । वृत्रम् । अमित्रियम् । सस्त्रिः । वाजम् । दिवेऽदिवे ।

गोऽसाः । ऊँ इति । अश्वऽसाः । असि ॥ २० ॥ २१ ॥

हे सोम त्वममित्रियममित्रभवं वृत्रं शत्रुं जग्निर्हतासि भवसि । किंच दिवेदिवे प्रति-
दिनं वाजं संग्रामं सस्त्रिः संभक्तासि । किंच गोषाः गवां दातासि अश्वसाः अश्वानां दाता-
सि ॥ २० ॥

॥ इति सप्तमस्य प्रथमे एकविंशोवर्गः ॥ २१ ॥

अथैकविंशी—

संमिश्रलोअरुषोभवसूपस्थाभिर्नधेनुभिः । सीदंश्छ्येनोनयोनिमा ॥ २१ ॥

सम्मिश्रलः । अरुषः । भव । सुऽउपस्थाभिः । न ।

धेनुऽभिः । सीदन् । श्येनः । न । योनिम् । आ ॥ २१ ॥

हे सोम त्वं सूपस्थाभिः शोभनोपस्थानाभिः धेनुभिर्गोभिः गोविकारैः पयोभिरित्यर्थः ।
संमिश्रः संमिश्रितः श्वेनो न यथा श्वेनः शीघ्रमागत्य स्थानमासीदति तद्वद्योनिं स्वकीयं
स्थानं आसीदन् । न संप्रत्यर्थे । इदानीमरुष आरोचमानोभव ॥ २१ ॥

अथ द्वाविंशी—

सपवस्वयआविथेन्द्रं वृत्राय हन्तवे । वत्रिवांसं महीरपः ॥ २२ ॥

सः । पवस्व । यः । आविथ । इन्द्रम् । वृत्राय ।

हन्तवे । वत्रिवांसम् । महीः । अपः ॥ २२ ॥

हे सोम यस्त्वं महीर्महतीरपो महांत्युदकानि वत्रिवांसं निरुंधानं वृत्राय वृत्रं हन्तवे
हन्तुं इन्द्रमाविथ रक्ष । सत्त्वं पवस्व धारया क्षर । सोमं पीत्वा मत्तः सन्निद्रो महांत्युदका-
नि निरुंधानं वृत्रं जघानेत्यर्थः ॥ २२ ॥

अथ त्रयोविंशी—

सुवीरांसो वयं धनाजयेम सोममीदृः । पुनानो वर्धनो गिरः ॥ २३ ॥

सुवीरांसः । वयम् । धना । जयेम । सोम । मीदृः ।

पुनानः । वर्ध । नः । गिरः ॥ २३ ॥

हे मीदृः सेकः सोम पुनानः पूयमानस्त्वं सुवीरांसः सुवीराः कल्याणपुत्राः वयममहीय-
व आंगिरसाः धना शत्रूणां धनानि जयेम शत्रून् जित्वा तदीयानि धनानि स्वीकुर्यामेत्यर्थः ।
नोस्माकं गिरः स्तुतिरूपावाचश्च वर्ध वर्धय ॥ २३ ॥

अथ चतुर्विंशी—

त्वोतासस्तवावसा स्याम वन्वन्त आमुः । सोमं व्रतेषु जागृहि ॥ २४ ॥

त्वाऽर्कतासः । तव । अवसा । स्याम । वन्वन्तः । आमुः ।

सोम । व्रतेषु । जागृहि ॥ २४ ॥

हे सोम तव त्वदीयेनावसा रक्षणेन त्वोतासः त्वया रक्षिताः सन्तो वन्वन्तः शत्रून् भज-
माना आमुरस्तेषामभिमारकाः स्याम भवेम । व्रतेष्वस्माकं कर्मसु जागृहि प्रबुद्धो भव ॥ २४ ॥

अथ पञ्चविंशी—

अप॒घ्नन्प॒वते॒मृ॒धोप॒सोमो॒अरा॑णः । गच्छ॒न्निन्द्र॑स्यनिष्कृतम् ॥ २५ ॥ २२ ॥

अप॒घ्नन् । प॒वते॒ । मृ॒धः । अप॑ । सोमः । अरा॑णः ।

गच्छ॑न् । इन्द्र॑स्य । निः॑कृतम् ॥ २५ ॥ २२ ॥

सोमोमृधोर्हिंसकान् शत्रूनपघ्नन् मारयन् अराणः शत्रौ सत्यां धनानामदातृंश्चापघ्नन्
इन्द्रस्य निष्कृतं स्थानं गच्छन् प्रामुवन् पवते धारया क्षरति ॥ २५ ॥

॥ इति सप्तमस्य प्रथमे द्वाविंशोवर्गः ॥ २२ ॥

अथ षड्विंशी—

म॒हो नो॑रा॒यआभ॑र॒पव॑मानज॒ह्रीमृ॒धः । रास्वे॑न्दोवीरव॒यशः॑ ॥ २६ ॥

म॒हः । नः । रा॒यः । आ । भ॒र । पव॑मान । ज॒हि । मृ॒धः ।

रास्व॑ । इन्द्रो॑ इति । वीर॑वत् । यशः॑ ॥ २६ ॥

हे पवमानेन्द्रो सोम नोस्माकं महोमहान्ति रायोधनान्याभराहर । मृधोर्हिंसकान् शत्रून्
च जहि मारय । वीरवत् पुत्राद्युपेतां यशः कीर्तिं च रास्वास्मभ्यं देहि ॥ २६ ॥

अथ सप्तविंशी—

नत्वा॑श॒तंच॒नह्रु॒तोरा॒धोदि॒त्सन्त॒मामि॑नन् । यत्पु॑ना॒नोम॑रव॒स्यसे॑ ॥ २७ ॥

न । त्वा । श॒तम् । च॒न । ह्रु॒तः । रा॒धः । दि॒त्सन्त॒म् । आ । मि॒नन् ।

यत् । पु॒ना॒नः । म॒रव॒स्यसे॑ ॥ २७ ॥

हे सोम राधोधनमादित्सन्तमादातुमिच्छन्तं त्वा त्वां शतं चन बहवोपि ह्रुतोर्हिंसकाः श-
त्र्वोनमिनन्नर्हिंसन्ति । कदेत्यत्राह यद्यदा पुनानः पूयमानस्त्वं मरवस्यसेस्मभ्यं धनं दातुमि-
च्छसि ॥ २७ ॥

अथाष्टाविंशी—

पवस्वेन्द्रो वृषा सुतः कृधी नो यशसो जने । विश्वा अप द्विषो जहि ॥ २८ ॥

पवस्व । इन्द्रो इति । वृषा । सुतः । कृधि । नः । यशसः ।

जने । विश्वाः । अप । द्विषः । जहि ॥ २८ ॥

हे इन्द्रो सोम सुतोभिषुतो वृषा सेक्ता त्वं पवस्व धारया क्षर । जने जनपदेषु नोस्मान् यशसो यशस्विनः कृधि कुरु । विश्वाः सर्वान् द्विषो द्वेष्टून् शत्रून् अपजहि मारय च ॥ २८ ॥

अथैकोनविंशी—

अस्य ते सख्ये वयं तवेन्द्रोद्युम्न उत्तमे । ससह्याम पृतन्यतः ॥ २९ ॥

अस्य । ते । सख्ये । वयम् । तव । इन्द्रो इति ।

द्युम्ने । उत्तमे । ससह्याम् । पृतन्यतः ॥ २९ ॥

हे इन्द्रो सोम अस्यास्मिन् यागे वर्तमानस्य ते तव सख्ये सखिवे सति वयममहीयव आंगिरसास्तव त्वदीये उत्तमे श्रेष्ठे द्युम्ने चे तृप्तिं प्राप्ताः । तथा च यास्कः—द्युम्नं द्योतयेर्यशोवाचं वेति । पृतन्यतो युद्धमिच्छतः शत्रून् ससह्यामाभिभवेम ॥ २९ ॥

अथ त्रिंशी—

या ते भीमान्यायुधा तिग्मानि सन्ति धूर्वणे । रक्षा समस्य नो निदः ॥ ३० ॥ २३ ॥

या । ते । भीमानि । आयुधा । तिग्मानि । सन्ति ।

धूर्वणे । रक्ष । समस्य । नः । निदः ॥ ३० ॥ २३ ॥

हे सोम ते तव या यानि भीमानि शत्रूणां भयंकराणि तिग्मानि तीक्ष्णानि आयुधा आयुधानि धूर्वणे शत्रुवधार्थं सन्ति तैरायुधैः समस्य सर्वस्य शत्रोर्निदो निन्दाया नोस्मान् रक्षा पालय ॥ ३० ॥

॥ इति सप्तमस्य प्रथमे त्रयोविंशोवर्गः ॥ २३ ॥

एते असृग्रमिति त्रिंशद्वचं द्वितीयं सूक्तं भार्गवस्य जमदग्नेरार्षं गायत्रं पवमानसोमदेवता-
कं । तथा चानुक्रान्तं—एते असृग्रं जमदग्निरिति । गतो विनियोगः ।

तत्र प्रथमा—

एते असृग्रमिन्दवस्तिरः पवित्रं माशवः । विश्वान्यभिसौभगा ॥ १ ॥

एते । असृग्रम् । इन्दवः । तिरः । पवित्रम् । आशवः ।

विश्वानि । अभि । सौभगा ॥ १ ॥

आशवः शीघ्रा एते पवमाना इन्दवः सोमा विश्वानि सर्वाणि सौभगा सौभगानि धना-
न्यभिलक्ष्य पवित्रं तिरः असृग्रं कविग्भिः सृज्यन्ते ॥ १ ॥

अथ द्वितीया—

विघ्नन्तो दुरिता पुरुसुगातो कायवाजिनः । तना कृण्वन्तो अर्वन्ते ॥ २ ॥

विघ्नन्तः । दुःइता । पुरु । सुगा । तोकाय । वाजिनः ।

तना । कृण्वन्तः । अर्वन्ते ॥ २ ॥

वाजिनो बलवन्तः सोमाः पुरु बहूनि दुरिता दुरितानि विघ्नन्तो विशेषेण नाशयन्तः
तोकायास्माकं पुत्राया र्वन्ते श्वाय च सुगा सुखानि तना धनानि च कृण्वन्तः कुर्वन्तः तिरः पवित्रं
सृज्यन्त इति संबन्धः ॥ २ ॥

अथ तृतीया—

कृण्वन्तो वरिवो गवेभ्यर्षन्ति सुष्टुतिम् । इळामस्मभ्यं संयतम् ॥ ३ ॥

कृण्वन्तः । वरिवः । गवे । अभि । अर्षन्ति । सुष्टुतिम् ।

इळाम् । अस्मभ्यम् । समुदयतम् ॥ ३ ॥

अस्माकं गवेस्मभ्यं च संयतं यदास्मान् संयच्छति तद्वरिवोधनमिळामर्कं च कृण्वन्तः
कुर्वन्तः सोमाः सुष्टुतिमस्मदीयां शोभनां स्तुतिमभ्यर्षत्याभिमुख्येन गच्छन्ति ॥ ३ ॥

अथ चतुर्थी—

असाव्यं शुर्मदायाप्सु दक्षौ गिरिष्ठाः । श्येनो न योनिमासदत् ॥ ४ ॥

असावि । अंशुः । मदाय । अप्सु । दक्षः । गिरिस्थाः ।
श्वेनः । न । योनिम् । आ । असदत् ॥ ४ ॥

गिरिष्ठाः पर्वतेजातौशुः सोमोमदाय मदार्थमसान्यभिषुतः अप्सु वसतीवरीषु दक्षः प्रवृ-
द्धश्च भवति । किंच श्वेनो न यथा श्वेनोवेगेन आगत्य स्थानमासीदति तद्वदयं सोमो योनिं
स्वकीयं स्थानमसदासीदति ॥ ४ ॥

अथ पञ्चमी—

शुभ्रमन्धोदेववातमप्सुधूतो नृभिः सुतः । स्वदन्ति गावः पयोभिः ॥ ५ ॥ २४ ॥

शुभ्रम् । अन्धः । देववातम् । अप्सु । धूतः । नृभिः ।
सुतः । स्वदन्ति । गावः । पयःभिः ॥ ५ ॥ २४ ॥

यदेववातं देवैः प्रार्थितं शुभ्रं शोभनमन्धोचं गावः पशवः पयोभिराशिरैः स्वदन्ति स्वादय-
न्ति सोयं सोमो नृभिर्नैतृभिर्ऋत्विभिः सुतोभिषुतः सन् अप्सु वसतीवरीषु धूतः शोधितो भवति ॥ ५ ॥

॥ इति सप्तमस्य प्रथमे चतुर्विंशोवर्गः ॥ २४ ॥

अथ षष्ठी—

आदीमंश्वं न हेतारोऽशूशुभ्रममृताय । मध्वोरसं सधमादे ॥ ६ ॥

आत् । ईम् । अश्वम् । न । हेतारः । अशूशुभ्रम् । अमृताय ।
मध्वः । रसम् । सधमादे ॥ ६ ॥

आदनन्तरं हेतारः प्रेरकाऋत्विजः सधमादे यज्ञे ईमेनं मध्वोमदकरस्य सोमस्य रसं
अमृतायामरणायाश्वं नाश्वमिवाशूशुभ्रम् शोभयन्ति ॥ ६ ॥

अथ सप्तमी—

यास्ते धारां मधुश्रुतोऽस्त्यग्रमिन्द ऊतये । तानिः पवित्रमासदः ॥ ७ ॥

याः । ते । धाराः । मधुश्रुतः । अस्त्यग्रम् । इन्द्रो इति ।
ऊतये । तानिः । पवित्रम् । आ । असदः ॥ ७ ॥

हे इन्द्रो सोम ते तव मधुश्चुतो मधुररसस्य श्रोतयिन्वोयाधारा ऊतये रक्षणाय असृग्र-
मसृज्यन्त ताभिर्धाराभिस्त्वं पवित्रमासदआसीद ॥ ७ ॥

अथाष्टमी-

सोअर्षेन्द्रायपीतयेतिरोरोमाण्यव्यया । सीदन्योनावनेष्वा ॥ ८ ॥

सः । अर्ष । इन्द्राय । पीतये । तिरः । रोमाणि । अव्यया ।

सीदन् । योना । वनेषु । आ ॥ ८ ॥

हे सोम सोभिषुतस्त्वं अव्यया अव्ययानि अविमयानि रोमाणि वालानि तिरस्ति-
रस्कुर्वन् वनेषु पात्रेषु योना योनौ स्थाने आसीदन्निन्द्रायेन्द्रस्य पीतये पानायार्ष क्षर ॥ ८ ॥

अथ नवमी-

त्वमिन्द्रोपरिस्त्रवस्वादिष्ठोअङ्गिरोभ्यः । वरिवोविद्वृतं पयः ॥ ९ ॥

त्वम् । इन्द्रो इति । परि । स्त्रव । स्वादिष्ठः ।

अङ्गिरःभ्यः । वरिवःवित् । घृतम् । पयः ॥ ९ ॥

हे इन्द्रो सोम स्वादिष्ठः स्वादुतमो वरिवोविद्वृतं पयश्च परिस्रव परिक्षर ॥ ९ ॥

अथ दशमी-

अयंविचर्षणिर्हितःपवमानःसचेतति । हिन्वानाप्यंबुहत् ॥ १० ॥ २५ ॥

अयम् । विचर्षणिः । हितः । पवमानः । सः । चेतति ।

हिन्वानः । आप्यम् । बृहत् ॥ १० ॥ २५ ॥

विचर्षणिर्विद्वष्टा हितः पात्रेषु निहितः पवमानः अयं सोम आप्यमप्सुभवं बृहन्महदन्नं
हिन्वानः प्रेरयन् सचेतति सर्वैः सज्ञायते ॥ १० ॥

॥ इति सप्तमस्य प्रथमे पञ्चविंशोवर्गः ॥ २५ ॥

अथैकादशी—

ए॒ष॒वृषा॑वृष॑व्रतः॒पव॑मानोअशस्ति॒हा । क॒र॒द्वसू॑निदा॒शुषे॑ ॥ ११ ॥

ए॒षः । वृषा॑ । वृष॑व्रतः । पव॑मानः । अ॒शस्ति॑हा ।

क॒र॒त् । वसू॑नि । दा॒शुषे॑ ॥ ११ ॥

वृषा कामानां सेक्ता वृषव्रतो वृषकर्मा अशस्तिहा राक्षसानां हन्ता पवमान एषसोमो दाशुषे हविषां दात्रे यजमानाय वसूनि धनानि करत् करोति प्रयच्छतीत्यर्थः ॥ ११ ॥

अथ द्वादशी—

आप॑वस्वसह॒स्लिण॑र॒यि॑गोम॑न्तम॒श्विन॑म् । पु॒रु॒श्च॒न्द्रं पु॒रु॒स्पृ॒हम् ॥ १२ ॥

आ । प॑वस्व । स॒हस्लिण॑म् । र॒यिम् । गो॑मन्तम् ।

अ॒श्विन॑म् । पु॒रु॒श्च॒न्द्रम् । पु॒रु॒स्पृ॒हम् ॥ १२ ॥

हे सोम त्वं सहस्लिणं बहुसंख्याकं गोमन्तं गोभिरुपेतमश्विनमश्ववन्तं पुरुश्चन्द्रं बहूनां हर्षकं पुरुस्पृहं बहुस्पृहणीयं रयिं धनमापवस्व परिक्षर ॥ १२ ॥

अथ त्रयोदशी—

ए॒षस्य॑परि॒षिच्य॑तेम॒मृ॒ज्यमा॑नआ॒यु॒भिः । उ॒रु॒गा॒यः क॒वि॒क्र॒तुः ॥ १३ ॥

ए॒षः । स्यः॑ । परि॑ । सि॒च्य॒ते । म॒मृ॒ज्यमा॑नः । आ॒यु॒भिः ।

उ॒रु॒गा॒यः । क॒वि॒क्र॒तुः ॥ १३ ॥

उरुगायो बहुस्तुतिः कविक्रतुः क्रांतप्रज्ञः कान्तकर्मा वा स्यः स एषोयं सोम आयुभिर्मनुष्यैर्ममृज्यमानः शोध्यमानः परिषिच्यते ॥ १३ ॥

अथ चतुर्दशी—

स॒हस्रो॑तिःश॒नाम॑घो॒वि॒मानो॑र॒ज॒सः क॒विः । इन्द्रा॑यपव॒तेम॑दः ॥ १४ ॥

स॒हस्र॑ऊ॒तिः । श॒त॒म॒घः । वि॒मानः॑ । र॒ज॒सः । क॒विः ।

इन्द्रा॑य । प॒व॒ते । म॑दः ॥ १४ ॥

सहस्रोतिरपरिमितरक्षणः शतमघो बहुधनो रजसो लोकस्य विमानो निर्माता कविः
क्रान्तकर्मा मदो मदकरः सोमइन्द्रायेन्द्रार्थं पवते धारया क्षरति ॥१४॥

अथ पंचदशी—

गिराजातइहस्तुतइन्दुरिन्द्रायधीयते । विर्योनावसताविव ॥१५॥२६॥

गिरा । जातः । इह । स्तुतः । इन्दुः । इन्द्राय । धीयते ।

विः । योना । वसतौऽइव ॥ १५ ॥ २६ ॥

जातः प्रादुर्भूतः गिरा स्तुत्या स्तुतश्चेन्दुः सोम इहास्मिन्यज्ञे योना योनौ स्वस्थाने इ-
न्द्रायेन्द्रार्थं वसताविव विःपक्षी यथा स्ववासे तथा धीयते निधीयते ॥१५॥

॥ इति सप्तमस्य प्रथमे षड्विंशोवर्गः ॥२६॥

अथ षोडशी—

पवमानःसुतो नृभिःसोमोवाजमिवासरत् । चमूषुशक्मनासदम् ॥१६॥

पवमानः । सुतः । नृभिः । सोमः । वाजम्ऽइव । असरत् ।

चमूषु । शक्मना । आसदम् ॥ १६ ॥

नृभिर्नैतृभिर्नैविग्भिः सुतोभिषुतः पवमानः सोमश्च चमूषु चमसेषु शक्मना बलेनासद-
मुपवेष्टुं वाजमिव युद्धमिव स्थानमसरत्सरति ॥ १६ ॥

अथ सप्तदशी—

तं त्रिपृष्ठे त्रिवन्धुरे रथे युञ्जन्ति यातवे । ऋषीणां सप्तधीतिभिः ॥१७॥

तम् । त्रिपृष्ठे । त्रिवन्धुरे । रथे । युञ्जन्ति । यातवे ।

ऋषीणाम् । सप्त । धीतिभिः ॥ १७ ॥

त्रिपृष्ठे त्रिषवणपृष्ठे त्रिवन्धुरे त्रिवेद्वन्धुरे ऋषीणारथे यज्ञरथे तं सोमं सप्त सप्तभिः धी-
तिभिश्छंदोभिः यातवे देवान्प्रतिगन्तुं युञ्जन्ति ऋविजोयोजयन्ति ॥ १७ ॥

अथाष्टादशी—

तंसोतारोधनस्पृतमाशुवाजाययातवे । हरिंहिनोतवाजिनम् ॥ १८ ॥

तम् । सोतारः । धनस्पृतम् । आशुम् । वाजाय ।

यातवे । हरिम् । हिनोतु । वाजिनम् ॥ १८ ॥

हे सोतारोभिषवकर्तार ऋत्विजः धनस्पृतं धनानां स्पृष्टारं वाजिनं बलिनं आशुं वेगवंतं सोमात्मकं हरिमश्वं वाजाय यज्ञाख्यं संग्रामं यातवे गंतुं हिनोत प्रेरयत । यथा योद्धारोयुद्धं गंतुं बलिनं वेगवंतमश्वं प्रेरयन्ति तद्वत् यज्ञमभिगन्तुं बलवन्तं सोमं प्रेरयतेति भावः ॥ १८ ॥

अथैकोन विंशी—

आविशन्कलशंसुतोविश्वाअर्षन्नभिश्चियः । शूरोनगोषुनिष्ठति ॥ १९ ॥

आविशन् । कलशम् । सुतः । विश्वाः । अर्षन् ।

अभि । श्रियः । शूरः । न । गोषु । तिष्ठति ॥ १९ ॥

सुतोभिषुतः सोमः कलशं द्रोणमाविशन् विश्वाः सर्वाः श्रियः संपदोऽर्षन् अस्मान्-भिगमयन् गोषु शत्रूणां पशुषु शूरोन यथाशूरो निःशंकस्तिष्ठति तद्वद्यज्ञेषु निःशंकस्तिष्ठति ॥ १९ ॥

अथविंशी—

आतइन्दोमदायकंपयोदुहन्त्यायवः । देवादेवेभ्योमधु ॥ २० ॥ २७ ॥

आ । ते । इन्दो इति । मदाय । कम् । पयः । दुहन्ति ।

आयवः । देवाः । देवेभ्यः । मधु ॥ २० ॥ २७ ॥

हे इन्दो सोम ते तव मधु मधुभूतं पयः पेयसं देवाः स्तोतारः आयवोमनुष्या मदाय कं मदार्थं देवेभ्य इन्द्रादिभ्यः आदुहन्ति ॥ २० ॥

॥ इति सप्तमस्य प्रथमे सप्तविंशोवर्गः ॥ २७ ॥

अथैकविंशी-

आनः सोमं पवित्र आसृजता मधुमत्तमम् । देवेभ्यो देवश्रुत्तमम् ॥ २१ ॥

आ । नः । सोमम् । पवित्रे । आ । सृजत । मधुमत्तमम् ।
देवेभ्यः । देवश्रुत्तमम् ॥ २१ ॥

हे ऋत्विजो नोस्माकं देवश्रुत्तममत्यन्तं देवैः श्रूयमाणं मधुमत्तमं अतिशयेन मधुमन्तं
सोमदेवेभ्य इन्द्राद्यर्थं पवित्रे दशापवित्रे आसृजत साधयत ॥ २१ ॥

अथ द्वार्विंशी-

एते सोमा असृक्षत गृणानाः श्रवसे महे । मदिन्तमस्य धारया ॥ २२ ॥

एते । सोमाः । असृक्षत । गृणानाः । श्रवसे । महे ।
मदिन्तमस्य । धारया ॥ २२ ॥

गृणानाः स्तूयमाना एते इमे सोमा महे महते श्रवसे अन्नाय मदिन्तमस्य मादयितुम-
स्य रसस्य धारया असृक्षत ऋत्विग्भिः सृज्यन्ते ॥ २२ ॥

अथ त्रयोविंशी-

अभिगव्यानि वीतये नृम्णा पुनानो अर्षसि । सनद्वाजः परिस्रव ॥ २३ ॥

अभि । गव्यानि । वीतये । नृम्णा । पुनानः ।
अर्षसि । सनद्वाजः । परि । स्रव ॥ २३ ॥

हे सोम पुनानः पूयमानो यस्त्वं वीतये भक्षणाय गव्यानि गोसंबन्धीनि नृम्णा नृम्णानि
धनानि क्षीरादीन्यभ्यर्षस्यभिगच्छसि । सत्वं सनद्वाजो दीयमानाजः सन् परिस्रव परिक्षर ॥ २३ ॥

अथ चतुर्विंशी-

उत नो गोमती रिषो विश्वा अर्षपरिष्टुभः । गृणानो जमदग्निना ॥ २४ ॥

उत । नः । गोमतीः । रिषः । विश्वाः । अर्ष ।
परिष्टुभः । गृणानः । जमतः अग्निना ॥ २४ ॥

उतापिच हे सोम जमदग्निनाम्ना ऋषिणा मया गृणानः स्तुयमानस्त्वं नोस्माकं गोमती-
गोभिर्युक्तानि परिष्टुभः परितः श्रोतव्यानि विश्वाः सर्वाणि इषोन्नान्यर्ष गच्छ अस्मभ्यमेवं-
विधान्यन्नानि देहीत्यर्थः ॥ २४ ॥

अथ पञ्चविंशी-

पवस्ववाचोअग्नियःसोमचित्राभिरूतिभिः ।

अभिविश्वानिकाव्या ॥ २५ ॥ २८ ॥

पवस्व । वाचः । अग्नियः । सोम । चित्राभिः ।

ऊतिभिः । अभि । विश्वानि । काव्या ॥ २५ ॥ २८ ॥

हे सोमाग्नियोमुख्यस्त्वं चित्राभिः पूजनीयैरूतिभीरक्षणैः सह वाचोऽस्मदीयाः स्तुतीः अ-
भिपवस्व । एतदेव दर्शयति-विश्वानि सर्वाणि काव्या काव्यानि स्तुत्यात्मकानि वाक्यान्यभि
पवस्वेति ॥ २५ ॥

॥ इति सप्तमस्य प्रथमेष्टाविंशोवर्गः ॥ २८ ॥

अथ षड्विंशी-

त्वंसमुद्रियाअपोग्नियोवाचईरयन् । पवस्वविश्वमेजय ॥ २६ ॥

त्वम् । समुद्रियाः । अपः । अग्नियः । वाचः ।

ईरयन् । पवस्व । विश्वमेजय ॥ २६ ॥

हे विश्वमेजय विश्वकंपक सोमाग्नियोमुख्यस्त्वं वाचईरयन् प्रेरयन् समुद्रियाआन्त-
रिक्षाण्यपउदकानि पवस्व धारया क्षर ॥ २६ ॥

अथ सप्तविंशी-

तुभ्येमाभुवनाकवेमहिम्नेसौमतस्थिरे । तुभ्यमर्षन्तितिसिन्धवः ॥ २७ ॥

तुभ्य । इमा । भुवना । कवे । महिम्ने । सोम ।

तस्थिरे । तुभ्यम् । अर्षन्ति । सिन्धवः ॥ २७ ॥

हे कवे क्रान्तकर्मन् सोम तुभ्य तुभ्यं तव महिम्ने इमा इमानि भुवना भुवनानि तस्थिं
तिष्ठन्ति त्वामेव पुरस्कुर्वन्तीत्यर्थः । अपिच सिंधवोनद्यस्तुभ्यमेवार्षेति गच्छन्ति त्वदाज्ञामेवान्
पालयन्तीत्यर्थः ॥ २७ ॥

अथाष्टाविंशी—

प्रतेदिवोनवृष्टयो धारायन्त्यसश्चतः । अग्निशुक्रामुपस्तिरम् ॥ २८
प्र । ते । दिवः । न । वृष्टयः । धाराः । यन्ति । असश्चतः ।
अग्नि । शुक्राम् । उपस्तिरम् ॥ २८ ॥

हे सोम ते तव असश्चतोसंगाधारा दिवोन्तरिक्षाद्वृष्टयोन वर्षाणीव शुक्रां शुक्लवर्णां शु-
क्लवर्णैरविलोमनिर्मितमुपस्तिर मुपस्तीर्यमाणं पवित्रमग्निं प्रति प्रयन्ति ॥ २८ ॥

अथैकोनविंशी—

इन्द्रायेन्दुं पुनीतनोऽग्रं दक्षाय साधनम् । ईशानं वीतिराधसम् ॥ २९
इन्द्राय । इन्दुम् । पुनीतनम् । अग्रम् । दक्षाय ।
साधनम् । ईशानम् । वीतिराधसम् ॥ २९ ॥

हे ऋत्विजः अग्रमुद्गूणं दक्षाय बलस्य साधनं करणं ईशानं धनानामीश्वरं वीतिराधसं
वत्तधनं इन्दुं सोमं इन्द्रायेन्द्रार्थं पुनीतनं पुनीत ॥ २९ ॥

अथ त्रिंशी—

पवमानऋतऋविः सोमः पवित्रमासदत् । दधत्स्तोत्रे सुवीर्यम् ॥ ३० ॥ २९
पवमानः । ऋतः । ऋविः । सोमः । पवित्रम् । आ ।
असदत् । दधत् । स्तोत्रे । सुवीर्यम् ॥ ३० ॥ २९ ॥

ऋतः सत्यभूतः ऋविः क्रान्तकर्मा पवमानः सोमोऽस्मदीये स्तोत्रे सुवीर्यं शोभनवीर्यं द-
धत् प्रयच्छन् पवित्रमासददासीदति ॥ ३० ॥

आपवस्वेति त्रिंशद्वचं तृतीयं सूक्तं काश्यपस्य निधुवेरार्षं गायत्रं पवमानसोमदेवताकं ।
तथाचानुक्रान्तं—आपवस्वनिधुविः काश्यपइति । गतोविनियोगः ।

तत्र प्रथमा—

आपवस्वसहस्रिणंरयिसोमसुवीर्यम् । अस्मेश्रवांसिधारय ॥ १ ॥

आ । पवस्व । सहस्रिणम् । रयिम् । सोम ।

सुवीर्यम् । अस्मे इति । श्रवांसि । धारय ॥ १ ॥

हे सोम त्वं सहस्रिणं बहुसंख्याकं सुवीर्यं शोभनवीर्यं रयिं धनमापवस्वाभिमुख्येन क्ष-
र । अपिचास्मे अस्मासु श्रवांस्यन्नानि धारय स्थापय ॥ १ ॥

अथ द्वितीया—

इषमूर्जचपिन्वसइन्द्रायमत्सरिन्तमः । चमूष्वानिषीदसि ॥ २ ॥

इषम् । ऊर्जम् । च । पिन्वसे । इन्द्राय ।

मत्सरिन्तमः । चमूषु । आ । नि । सीदसि ॥ २ ॥

हे सोम मत्सरिन्तमः अतिशयेन मदयितुमः त्वमिन्द्रायेन्द्रार्थमिषमन्मूर्जं रमंच पिन्व-
से क्षरसि । अपिच चमूषु चमसेष्वानिषीदसि तिष्ठसि ॥ २ ॥

अथ तृतीया—

सुतइन्द्रायविष्णवेसोमःकलशेअक्षरत् । मधुमाँअस्तुवायवे ॥ ३ ॥

सुतः । इन्द्राय । विष्णवे । सोमः । कलशे ।

अक्षरत् । मधुमान् । अस्तु । वायवे ॥ ३ ॥

इन्द्रायेन्द्रार्थं विष्णवे विष्णवर्थं वायवे वाय्वर्थं च सुतोभिषुतोयः सोमः कलशे द्रोण-
कलशे अक्षरत् क्षरति सोयं सोमो मधुमान् मधुररसवानस्तु भवतु ॥ ३ ॥

अथ चतुर्थी—

एतेअसृग्रमाशवोतिह्वरांसिबभ्रवः । सोमाँक्तस्यधारया ॥ ४ ॥

ए॒ते । अ॒सृ॒ग्रम् । आ॒श॒वः । अ॒ति॒ । ह॒रांसि॑ ।

व॒भ्र॒वः । सो॒माः । ऋ॒त॒स्य॑ । धा॒र॒या ॥ ४ ॥

बभ्रवो बभ्रवर्णा आशवः शीघ्रा एते इमे सोमा ऋतस्योदकस्य धारया असृग्रन् सृज्यन्ते
हरांसि रक्षांस्यति गच्छन्ति च ॥ ४ ॥

अथ पंचमी—

इ॒न्द्रं॑ व॒र्ध॒न्तो अ॒सुरः॑ कृ॒ण्व॒न्तो वि॒श्व॒मा॒र्यम् । अ॒प॒घ्न॒न्तो अ॒रा॒व्णः॑ ॥ ५ ॥ ३० ॥

इ॒न्द्रम् । व॒र्ध॒न्तः । अ॒प्॒सु॒तुरः॑ । कृ॒ण्व॒न्तः ।

वि॒श्वम् । आ॒र्यम् । अ॒प॒घ्न॒न्तः । अ॒रा॒व्णः॑ ॥ ५ ॥ ३० ॥

इन्द्रं वर्धन्तो वर्धयन्तोऽसुर उदकस्य प्रेरका विश्वं सोमं अस्मदीयकर्मार्थं आर्यं भद्रं कृण्वतः
कुर्वन्तोऽराव्णो दातृनपघ्नन्तो विनाशयन्तः अभ्यर्षन्तीति उत्तरया संबन्धः ॥ ५ ॥

॥ इति सप्तमस्य प्रथमे विंशोवर्गः ॥ ३० ॥

अथ षष्ठी—

सु॒ता अ॒नु॒स्व॒मा र॒जो॒भ्य॒र्ष॒न्ति व॒भ्र॒वः । इ॒न्द्रं॑ ग॒च्छ॒न्त इ॒न्द्र॒वः॑ ॥ ६ ॥

सु॒ताः । अ॒नु॒ । स्व॒म् । आ । र॒जः॑ । अ॒भि॒ । अ॒र्ष॒न्ति॒ ।

व॒भ्र॒वः । इ॒न्द्रम् । ग॒च्छ॒न्तः । इ॒न्द्र॒वः॑ ॥ ६ ॥

बभ्रवो बभ्रवर्णाः सुता अभिषुता इन्द्रवः सोमाः इन्द्रमागच्छन्तः आभिमुख्येन प्रामुवन्तः
स्वं स्वकीयं रजः स्थानमनु प्रति अभ्यर्षन्ति अभिगच्छन्ति ॥ ६ ॥

अथ सप्तमी—

अ॒या प॑व॒स्व धा॒र॒या य॒या सूर्य॑ म॒रो च॒यः । हि॒न्वा नो॒मा नु॒षी॒र॒पः॑ ॥ ७ ॥

अ॒या । प॒व॒स्व । धा॒र॒या । य॒या । सूर्य॑म् । अ॒रो च॒यः॑ ।

हे सोम मानुषीर्मनुष्याणां हितान्यप उदकानि हिन्वानः प्रेरयन् त्वं यया धारया सूर्य-
मरोचयः प्रकाशयस्तया अया अनया धारया पवस्व क्षर ॥ ७ ॥

अथाष्टमी—

अयुक्तसूरएतशंपवमानोमनावधि । अन्तरिक्षेणयातवे ॥ ८ ॥

अयुक्त । सूरः । एतशम् पवमानः । मनौ ।

अधि । अन्तरिक्षेण । यातवे ॥ ८ ॥

पवमानः पूयमानः सोमो मनावधि मनुर्मनुष्यः तस्मिन्मनुष्ये इत्यर्थः अन्तरिक्षेण यात-
वे गन्तुं सूरः प्रेरकस्य सूर्यस्यैतशमश्वं । एतत्वा एतश इत्यश्वनामसुपाठात् । अयुक्त युंक्ते ॥ ८ ॥

अथ नवमी—

उतत्याहरितोदशसूरोअयुक्तयातवे । इन्दुरिन्द्रइतिब्रुवन् ॥ ९ ॥

उत । त्याः । हरितः । दश । सूरः । अयुक्त ।

यातवे । इन्दुः । इन्द्रः । इति । ब्रुवन् ॥ ९ ॥

उतापिचेन्दुः सोमः इन्द्रइति ब्रुवन् त्या ता दश दशसंख्याका हरितो दिशः प्रति यात-
वे गन्तुं सूरः सूर्यस्यैतशमयुक्त युनक्ति ॥ ९ ॥

अथ दशमी—

परीतोवायवेसुतंगिरइन्द्रायमत्सरम् । अव्योवारैषुसिञ्चत ॥ १० ॥ ३१ ॥

परि । इतः । वायवे । सुतम् । गिरः । इन्द्राय ।

मत्सरम् । अव्यः । वारैषु । सिञ्चत ॥ १० ॥ ३१ ॥

हे गिरः स्तोतारोयूयं वायवे वाय्वर्थं इन्द्रायेन्द्रार्थं च सुतमभिषुतं मत्सरं मदकरं सोममि-
तोभिषवदेशादुद्धृत्य अव्यः अवेवारैषु वालेषु परिषिञ्चत ॥ १० ॥

॥ इति सप्तमस्य प्रथमे एकविंशोवर्गः ॥ ३१ ॥

अथैकादशी—

पवमानविदारयिस्मभ्यंसोमदुष्टरम् । योदूणाशौवनुष्यता ॥ ११ ॥

पवमान । विदाः । रयिम् । अस्मभ्यम् । सोम ।

दुष्टरम् । यः । दुःश्नशः । वनुष्यता ॥ ११ ॥

हे पवमानसोम योरयिर्वनुष्यता हिंसकेन शत्रुणा दूणाशोनाशयितुमशक्यः तं शत्रुभि-
दुष्टरं रयिं धनं अस्मभ्यं विदा देहि ॥ ११ ॥

अथ द्वादशी—

अभ्यर्षसहस्रिणंरयिगोमन्तमश्विनम् । अभिवाजमुतश्रवः ॥ १२ ॥

अभि । अर्ष । सहस्रिणम् । रयिम् । गोमन्तम् ।

अश्विनम् । अभि । वाजम् । उत । श्रवः ॥ १२ ॥

हे सोम त्वं सहस्रिणं बहुसंख्याकं गोमन्तं गोभिर्युक्तमश्विनं अश्ववन्तं रयिं धनमभ्य-
र्षास्मानभिगमय । उतापिच वाजं बलं श्रवोन्नं चास्मानभिगमय ॥ १२ ॥

अथ त्रयोदशी—

सोमोदेवोनसूर्योद्विभिःपवतेसुतः । दधानःकलशेरसम् ॥ १३ ॥

सोमः । देवः । न । सूर्यः । अद्विभिः । पवते ।

सुतः । दधानः । कलशे । रसम् ॥ १३ ॥

देवोन देवइव सूर्यो रोचमानः सोमोद्विभिर्ग्रावभिः सुतोभिषुतः सन् कलशे द्रोणकलशे
रसं दधानो धारयन् पवते धारया क्षरति ॥ १३ ॥

अथ चतुर्दशी—

एतेधामान्यायशुक्राकृतस्यधारया । वाजंगोमन्तमक्षरम् ॥ १४ ॥

एते । धामानि । आर्या । शुक्राः । ऋतस्य । धारया ।

वाजम् । गोमन्तम् । अक्षरन् ॥ १४ ॥

एते अभिषुता इमे शुक्रादीनाः सोमा आर्या आर्याणां श्रेष्ठानां यजमानानां धामानि गृहान् प्रति गोमन्तं गोभिर्युक्तं वाजमर्चं ऋतस्योदकस्य धारया अक्षरन् क्षरन्ति ॥ १४ ॥

अथ पञ्चदशी—

सुताइन्द्रायवज्जिणेसोमासोदध्याशिरः । पवित्रमत्यक्षरन् ॥ १५ ॥ ३२ ॥

सुताः । इन्द्राय । वज्जिणे । सोमासः । दधिऽआशिरः ।

पवित्रम् । अति । अक्षरन् ॥ १५ ॥ ३२ ॥

वज्जिणे वज्रवते इन्द्रायेन्द्रार्थं सुताअभिषुता दध्याशिरः दधिसंस्कृताः सोमासः सोमाः पवित्रमत्यतिक्रम्याक्षरन् धारया क्षरन्ति ॥ १५ ॥

॥ इति सप्तमस्य प्रथमे द्वित्रिंशोवर्गः ॥ ३२ ॥

अथ षोडशी—

प्रसोममधुमत्तमोरायेअर्षपवित्रआ । मदोयोदेववीतमः ॥ १६ ॥

प्र । सोम । मधुमत्तमः । राये । अर्ष । पवित्रे । आ ।

मदः । यः । देववीतमः ॥ १६ ॥

हे सोम तव योमदोरसो मधुमत्तमोत्यन्तं मधुमान् देववीतमोतिशयेन देवकामश्च तं रसं रायेस्माकं धनार्थं पवित्रे पार्ष धारया क्षर ॥ १६ ॥

अथ सप्तदशी—

तर्मीमृजन्त्यायवोहरिन्दीर्षुवाजिनम् । इन्दुमिन्द्रायमत्सरम् ॥ १७ ॥

तम् । ईमिति । मृजन्ति । आयवः । हरिम् । दीर्षु । वाजिनम् ।

इन्द्रम् । इन्द्राय । मत्सरम् ॥ १७ ॥

हरिं हरितवर्णं वाजिनं बलिनं मत्सरं मदकरं तं पवमानमीमेनमिन्दुं मत्सरं सोममाय-
वोमनुष्याऋत्विजः इन्द्रायेन्द्रार्थं नदीषु वसतीवरीषु मृजन्ति मार्जयन्ति ॥ १७ ॥

अथाष्टादशी—

आपवस्वहिरण्यवदश्ववत्सोमवीरवत् । वाजंगोमन्तमाभर ॥ १८ ॥

आ । पवस्व । हिरण्यवत् । अश्ववत् । सोम । वीरवत् ।

वाजम् । गोमन्तम् । आ । भर ॥ १८ ॥

हे सोम त्वं हिरण्यवत् सुवर्णोपेतमश्ववदश्वयुक्तं वीरवत् पुत्राद्युपेतं च धनमापवस्वा-
स्मान् प्रति क्षर । अपिच गोमन्तं पशुभिरुपेतं वाजमन्तमाभरास्मभ्यमाहर ॥ १८ ॥

अथैकोनविंशी—

परिवाजेनवाजयुमव्योवारैषुसिञ्चत । इन्द्रायमधुमत्तमम् ॥ १९ ॥

परि । वाजे । न । वाजयुम् । अव्यः । वारैषु । सिञ्चत ।

इन्द्राय । मधुमत्तमम् ॥ १९ ॥

वाजयुं युद्धकामं मधुमत्तममतिशयेनमधुमन्तं सोममिन्द्रायेन्द्रार्थं अव्यः अवेवारैषु वारैषु
दशापवित्रे वाजे न युद्धेइव हे ऋत्विजः परिर्षिचत ॥ १९ ॥

अथ विंशी—

कविमृजन्तिमर्ज्यधीभिर्विप्राअवस्यवः । वृषाकनिऋदर्षति ॥ २० ॥ ३३ ॥

कविम् । मृजन्ति । मर्ज्यम् । धीभिः । विप्राः । अवस्यवः ।

वृषा । कनिऋत् । अर्षति ॥ २० ॥ ३३ ॥

अवस्यवो रक्षणकामा विप्रामेधाविनऋत्विजः धीभिरंगुलीभिर्मर्ज्यं मर्जनीयं कविं क्रां-
न्तकर्माणं यं सोमं मृजन्ति मर्जयन्ति सोमं वृषा सेचकः सोमः कनिऋदत् शब्दं कुर्वन् अर्षति
धारया क्षरति ॥ २० ॥

अथैकविंशी-

वृषणं धीभिर्मुं सोमं मृतस्य धारया । मती विप्राः समस्वरन् ॥ २१ ॥

वृषणम् । धीभिः । अप्सुतुर्म । सोमम् । ऋतस्य । धारया ।

मती । विप्राः । सम् । अस्वरन् ॥ २१ ॥

विप्रा मेधाविनऋत्विजः वृषणं कामानां वर्षकं अमुरमपांपेरकं सोमं धीभिरंगुलीभिर्म-
वी मत्या च ऋतस्योदकस्य धारया समस्वरन्पेरयन्ति ॥ २१ ॥

अथ द्वाविंशी-

पवस्व देवायुषगिन्द्रं गच्छतु ते मदः । वायुमारोह धर्मणा ॥ २२ ॥

पवस्व । देव । आयुषक् । इन्द्रम् । गच्छतु । ते । मदः ।

वायुम् । आ । रोह । धर्मणा ॥ २२ ॥

हे देव द्योतमान सोम पवस्व धारया क्षर । अपिच ते तव मदो मदकरोरस आयुषगनु-
षक्तमिन्द्रं प्रतिगच्छतु । अपिच त्वं वायुं धर्मणा धारकेन रसेनारोह प्राप्नुहि ॥ २२ ॥

अथ त्रयोविंशी-

पवमान नितोशसे रयिं सोमं श्रवाध्यम् । प्रियः समुद्रमाविश ॥ २३ ॥

पवमान । नि । तोशसे । रयिम् । सोम । श्रवाध्यम् ।

प्रियः । समुद्रम् । आ । विश ॥ २३ ॥

हे पवमान सोम यस्त्वं श्रवाध्यं श्रवणीयं रयिं शत्रूणां धनं नितोशसे नितरां पीडयसि
सत्त्वं प्रियः सन् समुद्रं द्रोणकलशमाविश ॥ २३ ॥

अथ चतुर्विंशी-

अपघ्नन्पवसे मृधः क्रतुवित्सोममत्सरः । नुदस्व देवयुं जनम् ॥ २४ ॥

अपघ्नन् । पवसे । मृधः । क्रतुवित् । सोम । मत्सरः ।

नुदस्व । अदेवयुम् । जनम् ॥ २४ ॥

हे सोम मत्सरो मदकरो यस्त्वं मृधोर्हिसकान् शत्रून् अपघ्नन् मारयन् क्रतुविदस्मभ्यं
प्रज्ञां प्रयच्छन् पवसे क्षरसि । सत्वमदेवयुमदेवकामं जनं राक्षसवर्गं नुदस्व प्ररेय ॥ २४ ॥

अथ पञ्चविंशी-

पवमाना असृक्षन् सोमाः शुक्रास इन्दवः । अभिविश्वानि काव्या ॥ २५ ॥ ३४ ॥

पवमानाः । असृक्षन् । सोमाः । शुक्रासः । इन्दवः । अभि ।
विश्वानि । काव्या ॥ २५ ॥ ३४ ॥

शुक्रास उज्ज्वला इन्दवो दीप्ताः पवमानाः क्षरन्तः सोमाः विश्वानि काव्या काव्यानि
स्तोत्राण्यभ्यसृक्षन् सृज्यन्ते ऋत्विग्भिः ॥ २५ ॥

॥ इति सप्तमस्य प्रथमे चतुर्विंशोऽष्टकः ॥ ३४ ॥

अथ षड्विंशी-

पवमानास आशवः शुभ्रा असृग्रमिन्दवः । घ्नन्तो विश्वा अपद्विषः ॥ २६ ॥

पवमानासः । आशवः । शुभ्राः । असृग्रम् । इन्दवः । घ्नन्तः ।
विश्वाः । अप । द्विषः ॥ २६ ॥

आशवः शीघ्राः शुभ्राः शोभनाः पवमानासः क्षरन्त इन्दवो दीप्ताः सोमा विश्वाः सर्वा-
द्विषो द्वेष्टन् शत्रून् पघ्नन्तो मारयन्तः असृग्रमसृज्यन्ते ॥ २६ ॥

अथ सप्तविंशी-

पवमाना दिवस्पर्यन्तरिक्षादसृक्षन् । पृथिव्या अधि सानवि ॥ २७ ॥

पवमानाः । दिवः । परि । अन्तरिक्षात् । असृक्षन् । पृथिव्याः ।
अधि । सानवि ॥ २७ ॥

पवमानाः सोमाः दिवो द्युलोकादन्तरिक्षाच्च पृथिव्या भूम्या अधि सानवि समुच्छ्रिते देशे
देवयजने पर्यसृक्षन् सृज्यन्ते ॥ २७ ॥

अथाष्टाविंशी-

पुना॒नःसो॒म॒धा॒र॒ये॒न्दो॒वि॒श्वा॒अ॒प॒स्त्रि॒धः । ज॒हि॒र॒क्षांसि॒सु॒क्र॒तो ॥ २८ ॥

पुना॒नः । सो॒म॒ । धा॒र॒या । इ॒न्दो इति॑ । वि॒श्वाः । अ॒प॒ । स्त्रि॒धः ।

ज॒हि । र॒क्षांसि॑ सु॒क्र॒तो इति॑ सु॒क्र॒तो ॥ २८ ॥

हे इन्द्रो दीप्त सुक्रतो सुकर्मन् सोम धारया पुनानः पूयमानस्त्वं विश्वाः सर्वान् स्त्रिधो द्वेष्टन् शत्रून् रक्षांसि राक्षसांश्चापजहि मारय ॥ २८ ॥

अथैकोनविंशी-

अ॒प॒घ्न॒न्त्सो॒म॒र॒क्ष॒सो॒भ्य॒र्ष॒क॒नि॒क्र॒दत् । द्यु॒म॒न्तं॒शु॒ष्म॒मु॒त्त॒मम् ॥ २९ ॥

अ॒प॒घ्न॒न् । सो॒म॒ । र॒क्ष॒सः । अ॒भि । अ॒र्ष॒ । क॒नि॒क्र॒दत् ।

द्यु॒म॒न्त॒म् । शु॒ष्म॒म् । उ॒त्त॒म॒म् ॥ २९ ॥

हे सोम त्वं रक्षसो रक्षांस्यपघ्नन् विनाशयन् कनिक्रदच्छब्दं कुर्वन् द्युमन्तं दीप्तिमन्तमुत्तमं श्रेष्ठं शुष्मं बलमभ्यर्षास्मान् प्रति पवस्व ॥ २९ ॥

अथ त्रिंशी-

अ॒स्मे॒व॒सू॒नि॒धा॒र॒य॒सो॒मं॒दि॒व्या॒नि॒पा॒र्थि॒वा । इ॒न्दो॒वि॒श्वा॒नि॒वा॒र्या ॥ ३० ॥ ३५ ॥

अ॒स्मे इति॑ । व॒सू॒नि॒ । धा॒र॒य॒ । सो॒मं । दि॒व्या॒नि॒ ।

पा॒र्थि॒वा । इ॒न्दो इति॑ । वि॒श्वा॒नि॒ । वा॒र्या ॥ ३० ॥ ३५ ॥

हे इन्द्रो दीप्त सोम दिव्यानि दिविभवानि पार्थिवा पार्थिवानि पृथिव्यां जातानि च विश्वा सर्वाणि वार्या वार्याणि वरणीयानि वसून्यस्मेस्मासु धारय प्रक्षिप ॥ ३० ॥

॥ इति सप्तमस्य प्रथमे पंचत्रिंशोवर्गः ॥ ३५ ॥

वृषासोमेति त्रिंशद्वचं चतुर्थसूक्तं मारीचस्य कश्यपस्यार्षं गायत्रं पमानसौम्यं । तथा-
चानुक्रान्तं- वृषासोमकश्यपइति । उक्तो विनियोगः ।

तत्र प्रथमा—

वृषांसोमद्युमाँअसि॒वृषादे॒ववृष॑व्रतः । वृषा॒धर्मा॑णिदधिषे ॥ १ ॥

वृषा । सो॒म । द्यु॒मान् । अ॒सि । वृषा । दे॒व ।

वृष॑व्रतः । वृषा । धर्मा॑णि । दधि॒षे ॥ १ ॥

हे सोम वृषा वर्षकस्त्वं द्युमान् दीप्तिमानसि । अपिच हे देव द्योतमान सोम वृषा त्वं वृषव्रतो वर्षणशीलकर्मासि । किंच हे सोम वृषा त्वं धर्माणि देवानां मनुष्याणां च हितानि कर्माणि दधिषे धारयसि ॥ १ ॥

अथ द्वितीया—

वृष्णा॑स्ते॒वृष्ण्यं॑शवो॒वृषा॒वनं॑वृषा॒मदः॑ । स॒त्यं॑वृ॒षन्वृषे॑दसि ॥ २ ॥

वृष्णाः । ते । वृष्ण्य॑म् । शवः । वृषा । वन॑म् । वृषा ।

मदः । स॒त्यम् । वृ॒षन् । वृषा । इत् । अ॒सि ॥ २ ॥

हे वृषन् कामानां वर्षक सोम वृष्णो वर्षितुस्ते तव शवोबलं वृष्ण्यं वर्षणशीलं भवति । वनं तवभजनमपि वृषा वर्षणशीलं । मदस्तवरसोपि वृषा वर्षणशीलः । सत्यं सत्यमेव त्वं वृषेत् वर्षणशीलएवासि भवसि ॥ २ ॥

अथ तृतीया—

अश्वो॑नच॒क्रदो॒वृषा॒संगा॑इ॒न्दो॒सम॑र्वतः । वि॒नो॒रा॒येदुरो॑वृधि ॥ ३ ॥

अश्वः । न । च॒क्रदः॑ । वृषा । सम् । गाः । इ॒न्दो इति॑ ।

सम् । अर्वतः । वि । नः । रा॒ये । दुरः । वृ॒धि ॥ ३ ॥

हे इन्दो सोम वृषा त्वं अश्वोनाश्वइव संचक्रदः संक्रंदसे । अपिच गाः पशूनर्वतोश्वांश्चास्मभ्यं संप्रयच्छसीतिशेषः । किंच नोस्माकं राये धनाय दुरोद्वाराणि विवृधि विवृतानि कुरु ॥ ३ ॥

अथ चतुर्थी—

असृक्षतप्रवाजिनोगव्यासोमांसोअश्वया । शुक्रासोवीर्याशर्वः॥४॥

असृक्षत । प्र । वाजिनः । गव्या । सोमांसः । अश्वया ।

शुक्रासः । वीर्या । आशर्वः ॥ ४ ॥

वाजिनो बलवन्तः शुक्रासः शुक्राउज्ज्वलाः आशवो वेगवन्तश्च सोमांसः सोमाः गव्या गवेच्छया अश्वयाश्वेच्छया च वीर्या पुत्रेच्छयाच प्राप्तुक्षत ऋत्विग्भिः सृज्यन्ते ॥ ४ ॥

अथ पञ्चमी—

शुम्भमानाऋतायुभिर्मृज्यमानागभस्त्योः । पवन्तेवारैअव्यये॥५॥३६॥

शुम्भमानाः । ऋतायुद्भिः । मृज्यमानाः ।

गभस्त्योः । पवन्ते । वारै । अव्यये ॥ ५ ॥ ३६ ॥

ऋतायुभिर्यज्ञकामैः शुम्भमानाः अलंक्रियमाणा गभस्त्योः गभस्तिभ्यां बाहुभ्यां । गभस्ती बाहू इति बाहुनामसुपाठात् । मृज्यमानाः शोध्यमानाः सोमाः अव्यये अविमये वारे वाले प-
वित्रे पवन्ते क्षरन्ति ॥ ५ ॥

॥ इति सप्तमस्य प्रथमे षट्त्रिंशोवर्गः ॥ ३६ ॥

अथ षष्ठी—

तेविश्वादाशुषेवसुसोमादिव्यानिपार्थिवा । पवन्तामान्तरिक्ष्या॥६॥

ते । विश्वा । दाशुषे । वसु । सोमाः । दिव्यानि ।

पार्थिवा । पवन्ताम् । आ । अन्तरिक्ष्या ॥ ६ ॥

ते सोमा दिव्यानि दिविभवानि पार्थिवा पार्थिवानि पृथिव्यां संभूतानि चान्तरिक्ष्या अ-
न्तरिक्षाण्यन्तरिक्षेजातानिच विश्वा विश्वानि वसु वस्तूनि धनानि दाशुषे हविषां प्रदात्रे यज-
मानाय पवन्तां क्षरन्तु ॥ ६ ॥

अथ सप्तमी—

पवमानस्यविश्ववित्प्रतेसर्गाअसृक्षत । सूर्यस्येव न रश्मयः ॥ ७ ।

पवमानस्य । विश्ववित् । प्र । ते । सर्गाः । असृक्षत ।

सूर्यस्य इव । न । रश्मयः ॥ ७ ॥

हे विश्वविद्विश्वस्य द्रष्टः सोम पवमानस्य क्षरतः ते तव सर्गाः प्रसृज्यमाना धाराः सूर्यस्येव रश्मयः सूर्यस्य किरणा इव प्रकाशमानाः । नेति संप्रत्यर्थे । इदानीं प्रासृक्षत प्रासृज्यन्ताः ॥

अथाष्टमी—

केतुंकृण्वन्दिवस्परिविश्वा रूपाभ्यर्षसि । समुद्रः सोमपिन्वसे ॥ ८ ॥

केतुम् । कृण्वन् । दिवः । परि । विश्वा । रूपा । अजि ।

अर्षसि । समुद्रः । सोम । पिन्वसे ॥ ८ ॥

हे सोम समुद्रः समुद्रवन्ति यस्माद्रसाः सप्तमुद्रः सत्त्वं केतुं प्रज्ञानं कृण्वन् कुर्वन् अस्माकं विश्वा विश्वानि रूपा रूपाणि दिवोन्तरिक्षादभ्यर्षस्यभिपवसे परिपिन्वसे नानाविधानि धनानि चास्मभ्यं प्रयच्छसि ॥ ८ ॥

अथ नवमी—

हिन्वानोवाचमिष्यसि पवमानविधर्मणि । अक्रान्देवोनसूर्यः ॥ ९ ॥

हिन्वानः । वाचम् । इष्यसि । पवमान । विधर्मणि ।

अक्रान् । देवः । न । सूर्यः ॥ ९ ॥

हे पवमान सोम हिन्वानः प्रेर्यमाणस्त्वं वाचं शब्दमिष्यसि प्रेरयसि । कदेत्यत्राह—यदा तव रसः सूर्योदेवोन देव इव विधर्मणि विधारके पवित्रे अक्रानकमीत् तदेत्यर्थः ॥ ९ ॥

अथ दशमी—

इन्दुः पविष्टचेतनः प्रियः कवीनां मती । सृजदश्वरथीरिव ॥ १० ॥ ३७ ॥

इन्दुः । पविष्टः । चेतनः । प्रियः । कवीनाम् ।

मती । सृजत् । अश्वम् । रथीः इव ॥ १० ॥ ३७ ॥

चेतनः प्रज्ञापकः प्रियोदेवानां प्रीतिकरः इन्दुः सोमः कवीनां क्रान्तकर्मणां स्तोतृणां मती
मत्या स्तुत्या पविष्ट पवते । अश्वं हयं रथीरिव रथीवोर्मिं सृजत् सृजति च ॥ १० ॥

॥ इति सप्तमस्य प्रथमे सप्तविंशोवर्गः ॥ ३७ ॥

अथैकादशी—

ऊर्मिर्यस्ते पवित्र आदेवावीः पर्यक्षरत् । सीदन् नृतस्य योनिमा ॥ ११ ॥

ऊर्मिः । यः । ते । पवित्रे । आ । देवः अवीः ।

परिः अक्षरत् । सीदन् । नृतस्य । योनिम् । आ ॥ ११ ॥

हे सोम ते तव योदेवावीर्देवकामः ऊर्मिस्तरंगः ऋतस्य यज्ञस्य योनिं स्थानं आसीदन्
पवित्रे पर्यक्षरत् परिक्षरति तमूर्मिं सृजतीति पूर्वत्र संबन्धः ॥ ११ ॥

अथ द्वादशी—

सनो अर्ष पवित्र आमदो यो देववीतमः । इन्द्रो विन्द्राय पीतये ॥ १२ ॥

सः । नः । अर्ष । पवित्रे । आ । मदः । यः ।

देवः अवीतमः । इन्द्रो इति । इन्द्राय । पीतये ॥ १२ ॥

हे इन्द्रो यस्त्वं देववीतमः अतिशयेन देवकामो मदो मदकरश्च भवसि । सत्त्वं नोस्माकं
पवित्रे इन्द्रायेन्द्रस्य पीतये पानायार्पापवस्व ॥ १२ ॥

अथ त्रयोदशी—

इषे पवस्व धारया मृज्यमानो मनीषिभिः । इन्द्रो रुचाभिगा इहि ॥ १३ ॥

इषे । पवस्व । धारया । मृज्यमानः । मनीषिभिः ।

इन्द्रो इति । रुचा । अग्निः । गाः । इहि ॥ १३ ॥

हे इन्द्रो सोम मनीषिभिर्कृत्विभिः सृज्यमानः शोध्यमानस्त्वमिषेस्माकमन्नाय धारय
पवस्व क्षर । रुचा रोचमानेनान्धसा गाः पशूनभीत्यभिगच्छ ॥ १३ ॥

अथ चतुर्दशी—

पुना॒नोव॒रि॒वस्कृ॒ध्यूर्ज॒जना॒यगि॒र्वणः । ह॒रेस्त॒जान॒आशि॒रम् ॥ १४ ॥

पुना॒नः । व॒रि॒वः । कृ॒धि । ऊ॒र्जम् । जना॒य । गि॒र्वणः ।

ह॒रे । स्त॒जानः । आ॒शि॒रम् ॥ १४ ॥

हे गिर्वणो गीर्भिर्वननीय हरे हरितवर्ण सोम आशिरं क्षीरं प्रतिसृजानो विसृज्यमानः
पुनानः पूयमानस्त्वं जनाय यजमानार्थं वरिवोधनमूर्जमन्नं च रुधि कुरु ॥ १४ ॥

अथ पञ्चदशी—

पुना॒नोदे॒ववी॒तय॒इन्द्र॑स्ययाहिनिष्कृतम् । द्युता॒नोवा॒जिभि॑र्यतः ॥ १५ ॥ ३८ ॥

पुना॒नः । दे॒व॒वी॒तये । इन्द्र॑स्य । या॒हि । नि॒ष्कृत॑म् ।

द्युता॒नः । वा॒जिभिः । य॒तः ॥ १५ ॥ ३८ ॥

हे सोम द्युतानो दीप्यमानो वाजिभिः बलिभिर्यजमानैर्यतः संगृहीतो देववीतये यज्ञार्थं
पुनानः पूयमानस्त्वं इन्द्रस्य निष्कृतं स्थानं याहि गच्छ ॥ १५ ॥

॥ इति सप्तमस्य प्रथमेष्टत्रिंशोवर्गः ॥ ३८ ॥

अथ षोडशी—

प्रहि॒न्वा॒नास॒इन्द्र॑वोच्छासमुद्रमाशवः । धि॒याजू॒ताअ॒स्तक्ष॑त ॥ १६ ॥

प्र । हि॒न्वा॒नासः । इन्द्र॑वः । अ॒च्छ । स॒मुद्र॑म् ।

आ॒शवः । धि॒या । जू॒ताः । अ॒स्तक्ष॑त ॥ १६ ॥

आशवो वेगवन्त इन्द्रवः सोमाः समुद्रमन्तरिक्षमच्छ प्रति हिन्वानासो हिन्वानाः प्रेर्यमा-
णाः धिया अंगुल्या जूताः कृष्टाश्च प्रास्तक्षत सृज्यन्ते ॥ १६ ॥

अथ सप्तदशी—

म॒र्म॒जा॒नास॑आ॒यवो॒वृथा॑समु॒द्रमि॑न्द॒वः । अ॒गम॑न्नु॒तस्य॑यो॒निमा ॥ १७ ॥

म॒र्म॒जा॒नासः॑ । आ॒यवः॑ । वृथा॑ । स॒मुद्र॑म् । इ॒न्द॒वः ।

अ॒गम॑न् । ऋ॒तस्य॑ । यो॒निम् । आ ॥ १७ ॥

मर्मजानासो मर्मज्यमानाः आयवोगन्तार इन्दवः सोमाः वृथायासं विनैव समुद्रमन्तरिक्षं गच्छन्ति । एतदेव दर्शयति ऋतस्योदकस्य योनिं स्थानं आगमन् गच्छन्तीति ॥ १७ ॥

अथाष्टादशी—

परि॑णो॒याह्य॑स्म॒युर्वि॒श्वाव॑सू॒न्योज॑सा । पा॒हि॒नः॒शर्म॑वी॒रव॑त् ॥ १८ ॥

परि॑ । नः॒ । या॒हि । अ॒स्म॒युः । वि॒श्वा । वसू॑नि ।

ओज॑सा । पा॒हि । नः॒ । शर्म॑ । वी॒रव॑त् ॥ १८ ॥

हे सोमास्मयुरस्मत्कामस्त्वं नोस्माकं विश्वा विश्वानि वसूनि धनानि ओजसा बलेन सह परियाहि रक्षार्थं परिगच्छ । अपिच नोस्माकं वीरवत् पुत्रवत् शर्म गृहं पाहि रक्ष ॥ १८ ॥

अथैकोनविंशी—

मिमा॑ति॒वह्नि॑रेत॒शःप॑दं॒यु॒जान॑ऋ॒कभिः॑ । प्र॒यत्स॑मु॒द्रआ॑हितः ॥ १९ ॥

मिमा॑ति । वह्निः॑ । एत॑शः । प॒दम् । यु॒जा॒नः ।

ऋ॒क॒भिः । प्र । यत् । स॒मु॒द्रे । आ॑हि॒तः ॥ १९ ॥

हे सोम यद्यदा योवह्निर्वहनशील एतशोश्वः मिमाति शब्दं करोति ऋकभिर्ऋत्विग्भिः स्तोत्रभिः पदं युजानो यज्ञे युजानो निदधत् स्तोत्रश्रवणार्थमागच्छति च । सतदा यज्ञवाहका-
श्वात्मा त्वं समुद्रे उदके वसतीवरीषु प्राहितो भवसि ॥ १९ ॥

अथ विंशी—

आ॒यद्यो॒निं॒हि॒र॒ण्यय॑मा॒शु॒र्क॒तस्य॑सी॒दति॑ । जहा॑त्य॒प्रचे॑तसः ॥ २० ॥ २१ ॥

आ । यत् । योनिम् । हिरण्ययम् । आशुः । ऋतस्य ।
सीदति । जहाति । अप्रचेतसः ॥ २० ॥ ३९ ॥

यद्यदाशुर्वेगवान् सोम ऋतस्य यज्ञस्य हिरण्ययं हिरण्यमयं योनिं स्थानं हिरण्यपाणिर-
भिषुणोतीत्युक्तमासीदति । तदानीमप्रचेतसो जहाति विसृजति अस्तोतृणां यज्ञं नाभिगच्छति
किंतु स्तोतृणामेव यज्ञमभिगच्छतीत्यर्थः ॥ २० ॥

॥ इति सप्तमस्य प्रथमे एकोनचत्वारिंशोवर्गः ॥ ३९ ॥

अथैकविंशी-

अभिवेनां अनूषतेयक्षन्ति प्रचेतसः । मज्जन्त्यविचेतसः ॥ २१ ॥

अभि । वेनाः । अनूषत । इयक्षन्ति । प्रचेतसः ।
मज्जन्ति । अविचेतसः ॥ २१ ॥

वेनाः कान्ताः स्तोतारोऽनूषत सोममभिषुवन्ति प्रचेतसः सुमतयः इयक्षन्ति यष्टुमिच्छ-
न्ति च । अविचेतसो विशिष्टमतयो विचेतसः अविचेतसो विपरीतमतय इत्यर्थः मज्जन्ति निमज्ज-
न्ति । येसोमं नाभिषुवन्ति न यजन्ति च ते नरके पतन्तीत्यर्थः ॥ २१ ॥

अथ द्वाविंशी-

इन्द्रायेन्दो मरुत्वते पवस्व मधुमत्तमः । ऋतस्य योनिमासदम् ॥ २२ ॥

इन्द्राय । इन्द्रो इति । मरुत्वते । पवस्व ।

मधुमत्तमः । ऋतस्य । योनिम् । आसदम् ॥ २२ ॥

हे इन्द्रो सोम मधुमत्तमोतिशयेन मधुमान् त्वं ऋतस्य यज्ञस्य योनिं स्थानमासदमुपवे-
ष्टुं मरुत्वते इन्द्रायेद्वार्थं पवस्व क्षर ॥ २२ ॥

अथ त्रयोविंशी-

तंत्वा विप्रावचो विदः परिष्कण्वन्ति वेधसः । सन्त्वा मृजन्त्या यवः ॥ २३ ॥

तम् । त्वा । विप्राः । वचः६विदः । परि । कृण्वन्ति ।

वेधसः । सम् । त्वा । मृजन्ति । आयवः ॥ २३ ॥

हे सोम तं पवमानं त्वा त्वां विप्राः प्राज्ञा वेधसः कर्मणां कर्तारो वचोविदः स्तोतारः
परिष्कृण्वन्ति अलंकुर्वन्ति । अपिच त्वा त्वामायवोमनुष्याः संमृजन्ति सम्यक् शोधयन्ति ॥ २३ ॥

अथ चतुर्विंशी—

रसं ते मित्रो अर्यमा पिबन्ति वरुणः कवे । पवमानस्य मरुतः ॥ २४ ॥

रसम् । ते । मित्रः । अर्यमा । पिबन्ति । वरुणः ।

कवे । पवमानस्य । मरुतः ॥ २४ ॥

हे कवे क्रान्तकर्मन् सोम पवमानस्य क्षरतस्ते तव रसं मित्रः अर्यमा च वरुणश्च मरु-
तश्चैते सर्वे देवाः पिबन्ति ॥ २४ ॥

अथ पंचविंशी—

त्वं सोम विपश्चितं पुनानो वाचमिष्यसि । इन्द्रो सहस्रभर्णसम् ॥ २५ ॥ ४० ॥

त्वम् । सोम । विपः६चितम् । पुनानः । वाचम् ।

इष्यसि । इन्द्रो इति । सहस्र६भर्णसम् ॥ २५ ॥ ४० ॥

हे इन्द्रो दीप्तसोम पुनानः पूयमानस्त्वं विपश्चितं प्रज्ञया पवित्रां सहस्रभर्णसं बहुभरणां
वाचमिष्यसि प्रेरयसि ॥ २५ ॥

॥ इति सप्तमस्य प्रथमे चत्वारिंशो वर्गः ॥ ४० ॥

अथ षड्विंशी—

उतो सहस्रभर्णसं वाचं सोममखस्युवम् । पुनान इन्द्रवाभर ॥ २६ ॥

उतो इति । सहस्र६भर्णसम् । वाचम् । सोम ।

मखस्युवम् । पुनानः । इन्द्रो इति । आ । भर ॥ २६ ॥

उतो अपिच हे इन्दो दीप्तसोम पुनानः पूयमानस्त्वं सहस्रभर्णसं सहस्रभरणां मखस्युवं
धनकामां यज्ञकामां वाचमस्मभ्यमाभराहर ॥ २६ ॥

अथ सप्तविंशी—

पुना॒नइ॒न्द॒वेषां॒पुरु॑हू॒त॒जना॑नाम् । प्रि॒यःस॑मु॒द्रमा॒वि॒श ॥ २७ ॥

पुना॒नः । इ॒न्दो इति॑ । ए॒षाम् । पुरु॑हू॒त । जना॑नाम् ।

प्रि॒यः । स॒मु॒द्रम् । आ । वि॒श ॥ २७ ॥

हे पुरुहूत बहुभिराहूत इन्दो सोम पुनानः पूयमानस्त्वं एषामस्मिन् यागे स्तोत्रं कुर्व-
तां जनानां प्रियः सन् समुद्रं द्रोणकलशमाविश प्रविश ॥ २७ ॥

अथाष्टाविंशी—

द॒वि॒द्युत॒त्यारु॒चाप॑रि॒ष्टोभ॑न्त्या॒रूपा । सोमाः॑शु॒क्राग॒वाशि॑रः ॥ २८ ॥

द॒वि॒द्युत॒त्या । रु॒चा । प॑रि॒ष्टोभ॑न्त्या । रू॒पा ।

सोमाः॑ । शु॒क्राः । गो॒ऽआशि॑रः ॥ २८ ॥

शुक्रा उज्ज्वलाः दविद्युतत्या द्योतमानया रुचा दीप्त्या परिष्टोभन्त्या परितः शब्दायमानया
रूपा धारयाच युक्ताः सोमाः गवाशिरो भवन्ति गव्येन पयसा मिश्रिता भवन्तीत्यर्थः ॥ २८ ॥

अथैकोनविंशी—

हि॒न्वा॒नोहे॒तृभि॑र्य॒तआ॒वाजं॑वा॒ज्यं॒क॒मीत् । सी॒द॒न्तो॒व॒नुषो॑यथा ॥ २९ ॥

हि॒न्वा॒नः । हे॒तृभिः॑ । । य॒तः । आ । वा॒जम् । वा॒जी ।

अ॒क॒मीत् । सी॒द॒न्तः । व॒नुषः॑ । य॒था ॥ २९ ॥

वाजी बलवान् सोमो हेतृभिः प्रेरकैः स्तोतृभिः हिन्वानः स्तोत्रैः प्रेर्यमाणो यतः संयतः
सन् वाजं यागाख्यं युद्धमाक्रमीदाक्रमति । तद्वद्वान्तः—यथावनुषोहन्तारोभटाः सीदन्तोयुद्धं
प्रविशन्तः आक्रमन्ति तद्वदित्यर्थः ॥ २९ ॥

अथ त्रिंशी—

ऋधक् सोमस्वस्तये संजग्मानो दिवः कविः । पवस्व सूर्यो दृशे ॥ ३० ॥ ४१ ॥

ऋधक् । सोम । स्वस्तये । समज्जग्मानः । दिवः ।

कविः । पवस्व । सूर्यः । दृशे ॥ ३० ॥ ४१ ॥

हे सोम कविः क्रान्तः सूर्यः सुवीर्यस्त्वं ऋधक् ऋधुवन् । तथा च यास्कः—ऋधगिति पृथग्भावस्यानुप्रवचनं भवत्यथाप्युद्घोत्यर्थे दृश्यत इति । संजग्मानः संगच्छमानः स्वस्तये दृशे दर्शनाय च दिवः द्युलोकात् पवस्व क्षर ॥ ३० ॥

॥ इति सप्तमस्य प्रथमे एकचत्वारिंशोवर्गः ॥ ४१ ॥

वेदार्थस्य प्रकाशेन तमोहार्दनिवारयन् । पुमर्थीश्चतुरो देयाद्विधातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सायणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके प्रथमोऽध्यायः ॥ १ ॥

॥ श्रीगणेशायनमः ॥



यस्यनिःश्वसितंवेदा योवेदेभ्योखिलंजगत् । निर्ममे तमहंवन्दे विद्यातीर्थमहेश्वरम् ॥ १ ॥
हिन्वन्तीति त्रिंशद्वचं पञ्चमं सूक्तं वरुणपुत्रस्य भृगोरार्षं भार्गवस्य जमदग्नेर्वा । गायत्रं
पवमानसोमदेवताकं । तथाचानुक्रम्यते—हिन्वन्तिभृगुर्वारुणिर्जमदग्निर्वेति । गतोविनियोगः ।

तत्र प्रथमा—

ॐ हिन्वन्ति सूरमुस्रयः स्वसारोजामयस्पतिम् । महामिन्दुमहीयुवः ॥ १ ॥

हिन्वन्ति । सूरम् । उस्रयः । स्वसारः । जामयः ।

पतिम् । महाम् । इन्दुम् । महीयुवः ॥ १ ॥

अत्र सर्वत्र पवमानः सोमः स्तूयते । तत्रादावृषिः सोमं प्रत्याह मदीया अंगुलयः त्वामभि-
षोतुं प्रेरयन्तीति । तदुच्यते—स्वसारः अंगुलिनामैतत् सुष्ठु कर्मसु प्रेर्यन्ते ऋत्विग्भिरिति स्वसा-
रः जामय एकस्मात्पाणेरुत्पन्नत्वात्परस्परं बन्धुभूताः उस्रयः कर्मार्थं निवसन्त्यः सर्वत्र गन्त्र्य-
इत्यर्थः । तादृश्योऽंगुलयः महीयुवः त्वदभिषवं कामयमानाः सत्यः सूरं सुवीर्यं सोमे पीते वीर्यं
भवतीति शोभनवीर्यकारणं वा सर्वेषां कर्मणिप्रेरकं वा तादृशं पतिं सर्वस्य स्थावरजंगमजा-
तस्य स्वामिनं यस्माद्देवार्थमिज्यते अतएव महान् देवेभ्यो दीयमानत्वेन महान्तं मंहनीयं वा इदं
ग्रहेषु स्पन्दमानं सोमं हिन्वन्ति प्रेरयन्ति । हिवर्धनगत्योः स्वादिः ॥ १ ॥

अथ द्वितीया—

पवमानरुचारुचादेवोदेवेभ्यस्पतिं । विश्वावसून्धाविश ॥ २ ॥

पवमान । रुचाऽरुचा । देवः । देवेभ्यः ।

पतिं । विश्वा । वसूनि । आ । विश्वा ॥ २ ॥

हे पवमान दशापवित्रेण पूयमान यद्वा पुनान शुद्ध सोम रुचारुचा रुचदीप्तौ सर्वेण ते-
जसा देवो दीप्यमानस्त्वं देवेभ्यः परि देवेभ्यः सकाशात् विश्वा व्याप्तानि सर्वाणि बहूनि वसू-

नि धनानि अस्माकमाविश प्रापय । यद्वा देवेभ्यस्त्वदर्थं सर्वाणि वसूनि निवासस्थानानि
ग्रहादीनि आविश समन्तात्मविश ॥ २ ॥

अथ तृतीया—

आपवमानसुष्टुतिंवृष्टिदेवेभ्योदुवः । इषेपवस्वसंयतम् ॥ ३ ॥

आ । पवमान । सुष्टुतिम् । वृष्टिम् । देवेभ्यः ।

दुवः । इषे । पवस्व । सम्ययतम् ॥ ३ ॥

हे पवमान पूयमान पुनान वा सोम सुष्टुतिं शोभनस्तुतियुक्तां वृष्टिं देवेभ्यः देवानां दुवः
सुपांसुलुगिति चतुर्थ्यालुक् दुवसे परिचरणाय आपवस्व आगमय त्वं यथा मदीयया स्तुत्या
वृष्टिर्भविष्यति तथाकुर्वित्यर्थः । किंच अस्माकमिषे अन्नार्थं च संयतं सम्यग्स्मान् संगच्छन्तीं
वृष्टिं कुरु । यद्वा दुवः परिचर्यामभिलक्ष्य क्रियमाणां सुष्टुतिं शोभनस्तुतिरूपां वृष्टिं बहुस्तुति-
मित्यर्थः एतां देवेभ्यः प्रापय ॥ ३ ॥

अथ चतुर्थी—

वृषासिंभानुनाद्युमन्तंत्वाहवामहे । पवमानस्त्वाध्यः ॥ ४ ॥

वृषा । हि । असि । भानुना । द्युमन्तम् ।

त्वा । हवामहे । पवमान । सुष्टुआध्यः ॥ ४ ॥

पवमान पूयमान वृषा अभिमतफलानां वर्षितासि हि भवसि खलु । तस्मात् हे पवमान
पुनान वा सोम स्वाध्यः शोभनकर्माणः सुष्टुध्यानवन्तोवा वयं भानुना रश्मिना द्युमन्तं दीप्ति-
मन्तं अतिशयेन तेजस्विनं इत्यर्थः स्तुतिमन्तंवा त्वा त्वां हवामहे यज्ञेषु आह्वयामहे ॥ ४ ॥

अथ पञ्चमी—

आपवस्वसुवीर्यमन्दमानःस्त्रायुध । इहोष्विन्द्वार्गहि ॥ ५ ॥ १ ॥

१ हे पवमान पूयमान सोम स्वाध्यः सुकर्माणोवयं भानुना रश्मिना द्युमन्तं द्युतिमन्तं त्वा
त्वां हवामहे आह्वयामः । हि यस्मात् त्वं वृषा कामानां वर्षयितासि ॥ इतिपुस्तकान्तरे ।

आ । प॒व॒स्व । सु॒वी॒र्य॑म् । म॒न्द॒मानः॑ । सु॒आ॒यु॒ध ।

इ॒हो इति॑ । सु । इ॒न्द्रो इति॑ । आ । ग॒हि ॥ ५ ॥ १ ॥

हे स्वायुध यज्ञे स्फ्यकपालादीनि दशआयुधानीत्यभिधीयन्ते शोभनानि तानि यस्य सतथोक्तः । यद्वा धनुरादीन्यायुधानि यस्य सः तादृश हे सोम त्वं मन्दमानः मोदमानः सन् यद्वा अन्तर्णीतण्यर्थः देवान् स्वयं मादयन् सुवीर्यं शोभनवीर्योपेतं पुत्रादिकमस्माकं आपवस्व पवतिर्गत्यर्थः आप्रापय । किंच हे इन्द्रो ग्रहेषु चमसेषुच क्षरणशील सोम इहो इह उ पदद्वयं उइत्यवधारणे इहैवास्मदीये यज्ञे एव सुष्ठु आगहि आगच्छ ॥ ५ ॥

॥ इति सप्तमस्य द्वितीये प्रथमोवर्गः ॥ १ ॥

अथ षष्ठी—

य॒द॒द्भिः॑ प॒रि॒षि॒च्य॒से मृ॒ज्य॒मा॒नो ग॒भ॒स्त्योः॑ । द्रु॒णा॒स॒ध॒स्थं॑ म॒श्रु॒षे ॥ ६ ॥

यत् । अ॒त्स॒जिः । प॒रि॒सि॒च्य॒से । मृ॒ज्य॒मा॒नः ।

ग॒भ॒स्त्योः॑ । द्रु॒णा॒ । स॒ध॒स्थं॑ । अ॒श्रु॒षे ॥ ६ ॥

हे सोम गभस्त्योर्बाहुनामैतद् गभसन्ति दीपयन्ति निर्मथ्रंत्याख्यां अग्निमिति गभस्ती बाहू तयोर्मृज्यमानस्ताख्यां शोध्यमानः सन् अद्भिः सोमसेचनार्थं चतुर्विधा आपस्ताभिर्व-
सतीवरीभिरेकधनाभिश्च यद्यदा परिषिच्यसे परितः सिच्यमानो भवसि । तदानीं द्रुणा द्रुममयेन परिप्लवेन पात्रेण गृह्यमाणः सन् सधस्थं सहतिष्ठंत्यत्रेति सधस्थं स्थानं ग्रहचमसादिकं अ-
श्रुषे प्राश्रोषि ॥ ६ ॥

अथ सप्तमी—

प्र॒सो॒मा॒य॒व्य॒श्व॒वत्प॒र्व॒मा॒नाय॑ गायत । म॒हे॒स॒ह॒स्रं॑ च॒क्ष॒से ॥ ७ ॥

प्र । सो॒मा॒य । व्य॒श्व॒वत् । प॒र्व॒मा॒नाय॑ ।

गा॒य॒त । म॒हे । स॒ह॒स्रं॑ च॒क्ष॒से ॥ ७ ॥

हे स्तोतारः पर्वमानाय दशापवित्रेण पूयमानाय पुनानाय वा सोमाय प्रगायत प्रकर्षेण सामगानं कुरुत अभिष्टुत वा । कथमिव व्यश्ववत् यथापूर्वं व्यश्वोनामऋषिः सोममगासीत्

तद्वत् यूयमपि । कीदृशाय महे महते देवेभ्यः स्वीयंक्रियमाणत्वेन गुणादिभिर्वा महत्त्वयु-
क्ताय सहस्रचक्षसे प्रयोगबाहुल्यापेक्षमेतद्वचनं सहस्रसंख्याकस्तोत्रयुक्ताय यद्वा नानाविधै-
र्देवैरनेकधाद्रष्टव्याय सोमायेति ॥ ७ ॥

अथाष्टमी-

यस्यवर्णमधुश्रुतंहरिंहिन्वन्त्यद्रिभिः । इन्दुमिन्द्रायपीतये ॥ ८ ॥

यस्य । वर्णम् । मधुश्रुतम् । हरिम् । हिन्वन्ति ।

अद्रिभिरिति । इन्दुम् । इन्द्राय । पीतये ॥ ८ ॥

हे अध्वर्यादयः वर्णं शत्रूणां वारकं येन असौ पीयते तेन मत्तेन शत्रवः संपहार्यन्तइ-
ति शत्रुनिवारणसमर्थं मधुश्रुतं मधुरसस्य च्यावयितारं हरिं हरितवर्णं इन्दुं इन्द्रेतद्रूपमत्रे-
ष्यते सर्वतोदीप्यमानं । उन्दीक्रेदनइत्यस्माद्वा । अभिषवानंतरं पात्रेषु क्षरणशीलं यस्य सोमस्य
तव कारणमंशुं अद्रिभिर्हिन्वन्ति प्रेरयन्ति अभिषुण्वन्तीत्यर्थः । इन्द्राय पीतये इन्द्रस्य पानाय
तदर्थमित्यर्थः ॥ ८ ॥

अथ नवमी-

तस्यतेवाजिनोवयंविश्वाधनानिजिग्युषः । सखित्वमावृणीमहे ॥ ९ ॥

तस्य । ते । वाजिनः । वयम् । विश्वा । धनानि ।

जिग्युषः । सखित्वम् । आ । वृणीमहे ॥ ९ ॥

हे सोम वाजिनः संभृतहविष्कावयं विश्वा विश्वानि सर्वाणि व्याप्तानि वा शत्रुधनानि
जिग्युषः जितवतस्तस्य पूर्वोक्तलक्षणस्य प्रसिद्धस्य वा ते तव सखित्वं स्तुत्यस्तोत्रलक्षणं सख्यं
आवृणीमहे संभ्रजामहे अस्मभ्यं धनं देहीति संभ्रजनं कुर्मइत्यर्थः । जिग्युषः जिजये लिटि क-
सौ वस्वेकाजादिति नियमादिडभावः सन्लिटोर्जेरित्यभ्यासादुत्तरस्य कवर्गादेशः जसिपरतो-
वसोःसंप्रसारणं कसुप्रत्ययस्वरः ॥ ९ ॥

अथ दशमी-

वृषापवस्त्रधारयामरुत्वतेचमत्सरः । विश्वादधानोजसा ॥ १० ॥ २ ॥

वृषा । पवस्व । धारया । मरुत्वते । च । मत्सरः ।

विश्वा । दधानः । ओजसा ॥ १० ॥ २ ॥

हे सोम त्वं वृषा स्तोतृणामभिमतफलस्य वर्षकः सन् धारया त्वदीयया पवस्व द्रोणक-
लशमागच्छ । पवतिर्गतिकर्मा आगतस्त्वं यदा अस्माभिरिन्द्राय दीयसे तदा मरुत्वते सहाया-
मरुतोयस्यसन्ति तस्मै इन्द्राय मत्सरोमदकरश्च भव । कीदृशः विश्वा विश्वानि सर्वाणि
व्याप्तानि वा धनानि ओजसा आत्मीयेन बलेन युक्तः सन् स्तोतृभ्यस्तानि दधानः प्रयच्छन् त्वं
मादयिता भवेति समन्वयः ॥ १० ॥

॥ इति सप्तमस्य द्वितीये द्वितीयोवर्गः ॥ २ ॥

अथैकादशी-

तंत्वाधर्तारमोण्योऽः पवमानस्वदृशम् । हिन्वेवाजेषुवाजिनम् ॥ ११ ॥

तम् । त्वा । धर्तारम् । ओण्योः । पवमान ।

स्वः दृशम् । हिन्वे । वाजेषु । वाजिनम् ॥ ११ ॥

हे पवमान पूयमान पुनान वा हे सोम ओण्योः । द्यावापृथिवीनामैतत् । तयोर्धर्तारं धा-
रकं अतएव स्वदृशं स्वर्गस्य सूर्यस्य वा दृष्टारं सर्वैर्देवैर्दृष्टव्यं वाजिनं बलवन्तं पूर्वोक्तगुणसिद्धं
त्वा त्वां वाजेषु संग्रामेषु हिन्वे प्रेरयामि । यद्वा वाजेषु अन्त्रेषु विषयेषु हिनोमि अन्नादिकं प्र-
यच्छेत्यर्थः ॥ ११ ॥

अथ द्वादशी-

अयाचित्तोविपानयाहरिः पवस्वधारया । युजंवाजेषुचोदय ॥ १२ ॥

अया । चित्तः । विपा । अनया । हरिः । पवस्व ।

धारया । युजम् । वाजेषु । चोदय ॥ १२ ॥

हे पवमान अया अयपयगतौ कर्मार्थमितस्तोगच्छन्तीभिरनया विपा विपपेरणे । ह-
वींषि अग्नौ प्रेरयन्तीति विपोंगुलयः एकवचनं छान्दसं प्रत्येकविवक्षया वा । एताभिर्मदीयाभि-
रंगुलिभिश्चित्तो ज्ञातः निर्गतोभिषुतोहरिर्हरितवर्णस्त्वं धारया सन्ततया पवस्व द्रोणकशं ग्रहां-

श्वागच्छ त्वं । किंच युजं सखायमिन्द्रं वाजेषु संग्रामेषु चोदय प्रेरय । यदा अस्माभिरिन्द्रार्थं सोमोदीयते तदा तत्पानेन हृष्टः सन् शत्रून् हन्तीत्यर्थः ॥ १२ ॥

अथ त्रयोदशी—

आन॑इ॒न्दोम॒हीमिषं॑पर्व॒स्त्ववि॒श्वदर्श॑तः । अ॒स्मभ्यं॑सोमगा॒तुवित् ॥ १३ ॥

आ । नः । इ॒न्दो इति । म॒हीम् । इषंम् । पर्वस्व ।

वि॒श्वऽदर्श॑तः । अ॒स्मभ्यम् । सो॒म । गा॒तुऽवित् ॥ १३ ॥

हे इन्द्रो क्षरणशील दीपनशील हे सोम विश्वदर्शतः विश्वैः सर्वैः दर्शनीयः यद्वा विश्वं सर्वं वस्तुजातं दृश्यते ज्ञाप्यतेनेनेति सविश्वस्य प्रकाशकइत्यर्थः । तादृशस्त्वं महीमिषं महत्प्रभूतमन्नं नोस्मभ्यमापवस्व आगमय प्रयच्छेत्यर्थः । किंच हे सोमाभिषूयमाण पवमान अस्मभ्यं गातुवित् स्वर्गमार्गस्य लभयिता ज्ञापयिता भव ॥ १३ ॥

अथ चतुर्दशी—

आक॒लशा॑अ॒नूष॒तेन्दो॑धा॒राभि॒रोज॑सा । ए॒न्द्रस्य॑पी॒तये॑वि॒श ॥ १४ ॥

आ । क॒लशाः । अ॒नूष॒त । इ॒न्दो इति । धा॒राभिः ।

ओज॑सा । आ । इ॒न्द्रस्य॑ । पी॒तये॑ । वि॒श ॥ १४ ॥

हे इन्द्रो क्षरणशील सोम ओजसा बलेन युक्तस्य तव धाराभिर्निरन्तराभिः सहिताः कलशाः प्रयोगबाहुल्यापेक्षमेतद्बहुवचनं । द्रोणकलशाः अनूषत स्तोतृभिराभिमुख्येन स्तूयन्ते । सोमाभिषवकालेहि ऋत्विजः स्तुवन्तिखलु । ततस्त्वमिन्द्रस्य पीतये पानाय आविश ग्रहांश्च मसांश्च प्रविश ॥ १४ ॥

अथ पञ्चदशी—

यस्य॑ते॒मद्यं॑रसं॒तीव्रं॑दु॒हन्त्य॑द्रि॒भिः । स॒पव॑स्वाभिमा॒तिहा ॥ १५ ॥ ३ ॥

यस्य॑ । ते । म॒द्यम् । रसंम् । ती॒व्रम् । दु॒हन्ति॑ । अ॒द्रिऽभिः ।

सः । प॒वस्व॑ । अ॒भिमा॒तिऽहा ॥ १५ ॥ ३ ॥

हे सोम यस्य ते तव मद्यं मदकरं तीव्रं क्षिप्रं मदकारिणं रसं अद्रिभिर्ग्रावभिरध्वर्वादयो-
दुहन्ति अभिषुण्वन्ति । सतादृशस्त्वं अभिमातिहा अभितोमातिरभिमानं येषां ते शत्रवः पापरूपा-
णां हन्ता सन् पवस्व सर्वतोगच्छ । येभिषुण्वन्ति ते पापरहिताः सुकृतिनोभवन्तीत्यर्थः ॥ १५ ॥

॥ इति सप्तमस्य द्वितीये तृतीयोवर्गः ॥ ३ ॥

अथ षोडशी-

राजा॑ मे॒धाभि॑रीयते॒ पव॑मानो म॒नावधि॑ । अ॒न्तरि॑क्षेण॒ यात॑वे ॥ १६ ॥

राजा॑ । मे॒धाभिः॑ । ई॒यते॒ । पव॑मानः । म॒नौ ।

अधि॑ । अ॒न्तरि॑क्षेण । यात॑वे ॥ १६ ॥

मनौ मनुष्ये यागं कुर्वाणे सति । यद्वा मनावधि मनुर्मन्तव्योयज्ञः तस्मिन् पवमानः पूय-
मानः पुनानोवा राजा राजशब्देन सोमोभिधीयते । सोमं राजानमक्रीणञ्जित्यादिषु दृष्टत्वात् ।
सराजा मेधाभिः स्तुतिभिः सह ईयते गच्छति । किमर्थं अन्तरिक्षेण आकाशमार्गेण द्रोणक-
लशं प्रति यातवे यातुं द्रोणाभिगमनकालेहि स्तोतृभिः स्तूयते खलु ॥ १६ ॥

अथ सप्तदशी-

आन॑ इ॒न्दो शत॑ ग्विनं॒ गवा॑ं पोषं॒ स्व॒श्व्यम् । वहा॑ भ॒ग॒न्ति॒ मू॒तये॑ ॥ १७ ॥

आ । नः । इ॒न्दो इति॑ । शत॑ ग्विनम् । गवा॑म् । पोष॑म् ।

सु॒अ॒श्व्यम् । वहा॑ । भ॒ग॒न्ति॒ । मू॒तये॑ ॥ १७ ॥

हे इन्द्रो पात्रेषु क्षरणशील दीपनशीलवा हे सोम शतग्विनं शतसहस्रसंख्याभिर्गोभिर्युक्तं
गवां पोषं गवादीनां पुष्टिवर्धनं स्वश्व्यं शोभनाश्वसंगसहितं भगन्ति भगदन्ति भजनीयधनदानं
च ऊतये रक्षणाय नोस्माकं आवह प्रापय गवादींश्च । तेषांच वृद्धिं प्रयच्छेत्यर्थः ॥ १७ ॥

अथाष्टादशी-

आनः॑ सोम॒ सहो॒ जुवो॑ रू॒पेन॑ वर्च॒से भ॑र । सु॒ष्वा॒णो दे॒ववी॑तये ॥ १८ ॥

आ । नः । सो॒म । सहः॑ । जुवः॑ । रू॒पम् । न ।

वर्च॑से । भ॑र । सु॒स्वा॒नः । दे॒ववी॑तये ॥ १८ ॥

हे सोम देववीतये देवपानाय देवानां कामाय वा सुष्वाणः अभिषूयमाणः अभिषुतो वा भव । त्वं सहः शन्वभिभवनसमर्थं बलं जुवः जुरितिगत्यर्थः शत्रून्प्रति शीघ्रगमनं च यद्वा सर्व-
तोगमनशीलं । किंच नेतिचार्थं । वर्चसे वर्चदीप्तौ दीप्त्यै सर्वत्र प्रकाशनाय रूपं च नोस्मभ्यं
आभराहर प्रयच्छ ॥ १८ ॥

अथैकोनविंशी-

अर्षासोमद्युमत्तमोभिद्रोणानिरोरुवत् । सीदंञ्छ्येनोनयोनिमा ॥ १९ ॥

अर्ष । सोम । युमत्तमः । अजि । द्रोणानि ।

रोरुवत् । सीदन् । श्येनः । न । योनिम् । आ ॥ १९ ॥

हे सोम अभिषूयमाण पवमान द्युमत्तमः अतिशयेन दीप्तिमांस्त्वं द्रोणानि प्रयोगबाहु-
ल्यापेक्षमेतद्वहुवचनं द्रोणानभिलक्षीकृत्य रोरुवत् पुनःपुनर्भृशं वा शब्दं कुर्वन् अर्षं तानाग-
च्छ दशापवित्रमध्यान्निर्गतः सोमः अविच्छिन्नधारया द्रोणकलशे पतन् शब्दं करोति खलु ।
तत्रदृष्टान्तः—श्येनो न यथा आसीदन् सर्वतोगच्छन् श्येनः शंसनीयगतिः पक्षी योनिं स्वस्थानं
कुलायं प्रति भृशं शब्दायमानः सन् आगच्छति तद्वत् ॥ १९ ॥

अथ विंशी-

अप्साइन्द्रायवायवेवरुणायमरुद्भ्यः । सोमो अर्षति विष्णवे ॥ २० ॥ ४ ॥

अप्साः । इन्द्राय । वायवे । वरुणाय ।

मरुद्भ्यः । सोमः । अर्षति । विष्णवे ॥ २० ॥ ४ ॥

अप्साः वसतीवरीनामधेयानामपां संभक्ता । वनषणसंभक्तौ जनसनेतिविट् विद्वनोरि-
त्यात्वं । तादृशः सोमः अर्षति द्रोणकलशमागच्छति । किमर्थं इन्द्राय सर्वदेवानां प्रथमएव
इन्द्रः सोमं पिबति तस्मात्पूर्वमेवाभिहितः तस्मै वायवे तत्सहायाय च ऐन्द्रवायवे हि इन्द्रस्यान-
न्तरं वायुः सोमं पिबति तस्मात्तदनु वायुरुक्तः तस्मै च वरुणाय मरुद्भ्योमितं शब्दं कुर्वद्भ्यः
एतन्नामकेभ्यो देवेभ्यः विष्णवे सर्वजगद्वापिने विष्णवे च एतेषां पातुं सोमः स्रवतीत्यर्थः ॥ २० ॥

॥ इति सप्तमस्य द्वितीये चतुर्थोवर्गः ॥ ४ ॥

अथैकविंशी-

इषंतोकायनोदधदस्मभ्यंसोमविश्वतः । आपवस्वसहस्रिणम् ॥ २१

इषम् । तोकाय । नः । दधत् । अस्मभ्यम् । सोम् ।

विश्वतः । आ । पवस्व । सहस्रिणम् ॥ २१ ॥

हे सोम त्वं नोस्माकं तोकाय पुत्राय इषमन्नं दधद्विदधत प्रयच्छन् सहस्रिणं सहस्र-
संख्याकं धनं विश्वतः सर्वतोदिक्षु अस्मभ्यं वा पवस्व आप्रयच्छ अस्मभ्यं पुत्रायच अन्न-
धनादिकं प्रयच्छेत्यर्थः ॥ २१ ॥

अथ द्वाविंशी-

येसोमासःपरावतियेअर्वावतिसुन्विरे । येवादःशर्यणावति ॥ २२

ये । सोमासः । परावति । ये । अर्वावति ।

सुन्विरे । ये । वा । अदः । शर्यणावति ॥ २२ ॥

एतदादिभ्यामृग्यामिद्रार्थं सर्वत्र सोमाभिषवोस्तीत्याह । ये सोमासः सोमाः परावति
विप्रकृष्टेतिदूरे देशे ये वा अर्वावति अन्तिके देशे इद्रार्थं सुन्विरे अभिषूयन्ते अभ्यषूयन्त । ये वा
शर्यणावति कुरुक्षेत्रस्य जघनार्धे शर्यणावत्संज्ञकं मधुरसयुक्तं सोमवत्सरोस्ति अदः अस्मि-
न्सरसि सुरसाः येसोमा इन्द्रायाभिषूयन्ते तेस्माकमभिमतफलं प्रयच्छन्तु । इतिवक्ष्यमाणेन
संबन्धः ॥ २२ ॥

अथ त्रयोविंशी-

यआर्जीकेषुकृत्वसुयेमध्येपस्त्यानाम् । येवाजनेषुपञ्चसु ॥ २३ ॥

ये । आर्जीकेषु । कृत्वसु । ये । मध्ये । पस्त्यानाम् ।

ये । वा । जनेषु । पञ्चसु ॥ २३ ॥

येवा सोमा आर्जीकेषु ऋजीकानामदूरभवाः आर्जीकादेशाः तेषु तथा कृत्वसु कृत्वा-
नइति देशाभिधानं तेषु कर्मवत्सु देशेषु किंच पस्त्यानां सरस्वत्यादीनां नदीनां मध्ये समीपेच

ये सोमाः अभिषूयन्ते । ऋषयोवैसरस्वत्यांसत्रमासतेत्यादिषु नदीतरे यज्ञकरणस्य श्रवणात् । किंच जनेषु पंचसु निषादपंचमाश्वत्वारोवर्णाः पंचजनाः तेषुच येवा सोमा अभिषुतास्तेसोमाः अस्माकमभिमत्तं प्रयच्छन्त्वित्युत्तरेणान्वयः ॥ २३ ॥

अथ चतुर्विंशी—

तेनोवृष्टिदिवस्परिपवन्तामासुवीर्यम् । सुवानादेवासइन्दवः ॥ २४ ॥

ते । नुः । वृष्टिम् । दिवः । परि । पवन्ताम् । आ ।

सुवीर्यम् । सुवानाः । देवासः । इन्दवः ॥ २४ ॥

सुवानास्तत्र चाभिषूयमाणा देवासः देवाः दीपनशीलाः स्तुत्यावा इन्दवः ग्रहेषु चमसेषुच क्षरन्तः तेसोमाः नोस्माकं दिवस्परि । परिशब्दः पंचमीद्योतकः । अन्तरिक्षादादित्याद्वा वृष्टिं । अग्नौ प्रास्ताहुतिः सम्यगादित्यमुपतिष्ठते । आदित्याज्जायतेवृष्टिरिति वृष्टिकारणत्वात् । किंच सुवीर्यं शोभनवीर्योपेतं पुत्रं च धनादिकं वा आपवन्तां प्रापयन्तु । यजमानः सोमेनाभिमत्तफला-
नि प्राप्नोति खलु ॥ २४ ॥

अथ पंचविंशी—

पवतेहर्यतोहरिर्गुणानोजमदग्निना । हिन्वानोगोरधित्वचि ॥ २५ ॥ ५ ॥

पवते । हर्यतः । हरिः । गुणानः । जमत् । अग्निना ।

हिन्वानः । गोः । अधि । त्वचि ॥ २५ ॥ ५ ॥

हर्यतः देवान् कामयमानोहरिर्हरितवर्णः किंच गोस्त्वच्यधि आनडुहे चर्मणि हिन्वानः प्रेर्यमाणः ससोमः जमदग्निना मंत्रद्रष्टा ऋषिणा गुणानः स्तूयमानः सन् पवते दशापवित्रेण पूतो-
भवति यद्वा पात्राण्यभिगच्छति ॥ २५ ॥

॥ इति सप्तमस्य द्वितीये पंचमोवर्गः ॥ ५ ॥

अथ षड्विंशी—

प्रशुक्रासोवयोजुवोहिन्वानासोनसप्तयः । श्रीणानाअप्सुमृजत ॥ २६ ॥

प्र । शुक्रासः । वयःऽजुवः । हिन्वानासः । न ।

सप्तयः । श्रीणानाः । अप्सु । मृजत ॥ २६ ॥

शुक्रासः शुक्रा दीप्यमाना वयोजुवः अन्नंपेरयन्तः यद्यदपेक्ष्य देवेभ्यः सोमं प्रयच्छन्ति तत्तदपेक्षितं सोमोददाति । ते सोमाः श्रीणानाः दक्षिणीरादिभिः श्रीयमाणाः सन्तः अप्सु वसतीवरीष्वेकधनासुच । मृजत ऋत्विग्भिः प्रमृज्यन्ते शोध्यन्ते । तत्रदृष्टान्तः—हिन्वानासोन सप्तयः अश्वनामैतत् । यथाश्वाः हिन्वानासो हिन्वानाः सादिभिः प्रेर्यमाणाः सन्तः अप्सु तैरेव प्रशोधिताभवन्ति तद्वत् ॥ २६ ॥

अथ सप्तविंशी—

तंत्वां सुतेष्वाभुवो हिन्विरे देवतातये । सपवस्त्रानयारुचा ॥ २७ ॥

तम् । त्वा । सुतेषु । आभुवः । हिन्विरे ।

देवस्तातये । सः । पवस्व । अनया । रुचा ॥ २७ ॥

अथ प्रत्यक्षस्तुतिः हे सोम आभुवः कर्मकरणार्थं समन्ताद्भवन्तीति आभुव ऋत्विजः ते सुतेषु सुतः अभिषुतः सोमः तद्वत्सु यज्ञेषु देवतातये । सर्वदेवात्तातिलितिस्वार्थिकस्तातिल् । इन्द्रादिदेवेभ्यः तं तादृशं प्रसिद्धं त्वा त्वां हिन्विरे प्रावभिः प्रेरयन्ति अभिषुण्वन्तीत्यर्थः । ततः सः अभिषुतः सत्वं अनया रुचा दीप्यमानधारया द्रोणकलशं प्रति पवस्व आगच्छ । पवतिर्गतिकर्मा । यद्वा अनया मदीयया रुचा स्तुत्या सह कलशमागच्छ । कलशाभिगमनकाले हि सोमं स्तुवन्ति ॥ २७ ॥

अथाष्टाविंशी—

आते दक्षं मयोभुवं वह्निमद्यावृणीमहे । पान्तमापुरुस्पृहम् ॥ २८ ॥

आ । ते । दक्षम् । मयःऽभुवम् । वह्निम् । अद्य ।

वृणीमहे । पान्तम् । आ । पुरुस्पृहम् ॥ २८ ॥

हे सोम यष्टारो वयं ते तव स्वभूतं दक्षं बलमद्यास्मिन्यागदिने आभिमुख्येन आवृणीमहे संभजामहे । कीदृशं मयोभुवं सुखस्य भावुकं वह्निं वनादीनां प्रापकं पान्तं शत्रुभ्योरक्षकं पुरुस्पृहं बहुभिः स्पृहणीयं काम्यमानं बलमिति ॥ २८ ॥

अथैकोनविंशी—

आमन्द्रमावरेण्यमाविप्रमामनीषिणम् । पान्तमापुरुस्पृहम् ॥ २९ ॥

आ । मन्द्रम् । आ । वरेण्यम् । आ । विप्रम् । आ ।

मनीषिणम् । पान्तम् । आ । पुरुस्पृहम् ॥ २९ ॥

हे सोम मन्द्रं मदकरं स्तुत्यंवा त्वामावृणीमहे वरेण्यं सर्वैर्वरेणीयं संभजनीयं च । किंच विप्रं मेधाविनं त्वां तथा मनीषिणं मनसईषा मनीषा तद्वन्तं स्तुतिमन्तंवा त्वामावृणीमहे । प्रत्येकं विशेषणापेक्षया आइत्युपसर्गः कृतः । किंच पान्तं सर्वेषां रक्षकं पुरुस्पृहं बहुभिः स्पृहणीयं च त्वां संभजामहे ॥ २९ ॥

अथ त्रिंशी—

आरयिमासुचेतुनमासुक्रतोतनूष्व । पान्तमापुरुस्पृहम् ॥ ३० ॥ ६ ॥

आ । रयिम् । आ । सुचेतुनम् । आ । सुक्रतो इति

सुक्रतो । तनूषु । आ । पान्तम् । आ । पुरुस्पृहम् ॥ ३० ॥ ६ ॥

हे सुक्रतो शोभनयज्ञ सोम त्वदीयं रयिं धनं वयमावृणीमहे । किंच सुचेतुनं चितीसंज्ञाने । भावे औणादिकउन्नप्रत्ययः । सुज्ञानं च तनूषु अस्मत्पुत्रेषु च धनं सुज्ञानं च त्वमाविधेहि । यद्वा पुत्रार्थं वयमावृणीमहे । तथा पान्तं सर्वस्य रक्षकं पुरुस्पृहं बहुभिर्यष्टभिः काम्यमानं त्वां संभजामहे ॥ ३० ॥

॥ इति सप्तमस्य द्वितीये षष्ठोवर्गः ॥ ६ ॥

पवस्वेति त्रिंशद्वचं षष्ठं सूक्तं । अत्रानुक्रम्यते—पवस्व शतवैखानसाः अष्टादश्यनुष्टुप् परास्तिस्रआग्नेय्यइति । शतसंख्याका वैखानसाख्याः संहताऋषयः त्वंसोमस्मरइत्येषानुष्टुप् शिष्टागायत्र्यः अग्नआयूंष्याद्याः तिस्रः पवमानविशिष्टाग्निदेवताकाः अन्यासां पवमानः सोमो देवता गतः सूक्तविनियोगः ।

तत्र प्रथमा—

पवस्वविश्वचर्षणेभिविश्वानिकाव्या । सखासखिभ्यईड्यः ॥ १ ॥

पर्वस्व । विश्वऽर्चर्षणे । अ॒भि । विश्वा॑नि ।

काव्या॑ । सर्वा॑ । सर्वि॑भ्यः । ईड्यः ॥ १ ॥

हे विश्वर्चर्षणे सर्वव्यापित्वेन सर्वस्य द्रष्टुः हे सोम सखा स्तुत्यः स्तोतृयष्टृत्वलक्षणेन संबन्धेन सर्विभूतस्त्वं ईड्यः स्तोतव्यः सन् सर्विभ्यः हविःप्रदानेनोपकारकत्वान्मित्रभूतेभ्योऽस्मभ्यं विश्वानि सर्वाणि काव्या कवेः कर्माणि काव्यानि । ब्राह्मणादित्वात् ष्यञ् । सर्वाणि स्तोत्राण्यभिलक्षीकृत्य पवस्वागच्छ ॥ १ ॥

अथ द्वितीया—

ताभ्यां॑ विश्व॑स्य राज॑सि॒ये प॑वमान॒धाम॑नी । प्र॒ती॒ची सोम॑ त॒स्थतुः॑ ॥ २ ॥

ताभ्या॑म् । विश्व॑स्य । राज॑सि । ये इति । प॒व॒मा॒न॒ ।

धाम॑नी इति । प्र॒ती॒ची इति । सो॒म॒ । त॒स्थतुः॑ ॥ २ ॥

हे पवमान दशापवित्रेण पूयमानपुनान वा हे सोम ये धामनी पूर्वपक्षापरपक्षयोर्लतारूपस्य सोमस्य तव एकैकपर्णवृद्धिहासाभ्यां तव स्वभूतौ पूर्वादिपक्षौ । यद्वा ये धामनी नामनी अंशुसोमात्मके अपि प्रतीची त्वदभिमुखं गच्छन्तौ गच्छतीवा पक्षौ नामनी तस्थतुः उपजग्मतुः । ताभ्यां त्वं विश्वस्य सर्वस्य लोकस्य राजसि स्वामी भवसि । पूर्वादिपक्षाभ्यां सर्वलोकस्योपनायकत्वात् तस्य स्वामी भवसि । पृथिव्यां अंशुनाम्नां मनुष्याणां सर्वेषां अभीप्सितदानेन तस्य लोकस्य द्युलोके देवेभ्यः स्वसुधामयकलादानेन तेषां प्रीणयिता भवति । देवाः खलु सोमस्य एकैकवृद्धिहासाभ्यां कलाः पिबन्ति ॥ २ ॥

अथ तृतीया—

परि॒धामा॑नि॒यानि॑ ते॒ त्वं सो॑मा॒सि विश्व॑तः । प॒व॒मा॒न ऋ॒तुभिः॑ कवे ॥ ३ ॥

परि॑ । धामा॑नि । यानि॑ । ते॒ । त्वम् । सो॒म॒ । अ॒सि॒ ।

वि॒श्वतः॑ । प॒व॒मा॒न॒ । ऋ॒तुभिः॑ । क॒वे ॥ ३ ॥

हे सोम यस्मात्ते त्वदीयानि धामानि तेजांसि परितोर्वर्तते । अतएव हे पवमान पूयमान हे कवे क्रान्तकर्मन् हे सोम त्वष्टुभिः वसन्तादिकालविशेषैः सह विश्वतः सर्वतोऽसि भवसि ।

अहोरात्रौ यत्रयत्र व्याप्तौ तत्रतत्र वसन्तादिकालोपाधिकः सोमस्तिष्ठति तयोस्तदधीनत्वादित्यर्थः ॥ ३ ॥

अथ चतुर्थी—

पर्वस्वजनयन्निषोभि विश्वानि वार्या । सखा सखिभ्य ऊतये ॥ ४ ॥

पर्वस्व । जनयन् । इषः । अग्नि । विश्वानि ।

वार्या । सखा । सखिभ्यः । ऊतये ॥ ४ ॥

हे सोम सखा सखिभूतस्त्वं विश्वानि सर्वाणि वार्या वरणीयानि अस्मद्गतानि स्तोत्राण्यभिलक्षीकृत्य सखिभ्योऽस्मभ्यं ऊतये रक्षणाय जीवनाय इषोन्नानि जनयन् प्रयच्छन् पवस्वागच्छ । पवतिर्गतिकर्मा ॥ ४ ॥

अथ पंचमी—

तव शुक्रासो अर्चयो दिवस्पृष्ठे वितन्वते । पवित्रं सोम धामग्निः ॥ ५ ॥ ७ ॥

तव । शुक्रासः । अर्चयः । दिवः । पृष्ठे । वि ।

तन्वते । पवित्रम् । सोम । धामग्निः ॥ ५ ॥ ७ ॥

हे सोम शुक्रासः सर्वत्रज्वलनशीलाः धामभिस्तेजोभिः सहितस्य तव स्वभूता अर्चयः अर्चनीया रश्मयः दिवः द्योतमानस्यादित्यस्य द्युलोकस्यवा पृष्ठे अधरभागे पृथिव्यामित्यर्थः । पवित्रं पवमानसाधनमुदकं वितन्वते विशेषेण तन्वन्ति विस्तारयन्ति सर्वत्रकुर्वन्तीत्यर्थः ॥ ५ ॥

॥ इति सप्तमस्य द्वितीये सप्तमोवर्गः ॥ ७ ॥

अथ षष्ठी—

तव मे सप्तसिन्धवः प्रशिषं सोमसि स्रते । तुभ्यं धावन्ति धेनवः ॥ ६ ॥

तव । इमे । सप्त । सिन्धवः । प्रशिषम् । सोम ।

सि स्रते । तुभ्यम् । धावन्ति । धेनवः ॥ ६ ॥

वृष्टिकर्तृत्वप्रसंगादाह हे सोम इमे इमास्त्वयासृष्टाः सप्त सप्तसंख्याकाः सिन्धवः स्य-
न्दमाना गंगाद्यानद्यः यद्वा सप्त सर्पणशीलानद्यः तव प्रशिषं प्रशासनमाज्ञामभिसिञ्चते अनुसर-
न्ति त्वदाज्ञामनुसृत्य समुद्रं गच्छन्तीत्यर्थः । किंच धेनवः नवप्रसूतिकाः देवानां हविःप्रदानेन
प्रीणयिष्योगावः तुभ्यं त्वदर्थमेव आशिरं प्रयच्छामइति धावन्ति आगच्छन्ति ॥ ६ ॥

अथ सप्तमी—

प्रसोमयाहिधारयासुतइन्द्रायमत्सरः । दधानोअक्षितिश्रवः ॥ ७ ॥

प्र । सोम । याहि । धारया । सुतः । इन्द्राय ।

मत्सरः । दधानः । अक्षिति । श्रवः ॥ ७ ॥

हे सोम अभिषूयमाण देव मत्सरः इन्द्रस्यमदकरस्त्वं सुतोस्माभिरभिषुतःसन् इन्द्राय
इन्द्रार्थं दशापवित्रान्निर्गतया सन्ततया त्वदीयया धारया द्रोणकलशं प्रयाहि प्रकर्षेण प्रामुहि ।
यद्वा हे सोम सुतोभिषुतस्त्वं इन्द्राय मत्सरः मादयितुमःसन् धारया अग्नौ स्वाहाकारेण पात्रा-
त्पतन्त्या धारया सह त्वमिन्द्रमुपयाहि । कीदृशः अक्षिति अक्षीणं श्रवः । श्रवइत्यजनाम ।
दधानोस्मभ्यं प्रयच्छन् प्रयाहीति ॥ ७ ॥

अथाष्टमी—

समुत्वाधीभिरस्वरन्हिन्वतीःसप्तजामयः । विप्रमाजाविवस्वतः॥ ८ ॥

सम् । ऊम् इति । त्वा । धीभिः । अस्वरन् । हिन्वतीः ।

सप्त । जामयः । विप्रम् । आजा । विवस्वतः ॥ ८ ॥

हे सोम हिन्वतीः लिंगव्यत्ययः हिन्वन्तः स्तुतीः प्रेरयन्तः सप्त सप्तसंख्याका जामयः
एकस्मिन्यज्ञे कर्मकरणेन परस्परं बन्धुभूता होतृप्रभृतयः सप्तहोत्रकाः विवस्वतः देवानां हविः
प्रदानेन परिचरणवतोयजमानस्य आजा आजौ अजन्ति गच्छन्ति ऋत्विजोवेति आजिर्यज्ञः
तस्मिन् विप्रं मेधाविनं पवमानं त्वा त्वामेव धीभिः स्तुतिभिः समस्वरन् अशब्दयन् अस्तुवन् ।
यद्वा हिन्वतीः गच्छन्त्यः सप्तजामयोगंगाद्याः सप्तनद्यः धीभिर्वर्णलोपश्छान्दसः धीतिभिरंगु-
लिभिर्विप्रं त्वां समस्वरन् प्रेरयन्ति वसतीवरीभिरेकधनाभिश्च परिशोधनार्थं प्रेरयन्तीति ॥ ८ ॥

अथ नवमी—

मृजन्ति॑ त्वा॒ सम॒ग्रुवो॑व्यै जी॒रावधि॑ष्वणि । रेभो॑यद॒ज्यसे॒ वने ॥ ९ ॥

मृजन्ति । त्वा । सम् । अ॒ग्रुवः । अव्यै । जी॒रौ ।

अधि । स्वनि । रेभः । यत् । अ॒ज्यसे । वने ॥ ९ ॥

हे सोम अग्रुवः अंगुलिनामैतत् अजन्ति प्रक्षिपन्ति हवींष्यन्नाविति । यद्वा अगेर्गत्यर्थस्य कर्मकरणार्थं इतस्ततोगच्छन्तीति । अग्रुवोऽंगुलयोस्मदीया जीरौ पापानामभिभावुके क्षिपं कृते वा स्वनि अधि अधिकं शब्दायमाने अव्ये अविवालेन कृते पवित्रे त्वा त्वां सदा संमृजन्ति सम्यक् शोधयन्ति । यद्यदा रेभो रेभृशब्दे उदकमध्ये प्रक्षेपेण शब्दायमानस्त्वं वने वननीये वसतीवर्याख्ये उदके अज्यसे अक्तः सितोभवसि तदा मृजन्तीत्यन्वयः ॥ ९ ॥

अथ दशमी—

पव॑मानस्य ते कवे॒ वाजि॑न्त॒ सर्गा॑ असृक्षत । अर्व॑न्तो न श्र॒वस्य॑वः ॥ १० ॥ ८ ॥

पव॑मानस्य । ते । क॒वे । वाजि॑न् । सर्गाः ।

अ॒सृक्ष॑त । अर्व॑न्तः । न । श्र॒वस्य॑वः ॥ १० ॥ ८ ॥

मार्जनप्रसंगमाह हे कवे क्रान्तप्रज्ञ हे वाजिन्नवन् सोम पवमानस्य दशापवित्रेण पूयमानस्य ते तव सर्गाः सृज्यन्तइति सर्गाः धाराः । कीदृशाः श्रवस्यवः छन्दसिपरेच्छायांक्यच् । यष्टूणामन्नं कामयमानास्वदीयाधाराः असृक्षत सृजन्ति निर्गच्छन्तीत्यर्थः । तत्र दृष्टान्तः—अर्वन्तो न यथा अश्वाः मन्दुरातो निर्गच्छन्ति तद्वत् पवित्राच्चिसरन्तीत्यर्थः । प्रयोगापेक्षं चात्र धाराबाहुल्यम् ॥ १० ॥

॥ इति सप्तमस्य द्वितीये अष्टमोवर्गः ॥ ८ ॥

अथैकादशी—

अच्छा॑ कोशं॒ मधु॑श्चुत॒मसृ॑ग्रं वारै॑ अ॒व्यये॑ । अवा॑वशन्त॒ धीतयः॑ ॥ ११ ॥

अच्छा॑ । कोशम् । म॒धुश्चु॑तम् । अ॒सृग्रम् ।

वारै॑ । अ॒व्यये॑ । अवा॑वशन्त । धी॒तयः॑ ॥ ११ ॥

धारानिर्गमनप्रसंगादभिधीयते मधुश्रुतं मधुररसस्य च्यावयितारं क्षारयितारं कोशं द्रोण-
कलशं अच्छ अभिलक्ष्य अव्यये अविमये अविस्वभूते वा वारे वाले दशापवित्रे असृग्रं सोमा
ऋत्विग्भिः सृज्यन्ते । सृजेः कर्मणि तिङांतिङोभवन्तीति झेरमादेशः । किंच धीतयः अंगुलिनामै-
तत् धयन्ति पिबन्ति आभिरिति अस्मदीयाअंगुलयः अवावशन्त तान् सोमान् पुनःपुनः मा-
र्जनार्थं कामयन्ते ॥ ११ ॥

अथ द्वादशी-

अच्छांसमुद्रमिन्द्वोस्तंगावो न धेनवः । अगमन् नृतस्य योनिमा ॥ १२ ॥

अच्छ । समुद्रम् । इन्दवः । अस्तम् । गावः । न ।

धेनवः । अगमन् । ऋतस्य । योनिम् । आ ॥ १२ ॥

इन्दवः क्षरन्तः सोमाः समुद्रं सोमानामेकत्रैव संगमनस्थानं द्रोणकलशमभिगच्छन्ति ।
तत्र दृष्टान्तः—धेनवः पयःप्रदानेन जनानां प्रीणयिष्यो नवप्रसृतिकागावः अस्तं गृहं यथाभिग-
च्छन्ति तद्वत् । किंच ते सोमाः ऋतस्य सत्यभूतस्य यज्ञस्य योनिं स्थानमागमन् आभिमुख्येन
गच्छन्ति । गमेर्लुङि सिचोलुकि उपधालोपः ॥ १२ ॥

अथ त्रयोदशी-

प्रणइन्दोमहेरण आपो अर्षन्ति सिन्धवः । यद्गोभिर्वासयिष्यसे ॥ १३ ॥

प्र । नः । इन्दो इति । महे । रणे । आपः । अर्षन्ति ।

सिन्धवः । यत् । गोभिः । वासयिष्यसे ॥ १३ ॥

हे इन्दो क्षरन् सोम नोस्माकं स्वभूताय रणे रणाय रणन्ति स्तुवन्ति देवानत्रेति रणाय-
ज्ञः । अधिकरणे अप् डेर्यइति नभवति सर्वविधीनां छन्दसि विकल्पितत्वात् । महे महते रणाय
यज्ञाय तदर्थे सिन्धवः स्यन्दमाना आपः वसतीवर्याख्याः सोमसेकार्थं अर्षन्ति प्रगच्छन्ति ।
यद्यदा त्वं गोभिः गव्यैः दधिक्षीरादिभिः वासयिष्यसे आच्छाद्यसे मिश्रितो भवसि तदा आ-
पोगच्छन्तीति ॥ १३ ॥

अथ चतुर्दशी—

अस्यतेसख्येवयमियक्षन्तस्त्वोतयः । इन्दोसखित्वमुश्मसि ॥ १४ ॥

अस्य । ते । सख्ये । वयम् । इयक्षन्तः । त्वाऽऊतयः ।

इन्दो इति । सखित्वम् । उश्मसि ॥ १४ ॥

हे इन्दो पवमान इयक्षन्तो यष्टुमिच्छन्तो पूजयितुमिच्छन्तो वा अस्य प्रसिद्धस्य ते तव सख्ये सखिकर्मणि स्थितावयं त्वोतयः त्वदायत्तरक्षणाः सन्तः सखित्वं सखिभावमेव उश्मसि उश्मः कामयामहे ॥ १४ ॥

अथ पंचदशी—

आपवस्त्वगविष्टयेमहेसोमनृचक्षसे । एन्द्रस्यजठरेविश ॥ १५ ॥ १ ॥

आ । पवस्व । गोऽईष्टये । महे । सोम । नृचक्षसे ।

आ । इन्द्रस्य । जठरे । विश ॥ १५ ॥ १ ॥

हे सोम पवमान गविष्टये अंगिरसां गवामन्वेष्टे महे महते नृचक्षसे नृणां मनुष्याणां द्रष्टे कर्मनेतृणां फलं पश्यतेवा इन्द्राय आपवस्व पात्रेषु दशापवित्रेण पूतो भव । किंच इन्द्रस्य जठरे उदरे उदरभूते द्रोणकलशे वा आविश प्रविश ॥ १५ ॥

॥ इति सप्तमस्य द्वितीये नवमोवर्गः ॥ ९ ॥

अथ षोडशी—

महौअसिसोमज्येष्ठउग्राणामिन्दुओजिष्ठः । युध्वासञ्छश्वजिगेथ ॥ १६ ॥

महान् । अस्मि । सोम । ज्येष्ठः । उग्राणाम् । इन्दो इति ।

ओजिष्ठः । युध्वा । सन् । शश्वत् । जिगेथ ॥ १६ ॥

हे सोम त्वं महानसि यतस्त्वं देवानां प्रीणयितासि खलु त्वं ज्येष्ठः प्रशस्यतमोभवसि । किंच हे इन्दो पवमान त्वमुग्राणामुदूर्णबलानामपि ओजस्वितमोभवसि त्वं युध्वासन् शश्वभिः सह युद्धं कुर्वन् एव शश्वत् सर्वदा जिगेथ तान् तेषां धनानि च जितवानसि । जिजये थलि सन्लियोर्जेरिति अभ्यासादुत्तरस्य ऋवर्गदेशः ॥ १६ ॥

अथ सप्तदशी—

यउग्रेभ्यश्चिदोजीयाञ्छूरेभ्यश्चिच्छूरतरः ।
भूरिदाभ्यश्चिन्महीयान् ॥ १७ ॥

यः । उग्रेभ्यः । चित् । ओजीयान् । शूरेभ्यः । चित् ।
शूरतरः । भूरिदाभ्यः । चित् । मंहीयान् ॥ १७ ॥

यः सोमः उग्रेभ्यश्चित् उदूर्णेभ्योबलवद्भोपि ओजीयान् ओजस्वितमः । किंच यः शूरेभ्यश्चित् वीरेभ्योपि शूरतरः अत्यन्तसमर्थोभवति । तथा यः सोमः भूरिदाभ्यः हुदाञ् दाने आतोमनिन्नितिविच् । बहुधनानां दातृभ्योपि मंहीयान् दातृतमोभवति । तं त्वां वृणीमहे इति उत्तरेणसंबन्धः ॥ १७ ॥

अथाष्टादशी—

त्वंसोमसूरएषस्तोकस्यसातातनूनाम् ।
वृणीमहेसख्यायवृणीमहेयुज्याय ॥ १८ ॥

त्वम् । सोम । सूरः । आ । इषः । तोकस्य । साता । तनूनाम् ।
वृणीमहे । सख्याय । वृणीमहे । युज्याय ॥ १८ ॥

हे सोम सूरः सुवीर्यः यद्वा सर्वस्य यागादिकर्मणि प्रेरकस्त्वं इषोन्नानि अस्माकमाधेहि । उपसर्गश्रुतेर्योग्यक्रियाध्याहारः । किंच त्वं तोकस्य पुत्रस्य तनूनां तन्वन्ति विस्तारयन्ति कुलमिति तन्वः पौत्राः । तेषांच साता दाता भव । षणुदाने जनसनेतिविट् जनसनेत्यात्वं । वयं तं त्वां सख्याय सखिभावाय कर्मणेवा वृणीमहे संभजामहे । तथा युज्याय युज् सहायः तस्य भावे कर्मणि वा ष्यञ् संज्ञापूर्वकस्य विधेरनित्यत्वादवृद्धिः । शत्रुबाधादिलक्षणसहायायच वयं वृणीमहे ॥ १८ ॥

अग्निहोत्रे पूर्वस्यामाहुतौ हुतायामुपोषितेन यजमानेन प्रतिदिवसं प्रतिसंवत्सरंवा अनेन तृचेनाग्निरुपस्थेयः । सूत्रितंच—आग्नेयीभिश्चाग्निआयूंषिपवसइति तिसृभिः संवत्सरे संवत्सरइति । चौलादिकर्मसु चतस्रआज्याहुतयोहोतव्यास्तत्रैवतिस्रः । सूत्रितंच—तेषांपुरस्ताच्चतस्रआज्या-

हुतीर्जूहुयादग्नआयूंषिपवसइति तिसृभिरिति । आधाने पवमानेष्टौ अग्नेःपवमानस्याग्नआयूंषी-
त्येषानुवाक्या अग्नेपवस्वेत्येषा याज्या । सूत्रितंच—प्रथमायांअग्निरग्निःपवमानोअग्नआयूंषिपवसे-
पवस्वस्वपाइति । पुनराधेये द्वितीयाज्यभागस्याग्नआयूंषीत्येषा वैकल्पिकानुवाक्या सूत्रितंच—
नित्यंपूर्वमनुब्राह्मणिनोअग्नआयूंषिपवसइत्युत्तरमिति ।

सैषा सूक्ते एकोनविंशी—

अ॒ग्न॒आयूं॑षिपवस॒आसु॑वोर्ज॒मिषं॑चनः । अ॒रेवा॑धस्वदु॒च्छुना॑म् ॥ १९ ॥

अ॒ग्ने । आ॒यूं॑षि । प॒व॒से । आ । सु॒व । ऊ॒र्जम् । इ॒षम् ।

च । नः । अ॒रे । बा॒ध॒स्व । दु॒च्छुना॑म् ॥ १९ ॥

हे अग्ने पवमानरूप त्वमस्माकं आयूंषि जीवनानि पवसे रक्षसि । नोस्माकमूर्जमन्त्रसं
इषमन्त्रं वा सुव आभिमुख्येन प्रेरय । किंच दुच्छुनां रक्षोनामैतत् रक्षांसि आरे अस्मत्तोदूरे
एव बाधस्व संपीडय ॥ १९ ॥

अथ विंशी—

अ॒ग्निर्ऋ॑षिःपव॒मानः॒पाञ्च॑जन्यःपु॒रोहि॑तः ।

त॒मीम॑हेमहाग॒यम् ॥ २० ॥ १० ॥

अ॒ग्निः । ऋ॑षिः । प॒व॒मानः । पा॒ञ्च॑जन्यः । पु॒रः॑हि॒तः ।

त॒म् । ई॒म॒हे । म॒हा॑ग॒यम् ॥ २० ॥ १० ॥

पांचजन्यः निषादपंचमाश्रत्वारोवर्णाः पंचजनाः । यद्वा गन्धर्वाः पितरो देवा असुरा र-
क्षांसीत्येते पंचजनाः । अथवा देवमनुष्यागंधर्वाप्सरसः सर्पाः पितरइति ब्राह्मणेभिहिताः पंच-
जनाः । गभीराञ्जन्यइत्यत्र बहिर्देवपंचजनेभ्यइति वक्तव्यमिति वचनात् भवार्थेऽज्यः प्रत्ययः
तेषां तत्तद्भीष्टदानेन स्वभूतऋषिः सर्वद्रष्टा पवमानस्तद्रूपोऽग्निः पुरोहितः कर्मार्थमृत्विभिः पुरो-
निहीतः तंपूर्वोक्तलक्षणं महागयं महद्भिर्देवादिभिरपि गीर्भिर्गातव्यं महान्तिप्रभूतानि यज्ञगृहा-
णि वा यस्य सतथोक्तः तं पवमानगुणविशिष्टमग्निमीमहे धनादीनि याचामहे ॥ २० ॥

॥ इति सप्तमस्य द्वितीये दशमोवर्गः ॥ १० ॥

अथैकविंशी-

अग्नेपवस्वस्वपाअस्मेवर्चःसुवीर्यम् । दधद्रयिमयिपोषम् ॥ २१ ॥

अग्ने । पवस्व । सुअपाः । अस्मे इति । वर्चः । सुवीर्यम् ।
दधत् । रयिम् । मयि । पोषम् ॥ २१ ॥

हे अग्ने स्वपाः । सोमनसीत्युत्तरपदाद्युदात्तत्वं । शोभनकर्मा त्वं अस्मे अस्मासु सुवी-
र्यं शोभनवीर्योपेतं वर्चः वर्चदीप्तौ तेजः पवस्व आगमय । तथा भवान् रयिं धनं पुत्रं वा पो-
षं । भावेकर्मणि वा घञ् । गवां पुष्टिं यद्वा गवादिकं मयि भवान् दधत् दधातु करोत्वित्यर्थः ।
दधातेर्लेटि अडागमोघोर्लोपोलेटिवेत्याकारलोपः ॥ २१ ॥

अथ द्वाविंशी-

पवमानोअतिसिधोभ्यर्षतिसुष्टुतिम् । सूरोनविश्वदर्शतः ॥ २२ ॥

पवमानः । अति । सिधः । अभि । अर्षति । सुस्तुतिम् ।
सूरः । न । विश्वदर्शतः ॥ २२ ॥

पवमानः सोमः अतिसिधः हिंसकान् शत्रून् अतिक्रम्य गच्छति । तथा सुष्टुतिं स्तोतृणां
शोभनां स्तुतिं अभ्यर्षति आभिमुख्येन गच्छति । ऋषीगतौ तौदादिकः बहुलंछन्दसीतिशप्
गुणः । किंच सूरौ सूर्यइव विश्वदर्शतः सर्वस्य द्रष्टा सर्वैर्वा दर्शनीयोभवति ॥ २२ ॥

अथ त्रयोविंशी-

समर्मृजानआयुभिःप्रयस्वान्प्रयसेहितः । इन्दुरत्योविचक्षणः ॥ २३ ॥

सः । मर्मृजानः । आयुभिः । प्रयस्वान् । प्रयसे । हितः ।
इन्दुः । अत्यः । विचक्षणः ॥ २३ ॥

आयुभिः कर्मनेतृभिर्मनुष्यैः मर्मृजानः पुनःपुनर्मृज्यमानः शोध्यमानः सइन्दुः ससोमः
अत्योदेवान् सततं गन्ता भवति । कीदृशः प्रयस्वान् प्रीणनशीलान्नवान् । यद्वा स्तोतृभ्योदेय-
त्वेनान्नयुक्तः अतएव प्रयसे हवोरूपायान्नाय हितः विचक्षणः सर्वस्यप्रदर्शनकारी सर्वस्यवि-
द्रष्टा वा सोमः देवानभिगन्ता भवति । चक्षिड्व्यक्तायांवाचि अनुदात्तेतश्चहलादेरितियुच् ॥ २३ ॥

अथ चतुर्विंशी-

पवमानऋतं बृहच्छुक्रं ज्योतिरजीजनत् । कृष्णा तमांसि जघनत् ॥ २४ ॥

पवमानः । ऋतम् । बृहत् । शुक्रम् । ज्योतिः । अजीजनत् ।

कृष्णा । तमांसि । जघनत् ॥ २४ ॥

पवमानः ऋतं सत्यं यथार्थभूतं बृहत् प्रभूतं सर्वदेशेषु व्यापकं शुक्रं दीप्यमानं श्वेतवर्णं ज्योतिस्तेजः अजीजनत् द्युलोके उदपादयत् । किं कुर्वन् कृष्णा कृष्णवर्णानि तमांसि जघनत् भृशं विनाशयन् । हन्तेर्यङ्मुक्ति शतरि रूपं अभ्यस्तानामादिरित्याद्युदात्तत्वं ॥ २४ ॥

अथ पञ्चविंशी-

पवमानस्य जघ्नतो हरेश्चन्द्रा अस्तक्षत । जीरा अजिरशोचिषः ॥ २५ ॥ ११ ॥

पवमानस्य । जघ्नतः । हरेः । चन्द्राः । अस्तक्षत ।

जीराः । अजिरशोचिषः ॥ २५ ॥ ११ ॥

जघ्नतः पुनः पुनस्तमांसि विनाशयतो हरेर्हरितवर्णस्य अजिरशोचिषः सर्वत्र गमनशील-
तेजसः पवमानस्य सोमस्य चन्द्राः चदिआह्लादने देवानामाह्लादयिष्यः जीराः क्षिपं
क्षरणशीलाधाराः अस्तक्षत सृजन्ति पवित्रानिर्गच्छन्तीत्यर्थः ॥ २५ ॥

॥ इति सप्तमस्य द्वितीये एकादशोवर्गः ॥ ११ ॥

अथ षड्विंशी-

पवमानो रथीतमः शुभ्रेभिः शुभ्रशस्तमः । हरिश्चन्द्रो मरुद्गणः ॥ २६ ॥

पवमानः । रथीतमः । शुभ्रेभिः । शुभ्रशस्तमः ।

हरिश्चन्द्रः । मरुद्गणः ॥ २६ ॥

पवमानो देवः रथीतमः अतिशयेन रथवान् । ईद्रथिन इतीकारः । तथा शुभ्रेभिः शोभायुक्ते-
भ्यस्तेजोभ्योपि शुभ्रशस्तमः अत्यन्तदीप्यमानश्च यद्वा निर्मलेभ्योपि निर्मलतमयशोयुक्तः ह-
रिश्चन्द्रः ह्रस्वाच्चन्द्रोत्तरपदइति साहित्यिकः खट् हरितवर्णदीप्तिः हरितधारावान् वा मरुद्गणः

मरुतोयस्य गणः सहायभूताः सतथोक्तः तादृशः सर्वान् लोकान् स्वरश्मिभिः स्वदीप्तिभिः व्यश्र-
वत् व्यामोत्वित्युत्तरेण संबन्धः ॥ २६ ॥

अथ सप्तविंशी-

पवमानोव्यश्रवद्रश्मिभिर्वाजसातमः । दधत्स्तोत्रेसुवीर्यम् ॥ २७ ॥

पवमानः । वि । अश्रवत् । रश्मिभिः । वाजसातमः ।

दधत् । स्तोत्रे । सुवीर्यम् ॥ २७ ॥

पवमानः सोमः रश्मिभिः स्वदीप्तिभिः व्यश्रवत् सर्वजगद्ग्रामोतु । कीदृशः वाजसातमः अ-
तिशयेन अन्नस्यदाता बलस्य संभक्तावा तथा स्तोत्रे पवमानः स्तोत्रं कुर्वते मनवे सुवीर्यं सुवी-
र्योपेतं पुत्रं धनं वा दधत् विदधत् प्रयच्छन् व्यामोतु अश्रोतेर्लेट्यडागमः ॥ २७ ॥

अथाष्टाविंशी-

प्रसुवानइन्दुरक्षाःपवित्रमत्यव्ययम् । पुनानइन्दुरिन्द्रमा ॥ २८ ॥

प्र । सुवानः । इन्दुः । अक्षारिति । पवित्रम् । अति ।

अव्ययम् । पुनानः । इन्दुः । इन्द्रम् । आ ॥ २८ ॥

सुवानः अभिषूयमाणः इन्दुः सोमः अव्ययमविमयं ऊर्णास्तुकेननिर्मितं दशापवित्रमती-
त्य प्राक्षाः कलशं प्रकर्षेण क्षरति । क्षरतेर्लुङि तिपि सिचि छान्दसइडागमाभावः अतोऽत्रान्तस्ये-
तिवृद्धिः रात्सस्येतिचोऽलोपः रेफान्तं स्पष्टयितुमिति कारः बहुलं छन्दसीतीडभावः ह्रस्वच्चा-
दिना तिलोपः अनित्यमागमशासनमिति सिचिइआ ततः पुनानः पवित्रेण शुद्धः इन्दुः सोमः इ-
न्द्रमाविशति । उपसर्गश्रुतेर्योग्यक्रियाध्याहारः ॥ २८ ॥

अथैकोनविंशी-

एषसोमोअधित्वचिगवांक्कीळत्यद्रिभिः । इन्द्रंमदायजोहुवत् ॥ २९ ॥

एषः । सोमः । अधि । त्वचि । गवाम् । क्रीळति ।

अद्रिभिः । इन्द्रम् । मदाय । जोहुवत् ॥ २९ ॥

एषः अंशुरूपः सोमः गवां त्वचि आनदुहे चर्मणि अधिशब्दउपर्यर्थद्योतकः चर्मण्युपरि अद्रिभिर्ग्रावभिः सह क्रीळति अभिषवाय संक्रीडते । इन्द्रं परमेश्वरं मदाय मदार्थं जोहवत् आह्वानं कृतवान् । एतेन तत्काले इन्द्रविषयां स्तुतिं करोतीत्यवगम्यते ॥ २९ ॥

अथ त्रिंशी—

यस्य ते द्युम्रवत्पयः पर्वमानाभृतं दिवः । तेन नो मृळजीवसे ॥ ३० ॥ १२ ॥

यस्य । ते । द्युम्रवत् । पयः । पर्वमान । आऽभृतम् ।

दिवः । तेन । नः । मृळ । जीवसे ॥ ३० ॥ १२ ॥

हे पर्वमान पूयमान हे सोम दिवो द्युलोकात् आभृतं श्येनरूपया गायत्र्या आहृतं द्युम्रवदन्वद्यशोयुक्तं वा पयः सोमलक्षणमन्नं यस्य ते तव स्वभूतं विद्यते तस्मात् त्वं तेनाज्ञेन नोस्मान् जीवसे चिरजीवनाय मृळ मृळय सुखय ॥ ३० ॥

॥ इति सप्तमस्य द्वितीये द्वादशोवर्गः ॥ १२ ॥

त्वं सोमासीति द्वात्रिंशद्वचं सप्तमं सूक्तं आद्यतृचस्य बार्हस्पत्योभरद्वाजऋषिः । द्वितीयस्य मारीचः कश्यपः । तृतीयस्य राहूगणो गोतमः । चतुर्थस्य भौमोत्रिः । पंचमस्य गाथिनो विश्वामित्रः । षष्ठस्य भार्गवो जमदग्निः । सप्तमस्य मैत्रावरुणिर्वसिष्ठः । सूक्तशेषस्यांगिरसः पवित्रः वसिष्ठो वा उभौ वा समुदितावृषी । पवस्व सोममन्दयन्त्रित्याद्यास्तिस्रो नित्यद्विपदा गायत्र्यः । अदितानो अजाश्वत्थ्याद्यास्तिस्रः पवमानपूषदेवत्याः पवमानसोमदेवताका वा । यत्ते पवित्रमर्चिषीत्याद्याः पंचर्चः पवमानाग्निदेवत्याः आसां पंचानां मध्ये उभाभ्यां देवसवितरिति तृतीया पवमानसवितृदेवताका वा । चतुर्थी त्रिभिष्टुंदेवसवितरित्येषा विकल्पेन पवमानाग्निसवितृदेवताका । पुनन्तु मामित्येषा विकल्पेन वैश्वदेवी यः पावमानानीरध्येतीत्यादिके द्वे पवमानमण्डलाभ्येतुस्तुतिप्रतिपादिके अतः सैव देवता शिष्टाः सर्वाः पवमानसोमदेवताकाः । तथा चानुक्रम्यते—त्वं सोमासि द्वात्रिंशद्भरद्वाजः कश्यपो गोतमो त्रिर्विश्वामित्रो जमदग्निर्वसिष्ठ इति तृचाः सप्तऋषयः शेषे पवित्रो वसिष्ठो वोभौ वा पवस्व सोम तिस्रो नित्यद्विपदा गायत्र्यो वितानस्तिस्रः पौष्ण्यो वा यत्ते पवित्रं पंचाग्नेय्यः सावित्र्यग्नि सावित्री वैश्वदेवी वा सामंत्याः त्रिंशी पुरउष्णिक् सप्तविंशनुष्टुप् अन्त्ये च ते पावमान्यभ्येतुस्तुतीति । गतः सूक्तविनियोगः ।

तत्र प्रथमा—

त्वं सोमासि धारयुर्मन्द्रओजिष्ठो अध्वरे । पवस्व मंहयद्रयिः ॥ १ ॥

त्वम् । सोम । असि । धारयुः । मन्द्रः । ओजिष्ठः ।

अध्वरे । पवस्व । मंहयत्स्त्रयिः ॥ १ ॥

हे सोमाभिषूयमाण पवमान मन्द्रः मोदयितुमः ओजिष्ठः ओजस्वितमस्त्वं अध्वरे हिं-
सारहितेस्मदीयेयज्ञे धारयुः अभिषवणधाराकामोसि भवसि । अतस्त्वं मंहयद्रयिः स्तोतृभ्यः
प्रदीयमानधनः सन् पवस्व द्रोणकलशे ग्रहादिषु दशापवित्रेण पूतो भव । यद्वा धारयुः तद्वद-
र्थे भाष्यत इति मत्वर्थीयोयुः सः हे सोम त्वं धारावानिव । ततः पवस्वेति संबन्धः ॥ १ ॥

अथ द्वितीया—

त्वं सुतो नृमादनो दधन्वान् मत्सरिन्तमः । इन्द्राय सूरिरन्धसा ॥ २ ॥

त्वम् । सुतः । नृमादनः । दधन्वान् । मत्सरिन्तमः ।

इन्द्राय । सूरिः । अन्धसा २ ॥

हे सोम नृमादनः नृणां कर्मणानेतृणां मृत्विजां मादयिता अतएव दधन्वान् तेभ्यो धनानि
धारयन् प्रयच्छन् । यद्वा यज्ञस्य धारकः सूरिः प्राज्ञः सुतोस्माभिरभिषुतस्त्वं अन्धसा हवी-
रूपेणाग्नेन सहेन्द्राय मत्सरिन्तमः तस्यातिशयेन मदकारी भव । नादस्येति नकारः ॥ २ ॥

अथ तृतीया—

त्वं सुष्वाणो अद्रिभिरभ्यर्षकनिऋदत् । द्युमन्तं शुष्ममुत्तमम् ॥ ३ ॥

त्वम् । सुस्वानः । अद्रिः भिः । अर्षिः । अर्षिः । कनिऋदत् ।

द्युमन्तम् । शुष्मम् । उत्तमम् ॥ ३ ॥

हे पवमानसोम अद्रिभिर्ग्रावभिः सुष्वाणः सुस्वानः अभिषूयमाणस्त्वं कनिऋदत् भृशं
शब्दकुर्वन् अभ्यर्ष कलशं पात्राणि चाभिगच्छ । तथा द्युमन्तं दीप्तियुक्तं उत्तमं शुष्मं शत्रूणां
शोषकं बलं च प्राप्नुहि । यद्वा एकवाक्यतया योजनीयः । स्तूयमानस्त्वं बलमभिगच्छेति । क-

दिक्दिआह्वाने । ऋदेर्यङ्लुकि तलोपः । अज्यासस्यनिगागमश्च दाधर्तिदधर्तीतिसूत्रेण सर्वं निपात्यते । तस्माच्छतृप्रत्ययः । अज्यस्तानामादिरितिस्वरः ॥ ३ ॥

अथ चतुर्थी—

इन्द्रुर्हिन्वानोअर्षतिरिरोवाराण्यव्यया । हरिर्वाजमचिक्रदत् ॥ ४ ॥

इन्द्रुः । हिन्वानः । अर्षति । तिरः । वाराणि । अव्यया ।

हरिः । वाजम् । अचिक्रदत् ॥ ४ ॥

हिन्वानः ग्रावभिः प्रेर्यमाणोभिषूयमाणइन्द्रुः सोमः अव्यया अविमयानि अवीनां स्वभूतानि वाराणि बालानि पवित्राणीत्यर्थः । तानि तिरः तिरस्कृत्य व्यवधाय अर्षति गच्छति प्रभूतं निर्गच्छतीत्यर्थः । सोमं हरिर्हरितवर्णः सोमः वाजमन्नं अचिक्रदत् शब्दयति । त्वया सह इन्द्र-महमाह्वयामीत्यर्थः ॥ ४ ॥

अथ पञ्चमी—

इन्द्रोव्यव्यमर्षसि विश्रवांसि वि सौभगा । विवाजान्तसोम गोमंतः ॥ ५ ॥ १३ ॥

इन्द्रो इति । वि । अव्यम् । अर्षसि । वि । श्रवांसि । वि ।

सौभगा । वि । वाजान् । सोम । गोमंतः ॥ ५ ॥ १३ ॥

हे इन्द्रो सोम अव्यं अविवालेभवं पवित्रं व्यर्षसि विविधं धाराभिर्गच्छसि । किंच श्रवांसि हवीरूपाण्यन्नानिच विगच्छसि । तथा सौभगा सुभगस्य भावः सौभगं सुभगशब्दः उद्गात्रादिषु पठ्यते । तस्य उत्तरपदवृद्धिर्नैष्यते । सौभगानि धनानि विविधं प्राप्नोति । तथा हे सोम गोमंतः पशुमन्ति वाजान् बलानिच विविधंप्रामुहि तानि सर्वाण्यस्माकं प्रापयेत्यभिप्रायः ॥ ५ ॥

॥ इति सप्तमस्य द्वितीये त्रयोदशोवर्गः ॥ १३ ॥

अथ षष्ठी—

आनइन्द्रोशतृग्विनरयिगोमन्तमश्विनम् । अरासोमसहस्त्रिणम् ॥ ६ ॥

आ । नः । इन्द्रो इति । शत॒ऽग्विन॑म् । र॒यिम् । गो॒ऽम॑न्तम् ।
अ॒श्विन॑म् । भर॑ । सो॒म । सह॒स्रिण॑म् ॥ ६ ॥

हे इन्द्रो पात्रेषु क्षरन् हे सोम नोऽस्मभ्यमाभर संपादय देहि । किमिति उच्यते शतग्वि-
नं शतंगावोयस्य सशतगुः तद्वन्तं गोमन्तं प्रशस्तपशुमन्तं अश्विनं अश्वयुक्तं सहस्रिणं सह-
स्रसंख्याकं रयिं धनं पुत्रं वा आभर ॥ ६ ॥

अथ सप्तमी—

प॒व॒मा॒ना॒स॒इन्द्र॑व॒स्तिर॒ः प॒वि॒त्र॒मा॒श॒वः । इन्द्रं॒ यामे॑भि॒राश॑त ॥ ७ ॥

प॒व॒मा॒ना॒सः । इन्द्र॑वः । ति॒रः । प॒वि॒त्र॒म् । आ॒श॒वः ।
इन्द्रं॑म् । यामे॑भिः । आ॒श॒त ॥ ७ ॥

पवित्रमूर्णास्तुकेननिर्मितं दशापवित्रं तिरस्कृत्य व्यवधायकं कृत्वा पवमानासः कलशं प्र-
ति बहुधाराः क्षरन्तः आशवः क्षिप्रं मदकारिणश्चमसादीन् व्यामुवन्तोवा इन्द्रवः सोमाः यामे-
भिः स्वीयैर्गमनैः इन्द्रमाशत व्यामुवन्ति ॥ ७ ॥

अथाष्टमी—

क॒कुहः॒ सो॒म्यो॒रस॒इन्द्रु॑रिन्द्रा॒य पू॒र्व्यः । आ॒युः प॒व॒त आ॒यवे॑ ॥ ८ ॥

क॒कुहः । सो॒म्यः । र॒सः । इन्द्रुः॑ । इन्द्रा॑य । पू॒र्व्यः ।
आ॒युः । प॒व॒ते । आ॒यवे॑ ॥ ८ ॥

ककुहः सोमः सर्वकर्मकारयितृत्वेन सर्वेषां समुच्छ्रितः अतिशयितोभवति । सोयं पूर्व्यः
पूर्वैः कृतोभिषुतः पूर्वं प्रातःकाले कृतोवा आयुः इन्द्रं प्रति गन्ता इन्द्रुः पात्रेषु क्षरन् सोम्यः म-
येचेति यः प्रत्ययः सोममयो॒रसः आय॑वे सर्वत्रगन्त्रे इन्द्राय पवते कलशेषु पवित्रेण पूतोभवति ।
यद्वा इन्द्रार्थमभिगच्छति । पवतिर्गतिकर्मा ॥ ८ ॥

अथ नवमी—

हि॒न्वन्ति॒सूर॒मुख॑यः प॒व॒मानं॑ मधु॒श्रुत॑म् । अ॒भि॒गि॒रास॑म॒स्तर॑न् ॥ ९ ॥

हिन्वन्ति । सूरम् । उल्लयः । पवमानम् । मधुश्श्रुतम् ।

अग्नि । गिरा । सम् । अस्वरन् ॥ ९ ॥

उल्लयः कर्मकरणार्थं इतस्ततो गच्छन्त्यो गुलयः मधुश्श्रुतं मदकरस्य रसस्य च्यावयितारं
सूरं सुवीर्यं सर्वस्य यागादिकर्मणि प्रेरकं पवमानं सोमं हिन्वन्ति अभिषवार्थं संप्रेरयन्ति । त-
तः स्तोतारोगिरा स्तुत्या तमेनमभिसमस्वरन् सम्यगभिष्टुवन्ति ॥ ९ ॥

अथ दशमी—

अविता नो अजाश्वः पूषायामनियामनि । आभक्षत् कन्यासु नः ॥ १० ॥ १४ ॥

अविता । नः । अजाश्वः । पूषा । यामनिऽयामनि ।

आ । भक्षत् । कन्यासु । नः ॥ १० ॥ १४ ॥

अजाश्वः अजाः पूष्ण इत्युक्तत्वादजा एव अश्वा वाहनानि यस्य सतथोक्तः स पूषा एत-
न्नामको देवः यामनियामनि सर्वस्मिन् गमने भौमदिव्यलक्षणे नोस्माकं अविता पालयिता भव-
तु । किञ्च कन्यासु कमनीयासु अभिमतासु स्त्रीषु नोस्मानाभक्षत् आभजतां अस्माकं कन्याः
प्रयच्छत्वित्यर्थः । भजेः सेवार्थाहेति सिपि अडागमे रूपं । यद्वा अजाश्वः अजवाहनः पूषा सर्वस्य
पोषयिता सोमः यामनियामनि याते प्राप्यते देवैरेवेति यामो यज्ञः तत्र यज्ञे नोस्माकं अविता
रक्षिता भवतु । तथा कन्यासु स्त्रीष्विष्टासु अस्माना प्रापयतु ॥ १० ॥

॥ इति सप्तमस्य द्वितीये चतुर्दशोवर्गः ॥ १४ ॥

अथैकादशी—

अयं सोमः कपर्दिने घृतं न पवते मधु । आभक्षत् कन्यासु नः ॥ ११ ॥

अयम् । सोमः । कपर्दिने । घृतम् । न । पवते । मधु ।

आ । भक्षत् । कन्यासु । नः ॥ ११ ॥

कपर्दिने कल्याणमुकुटवते सोमाय पूष्णे वा तदर्थमयं मादयिताभिषुतोऽस्मदीयः सोमः
पवते च गच्छति तं प्राप्नोति । तत्र दृष्टान्तः—घृतं न मधु मादकं हवीरूपं घृतं यथा सोमं पूष्णं
वा गच्छति तद्वत् । ततः सकन्यास्वस्मानागमयत् ॥ ११ ॥

अथ द्वादशी—

अयंतं आघृणे सुतो घृतं न पवते शुचिं । आभक्षत् कन्यासु नः ॥ १२ ॥

अयम् । ते । आघृणे । सुतः । घृतम् । न । पवते । शुचिं ।

आ । भक्षत् । कन्यासु । नः ॥ १२ ॥

हे आघृणे घृक्षरणदीप्त्योः सर्वतो दीप्यमान पवमान पूषन् वा ते त्वदर्थं सुतोभिषुतोयं सोमः पवते त्वदभिमुखमागच्छति । यद्वा त्वदर्थं पात्रेषु पवित्रेण पूतो भवति क्षरति वा । तत्र दृष्टान्तः—
घृतं न शुचिं शुद्धं घृतं यथा त्वां प्राप्नोति तद्वत् तत्स्वमभिलषितानि अस्माकं देहीति ॥ १२ ॥

अथ त्रयोदशी—

वाचो जन्तुः कवीनां पवस्व सोमधारया । देवेषु रत्नधा असि ॥ १३ ॥

वाचः । जन्तुः । कवीनाम् । पवस्व । सोम । धारया ।

देवेषु । रत्नधाः । असि ॥ १३ ॥

हे सोम कवीनां क्रान्तप्रज्ञानां स्तोतृणां वाचो जन्तुः स्तुतेर्जनयिता । यद्वा मेधाविनां मध्ये वाचं जनयसि । अत्यन्तं वाग्मी त्वं धारया पवस्व द्रोणकलशं ग्रहांश्च प्राप्नुहि । ततः इन्द्रादिदेवेषु रत्नधाः रमणशीलस्य सोमस्य निधातासि भवसि । अथवा देवेषु स्तोत्रकारिषु कर्मकुर्वाणेषु वास्मासु रत्नस्य कनकादेर्दाता भवसि ॥ १३ ॥

ग्रावस्तोत्रेणाणगारिमतेनाभिरूपकरणे कलशेषु सोमे आसिच्यमाने वक्तव्यस्य तृचस्य आकलशेष्वित्यादिके द्वितीयातृतीये । सूत्रितंच—आकलशेषु धावति श्येनो वर्मविगाहते इति ।

तयोः प्रथमा सूक्ते चतुर्दशी—

आकलशेषु धावति श्येनो वर्मविगाहते । अभिद्रोणा कर्निक्रदत् ॥ १४ ॥

आ । कलशेषु । धावति । श्येनः । वर्म । वि । गाहते ।

अभि । द्रोणा । कर्निक्रदत् ॥ १४ ॥

ऋत्विग्भिरभिषिच्यमानः कश्चित्सोमः कलशेषु सोमाधारेषु द्रोणकलशेषु आधावति सर्वतो गच्छति श्येनः लुप्तोपममेतत् । यथा श्येनो वर्म वरणीयं कुलायं विगाहते पविशति तद्वत् ।

कनिऋदत् अत्यन्तं शब्दं कुर्वन् द्रोणा द्रोणकलशानभिगच्छति च । यद्वा द्रोणाधवनीयपूतभृत्
संज्ञकाभिप्रायं एकः सिच्यमानः सोमो द्रोणं प्रति शब्दायमानः पश्चात् प्रथमंगच्छति । ततः
पात्रद्वयमिति ॥ १४ ॥

अथ पंचदशी—

परिप्रसोमतेरसोसर्जिकलशैसुतः । श्येनोनतक्तोअर्षति ॥ १५ ॥ १५ ॥

परि । प्र । सोम । ते । रसः । असर्जि । कलशै । सुतः ।

श्येनः । न । तक्तः । अर्षति ॥ १५ ॥ १५ ॥

हे सोम कलशे द्रोणाभिधाने सुतोभिषुतस्ते तव रसः परिप्रासर्जि परिप्रसृज्यते परितोग्र-
हेषु चमसेषु च प्रसृष्टोविभक्तोभवति । कथमिव श्येनोनतक्तः तकिर्गतिकर्मा गमनशीलः श्येनः
पक्षीयथा सर्वत्रार्षति गच्छति तद्वत् यद्वा यथा श्येनः सर्वतो गन्ता तद्वत्तक्तः पात्रेषु गतः सोमः
अर्षति इन्द्रादिदेवानागच्छत् । अर्तेर्लेटि सिपि रूपं । पूर्वशृषीगतावित्यस्मात् लटि शपि रूप-
म् ॥ १५ ॥

॥ इति सप्तमस्य द्वितीये पंचदशोवर्गः ॥ १५ ॥

अथ षोडशी—

पवस्वसोममन्दयन्निन्द्रायमधुमत्तमः ॥ १६ ॥

पवस्व । सोम । मन्दयन् । इन्द्राय । मधुमत्तमः ॥ १६ ॥

हे सोम मधुमत्तमः अतिशयेनमधुररसवांस्त्वं मन्दयन् मादयिता भवन् । यद्वा इन्द्राय
क्रियाग्रहणं कर्तव्यमिति संप्रदानं इन्द्रं मोदमानः सन् पवस्व इन्द्रार्थमागच्छ ॥ १६ ॥

अथ सप्तदशी—

असृग्रन्देववीतयेवाजयन्तोरथाइव ॥ १७ ॥

असृग्रन् । देववीतये । वाजयन्तः । रथाःइव ॥ १७ ॥

एतेभिषुताः सोमाः वाजयन्तः सन्तः देववीतये देवानांपानाय असृग्रन् विसृज्यन्ते ऋ-
त्विग्भिः प्रदीयन्ते । तत्रदृष्टान्तः—रथाइव वाजयन्तः शत्रुधनानि बलानिवा स्वामिनइच्छन्तो
रथा देववीतये देवानांगमनाय यथा विसृज्यन्ते तद्वत् ॥ १७ ॥

अथाष्टादशी—

तेसुतासौमदिन्तमाःशुक्रावायुमसृक्षत ॥ १८ ॥

ते । सुतासः । मदिन्तमाः । शुक्राः । वायुम् ।

असृक्षत ॥ १८ ॥

मदिन्तमः अतिशयेन मादयितारः शुक्राः दीप्यमानाः सुतासः अभिषुतास्तेसोमाः वायुं शब्दमसृक्षतासृजन्कार्षुः । यद्वा वायुमेवसोमपानार्थमसृजन् सोमेषु सत्सु वायुस्तत्पानार्थमागच्छति ॥ १८ ॥

अथैकोनविंशी—

ग्राव्णातुन्नोअभिष्टुतःपवित्रंसोमगच्छसि । दधत्स्तोत्रेसुवीर्यम् ॥ १९ ॥

ग्राव्णा । तुन्नः । अभिष्टुतः । पवित्रम् । सोम । गच्छसि ।

दधत् । स्तोत्रे । सुवीर्यम् ॥ १९ ॥

हे सोम त्वं ग्राव्णातुन्नः अभिपीडितोभिषुतस्त्वं स्तोत्रभिरभिष्टुतः सन् पवित्रं गच्छसि प्रामोषि । किंकुर्वन् स्तोत्रे स्तोत्रकारिणे जनाय सुवीर्यं शोभनवीर्योपेतं धनादिकं दधत् विधदत् प्रयच्छन् ॥ १९ ॥

अथ विंशी—

एषतुन्नोअभिष्टुतःपवित्रमतिगाहते । रक्षोहावारमव्ययम् ॥ २० ॥ १६ ॥

एषः । तुन्नः । अभिष्टुतः । पवित्रम् । अति । गाहते ।

रक्षःऽहा । वारम् । अव्ययम् ॥ २० ॥ १६ ॥

तुन्नः तुदव्यथने ग्रावभिरभिव्यथितः सुतः अतएव सर्वैरभिष्टुतः एषोऽस्मदीयः सोमोरक्षोहा कर्मविघ्नकारिणां रक्षसां पापानां च हन्ता भवत् । अव्ययमविमर्यं अव्यवयवभूतं वारं वालं तेनकृतं पवित्रं दशापवित्रमति अतिक्रम्य गाहते द्रोणकलशं प्रविशति ॥ २० ॥

॥ इति सप्तमस्य द्वितीये षोडशोवर्गः ॥ १६ ॥

अथैकविंशी—

यदन्ति॒ यच्च॑दूर॒केभ्यं॑ वि॒न्दति॒ मामि॒ह । पर्व॑मान॒ वित॒ज्जहि ॥ २१ ॥

यत् । अन्ति । यत् । च । दूर॒के । भ्यम् । वि॒न्दति । माम् ।

इह । पर्व॑मान । वि । तत् । ज॒हि ॥ २१ ॥

हे पवमान पूयमान पुनान वा सोम यद्भयमन्ति अन्तिके तथा यच्च भयं दूरके अतिदूरे देशे अथवा इहास्मिन् प्रदेशेपि भयं मां विन्दति लभते प्राप्नोति । तद्भयं त्वं विजहि विशेषेण नाशय । यद्वा इहेति यज्ञोयंलोकोवा अस्मिन् क्रियमाणेयज्ञे अस्मिन् लोकेवा यद्भयं व्याप्नोति तन्नाशयेत्यर्थः ॥ २१ ॥

अथ द्वार्विंशी—

पर्व॑मानः॒ सोअ॒द्य नः॒ प॒वित्रेण॑ वि॒चर्ष॑णिः । यः पो॒ता स पु॑नातु॒ नः ॥ २२ ॥

पर्व॑मानः । सः । अ॒द्य । नः । प॒वित्रेण॑ । वि॒चर्ष॑णिः ।

यः । पो॒ता । सः । पु॑नातु । नः ॥ २२ ॥

सतादृशः प्रसिद्धो विचर्षणिः सर्वस्य द्रष्टा पवमानः अद्येदानीमेव पवित्रेण पापशोधकेन तेजसा यः पोता स्वयं पवित्रः सन् सनोस्मान् पुनातु पापरहितान् करोतु ॥ २२ ॥

पवित्रेष्ठ्यां प्रथमाज्यभागस्य याज्या यत्ते पवित्रमित्येषा । सूत्रितं च—यत्ते पवित्रमर्चिष्या—कलशेषु धावतीति पवित्र इत्येक इति ।

सैषा सूक्ते त्रयोविंशी—

यत्ते॒ प॒वित्रं॑ म॒र्चिष्य॑ ग्रे॒ वित॑तम॒न्तरा॑ । ब्रह्म॒ ते न॑ पु॒नीहि॑ नः ॥ २३ ॥

यत् । ते । प॒वित्रम् । अ॒र्चिषि॑ । अ॒ग्रे । वि॒त॑तम् ।

अ॒न्तः । आ । ब्रह्म॑ । ते॒न॑ । पु॒नीहि॑ । नः ॥ २३ ॥

हे पवमानगुणविशिष्टाग्रे ते त्वदीयं पवित्रं शोधकं यत्स्वतेजः अर्चिषि सौरवैद्युतादि-तेजसि अन्तर्मध्ये आविततं आविस्तृतं विद्यते । यद्वा हे अग्रे ते तव स्वभूतेर्चिषि तेजसि

अन्तर्मध्ये यत्पवित्रं शुद्ध्युत्पादकं सामर्थ्यमस्ति तेन तादृशेन तेजसा नोस्माकं ब्रह्म पुत्रादिव-
र्धनकारि शरीरं पुनीहि पापरहितं पूतं कुरु ॥ २३ ॥

अथ चतुर्विंशी—

यत्तेपवित्रमर्चिवदग्नेतेनपुनीहिनः । ब्रह्मसवैःपुनीहिनः ॥ २४ ॥

यत् । ते । पवित्रम् । अर्चिवत् । अग्ने । तेन । पुनीहि ।

नः । ब्रह्मसवैः । पुनीहि । नः ॥ २४ ॥

हे अग्ने पवित्रं शोधकमर्चिवदार्च्यमत्र छन्दसीरइतिमतुषोवत्वं सौरादितेजोयुक्तं ते त्वदी-
यं यत्तेजः विद्यते तेन स्वीयेनैव तेजसा नोस्मान् पुनीहि पूतान् कुरु । किंच ब्रह्मसवैः ब्राह्मण-
कर्तृकसोमाभिषवैः यद्वा ब्रह्म सोमः तस्याभिषवैः नोस्मान् पुनीहि ॥ २४ ॥

अथ पंचविंशी—

उभाभ्यांदेवसवितःपवित्रेणसवेनच । मांपुनीहिविश्वतः ॥ २५ ॥ १७ ॥

उभाभ्याम् । देव । सवितरिति । पवित्रेण । सवेन ।

च । माम् । पुनीहि । विश्वतः ॥ २५ ॥ १७ ॥

हे सवितः सर्वस्य प्रेरक हे देव द्योतमान सोम त्वं पवित्रेण पापशोधकेन त्वदीयेन ते-
जसा सवेन सोमाभिषवेनच एताभ्यामुभाभ्यां विश्वतः सर्वतोमां पुनीहि पूतं कुरु ॥ २५ ॥

॥ इति सप्तमस्य द्वितीये सप्तदशोवर्गः ॥ १७ ॥

अथ षड्विंशी—

त्रिभिष्टुंदेवसवितर्वर्षिष्ठैःसोमधामभिः । अग्नेदक्षैःपुनीहिनः ॥ २६ ॥

त्रिऽभिः । त्वम् । देव । सवितः । वर्षिष्ठैः । सोम । धामभिः ।

अग्ने । दक्षैः । पुनीहि । नः ॥ २६ ॥

हे देव स्तुत्य दीप्यमान वा हे सवितः सर्वस्य स्वस्वकर्मणि चोदयितः हे सोम प-
वमानगुणविशिष्ट हे अग्ने त्वं वर्षिष्ठैः वृद्धतमैः अतएव दक्षैः सामर्थ्यवद्भिस्त्रिभिर्धामभिः
शरीरैरग्निवायुसूर्यात्मकैस्त्रिभिः शरीरैः नोस्मान्पुनीहि परिशुद्धान कुरु ॥ २६ ॥

अथसप्तविंशी—

पुनन्तुमाँदेवजनाःपुनन्तुवसंवोधिया ।

विश्वेदेवाःपुनीतमाजातवेदःपुनीहिमाँ ॥ २७ ॥

पुनन्तु । माम् । देवऽजनाः । पुनन्तु । वसवः । धिया । विश्वे ।

देवाः । पुनीत । मा । जातऽवेदः । पुनीहि । माँ ॥ २७ ॥

देवजनाः देवानां जनः प्रादुर्भावोयेषां यज्ञेष्विति देवजनायजमानाः । यद्वा इन्द्रादिदेवग-
णाः मां पुनन्तु परिपूतं कुर्वन्तु । तथा वसवः वासकादेवाः धिया आत्मीयेनकर्मणा मां पुन-
न्तु । अथवा प्रत्यक्षः हे विश्वदेवाः सर्वेदेवाः मा मां पुनीत पूतं कुरुत । हे जातवेदः जातानि
वेत्तीति यद्वा जातप्रज्ञ अग्ने मा मां पुनीहि ॥ २७ ॥

अथाष्टाविंशी—

प्रप्यायस्वप्रस्यन्दस्वसोमविश्वेभिरंशुभिः । देवेभ्यउत्तमंहविः ॥ २८ ॥

प्र । प्यायस्व । प्र । स्यन्दस्व । सोम । विश्वेभिः । अंशुभिः ।

देवेभ्यः । उत्तमम् । हविः ॥ २८ ॥

हे सोम प्रप्यायस्व अस्मान् प्रकर्षेण वर्धय । यद्वा देवान् सोमेन वर्धय । किंच विश्वे-
भिरंशुभिः सर्वैस्त्वदीयैरंशुभिः देवेभ्योदेवार्थमुत्तमं प्रशस्ततमंहविः सोमरूपं प्रस्यन्दस्व कल-
शादीन् प्रति प्रस्रव प्रयच्छेति यावत् ॥ २८ ॥

अग्नीषोमप्रणयने उपप्रियमित्येषा । सूत्रितंच—उपप्रियंपनिप्रतमित्यर्धचंआरमेदिति ।

सैषा सूक्ते एकोनविंशी—

उपप्रियंपनिमतंयुवानमाहुतीवृधम् । अगन्मविभ्रतो नमः ॥ २९ ॥

उप । प्रियम् । पनिमतम् । युवानम् । आहुतिवृधम् ।

अगन्म । विभ्रतः । नमः ॥ २९ ॥

प्रियं सर्वस्य प्रीणयितारं पनिमतमत्यन्तं शब्दायमानं युवानं तरुणमाहुतीवृधं आहुतिभिर्वृधनीयं पवमानं वयं नमोहविर्नमस्कारंवा विभ्रतोधारयन्तः सन्तः उपागन्म उपगच्छेम । गमेर्लुङि मंत्रेघसेतिचेलुङि सति म्वोश्चेतिनकारः । पनिमतं पनेःस्तुत्यर्थस्य यङ्लुकिरूपं दाधार्तिदधर्तिइतिसूत्रे इतिकरणस्य प्रदर्शनार्थत्वादत्राभ्यासस्य निगागमउपधातोपश्च निपात्यते ॥ २९ ॥

अथ त्रिंशी—

अलाय्यस्यपरशुर्ननाशतमापवस्वदेवसोम । आखुंचिदेवदेवसोम ॥ ३० ॥

अलाय्यस्य । परशुः । ननाश । तम् । आ । पवस्व । देव ।

सोम । आखुम् । चित् । एव । देव । सोम ॥ ३० ॥

अलाय्यस्य अतैरौणादिकआय्यप्रत्ययः कपिलकादित्राहृत्य अभिगमनशीलस्य शत्रोः परशुः छेदकः पवमानस्तमेवशत्रुं ननाश नाशयतु । अस्मानपापान् ततोहे देव दीप्यमान सोम आपवस्व अस्मदाभिमुख्येन गच्छ । किंच हे देव द्योतमान स्तुत्य वा हे सोम आखुंचित् खनु अवदारणे सर्वस्याहन्तारमपि तं शत्रुमेव बाधस्व नास्मानपापानिति ॥ ३० ॥

अथैकत्रिंशी—

यः पावमानीरध्येत्यृषिभिः संभृतं रसम् ।

सर्वंसपूतमंश्नातिस्वदितं मातरि श्वना ॥ ३१ ॥

यः । पावमानीः । अधिऽएति । ऋषिऽभिः । समऽभृतम् । रसम् ।

सर्वम् । सः । पूतम् । अंश्नाति । स्वदितम् । मातरि श्वना ॥ ३१ ॥

योजनः पावमानीः पवमानदेवताकाः सर्वाऋचः तद्रूपं ऋषिभिः सूक्तद्रष्टृभिर्मधुच्छन्दः प्रभृतिभिः संभृतं संपादितं रसं वेदरसभूतं सारं सूक्तसर्वं अध्येति अधीते । सजनः सर्वभोज्यजातं पूतं परिशुद्धमेवांश्नाति परिपूतं पापरहितं अन्नं भक्षयति । कथमस्यपूतत्वं तत्राह—स्वस्या-

शनात्प्रागेव मातरिश्चना मातरि अन्तरिक्षे श्वसितीति मातरिश्वा वायुः सचवायुः पवित्रमेव ।
पवित्रेण वायुना स्वदितं स्वादूकृतं । परिपूतमेवाचमं पश्चात् सनरोश्नाति ॥ ३१ ॥

अथ द्वाविंशी—

पावमानीर्योऽध्येत्यृषिभिः संभृतं रसम् ।

तस्मै सरस्वती दुहेक्षीरं सर्पिर्मधुदकम् ॥ ३२ ॥ १८ ॥

पावमानीः । यः । अधिष्ठति । ऋषिभिः । सम्भृतम् । रसम् ।

तस्मै । सरस्वती । दुहे । क्षीरम् । सर्पिः । मधु । उदकम् ॥ ३२ ॥ १८ ॥

यो ब्राह्मणः पावमानीः पवमानदेवताकाकचः तदात्मकं ऋषिभिर्मधुच्छन्दआदिभिः सं-
भृतं रसं वेदसारं सूक्तसंघं अध्येति अधीते । तस्मै पवमानाध्ययनं कुर्वते जनाय सरस्वतीसर्व-
त्रसरणवती वाग्देवता क्षीरं यज्ञसाधनभूतं पयः सर्पिस्तादृशं घृतं मधु मदकरमुदकं सोमं दुहे
स्वयमेव दोग्धि एनं नरं यागादिपरं वेदशास्त्रविदं करोतीत्यर्थः । दुहप्रपूरणे कर्मकर्तरि नदुह-
ल्लुनमायक्चिणावितियकः प्रतिषेधः । लोपस्तआत्मनेपदेष्विति तलोपः ॥ ३२ ॥

॥ इति सप्तमस्य द्वितीयेष्टादशोवर्गः ॥ १८ ॥

॥ इति नवमे मण्डले तृतीयोऽनुवाकः ॥ ३ ॥

चतुर्थेऽनुवाके अष्टादशसूक्तानि तत्र प्रदेवमिति दशर्चं प्रथमं सूक्तं भलंदनपुत्रस्य वत्सपेरा-
र्धं पवमानसोमदेवताकं दशमी त्रिष्टुप् शिष्टाजगत्यः । तथा चानुक्रम्यते—प्रदेवंदशवत्सप्रिर्भालंद-
नः त्रिष्टुबन्तं हेति । गतो विनियोगः ।

तत्र प्रथमा—

प्रदेवमच्छामधुमन्तइन्दवोऽसिष्यदन्तगावआनधेनवः ।

बर्हिषदोवचनावन्तऊधभिः परिस्सुतमुस्त्रिया निर्णिजं धिरे ॥ १ ॥

प्र । देवम् । अच्छ । मधुमन्तः । इन्दवः । असिष्यदन्त । गावः ।

आ । न । धेनवः । बर्हिषदः । वचनावन्तः । ऊधभिः ।

परिस्सुतम् । उस्त्रियाः । निःनिजम् । धिरे ॥ १ ॥

मधुमन्तो मादकरससंयुक्ता इन्द्रवः सोमाः देवं द्योतमानं सोमात्मकमिदं अच्छ प्रति प्रा-
सिष्यदन्त प्रस्यन्दन्ते ग्रहादिषु क्षरन्ति । स्यन्दतेर्लुङि चङि रूपं । तत्रदृष्टान्तः—गावआनघेनवः
पयस्विन्यः प्रीणयित्र्योगावोयथावत्संप्रतियांतिप्रस्रवन्ति तद्वत् । किंच बर्हिषदः बर्हिषि सीदन्तः
वचनावन्तः हंभारवादिशब्दवन्तः उस्त्रियाः गोनामैतत् तादृश्योगावः ऊधभिः पयोधारकैः स्वैः
स्वैरूधभिः ताभ्यः परिस्रुतं परितःस्रवणशीलं निर्णिजं शुद्धं पयोभूतं सोमरसं धिरे दधिरे इं-
द्रार्थं धारयन्ति ॥ १ ॥

अथ द्वितीया—

सरोरुवदभिपूर्वाअचिक्रददुपारुहः श्रथयन्त्स्वादतेहरिः ।
तिरःपवित्रंपरियन्तुरुज्योनिशर्याणिदधतेदेवआवरम् ॥ २ ॥

सः । सरोरुवत् । अभि । पूर्वाः । अचिक्रदत् । उपऽआरुहः । श्रथयन् ।
स्वादते । हरिः । तिरः । पवित्रम् । परियन् । उरु । ज्ययः । नि ।
शर्याणि । दधते । देवः । आ । वरम् ॥ २ ॥

सरोरुवत् कलशादिकंप्रति अत्यन्तं शब्दकुर्वन् ससोमः पूर्वामुख्याः स्तोतृणां स्तुतीः अ-
भ्यचिक्रदत् अभिमुखं अध्वनयत् स्तुतयः साधीयस्यइति प्रतिध्वनिमंगीकारमकार्षीदित्यर्थः ।
किंच हरिः हरितवर्णः उपारुहः रोहतेस्ताच्छीलिकःक्रिप् । उपारोहणशीलाः उर्ध्वप्रादुर्भवनशीला
ओषधीः श्रथयन् अग्रे विश्लेषयन् स्वादते स्वादूकरोति ताः फलिनीःकुर्वन् स्वादुयुक्ता विद-
धातीत्यर्थः । तथा पवित्रं अविवालात्मकं दशापवित्रं तिरस्तिरस्कृत्य पात्राणि प्रति आत्मनः
क्षरणकाले पवित्रं व्यवधायकं कृत्वा परियन् परितोगच्छन् सोमः उरु महान्तं ज्योवेगं करो-
ति । ततः सशर्याणि शृङ्गिसायां हिंसितव्यानि यद्वा शरेण हंतव्यानि रक्षांसि निदधते निक्षिपति
न्यक्करोति हिनस्तीतियावत् । पश्चाद्देवोदीप्यमानःसोमः वरं वरणीयं धनं सोमं दातृभ्योयजमाने-
भ्यः आदधते आधारयति प्रयच्छतीत्यर्थः । दधातेर्लेट्यडागमे घोर्लोपोलेटिवेत्याकारलोपः ॥ २ ॥

अथ तृतीया—

वियोममेयम्यांसंयतीमदःसाकंदृधाप्रयसापिन्वदक्षिता ।
महीअपारेरजसीविवेविददभिन्नजन्नक्षितंपाज्जआददे ॥ ३ ॥

वि । यः । म॒मे । य॒म्या । सं॒य॒ती इति॑ स॒म॒ऽय॒ती । म॒दः । सा॒क॒म॒ऽव॒धा ।
 प॒य॒सा । पि॒न्व॒त् । अ॒क्षि॒ता । म॒ही इति॑ । अ॒पा॒रे इति॑ । र॒ज॒सी इति॑ ।
 वि॒ऽवे॒वि॒दत् । अ॒भि॒ऽव्र॒जन् । अ॒क्षि॒तम् । पा॒जः । आ । द॒दे ॥ ३ ॥

योमदः माद्यत्यनेनेति मदः सोमरसः यम्या युगलभूते संयती परस्परसंगच्छमाने द्यावा-
 पृथिव्यौ विममे विशेषेणनिर्मितवान् ततः ते साकंवृधा सैववर्धनशोले तथा अक्षिता अक्षीणे
 सामर्थ्यवत्यौ यथा भविष्यतः तथा ससोमः पयसा पयोरूपेण स्वीयरसेन पिन्वदसिंचत् अवर्ध
 यदितियावत् । किंच मही मह्यौ अतएव अपारे पर्यंतरहिते रजसी द्यावापृथिवीनामैतत्
 ते द्यावापृथिव्यौ विवेविदत् विदज्ञाने यङ्लुकि शतरि रूपं । अक्ष्यासस्वरः । इयंपृथिवी
 इयंद्यौरिति सर्वेषां विविच्य तेजसाप्रज्ञापयन् अभिव्रजन् अभितः सर्वातो गच्छन् सोमः अक्षितं
 अक्षीणं अविनश्वरं पाजोबलं आददे स्वीकृतवान् अत्यन्तंबलवानभवदित्यर्थः ॥ ३ ॥

अथ चतुर्थी—

स॒मा॒तरा॑ वि॒चर॑न्वा॒जय॑न्अ॒पःप्र॒मे॒धि॒रःस्व॒धया॑पि॒न्वते॑प॒दम् ।
 अ॒ंशु॒र्यवे॑नपि॒पिशे॑य॒तो नृ॒भिःसं॒जा॒मिभि॑र्न॒सते॑र॒क्षते॑शि॒रः ॥ ४ ॥

सः । मा॒तरा । वि॒ऽच॒रन् । वा॒जय॑न् । अ॒पः । प्र । मे॒धि॒रः । स्व॒धया॑ ।
 पि॒न्व॒ते । प॒दम् । अ॒ंशुः । यवे॑न । पि॒पि॒शे । य॒तः । नृ॒भिः । स॒म् ।
 जा॒मि॒भिः । न॒स॒ते । र॒क्ष॒ते । शि॒रः ॥ ४ ॥

मेधिरः मेधारथाभ्यामिरन्धिरचावितीरन्प्रत्ययोमत्वर्थीयः । मेधावान् प्राज्ञः ससोमः मा-
 तरा मातरौ जगतो निर्मात्र्यौ द्याव्यापृथिव्यौ विचरन् अन्तरेणात्यन्तं चरन् । तथा अपः अन्त-
 रिक्षस्थितान्युदकानि वाजयन् प्रेरयन् । वजेर्ण्यन्तस्य शतरि रूपं । तादृशः स्वधया सक्तु-
 लक्षणेनाच्चेन सह पदं स्वस्थानं उत्तरवेदिरूपं प्रपिन्वते प्रकर्षेणाप्याययति । ततः नृभिः कर्म-
 नेतृभिः ऋत्विग्विर्धतः संयतः अंशुः सोमः यवेन पिपिशे पिश अवयवे अवयवत्वेन कृतः
 मिश्रितइत्यर्थः । सोमस्तु यवसक्तुभिः श्रियतेखलु । सोयं जामिभिः एकस्मात्पाणेरुत्पन्नाभिरं-
 गुलीभिः सन्नसतेसंगच्छतेच । शिरः शीर्णं भूतजातं रक्षतेच स्वीयरसेन रक्षति पोषयति ।
 नसतिर्गतिकर्मा चादिलोपेविभाषेति न निघातः ॥ ४ ॥

अथ पञ्चमी—

संदक्षेणमनसाजायतेकविऋतस्यगर्भोनिहितोयमापरः ।

यूनाहसन्ताप्रथमंविजज्ञतुर्गुहाहितंजनिमनेममुद्यंतम् ॥५॥१९॥

सम् । दक्षेण । मनसा । जायते । कविः । ऋतस्य । गर्भः । निहितः ।

यमा । परः । यूना । ह । सन्ता । प्रथमम् । वि । जज्ञतुः । गुहा ।

हितम् । जनिम । नेमम् । उत्द्यंतम् ॥ ५ ॥ १९ ॥

प्रसंगात्सोमसूर्ययोरविर्भावमाह । कविः दक्षेण प्रवृद्धेन मनसा सह संजायते पृथिव्याः सम्यक् जायते । तथा ऋतस्योदकस्येव गर्भो गर्भस्थानीयः । यद्वा सत्यस्य यज्ञस्य मध्ये गर्भः शब्दनीयः स्तुत्यः स एव सोमः परः परस्तादन्तरिक्षे यमोयमेन नियमेन देवैर्निहितः सः सूर्याद्धि वृष्टिर्भवति तस्मात्सोमः सूर्यात्मकतयावस्थितइत्यर्थः । एवं यूना । हेत्यवधारणे । युवानावेव सन्तौ तौ प्रथमं जननकाले विजज्ञतुः अयंसोमोयंसूर्यइति विशेषेण ज्ञायते । तयोश्चार्धं जनिम जन्म गुहा गुहायां हितं निहितं भवति । तयोर्नेममर्थचोद्यतं प्रकाशितं भवति । दिवा सूर्यः प्रादुर्भवति रात्रौ चन्द्रमाइति ॥ ५ ॥

॥ इति सप्तमस्य द्वितीये एकोनविंशोवर्गः ॥ १९ ॥

अथ षष्ठी—

मन्द्रस्यरूपंविबिदुर्मनीषिणःश्वेनोयदन्धोअभरत्परावतः ।

तमर्जयन्तसुवृधंनदीष्वौशन्तमंशुंपरियन्तमृग्मियम् ॥६॥

मन्द्रस्य । रूपम् । विविदुः । मनीषिणः । श्वेनः । यत् । अन्धः ।

अभरत् । परावतः । तम् । मर्जयन्त । सुवृधम् । नदीषु । आ ।

उशन्तम् । अंशुम् । परियन्तम् । ऋग्मियम् ॥ ६ ॥

मनीषिणः प्राज्ञा यष्टारः मंदस्य मदकरस्य रसस्य सोमस्य रूपं विविदुः जानन्ति यदन्धः यत्सोमलक्षणमन्नं श्वेनो गायत्रीरूपः पक्षी परावतो दूरात् द्युलोकात् आभरद्भूजहार । ह्यग्रहोर्भश्चन्दसीति भकारः । तं तादृशं सुवृधं सुवृधमानं सुवर्धयितारंवा अंशुं सोमं नदीषु

नदमानासु वसतीवर्याख्यास्वप्सु आमर्जयन्त ऋत्विजः आशोधयन्ति अलंकुर्वन्तिवा । कीदृशं उशन्तं देवान् कामयमानं परियन्तं परितोगच्छन्तं ऋग्मियं ऋगर्हं स्तुत्यं सोममामर्जयन्तीति ॥ ६ ॥

अथ सप्तमी—

त्वा॒मृ॒जन्ति॒दश॒योष॑णः सु॒तं सो॒म॒ऋषि॑भिर्म॒तिभि॑र्धी॒तिभि॑र्हितम् ।
अव्यो॒वारे॑भि॒रु॒तदे॒वहू॑तिभि॒र्नृभि॑र्य॒तो वा॒ज॒मा॒दर्षि॑सा॒तये॑ ॥ ७ ॥

त्वा॒म् । मृ॒ज॒न्ति॒ । द॒श । योष॑णः । सु॒तम् । सो॒मम् । ऋषि॑ऽभिः ।
म॒तिऽभिः । धी॒तिऽभिः । हि॒तम् । अव्यः॑ । वा॒रे॒भिः । उ॒त । दे॒वहू॑तिऽभिः ।
नृ॒ऽभिः । य॒तः । वा॒ज॒म् । आ । दर्षि॑ । सा॒तये॑ ॥ ७ ॥

हे सोम योषणः द्वाज्यापाणिज्यां विभज्योत्पन्ना दश दशसंख्याका अंगुलयः । ऋषिभिर्मधुच्छन्दःप्रभृतिभिः सुतमभिषुतं हितं पात्रेषु निहितं त्वा त्वां मतिभिः स्तुतिभिः धीतिभिः कर्मभिश्च अव्योवारेभिः अविवालैः पवित्रैः मृजन्ति शोधयन्ति । उतापिच देवहूतिभिः । देवाह्वानयुक्तैः नृभिः कर्मनेतृभिः ऋत्विग्भिः यतः गृहेषु संयमितः संगृहीतस्त्वं सातये दानाय वाजमन्नमादर्षि आविदारयसि विवृतं करोषि स्तोतृभ्यः अन्नादिकं प्रयच्छसीतियावत् ॥ ७ ॥

अथाष्टमी—

प॒रि॒प्र॒यन्तं॑ व॒ध्यं सु॒षंस॑दं सोमं म॒नीषा॑ अ॒भ्यनू॑ष॒त॒स्तुभः॑ ।
यो॒धार॑या॒मधु॑मो॒ ऊ॒र्मिणा॑ दि॒व इ॒र्यति॑ वा॒चं र॒यिषा॑ळम॒र्त्यः ॥ ८ ॥

प॒रि॒ऽप्र॒यन्तं॑म् । व॒ध्यम् । सु॒ऽसंस॑दम् । सो॒मम् । म॒नी॒षाः । अ॒भिः ।
अ॒नू॒ष॒त॒ । स्तु॒भः । यः । धा॒र॒या । मधु॑ऽमान् । ऊ॒र्मिणा॑ । दि॒वः ।
इ॒र्यति॑ । वा॒चंम् । र॒यि॒षाट् । अ॒म॒र्त्यः ॥ ८ ॥

परिप्रयन्तं पात्राणिपरितः प्रगच्छन्तं वध्यं देवैः काम्यमानं सुषंसदं शोभनं संसदं सोमं मनीषा मनसईशिष्यः स्तुभः स्तुतयः अभ्यनूषत अभिष्टुवन्ति । वध्यं वीगत्यादिषु इत्यस्मात् वध्यन्ति भव्यप्रवध्येच्छन्दसीति निपातितः अत्रानुपसर्गस्यापि निपातनं भवति

मधुमान् मदकररसवान् यः सोमः धारया स्वीयया ऊर्मिणा वसतीवर्याख्येनोदकेन सह
दिवआकाशात् द्रोणकलशे आपतति रयिषात् शत्रुधनानामभिभविता अमर्त्यः मनुष्यधर्म-
हितः ससोमः वाचमिर्यति प्रेरयति तदाहि स्तोतारः स्तुवन्तीति उच्यन्ते ॥ ८ ॥

अथ नवमी—

अयं दिव इर्यति विश्वमारजः सोमः पुनानः कलशेषु सीदति ।

अद्रिर्गोभिर्मृज्यते अद्रिभिः सुतः पुनान इन्दुर्वरिवो विदत्प्रियम् ॥ ९ ॥

अयम् । दिवः । इर्यति । विश्वम् । आ । रजः । सोमः ।

पुनानः । कलशेषु । सीदति । अतः । गोभिः । मृज्यते ।

अद्रिभिः । सुतः । पुनानः । इन्दुः । वरिवः । विदत् । प्रियम् ॥ ९ ॥

अयं सोमो दिवोद्युलोकाद्विश्वं रजउदकनामैतत् सर्वमुदकमिर्यति अभिप्रापयति । किंच
पुनानः दशापवित्रेण पूयमानः सोमः कलशेषु द्रोणानामसु सीदति । तथा अद्रिभिर्गोभिः अ-
द्रिर्वसतीवर्याख्याभिर्गोभिर्गोविकरैः क्षोरदध्यादिभिश्च मृज्यते शोध्यते अलंक्रियते । ततः
सुतोभिषुतः पुनानः पूतइन्दुः सोमः प्रियं प्रियतरं प्रीणनकारिवा वरिवोवरणीयं धनं विदत्
स्तोतृभ्यो लभयति प्रयच्छतीति यावत् ॥ ९ ॥

अथ दशमी—

एवानः सोमपरिषिच्यमानो वयो दधच्छित्रतमं पवस्व ।

अद्वेषेद्यावापृथिवी हुवेम देवा धत्त रयिम् अस्मे सुवीरम् ॥ १० ॥ २० ॥

एव । नः । सोम । परिषिच्यमानः । वयः । दधत् । चित्रतमम् ।

पवस्व । अद्वेषे इति । द्यावापृथिवी इति । हुवेम । देवाः ।

धत्त । रयिम् । अस्मे इति । सुवीरम् ॥ १० ॥ २० ॥

अयं प्रत्यक्षकृतः हे सोम दधत् प्रयच्छंस्त्वं परिषिच्यमानः परितो द्भिर्गोभिर्वासिच्यमा-
नः एव एवं चित्रतमं नानाविधं चायनीयतमं वा वयोर्लं नोस्मभ्यं पवस्व प्रापय प्रयच्छेति

यावत् । किंच अद्वेषे द्वेषरहिते द्यावापृथिवी द्यावापृथिव्यौ हुवेम हविःप्रदानार्थं वयमाह्वयेम ।
हेदेवाः यूयंच सुवीरं । वीरः कर्मणि समर्थः पुत्रः । तादृशपुत्रोपेतं रथिं धनमस्मे अस्मासु धत्त
निधत्त ॥ १० ॥

॥ इति सप्तमस्य द्वितीये विंशोवर्गः ॥ २० ॥

इषुर्नेतिदशर्चं द्वितीयं सूक्तं आंगिरसस्य हिरण्यस्तूपस्यार्घं पवमानसोमदेवताकं । नवमी
दशम्यौ त्रिष्टुभौ । शिष्टाजगत्यः । तथाचानुक्रान्तं—इषुर्नहिरण्यस्तूपोत्पेत्ये त्रिष्टुभावितीति । गतोवि-
नियोगः ।

तत्र प्रथमा—

इषुर्नधन्वन्प्रतिधीयतेमतिर्वत्सोनमातुरुपसृज्यूर्धनि ।
उरुधारेवदुहेअग्रंआयत्यस्यव्रतेष्वपिसोमंइष्यते ॥ १ ॥

इषुः । न । धन्वन् । प्रति । धीयते । मतिः । वत्सः । न । मातुः ।
उप । सर्जि । ऊर्धनि । उरुधाराइव । दुहे । अग्रं ।
आइयती । अस्य । व्रतेषु । अपि । सोमः । इष्यते ॥ १ ॥

अस्मिन्पवमानरूपे इन्द्रे मतिर्मननीयास्मदीयास्तुतिः प्रतिधीयते अस्माभिर्निधीयते वा ।
दधातेरूपं । तत्रदृष्टान्तः—इषुर्न यथा इषुः शरः धन्वन् धनुषि प्रतिधीयते तद्वत् । किंच ऊर्धनि
सर्वस्य पोषयितृत्वेन ऊधःस्थानीये इन्द्रे सोमो मदार्थं अस्माभिरुपसर्जि उपसृज्यते । कथमि-
व मातुर्गौरुधनि पयोधारके वत्सोन वत्सोयथा पयःपानार्थं सृज्यते तद्वत् । उरुधारेव व-
हुविधपयोधारागौरिव । अग्रे वत्सस्य पुरतः आयती गच्छती सती पयोदुहे दुग्धे । तथा सोय-
मिन्द्रः वत्सभूतेभ्यः स्तोतृभ्यः पुरतो गच्छन् बहुविधान् कामान् दुग्धे । किंच अस्यैतादृशस्यव्रते
ष्वपिच सोमइष्यते यष्टुभिः प्रेर्यते खलु ॥ १ ॥

अथ द्वितीया—

उपोमतिःपृच्यतेसिच्यतेमधुमन्द्राजनीचोदतेअन्तरासनि ।
पवमानःसन्तनिःप्रघ्नतामिवमधुमान्द्रप्सःपरिवारंमर्षति ॥ २ ॥

उपो इति । मतिः । पृच्यते । सिच्यते । मधु । मन्द्रऽअजनी ।
चोदते । अन्तः । आसनि । पवमानः । समुत्तनिः । प्रघ्नतामऽइव ।
मधुऽमान् । द्रप्सः । परि । वारम् । अर्षति ॥ २ ॥

अस्मिन् पवमानरूपे स्तोत्रे इन्द्रे मतिः स्तुतिरूपोपृच्यते उपपृच्यते स्तोतृभिः संयोज्यते
पृचीसंपर्के । तथा मधु मदकरः सोमः इन्द्रार्थं सिच्यते । अद्भिर्यवसक्तुभिश्च सिकोभवति ।
ततश्च मन्द्राजनी अजगतिक्षेपणयोरित्यस्य ल्युटि डीपि रूपं । मदकरस्य रसस्य प्रेरयित्री
सोमधारा तस्येन्द्रस्य आसनि आस्येन्तर्मध्ये चोदते यष्टुभिः प्रेर्यते । आस्यशब्दस्य पदलो-
मासित्यादिना आसन्नित्यादेशः । किंच संतनिः गृहादिषु सम्यक्विस्तृतः मधुमान् ।
मदकररसवान् पवमानः पूयमानः सोमः द्रप्सः द्रुतगमनशीलः । यद्वा क्षिप्रं हननशीलः सन्
वारं अविवालमयं पवित्रं परितः अर्षति आगच्छति । तत्र दृष्टान्तः—प्रघ्नतामिव प्रकर्षेण हं-
तृणां योद्धृणां संतनिः सम्यग्विसृष्टः शरो यथा शीघ्रं प्राप्य मभितोगच्छति तद्वत् ॥ २ ॥

अथ तृतीया—

अव्येवधूयुः पवते परित्वचिश्चिन्धीते न सीरदिते ऋतं यते ।
हरिरक्रान्यजतः संयतो मदी नृम्णा शिशानो महिषो न शोभते ॥ ३ ॥
अव्ये । वधूऽयुः । पवते । परि । त्वचि । चिन्धीते । नप्तीः ।
अदितेः । ऋतम् । यते । हरिः । अक्रान् । यजतः । समुत्तनः ।
मदः । नृम्णा । शिशानः । महिषः । न । शोभते ॥ ३ ॥

वधूयुः वधूभूता वसतीवर्य एकधनासहिता आपः तद्वाच सोमः अव्ये अवेः स्वभूते त्वचि
चर्मणि परिपवते परितो वर्तते पूतो भवति वा किंच नप्तीः नप्तीः नमृशब्दश्चतुर्थोपत्यवाची सोम-
स्य नप्तीः सोमो ह्योषधीनामग्रे तेतो निर्धचति । प्रजापतेरेतो देवा देवानां रेतो वर्ष वर्षस्य रेत ओषधयः
इति श्रुतेः । यद्वा नमृशब्दोपत्यवाची तस्यापत्यानि सोमः सुधामयैः स्वकिरणैरोषधीर्वर्धयति त-
स्मादपत्यभूता अदितेः पृथिवी नमैतत् अदीनायाः पृथिव्या उत्पन्ना ओषधीः ऋतं सत्यरूपं यज्ञं

यते गच्छति यजमानाय श्रद्धीते अग्रभागे फलिनीः कर्तुं विश्लेषयति । किंच हरिर्हरितवर्णः य-
जतः सर्वैर्यष्टव्यः अतएव संयतः ग्रहादिषु संगृहीतोमदः माद्यत्यनेनेतिमदः सोमः तादृशः अ-
क्रानक्रामति पात्रेष्ववतिष्ठते यद्वा शत्रूनतिक्रामति क्रमेर्लुङि तिपि बहुलं छन्दसीति इडागमाभा-
वात् वृद्धौकृतायां सिज्जलोपेसति हल्ङ्यादिना तिपोलोपे मोनोधातोरिति नत्वेकतेरूपं । अतएव
सोमः नृम्णा स्वबलानि शिशानः तीक्ष्णीकुर्वन् अथवा शत्रुबलानि तनूकुर्वन् महिषोन महन्नामेत-
त् महानिव सर्वत्र व्याप्त इव शोभते स्वतेजसा सर्वत्र दीप्यते । यद्वा नः संप्रत्यर्थे इदानीमेवं-
गुणयुक्तः महान् सोमः शोभत इति ॥ ३ ॥

अथ चतुर्थी—

उक्षाभिमातिप्रतियन्ति धेनवो देवस्य देवीरुपयन्ति निष्कृतम् ।
अत्यक्रमीदर्जुनं वारं मव्ययमत्कं न निक्तं परिसोमो अव्यत ॥ ४ ॥

उक्षा । मिमाति । प्रति । यन्ति । धेनवः । देवस्य । देवीः ।
उप । यन्ति । निःस्कृतम् । अति । अक्रमीत् । अर्जुनम् । वारम् ।
अव्ययम् । अत्कम् । न । निक्तम् । परि । सोमः । अव्यत ॥ ४ ॥

उक्षा रेतसः सेक्ता वृषभः पुरतोमिमाति शब्दायते माङ्माने शब्दे च तं वृषभं धेनवो गावः
प्रतियन्ति अनुगच्छन्ति तथा देवस्य द्योतमानस्य निःकृतं संस्कृतं स्थानं देवीः देव्युपयन्ति
उपगच्छन्ति । अनेनार्धेन सोमस्तुतिश्चाभिधीयते सोमः सन् द्रोणकलशाभिगमनकाले शब्दं करोति
तमनुधेनवः प्रीणयिष्यः स्तुतयः परियन्ति देवस्थानं स्तुतयोभिगच्छन्ति । तथा सोमसोमः अ-
र्जुनं श्वेतवर्णं अव्ययमविमयमविस्वभूतं वारं वालं पवित्रमत्यक्रमीत् अतिक्रामति अतिक्रम्य
पात्राणि गच्छतीत्यर्थः । किंच सोमः अत्कं न आत्मीयं कवचमिव । निक्तमुज्ज्वलं श्रयणद्रव्यं प-
र्यव्यत परितः संवृणोति ॥ ४ ॥

अथ पंचमी—

अमृक्तेन रुशता वाससा हरिर्मर्त्योर्निर्णिजानः परिव्यत ।
द्विस्पर्ष्ट्वर्हणानिर्णिजैकतोपस्तरणं चम्बोर्नभस्मयम् ॥ ५ ॥ २ ॥ १ ॥

अमृत्केन । रुशता । वाससा । हरिः । अमर्त्यः । निःऽनिजानः ।
परि । व्यत । दिवः । पृष्ठम् । बर्हणा । निःऽनिजे । कृत ।
उपऽस्तरणम् । चम्बोः । नभस्मयम् ॥ ५ ॥ २१ ॥

अमर्त्यो मनुष्यधर्मरहितो हरिर्हरितवर्णः सोमः निर्णिजानः उदकेन शोध्यमानः सन् अमृ-
त्केन । मृजीशौचालंकारयोः । अनिर्णिक्तेनापि रुशता स्वतः शुक्लवर्णेन पयोरूपेण वाससा प-
रिव्यत परित आच्छादयति । सोमेपरिपूते गव्येन पयसा मिश्रीकुर्वन्ति खलु । तदुच्यते ततः
सोयंसोमः दिवोद्युलोकस्य पृष्ठं पृष्ठभागेतिष्ठन्तमादित्यं बर्हणा बर्हणाय पापानामुद्यमनकारिणे
पापनाशिने निर्णिजे निर्णिजनाय परिपवनाय कृत द्युलोके अकार्षीत् । सहि स्वदीप्त्या सर्वनि-
र्णेक्ति । कृत कृणोतेर्लुङि ह्रस्वादिति सिचोलोपः । तदेवाह चम्बोः धावापृथिवीनामैतत् चमन्ति
भक्षयन्ति अत्रदेवामनुष्याइति तयोरुपस्तरणं आच्छादनशीलं नभस्मयमादित्यमयं आदित्य-
स्य स्वभूतं तेजश्च सर्वेषां निर्णेजनायाकार्षीत् ॥ ५ ॥

॥ इति सप्तमस्य द्वितीये एकविंशोवर्गः ॥ २१ ॥

अथ षष्ठी—

सूर्यस्येवरश्मयोद्रावयित्तवोमत्सरासःप्रसुपःसाकमीरते ।
तन्तुततंपरिसर्गासआशवोनेन्द्रादृतेपवतेधामकिंचन ॥ ६ ॥

सूर्यस्यइव । रश्मयः । द्रवयित्तवः । मत्सरासः । प्रसुपः ।
साकम् । ईरते । तन्तुम् । ततम् । परि । सर्गासः । आशवः ।
न । इन्द्रात् । कृते । पवते । धाम । किम् । चन ॥ ६ ॥

सूर्यस्यरश्मयः सर्वस्यप्रेरकस्य सुवीर्यस्य वादित्यस्य रश्मयः सर्वतोव्यापकाः किरणाइ-
व द्रावयित्तवः सर्वत्रद्रवणशीलाः मत्सरासोमदकराः प्रसुपः शत्रूणां प्रस्वापकाः हन्तार आश-
वोग्रहेषुचमसेषुच व्याप्ताः सर्गासः सृज्यमानाः सोमाः ततं विस्तृतं तन्तुं तन्तुभिः कृतं वस्त्रं सा-
कंसह युगपत् परिईरते परितोगच्छन्ति तेसोमा इन्द्रादृते इन्द्रवर्जयित्वान्याकिंचन धाम देवशरीरं

लक्ष्मीकृत्य नपवते नगच्छति । एकवचनं छान्दसं नगच्छन्ति किंतु इन्द्रस्यैव धाम प्रति गच्छ-
न्ति । इन्द्रस्य धाम्नोयष्टव्यत्वं—अयालिन्द्रस्यप्रियाधामानीति । मंत्रवर्णादवगम्यते ॥ ६ ॥

अथ सप्तमी—

सिन्धोरिवप्रवणेनिम्नआशवोवृषच्युतामदासोगातुमाशत ।
शंनोनिवेशेद्विपदेचतुष्पदेस्मेवाजाःसोमतिष्ठन्तुकृष्टयः ॥ ७ ॥

सिन्धोःइव । प्रवणे । निम्ने । आशवः । वृषच्युताः । मदासः ।
गातुम् । आशत । शम् । नः । निवेशे । द्विपदे । चतुःपदे ।
अस्मे इति । वाजाः । सोम । तिष्ठन्तु । कृष्टयः ॥ ७ ॥

वृषच्युताः । वृषहिंसासंक्लेशनदानेष्वपि । वृषभिः सोमस्यदातृभिः ऋत्विग्भिश्च्युताः प-
रिस्तुता मदासोमादकाः सोमाः स्तुतिभिः प्राप्तव्ये इन्द्रेगातुं गमनमाशत व्यामुवन्ति । तत्रदृष्टा-
न्तः—सिन्धोरिव प्रवणे गच्छन्त्युदकानि यत्रेति तत्प्रवणं तस्मिन्निम्नेस्थले सिन्धोर्नद्याआशवो-
व्यासा आपोयथा गच्छन्ति तद्वत् । अथप्रत्यक्षः । हेसोम नोस्माकं निवेशे स्वगृहंप्रति प्रवे-
शने निर्गमने वा द्विपदे पुत्रादिकाय चतुष्पदे गवादिक्काय पशवे शं सुखं कुरु । किंच हे सोम
अस्मे अस्मासु वाजाअन्तानि कृष्टयः पुत्रादिकाः प्रजाश्च तिष्ठन्तु अन्नादिकं देहीत्यर्थः ॥ ७ ॥

अथाष्टमी—

आनःपवस्ववसुमद्विरण्यवदश्ववद्गोमद्यवमत्सुवीर्यम् ।
यूयंहिसोमपितरोममस्थनदिवोमूर्धानःप्रस्थितावयस्कृतः ॥ ८ ॥

आ । नः । पवस्व । वसुमत् । हिरण्यवत् । अश्ववत् । गोमत् ।
यवमत् । सुवीर्यम् । यूयम् । हि । सोम । पितरः । मम । स्थनं ।
दिवः । मूर्धानः । प्रस्थिताः । वयःस्कृतः ॥ ८ ॥

हे सोम वसुमत् वसुयुक्तं हिरण्यवत् कनकादिसहितं अश्ववत् गोमत् गवाश्वसहितं य-
वमत् यवोनामधान्यविशेषः धान्यविशिष्टं सुवीर्यं शोभनवीर्योपेतं धनं नोस्मभ्यमापवस्व आ-

प्रापय प्रयच्छेति यावत् । किंच हेसोम यतस्त्वं ममपितृणामंगिसामपि पितासि ततोयूयमेव म-
मपितरः स्थन भवथ पितृबहुत्वमस्य सोमस्याभिधीयते । कीदृशाः दिवोद्युलोकस्य मूर्धनः मूर्धव-
दुच्छ्रिताः कर्मभिः स्वर्गादिकं अलभन्तेत्यर्थः । प्रस्थिताः सर्वदा कर्मकरणार्थं स्थिता वयस्कृतः
हवीरूपस्यान्नस्य कर्तारः तादृशाममपितरः त्वं भवसि ॥ ८ ॥

अथ नवमी—

एते सोमाः पर्वमानास इन्द्रं रथा इव प्रययुः सातिमच्छ ।
सुताः पवित्रमति यन्त्यव्यं हित्वी वव्रि हरितो वृष्टिमच्छ ॥ ९ ॥

एते । सोमाः । पर्वमानासः । इन्द्रम् । रथाः इव । प्र । ययुः ।
सातिम् । अच्छ । सुताः । पवित्रम् । अति । यन्ति ।
अव्यम् । हित्वी । वव्रिम् । हरितः । वृष्टिम् । अच्छ ॥ ९ ॥

पर्वमानासः पवित्रेण पूयमाना एते स्म दीयाः सोमाः सातिं षणसंभक्तौ कर्मणि क्तिन् सर्वैः
संभजनीयमिन्द्रं अच्छ प्रययुः प्रकर्षेण गच्छन्ति । तत्र दृष्टान्तः—रथा इव इन्द्रस्य रथाः यथासा-
तिं । षोन्त कर्मणि ऊतियूतीत्यादिना निपातितः । सीयते म्रियते अस्मिन्निति सातिः संग्रामः त-
मच्छ तं प्रतिप्रगच्छन्ति तद्वत् । किंच सुताः ग्रावभिरभिषुताः सोमाः अव्यमविवाल्भवं पवि-
त्रमति यन्ति अतीत्य गच्छन्ति । तेमी हरितः हरितवर्णाश्वाः । यद्वा हरितः ते आदित्यवाहन-
रूपाश्वाः भूत्वा वव्रिं वृणोति शरीरमिति वव्रिर्जरा आदृगमहनेति किप्रत्ययः सर्वांगव्या-
पिनीं जरां हित्वी हित्वा तरुणाः सन्तः वृष्टिमच्छ वृष्टिगमयितुं गच्छन्ति । हित्वी जहाते श्र-
त्वीति ह्लादेशः स्नात्वाद्यश्चेति छन्दसि निपातितं ॥ ९ ॥

अथ दशमी—

इन्द्रो विन्द्राय बृहते पवस्व सुमृच्छीकोऽनवद्यो रिशादाः ।
भरां चन्द्राणि गृणते वसूनि देवैर्द्यावापृथिवी प्रावतं नः ॥ १० ॥ २२ ॥

इन्द्रो इति । इन्द्राय । बृहते । पवस्व । सुमृच्छीकः । अनवद्यः ।
रिशादाः । भरां । चन्द्राणि । गृणते । वसूनि । देवैः ।
द्यावापृथिवी इति । प्र । अवतम् । नः ॥ १० ॥ २२ ॥

हे इन्द्रो सोम त्वं बृहते महते इन्द्राय तदर्थं पवस्व पात्रेषुक्षर इन्द्रं प्रत्यागच्छ वा । की-
दृशः सुष्टुलीकः इन्द्रस्य सुष्टुसुखयिता अतएव अनवद्यः गर्हारहितः रिशादा रिशतां बाधका-
नां असिता एतादृशस्त्वं इन्द्राय पवस्व । किंच गृणते स्तुवते मह्यं चंद्राणि आह्लादकानि वस्-
नि धनानि भर प्रयच्छ । किंच हे द्यावापृथिवी युवांच पवमानेन परिप्लुते सत्यौ देवैः सुभ-
गैर्धनैः सह नोस्मान्प्रावतं प्ररक्षतम् ॥ १० ॥

॥ इति सप्तमस्य द्वितीये द्वाविंशोवर्गः ॥ २२ ॥

त्रिरस्मादिति दशर्चं तृतीयं सूक्तं वैश्वामित्रस्य रेणोरार्षं दशमीत्रिष्टुप् शिष्टाजगत्यः पवमा-
नः सोमो देवता । त्रिरस्मै रेणुरित्यनुक्रान्तं । गतो विनियोगः ।

तत्र प्रथमा—

त्रिरस्मै सप्त धेनवो दुदुह्ने सत्यामा शिरं पूर्व्ये व्योमनि ।

चत्वारि न्या भुवनानि निर्णिजे चारूणि चक्रे यदृतैरवर्धत ॥ १ ॥

त्रिः । अस्मै । सप्त । धेनवः । दुदुह्ने । सत्याम् । आशिरम् । पूर्व्ये ।

विऽओमनि । चत्वारि । अन्या । भुवनानि । निर्ऽनिजे ।

चारूणि । चक्रे । यत् । क्रतैः । अवर्धत ॥ १ ॥

अस्मे पवमानाय पूर्व्ये पूर्वैः कृते व्योमनि विविधं ओम अवनं गमनं देवानामत्रेति
व्योम यज्ञः तस्मिन् स्थिताय यद्वा प्रत्ने व्योमन्यन्तरिक्षे वर्तमानाय त्रिःसप्त एकविंशतिसंख्या-
का धेनवः प्रीणयि न्योगावः सत्यां यथार्थभूतामाशिरमाश्रयणसाधनं क्षीरादि दुदुह्ने दुहन्ति । यद्वा-
त्रिःसप्त—द्वादशमासाः पंचर्तवस्त्रयश्मे लोका असावादित्य एकविंश इति । एतैः सर्वैः सह गोषु
पय उत्पाद्यते तत् गावो दुहन्ति इति । किंच अयं सोमः अन्या अन्यानि चत्वारि भुवनानि उदकानि
वसती वरीस्ति स्रश्चेकधना इति तानि चतुःसंख्याकानि चारूणि कल्याणानि उदकानि
निर्णिजे निर्णेजनाय परिशोधनाय परिपोषणाय वा चक्रे कदा करोति यद्यदा अयमृतैर्यज्ञैरव-
र्धत वर्धितवान् तदा करोति ॥ १ ॥

अथ द्वितीया—

सभिक्षमाणोअमृतस्यचारुणउभेद्यावाकाव्येनविशश्रथे ।
तेजिष्ठाअपोमंहनापरिव्यतयदीदेवस्यश्रवसासदोविदुः ॥ २ ॥
सः । भिक्षमाणः । अमृतस्य । चारुणः । उभे इति । द्यावा ।
काव्येन । वि । शश्रथे । तेजिष्ठाः । अपः । मंहना । परि । व्यत ।
यदि । देवस्य । श्रवसा । सदः । विदुः ॥ २ ॥

सपवमानः चारुणः कल्याणस्यामृतस्य उदकस्य क्रियाग्रहणकर्तव्यमिति कर्मणः संपादन-
संज्ञा चतुर्थ्यर्थे बहुलमिति षष्ठी । चारुदकं भिक्षमाणः यष्टुभिर्याच्यमानः सन् उभे । द्यावादेशस्य
द्वंद्वे विहितत्वाद् उत्तरपदाभावे द्वंद्वः प्रतीयते । उभे द्यावापृथिव्यौ काव्येन कविकर्मणा विश-
श्रथे विवृते करोति । यज्ञेन निमित्तेन उदकेन संपूरयतीत्यर्थः । किंच तेजिष्ठाः अतिशयेन दी-
प्तानि अपउदकानि मंहना महत्त्वेन परिव्यत वर्णार्थं परित आच्छादयति । यदि यदा ऋत्विजः
देवस्य द्योतमानस्य सोमस्य सदः स्थानं श्रवसा हविषा युक्ताः सन्तः विदुः यागार्थं जानन्ति
लभन्ति तदा परित आवृणोतीति । विदज्ञाने सिजभ्यस्तेति ज्ञेर्जुसादेशः ॥ २ ॥

अथ तृतीया—

तेअस्यसन्तुकेतवोअमृत्यवोदाभ्यासोजनुषीउभेअनु ।
येभिर्नृम्णाचदेव्याचपुनतआदिद्राजानंमननाअगृभ्णत ॥ ३ ॥
ते । अस्य । सन्तु । केतवः । अमृत्यवः । अदाभ्यासः । जनुषी इति ।
उभे इति । अनु । येभिः । नृम्णा । च । देव्या । च । पुनते ।
आत् । इत् । राजानम् । मननाः । अगृभ्णत ॥ ३ ॥

अस्यैतादृशस्य सोमस्य केतवः प्रज्ञापकाः सर्वैश्चायनीयाः अमृत्यवो मरणधर्मरहिताः
अतएव अदाभ्यासः । दभेत्थेति वक्तव्यमिति ण्यत् । परैरहिंस्यास्ते तादृशा अस्य रश्मयः उभे
जनुषी जन्मनी स्थावरजंगमात्मके द्वे अनुलक्ष्य संतु रक्षन्तु । ओषधीनामयं सोमोरेतो-
निर्षिचति यज्ञे मनुष्याणां च धाराः स्रवन्ति खलु । सोयं येभिर्यैः केतुभिर्नृम्णा नृम्णानि व-

लानि देव्या देवार्हाणि चान्नानि पुनते प्रेरयति । आदिदक्षिणवानन्तरमेव राजानं सोमं मननाः
मननीयाः स्तुतयः अगृह्णत परिगृह्णन्ति प्राप्नुवन्तीत्यर्थः । ह्यहोरिति भकारः ॥ ३ ॥

अथ चतुर्थी—

समृज्यमानोदशभिः सुकर्मभिः प्रमध्यमासु मातृषु प्रमेसचा ।
व्रतानि पानो अमृतस्य चारुण उभे नृचक्षा अनुपश्यते विशौ ॥ ४ ॥

सः । मृज्यमानः । दशभिः । सुकर्मभिः । प्र । मध्यमासु ।
मातृषु । प्रमे । सचा । व्रतानि । पानः । अमृतस्य । चारुणः ।
उभे इति । नृचक्षाः । अनु । पश्यते । विशौ ॥ ४ ॥

सपवमानः सुकर्मभिः शोभनकर्मयुक्ताभिर्दशभिर्दशसंख्याकाभिरंगुलिभिर्मृज्यमानः सः
सचा अग्नौ प्रास्ताहुतिरित्यादिक्रमेणापांसहायः प्रमे लोकान् प्रपानुं मध्यमासु अन्तरिक्षस्थि-
तास्ववतिष्ठते । प्रमे प्रपूर्वात्मातेः क्विपि डयि आतइति योगविभागादाकारलोपः । किंच नृच-
क्षाः नृणां द्रष्टा पवमानः चारुणः कल्याणस्यामृतस्योदकस्य वृष्ट्यर्थं व्रतानि यागादिकर्माणि
पानोरक्षन् उभे विशौ मनुष्यान् देवांश्चांतरिक्षेण गच्छन् अनुपश्यते अनुपश्यति मनुष्यान् भिम-
तदानेन देवान् हविःप्रदानेनेति ॥ ४ ॥

अथ पंचमी—

समर्मृजान इन्द्रियाय धायसे ओभे अन्तरोदसी हर्षते हितः ।
वृषा शुष्मेण बाधते विदुर्मती रादेदिशानः शर्यहेव शुरुधः ॥ ५ ॥ २३ ॥

सः । मर्मृजानः । इन्द्रियाय । धायसे । आ । उभे इति । अन्तरिति ।
रोदसी इति । हर्षते । हितः । वृषा । शुष्मेण । बाधते । वि ।
दुःसमतीः । आदेदिशानः । शर्यहाइव । शुरुधः ॥ ५ ॥ २३ ॥

मर्मृजानः पवित्रेण मृज्यमानः सपवमानः धायसे जगतोधारकाय इन्द्रियाय इन्द्रस्य पर्या-
माय बलाय तदर्थं उभे रोदसी कालाध्वनोरिति द्वितीया उभयोर्धावापृथिव्योरन्तर्हितः मध्ये-
वर्तमानः सन् आहर्षत । सर्वतोगच्छति । इन्द्रस्य हि सोमेन बलं भवति । वृषा कामानामुदका-
नां वा वर्षकः सोयं शुष्मेण शोषकेण बलेन दुर्मतीः दुष्टबुद्धीनसुरान् विबाधते विशेषेण पीड-

यति । किं कुर्वन् शुरुधः शुचा रुंधन्ति परानिति पृषोदरादिः दुःखकारिणोसुरानादेदिशानः पुनः पुनराह्वयन् हन्ति । तत्र दृष्टान्तः—शर्यहेव हननसाधनैरिषुभिः हन्ता वीरः प्रतिभटान् यथा हिनस्ति तद्वत् ॥ ५ ॥

॥ इति सप्तमस्य द्वितीये त्रयोविंशोवर्गः ॥ २३ ॥

अथ षष्ठी—

समातरानददृशानउस्त्रियोनानंददेतिमरुतामिवस्वनः ।
जानन्नृतं प्रथमं यत्स्वर्णरं प्रशस्तयेकमवृणीतमुक्तुः ॥ ६ ॥

सः । मातरा । न । ददृशानः । उस्त्रियः । नानंदत् । एति ।
मरुतामिव । स्वनः । जानन् । कृतम् । प्रथमम् । यत् ।
स्वः । इनरम् । प्रशस्तये । कम् । अवृणीत् । सुः । कृतुः ॥ ६ ॥

सपवमानः मातरा मातरौ द्यावापृथिव्यौ ददृशानः पुनः पुनः पश्यन् ततो नानदत् अशंशब्दं कुर्वन् एति सर्वत्र गच्छति । तत्र दृष्टातः—उस्त्रियो न उस्त्रियेति गोनाम तस्य स्वरूपतो वत्सः यथा मातरं गां पश्यन् शब्दं करोति तद्वत् । किंच मरुतामिव यथा मरुतांगणः स्वनः पचाद्यजन्तः स्वनं कुर्वन् सर्वतो गच्छति तद्वत् । यदुदकं स्वर्णरं स्वरिति सर्वपर्यायः सर्वमनुष्यहितं भवति सर्वे हि मनुष्या उदके संगच्छन्ते तत्कार्यत्वात् तादृशं प्रथमं मुख्यं कृतमुदकं जानन् विद्वान् मुक्तुः शोभनकर्मा सुप्रज्ञो वा सपवमानः प्रशस्तये प्रशंसनाय आत्मस्तोत्रकरणाय कं मनुष्यमवृणीत समभजत नान्यमस्मद्वतिरिक्त्वित्यर्थः ॥ ६ ॥

अथ सप्तमी—

रुवतिभीमोवृषभस्तविष्ययाशूङ्गे शिशानोहरिणीविचक्षणः ।
आयोनि सोमः सुकृतं निषीदति गव्ययी त्वग्भवति निर्णिगव्ययी ॥ ७ ॥

रुवति । भीमः । वृषभः । तविष्यया । शूङ्गे इति । शिशानः ।
हरिणी इति । विचक्षणः । आ । योनिम् । सोमः । सुकृतम् ।
नि । सीदति । गव्ययी । त्वक् । भवति । निः । निक् । अव्ययी ॥ ७ ॥

भीमः शत्रूणां भयंकरः वृषभः कामानां उदकानां वा वर्षणः विचक्षणः सर्वस्य विदर्शन-
शीलः सपवमानः तविष्यया तुङ्गतिवृध्यर्थः अस्मादचङ्गिरितीप्रत्ययः तस्मादिच्छायामर्थेक्यच्
सर्वप्रातिपदिकेभ्य इति सुगागमः आत्मनो बलेच्छया हरिणी हरितवर्णे द्वे शृंगे शिशानः ती-
क्ष्णीकुर्वन् प्रतिद्रोणकलशं प्रति द्वाभ्यां धाराभ्यां स्थाल्याग्रयणं गृह्णाति । तदुच्यते ते धारारूप-
शृंगे तीक्ष्णीकुर्वन् रुवति शब्दायते । रुशब्दे बहुलं छन्दसीति शः । ततः ससोमः सुकृतं सुष्ठु
कृतं योनिं स्वस्थानं द्रोणकलशमानीषीदति समन्तात्तिष्ठति । सोमस्य निर्णिक् निर्नेक्री परि-
शोधयित्री गव्ययी गोमयी त्वक्भवति । आनहुहे हि चर्मणि सोमाभिषवः । एवमव्ययी अ-
विमयी त्वक्च निर्नेक्रीभवति तद्धि दशापवित्रापेक्ष्यमभिहितं ॥ ७ ॥

अथाष्टमी—

शुचिः पुनानस्तन्वमरेपसमव्ये हरिर्न्यधाविष्टसानवि ।

जुष्टो मित्राय वरुणाय वायवे त्रिधातुमधुक्रियते सुकर्मभिः ॥ ८ ॥

शुचिः । पुनानः । तन्वम् । अरेपसम् । अव्ये । हरिः । नि ।

अधाविष्ट । सानवि । जुष्टः । मित्राय । वरुणाय । वायवे ।

त्रिधातु । मधु । क्रियते । सुकर्मभिः ॥ ८ ॥

अरेपसं पापरहितं । यद्वा रिपिगतौ गतिरहितं पात्रे स्थितं इत्यर्थः तादृशं तन्वं आत्मी-
यं शरीरं पुनानः शोधयन् अतएव शुचिः पूतः दीप्यमानो वा हरिः हरितवर्णः सोमः सा-
नवि सानुनि समुच्छ्रितः अव्ये अविवालकृते दशापवित्रे न्यधाविष्ट ऋत्विग्भिर्निधीयते ।
धूज्कंपने स्यसिचसीयुतासिष्विति कर्मणिलुङि चिण्वदिटिथिण् णित्वाद्बुद्धिः । ततः मित्रा-
य वरुणाय वायवे एतेभ्योजुष्टः पर्याप्तः त्रिधातु त्रिसंधानः । वसतीवरीभिः दध्ना पय-
सा संस्पृष्टः सोमः त्रिधातु तादृशं मधु मदकरः सोमः सुकर्मभिः शोभनकर्मयुक्तैर्ऋत्विग्भिः
क्रियते मित्रादिदेवार्थं प्रदीयते ॥ ८ ॥

अथ नवमी—

पवस्व सोम देववीतयेष्टेन्द्रस्य हार्दिसोमधानुमाविश ।

पुरानो वाधादुरितार्तिपारयक्षेत्रविद्धि दिश आहाविष्टच्छते ॥ ९ ॥

पवस्व । सोम । देवऽवीतये । वृषा । इन्द्रस्य । हार्दि ।

सोमऽधानम् । आ । विश । पुरा । नः । बाधात् । दुःऽदृता । अति ।

पारय । क्षेत्रऽवित् । हि । दिशः । आह । विऽपृच्छते ॥ ९ ॥

हे सोम वृषा कामानामुदकानां वा सेचकस्त्वं देववीतये देवानां पानाय पवस्व कलशा-
दिषु क्षर । अथ हे सोम त्वमिन्द्रस्य हार्दि हृदयंगमं प्रियं सोमधानं सोमो निधीयते स्मिति
सोमधानं पात्रं तदा विश प्राविश । किंच नोस्माकं बाधात् बाधनात् पीडनात् पुरा पूर्वमेव दु-
रिता दुरितानि दुर्गमनानि रक्षांसि अतिपारय अतीत्य पारंगमय । अपिच क्षेत्रवित् मार्गज्ञः
पुरुषः विपृच्छते विविधं पंथानं पृच्छते जनाय दिशो मार्गानाह हि ब्रूते खलु । उक्क्रान्तं यथा
रक्षति तथा यज्ञमार्गवेत्ता त्वं अस्मभ्यं यज्ञपथं उक्त्वास्मान् पालयेति ॥ ९ ॥

अथ दशमी—

हितो न सप्तिर्भिवाजं मर्षेन्द्रस्येन्द्रो जठरमापवस्व ।

नावानसिन्धुमतिपार्षि विद्वाञ्छूरो न युध्यन् अव नो निदस्पः ॥ १० ॥ २४ ॥

हितः । न । सप्तिः । अप्ति । वाजम् । अर्षि । इन्द्रस्य । इन्द्रो इति ।

जठरम् । आ । पवस्व । नावा । न । सिन्धुम् । अति । पार्षि ।

विद्वान् । शूरः । न । युध्यन् । अव । नः । निदः । स्परिति स्पः ॥ १० ॥ २४ ॥

हे सोम ऋत्विग्भिः प्रेर्यमाणः सन् वाजं सोमनिधानं द्रोणकलशमभ्यर्ष अभिगच्छ । त-
त्र दृष्टान्तः—हितो न सप्तिः अश्वः हितः प्रेर्यमाणः सन् वाजं संग्राममभिलक्ष्य यथा याति तद्वत् ।
ततः हे इन्द्रो इन्द्रस्य जठरं जठरभूतं द्रोणकलशं वा आपवस्व आभिमुख्येन प्रविश । किं-
च विद्वान् सर्वज्ञानंस्त्वं अस्मानतिपार्षि दुरितानवीत्य पारय । तत्र दृष्टान्तः—नावान यथा ना-
विकाः सिन्धुं नदीं नावा मनुष्यान् पारयन्ति तद्वत् । किंच हे सोम त्वं शूरो न शूरो वीर इव यु-
ध्यन् शत्रून् संप्रहरन् निदो निन्दकाच्छत्रोः नोस्मानवस्यः अवपारय बाधां विनाश्य पालय ।
यद्वा नोस्माकं निदो निन्दकान् शत्रून् अवस्यः अवाङ्मुखं जहि । स्पृहिं सायां बहुलं छन्दसीति
श्राप्रत्यस्य लुक् तिपि गुणे हल्ङादिना तिलोपः ॥ १० ॥

॥ इति सप्तमस्य द्वितीये चतुर्विंशोऽवर्गः ॥ २४ ॥

आदक्षिणेतिनवर्चं चतुर्थसूक्तं वैश्वामित्रस्य वृषभस्यार्थं पवमानसोमदेवताकं नवमीत्रिष्टुप् शिष्टाजगत्यः । तथाचानुक्रान्तं—आदक्षिणानव ऋषभस्तौ वैश्वामित्राविति । तावित्यनेन प्रकृतोरेणुः ऋषभश्चोभे परासृश्येते । श्रूयतेहि—अथहविश्वामित्रः पुत्रानामंत्रयामासमधुच्छन्दाः शृणोतनऋषभोरेणुरष्टकईति । गतःसूक्तविनियोगः ।

तत्र प्रथमा—

आदक्षिणासूज्यते शुष्म्याऽसद्वेति द्रुहोरक्षसः पाति जागृविः ।
हरिरोपशं कृणुते नभस्पय उपस्तिरे चम्बोऽब्रह्म निर्णिजे ॥ १ ॥

आ । दक्षिणा । सूज्यते । शुष्मी । आऽसदम् । वेति । द्रुहः ।
रक्षसः । पाति । जागृविः । हरिः । ओपशम् । कृणुते । नभः ।
पयः । उपस्तिरे । चम्बोः । ब्रह्म । निःनिजे ॥ १ ॥

सोमस्य स्वभूतेयज्ञे ऋत्विग्योदक्षिणा आसृज्यते अस्माभिः प्रदीयते शुष्मी बलवान् सोमः आसदमास्थानं द्रोणाख्यं वेति प्रविशति । किंच जागृविः जागरणशीलः सोमः द्रुहः द्रोहकारिणोरक्षसो राक्षसात्पाति स्तोतृन् रक्षति । अपिच हरिर्हरितवर्णः सोमः ओपशं आसमन्तादुपशेते इत्योपशः सर्वस्य धारकं नभो नभस आदित्यस्य स्वभूतं पयः उदकं कृणुते सर्वत्र करोति । अग्नौ प्रास्ताहुतिरित्यादिक्रमेण करोतीत्यर्थः । यद्वा नभोन्तरिक्षं पयः पयसो धारकं करोति । किंच अयं सोमश्चम्बोर्द्यावापृथिवीनामैतत् चमन्ति भक्षयन्ति मनुष्यदेवा अत्रेति तयोरुपस्तिरे उपस्तरणाय आच्छादनाय ब्रह्मबृहदुद्यत्तमांसि विनाशयन्तं । यद्वा परिवृढं सूर्यं द्युलोके करोति तथा तमेव सूर्यं निर्निजे पदार्थानां निर्निजनाय परिशोधनाय च करोति आदित्योहि द्यावापृथिव्यौ स्वतेजसोऽपस्पृणाति सहि स्वभासा सर्वनिर्निक्तिक ॥ १ ॥

अथ द्वितीया—

प्रकृष्टिहेवंशूपस्तिरोरुवदसूर्यो वर्णं निर्णिणीते अस्युतम् ।
जहाति वत्रिपितुरेति निष्कृतमुपप्रुतं कृणुते निर्णिजं तना ॥ २ ॥

प्र । कृष्टिहाऽइव । शूषः । एति । रोरुवत् । असुर्यम् । वर्णम् ।
नि । रिणीते । अस्थ । तम् । जहाति । वव्रिम् । पितुः । एति ।
निःऽकृतम् । उपप्रुतम् । कृणुते । निःऽनिजम् । तना ॥ २ ॥

शूषः शत्रूणां शोषकः बलवान् सोमः रोरुवत् अत्यन्तं शब्दं कुर्वन् कृष्टिहेव मनुष्याणां ह-
न्ता योद्धेव प्रैति प्रगच्छति । किंच असुर्यं असुराणां बाधकं अस्यात्मनो वर्णं हरितं आवार-
कं बलं वा निरिणीत निर्गमयति । ततः ससोमः वव्रिं वृणोति शरीरमिति वव्रिर्जा तां जहाति
त्यजति । कथमिति चेत् तदुच्यते पितुरन्नं सोमः निष्कृतं संस्कृतं द्रोणकलशं दिवं वा इदा-
नीमेति गच्छति । किंच सोमः तनाविवालेन तते विस्तृते दशापवित्रे निर्निजं निर्निगितिरूपना-
म आत्मीयं रूपं उपप्रुतं उपगमनशीलं कृणुते करोति तस्माज्जरां त्यजतीत्यर्थः ॥ २ ॥

अथ तृतीया-

अद्रिभिः सुतः पवते गभस्त्योर् वृषायते नभसा वेपते मती ।
समोदते नसते साधते गिराने निक्ते अप्सु यजते परीमणि ॥ ३ ॥

अद्रिभिः । सुतः । पवते । गभस्त्योः । वृषायते । नभसा ।
वेपते । मती । सः । मोदते । नसते । साधते । गिरा । ने निक्ते ।
अप्सु । यजते । परीमणि ॥ ३ ॥

अद्रिभिर्ग्रावभिः गभस्त्योर्बाह्वोः बाहुभ्यां च सुतोभिषुतः ससोमः पवते पात्राणि प्रतिग-
च्छति । यः सोमः वृषायते वृषवदाचरति । किंच योमती मत्या स्तुत्याभिषुतः सन् नभसान्तरि-
क्षेण वेपते सर्वत्र गच्छति ससोमः मोदते हृष्टो भवति । तथा नसते ग्रहादिषु संश्लिष्टो भवति ।
किंच गिरा स्तुत्या स्तुतः सन् । साधते स्तोतृणां धनादिकं साधयति । अपिच अप्सु वसती-
वर्याख्यासु ने निक्ते शुद्धो भवति तथा परीमणि देवैरक्ष्यमाणे यज्ञे देवानां हविःप्रदानेन पोष-
के वा यज्ञे यजते पूजितो भवति ॥ ३ ॥

अथ चतुर्थी-

परिद्युक्षंसहंसः पर्वतादधमध्वः सिञ्चन्ति हर्म्यस्य सक्षणीम् ।
आयस्मिन्नावः सुहुतादूर्ध्वनिमूर्धञ्छीणन्त्यप्रियंवरीमभिः ॥ ४ ॥

परि । द्युक्षम् । सहसः । पूर्वतद्वधम् । मध्वः । सिंचन्ति ।
 हर्म्यस्य । सक्षणिम् । आ । यस्मिन् । गावः । सुहुतददः ।
 ऊधनि । मूर्धन् । श्रीणन्ति । अग्रियम् । वरीमद्विजिः ॥ ४ ॥

सहसः सहस्विनोमध्वोमदकराः सोमाः द्युक्षं दीप्यमाने द्युलोके क्षियन्तं निवसन्तं पर्व-
 तावृधं मेघानां पर्वतानां वा वर्धयितारं हर्म्यस्य शत्रुपुरस्य सक्षणिमभिभवितारमिन्द्रं परिषि-
 चति । तथा सुहुतादः सुहुतानां हविषां भक्षयितारोगावो मूर्धन् मूर्धनि समुच्छ्रिते ऊधनि प-
 योधारकेस्थाने स्थितमग्रियं मुख्यं पयः वरीमभिरुत्तैः महत्वैर्यस्मिन्पवमानगुणविशिष्टइन्द्रे
 आश्रीणन्ति आमिश्रयन्ति दध्ना पयसाच सोमंश्रीणन्ति खलु तदुच्यते ॥ ४ ॥

अथ पंचमी-

समीरथंनभुरिजोरहेषतदशस्वसारोअदितेरुपस्थआ ।

जिगादुपज्रयतिगोरपीच्यपदंयदस्यमतुथाअजीजनन् ॥ ५ ॥ २ ५ ॥

सम् । ईमिति । रथम् । न । भुरिजोः । अहेषत । दश । स्वसारः ।

अदितेः । उपस्थे । आ । जिगात् । उप । ज्रयति । गोः ।

अपीच्यम् । पदम् । यत् । अस्य । मतुथाः । अजीजनन् ॥ ५ ॥ २ ५ ॥

भुरिजोर्बाहुनामैतत् । बिभ्रति पदार्थानाभ्यामिति । तयोर्बाह्वोः दश दशसंख्याकाः स्व-
 सारः सर्वत्र सरणशीलाः अंगुलयः अदितेर्भूमेरुपस्थे समीपे देवयजनदेशे ईमेनं सोममाभिमु-
 ख्येन समहेषत संप्रेरयन्ति । हिवर्धनगत्योः लुङ्गिरूपं । कथमिव रथं रथं यथांगुलयः प्रेर-
 यन्ति तद्वत् ससोमः जिगात् पात्राणि गच्छति । किंच गोर्धेनोरपीच्यमन्तर्हितं पय उपज्रयति
 तदानीं उपगच्छति यद्यदा मतुथा मननीयगाथावन्तः स्तोतारः अस्य सोमस्य पदं स्थानं
 अजीजनन् जनयन्ति तदानीमित्यर्थः ॥ ५ ॥

॥ इति सप्तमस्य द्वितीये पंचविंशोवर्गः ॥ २ ५ ॥

अभिष्टवे श्येनोनयोनमित्येषा । सूत्रितंच-संप्रेषितः श्येनोनयोनिंसदनंधियाकृतमिति ।
 अशीषोमप्रणयनेष्येषा । सूत्रितंच-अन्तश्चप्रागाददितिर्भावासि श्येनोनयोनिंसदनंधियाकृतमिति

सैषा षष्ठी—

श्येनोनयोनिंसदनंधियाकृतंहिरण्ययमासददेवएषति ।
 एरिणन्तिबर्हिषिप्रियंगिराश्वोनदेवाँअप्येति यज्ञियः ॥ ६ ॥
 श्येनः । न । योनिम् । सदनम् । धिया । कृतम् । हिरण्ययम् ।
 आऽसदम् । देवः । आ । ईषति । आ । ईमिति । रिणन्ति ।
 बर्हिषि । प्रियम् । गिरा । अश्वः । न । देवान् । अपि ।
 एति । यज्ञियः ॥ ६ ॥

देवोद्योतमानः पवमानः धिया स्वकर्मणा कृतं संपादितं हिरण्ययं हिरण्यमयासदमासं-
 द्यभिधानं सदनं गृहमेषति अभिमुखं गच्छति । ईषतेर्गत्यर्थस्य व्यत्ययेन परस्मैपदं । तत्रदृष्टा-
 न्तः—श्येनोन योनिं कुलायं यथा श्येनः पक्षी प्रविशति तद्वत् । तत ईमेनं प्रियं प्रीणयितारं सो-
 मं गिरा स्तुत्या बर्हिषि यज्ञे आरिणन्ति स्तोतारोभिमुखं प्रेरयन्ति स्तुवन्तीत्यर्थः । अनन्तरं य-
 ज्ञियो यज्ञार्हो यष्टव्योयं सोमः अश्वोन अश्वद्व त्वरया देवानप्येति अभिगच्छति ॥ ६ ॥

अथ सप्तमी—

पराव्यक्तोअरुषोदिवःकविर्दृषात्रिपृष्ठोअनविष्टगाअभि ।
 सहस्रणीतिर्यतिःपरायतीरेभोनपूर्वीरुषसोविराजति ॥ ७ ॥
 परा । विऽअक्तः । अरुषः । दिवः । कविः । दृषा । त्रिऽपृष्ठः ।
 अनविष्ट । गाः । अभि । सहस्रऽनीतिः । यतिः । पराऽयतिः ।
 रेभः । न । पूर्वीः । उषसः । वि । राजति ॥ ७ ॥

अरुष आरोचमानः कविः क्रान्तप्रज्ञः सोमः व्यक्तः विस्पष्टधारायुक्तः यद्वा वसतीवरी-
 भिर्विशेषेणसिक्तः सन् दिवोन्तरिक्षात् परा पराङ्मुखमागच्छति पवित्रात् द्रोणकलशं पराग-
 च्छतीत्यर्थः । दृषा दृषभस्त्रिपृष्ठः व्रीणि सवनानि पृष्ठानि अस्येति त्रिपृष्ठः सोमस्य सर्वेषु
 विद्यमानत्वात् तस्मात्त्रिपृष्ठः सोमः गाः स्तोतृभिः क्रियमाणाः स्तुतीरभिलक्ष्य अनविष्ट शब्दा-
 यते । नुशब्दे । किंच सहस्रनीतिः सहस्रनयनः प्रयोगबाहुल्यापेक्षं ग्रहेषु चमसेषुच सहस्रवि-

धनयनत्वं अतएव यतिः पात्रादीनि प्रत्यागता परायति कलशान् प्रति परागता भवति सोयं
पूर्वीर्बह्वीरुषसः कालाध्वनोरिति द्वितीया बहुषुषःकालेषु रेभोन रेभृशब्दे शब्दायमानः स्तोतेव
विराजति विशेषेण दीप्यते । तेषु सोमस्याभिषूयमाणत्वात् स्तोता खलु देवानां स्तुतिकरणेन
राजति ॥ ७ ॥

अथाष्टमी—

त्वेपंरूपं कृणुते वर्णो अस्य स यत्राशयत्समृता सेधति स्त्रिधः ।

अप्सायाति स्वधया दैव्यं जनं संसृष्टुती न स ते संगो अग्रया ॥ ८ ॥

त्वेपम् । रूपम् । कृणुते । वर्णः । अस्य । सः । यत्र । अशयत् ।

समस्कृता । सेधति । स्त्रिधः । अप्साः । याति । स्वधया । दैव्यम् ।

जनम् । सम् । सुस्तुती । नसते । सम् । गोऽग्रया ॥ ८ ॥

अस्यान्वादेशे शादेशः । अस्य सोमस्य स्वभूतो वर्णः शत्रूणां निवारको रश्मिः त्वेषं दी-
प्यमानं रूपं कृणुते करोति । सरश्मिः यत्र समृता अर्तः किनिरूपं सम्यक् प्राप्यते योद्धृभिर-
त्रेति संग्रामः अस्मिन् समृता युद्धे अशयत् शेते तिष्ठति । शीङ्गे लङि बहुलं छन्दसीति श-
पोलुगभावः । तत्र युद्धे सरश्मिः स्त्रिधः शोषकान् शत्रून् सेधति निषेधति हिनस्तीति यावत् ।
वाक्यभेदादनिघातः । किंच अप्साः सनोतेर्विष्टि आत्वे च कृते रूपं । अपामुदकानां दाता ।
यद्वा वसती वर्याख्यानामपां संभक्ता सोयं स्वधया हवीरूपेणाग्नेन सह दैव्यं देवानां संव-
न्धिनं जनं प्रतियाति गच्छति । अपिच सोयं सुष्टुती स्तुत्या संगच्छते उपसर्गश्रुतेर्योग्यक्रि-
याध्याहारः । किंच ससोमः गोअग्रया गवादिमुख्यया यया वाचा स्तोतारः पशून् याचन्ते
तया वाचा संनसते संगतो भवति । नसतिर्गत्यर्थः भिन्नवाक्यत्वादनघातः ॥ ८ ॥

अथ नवमी—

उक्षेव यूथा परि यन्नरावीदधित्विषीरधितसूर्यस्य ।

दिव्यः सुपर्णो वचक्षतक्षांसोमः परिकर्तुना पश्यते जाः ॥ ९ ॥ २६ ॥

उक्षाऽइव । यूथा । परिऽयन् । अरावीत् । अधि । त्विषीः ।

अधित । सूर्यस्य । दिव्यः । सुपर्णः । अव । चक्षत । क्षाम् ।

सोमः । परि । कर्तुना । पश्यते । जाः ॥ ९ ॥ २६ ॥

उक्षेव वृषभइव यूथा गोयूथानि प्रत्यागच्छन् शब्दंकरोति तद्वदयं सोमः स्तुतीः परियन्
परिगच्छन् । अरावीत् शब्दायते ततः सूर्यस्य सर्वस्य प्रेरकस्यादित्यस्य त्विषीर्दिप्तीरध्यधित
अधिदधाति सूर्यात्मनाद्युलोकेवतिष्ठतइत्यर्थः । दधातेर्लुङि स्थाध्वोरिच्चेतीत्वकित्वे । किंच दिव्यः
दिविभवः सुपर्णः सुपतनः श्येनरूपया गायत्र्या हतत्वात् शोभनगमनः सोमः क्षां पृथिवीना-
मैतत् क्षियन्ति निवसन्त्यत्रेति क्षां पृथिवीमवचक्षत अवपश्यति चष्टेर्लुङि बहुलंछन्दसीति शपो-
लुगभावः ततः सोमः जाः जाताः प्रजाः क्रतुना प्रज्ञानेन परिपश्यते परितः पश्यति व्यत्ययेना-
त्मनेपदं ॥ ९ ॥

॥ इति सप्तमस्य द्वितीये षड्विंशोवर्गः ॥ २६ ॥

हरिर्मृजन्तीतिनवर्चं पंचमं सूक्तं आंगिरसस्य हरिमन्तस्यार्षं पवमानसोमदेवताकं जागत-
मूर्ध्वप्रागुशनसइति परिभाषया जागतं । तथाचानुक्रान्तं—हरिंहरिमन्तइति । गतोविनियोगः ।

तत्र प्रथमा—

हरिर्मृजन्त्यरुषोनयुज्यतेसंधेनुभिःकलशेसोमोअज्यते ।
उदाचमीरयतिहिन्वतेमतीपुरुष्टुतस्यकतिचित्परिप्रियः ॥ १ ॥

हरिम् । मृजन्ति । अरुषः । न । युज्यते । सम् । धेनुभिः ।
कलशे । सोमः । अज्यते । उत् । वाचम् । ईरयति । हिन्वते ।
मती । पुरुष्टुतस्य । कति । चित् । परिप्रियः ॥ १ ॥

हरिं हरितवर्णं सोमं ऋत्विजोमृजन्ति मार्जयन्ति । मृजेरजादौ संक्रमे विभाषा वृद्धिरिष्यतइति
तत्रवृद्धेरभावः । सोयमरुषोन अर्तेरुषत् प्रत्ययः गमनशीलोश्वइव युज्यते इन्द्रादिभिः संयुज्यते ।
किंच कलशे कलशोद्गोणाभिधानः स्थितःसोमः धेनुभिः गोविकारैः दध्यादिभिः समज्यते समक्तः
सिक्तोभवति । अपिच सोमोयदा वाचंशब्दमुदीरयति उद्गमयति शब्दं करोतीत्यर्थः तदा स्तोता
रश्च मती सुपां सुलुगिति द्वितीयायाःपूर्वसवर्णदीर्घः स्तुतिं हिन्वते प्रेरयन्ति हिगतौ वृद्धौचेति
स्वादिःआत्मनेपदी ततः स्तोत्राभिष्टुतः सपुरुष्टुतस्य बहुस्तोत्रयुक्तस्य स्तोतुःपरिप्रियः प्रीङ्गुत्प-
णे किप् शसि इयङादेशःरुदुत्तरपदप्रकृतिस्वरत्वं परितः प्रीणयितृणि कतिचित् कियन्ति
धनानि प्रयच्छन्ति ॥ १ ॥

अथ द्वितीया—

साकं वदन्ति बहवो मनीषिण इन्द्रस्य सोमं जठरे यदा दुहुः ।

यदीमृजन्ति सुगभस्तयो नरः सनीळाभिर्दशभिः काम्यं मधु ॥ २ ॥

साकम् । वदन्ति । बहवः । मनीषिणः । इन्द्रस्य । सोमम् ।

जठरैः । यत् । आदुहुः । यदि । मृजन्ति । सुगभस्तयः ।

नरः । सनीळाभिः । दशभिः । काम्यम् । मधु ॥ २ ॥

मनीषिणः मनसईशितारः प्राज्ञा बहवः स्तोतारः साकं सहैव युगपत् मंत्रान् वदन्ति तदा स्तुवन्ति यदा इन्द्रस्य जठरे द्रोणकलशे सोममादुहुः ऋविजोदुहुः तदाभिषुवन्तीति । दुहेर्लिटि उस्ति रूपं । द्विर्वचनस्य छन्दसि विकल्पितत्वादत्र द्विर्वचनाभावः । किंच यदि यदा सुगभस्तयः शोभनबाहुकानरः कर्मनेतारो मनुष्याः काम्यं काम्यमानं मधु मदकरं सोमं सनीळाभिर्दशभिः दशसंख्याकाभिरंगुलीभिर्मृजन्ति सोममभिषुवन्ति तदा वदन्तीत्यन्वयः ॥ २ ॥

अथ तृतीया—

अरममाणो अत्येति गा अभिसूर्यस्य प्रियं दुहितुस्तिरो रवम् ।

अन्वस्मै जोषमभरद्दिनंगुसः स द्वयीभिः स्वसृभिः क्षेति जामिभिः ॥ ३ ॥

अरममाणः । अति । एति । गाः । अजि । सूर्यस्य । प्रियम् ।

दुहितुः । तिरः । रवम् । अनु । अस्मै । जोषम् । अभरत् । विनमङ्गुसः ।

सम् । द्वयीभिः । स्वसृभिः । क्षेति । जामिभिः ॥ ३ ॥

ससोमः अरममाणः अनुपरतः सन् पुनः पुनः देवानां प्रीणनाय ग्रहादीनि प्रविशन्नित्यर्थः । गा गोविकारानाश्रयणानभिलक्ष्य अत्येति अतिक्रम्य गच्छति । ततः शब्दायमानः सोमः सूर्यस्यादित्यस्य दुहितुरुषसः प्रियं रवं शब्दं तिरः तिरस्करोति । तस्मिन्काले सोमाभिषवध्वनिर्महान् भवतीत्यर्थः । विनंगुसः विनं कमनीयं स्तोत्रं गृह्णातीति विनंगुसः स्तोता जोषं जुषेर्धनिरूपं । पर्याप्तं स्तोत्रं तस्मै सोमाय अन्वभरत् अनुभरति । करोतीति यावत् । सोयंसोमः द्वयीभिः द्वाभ्यां पाणिभ्यामुत्पन्नाभिः जामिभिः परस्परं बन्धुभिः स्वसृभिः कर्मकरणार्थमितस्त-
तो गच्छन्तीभिरंगुलिभिः संक्षेति संगच्छते क्षिनिवासगत्योः छान्दसो विकरणस्य लुक् ॥ ३ ॥

अथ चतुर्थी—

नृधूतोअद्रिषुतोवर्हिषिप्रियःपतिर्गवांप्रदिवइन्दुःऋत्वियः ।
पुरन्धिवान्मनुषोयज्ञसाधनःशुचिर्धियापवतेसोमइन्द्रते ॥ ४ ॥

नृधूतः । अद्रिषुतः । वर्हिषि । प्रियः । पतिः । गवाम् ।
प्रदिवः । इन्दुः । ऋत्वियः । पुरन्धिवान् । मनुषः । यज्ञसाधनः ।
शुचिः । धिया । पवते । सोमः । इन्द्र । ते ॥ ४ ॥

हे इन्द्र पवमानगुणविशिष्टेन्द्र ते त्वदर्थं वर्हिषि यज्ञे अयं सोमः धिया स्वेनकर्मणा धारया वा पवते पात्रेषु स्यन्दते । कीदृशः नृधूतः कर्मनेतृभिर्मनुष्यैः शोधितः अद्रिषुतः तथा ग्रावभिरभिषुतः प्रियः देवानां प्रीणयिता गवांपतिः स्वामी इन्द्रोऽगा अलभत । तस्माद्गवांस्वामी । प्रदिवः पुराणनामैतत् पुराणः इन्दुः पात्रेषु क्षरन् ऋत्वियः ऋतौजातः ऋतोरणू छन्दसिघसितिघसः सित्वेन पदसंज्ञायां भसंज्ञानिमित्तोर्गुणोऽभवति । पुरन्धिवान् पुरन्धिर्बहुधीरितियास्कः । बहुकर्मवान् मनुषोमनुष्यस्य यज्ञसाधनः शुचिर्दीप्यमानः यद्वा दशापवित्रेण शुद्धः एवंगुणः सोमः इन्द्रार्थं पवते इतिसंबन्धः ॥ ४ ॥

अथ पंचमी—

नृबाहुभ्यांचोदितोधारयासुतोनुष्वधंपवतेसोमइन्द्रते ।
आप्राःऋतून्समजैरध्वरेमतीर्वेनद्रुषच्चम्बोऽरासदद्वरिः ॥ ५ ॥ २ ॥ ७ ॥
नृबाहुभ्याम् । चोदितः । धारया । सुतः । अनुष्वधम् । पवते ।
सोमः । इन्द्र । ते । आ । अप्राः । ऋतून् । सम । अजैः । अध्वरे ।
मतीः । वे । न । द्रुषत् । चम्बोः । आ । असदत् । हरिः ॥ ५ ॥ २ ॥ ७ ॥

हे इन्द्र पवमानगुणविशिष्ट नृबाहुभ्यां कर्मनेतृणाष्टविजां बाहुभ्यां चोदितः प्रेरितः धारया सुतोभिषुतः यथा धाराभवति तथाभिषुतइत्यर्थः । तादृशः सोमः ते तवानुष्वधं बलमनु बलार्थं यद्वा स्वधेत्यन्नाम अन्नार्थं पवते आगच्छति । ततः सत्त्वं सोमपानेन ऋतून् कर्माणि

आप्राः आपूरयसि । किञ्च अध्वरे यज्ञे मतीः अभिमानान् शत्रून् सम्यै सम्यक्जितवानसि ।
जिजये । लुङि सिपि सिचोबहुलं छन्दसीतीडभावः । सिचिवृद्धिरिति वृद्धिः । सोयं हरिर्हरित-
वर्णः सोमः चम्बोरधिषवणफलकयोः आसददासीदति । तत्रदृष्टान्तः—वेर्न वीगत्यादिषु अन्ये-
भ्योपि दृश्यतइति विच् सार्वधातुकार्धधातुकयोरितिगुणः । यथा वेः पक्षी द्रुषत् द्रुमेसीदतीति
तद्वत् द्रुषदिति पूर्वपदादितिषत्वम् ॥ ५ ॥

॥ इति सप्तमस्य द्वितीये सप्तविंशोवर्गः ॥ २७ ॥

अथ षष्ठी—

अंशुं दुहन्ति स्तनयन्तमक्षितं कविं कवयोपसोमनीषिणः ।
समीगावोमतयोयन्तिसंयतं ऋतस्य योनासदने पुनर्भुवः ॥ ६ ॥

अंशुम् । दुहन्ति । स्तनयन्तम् । अक्षितम् । कविम् । कवयः ।
अपसः । मनीषिणः । सम् । ईमिति । गावः । मतयः । यन्ति ।
सम्ययतः । ऋतस्य । योना । सदने । पुनः पुनर्भुवः ॥ ६ ॥

कवयः क्रान्तप्रज्ञाः अपसः कर्मवन्तः मनीषिणः मनसईशा मनीषा बुद्धिः तद्वन्तः क्र-
त्विजः स्तनयन्तं शब्दायमानं अक्षितमक्षीणं कविं क्रान्तदर्शिनं अश्रुं सोमं दुहन्ति अभिषुण्व-
न्ति । ततः पुनर्भुवः पुनर्भवनशीलाः गावः पशवः मतयोमननीयाः स्तुतयश्च संयतः परस्परं
संगताः सत्यः ऋतस्य सत्यभूतस्य यज्ञस्य योना योनौ योनिस्थानीये उत्पत्तिभूते सदने उत्त-
रवेद्याख्ये ईमेनं सोमं संयन्ति संगच्छन्ति ॥ ६ ॥

अथ सप्तमी—

नामापृथिव्या धरुणो महो दिवोऽपामूर्मो सिन्धुष्वन्तरिक्षितः ।
इन्द्रस्य वज्रो वृषभो विभुर्वसुः सोमो हृदे पवते चारुं मत्सरः ॥ ७ ॥

नामा । पृथिव्याः । धरुणः । महः । दिवः । अपाम् । ऊर्मौ ।
सिन्धुषु । अन्तः । उक्षितः । इन्द्रस्य । वज्रः । वृषभः ।
विभुर्वसुः । सोमः । हृदे । पवते । चारुं । मत्सरः ॥ ७ ॥

महोमहतो दिवोद्युलोकस्य धरुणोधारकोयं सोमः पृथिव्याः विस्तीर्णायाभूमेः नाभाना-
भौ नाभिस्थानीये उच्छिख्रेतेप्रदेशे—यदुत्तरवेदीनाभिरित्यान्नानां । उत्तरवेदिस्थाने ऋत्विग्भिः नि-
हितः सिंधुषु स्यन्दमानासु नदीषु अपामुदकानां उमौ संवे अन्तर्मध्ये उक्षितः सिक्तः अन्त-
रिक्षस्थानमध्येवर्तमानइत्यर्थः । तादृशइन्द्रस्य वज्रोवज्रस्थानीयोवृषभः कामानां वर्षिता अत-
एव विभूवसुः व्याप्तधनः सोमः चारु कल्याणं यथाभवति तथा इन्द्रस्य मत्सरः मादयिता स-
न् हृदे मनसे सुखाय पवते आगच्छति ॥ ७ ॥

अथाष्टमी—

सतूपवस्वपरिपार्थिवं रजः स्तोत्रेशिक्षन्नाधून्वते च सुक्रतो ।
मानो निभार्गवसुनः सादनस्पृशोरयि पिशङ्गबहुलं वसीमहि ॥ ८ ॥
सः । तु । पवस्व । परि । पार्थिवम् । रजः । स्तोत्रे । शिक्षन् ।
आधून्वते । च । सुक्रतो इति सुक्रतो । मा । नः । निः ।
भाक् । वसुनः । सदनस्पृशः । रयिम् । पिशङ्गम् ।
बहुलम् । वसीमहि ॥ ८ ॥

हे सुक्रतो शोभनकर्मन् सुप्रज्ञवा सोम तादृशस्त्वं पार्थिवं रजः लोकं लक्ष्यित्य तु क्षिप्रं
परिपवस्व परितः सर्वतः क्षर । किंकुर्वन् आधून्वते अदाभ्यग्रहात्रिभिरंशुभिराधावनंकुर्वते ।
तथा भगवतापस्तवेन सूत्रितं—तैरेनंचतुराधुनोति पंचकृत्वः सप्तकृत्वोवेति । तस्मै स्तोत्रे धनादि-
कं शिक्षन् प्रयच्छन् परिपवस्वेति समन्वयः । ततस्त्वं नोस्मान् वसुनोधनान् मानिभाक् मानि-
भाक्षीः । कीदृशान् सदनस्पृशः येनभूतेन वसुना सदना सदनानि गृहान् पुत्रादीन् स्पृशन्ति
तादृशान् ग्रहादिकस्य प्रदातुः धनान्मावियुजः । भाक् भजसेवायां लुङि सिपि सिचि बहुलं-
न्दसीतीडागमाभावः । एकाचइतीट्प्रतिषेधः हलन्तलक्षणावृद्धिः सिपोलोपः । यस्मादेवं तस्मा-
द्वयं पिशङ्गं नानारूपं कनकादिना अतएव बहुलं प्रभूतं रयिं धनं वसीमहि आच्छादयेम बहु-
धनवन्तो भवेमेत्यर्थः वसआच्छादने आदादिकः लिङ्गिरूपं ॥ ८ ॥

अथ नवमी—

आतूनं इन्दोऽशतदात्वम्यं सहस्रं दातुपशुमद्विरण्यवत् ।
उपमास्त्रवृहतीरेवतीरिपोधिस्तोत्रस्य पवमाननोगहि ॥ ९ ॥ १२८ ॥

आ । तु । नः । इन्द्रो इति । शत॑दातु । अश्व्य॑म् । सहस्र॑दातु ।
 पशु॑मत् । हिरण्य॑वत् । उप॑ । मास्व॑ । बृह॑तीः । रेव॑तीः । इषः॑ ।
 अधि॑ । स्तोत्र॑स्य । प॒व॒मा॒न॒ । नः॑ । ग॒हि ॥ ९ ॥ २८ ॥

हे इन्द्रो पवमान नोस्मभ्यं तु क्षिप्रं धनमायच्छ । कीदृशं शतदातु दातुदानं बहुदानं
 अश्व्यं अश्वसहितं सहस्रदातु सहस्रदानोपेतं पशुमत् पश्वादियुक्तं हिरण्यवत् हिरण्ययुक्तं
 च धनं देहि । तथा हे सोम बृहतीः प्रभूतानि रेवतीर्धनवन्ति यद्वा पयसोदातारः पशवः तद्वन्ति
 इषोन्नानिचास्मभ्यमुपमास्व उपमिमीष्व कुर्वितियावत् । किंच हे पवमान नोस्माकं एवंभूतस्य
 स्तोत्रस्य श्रवणाय अधिगहि आगच्छ । क्रियार्थोपपदस्येति चतुर्थी चतुर्थर्थे बहुलं छन्दसी-
 ति षष्ठी ॥ ९ ॥

॥ इति सप्तमस्य द्वितीयेष्टाविंशोवर्गः ॥ २८ ॥

सकइति नवर्चं षष्ठं सूक्तं आंगिरसस्य पवित्रस्यार्थं जागतं पवमानसोमदेवताकं तथाचा-
 नुक्रम्यते—सक्रेपवित्रइति । प्रवर्ग्येभिष्टवे एतत्सूक्तं । सूत्रितंच—सक्रेद्रप्सस्यायंवेनश्चोदयत्पृ-
 श्निगर्भाइति ।

तत्र प्रथमा—

सक्रे॑द्रप्सस्य॑ धर्म॑तः॒ सम॑स्वर॒न्भू॑तस्य॒ योना॑ सम॒रन्त॑ नाभ्यः ।
 त्रीन्त॑ सम॒ूर्ध्ना॑ असुर॒श्चक्र॑ आ॒रभे॑ सत्यस्य॒ नावः॑ सु॒कृत॑मपी॒परन् ॥ १ ॥
 सक्रे॑ । द्रप्सस्य॑ । धर्म॑तः । सम॑ । अ॒स्वर॒न् । ऋ॒तस्य॑ । योना॑ ।
 सम॑ । अ॒रन्त॑ । नाभ्यः॑ । त्रीन् । सः । मूर्ध्ना॑ । असुरः॑ । च॒क्रे ।
 आ॒रभे॑ । सत्यस्य॑ । नावः॑ । सु॒कृत॑म् । अ॒पी॒पर॒न् ॥ १ ॥

सक्रे यज्ञस्य हनुस्थानीये सक्रे ओष्ठप्रान्तो हनुरुच्यते । अधिषवणफलके धमतोभि-
 षूयमाणस्य द्रप्सस्य सोमस्यांशवः समस्वरन् संगच्छन्ते । तदास्यशब्दयन्वा ऋतस्य सत्यभूत-
 स्य यज्ञस्य योना योनौ उत्पत्तिस्थाने नाभयः सोमरसाः समरन्त संगच्छन्ते । अर्तेः समोगमी-
 त्यादिनात्मनेपदं सर्विशास्त्यतिभ्यश्चेतिचुरेङ् । अथ असुरोबलवान् सर्वेषांप्रीणनात् प्राणदा-
 ता वा ससोमः मूर्धः समुच्छ्रितान् त्रीनलोकान् आरभे आरंभणाय मनुष्यदेवादीनां संचरणाय

चक्रे करोति । किंच सत्यस्य सत्यभूतस्य सोमस्य नावः नौकाइव स्थिताः चतस्रः स्थात्यः
आदित्याग्रयणोक्थ्यध्रुवस्थाल्यइति ताः स्थात्यः सुकृतं सुष्टु कर्माणि कुर्वन्तं यजमानमपीपरन्
अभिमतदानेन पूजयन्ति वा । पारयतेर्लुङि चङि सन्वद्भावाभ्यासेत्वदीर्घाः ॥ १ ॥

अथ द्वितीया—

सम्यक्सम्यञ्चोमहिषाअहेषतसिन्धोर्हर्मावधिवेनाअवीविपन् ।
मधोर्धाराभिर्जनयन्तोअर्कमिप्रियामिन्द्रस्यतन्वमवीवृधन् ॥ २ ॥
सम्यक् । सम्यञ्चः । महिषाः । अहेषत । सिन्धोः । उर्मौ । अधि ।
वेनाः । अवीविपन् । मधोः । धाराभिः । जनयन्तः । अर्कम् ।
इत् । प्रियाम् । इन्द्रस्य । तन्वम् । अवीवृधन् ॥ २ ॥

महिषाः पूज्याः महान्तोवा ऋत्विजः सम्यञ्चः परस्परसंगताः सन्तः सम्यगहेषत सोमं स-
म्यक्प्रेरयन्ति अभिषुण्वन्तीतियावत् । हिगतौ वृद्धौच लुङि सिचि रूपं ततः वेनाः वेनतेःका-
न्तिकर्मणइतिर्यास्कः । स्वर्गादिफलंकामयमानाऋत्विजः सिन्धोः स्यन्दमानस्योदकस्य ऊर्मावधि
संघे वसतीवर्यादिषु जलेषु सोममवीविपन् कंपयन्ति तत्र प्रेरयन्तीत्यर्थः । वपतेर्ण्यन्तस्य लुङि
चङि णौचङ्युपधायाह्रस्वइतिह्रस्वः । किंच अर्कमर्चनीयंस्तोत्रं जनयन्तः कुर्वन्तः ते प्रियां
प्रियतमां इन्द्रस्य तन्वं धाम च मधोर्मदकरस्य सोमस्य धाराभिः अवीवृधन् वर्धितवन्तः । वर्ध-
तेर्लुङि चङि रूपं ॥ २ ॥

अथ तृतीया—

पुवित्रवन्तःपरिवाचमासतेपितैषांप्रत्नोअभिरक्षतिव्रतम् ।
महःसमुद्रंवरुणस्तिरोदधेधीराइच्छेकुर्धरुणेष्वारभन् ॥ ३ ॥
पुवित्रवन्तः । परि । वाचम् । आसते । पिता । एषाम् । प्रत्नः ।
अभि । रक्षति । व्रतम् । महः । समुद्रम् । वरुणः । तिरः । दधे ।
धीराः । इत् । शेकुः । धरुणेषु । आरभन् ॥ ३ ॥

पवित्रवन्तः पवित्रेण शोधकेन सामर्थ्येन युक्ताः सोमस्य रश्मयः वाचं सोमस्थितां मा-
ध्यमिकां वाचं पर्यासते पर्युपविशन्ति । सोमः अन्तरिक्षेतिष्ठतिस्वल् । सोमो वै राजा गन्धर्वेष्वामी-
दित्यां प्रानात् । ततः प्रजः पुराणः एषां रश्मीनां पितायं सोमश्च व्रतं प्रकाशनात्मकं कर्माभिरक्ष-
ति अवितं करोति । किंच वरुणः सर्वस्य स्वतेजसाच्छादकः सोयं सोमः महो महत् समुद्रमन्त-
रिक्षनामैतत् महदन्तरिक्षं तैरश्मिभिः तिरोदधे अन्तर्हितमकरोत् सर्वव्याप्नोदितियावत् । तमिमं
सोमं धीराः इव इदवधारणे कर्मणि कुशलाः प्राज्ञा एव ऋत्विजः धरुणेषु सर्वस्य धारकेषु
वसती वर्याख्येषूदकेषु आरभं आरब्धुं शुकुः शक्नुवन्ति च रभेस्तुमर्थे शकिणमुल्कमुलौ इति
कमुल् लित्स्वरेण मध्योदात्तः ॥ ३ ॥

अथ चतुर्थी—

सहस्रधारेवतेसमस्वरन्दिवोनाकेमधुजिह्वा असश्चतः ।

अस्यस्पशोननिमिषन्तिभूर्णयःपदेपदेपाशिनःसन्तिसेतवः ॥ ४ ॥

सहस्रधारे । अव । ते । सम् । अस्वरन् । दिवः । नाके ।

मधुजिह्वाः । असश्चतः । अस्य । स्पशः । न । नि । मिषन्ति ।

भूर्णयः । पदेपदे । पाशिनः । सन्ति । सेतवः ॥ ४ ॥

सहस्रधारे बहूदकधारा यस्मात् द्रवन्ति तत्तथोक्तमन्तरिक्षं तस्मिन् वर्तमानास्ते सोमरश्मयः
अव अवस्तात् स्थितां पृथिवीं समस्वरन् वृष्ट्या संयोजयन्तीत्यर्थः । किंच दिवोद्युलोकस्य नाके
समुच्छ्रिते देशे वर्तमानाः मधुजिह्वाः मध्वग्राः सोमतेजसा अग्रेभ्यो हि मधूत्पन्नं भवति । अतो म-
धुजिह्वाः असश्चतः संगतवर्जिताः पृथक्पृथक् दिवि अवस्थिताः । अस्य सोमस्य स्वभूताः स्प-
शः चारभूताः रश्मयः भूर्णयः क्षिप्रगामिनः सन्तो न निमिषन्ति निमेषं न कुर्वन्ति । किंतु पा-
शिनः सुकृतिनश्च ज्ञातुं सर्वदा जाग्रतीत्यर्थः । अथवा राजानो दुष्टान् विवारयितुं सर्वदा जा-
गरणं कुर्वन्ति तद्वत् । एवं ते रश्मयः पदेपदे स्थाने स्थाने सेतवः संबद्धाः सन्तः पाशिनः पापकृतां
बाधकाः सन्ति भवन्ति ॥ ४ ॥

अथ पंचमी-

पितुर्मातुरध्यायेसमस्वरञ्चुचाशोचन्तःसन्दहन्तोअव्रतान् ।
इन्द्रद्विष्टामपधमन्तिमाययात्वचमसिक्कीभूमनोदिवस्परि॥५॥२

पितुः । मातुः । अधि । आ । ये । समऽअस्वरन् । ऋचा । शोचन्
समऽदहन्तः । अव्रतान् । इन्द्रद्विष्टाम् । अप । धमन्ति । मायया
त्वचम् । असिक्कीम् । भूमनः । दिवः । परि ॥ ५ ॥ २९ ॥

पितुर्मातुः द्यावापृथिव्योः । द्यौर्मैपिताजनितानाभिरत्रबन्धुर्मैमातापृथिवीमहीयमित्यादि
द्यावापृथिव्योः मातापितृत्वान्नानात् । द्यावापृथिवीभ्यां ये सोमस्य रश्मयः अध्या समस्व
अधिकं प्रादुर्भूताअभवन् । तेऋचा ऋत्विग्भिः क्रियमाणया स्तुत्या शोचन्तोदीप्यमानाः अ
तान् कर्मरहितान् यजमानान् संदहन्तः सम्यक्विनाशयन्तः ते रश्मयः इन्द्रद्विष्टां इन्द्र
द्वेषकारिणीं । केचेति पूर्वपदप्रकृतिस्वरः । इन्द्रेणद्विष्टां वा असिक्कीं । रात्रिनामैतत् । रात्रि
कृष्णरूपां त्वचं राक्षसमित्यर्थः । मायया कर्मणा प्रज्ञया वा भूमनोविस्तृताः भूलोक
दिवस्परि द्युलोकाच्च अपधमन्ति अपगतं कुर्वन्ति अपघ्नन्तीत्यर्थः ॥ ५ ॥

॥ इति सप्तमस्य द्वितीये एकोनत्रिंशोवर्गः ॥ २९ ॥

अथ षष्ठी-

प्रज्ञान्मानादध्यायेसमस्वरञ्छोक्यन्त्रासोरभसस्यमन्तवः ।
अपानक्षासोबधिराअहासतऋतस्यपन्थानतरन्तिदुष्कृतः ॥ ६

प्रज्ञात् । मानात् । अधि । आ । ये । समऽअस्वरन् ।
श्लोकद्वयन्त्रासः । रभसस्य । मन्तवः । अप । अनक्षासः । बधिराः
अहासत । ऋतस्य । पन्थाम् । न । तरन्ति । दुःकृतः ॥ ६ ॥

श्लोकयन्त्रासः श्लोकाः स्तुतयः स्तुतिनियमना रभसस्यमन्तवः वेगमतिमन्यमानाः ए
तादृशायेसोमरश्मयः प्रज्ञात् पुराणात् मानात् अन्तरिक्षादध्यासमस्वरन् सहाप्रादुर्भूताअभवन्

तान् रश्मीन् अनक्षासः चक्षुर्वर्जिताः साधुपदार्थानामद्रष्टारोनराः बधिराः देवतास्तुतिश्रवणवर्जिताः पापकृतोनरश्च अपहासत तान्परित्यजन्ति । दर्शिनः श्रवणवन्तोमेधाविनस्तु नपरिज-
हति किंतु स्तुवन्ति । तदेवाह—ऋतस्य सत्यस्य पंथां मार्गभूतमेषां गणं दुष्कृतः पापकृतोनरा-
नतरन्ति नोत्तारयन्ति सुकृतिनस्तु तरन्तीत्यभिप्रायः ॥ ६ ॥

अथ सप्तमी—

सहस्रधारेविततेपवित्रआवाचंपुनन्तिकवयौमनीषिणः ।

रुद्रासंएषामिषिरासोअद्रुहःस्पशस्वश्चसुदृशोनृचक्षंसः ॥ ७ ॥

सहस्रधारे । विस्तते । पवित्रे । आ । वाचम् । पुनन्ति ।

कवयः । मनीषिणः । रुद्रासः । एषाम् । इषिरासः । अद्रुहः ।

स्पशः । सुदृशश्च । सुदृशः । नृचक्षंसः ॥ ७ ॥

कवयः क्रान्तकर्माणः अतएव मनीषिणः प्राज्ञाऋत्विजः सहस्रधारे अनेकधारेपेते वि-
तते कर्मणि विस्तृते पवित्रे शुध्युत्पादकेसोमे वर्तमानां वाचं माध्यमिकां सोमःखलु विश्वाव-
सुप्रभृतिगंधर्वाश्चान्तरिक्षेतिष्ठन् । सोमोवैराजागंधर्वेष्वासीर्दितिश्रवणात् । तत्रवर्तमानं सोमं देवा-
गोपया वाचा क्रीतवन्तः तदासोमोवाक्तिष्ठतीति शक्यते वक्तुं । तस्मात् सोमेस्थितां माध्यमि-
कांवाचमापुनन्ति संस्कुर्वन्ति स्तुवन्तीत्यावत् । यउक्तगुणां मरुतांमातरं माध्यमिकां वाचं स्तु-
वन्ति तेषां रुद्रासोरुद्रपुत्रा मध्यमवाचापुत्रामरुतः स्पशः वाचावशिनोभवन्ति । कीदृशा इषिरा-
सः इषिरागमनशीलाः अद्रुहः स्तोतृणामद्रोग्धारः । कर्मणिक्किवौणादिकः । परैरहिंस्याः स्वंचः
शोभनाश्चनाः अतएव सुदृशः सुदर्शनाः नृचक्षसोनृणांकर्मनेतृणां द्रष्टारः ॥ ७ ॥

अथाष्टमी—

ऋतस्यंगोपानदभायसुऋतुस्त्रीषपवित्राहृद्यन्तरादधे ।

विद्वान्तसविश्वाभुवनाभिपश्यत्यवाजुष्टान्विध्यतिकर्तेअव्रतान् ॥ ८ ॥

ऋतस्य । गोपाः । न । दभाय । सुऋतुः । स्त्री । सः । पवित्रा ।

हृदि । अन्तः । आ । दधे । विद्वान् । सः । विश्वा । भुवना । अग्नि ।

पश्यति । अव । अजुष्टान् । विध्यति । कर्ते । अव्रतान् ॥ ८ ॥

ऋतस्य सत्यभूतस्य यज्ञस्य गोपा गोपायिता अतएव सुक्रतुः शोभनकर्मा सोमः
भाय दंभाय स्तंभनाय नभवति परैर्दंभयितुं न शक्यत इत्यर्थः । किंच ससोमः व्री शेषेच्छन्दा
हुलमितिलुक् व्रीणि पवित्रा अग्निवायुसूर्यात्मकानि व्रीणि पवित्राणि ह्यन्तः हृदयस्य
आददे आदधाति स्वस्मिन् संगमयतीत्यर्थः । अपिच विद्वान् सर्वजानान् ससोमः विश्वा
सर्वाणि भुवनानि अभिपश्यति ततः कर्ते करोतेरौणादिकस्तप्रत्ययः कर्मण्यजुष्टानप्रियाः
तएवाव्रतानयजमानान् अवविध्यति अवाङ्मुखान् कृत्वा ताडयति हिनस्तीति यावत् ॥ ८

अथ नवमी—

ऋतस्य तन्तुर्विततः पवित्राजिह्वाया अग्रे वरुणस्य मायया ।
धीरांश्चित्तस्मिन्क्षन्त आशतात्रा कर्तमवपदात्य प्रभुः ॥ ९ ॥

ऋतस्य । तन्तुः । विस्तृतः । पवित्रे । आ । जिह्वायाः । अग्रे ।
वरुणस्य । मायया । धीराः । चित् । तत् । समृद्धिर्नक्षन्तः ।

आशत । अत्र । कर्तम् । अव । पदाति । अप्रभुः ॥ ९ ॥ ३०

ऋतस्य सत्यभूतस्य यज्ञस्य तन्तुस्तनिता पवित्रे अविवालयमे दशापवित्रे विततोविस्त
यद्वा पवित्रे अन्तरिक्षे विस्तृतः सोमः वरुणस्य जिह्वाया अग्रे मायया कर्मणा आस्थित
जिह्वाग्रे आपस्तिष्ठन्ति तासु सोमो वसतीति वसतीवर्याद्युदके स्थित इत्यर्थः । ततः धीरा
कर्मणि प्राज्ञा एव तत् वरुणजिह्वाग्रस्थानं समिन्क्षन्तः इन्क्षतिर्गतिकर्मा । संव्यामुवन्तः
आशत । स्तुतिभिर्हविर्भिर्वा प्राप्नुवन् यः पुनः कर्ते कालाध्वनोरिति द्वितीया । कर्मणि
समर्थो न भवति सोयमत्रास्मिन्नेव लोके अवपदाति अवस्तान्नरके पतति नोपरि गच्छति । प
लेट्यडागमः तस्मात् । सर्वैः अग्निष्टोमादिकर्म कर्तव्यमित्येषोर्थोऽभिहितो भवति ॥ ९ ॥

॥ इति सप्तमस्य द्वितीये त्रिंशोऽवर्गः ॥ ३० ॥

शिशुर्नेति नवर्चं सप्तमं सूक्तं दैर्घतमस्यस्य कक्षीवत आर्षं पवमानसोमदेवताकं अष्टमीति
शिष्टाजगत्यः । तथा चानुक्रम्यते—शिशुर्न कक्षीवांस्त्रिषु वष्टमीति । गतः सूक्तविनियोगः ।

तत्र प्रथमा—

शिशुर्न जातो वचक्रदद्वेने स्वर्गद्वार्ज्यरुषः सिषांसति ।

दिवोरेतं सासचते पयो वृथा तर्मीमहे सुमती शर्मसु प्रथः ॥ १ ॥

शि॒शुः । न । जा॒तः । अ॒व । च॒क्र॒दत् । व॒ने । स्वः । यत् । वा॒जी ।
 अ॒रु॒षः । सि॒सा॑सति । दि॒वः । रे॒त॑सा । स॒च॒ते । प॒यः॑ऽवृ॒धा ।
 तम् । ई॒म॒हे । सु॒म॒ती । श॒र्म । स॒प्र॒थः ॥ १ ॥

सपवमानसोमोवने वननीये वसतीवर्याख्ये उदके जात उत्पन्नः शिशुर्न शिशुरिव अवचक्रदत्
 अवाङ्मुखं क्रन्दति उदकमध्ये शब्दं करोति खलु । यद्यदा वाजी बलवानन्नवान्वा अरुष आरोचमा-
 नः यद्वा वाजी अश्वइव अरुषः अर्तेरुषच् । गमनशीलः सोमः स्वः स्वर्गलोकं सिषासति सं-
 भक्तुमिच्छति । सनोतेः सनीडभावे आत्वं सनोतेरिति सांहितिकं षत्वं । सोयं पयोवृधा ग-
 वामोषधीनां च क्षीरस्यवर्धकेन रेतसोदकेन सह दिवोद्युलोकात् सचते पार्थिवलोकं समवेति ।
 तं तादृशं प्रसिद्धं सोमं सप्रथः सर्वतः पृथुतरं धनादिना युक्तं शर्मगृहं तद्वयं सुमती । सुपां-
 सुलुगिति तृतीयायाः पूर्वसवर्णदीर्घः । सुमत्या शोभनया स्तुत्या ईमहे याचामहे । ईमहइति-
 याज्जाकर्मा । ईङ्गतौ दैवादिकश्छान्दसः श्यनोलुक् ॥ १ ॥

अथ द्वितीया—

दि॒वो॒यः॒स्क॒म्भो॒ध॒रुणः॒स्वा॒त॒त॒आ॒पूर्॒णो॒अं॒शुः॒प॒र्ये॒ति॒वि॒श्व॒तः ।
 से॒मे॒म॒ह्री॒रो॒द॒सी॒य॒क्ष॒दा॒वृ॒ता॒स॒मी॒ची॒ने॒दा॒धा॒र॒स॒मि॒षः॒क॒विः ॥ २ ॥
 दि॒वः । यः । स्क॒म्भः । ध॒रुणः । सु॒आ॒त॒तः । आ॒पूर्॒णः । अं॒शुः ।
 प॒रि॒ऽए॒ति॒ । वि॒श्व॒तः । सः । इ॒मे इति॑ । म॒ही इति॑ । रो॒द॒सी इति॑ ।
 य॒क्ष॒त् । आ॒वृ॒ता॒ । स॒मी॒ची॒ने इति॑ स॒म॒ऽई॒ची॒ने । दा॒धा॒र॒ ।
 स॒म् । इ॒षः । क॒विः ॥ २ ॥

दिवोद्युलोकस्य स्कंभः विष्कंभयिता संरोद्धा धरुणः सर्वस्यधारकः यद्वा पृथिव्याधार-
 कः । विष्टंभो दिवो धरुणः पृथिव्या इत्यान्त्रानां । तादृशः स्वाततः सुष्ठु सर्वत्र विततो विस्तृतः
 अतएवापूर्णः पात्रेषु संपूर्णोऽंशुः सोमात्मकः विश्वतः सर्वतः पर्येति । तिङ्गिचोदात्तवतीति
 गतेर्निघातः ससोम इमे मही महत्यौ रोदसी द्यावापृथिव्यौ आवृता आसंभजनीयेन कर्मणा
 यक्षत् यजतु स्वबलेन संयोजयत्वित्यर्थः ततः सोयं समीचीने परस्परं संगते द्यावापृथिव्यौ

दाधार धारयांचकार । तुजादीनामित्यभ्यासस्यदीर्घः । अनन्तरं कविः क्रान्तकर्मा इषोन्न
स्तोतृभ्यः संप्रयच्छतु । उपसर्गश्रुतेर्योग्यक्रियाध्याहारः ॥ २ ॥

अथ तृतीया—

महि॒प्सरःसुक॑तंसो॒म्यमधू॑र्वीगव्यूतिरदि॒तेऋ॑तंय॒ते ।

ई॒शेयोवृ॒ष्टेरित॒उ॒स्त्रियोवृ॒षापा॑नेनायइतऊ॒तिऋ॑ग्मियः ॥ ३ ॥

महि । प्सरः । सुकृतम् । सोम्यम् । मधु । उर्वी । गव्यूतिः ।

अदितेः । ऋतम् । यते । ईशे । यः । वृष्टेः । इतः । उस्त्रियः ।

वृषा । अपाम् । नेता । यः । इतःऽऊतिः । ऋग्मियः ॥ ३ ॥

ऋतं सत्यभूतं यज्ञं यते गच्छते तस्माइन्द्राय सुकृतं सुष्टुसंस्कृतं सोम्यं सोममयं महिम
प्रभूतं मधु मधुररसं प्सरः भक्षणं पानीयं भवति । प्साभक्षणे । किंच तस्माद्यज्ञं प्रत्यागच्छत
न्द्रादीनां अदितेरदीनायाः पृथिव्याः गव्यूतिर्मार्गश्च उर्वी विस्तीर्णोभवति इन्द्रः शा
हस्रसंख्याकैर्हरिभिः सह गन्तुं मार्गेविस्तीर्णोभवदित्यर्थः । यइन्द्रः इतः इमं लोकं प्रत्या
न्त्या वृष्टेः ईशे ईश्वरोभवति । तथा उस्त्रियः उस्त्रियोगोनाम गोभ्योहितः अपामुदकानां
वर्षको यज्ञस्य नेता नायकः इतऊतीः इममस्मदीयं यज्ञं प्रति ऊतिर्गमनं यस्यसतथोक्तः
गच्छन् यइन्द्रः ऋग्मियः ऋगर्हःस्तोतव्योभवति । तस्माअयंसोमः पातव्योभवतीति ॥ ३

प्रवर्ग्येभिष्टवे आत्मन्वन्नभइत्येषा । सूचितंच—तदुपयक्षतममस्यकर्मात्मन्वन्नभोदुह्यते
पयइति ।

सैषा सूक्ते चतुर्थी—

आ॒त्मन्व॒न्नभो॑दुह्यतेघृतं॒पय॑ऋ॒तस्य॒नाभि॑रमृतंविजा॒यते ।

स॒मीची॒नाःसु॒दानं॑वःप्री॒णन्ति॒तन्न॑रो॒हितम॑वमे॒हन्ति॒पेरं॑वः ॥ ४ ॥

आत्मन्ववत् । नभः । दुह्यते । घृतम् । पयः । ऋतस्य । नाभिः ।

अमृतम् । वि । जायते । समुऽईचीनाः । सुदानं वः । प्रीणन्ति ।

तम् । नरः । हितम् । अव । मेहन्ति । पेरं वः ॥ ४ ॥

आत्मन्वत् अनोनुडितिनुडागमः । आत्मन्वत् सारवत् घृतं पयश्च नभोनभस आदित्य-
रूपात् सोमोदुह्यते । किञ्च ऋतस्य यज्ञस्य नाभिः णहबन्धने स्वमोर्नपुंसकादिति सोलुङ्ग भ-
वति सर्वविधीनां छन्दसि विकल्पितत्वात् । नाभिर्यज्ञस्यबन्धकं अमृतमुदकं च विजायते त-
स्मादेवप्रादुर्भवति । ततः सुदानवः शोभनस्तुतिहविर्दानवन्तोयजमानाः समीचीनाः परस्परसं-
गताः सन्तः तमिमंसोमं प्रीणन्ति प्रीणयन्ति स्तुतिभिस्तर्पयन्ति । अथ नरोनेतारः पेरवः । पारक्षणे
मापोरित्वेरुन्नितिरुन्प्रत्ययः सर्वस्यरक्षकाः सोमरश्मयः हितं निहितं अवावस्तात् वर्तमानं
पार्थिकमुदकं मेहन्ति वर्षन्ति । मिहसेचने भौवादिकः । यद्वा हितमुदकं पृथिवीं प्रति मेहन्ति ॥ ४ ॥

अथ पञ्चमी—

अरावीदंशुः सचमान ऊर्मिणा देवाव्यं मनुषे पिन्वति त्वचम् ।
दधाति गर्भमदितेरुपस्थ आयेन तोकं च तनयं च धामहे ॥ ५ ॥ ३१ ॥

अरावीत् । अंशुः । सचमानः । ऊर्मिणा । देवऽअव्यम् । मनुषे ।
पिन्वति । त्वचम् । दधाति । गर्भम् । अदितेः । उपस्थे । आ ।
येन । तोकम् । च । तनयम् । च । धामहे ॥ ५ ॥ ३१ ॥

ऊर्मिणा वसतीवर्यादीनामुदकानां संघेन सचमानः ऋत्विग्भिः सेचमानः अंशुः सोमः
अरावीत् शब्दं करोति । किञ्च ससोमः देवाव्यं अवरक्षणे अवितृस्तुतं त्रिभ्य ईरिति ईप्रत्ययः ।
देवानां पालयित्रीं त्वचं आत्मनः शरीरं मनुषे मनुष्याय यजमानाय पिन्वति सिञ्चति पात्रेषु
क्षरतीति यावत् । अपिच अदितेरदीनायाः पृथिव्या उपस्थे समीपे ओषधीषु तं गर्भमादधाति
सुधामयैः किरणैर्विदधाति । येन गर्भेण वयं तोकं दुःखनाशकं पुत्रं च तनयं तनोतिकुलमिति
तनयः पौत्रः तं च धामहे दध्महे धारयामः । दधार्तेर्लटिबहुलं छन्दसीति शपोलुक् ॥ ५ ॥

॥ इति सप्तमस्य द्वितीये एकत्रिंशोवर्गः ॥ ३१ ॥

अथ षष्ठी—

सहस्रधारेवता असृजतस्तृतीयैः सन्नुरजसि प्रजावतीः ।
चतस्रो नाभो निर्हिता अवोद्विबो हविर्भरन्त्यमृतं घृतं श्रुतः ॥ ६ ॥

सहस्रधारे । अव । ताः । असश्वतः । तृतीये । सन्तु । रजसि ।
प्रजावतीः । चतस्रः । नाभः । निहिताः । अवः । दिवः । हविः
भरन्ति । अमृतम् । घृतश्वतः ॥ ६ ॥

सहस्रधारे बहूदकधारे तृतीये रजसि लोके स्वर्गे वर्तमाना असश्वतः परस्परमशक्ताः
जावतीः उत्पादित प्रजावत्यः सोमस्यस्वभूतास्ताः अवसन्तु अवस्तात् पृथिव्यां पतन्तु ।
स्ताइत्याह चतस्रोनाभो नभसोबाधिकाः सोमस्य संबन्धिन्यश्वतस्रोदीपयः कलाः दिवो द
कादवः अवस्तात् निहिताः सोमेन स्थापितास्ताः घृतश्वतः घृतस्य उदकस्य च्यावयित्र्यः
त्यः हविः सोमादिलक्षणं भरन्ति देवानां प्रयच्छन्ति । तथा अमृतं गोष्वोषधीषुच पयोरूपं
धारूपंच भरन्ति प्रक्षिपन्ति ॥ ६ ॥

अथ सप्तमी—

श्वेतरूपं कणुते यत्सिषासति सोमो मीढ्वान् असुरो वेद भूमनः ।
धिया शमी सच ते मे अभिप्रवह्विस्कवन्धमवदर्षदुद्रिणम् ॥ ७ ॥

श्वेतम् । रूपम् । कणुते । यत् । सिषासति । सोमः । मीढ्वान् ।
असुरः । वेद । भूमनः । धिया । शमी । सच ते । सः । ईम् ।
अभि । प्रवह्वत् । दिवः । कवन्धम् । अव । दर्षत् । उद्रिणम् ॥ ७ ॥

श्वेतं दीप्यमानं शुक्लं रूपं कणुते तदाकरोति । यद्यदा सिषासति स्वर्गं संभक्तुमिच्छ
सोमेपात्राण्यागते सति तत्तेजसानुरंजितानां तेषां श्वेतं रूपं भवति । ततो मीढ्वान् मिहसेचने
स्मात् कसौ दाश्वान् साह्वान् मीढ्वान् श्वेति निपातनादभिमतरूपसिद्धिः । कामानां सेक्ता अर
प्राज्ञः बलवान्वा सोमः भूमनः बहुधनानि वेद स्तोतृभ्यो दातुं जानाति प्रयच्छतीति यावत् ।
ई सोचिलोपेचेदिति सुलोपः सोयं धिया प्रज्ञानेन प्रवत् प्रकृष्टानि शमी द्वितीयायाः पूर्वसव
दीर्घः कर्माणि अभिसचते अभितः समवैति । किंच दिवोन्तरिक्षात् उद्रिणं उदकवन्तं क
न्धं मेघं कवन्धशब्देन मेघोभिधीयते । तात्स्थ्यात्ताच्छब्दचमिति । मेघं अवदर्षत् अवदारय
विवृतद्वारं करोति । मेघं विदार्यान्तरिक्षाद्दृष्टिं करोतीत्यर्थः ॥ ७ ॥

अथाष्टमी-

अधश्चेतंकलशंगोभिरक्तंकार्ष्मन्नावज्यक्रमीत्ससवान् ।
आहिन्विरेमनसादेवयन्तःकक्षीवतेशतहिमायगोनाम् ॥ ८ ॥

अध । श्वेतम् । कलशम् । गोभिः । अक्तम् । कार्ष्मन् । आ ।
वाजी । अक्रमीत् । ससवान् । आ । हिन्विरे । मनसा ।
देवयन्तः । कक्षीवते । शतहिमाय । गोनाम् ॥ ८ ॥

अध अथानन्तरं श्वेतं संप्रतिसोमसंसर्गात् श्वेतवर्णं गोभिरुदकैः अक्तं संपृक्तं द्रोणक-
लशं ससवान् संभजन् सोम आक्रमीत् आक्रमते कार्ष्मन् कार्ष्मशब्दः काष्ठावचनः आर्जिधा-
वन्तोयोद्धारोयांगन्तुमिच्छन्ति तस्यां काष्ठायां वाजी कश्चिदश्वो युद्धंभजमानः आक्रमीत्
आक्रमते सोमः काष्ठायां द्रोणकलशोपततीत्यर्थः । ततस्तस्मैसोमाय देवयन्तः देवानिच्छन्तः
ऋत्विजः मनसा आहिन्विरे स्तुतीराभियुष्येनप्रेरयन्ति । तत्र शतहिमाय बहुगमनाय कक्षी-
वते स्तोत्रकारिणे एतन्नामकाय ऋषये सोमः गोनां गाः पशून् प्रेरयति गोःपादान्तइतिनुडाग-
मः क्रियाग्रहणकर्तव्यमिति संप्रदानसंज्ञा चतुर्थ्यर्थेषष्ठी ॥ ८ ॥

अथ नवमी-

अद्भिःसोमपपृचानस्यतेरसोव्योवारंविपवमानधावति ।
समृज्यमानःकविभिर्मदिन्तमःस्वदस्वेन्द्रायपवमानपीतये ॥ ९ ॥ ३ ॥ २ ॥

अत्सृजिः । सोम । पपृचानस्य । ते । रसः । अव्यः । वारम् ।
वि । पवमान । धावति । सः । मृज्यमानः । कविः ।
मदिन्तम् । स्वदस्व । इन्द्राय । पवमान । पीतये ॥ ९ ॥ ३ ॥ २ ॥

हे पवमान पवित्रेण पूयमान हे सोम अद्भिर्वसतीवर्यादिभिरुदकैः पपृचानस्य संपृच्यमा-
नस्य ते तव रसोव्ययः अवेवारं वालं दशापवित्रं विधावति विविधं प्राप्नोति । ततः हे मदिन्तम्

मादयितुम हे पवमानसोम त्वं कविभिः क्रान्तकर्मभिः ऋत्विग्भिर्मृज्यमानः पूयमा
सन् इन्द्राय पीतये इन्द्रस्य पानार्थं स्वदस्व प्रियरसोभव ॥ ९ ॥

॥ इति सप्तमस्य द्वितीये द्वात्रिंशोवर्गः ॥ ३२ ॥

अभिप्रियाणीतिपंचर्चं अष्टमं सूक्तं भार्गवस्यकवेरार्षं जागतं पवमानसोमदेवताकं ।
थानुक्रम्यते—अभिप्रियाणिपंचकविरिति । गतोविनियोगः ।

तत्र प्रथमा—

अभिप्रियाणिपवतेचनोहितोनामानियहोअधियेषुवर्धते ।
आसूर्यस्यबृहतोबृहन्नधिरथंविष्वञ्चमरुहद्विचक्षणः ॥ १ ॥

अभि । प्रियाणि । पवते । चनःऽहितः । नामानि । यः । अधि ।
येषु । वर्धते । आ । सूर्यस्य । बृहतः । बृहन् । अधि । रथम् ।
विष्वञ्चम् । अरुहत् । विद्वचक्षणः ॥ १ ॥

चनोहितः चनइत्यन्ननाम चायतेरसुनि चनइयौणादिकसूत्रेण निपातितः चनसेचाय
हितः । यद्वा हितान्नः सोमः प्रियाणि जगतः प्रीणयितृणि नामानि नमनशीलानि तान्युदका-
न्यभिपवते अभितःकरोति येष्वन्तरिक्षस्थितेषूदकेषु यह्नोमहानयंसोमोधिर्वर्धते अधिकंप्रवृद्धो-
भवति अपांमध्येसोमोवसति ततोबृहन् महान् सोमः बृहतोमहतः परिवृढस्यसूर्यस्य विष्वञ्चं
विष्वग्गमनं अधि उपरिरथं विचक्षणः सर्वस्यविद्रष्टा सन् आरुहत् आरोहति अश्रौप्रास्ताहु-
तिःसम्यगादित्यमुपतिष्ठतेइति ॥ १ ॥

अथ द्वितीया—

ऋतस्यजिह्वापवतेमधुप्रियंवक्तापतिर्धियोअस्याअदाभ्यः ।
दधातिपुत्रःपित्रोर्अपीच्यंनामंतृतीयमधिरोचनेदिवः ॥ २ ॥

ऋतस्य । जिह्वा । पवते । मधु । प्रियम् । वक्ता । पतिः ।
धियः । अस्याः । अदाभ्यः । दधाति । पुत्रः । पित्रोः । अपीच्यम् ।
नामं । तृतीयम् । अधि । रोचने । दिवः ॥ २ ॥

ऋतस्य सत्यभूतस्य यज्ञस्य जिह्वा मुख्यत्वेन जिह्वास्थानीयः सोमः प्रियं प्रियकरं मधु मदकरं रसं पवते क्षरति । कीदृशः वक्ता शब्दकृत यद्वा स्तोतृभिः क्रियमाणाः स्तुतयः साधीय-स्यइति प्रतिश्रवणस्य कर्ता अस्याः धियः एतस्यकर्मणः पतिः पालयिता अदाभ्योरक्षोभिर्हि-सितुमशक्यः पुत्रोयजमानः पित्रोर्मातापित्रोरपीच्यं अन्तर्हितं यन्नाम तौ नजानीतः नाम-करणवेलायां । तस्मात्तयोरपरिज्ञायमानं तत्तृतीयं नाम दिवोद्युलोकस्य रोचने दीप्यमाने सोमेभिषूयमाणेसति अधि दधाति अत्यन्तं धारयति । नक्षत्रव्यावहारिकनाम्नी प्रभा-ष्य सोमयाजीति तृतीयमस्यनामेति भगवताबोधायनेनोक्तं ॥ २ ॥

अथ तृतीया—

अवद्युतानः कलशाँ अचिक्वदन्तृभिर्येमानः कोश आहिरण्यये ।
अभीमृतस्यदोहना अनूषताधि त्रिपृष्ठ उषसो विराजति ॥ ३ ॥

अव । युतानः । कलशान् । अचिक्वदत् । दन्तृभिः । येमानः ।
कोशे । आ । हिरण्यये । अभि । ईम् । ऋतस्य । दोहनाः ।
अनूषत् । अधि । त्रिपृष्ठः । उषसः । वि । राजति ॥ ३ ॥

युतानः युतदीप्तौ दीप्यमानः नृभिः कर्मनेतृभिर्कृत्विग्भिः हिरण्यये हिरण्यये कोशे अधिष-वणचर्मणि तस्यहिरण्ययत्वं हिरण्यपाणिरभिषुणोतीति हिरण्यसंबन्धात् तादृशकोशे येमानः छान्दसे कर्मणि लिटि कानचि रूपं नियम्यमानः सोमः ततः ऋतस्य सत्यभूतस्य यज्ञस्यदोहना-दोग्धारः ऋत्विजईमेनं सोममभ्यनूषत अभिष्टुवन्ति । ग्रावाणोवत्साऋत्विजोदुहन्तीति । तैत्तिरी-यब्राह्मणे एषाँदोग्धृत्वमभिहितं सोमः कलशान् द्रोणाभिधानान् प्रतिअवाचिक्वदत् अवक्वदति शब्दायते । ततः त्रिपृष्ठः त्रीणिसवनान्येव पृष्ठानि यस्य सतथोक्तः त्रिषु सवनेषु सोमस्य विद्य-मानत्वात् त्रिचक्रादित्वात् उत्तरपदान्तोदात्तत्वं । तादृशः सोमः उषसोधि यागाहनि विराजति अधिशीङ्स्थासामितिद्वितीया । तेषु अहःसु विशेषेणदीप्यते । यद्वा राजतिरन्तर्णीतण्यर्थः अहानि प्रकाशयति ॥ ३ ॥

अथ चतुर्थी—

अद्रिभिः सुतो मतिभिश्च नो हितः प्ररोचयन्नोदसी मातरा शुचिः ।
रोमाण्यव्यासमया विधावति मधो धारा पिन्वमाना दिवेदिवे ॥ ४ ॥

अद्रिः भिः । सुतः । मतिः भिः । चनः हितः । प्ररोचयन् ।
रोदसी इति । मातरा । शुचिः । रोमाणि । अव्या । समया ।
वि । धावति । मधोः । धारा । पिन्वमाना । दिवेदिवे ॥ ४ ॥

मतिभिः । मनज्ञाने मंत्रवृषेषपचमनेतिकिञ्चुदात्तः । स्तुतिभिरद्रिभिर्ग्रावभिश्च सुतोभिषु-
तोचनोहितः चनसेन्नायहितः हितान्नोवा मातरा जगतो निर्मात्र्यौ रोदसी द्यावापृथिव्यौ प्ररो-
चयन् स्वतेजसा प्रकाशयन् अतएव शुचिर्दीप्यमानः एवंविधः सोमः अव्यानि अविभवानि
रोमाणि तैः कृतानि पवित्राणि समया अभितः समीपे विधावति विशेषेण रक्षति किञ्च पिन्वमा-
ना अद्रिः सिच्यमाना मधोर्मदकरस्य सोमस्य धारा दिवेदिवे अन्वहं दीर्घसत्रेषु पवित्रा-
ण्युभयतः पवते ॥ ४ ॥

अथ पंचमी—

परिसोमप्रधन्वास्वस्तये नृभिः पुनानो अभिवासया शिरम् ।
ये ते मदा आहनसो विहाय सस्तेभिरिन्द्रं चोदय दानवे मघम् ॥ ५ ॥ ३ ॥
परि । सोम । प्र । धन्व । स्वस्तये । नृभिः । पुनानः । अभि ।
वासय । आशिरम् । ये । ते । मदाः । आहनसः । विहायसः ।
तेभिः । इन्द्रम् । चोदय । दानवे । मघम् ॥ ५ ॥ ३ ॥

हे सोम स्वस्तये अविनाशाय परिप्रधन्व पात्राणि परितः प्रगच्छ धविर्गत्यर्थः । किञ्च नृभिः
कर्मनेतृभिर्ऋषिभिः पुनानः पूयमानस्त्वं आशिरमाश्रयणं क्षीरादिकमभिवासय आच्छादय
संयोजयेतियावत् । आहनसः आहनवन्तो वचनवन्त इतियास्कः । शत्रूणामभिमुख्येन हन्तारः

अभिहन्यमाना अभिषूयमाणाः स्तुतिमन्तः शब्दवन्तोवा विहायसः महन्नामैतत् महान्तस्तेत्वदीया
येमदा मदहेतवोरसाः सन्ति तेभिस्तैः सोमैरस्माभिर्दीयमानैर्मघं मंहनीयं धनमस्मभ्यं दातवे
दातुमिन्द्रं चोदय प्रेरय ॥ ५ ॥

॥ इति सप्तमस्य द्वितीये त्रयविंशोवर्गः ॥ ३३ ॥

वेदार्थस्य प्रकाशेन तमोहार्दनिवारयन् । पुमर्थाश्चतुरोदेयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण साय-
णाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके द्वितीयोऽध्यायः ॥ २ ॥

॥ श्रीगणेशायनमः ॥



यस्यनिःश्वसितवेदा योवेदेभ्योखिलंजगत् । निर्ममे तमहंवन्दे विद्यातीर्थमहेश्वरं ॥ १ ॥

व्याख्यायाव्यहतप्रज्ञः सप्तमस्यद्वितीयकं । अध्यायंसायणामात्यस्तृतीयं व्याकरोत्यथ ॥ २ ॥

तत्र धर्तेतिपंचर्चं नवमंस्तुक्तं भार्गवस्यकवेरार्षं जागतं पवमानसोमदेवताकं । धर्तेत्यनुक्रान्तं । गतोविनियोगः ।

तत्र प्रथमा—

अ॒म् ध॒र्ता॒दिवः॑ प॒वते॑ कृ॒त्स्नो॒रसो॑ दक्षो॒ देवाना॑मनु॒माद्यो॒ नृभिः॑ ।

हरिः॑ सृ॒जानो॑ अ॒त्यो न स॒त्त्वभिः॑ वृ॒था पा॒जांसि॑ कृ॒णुते॑ न॒दीष्व॑ ॥ १ ॥

ध॒र्ता । दि॒वः । प॒वते॑ । कृ॒त्स्नः । र॒सः । द॒क्षः । दे॒वाना॑म् ।

अ॒नु॒मा॒द्यः । नृ॒भिः । ह॒रिः । सृ॒जानः॑ । अ॒त्यः । न । स॒त्त्व॒भिः ।

वृ॒था । पा॒जांसि॑ । कृ॒णुते॑ । न॒दीषु॑ । आ ॥ १ ॥

धर्ता सर्वस्यधारकः सोमोदिवोन्तरिक्षादन्तरिक्षस्थिताद्दशापवित्रात् पवते पूयते । कीदृशः सोमः कृत्स्नः कर्तव्यः शोध्यइत्यर्थः रसोरसात्मकः देवानां दक्षः बलप्रदः यद्वा दक्षः प्रवर्धनीयो देवानामर्थाय तथा नृभिर्नृभिर्ऋत्विग्भिः अनुमाद्यः अनुमदनीयः स्तुत्योवा हरिर्हरितवर्णः सत्त्वभिः प्राणिभिः सृजानः सृज्यमानः अत्यो अश्वइव सयथा शिक्षितो वृथा अनायासेन गच्छति तद्वत् वृथा अप्रयत्नेन पाजांसि बलानि स्वीयान्वेगान् कृणुते कुरुते नदीषु वसतीवरीषु ताभिरित्यर्थः । आसिकइतिशेषः अयमभिषवसमयाभिप्रायः ॥ १ ॥

अथ द्वितीया—

शू॒रो न॒धत्त॑ आ॒यु॒धा ग॒मस्त्योः॑ स्वं॑ सि॒षांस॑ च॒धि॒रोग॑ वि॒ष्टिषु॑ ।

इन्द्र॑स्य॒ शु॒ष्ममी॒रय॑न्न॒पस्यु॑भि॒रिन्दु॑र्हि॒न्वानो॑ अ॒ज्यते॑ मनी॒भिषिः॑ ॥ २ ॥

शूरः । न । धत्ते । आयुधा । गभस्तयोः । स्व॑रिति स्वः ।

सिसासन् । रथिरः । गोऽईष्टिषु । इन्द्रस्य । शुष्मम् । ईरयन् ।

अपस्युष्टिः । इन्दुः । हिन्वानः । अज्यते । मनीषिष्टिः ॥ २ ॥

अयं सोमोगभस्त्योर्हस्तयोः आयुधा आयुधानि शूरोन शूरइव धत्ते धारयति स्वः स्वर्गं सुखसाधनं यज्ञंवा सिषासन् संभक्तुमिच्छन् रथिरोरथवान् । रथादिरच्प्रत्ययः । गविष्टिषु यजमानस्यगवामेषणेषु सत्सु यजमानार्थं गोसंभजनाय रथवानित्यर्थः । इन्द्रस्य शुष्मं बलं ईरयन् प्रेरयन्निन्दुः सोमोदेवः अपस्युभिः कर्मेच्छुभिः मनीषिभिः मेधाविभिर्ऋत्विग्भिः हिन्वानः प्रेर्यमाणः अज्यते गोभिः ॥ २ ॥

अथ तृतीया—

इन्द्रस्यसोमपवमानऊर्मिणातविष्यमाणोजठरेष्वाविश ।

प्रणःपिन्वविद्युदभ्रेवरोदसीधियानवाजाँउपमासिशश्वतः ॥ ३ ॥

इन्द्रस्य । सोम । पवमानः । ऊर्मिणा । तविष्यमाणः । जठरेषु ।

आ । विश । प्र । नः । पिन्व । विद्युत् । अभाऽइव । रोदसी

इति । धिया । न । वाजान् । उप । मासि । शश्वतः ॥ ३ ॥

हे सोम पवमानः पूयमानस्त्वं तविष्यमाणो वर्धयिष्यमाणः सन् इन्द्रस्य जठरेषु ऊर्मिणा प्रभूतयाधारया विश जठरप्रदेशस्य बाहुल्यात् बहुवचनं । नोस्मदर्थं विद्युदभ्रेव अभ्राणीव सा यथा दोग्धि अभ्राणि तद्वत् प्रपिन्व धुक्ष रोदसी द्यावापृथिव्यौ । किंच धिया कमर्णान् इदानीं नेतिसंप्रत्यर्थं शश्वतः बहूनामैव बहून् वाजान् अन्नानि उपसमीपे मासि निर्मासि ॥ ३ ॥

अथ चतुर्थी—

विश्वस्यराजापवतेस्वदृशःऋतस्यधीतिमृषिषाळवीवशत् ।

यःसूर्यस्यासिरेणमृज्यतेपितामतीनामसमष्टकाव्यः ॥ ४ ॥

विश्वस्य । राजा । पवते । स्वःऽदृशः । ऋतस्य । धीतिम् ।

ऋषिषाट् । अवीवशत् । यः । सूर्यस्य । असिरेण । मृज्यते ।

पिता । मतीनाम् । असमष्टकाव्यः ॥ ४ ॥

विश्वस्य जगतोराजा स्वामी सोमः पवते पूयते । स्वर्दशः स्वर्गद्रष्टुः सर्वद्रष्टुर्वा ऋतस्य सत्यभूतस्येन्द्रस्य मनुष्यवाच्यनृतशब्दप्रतियोगिकस्य ऋतशब्दस्य देवार्थः तत्राप्यौचित्येनेन्द्र प्रतिगृह्यते । तस्य धीर्ति मतिं कर्मवा ऋषिषाद् ऋषीणामतीन्द्रियद्रष्टृणां अभिभविता समहत्त्वेन स्वयमप्यृषिश्रेष्ठत्वादितिभावः । तथाचमंत्रान्तरं—ब्रह्मादेवानांपदवीःकवीनामिति । ईदृशःसोम अवीवशत् अकामयतेन्द्रस्यकर्म । यःसोमः सूर्यस्य देवस्यासिरेणक्षेपकेण रश्मिना मृज्यते अ-समष्टकाव्यः अन्यैःकविभिरव्याप्तकर्मा सोमोमतीनां अस्मदीयानां स्तुतीनां पिता पालकः स्वामी भवतीतिशेषः । यद्वा योमतीनां पिता असमष्टकाव्यश्चसन् मृज्यते सपवतइतिसंबन्धः ॥६॥

अथ पंचमी—

वृषेवयूथापरिकोशमर्षस्यपामुपस्थैवृषभःकनिक्रदत् ।

सइन्द्रायपवसेमत्सरिन्तमोयथाजेषामसमिथेत्योतयः ॥ ५ ॥ १

वृषाऽइव । यूथा । परि । कोशम् । अर्षसि । अपाम् । उपस्थे ।

वृषभः । कनिक्रदत् । सः । इन्द्राय । पवसे । मत्सरिन्तमः ।

यथा । जेषाम् । सम्स्थे । त्वाऽऊतयः ॥ ५ ॥ १ ॥

हे सोम त्वं वृषेव यूथा यूथानि वृषभइव सयथा तानि प्रविशति तद्वत् कोशं कोशवद्र-सधारकं कलशं पर्यर्षसि परिगच्छसि । कुत्र स्थः सन् अपामुपस्थे अन्तरिक्षे कीदृशः सन् वृष-भोवर्षिता कनिक्रदच्छब्दं कुर्वन् । सत्त्वं हे सोम इन्द्रायेदार्थं पवसे पूयसे मत्सरिन्तमोमादयितु-तमस्त्वं यथा वयं जेषाम् जयेम समिथे संग्रामे त्वोतयस्त्वयारक्षिताः सन्तः ॥ ५ ॥

॥ इति सप्तमस्य तृतीये प्रथमोवर्गः ॥ १ ॥

एषप्रकोशइति पंचर्चदशमं सूक्तं ऋष्याद्याः पूर्ववत् । एषइत्यनुक्रान्तं । गतोविनियोगः ।

तत्र प्रथमा—

एषप्रकोशेमधुमौअचिक्रददिन्द्रस्यवज्रोवपुषोवपुष्टरः ।

अभीमृतस्यसुदुधाघृतश्रुतोवाश्राअर्षन्तिपर्यसेवधेनवः ॥ १ ॥

एषः । प्र । कोशे । मधु॑मान् । अ॒चि॒क्र॒दत् । इन्द्र॑स्य । वज्रः ।
 वपु॑षः । वपु॑ः॒ऽतरः । अ॒भि । ई॒म् । ऋ॒तस्य॑ । सु॒दु॒घाः ।
 घृ॒त॒श्चु॒तः । वा॒श्राः । अ॒र्ष॒न्ति । प॒य॒सा॒ऽइ॒व । धे॒न॒वः ॥ १ ॥

एषोयं सोमो मधुमान् मधुररसः कोशे द्रोणकलशे प्राचिक्रदत् प्रकर्षणशब्दायते कीदृश-
 एषः इन्द्रस्य वज्रो वज्रस्थानीयः बलकरत्वेन वज्रवत् प्रहरणसाधनत्वात् वज्रत्वोपचारः एष-
 एव हि सोमः वजे इन्द्रस्य साधने तथा वपुषो बीजानां वसुरन्यस्माद्वपुष्टरः अतिशयेन वप्ता बी-
 जावापस्य सोमकर्तृकत्वात् । सोमो वैरेतो धा इति श्रुतेः । ईमस्य ऋतस्य सत्यफलस्य सोमस्य धा-
 रा इति शेषः । अभ्यर्षन्ति अभिगच्छन्ति । कीदृश्यस्ताः सुदुघाः सुष्ठुदोग्ध्यः फलानां । घृतश्चुतः
 उदकस्य रसस्य वा क्षरयिष्यः वाश्राः शब्दयन्त्यः किमिव पयसेव पयसायुक्ता वाश्राः धेन-
 व इवेति ॥ १ ॥

अथ द्वितीया—

स॒पू॒र्व्यः प॒व॒ते॒ यं दि॒व॒स्परि॑श्ये॒नो म॑था॒य॒दि॒षित॑स्ति॒रोर॑जः ।
 स॒म॒ध्व॒आ॒यु॒व॒ते॒ वे॒वि॒जान॑ इ॒त्कृ॒शानो॑र॒स्तु॒र्मन॑सा॒ह॒वि॒भ्यु॒षा ॥ २ ॥

सः । पू॒र्व्यः । प॒व॒ते॒ । य॒म् । दि॒वः । परि॑ । श्ये॒नः । म॒था॒य॒त् ।
 इ॒षि॒तः । ति॒रः । र॒जः । सः । म॒ध्वः । आ । यु॒व॒ते॒ । वे॒वि॒जानः ।
 इ॒त् । कृ॒शानोः । अ॒स्तुः । म॒न॒सा । अ॒ह॒ । वि॒भ्यु॒षा ॥ २ ॥

सः सोमः पूर्व्यः प्रतनः पवते पूयतेभिषूयत इत्यर्थः । यं सोमं दिवोद्युलोकात् श्येन इषितः
 स्वमात्राप्रेषितः सन्न परिमथायत् पर्यमथात् तिरस्तीर्णं तिरस्कुर्वन् । किंच रजः तृतीयं लोके स ए-
 व सोमो मध्वो मधुररसं सोमं आयुवते यौति पृथक्करोति द्युलोकात् स्वयं वेविजान इत् चल-
 न्नधोगच्छन् कृशानोः सोमपालस्य अस्तुः शरक्षेप्तुः सकाशाद्विभ्युषा भीतेन मनसा अह
 सह मध्वआयुवत इति संबंधः । कृशानोः सोमपालत्वं ब्राह्मणेस्पष्टमुक्तं—कृशानुः सोमपालः सव्य-
 स्पर्षदः ॥ २ ॥

अथ तृतीया—

तेनःपूर्वासुपरासइन्दवोमहेवाजायधन्वन्तुगोमते ।

ईक्षेण्यासोअह्योइनचारवोब्रह्मब्रह्मयेजुजुषुहविर्हविः ॥ ३ ॥

ते । नः । पूर्वासः । उपरासः । इन्दवः । महे । वाजाय । धन्वन्तु ।

गोऽमते । ईक्षेण्यासः । अह्यः । न । चारवः । ब्रह्मब्रह्म ।

ये । जुजुषुः । हविःहविः ॥ ३ ॥

ते वक्ष्यमाणाः पूर्वासः पूर्वे उपरासः उपरता अत्रेत्युपराः तादृशाइन्दवः सोमाः महे महते गोमते नोमहं वाजायात्रायात्रलाभार्थं धन्वन्तु गच्छन्तु प्रामुवन्तु । कीदृशाइन्दवः ईक्षेण्यासः ईक्षणीयाः संदर्शनीयाः अह्यो न अह्यः स्त्रियः आहननात् तादृश सुवेषाः स्त्रिय इव चारवोरमणीयाः । ते इत्युक्तं के इत्याह ये इन्दवो ब्रह्म ब्रह्म सर्वमपिस्तावकं मंत्रजातं हविर्हविः सर्वमपि हविर्जातं च जुजुषुः सेवन्ते ॥ ३ ॥

अथ चतुर्थी—

अयंनोविद्वान्वनवद्वनुष्यतइन्दुःसत्राचामनसापुरुषुतः ।

इनस्ययःसदनेगर्भमादधेगवामुरुज्जमभ्यर्षतिव्रजम् ॥ ४ ॥

अयम् । नः । विद्वान् । वनवत् । वनुष्यतः । इन्दुः । सत्राचा ।

मनसा । पुरुऽस्तुतः । इनस्य । यः । सदने । गर्भम् । आऽदधे ।

गवाम् । उरुज्जम् । अभि । अर्षति । व्रजम् ॥ ४ ॥

अयमिन्दुः सोमो नोस्मान् वनुष्यतो हन्तुमिच्छतः शत्रून् विद्वान् जानन् हन्तुं वनवत् हन्तु तान् । केन साधनेन सत्राचा सहचिता मनसा कीदृशः पुरुषुतः बहुभिः स्तुतः यः सोमो इनस्येश्वरस्याग्नेः सदने स्थाने भूमौ वेद्यां वा वर्तमानो गर्भमादधे धारयत्योषधीषु यश्च गवामस्मदीयानां शत्रुभिरपहतानामुरुज्जं प्रभूतानामपांपयसां जनकं व्रजमभ्यर्षति गच्छति सवनवदिति ॥ ४ ॥

अथ पञ्चमी—

चाकिर्दिवःपवतेकृत्योरसोमहौअदब्धोवरुणोहुरुग्यते ।

असाविमित्रोवृजनैषुयज्ञियोत्योनयूथेवृष्युःकर्निकदत् ॥ ५ ॥ २ ॥

चक्रिः । दिवः । पवते । कृत्यः । रसः । महान् । अदब्धः । वरुणः ।
 हुरुक् । यते । असावि । मित्रः । वृजनेषु । यज्ञियः । अत्यः ।
 न । यूथे । वृषद्युः । कनिक्कदत् ॥ ५ ॥ २ ॥

चक्रिः सर्वस्यकर्ता कृत्यः कर्मण्योरसोरसात्मकोमहान् गुणैरधिकः अदब्धः अहिंस्यः
 वरुणः हुरुक् कुटिलं यते गच्छते इतस्ततः परिचरतइत्यर्थः । तदर्थं दिवःसकाशात् पवते पूयते
 अन्तरिक्षस्थादशापवित्रादित्यर्थः । किंच सोमः असावि स्यूते कदा वृजनेषु अरिष्टेषुसु
 तत्परिहारार्थं । कीदृशः समित्रः सर्वेषामित्रभूतः यज्ञियोयष्टव्यः अत्योन अश्वइव यूथे वडवायूथे
 सयथावृषयुःसन् शब्दंकरोति तद्वदसौ वृषभोरसस्यवर्षिता कनिक्कदच्छब्दंकुर्वन् असावि
 इति ॥ ५ ॥

॥ इति सप्तमस्य तृतीये द्वितीयोवर्गः ॥ २ ॥

पराजावाचमिति पंचर्चमेकादशसूक्तं ऋष्याद्याः पूर्ववत् । पराजेत्यनुक्रान्तं । गतोविनियोगः ।

तत्र प्रथमा—

पराजावाचं जनयन्नसिष्यददपोवसानो अभिगाइयक्षति ।
 गृभ्णाति रिप्रमविरस्य तान्वा शुद्धो देवानामुपयाति निष्कृतम् ॥ १ ॥

प्र । राजा । वाचम् । जनयन् । असिष्यदत् । अपः । वसानः ।
 अजि । गाः । इयक्षति । गृभ्णाति । रिप्रम् । अविः । अस्य ।
 तान्वा । शुद्धः । देवानाम् । उप । याति । निःस्कृतम् ॥ १ ॥

राजा राजमानोयं सोमोभिषूयमाणः सन् वाचं शब्दं जनयन् उत्पादयन् असिष्यदत्प-
 स्यन्दते । तथा अपोवसतीवरीर्वसानः आच्छादयन् गाः स्तुतीः अजि इयक्षति अभिगच्छति
 इयक्षतिर्गतिकर्मसुपठितः अस्यसोमस्य रिप्रं अनुपादेयत्वेन पापरूपं अभिषुतवलीशकलादिरूपं
 अविरविरोमनिर्मितं दशापवित्रं तान्वा स्वीयेन वस्त्रेण गृभ्णाति गृह्णाति शोधनसमये पश्चात्
 शुद्धोदेवानां निष्कृतं संस्कृतंस्थानं उपयाति उपगच्छति ॥ १ ॥

अथ द्वितीया—

इन्द्राय सोमं परिषिच्यसे नृभिर्नृचक्षा ऊर्मिः कविर्ऽज्यसे वने ।
पूर्वाहि ते स्मृतयः सन्ति यातवे सहस्रमश्वहरयश्च मूषदः ॥ २ ॥

इन्द्राय । सोम । परि । सिच्यसे । नृभिः । नृचक्षाः ।
ऊर्मिः । कविः । अज्यसे । वने । पूर्वाः । हि । ते । स्मृतयः ।
सन्ति । यातवे । सहस्रम् । अश्वाः । हरयः । चमूषदः ॥ २ ॥

हे सोम त्वमिन्द्रायेन्द्रार्थं नृभिर्नृचक्षा ऊर्मिः कविर्ऽज्यसे । तथा हे सोम नृचक्षाः नृणां यष्टूणामनुग्रहेण द्रष्टा ऊर्मिः प्रेर्यमाणः प्रवृद्धो वा कविर्मेधावी च त्वं वने उदके अज्यसे प्रेर्यसे पूर्वार्विद्धो हि ते स्मृतयो मार्गाः छिद्राणि सन्ति यातवे यातुं । अल्पस्य सोमस्यापरिमितस्तुतिगमनां सञ्चवात्सत्यबाहुल्यमाह चमूषदः अभिषवणफलकयोः सीदतः सहस्रं अपरिमिता अश्वा व्यासा हरयो हरितवर्णाः अंशवः सन्ति अथ चेन्द्राय परिषिच्यस इत्युक्तत्वादिन्द्रप्राप्तौ मार्गसाधनयोः सद्भाव उत्तरार्धेन प्रतिपादितः । तेषुरातन्यः सरण्यः सन्तीन्द्रं प्रति यातुं । तथा सहस्रसंख्याका हरितवर्णाः अश्वाश्च सन्ति अथ चेन्द्राय चमूषदस्तवेति ॥ २ ॥

अथ तृतीया—

समुद्रिया अप्सरसो मनीषिण आसीना अन्तरि सोमं भिक्षरन् ।
ता ईहिन्वन्ति हर्म्यस्य सक्षणिं याचन्ते सुम्रं पवमानं माक्षितम् ॥ ३ ॥

समुद्रियाः । अप्सरसः । मनीषिणम् । आसीनाः । अन्तः ।
अभि । सोमम् । भिक्षरन् । ताः । ईम् । हिन्वन्ति । हर्म्यस्य ।
सक्षणिम् । याचन्ते । सुम्रम् । पवमानम् । अक्षितम् ॥ ३ ॥

समुद्रियाः समुद्रसाधनत्वात् समुद्रमन्तरिक्षं तत्संबन्धिन्यः अप्सरसः काश्चन अंतर्गता मध्ये आसीनाः प्राग्नेषु वर्तमानाः वसतीव र्यो मनीषिणं मेधाविनं सोममभ्यक्षरन् अभिषूयमाणं सोममभिक्षरन्ति ता ई एनं पवमानं हर्म्यस्य हर्म्यवत् सुखकरस्य यागगृहस्य सक्षणिं चेतनशीलं हिन्वन्ति वर्धयन्ति पोषयन्ति त एते स्तोतारो वा पवमानं सोमं अक्षितमक्षीणं सुम्रं सुखं याचन्ते

प्रार्थयन्ते तत्रार्थभावः काश्चनाप्सरसः सोमं राजानं मनीषिणं कामयमाना देवानपि परित्यज्य
स्वर्गादागत्य राज्ञः समीपे स्थित्वा तस्य रसानाददते स्वरसेन वर्धयन्ति तं सुखं याचन्त इति ॥ ३ ॥

अथ चतुर्थी—

गो॒जि॒न्नः सो॒मो र॒थजि॒द्वि॒र॒ण्यजि॒त्स्व॒र्जि॒द॒ज्जि॒त्प॒वते॒सह॒स्रजि॒त् ।

यं दे॒वासं॑श्च॒क्रिरे॒पीत॑ये॒मदं॑ स्वा॒दिष्टं॑ द्र॒प्सम॑रु॒णं म॑यो॒भुव॑म् ॥ ४ ॥

गो॒ऽजि॒त् । नः । सोमः । र॒थऽजि॒त् । हि॒र॒ण्यऽजि॒त् । स्वः॒ऽजि॒त् ।

अ॒प॒ऽजि॒त् । प॒व॒ते । स॒ह॒स्रऽजि॒त् । यम् । दे॒वासः । च॒क्रि॒रे ।

पी॒तये॑ । म॒दम् । स्वा॒दिष्टम् । द्र॒प्सम् । अ॒रु॒णम् । म॒यः॒ऽभुव॑म् ॥ ४ ॥

नोस्माकं गोजित् गवांजेता तथा रथजित् रथस्यजेता हिरण्यजित् हिरण्यजेता तथा
स्वर्जित् स्वर्गस्य सुखस्यजेता अजित् अपांजेता सहस्रजित् सहस्रसंख्याकस्य धनस्यजेता
सोमः पवते पूयते यं देवासो देवाश्चक्रिरेकृतवन्तः । किमर्थं पीतये पानाय कीदृशं सोमं मदं मदकरं
स्वादिष्टं स्वादुतमं द्रप्सं रसात्मकं अरुणं अरुणवर्णं मयोभुवं सुखस्यभावयितारं ॥ ४ ॥

अथ पञ्चमी—

ए॒तानि॑ सो॒मप॑व॒मानो॑ अ॒स्मयुः॑ स॒त्यानि॑ कृ॒ण्वन् द्र॒वि॒णान्य॑र्ष॒सि ।

ज॒हि॒शत्रु॑म॒न्तिके॑ दूर॒के च॒य उ॒र्वी ग॒व्यूति॑म॒भयं॑ च न स्फु॒धि ॥ ५ ॥ ३ ॥

ए॒तानि॑ । सो॒म । प॑व॒मानः । अ॒स्म॒युः । स॒त्यानि॑ । कृ॒ण्वन् ।

द्र॒वि॒णानि॑ । अ॒र्ष॒सि । ज॒हि॒ । श॒त्रुम् । अ॒न्तिके॑ । दूर॒के । च॒ । यः ।

उ॒र्वीम् । ग॒व्यूति॑म् । अ॒भय॑म् । च॒ । नः । स्फु॒धि ॥ ५ ॥ ३ ॥

हे सोम एतानि पूर्वमंत्रोक्तानि गवादीनि द्रविणानि सत्यानि कृण्वन् कुर्वन् पवमानः
पूयमानः अर्षसि पवसे जहि च शत्रुं योस्मच्छत्रुरंतिके समीपे दूरके अत्यंतदूरे देशे च वर्तते
तं जहि । तथा उर्वीं गव्यूतिं विस्तीर्णं मार्गं अभयं नोस्माकं कृधि कुरु ॥ ५ ॥

॥ इति सप्तमस्य तृतीये तृतीयोवर्गः ॥ ३ ॥

अचोदस इति पंचर्चद्वादशसूक्तं ऋष्याद्याः पूर्ववत् । अचोदस इत्यनुक्रान्तं । गतो विनियोगः ।

तत्र प्रथमा—

अ॒चो॒दसो॑नो॒धन्व॑न्त्वि॒न्दवः॑ प्र॒सु॒वा॒नासो॑ बृ॒हद्वि॑वेषु॒हर॑यः ।
वि॒च॒न॒श॒न्न॒इ॒षो अ॒रा॒तयो॒र्यो न॑श॒न्त॒सनि॑ष॒न्त॒नो॒धियः॑ ॥ १ ॥

अ॒चो॒दसः॑ । नः । ध॒न्व॒न्तु । इ॒न्द॒वः । प्र । सु॒वा॒नासः॑ ।
बृ॒हत्॒द्वि॒वेषु॑ । हर॑यः । वि । च । न॒श॒न् । नः । इ॒षः ।
अ॒रा॒तयः॑ । अ॒र्यः । न॒श॒न्त॒ । स॒नि॑ष॒न्त । नः । धि॒यः ॥ १ ॥

अचोदसः अचोदनाः अनन्यपेरिताइन्दवः सोमाः नोस्माकं प्रधन्वंतु प्रगच्छन्तु धन्वति-
गतिकर्मा कुत्र बृहद्विवेषु प्रभूतदीप्तिषु यागेषु निमित्तेषु अथवा बृहद्विकुलजेषु मध्ये । नइतिसं-
बन्धः । कीदृशाइन्दवः सुवानासः सूयमाना हरयोहरितवर्णाः । किंच नोस्मभ्यं येच इषोच-
स्यअरातयः अदातारः सन्ति तेच विनशन विनश्यन्तु । तथा अर्यः अरयोपि नशन्त विनश्यन्तु
सनिषन्त संभजन्तुच नोधियोस्मदीयानि कर्माणि देवा अस्मत्प्रियभूतावा ॥ १ ॥

अथ द्वितीया—

प्र॒णो॑धन्व॒न्त्वि॒न्द॒वो म॒द॒च्यु॒तो॒ धना॑वा॒येभि॑र॒र्वतो॒ जुनी॒मसि॑ ।
ति॒रो म॒र्तस्य॑ क॒स्य॒चित्प॑रि॒हृति॑ व॒यं ध॒नानि॑ वि॒श्वधा॑ भ॒रेम॑हि ॥ २ ॥

प्र । नः । ध॒न्व॒न्तु । इ॒न्द॒वः । म॒द॒च्यु॒तः । ध॒ना । वा । ये॒भिः ।
अ॒र्वतः॑ । जुनी॒मसि॑ । ति॒रः । म॒र्तस्य॑ । क॒स्य॑ । चि॒त् ।
प॒रि॒हृ॒तिम् । व॒यम् । ध॒नानि॑ । वि॒श्वधा॑ । भ॒रेम॑हि ॥ २ ॥

धन्वन्तु प्रगच्छन्तु नोस्माकमिन्दवः सोमाः मदच्युतो मदस्त्राविणोवा अथवा किंचिदि-
त्यर्थः धना धनान्यपि प्रधन्वन्तु येभिर्यैःसोमैः अर्वतोबलवतः शत्रोःसमीपं जुनीमसि जुनीमः
प्राप्तुमः कस्यचित् कस्यापिमर्तस्य मनुष्यस्य प्रबलस्य परिहृतिं परितोबाधातिरस्तिरस्कुर्वन्तो-
वयंधनानि गवादिरूपाणि विश्वधा सर्वदा भरेमहि विभ्रयाम ॥ २ ॥

अथ तृतीया—

उ॒त॒स्व॒स्या अ॒रा॒त्या अ॒रि॒र्हिष॑ उ॒तान्य॒स्या अ॒रा॒त्या रु॒कोहि॑षः ।
ध॒न्व॒न्न॒तृ॒ष्णा स॒मरी॑त॒ताँ अ॒भिसो॑म॒ज॒हिप॑व॒मान॒दुरा॑ध्यः ॥ ३ ॥

उत । स्वस्याः । अरात्याः । अरिः । हि । सः । उत । अन्यस्याः ।
 अरात्याः । वृकः । हि । सः । धन्वन् । न । तृष्णा । सम् । अरीत ।
 तान् । अग्नि । सोम । जहि । पवमान । दुःसाध्यः ॥ ३ ॥

उतापिच ससोमः स्वस्या अरात्याः स्वीयस्यशत्रोः समीपं अरिः अभिगन्ताहननाय ।
 उतापिच ससोमोन्यस्या अस्मदीयायाअरात्या अस्मच्छत्रोर्वृकोहि हिंसकः खलु । अराति-
 शब्दः स्त्रीलिङ्गोप्यस्ति । अथप्रत्यक्षकृतः धन्वन्तृष्णा धन्व निरुदकोदेशः तस्मिंस्थितस्य
 तृष्णेव सायथा तंसमरीत प्राप्नोति तद्वत् तानुभयविधानशत्रून् जहि । किंच हे सोम पवमान
 दुराध्यः शत्रुभिः दुःसाध्यस्त्वं जहि ॥ ३ ॥

अथ चतुर्थी—

दिवितेनाभापरमोयआददेपृथिव्यास्तैरुरुहुःसानविक्षिपः ।
 अद्रयस्त्वावप्सतिगोरधित्वच्यप्सुत्वाहस्तैर्दुदुहर्मनीषिणः ॥ ४ ॥
 दिवि । ते । नाभा । परमः । यः । आददे । पृथिव्याः । ते ।
 रुरुहुः । सानवि । क्षिपः । अद्रयः । त्वा । वप्सति । गोः । अधि ।
 त्वचि । अप्सु । त्वा । हस्तैः । दुदुहुः । मनीषिणः ॥ ४ ॥

हेसोम ते तव सपरमः उत्तरोशो दिवि दिवः नाभा नाभौ द्युलोकस्य नाभिस्थानीयेदेशे अथ-
 वा नाभौ वृष्ट्यादेर्बन्धके दिवि द्युलोकेवर्तते यआददे आदत्ते हविर्देवतारूपः सन् ते तव द्युलो-
 कस्थांशस्यावयवाः पृथिव्याः सानवि समुच्छ्रितेदेशे पर्वतादिप्रदेशे क्षिपः क्षिप्ताः संतोरुरुहुः
 रोहन्ति त्वा त्वां द्युलोकस्थसोमांशभूतं अद्रयोग्रावाणोवप्सति भक्षयन्ति वप्सतिरत्तिकर्मा । कुत्र
 गोरधित्वचि । अधीतिसप्तम्यर्थानुवादी । आनदुहे अधिषवणचर्मणीत्यर्थः । यद्यपीदानींतनाः
 कृष्णाजिनेभिषुण्वन्ति नगोचर्मणि तथापि तस्मिन् सोमोमीयते क्रयार्थं । तथाचसति यस्मिन्मि-
 भीते तस्याधिषवणचर्मणि सूत्रात् मानसाधनस्यैव गोचर्मणोधिषवणचर्मत्वाभिधानादविरोधः ।
 त्वा त्वां तथा अप्सु वसतीवरीषु दुदुहुर्दुहन्ति अङ्गिराहाव्यदुहन्तीत्यर्थः । यद्वा अप्सुदकेषु रसे-
 षुनिमित्तेषु दुदुहुः कैः साधनैः हस्तैर्हस्तोहन्तेरिति निरुक्तं । केमनीषिणोमेधाविनोध्वर्यादयः ॥ ४ ॥

अथ पञ्चमी—

ए॒वात॑ इ॒न्दो सु॒भ्वं सु॒पेशं॑ सं॒रसं॑ तु॒ञ्जन्ति॑ प्र॒थमा॑ अ॒भि॒श्रियः॑ ।
नि॒दं नि॒दं प॒वमान॑ नि॒तारि॑ष आ॒विस्ते॑ शु॒ष्मो भ॒वतु॑ प्रि॒यो म॒दः ॥ ५ ॥ ४ ॥
ए॒व । ते । इ॒न्दो इति॑ । सु॒भ्वम् । सु॒पेश॑सम् । र॒सम् । तु॒ञ्जन्ति॑ ।
प्र॒थमाः । अ॒भि॒श्रियः॑ । नि॒दम् नि॒दम् । प॒वमा॑न । नि । ता॒रि॒षः ।
आ॒विः । ते । शु॒ष्मः । भ॒वतु॑ । प्रि॒यः । म॒दः ॥ ५ ॥ ४ ॥

पूर्वत्राद्रयस्त्वांबस्ततीत्युक्तं तदेवोच्यते हे इन्दो सोम एव एवं इदानीं क्रियमाणप्रकारेण ते तव सुभ्वं शोभनभवनं सुपेशसं पेशइतिरूपनाम सुरूपं रसं प्रथमाः प्रथममेव यद्वा प्रथम-
इतिमुख्यनाम प्रथमामुख्याः ग्रावाणः अध्वर्यवोवा अभिश्रियः अभिश्रयन्तः सन्तः तुञ्जन्ति
प्रेरयन्ति । हे पवमान निदंनिदं अस्मन्निन्दकं सर्वमपिशङ्गं नितारिषः विनाशय । ते तव शुष्मो-
बलकरः प्रियः प्रियभूतोमदः मदकरोरसः आविर्भवतु ॥ ५ ॥

॥ इति सप्तमस्य तृतीये चतुर्थोऽवर्गः ॥ ४ ॥

सोमस्यधारेति पंचर्चत्रयोदशंसूक्तं भरद्वाजस्य वसुनाम्नार्षं जागतं पवमानसोमदेवताकं
तथाचानुक्रान्तं—सोमस्यवसुभारद्वाजइति । गतोविनियोगः ।

तत्र प्रथमा—

सोम॑स्य॒धारा॑ प॒वते॒ नृ॒चक्ष॑स॒ऋते॑न॒ दे॒वान् ह॒वते॑ दि॒वस्प॑रि ।
बृ॒हस्प॑ते॒ र॒वथे॑न॒ वि॒दि॒द्युते॑ स॒मुद्रा॑सो॒नसर्व॑नानि वि॒व्यचुः॑ ॥ १ ॥
सोम॑स्य । धा॒रा । प॒वते॑ । नृ॒चक्ष॑सः । ऋ॒तेन॑ । दे॒वान् । ह॒वते॑ ।
दि॒वः । प॒रि । बृ॒हस्प॑तेः । र॒वथे॑न । वि । दि॒द्युते॑ । स॒मुद्रा॑सः । न ।
सर्व॑नानि । वि॒व्यचुः॑ ॥ १ ॥

सोमस्याभिषूयमाणस्य सा धारा पवते श्रोतते । कीदृशस्यसोमस्य नृचक्षसः नृणां यज-
मानानां द्रष्टुः सच ऋतेन यज्ञेन देवान् सोमभाजइन्द्रादीन् हवते कुत्रदिवस्पतिर्युलोकस्योपरि

वर्तमानान् बृहस्पतेः मंत्रपालकस्य स्तोतुः स्वथेन शब्देन स्तोत्रेण विदिद्युते विद्योतते समुद्रा-
सोन समुद्रा इव पृथिवीं सवनानि यज्ञसंबन्धीनि विव्यचुः व्यामुवन्ति ॥ १ ॥

अथ द्वितीया—

यन्त्वावाजिन् अघ्या अभ्यनूषतायो हन्तं योनिमारोहसिद्युमान् ।
मघोना मायुः प्रतिरन्महि श्रव इन्द्राय सोमपवसे वृषामदः ॥ २ ॥

यम् । त्वा । वाजिन् । अघ्याः । अग्नि । अनूषत । अयः इहतम् ।
योनिम् । आ । रोहसि । द्युमान् । मघोनाम् । आयुः । प्रतिरन् ।
महि । श्रवः । इन्द्राय । सोम । पवसे । वृषा । मदः ॥ २ ॥

हे वाजिन् अन्वव सोम यं त्वा त्वां अघ्या अहननीयागावो अभ्यनूषत अभिष्टुवन्ति
आशिरार्थं स्थिताः शब्दायन्त इत्यर्थः । सत्त्वं अयोहतं अय इति हिरण्यनाम तेन तद्वान् पाणि-
र्लक्ष्यते हिरण्यमेन पाणिना हतं संस्कृतं योनिं स्थानमारोहसि । द्युमान् दीप्तः सन् । अभियोनिमयो-
हर्तमिति ह्युक्तं । किंच हे सोम मघोनां हविष्मतां यजमानानां आयुरायुष्यं महिमहव श्रवोन्मं
यशोवा प्रतिरन् वर्धयन् इन्द्रायेन्द्रार्थं पवसे पूयसे । वृषा वर्षको मदो मदकरश्च त्वम् ॥ २ ॥

अथ तृतीया—

इन्द्रस्य कुक्षापवते मदिन्तं मऊर्जवसानः श्रवसे सुमङ्गलः ।
प्रत्यङ्गविश्वाभुवनाभिपप्रथे क्रीळन् हरित्यः स्यन्दते वृषा ॥ ३ ॥

आ । इन्द्रस्य । कुक्षा । पवते । मदिन्तम् । ऊर्जम् । वसानः ।
श्रवसे । सुमङ्गलः । प्रत्यङ् । सः । विश्वा । भुवना । अग्नि ।
पप्रथे । क्रीळन् । हरिः । अत्यः । स्यन्दते । वृषा ॥ ३ ॥

अयं सोमः इन्द्रस्य कुक्षा कुक्षौ आपवते आसिच्यते किमर्थं श्रवसे तस्यान्नाय यष्टुर्वा-
नसिध्यर्थं सोमो विशेष्यते—मदिन्तमः मादयितुमः ऊर्जवसानः बलकरं रसमाच्छादयन् । अ-
पोवसान इति ह्युक्तं । सुमङ्गलः शोभनमङ्गलप्रदः ससोमः प्रत्यङ्गविश्वाभुवना सर्वाणि भूतजातानि

अभिपप्रथे अभिप्रथयति दिव्युदितः सन् क्रीळन् वेद्यां संक्रीडमानो हरिर्हरितवर्णः अत्यः अत-
नकुशलः वृषावर्षकः स्यन्दते रसरूपेण ॥ ३ ॥

अथ चतुर्थी-

तंत्वादेवेभ्योमधुमत्तमंनरःसहस्रंधारंदुहतेदशक्षिपः ।
नृभिःसोमप्रच्युतोग्रावभिःसुतोविश्वान्देवाँआपवस्वासहस्रजित्॥४॥

तम् । त्वा । देवेभ्यः । मधुमत्तमम् । नरः । सहस्रंधारम् ।
दुहते । दश । क्षिपः । नृभिः । सोम । प्रच्युतः । ग्रावभिः ।
सुतः । विश्वान् । देवान् । आ । पवस्व । सहस्रजित् ॥ ४ ॥

हे सोम तं तादृशं त्वा त्वां देवेभ्यः इन्द्राद्यर्थं मधुमत्तमं अतिशयेन मधुमन्तं सहस्रंधारं
बहुधारायुक्तं दुहते दुहन्ति । के नरोनेतारः कृत्विजोदशक्षिपः तेषां दशसंख्याका अंगुलयश्च हे
सोम नृभिर्मनुष्यैः प्रच्युतो ग्रावभिः सुतोभिषुतस्त्वं सहस्रजित् सहस्रसंख्याकस्य धनस्य जेता
सन् विश्वान् देवान् आपवस्व ॥ ४ ॥

अथ पंचमी-

तंत्वाहस्तिनोमधुमन्तमद्रिभिर्दुहन्त्यप्सुवृषभंदशक्षिपः ।
इन्द्रंसोममादयन्दैव्यंजनंसिन्धोरिवोर्मिःपवमानोअर्षसि ॥ ५॥५॥

तम् । त्वा । हस्तिनः । मधुमन्तम् । अद्रिभिः । दुहन्ति ।
अप्सु । वृषभम् । दश । क्षिपः । इन्द्रम् । सोम । मादयन् ।
दैव्यम् । जनम् । सिन्धोः इव । ऊर्मिः । पवमानः । अर्षसि ॥ ५॥५॥

तं तादृशं मधुमन्तं मधुररसं वृषभं कामानां वर्षकं त्वा त्वां हस्तिनः सुहस्तस्य दशक्षिपों-
गुलयः अद्रिभिर्ग्रावभिरप्सु दुहन्ति । तादृश हे सोम इन्द्रं अन्यं दैव्यं जनं देवसंबन्धिनं संधं
मादयन् सिन्धोर्ऋर्मिरिव पवमानः पूयमानः सन्नर्षसि गच्छसि ॥ ५ ॥

॥ इति सप्तमस्य तृतीये पंचमोवर्गः ॥ ५ ॥

प्रसोमस्येति पंचर्वचतुर्दशसूक्तं ऋषिदैवतेपूर्ववत् अंत्यात्रिष्टुप् शिष्टाजगत्यः । प्रसोम-
स्येत्यनुक्रान्तं । गतोविनियोगः ।

तत्र प्रथमा—

प्रसोमस्यपवमानस्योर्मयइन्द्रस्ययन्तिजठरंसुपेशसः ।

दध्रायदीमुर्नीतायशसागवांदानायशूरमुदमन्दिषुःसुताः ॥ १ ॥

प्र । सोमस्य । पवमानस्य । ऊर्मयः । इन्द्रस्य । यन्ति ।

जठरम् । सुपेशसः । दध्रा । यत् । ईम् । उत्सनीताः । यशसा ।

गवाम् । दानाय । शूरम् । उत्समन्दिषुः । सुताः ॥ १ ॥

सोमस्य पवमानस्य पूयमानस्य ऊर्मयोरसप्रवाहः इन्द्रस्य जठरं प्रयन्ति प्रगच्छन्ति सु-
पेशसः सुरूपाऊर्मयइतिसंबन्धः यद्यदा ईमेतेसुताअभिषुताः सोमाः गवां यशसा बलभूतेन द-
ध्रासदोचीताः सन्तोदानाय यजमानविषयाभिमतदानाय शूरं विक्रान्तमिन्द्रं उदमन्दिषुः उ-
न्मादयन्ति तदा जठरंयन्ति ॥ १ ॥

अथ द्वितीया—

अच्छाहिसोमःकलशाँअसिष्यददत्योनवोह्णारघुवर्तनिर्दृषां ।

अथादेवानामुभयस्यजन्मनोविद्वाँअश्रोत्यमुतइतश्चयत् ॥ २ ॥

अच्छ । हि । सोमः । कलशान् । असिष्यदत् । अत्यः । न ।

वोह्णा । रघुवर्तनिः । दृषां । अथ । देवानाम् । उभयस्य ।

जन्मनः । विद्वान् । अश्रोति । अमुतः । इतः । च । यत् ॥ २ ॥

असौसोमः कलशानच्छाभिमुखं असिष्यदत् स्यन्दते कइव अत्योनवोह्णारथस्यवा-
हकःअश्वइव सयथा स्वगंतव्यमभिगच्छतितद्वत् । यद्वायमुत्तरत्रदृष्टान्तः—वोह्णारथइव रघुवर्तनिः
लघुगमनः वृषावर्षकश्च । अथापिच देवानां सोमसजोषामुभयस्योभयविधं जन्मनोजातं विद्वान्-
न जानन् असिष्यदत् कलशान् । किं तदुभयं जन्मेति उच्यते यदेवजातं अमुतोद्युलोकात् इ-
तश्चास्मान्दूलोकाद्वाश्रोतिव्याप्नोति यज्ञं तस्योभयस्यजातं विद्वानितिसंबन्धः ॥ २ ॥

अथ तृतीया—

आनःसोमपवमानःकिरावस्विन्दोभवमधवाराधसोमहः ।

शिक्षावयोधोवसवेसुचेतुनामानोगयमारेअस्मत्परासिचः ॥ ३ ॥

आ । नः । सोम् । पवमानः । किर । वसु । इन्दो इति । भव ।

मधश्वा । राधसः । महः । शिक्ष । वयःधाः । वसवे । सु । चेतुना ।

मा । नः । गयम् । आरे । अस्मत् । परा । सिचः ॥ ३ ॥

आकिर सर्वतोविक्षिप नोस्मभ्यं । हे सोम पवमानः पूयमानस्त्वं । किंच वसुवासकंधनं गवादिरूपं । किंच हे इन्दो दीप्तसोम मधवा धनवांस्त्वं महोमहतो राधसोधनस्यभव । दाते-
तिशेषः । तथा हे वयोधाः अन्नस्यधातः सोम वसवे वासकाय परिचरतेमहं चेतुना कष्टेन
प्रज्ञानेन सु सुखं कल्याणं शिक्ष देहि । नोस्मभ्यं प्रदेयं गयं धनं अस्मदारे अस्मत्तोदूरं माप-
रासिचः मापेरय ॥ ३ ॥

अथ चतुर्थी—

आनःपूषापवमानःसुरातयौमित्रो गच्छन्तुवरुणःसजोषसः ।

बृहस्पतिर्मरुतोवायुरश्विनात्वष्टासवितासुयमासरस्वती ॥ ४ ॥

आ । नः । पूषा । पवमानः । सुरातयः । मित्रः । गच्छन्तु ।

वरुणः । सजोषसः । बृहस्पतिः । मरुतः । वायुः । अश्विना ।

त्वष्टा । सविता । सुयमा । सरस्वती ॥ ४ ॥

सुरातयः सुदानाः सजोषसः संगताः पूषादयोदेवा आगच्छन्तु नोस्मानस्माकंयज्ञवा ।
तथा सुयमा यम्यते नियम्यतइति यमोविग्रहः सुविग्रहा सरस्वती चागच्छतु ॥ ४ ॥

अथ पञ्चमी—

उभेद्यावापृथिवीविश्वमिन्वेअर्यमादेवोआदितिर्विधाना ।

भगोनृशंसंउर्वान्तरिक्षंविश्वेदेवाःपवमानंजुषन्त ॥ ५ ॥ ६ ॥

उ॒भे इति । द्यावा॑पृथि॒वी इति । वि॒श्वमि॒न्वे इति विश्व॑म्भ॒न्वे ।
अ॒र्य॒मा । दे॒वः । अ॒दि॒तिः । वि॒ध॒ता । भ॒गः । नृ॒शंसः॑ । उ॒रु ।
अ॒न्तरि॑क्षम् । वि॒श्वे । दे॒वाः । प॒र्व॒मा॒नम् । जु॒ष॒न्त ॥ ५ ॥ ६ ॥

विश्वमिन्वे । इन्वतिर्व्याप्तिकर्मा । सर्वव्यापिन्याबुधेद्यावापृथिवी द्यावापृथिव्यौ अर्यमा-
दयस्त्रयश्च भगश्च नृशंसोनृभिः शंसनीयः उर्वन्तरिक्षं च विश्वेदेवाश्च पवमानं पूयमानं सोमं
जुषन्त सेवन्ते ॥ ५ ॥

॥ इति सप्तमस्य तृतीये षष्ठोवर्गः ॥ ६ ॥

असावीतिपंचर्चं पंचदशं सूक्तं ऋष्याद्याः पूर्ववत् । अस्यानुक्रमणिका—असावीतित्रिष्टु-
बन्तइति । अनेन द्विवचनेन प्रकृतयोः प्रसोमस्येत्यादिकयोर्द्वयोरपि त्रिष्टुबन्तता प्रतिपादिता । ग-
तोविनियोगः ।

तत्र प्रथमा—

असा॑वि॒सोमो॑ अ॒रुषो॑ वृषा॒हरी॑ राजे॒वद॑स्मो अ॒भिगा॑ अ॒चि॒क्रद॑त् ।
पुना॑नो॒वारं॑ प॒र्येत्य॑ व्य॒यं श्ये॒नो न योनिं॑ घृ॒तव॑न्तमा॒सद॑म् ॥ १ ॥
असा॑वि । सोमः । अ॒रुषः । वृषा॑ । हरिः । राजा॑ इव । द॒स्मः ।
अ॒भि । गाः । अ॒चि॒क्रद॑त् । पुना॑नः । वारं॑म् । परि॑ । ए॒ति ।
अ॒व्यय॑म् । श्ये॒नः । न । योनि॑म् । घृ॒तव॑न्तम् । आ॒सद॑म् ॥ १ ॥

सोम । असावि अभिषुतोभूव कीदृशः सोमः अरुष आरोचमानः वृषावर्षको हरिर्हरित-
वर्णः । सच राजेव दस्मोदर्शनीयः सत्त्वाउदकानि अभिलक्ष्य अचिक्रदच्छब्दं करोति स्वरसनि-
र्मोकसमये । पश्चात्पुनानः पूयमानः अव्ययं वारं वालं दशापवित्रं पर्येति श्येनो न श्येनइव यो-
निं स्वकीयं स्थानं घृतवन्तमुदकवन्तं आसदं आसदनाय पवतइतिशेषः ॥ १ ॥

अथ द्वितीया—

क॒विर्वै॑ ध॒स्याप॑र्ये॒षिमा॑हि॒न्म॒त्यो न मृ॒ष्टो अ॒भिवा॑जं म॒र्षसि॑ ।
अ॒प॒सेध॑न्दु॒रिता॑सोममृ॒ळ्यघृ॑तं वसा॒नः परि॑यासि॒निर्णिज॑म् ॥ २ ॥

क॒विः । वे॒ध॒स्या । परि॑ । ए॒षि । मा॒हि॒नम् । अ॒त्यः । न । मृ॒ष्टः ।
अ॒भि । वा॒जम् । अ॒र्ष॒सि । अ॒प॒से॒धन् । दुः॒इ॒ता । सो॒म ।
मृ॒ळ॒य । घृ॒तम् । व॒सानः । परि॑ । या॒सि । निः॒नि॒जम् ॥ २ ॥

हे सोम कविः क्रान्तदर्शी सन् वेधस्या यागविधानेच्छया माहिनं मंहनीयं पवित्रं पर्येषि परिगच्छसि पश्चान्मृष्टः प्रक्षालितः अत्येन अश्वइव वाजं संग्राममभ्यर्षसि । हे सोम दुरिता अस्माकं दुरितानि अपसेधन् परिहरन् मृळय सुखय । घृतमुदकं वसानआच्छादयन् परियासि अभिगच्छसि । किं निर्णिजं निर्णेजकं पवित्रं ॥ २ ॥

अथ तृतीया—

प॒र्जन्यः॑ पि॒ता म॒हिष॑स्य॒ पर्णि॑नो॒ नाभा॑पृ॒थि॒व्या गि॑रिषु॒ क्षयं॑ दधे ।
स्व॒सार॑आ॒पो अ॒भिगा॑उ॒ता स॒रन्त्सं॑ग्राव॒भिर्न॑स॒ते वी॑ते अ॒ध्वरे ॥ ३ ॥

प॒र्जन्यः॑ । पि॒ता । म॒हिष॑स्य॒ । पर्णि॑नः । ना॒भा । पृ॒थि॒व्याः ।
गि॑रिषु॒ । क्षयं॑ । द॒धे । स्व॒सारः॑ । आ॒पः । अ॒भि । गाः । उ॒त ।
अ॒सर॑न् । स॒म् । ग्राव॑भिः । न॒स॒ते । वी॑ते । अ॒ध्वरे ॥ ३ ॥

यस्य महिषस्य महतः पर्णिनः पर्णवतः पतनवतोवा सोमस्य पर्जन्यः पिता जनकः ससोमः पृथिव्या नाभा नाभौ नाभिस्थानीये हविर्धानीये गिरिषु गिरिसंबन्धिग्रावसु क्षयं निवासं दधे धारयत्यभिषवसमये । उतापि स्वसारंगुलय आपोवसतीवर्योगाः आशिरार्थाः सुतयोवाभ्यसरन् अभिसरन्ति संनसते संगच्छतेच ग्रावभिः साकं । कुत्र वीते कान्ते अध्वरे यज्ञे ॥ ३ ॥

अथ चतुर्थी—

जा॒येव॑प॒त्याव॑धि॒शेव॑म॒हसे॑प॒ज्जा॑याग॒र्भशृ॑णुहि॒ ब्रवी॑मि॒ते ।
अ॒न्त॒र्वा॒णीषु॑ प्र॒चरा॑सु जी॒वसे॑नि॒न्द्यो वृ॑जने॒ सोम॑जागृ॒हि ॥ ४ ॥

जा॒याइ॑व । प॒त्यौ । अ॒धि । शे॒व । म॒हसे॑ । प॒ज्जा॑याः । ग॒र्भ ।
शृ॑णुहि । ब्रवी॑मि । ते । अ॒न्तः । वा॒णीषु॑ । प्र । च॒र ।
सु । जी॒वसे॑ । अ॒नि॒न्द्यः । वृ॒जने॑ । सो॒म । जा॒गृ॒हि ॥ ४ ॥

जायेवपयौ जाया यथा स्वभार्या भर्तारि सुखंप्रयच्छति तद्वत् । शेव शेवं द्वितीयाया-
आम् भावाभावश्छान्दसः सुखं मंहसे प्रयच्छसि यजमाने । हे पञ्जायाः गर्भं सोम शृणुहि शृणु
स्तुतीः यास्तेतुष्यं ब्रवीमि । पजिर्गतिकर्मा । पञ्जापृथिवीत्याहुः अपिवा माध्यमिकावाक् पञ्जा
भूमावोषधिरूपेण जातत्वाद्वर्भत्वं माध्यमिकायावाचोपि वृष्टिसाधनत्वात्तत्पुत्रत्वं । सत्वं वाणीषु
वाक्षु स्तुतिष्वन्तर्मध्ये सुसुष्टु प्रचर जीवसेस्माकं जीवनाय हे सोम अनिन्द्यः स्तुत्यस्त्वं वृज-
नेस्माकं शत्रुबले जागृहि बुद्धोभव ॥ ४ ॥

अथ पञ्चमी—

यथापूर्वभ्यः शतसा अमृधः सहस्रसाः पर्यया वाजमिन्दो ।

एवापवस्व सुविताय नव्यसे तव व्रतमन्वापः सचन्ते ॥ ५ ॥ ७ ॥

यथा । पूर्वभ्यः । शतसाः । अमृधः । सहस्रसाः । परिअयाः ।

वाजम् । इन्दो इति । एव । पवस्व । सुविताय । नव्यसे ।

तव । व्रतम् । अनु । आपः । सचन्ते ॥ ५ ॥ ७ ॥

हे इन्दोसोम यथापूर्वभ्यो महर्षिभ्यः स्तोतृभ्यः शतसाः शतसंख्याकस्य धनस्य दाता अ-
मृधः अभवः तथा सहस्रसाश्च वाजमन्त्रं तस्य दाता च सन् पर्ययाः परिगच्छेः एवमेव मिदानी-
मपि नव्यसे नवतराय सुवितायाभ्युदयाय पवस्व क्षर । तव व्रतं कर्म अन्वापो वसतीवर्यः सच-
न्ते अतः पवस्व ॥ ५ ॥

॥ इति सप्तमस्य तृतीये सप्तमो वर्गः ॥ ७ ॥

पवित्रं त इति पंचर्चषोडशं सूक्तं आंगिरसस्य पवित्रस्यार्षं जागतं पवमानसोमदेवताकं त-
थाचानुक्रान्तं—पवित्रं ते पवित्र इति । अभिष्टवे आद्ये ऋचौ वक्तव्ये । सूत्रितं च—पवित्रं ते विततं ब्रह्म-
णस्पत इति द्वे वियत्पवित्रं धिषणा अतन्वतेति ।

तत्र प्रथमा—

पवित्रं ते विततं ब्रह्मणस्पते प्रभुर्गात्राणि पर्येषि विश्वतः ।

अतंस तनूर्नतदामो अंश्रुते श्रुता स इद्वहन्तस्तत्समांशत ॥ १ ॥

प॒वित्रं॑ । ते । वि॒स्त॑तम् । ब्र॒ह्म॒णः । प॒ते । प्र॒भुः । गात्रा॑णि ।
परि॑ । ए॒षि । वि॒श्वतः॑ । अत॑प्त॒तनूः । न । तत् । आ॒मः ।
अ॒श्रुते॑ । शृ॒तासः॑ । इत् । वह॑न्तः । तत् । सम् । आ॒श॒त ॥ १ ॥

हे ब्रह्मणस्पते मंत्रस्य स्वामिन् सोम ते पवित्रं शोधकं अंगं विततं सर्वत्र विस्तृतं सप्रभुः प्रभविता त्वं गात्राणि पातुरंगानि पर्येषि परिगच्छसि । विश्वतः सर्वतः तव तत्पवित्रं अतप्ततनूः पयोव्रतादिना असंतप्तगात्रः आमः अपरिपक्वोनाश्रुते न व्याप्नोति । श्रुतास इव श्रुता एव परिपक्वा एव वहन्तो यागं निर्वहन्तः तत्पवित्रं समाशतं व्याप्नुवन्ति ॥ १ ॥

अथ द्वितीया—

तपो॑ष्प॒वित्रं॑ वित॑तं दि॒वस्प॒देशो॑ च॒न्तो अ॒स्य॒तन्त॑वो॒व्य॒स्थिर॑न् ।
अ॒व॒न्त्य॒स्य॒पवी॒तारं॑ मा॒शवो॑ दि॒वस्पृ॒ष्ठम॑धि॒तिष्ठ॑न्ति॒चेत॑सा ॥ २ ॥

तपोः॑ । प॒वित्रं॑ । वि॒स्त॑तम् । दि॒वः । प॒दे । शोच॑न्तः । अ॒स्य॒ ।
तन्त॑वः । वि । अ॒स्थि॒र॒न् । अ॒व॒न्ति । अ॒स्य॒ । प॒वि॒तारं॑म् ।
आ॒श॒वः । दि॒वः । पृ॒ष्ठम् । अधि॑ । ति॒ष्ठन्ति॑ । चे॒त॑सा ॥ २ ॥

तपोः शत्रूणां तापकस्य सोमस्य पवित्रं शोधकमंगं तेजोवादिवस्पदे द्युलोकस्योच्छ्रिते स्थाने विततं विस्तृतं । तृतीयस्यामितोदिविसोमआसीदिति ब्राह्मणं । अस्य तन्तवोऽशवः शोचन्तो दीप्यमाना व्यस्थिरन् विविधं तिष्ठन्ति पृथिव्यां हविर्धानेवा अस्य सोमस्य आशवः शीघ्रगामिनो रसा अवन्ति रक्षन्ति । कं पवितारं पावयितारं यजमानमवन्ति रक्षन्ति होमद्वारा । पश्चात् हुताः दिवो द्युलोकस्य पृष्ठं पृष्ठभागमुन्नतदेशं चेतसा बुद्ध्या देवगमनेच्छावत्या अधितिष्ठन्ति आश्रयन्ते ॥ २ ॥

अभिष्टवे अरू रूचदित्येषा आवपनीया । सूत्रितं च—ईळेद्यावापृथिवी इति प्रागुत्तमाया-
अरू रूचदुषसः पृथिरग्रिय इत्यावपेतेति ।

सैषासूक्ते तृतीया—

अरू॒रुच॑दुष॒सः॒ पृश्नि॑र॒ग्रिय॑ उ॒क्षा वि॑भर्ति॒ भुव॑नानि वा ज॒युः ।

मा॒या वि॒नोम॑मिरे अस्य मा॒यया॑ नृ॒चक्ष॑सः पि॒तरो॑ गर्भ॒माद॑धुः ॥ ३ ॥

अरू॒रुच॑त् । उ॒षसः॑ । पृश्निः । अ॒ग्रियः॑ । उ॒क्षा । वि॒भर्ति॑ ।

भुव॑नानि । वा॒ज॒युः । मा॒या॒वि॒नः । म॒मि॒रे । अ॒स्य॒ ।

मा॒यया॑ । नृ॒चक्ष॑सः । पि॒तरः॑ । गर्भ॒म् । आ । द॒धुः ॥ ३ ॥

उषसःसंबन्धी पृश्निरादित्यः । पृश्निरादित्योभवतिप्राश्रुतएनंवर्णइतिनिरुक्तं । अग्रियो मुख्यः सोयंसोमः अरूरुचत् रोचयति सउक्षा जलस्यसेका विभर्ति पुष्पात्युदकेन भुवनानि भूतजातानि वाजयुः तेषामन्नमिच्छन् मायाविनः मायाप्रज्ञा प्रज्ञावन्तः अस्यसोमस्य मायया प्रज्ञया ममिरे निर्माति सोमस्यैकैकांशपानेनजातबलाअग्न्यादयः स्वस्वव्यापारेणजगत्सृजंतीत्यर्थः । तथास्यमायया नृचक्षसोनृणांद्रष्टारः पालकादेवाः अंगिरसः पितरोवागर्भमादधुः धारयंति ओषधीषु वा अत्रसूर्यात्मासोमःस्तूयते सूर्यरश्म्यनुगमाधीनवर्धनाच्चन्द्रस्य । अयमुषसः पृश्निःसविता अरूरुचत् रोचयति सर्वरोचतेवा शिष्टंसमानं । तत्संबन्धिनः नृचक्षसः नृणांद्रष्टारः पितरोजगद्रक्षकारश्मयोगर्भमादधुः वृष्ट्यर्थम् ॥ ३ ॥

अभिष्टवे खरमवेक्ष्यमाणो गंधर्वइत्येतेतांपठेत् । सूत्रितंच—गंधर्वइत्यापदमस्यरक्षतीति खरमवेक्ष्येति ।

सैषा चतुर्थी—

ग॒न्धर्व॑इ॒त्थाप॑द॒मस्य॑रक्षति॒ पाति॑ दे॒वानां॑ ज॒निमा॑न्य॒द्भुतः॑ ।

गृ॒भ्णाति॑ रि॒पुं नि॒धया॑ नि॒धाप॑तिः सु॒कृत्त॑मा॒मधु॑नो भ॒क्षमा॑शत ॥ ४ ॥

ग॒न्धर्वः॑ । इ॒त्था । प॒दम् । अ॒स्य॒ । र॒क्षति॑ । पा॒ति॑ । दे॒वानां॑ ।

ज॒निमा॑नि । अ॒द्भुतः॑ । गृ॒भ्णाति॑ । रि॒पुम् । नि॒धया॑ । नि॒धा॒प॒तिः ।

सु॒कृत्त॑त्त॒माः । म॒धु॒नः । भ॒क्षम् । आ॒शत॑ ॥ ४ ॥

गंधर्वः उदकानांस्तुतीनांवाधारक आदित्यः अस्य सोमस्यपदं स्थानं द्युसंबन्धिनं इ-
त्थासत्यं रक्षति । सोयंसोमोदेवानां जनिमानि जन्मानि देवानित्यर्थः पातिरक्षति । अद्भुतोम-
हान् । किंचार्थरिपुं अस्मद्वैरिणं निधया निधा पाश्या पाशसमूहेन गृह्णाति गृह्णाति निधापतिः
पशुसमूहस्वामी तस्यास्यमधुनः मधुररसस्यभक्षं सुकृत्तमाः अतिशयेनसुकृतकर्तारः एवआश-
त प्राप्नुवन्ति ॥ ४ ॥

अन्तिमेपवर्ग्ये परिधानीयायाःपूर्वं हविर्हविष्मइत्येषावपनीया । सूत्रितंच—उत्तमेपागुत्तमा-
याहविर्हविष्मोमहिसद्भदैव्यमित्यावपेतेति ।

सैषा पंचमी—

हविर्हविष्मोमहिसद्भदैव्यंनभोवसानःपरियास्यध्वरम् ।

राजापवित्ररथोवाजमारुहःसहस्रभृष्टिर्जयसिश्रवोबृहत् ॥५॥८॥

हविः । हविष्मः । महि । सद्भ । दैव्यम् । नभः । वसानः ।

परि । यासि । अध्वरम् । राजा । पवित्रंरथः । वाजम् । आ ।

अरुहः । सहस्रंभृष्टिः । जयसि । श्रवः । बृहत् ॥ ५ ॥ ८ ॥

हे हविष्मः हविरित्युदकनाम उदकवन् सोम हविर्भूतं नभ उदकनामैतत् उदकरसमि-
त्यर्थः वसानः आच्छादयन् महि महत् दैव्यंसद्भ यागगृहं परियासि परिगच्छस्यध्वरंनि-
वोढुं । किंच हे सोम राजा पवित्ररथश्च वाजं संग्रामं आरुहः आरोहसि यद्वा तत्रतत्र संग्राम-
वाचकेनशब्देन यज्ञव्यवहारदर्शनादत्र वाजोयज्ञाख्यसंग्रामः तमारुहः यथाकश्चिद्राजा रथमा-
रुह्य स्वस्थानंप्रविशति तद्वदितिभावः । किंच सहस्रभृष्टिः बहुभ्रंशः अपरिमितगमनइत्यर्थः ।
अथवा भृष्टिरायुधं असंख्यातायुधःसन् बृहत्श्रवः महदन्नं जयसि अस्माकं ॥ ५ ॥

॥ इति सप्तमस्य तृतीयेष्टमोवर्गः ॥ ८ ॥

पवस्वदेवमादनइति पंचर्चसप्तदशंसूक्तं वाचापुत्रस्य प्रजापतेराचं जागतं पवमानसोमदेव-
ताकं । तथाचानुक्रान्तं—पवस्ववाच्यः प्रजापतिरिति । गतोविनियोगः ।

तत्र प्रथमा—

पवस्वदेवमादनोविचर्षणिरप्साइन्द्रायवरुणायवायवे ।

कृधीनोअद्यवरिवःस्वस्तिमदुरुक्षितौगृणीहिदैव्यंजनम् ॥ १ ॥

पवस्व । देव॒ऽमाद॑नः । वि॒ऽच॑र्षणिः । अ॒प्साः । इन्द्रा॑य । वरु॑णाय ।
वा॒यवे॑ । कृ॒धि । नः । अ॒द्य । वरि॑वः । स्व॒स्ति॒ऽमत् । उरु॑ऽक्षि॒तौ ।
गृ॒णीहि॑ । दैव्यं॑म् । जन॑म् ॥ १ ॥

हे सोम देवमादनो देवानांमादयिता विचर्षणिः विद्रष्टा अप्साः अपांदातात्वं पवस्व क्ष-
र । कस्मै इन्द्राय वरुणाय वायवे नोस्माकं वरिवोधनं स्वस्तिमत् । स्वस्तात्यविनाशनाम ।
तद्वद्धनं अद्य इदानीं कृधि कुरु । उरुक्षितौ विस्तीर्णायांभूमौ यज्ञसंबन्धिन्यां दैव्यंजनं देव-
संबन्धिनंसंघं जनशब्दःसंघवाची तंगृणीहि गृणातिःशब्दकर्मा शब्दय यथा त्वदीयाभिषवश-
ब्दंश्रुत्वा देवाआगच्छन्ति तथागृणीहीत्यर्थः । अथवा दैव्यंजनमित्यृषिः स्वात्मानमाह देवसं-
बन्धिनंजनं मांगृणीहि साधुसंभकेति शब्दय ॥ १ ॥

अथ द्वितीया—

आ॒यस्त॒स्थौ॒भुव॑ना॒न्यम॑र्त्यो॒विश्वा॑नि॒सोमः॑ परि॒तान्य॑र्षति ।
कृ॒ण्वन्त्सं॑चृ॒तं वि॑चृ॒तं म॒भिष्ट॑य॒इन्दुः॑ सि॒षत्त॑युष॒संन॑सूर्यः ॥ २ ॥
आ । यः । त॒स्थौ । भुव॑नानि । अम॑र्त्यः । विश्वा॑नि । सोमः॑ ।
परि॑ । तानि॑ । अ॒र्षति॑ । कृ॒ण्वन् । स॒म॒ऽचृ॑तम् । वि॒ऽचृ॑तम् ।
अ॒भिष्ट॑ये । इन्दुः॑ । सि॒स॒क्ति॑ । उ॒षस॑म् । न । सूर्यः॑ ॥ २ ॥

यः अमर्त्योदेवः सोमोभुवनानि लोकानातस्थौ आस्थितवान् तानि विश्वानि सर्वाणि
भुवनानि पर्यर्षति परितोगच्छति परितोरक्षतीत्यर्थः । सोयमिन्दुः यज्ञं यजमानंवा संवृतं देवैःफ-
लैर्वा संबद्धं कृण्वन् कुर्वन् विचृतं असुरादिभिः दुःखैर्वाविमुक्तं कृण्वन् अभितोयागाय सिषक्ति
सेवते यज्ञं । उषसनसूर्यः सूर्यउषसमिव । यथा । अभिष्टये अभितोगमनाय प्राणिनां संवृतं
प्रकाशैःसंयुक्तं विचृतं तमोभिर्विमुक्तं च लोकं कुर्वन्नुषसं सेवते तद्वत् ॥ २ ॥

अथ तृतीया—

आ॒योगो॑भिः॒सृज्य॑त॒ओष॑धी॒ष्वादे॑वानां॒सुम॑न् इ॒षय॑न्नु॒पाव॑सुः ।
आ॒वि॒द्युता॑पवते॒धार॑यासुत॒इन्द्रं॑ सोमो॒माद॑यन् दैव्यं॑जन॑म् ॥ ३ ॥

आ । यः । गोभिः । सृज्यते । ओषधीषु । आ । देवानाम् ।
सुप्ते । इषयन् । उपऽवसुः । आ । विद्युता । पवते । धारया ।
सुतः । इन्द्रम् । सोमः । मादयन् । दैव्यम् । जनम् ॥ ३ ॥

यः सोमोगोभिः रश्मिभिः आसृज्यते ओषधीषु यंसोमं स्थापयन्तीत्यर्थः । किमर्थं
देवानां सुप्ते सुखे निमित्ते सति कीदृशोयः इषयन् देवान् प्राप्नुमिच्छन् इषगतौ । धनमिच्छन्वा
तथा उपावसुः शत्रुभ्यः सकाशात्प्राप्तधनः ससोमो विद्युता विद्योतमानया धारया आपवते
सुतः सन् । किंकुर्वन् दैव्यं देवस्वामिनं इन्द्रं जनं देवसंबन्धिसंवंधं मादयन् ॥ ३ ॥

अथ चतुर्थी—

एषस्यसोमःपवतेसहस्रजिद्धिन्वानोवाचमिषिरामुपबुधम् ।
इन्दुःसमुद्रमुदियतिवायुभिरेन्द्रस्यहार्दिकलशेषुसीदति ॥ ४ ॥
एषः । स्यः । सोमः । पवते । सहस्रजित् । हिन्वानः । वाचम् ।
इषिराम् । उषःऽबुधम् । इन्दुः । समुद्रम् । उत् । इयति ।
वायुभिः । आ । इन्द्रस्य । हार्दि । कलशेषु । सीदति ॥ ४ ॥

एषः स्यः सः सोमः पवते पूयते । कीदृशएषः सहस्रजित् सहस्रजेता किंकुर्वन् वाचं ऋ-
त्विजां स्तुतिरूपांवाचं हिन्वानः प्रेरयन् कीदृशींवाचं इषिरां गमनशीलां स्तुत्यप्रतिगन्त्रीं उष-
बुधं उषसिप्रबुद्धं सोयमिन्दुः सोमः समुद्रं समुद्रियंरसं उदियति उद्गमयति । वायुभिर्गन्तुभिर-
ध्वर्यादिभिः वायुरेववाप्रेर्यमाणः सन् तथेन्द्रस्यहार्दि हार्दि मियं तच्चादीन्द्रस्य प्रियवद्यथाभव-
ति तथा कलशेषु द्रोणकलशमभृतिष्वासीदति ॥ ४ ॥

अथ पंचमी—

अभित्यंगावःपयसापयोवृधंसोमंश्रीणंतिमतिभिःस्वर्विदम् ।
धनंजयःपवतेऋत्वोरसोविप्रःकविःकाव्येनास्वर्चनाः ॥ ५ ॥ १ ॥
अभि । त्यम् । गावः । पयसा । पयःऽवृधम् । सोमम् । श्रीणन्ति ।
मतिभिः । स्वःऽविदम् । धनम्ऽजयः । पवते । ऋत्वयः । रसः ।
विप्रः । कविः । काव्येन । स्वःऽचनाः ॥ ५ ॥ १ ॥

त्यं तं पयोवृधं पयसोवर्धकं सोमं गावः पयसा स्वकीयेन क्षीरेण अभिश्रीणन्ति श्रयणं कुर्वन्ति । योमतिभिः स्तुतिभिः सर्वप्रयच्छति तं स्वर्विदं सोमं श्रीणन्ति सधनंजयः शत्रुधनानां जेतासोमः काव्येन कर्मणापवते पूयते । कीदृशः सकृत्व्यः कर्मण्यः रसोरसरूपः विप्रोमेधावी कविःक्रांतप्रज्ञः स्वर्चनाः सर्वाच्चः चनइत्यन्ननाम ॥ ५ ॥

॥ इति सप्तमस्य तृतीये नवमोवर्गः ॥ ९ ॥

इन्द्रायइति द्वादशर्चअष्टादशंसूक्तं भृगुगोत्रस्य वेनस्यार्घं पवमानसोमदेवताकं एकादशी-
द्वादशयैत्रिष्टुभौ शिष्टाजगत्यः । तथाचानुक्रान्तं—इन्द्रायद्वादश वेनोभार्गवोद्वित्रिष्टुवन्तमिति ।
गतोविनियोगः ।

तत्र प्रथमा—

इन्द्रायसोमसुषुतःपरिस्त्रवापामीवाभवतुरक्षसासह ।
मातेरसस्यमत्सतद्व्याविनोद्रविणस्वन्तइहसन्तिवन्दवः ॥ १ ॥
इन्द्राय । सोम । सुसुतः । परि । स्त्रव । अर्प । अमीवा । भवतु ।
रक्षसा । सह । मा । ते । रसस्य । मत्सत । व्याविनः ।
द्रविणस्वन्तः । इह । सन्तु । इन्दवः ॥ १ ॥

हे सोम त्वं सुषुतः सुष्ठु अभिषुतःसन् इन्द्राय इन्द्रार्थं परिस्त्रव परितःस्त्रव गच्छ रसंमुंच ।
अमीवारोगः रक्षसासह अपभवतु अपगतोवियुक्तोभवतु ते तव रसस्य स्वांशंरसंपीत्वा माम-
त्सत मामाद्यन्तु के व्याविनः द्रव्यं सत्यानृतं तेनयुक्ताः पापिनइत्यर्थः किंच इन्दवस्तेरसाः इ-
हास्मिन्यज्ञे द्रविणस्वन्तः धनवन्तः सन्तु भवन्तु ॥ १ ॥

अथ द्वितीया—

अस्मान्समर्यैपवमानचोदयदक्षोदेवानामसिहिप्रियोमदः ।
जहिशत्रूँरभ्याभन्दनायतःपिवेन्द्रसोममवन्मृधोजहि ॥ २ ॥
अस्मान् । सहमर्यै । पवमान् । चोदय । दक्षः । देवानाम् । असि ।
हि । प्रियः । मदः । जहि । शत्रून् । अग्नि । आ । भन्दनाइत्यतः ।
पिव । इन्द्र । सोमम् । अव । नः । मृधः । जहि ॥ २ ॥

हे पवमानसोम अस्मान्समर्थे संग्रामे चोदय प्रेरय दक्षोहसि समर्थः खलु भवसि देवानां मध्ये । यद्वा देवानां प्रीणनाय दक्षोसि यद्वा दक्षस्त्वं देवानांप्रियः प्रियकरोमदोमादयितासि हि । जहिचशत्रूनस्माकं अज्यागच्छचास्मान्प्रति । भंदनायतः भंदनाःस्तुतयः भंदतेःस्तुतिकर्मणः तादृच्छतः पिब हे इन्द्र सोमं अवजहि नोस्माकं संग्रामकारिणो जहि मृधः संग्रामात् ॥ २ ॥

अथ तृतीया—

अदब्धइन्द्रोपवसेमदिन्तमआत्मेन्द्रस्यभवसिधासिरुत्तमः ।
अभिस्वरन्तिबहवोमनीषिणोराजानमस्यभुवनस्यनिसते ॥ ३ ॥
अदब्धः । इन्द्रो इति । पवसे । मदिन्तमः । आत्मा । इन्द्रस्य ।
भवसि । धासिः । उत्तमः । अभि । स्वरन्ति । बहवः ।
मनीषिणः । राजानम् । अस्य । भुवनस्य । निसते ॥ ३ ॥

हे इन्द्रो क्लिष्टमानसोम अदब्धः अहिंसितोमदिन्तमोमादयितुमस्त्वं पवसे पूयसे आत्मास्वयमेव उत्तमस्त्वं इन्द्रस्यधासिः अजंभवसि अस्यभुवनस्यराजानंसोमं बहवोमनीषिणः स्तोतारोभिस्वरन्ति अभिष्टुवन्ति निसते गच्छन्तिवा ॥ ३ ॥

अथ चतुर्थी—

सहस्रणीथःशतधारोअद्भुतइन्द्रायेदुःपवतेकाम्यमधु ।
जयन्क्षेत्रमभ्यर्षजयन्पउरुनोगातुंरुणुसोममीद्वः ॥ ४ ॥
सहस्रनीथः । शतधारः । अद्भुतः । इन्द्राय । इन्दुः । पवते ।
काम्यम् । मधु । जयन् । क्षेत्रम् । अभि । अर्ष । जयन् ।
अपः । उरुम् । नः । गातुम् । रुणु । सोम । मीद्वः ॥ ४ ॥

सहस्रनीथो बहुप्रकारनयनः शतधारः अपरिमितधारेपेतः अद्भुतः आश्चर्यकरोमहानिन्दुः इन्द्राय काम्यं मधुपवते । किंच क्षेत्रमभ्यर्षं जयन् अपश्चजयन् अभ्यर्षं अभिगच्छपवित्रं । हेसोम मीद्वः सेकः गातुं मार्गं नोस्माकं उरुविस्तीर्णं रुणु कुरु ॥ ४ ॥

अथ पञ्चमी-

कनि॒कदत्क॒लशे॒गोभि॒रज्यसे॒व्य ॥ व्ययं॑ स॒मया॒वारं॑ म॒र्षसि॑ ।
 म॒मृज्य॑मा॒नो अ॒त्यो न॒सान॒सि रि॒न्द्रस्य॑ सोम॒जठरे॑ स॒मक्षरः॑ ॥ ५ ॥
 कनि॒कदत् । क॒लशे । गोभिः । अ॒ज्यसे । वि । अ॒व्ययं॑म् ।
 स॒मया । वारं॑म् । अ॒र्षसि॑ । म॒मृज्य॑मानः । अ॒त्यः । न ।
 सान॒सिः । इन्द्र॑स्य । सो॒म । ज॒ठरे । स॒म् । अ॒क्षरः॑ ॥ ५ ॥

हेसोम कनिकदत्तशब्दं कुर्वन् कलशे वर्तमानो गोभिः पयोभिः अज्यसे सिको भवति ।
 अव्ययं अविमयं वारं वालं दशापवित्रं समया तत्तमीपे व्यर्षसि विविधं गच्छति ममृज्यमानः
 शोध्यमानः अत्यो न अश्वइव सानसिः संभजनशीलस्त्वं हेसोम इन्द्रस्य जठरे समक्षरः सम्य-
 कक्षरसि ॥ ५ ॥

अथ षष्ठी-

स्वा॒दुःप॒वस्व॑ दि॒व्याय॑ जन्म॒ने स्वा॒दुः रि॒न्द्राय॑ सु॒हवी॑तु॒नाम्ने॑ ।
 स्वा॒दुः मि॒त्राय॑ वरु॒णाय॑ वा॒यवे॑ बृ॒हस्प॑तये॒ मधु॑मा॒ अदा॑भ्यः ॥ ६ ॥ १० ॥
 स्वा॒दुः । प॒वस्व॑ । दि॒व्याय॑ । जन्म॒ने । स्वा॒दुः । इन्द्रा॑य ।
 सु॒हवी॑तु॒नाम्ने॑ । स्वा॒दुः । मि॒त्राय॑ । वरु॒णाय॑ । वा॒यवे॑ । बृ॒हस्प॑तये ।
 मधु॑मान् । अदा॑भ्यः ॥ ६ ॥ १० ॥

हेसोम स्वादुस्त्वं दिव्याय जन्मने देवगणाय पवस्व तथा सुहवीतुनाम्ने शोभनाह्वानना-
 मधेयायेन्द्रायत्वं पवस्व मित्राय वरुणाय वायवे बृहस्पतये च पवस्व मधुमान् मधुररसः अदा-
 भ्यः अन्यैरर्हि स्यस्त्वं ॥ ६ ॥

॥ इति सप्तमस्य तृतीये दशमो वर्गः ॥ १० ॥

अथ सप्तमी-

अ॒त्यं मृ॑जन्ति क॒लशे॒ दश॒क्षिपः॑ प्र॒विप्रा॑णां म॒तयो॒वाच॑ ई॒रते॑ ।
 प॒र्वमा॑ना अ॒भ्यर्ष॑न्ति मु॒ष्टुति॑ मेन्द्रा॒ विश॑न्ति म॒दिरा॑स इन्द्रं॒वः ॥ ७ ॥

अत्यम् । मृजन्ति । कलशे । दश । क्षिपः । प्र । विप्राणाम् ।
मतयः । वाचः । ईरते । पवमानाः । अग्नि । अर्षन्ति ।
सुष्टुतिम् । आ । इन्द्रम् । विशन्ति । मदिरासः । इन्द्रवः ॥ ७ ॥

अत्यमतनवन्तमश्वस्थानीयंवा सोमं कलशे दशक्षिपोदशांगुलयः अध्वर्युसंबन्धिन्यो-
मृजन्ति शोधयन्ति । तथा विप्राणामध्ये मतयः स्तोतारोवाचः स्तुतीरीरते प्रेरयन्ति । पवमा-
नाः सोमाः अभ्यर्षन्ति । अभिगच्छन्ति । सुष्टुतिं शोभनस्तुतिं इन्द्रं मदिरासोमदकराइन्द्रवः
सोमाः आविशन्ति प्रविशन्ति ॥ ७ ॥

अथाष्टमी-

पवमानोअभ्यर्षासुवीर्यमुर्वीगव्यूतिमहिशर्मसप्रथः ।
माकिर्नोअस्यपरिषूतिरीशतेन्दोजयेमत्वयाधनंधनम् ॥ ८ ॥
पवमानः । अग्नि । अर्ष । सुष्टुवीर्यम् । उर्वीम् । गव्यूतिम् । महि ।
शर्म । सुष्टुप्रथः । माकिः । नः । अस्य । परिष्टुतिः । ईशत ।
इन्दो इति । जयेम । त्वया । धनम् । धनम् ॥ ८ ॥

हे सोम पवमानः पूयमानस्त्वं सुवीर्यं उर्वीं महतीं गव्यूतिं गोमार्गं च महि महत् सप्रथः
सर्वतः पृथु शर्म गृहं सुखं वा अभ्यर्ष अभिगमय नोस्माकमस्यकर्मणः परिषूतिः हिंसायाः
परिप्रेरकोद्वेषी माकिरीशत मैश्वरोभवतु हेइन्दो सोम त्वया साधनेन धनं धनं सर्वम-
पिधनं जयेम ॥ ८ ॥

अथ नवमी-

अधिद्यामस्थादृषभोर्विचक्ष्णोरुर्वुचद्विदिवोरोचनाकविः ।
राजापवित्रमत्यैतिरोरुवद्विवःपीयूषं दुहतेनृचक्षंसः ॥ ९ ॥
अधि । द्याम् । अस्थात् । दृषभः । विष्टचक्ष्णः । अरुर्वुचत् ।
वि । दिवः । रोचना । कविः । राजा । पवित्रम् । अति । एति ।
रोरुवत् । दिवः । पीयूषम् । दुहते । नृचक्षंसः ॥ ९ ॥

अधि उपरि अस्थात् अवस्थात् द्यां द्युलोकं वृषभोवर्षिता विचक्षणो विद्रष्टार्यं सोमः
तथाकृत्वा दिवोद्युलोकसंबंधीनि रोचना रोचमानानि नक्षत्रादीनि व्यरुरुचत् विविधं रोचय-
ति । कविः क्रान्तपज्ञः सन्न राजासोमः पवित्रं दशापवित्रं अत्येति अतिक्रम्यगच्छति । रोरुवत्
शब्दकुर्वन् दिवोद्युलोकस्य पीयूषं सारं रसं नृचक्षसः नृणां द्रष्टारः सोमा दुहते स्रवन्ति स्वकी-
यैरसमान्तरिक्ष्यमुदकं वा दुहन्तीत्यर्थः ॥ ९ ॥

अथ दशमी—

दिवोनाकेमधुजिह्वा असश्वतो वेना दुहन्त्युक्षणं गिरिष्ठाम् ।

अप्सु द्रप्सं वा वृधानं समुद्रे आसिन्धोरुर्मा मधुमन्तं पवित्रे आ ॥ १० ॥

दिवः । नाके । मधुजिह्वा । असश्वतः । वेनाः । दुहन्ति ।

उक्षणम् । गिरिष्ठाम् । अप्सु । द्रप्सम् । वृधानम् । समुद्रे ।

आ । सिन्धोः । ऊर्मा । मधुमन्तम् । पवित्रे । आ ॥ १० ॥

दिवोद्योतमानस्य यज्ञस्य संबन्धिनि नाके दुःस्वरहिते हविर्धानाख्ये स्थाने मधुजिह्वाः
मधुरवाचः असश्वतः असंसक्ताः पृथक्पृथगित्यर्थः । यद्वा चिरमकृत्वा शीघ्रमभिषुण्वन्तो वे-
ना एतन्नामकामहर्षयो दुहन्ति अभिषुण्वन्ति । यद्वा द्युलोक एव वेनाः कांताः देवा दुहन्ति तं सो-
मं उक्षणं सेकारं गिरिष्ठां गिरौ उन्नते देशे वर्तमानं अप्सु दकेषु वसती वरीषु अन्तर्वृधानं वर्ध-
मानं द्रप्सं रसरूपं समुद्रे समुद्रवत् प्रवृद्धे द्रोणकलशे सिन्धोरुदकस्य ऊर्मा ऊर्मौ पूरे आसिंच-
तीति शेषः तदर्थं मधुमन्तं माधुर्योपेतं रसं पवित्रे दशापवित्रे आसिंचन्तीति शेषः ॥ १० ॥

अथैकादशी—

नाके सुपर्णमुपपत्तिवा संगिरौ वेनानां मरुपन्तपूर्वीः ।

शिशुरिहन्ति मतर्यः पनिमतं हिरण्ययं शकुनं क्षामणिस्थाम् ॥ ११ ॥

नाके । सुपर्णम् । उपपत्तिश्चांसम् । गिरः । वेनानां । मरुपन्त-
पूर्वीः । शिशुम् । रिहन्ति । मतर्यः । पनिमतम् । हिरण्ययम् ।

शकुनम् । क्षामणि । स्थाम् ॥ ११ ॥

नाके द्युलोके वर्तमानं सुपर्णं शोभनपर्णोपेतं पश्चात् उपपत्तिवासं उपपतयन्तंसोमं वेनानां
स्तोतृणामस्माकं संबन्धिन्यः पूर्वीर्बद्धो गिरः स्तुतयः उपाकृपन्त उपकल्पन्ते अभिष्टुवन्तीत्यर्थः ।
तं शिशुं शिशुवत्संस्कृत्व्यंसोमं मतयः स्तुतयः रिहन्ति लिहन्ति । संस्पृशन्ति प्राप्नुवन्तीत्यर्थः ।
कीदृशं शिशुं पनिमत्तं शब्दायन्तं पनतेर्यङ्लुगन्तात्तशतरि अश्यासस्यनिगागमउपधालोपश्च ।
हिरण्ययं हिरण्मयं शकुनं पक्षिणं क्षामणि क्षमायां स्थां हविर्धानिस्थां वर्तमानं ॥ ११ ॥

अथ द्वादशी—

ऊर्ध्वोर्गन्धर्वो अधिनाके अस्थाद्दिश्वारूपाप्रतिचक्षाणो अस्य ।
भानुःशुक्रेण शोचिषा व्यद्यौत्पारूरुचद्रोदसी मातरा शुचिः ॥ १२ ॥ ११ ॥

ऊर्ध्वः । गन्धर्वः । अधि । नाके । अस्थात् । दिश्वारूपा । प्रतिचक्षाणः । अस्य । भानुः । शुक्रेण । शोचिषा । वि । व्यद्यौत् ।
प्र । अपारूरुचत् । रोदसी इति । मातरा । शुचिः ॥ १२ ॥ ११ ॥

ऊर्ध्वउन्नतोगन्धर्वो रश्मीनां धारकः सोमो नाके आदित्ये अध्यस्थात् अधितिष्ठति किंकुर्वन्
अस्यादित्यस्य विश्वा विश्वानि रूपा रूपाणि प्रतिचक्षाणः प्रतिपश्यन् भानुरादित्यः सोमाधि-
ष्ठितः सन् शुक्रेण दीप्तेन शोचिषा तेजसा व्यद्यौत् विद्योतते न केवलं स्वयमेव अपितु मातरा-
निर्माद्यौ रोदसी द्यावापृथिव्यौ प्रारूरुचत् प्ररोचयति शुचिर्दीप्तिः सूर्यः ॥ १२ ॥

॥ इति सप्तमस्य तृतीये एकादशोवर्गः ॥ ११ ॥

॥ इति नवमे मंडले चतुर्थोऽनुवाकः ॥ ४ ॥

इत्थं द्वादशतथीमध्ये नवमे मंडले स्फुटम् । अनुवाकश्चतुर्थोऽयं संगमेन प्रदर्शितः ॥ १ ॥

अथ पंचमेऽनुवाके एकादशसूक्तानि तत्र प्रतद्व्यष्टाचत्वारिंशद्वचं प्रथमं सूक्तं । प्रथम-
दशर्चस्य आकृष्टा इति माषा इति च द्विनामानऋषिगणाद्रष्टारः । द्वितीयस्य दशर्चस्य सिकता इति
निवावरी इति द्विनामानऋषिगणाः । तृतीयस्य दशर्चस्य पृश्नय इति अजा इति च नामद्वयोपेताऋ-
षिगणाः । अदृष्टार्थमेषां द्विनामतृमवगंतव्यं । चतुर्थस्य दशर्चस्य आकृष्टमाषा इत्यादि द्विनामा-
नस्त्रयोगणाः द्रष्टारः । आत्रेय इति नामानुनयोगणद्रष्टारः । एवं चत्वारिंशद्वताः अथ पंचानां भौमो-

त्रिर्ऋषिः ततस्तिष्ठानां गृत्समदः । जगतीछन्दः पवमानसोमोदेवता । तथा चानुक्रान्तं—प्रतेष्टाच-
त्वारिंशद्विगणादशर्चा आकृष्टामाषाः प्रथमे सिकतानिवावरीद्वितीये पृश्नयोऽजास्तृतीये त्रय-
श्चतुर्थे त्रिःपञ्चान्यास्तिष्ठो गृत्समद इति । गतो विनियोगः ।

तत्र प्रथमा—

प्रत॑आ॒शवः॑ पव॒मान॑ धी॒जवो॑मदा॑ अ॒र्षन्ति॑ रघु॒जा इ॒व त्मना॑ ।
दि॒व्याः सु॒प॒र्णा मधु॑मन्त॒ इन्द्र॑वोम॒दिन्त॑मासः॒ परि॑कोश॑मासते ॥ १ ॥

प्र । ते । आ॒शवः । प॒व॒मान॒ । धी॒ऽजवः॑ । मदा॑ । अ॒र्षन्ति॑ ।
रघु॒जाः इ॒व । त्मना॑ । दि॒व्याः । सु॒प॒र्णाः । मधु॑मन्तः । इन्द्र॑वः ।
म॒दिन्त॑मासः । परि॑ । कोश॑म् । आ॒स॒ते ॥ १ ॥

हे पवमान पूयमान सोम ते तव आशवो व्याप्ताः धीजवो मनोवेगमदाः मदकरारसाः
अर्षन्ति गच्छन्ति त्मना आत्मनैव अनायासेन इत्यर्थः । क इव रघुजा इव रघुः शीघ्रगावडवा
तत्र जाता रघुजास्ते इव निर्गतास्ते दिव्याः दिविभवाः अन्तरिक्षे दशापवित्रे धार्यमाणा इत्यर्थः ।
सुपर्णाः सुपतनाः मधुमन्तो माधुर्योपिताः मदिन्तमासः अतिशयेन मादयितुं तमाः इन्द्रवो दीप्तरसाः
कोशं द्रोणकलशं पर्यासते पर्युपविशन्ति ॥ १ ॥

अथ द्वितीया—

प्रते॑मदा॒सोम॑दि॒रासं॑ आ॒शवो॑सृ॒क्षत॑ र॒थ्या सो॒यथा॑ पृथक् ।
धेनु॑र्न व॒त्सं प॒यसा॑भि॒वज्रि॑णमिन्द्र॒मिन्द्र॑वोमधु॒मन्त ऊ॒र्मयः॑ ॥ २ ॥
प्र । ते । मदा॑सः । म॒दि॒रासः॑ । आ॒शवः॑ । अ॒सृ॒क्षत॑ । र॒थ्यासः॑ ।
यथा॑ । पृथक् । धेनुः । न । व॒त्सम् । प॒यसा॑ । अ॒भि । व॒ज्रि॒णम् ।
इन्द्र॑म् । इन्द्र॑वः । मधु॑मन्तः । ऊ॒र्मयः॑ ॥ २ ॥

प्रासृक्षत प्रसृज्यन्ते ते तव मदिरासो मदकरा आशवो व्याप्ता मदासः सोमरसाः । क इव
रथ्या सोमरथ्या अश्वास्ते यथा तथा पृथक् प्रसृज्यन्ते ते मधुमन्तो माधुर्योपिता ऊर्मयः प्रवृद्धरसाः
इन्द्रवः सोमाः धेनुः पयसा वत्समिव स्वरसेन वज्रिणमिन्द्रमभिगच्छन्ति ॥ २ ॥

अथ तृतीया—

अत्यो॒नहि॒या॒नो॒अ॒भिवा॒ज॒म॒र्ष॒स्व॒र्वि॒त्को॒शं॑दि॒वोअ॒द्रि॒मा॒तर॒म् ।
वृषा॑प॒वि॒त्रेअ॒धिसा॒नोअ॒व्यये॒सोमः॑ पु॒नान॒इन्द्रि॒याय॒धाय॑से ॥ ३ ॥

अत्यः । न । हि॒या॒नः । अ॒भि । वा॒ज॒म् । अ॒र्ष । स्वः॑वित् ।
को॒शम् । दि॒वः । अ॒द्रि॒मा॒तर॒म् । वृषा॑ । प॒वि॒त्रे । अधि॑ ।
सा॒नौ । अ॒व्यये॑ । सोमः॑ । पु॒नानः॑ । इन्द्रि॒यम् । धाय॑से ॥ ३ ॥

अत्यो न अश्वइव हियानः प्रेर्यमाणो वाजं संग्रामं अर्घ्यर्ष अभिगच्छ । तथा स्वर्वित् सर्ववित् कोशं द्रोणकलशं दिवोद्युलोकात् अद्रिमातरं अद्रिर्भेवः तेन तज्जन्यमुदकं लक्ष्यते तस्य निर्माता-
रमर्घ्यर्ष । अथ प्रत्यक्षकृतः वृषा वर्षकः सोमः अव्यये अविमये पवित्रे दशापवित्रे अधिसानौ अधीतिसप्तम्यर्थानुवादी समुच्छ्रिते तस्मिन् पुनानः पूयमानो भवति । किमर्थं धायसे धारकाय इन्द्रियाय तदर्थम् ॥ ३ ॥

अथ चतुर्थी—

प्र॒त॒आ॒श्वि॒नीःप॒व॒मा॒न॒धी॒जु॒वो॒दि॒व्याअ॒सृ॒ग्र॒न्प॒य॒सा॒ध॒री॒म॒णि ।
प्रा॒न्त॒ऋ॒ष॒य॒स्था॒वि॒रीर॒सृ॒क्ष॒त॒ये॒त्वा॒मृ॒ज॒न्य॒षि॒षा॒णवे॒ध॒सः॑ ॥ ४ ॥

प्र । ते आ॒श्वि॒नीः । प॒व॒मा॒न॒ । धी॒जु॒वः । दि॒व्याः । अ॒सृ॒ग्र॒न् ।
प॒य॒सा । ध॒री॒म॒णि । प्र । अ॒न्तः । ऋ॒ष॒यः । स्था॒वि॒रीः ।
अ॒सृ॒क्ष॒त॒ । ये । त्वा॒ । मृ॒ज॒न्ति॒ । ऋ॒षि॒ऽसा॒न॒ । वे॒ध॒सः॑ ॥ ४ ॥

हे पवमानसोम ते तव आश्विनीः व्याप्ताः अशूव्यातावित्यस्मादौणादिकोविनिः । ततः
अण् व्यत्ययेनाद्युदात्तः धीजुवोमनोवेगाः दैव्याः दिविभवाः दिवःपतंत्यो धाराः पयसायुक्ताः
धरीमणि धारके द्रोणकलशे प्रासृग्रन् गच्छन्ति येवेधसः विधातारः ऋषयः हेसोम ऋषिषाण
ऋषिभिःसंभक्त त्वा त्वां मृजन्ति अभिषुण्वन्ति ते ऋषयः । स्थाविरीः स्थविराधाराः अन्त-
र्मध्ये पात्रस्यान्तः प्रासृक्षत प्रसृजन्ति ॥ ४ ॥

अथ पञ्चमी—

विश्वा॒धामा॑निविश्वचक्ष॒ऋभ्व॑सःप्र॒भोस्ते॑स॒तःपरि॑यन्ति॒केतवः॑ ।

व्या॒न॒शिःप॑वसेसोम॒धर्म॑भिःपति॒र्विश्व॑स्य॒भुव॑नस्यराजसि ॥ ५ ॥ १२ ॥

विश्वा । धामानि । विश्वचक्षुः । ऋभ्वसः । प्रभोः । ते ।

सतः । परि । यन्ति । केतवः । विश्वानशिः । पवसे । सोम ।

धर्मभिः । पतिः । विश्वस्य । भुवनस्य । राजसि ॥ ५ ॥ १२ ॥

हे विश्वचक्षुः सर्वस्य द्रष्टुः सोम प्रभोः परिवृढस्य सतस्ते तव ऋभ्वसः ऋवा इति महन्नाम महान्तः केतवोरश्मयो विश्वा सर्वाणि धामानि तेजःस्थानानि देवशरीराणि परियन्ति परिगच्छन्ति प्रकाशयन्तीत्यर्थः । हे सोम व्यानशिः व्यापनशीलश्च त्वं धर्मभिर्धारकैः रसनिष्पदैः पवसे पूयसे । विश्वस्य भुवनस्य च पतिः स्वामी त्वं राजसि ईश्वरो भवसि ॥ ५ ॥

॥ इति सप्तमस्य तृतीये द्वादशोवर्गः ॥ १२ ॥

अथ षष्ठी—

उ॒भय॑तःप॒वमान॑स्यर॒श्मयो॑ध्रुवस्य॒स॒तःपरि॑यन्ति॒केतवः॑ ।

यदी॒प॒वित्रे॑अ॒धि॒मृज्य॑ते॒हरिः॑स॒त्ता॒नियो॑ना॒कल॑शेषुसीदति॥ ६ ॥

उभयतः । पवमानस्य । रश्मयः । ध्रुवस्य । सतः । परि । यन्ति ।

केतवः । यदि । पवित्रे । अधि । मृज्यते । हरिः ।

सत्ता । नि । योना । कलशेषु । सीदति ॥ ६ ॥

पवमानस्य पूयमानस्य ध्रुवस्य स्वयमविचलितस्य सतः विद्यमानस्य सोमस्य केतवः प्रज्ञापका रश्मयः उभयत इतश्चामुतश्च परियन्ति परिगच्छन्ति अभिषवसमय एव भवति । यदि यदा पवित्रे दशापवित्रे हरिर्हरितवर्णोऽयं अधिमृज्यते तदानीं सत्ता सदनशीलोऽयं योना योनौ स्वीयेस्थाने कलशेषु द्रोणकलशादिषु निषीदति ॥ ६ ॥

अथ सप्तमी—

यज्ञस्य॑केतुः॒प॒वते॑स्व॒ध्वरः॑सोमो॑दे॒वाना॑मुप॒याति॑निष्कृतम् ।
सहस्र॑धारः॒परि॑कोशमर्षति॒वृषा॑प॒वित्र॑मत्येति॒रोरु॑वत् ॥ ७ ॥

यज्ञस्य॑ । केतुः । प॒वते । सु॒अ॒ध्वरः । सोमः॑ । दे॒वाना॑म् । उप॒ ।
याति॑ । निः॒ऽकृत॑म् । सहस्र॑धारः । परि॑ । कोश॑म् ।
अ॒र्षति॑ । वृषा॑ । प॒वित्र॑म् । अति॑ । एति॑ । रो॒रुवत् ॥ ७ ॥

यज्ञस्यकेतुः प्रज्ञापकः स्वध्वरः शोभनयागः सोमः पवते पूयतेभिषूयते । तादृशः सोमोदे-
वानांनिष्कृतं संस्कृतं स्थानमुपयाति उपगच्छति । तदर्थं सहस्रधारः कोशं द्रोणकलशं पर्य-
र्षति ततः तदर्थं वृषा सेकायं रोरुवत् शब्दयन् पवित्रमत्येति अतिक्रम्य गच्छत्यधोदेशम् ॥ ७ ॥

अथाष्टमी—

राजा॑समु॒द्रं न॒द्यो॒ऽवि॒गा॒हते॒पामूर्मि॑संचते॒सिन्धु॑षुश्रितः ।
अध्य॑स्थात्सानु॒पव॑मानोअ॒व्यय॑नाभा॒पृथि॒व्या ध॒रुणो॑म॒हो दि॒वः ॥ ८ ॥

राजा॑ । समु॒द्रम् । न॒द्यः । वि । गा॒हते । अ॒पाम् । ऊ॒र्मिम् । स॒ंचते ।
सिन्धु॑षु । श्रि॒तः । अधि॑ । अ॒स्थात् । सानु॑ । पव॑मानः । अ॒व्यय॑म् ।
नाभा॑ । पृ॒थि॒व्याः । ध॒रुणः॑ । म॒हः । दि॒वः ॥ ८ ॥

अयं सोमोराजा समुद्रमन्तरिक्षं नद्यस्तत्रत्यापपश्च विगाहते विगाह्यचापामूर्मि संचते उ-
दकपूरं सवति सिन्धुषु उदकेषु ग्रहेषु चाश्रितः सन् हूयमानः सन् रश्मिद्वारा सूर्यप्राप्यान्तरिक्षे मे-
घेषु वर्तत इत्यर्थः । अस्यैव वृष्टिसाधनत्वात् । यद्वा लुप्तोपमेतत् समुद्रं नद्य इव सिन्धुषु वसती वरीषु
श्रित आश्रितः सन् समुद्रमभिषुतसोमरसाधारपात्रं विगाहते अभिषवात्पूर्वं । पश्चात्पवमानः पूय-
मानो व्ययं सानु समुच्छ्रितं दशापवित्रं अध्यस्थात् अधितिष्ठति कुत्रदेशे नाभापृथिव्या नाभि-
स्थानीये यज्ञे तत्संबन्धिनि हविर्धान इत्यर्थः । यज्ञमाहुर्भुवनस्य नाभिर्मिति श्रुतेः । कीदृशः म-
हो दिवो द्युलोकस्य धरुणो धर्ता ॥ ८ ॥

अथ नवमी—

दिवोनसानुस्तनयन्नचिक्रद्द्यौश्चयस्यपृथिवीचधर्मभिः ।

इन्द्रस्यसख्यंपवतेविवेविदत्सोमःपुनानःकलशेषुसीदति ॥ ९ ॥

दिवः । न । सानु । स्तनयन् । अचिक्रदत् । द्यौः । च । यस्य ।

पृथिवी । च । धर्मभिः । इन्द्रस्य । सख्यम् । पवते । विवेविदत् ।

सोमः । पुनानः । कलशेषु । सीदति ॥ ९ ॥

दिवोन सानु स्तनयन् द्युलोकस्य समुच्छ्रितंस्थानं शब्दयन्निवाचिक्रदत् क्रन्दते यस्य सोमस्य धर्मभिः धारणैर्द्यौःपृथिवीच धृते स्यातां वृष्टिप्रदानद्वारौषध्याद्युत्पादनेन देवानांहविर्भागेन चोभयधारकत्वंप्रसिद्धं । तादृशः सोमोमहानुभावः पुनानः पूयमानः इन्द्रस्य सख्यं विवेविदत् पवते पूयते पवित्रे । सपुनानः सोमः कलशेषु सीदति निवसति ॥ ९ ॥

अथ दशमी—

ज्योतिर्यज्ञस्यपवतेमधुप्रियं पितादेवानांजनिताविभुवंसुः ।

दधातिरत्नंस्वधयोरपीच्यमदिन्तमोमत्सरइन्द्रियोरसः ॥ १० ॥ १३ ॥

ज्योतिः । यज्ञस्य । पवते । मधु । प्रियम् । पिता । देवानाम् ।

जनिता । विभुवंसुः । दधाति । रत्नम् । स्वधयोः । अपीच्यम् ।

मदिन्तमः । मत्सरः । इन्द्रियः । रसः । १० ॥ १३ ॥

यज्ञस्यज्योतिः प्रकाशकःसोमः प्रियंदेवानां मधु मधुरं रसंपवते क्षरति । यद्वा ज्योतिर्यज्ञस्येत्येतदपि मधुविशेषणं । तथा सत्युक्तलक्षणंमधु पवते पूयतइत्यर्थः । सोमरसोविशेष्यते पिता रक्षिता देवानां । उत्पादयिता सर्वस्य । विभुवंसुः प्रभूतधनः ईदृशः सस्वधयोर्द्यावापृथिव्योः । स्वधे पुरंधी इति द्यावापृथिवीनामसुपठितः । तयोरपीच्यमन्तर्हितं रत्नंरमणीयं धनं दधाति स्थापयति स्तोतृषु । पुनः सएवविशेष्यते मदिन्तमः मादयितृतमः मत्सरः सोमःइन्द्रियः इन्द्रेण जुष्ट इन्द्रस्यवर्धकोवा रसोरसरूपः ॥ १० ॥

॥ इति सप्तमस्य तृतीये त्रयोदशोवर्गः ॥ १३ ॥

अथैकादशी-

अ॒भि॒क्रन्द॑न्क॒लशं॑वा॒ज्य॒र्षति॒पति॑र्दिवः॒शत॑धारोविचक्षणः ।
हरि॑र्भि॒त्रस्य॒सद॑नेषुसीदतिम॒र्म॒जानो॑र्विभिः॒सिन्धु॑भिर्दृषा ॥ ११ ॥

अ॒भिः॒क्रन्द॑न् । क॒लशं॑म् । वा॒जी । अ॒र्षति॑ । पतिः । दि॒वः ।
शत॑ध॒ारः । वि॒च॒क्षणः । हरिः । मि॒त्रस्य॑ । सद॑नेषु । सी॒दति॑ ।
म॒र्म॒जानः॑ । अवि॑भिः । सिन्धु॑भिः । दृषा ॥ ११ ॥

वाजी वेजनवान् गमनवान् अश्वसदृशोवा सोमः अभिक्रन्दन् शब्दं कुर्वन् कलशमभ्यर्षीत गच्छति । कीदृशोवाजी दिवःपतिः द्युलोकस्य स्वामी शतधारः शतसंख्याकधारः विचक्षणो विद्वद्वा हरिर्हरितवर्णोरसात्मकः सोमो मित्रस्य देवानां मित्रभूतस्य यज्ञस्य वा सदनेषु स्थानेषु सीदति पात्रेषु धृतः सन् । कीदृशो हरिः सिन्धुभिः स्यन्दनसाधनैः अविभिर्दशापवित्रच्छिद्रैर्मर्मजानः शोध्यमानो वृषा वर्षकः ॥ ११ ॥

अथ द्वादशी-

अ॒ग्रे॒सिन्धू॑नां॒पव॑मानो अ॒र्षत्य॑ग्रे॒वाचो॑ अ॒ग्नि॒योगो॑षु गच्छति ।
अ॒ग्रे॒वाज॑स्य भजते महा॒धनं॑ स्वा॒युधः॒ सो॒तृभिः॑ पू॒यते॒ दृषा ॥ १२ ॥

अ॒ग्रे । सिन्धू॑नाम् । पव॑मानः । अ॒र्षति॑ । अ॒ग्रे । वा॒चः । अ॒ग्नि॒यः ।
गो॑षु । ग॒च्छति॑ । अ॒ग्रे । वाज॑स्य । भ॒जते॑ । म॒हा॒धनम्॑ ।
सु॒ह॒आ॒युधः॑ । सो॒तृ॒भिः॑ । पू॒यते॑ । दृषा ॥ १२ ॥

यः सोमः पवमानः सिन्धूनां स्यन्दमानानामुदकानां अग्रे अर्षति गच्छति तथा अग्निः अग्राहः श्रेष्ठो ग्रेवाचो माध्यमिकाया अग्रे अर्षति । तथा गोषु रश्मिषु गच्छति तथा वाजस्यान्वस्य बलस्य वालाभाय महाधनं संग्रामं भजते स स्वायुधः वृषा वर्षकः सोमः सोतृभिः अभिषवकर्तृभिः पूयते ॥ १२ ॥

अथ त्रयोदशी-

अयं मतवाञ्छुकुनो यथा हितो व्येससारपवमान ऊर्मिणा ।
तव क्रत्वारोदसी अन्तरा कवे शुचिर्धिया पवते सोम इन्द्र ते ॥ १३ ॥

अयम् । मतवान् । शकुनः । यथा । हितः । अव्ये । ससार ।
पवमानः । ऊर्मिणा । तव । क्रत्वा । रोदसी इति । अन्तरा ।
कवे । शुचिः । धिया । पवते । सोमः । इन्द्र । ते ॥ १३ ॥

अयं सोमो मतवान् मतं समतं मियं स्तोत्रं तद्वान् पवमानः पूयमानः शोध्यमानश्च सन् हितः
प्रेरितः शकुनः पक्षी यथा शीघ्रं गच्छति तथा अव्ये पवित्रे ऊर्मिणारसेन ससार गच्छति । हे कवे
क्रान्तप्रज्ञ अनूचानवा । ये वा अनूचानास्ते कवय इति श्रुतेः । तादृशेन्द्रयजमान यदा उक्तलक्षणे-
न्द्र ते तव क्रत्वा कर्मणा धिया प्रज्ञया च यदा विशेषणविशेष्यभावः धियाधारकेण क्रत्वा कर्मणा
रोदसी अन्तरा रोदस्योर्द्यावा पृथिव्योर्मध्ये शुचिः सोमः पवते पूयते ॥ १३ ॥

अथ चतुर्दशी-

द्रापि वसानो यजतो दिवि स्पृशं मन्तरिक्ष प्राभुवनेष्वर्पितः ।
स्वर्जज्ञानो नभसाभ्यक्रमीत् प्रत्नमस्य पितरमा विवासति ॥ १४ ॥

द्रापिम् । वसानः । यजतः । दिवि स्पृशम् । अन्तरिक्षप्राः ।
भुवनेषु । अर्पितः । स्वः । जज्ञानः । नभसा । अभि । अक्रमीत् ।
प्रत्नम् । अस्य । पितरम् । आ । विवासति ॥ १४ ॥

दिवि स्पृशं दिवः स्पृष्टारं द्रापिं कवचं तेजोरूपं वसानः आच्छादयन् यजतो यष्टव्योन्तरिक्षप्राः
अन्तरिक्षस्य पूरकः उदकेन तादृशः सोमो भुवनेषूदकेष्वर्पितः स्वः सर्वस्वनयामिनव्यं देवसंघं
स्वर्गवा जज्ञानः जनयन् अथवा स्वरुदकं तज्जनयन् नभसा उदकेन अभ्यक्रमीत् अभिक्रामति
अस्योदकस्य पितरं पालकं प्रत्नं पुराणं इन्द्रं आविवासति परिचरति ॥ १४ ॥

अथ पञ्चदशी—

सोअस्यविशेमहिशर्मयच्छतियोअस्यधामप्रथमंव्यानशे ।

पदंयदस्यपरमेव्योमन्यतोविश्वाअभिसंयातिसंयतः ॥ १५ ॥ १४ ॥

सः । अस्य । विशे । महि । शर्म । यच्छति । यः । अस्य ।

धाम । प्रथमम् । विऽआनशे । पदम् । यत् । अस्य । परमे ।

विऽओमनि । अतः । विश्वाः । अभि । सम् ।

याति । समुद्यतः ॥ १५ ॥ १४ ॥

सप्तमः अस्येन्द्रस्यविशे प्रवेशनाय महिमहत् शर्म सुखं यच्छति यःसोमोस्येन्द्रस्यधाम तेजोयुक्तंशरीरं प्रथमं इतरदेवप्राप्तेः पूर्वं व्यानशे प्राप्तवान् यत् यस्यास्यसोमस्य परमेउत्कृष्टे व्योमन् व्योमनि द्युलोके वेद्यांवा पदस्थानं भवति यतोयस्मात् सोमात् तप्तइन्द्रः सोमःस्वयं वा विश्वाः संयतः सर्वान् संग्रामान् अभिसंयाति सम्यगभिगच्छति सप्तमोमहिशर्मयच्छती- तिसंबन्धः ॥ १५ ॥

॥ इति सप्तमस्य तृतीये चतुर्दशोवर्गः ॥ १४ ॥

अथ षोडशी—

प्रोअयासीदिन्दुरिन्द्रस्यनिष्कृतंसरवासरव्युर्नप्रमिनातिसंगिरम् ।

मर्यइवयुवतिभिःसमर्षतिसोमःकलशेशतयाम्नापथा ॥ १६ ॥

प्रो इति । अयासीत् । इन्दुः । इन्द्रस्य । निऽकृतम् । सरवा ।

सरव्युः । न । प्र । मिनाति । समुदगिरम् । मर्यःइव । युवतिभिः ।

सम् । अर्षति । सोमः । कलशे । शतयाम्ना । पथा ॥ १६ ॥

इन्दुः सोमः इन्द्रस्यनिष्कृतं स्थानमुदरं प्रोअयासीत् प्रैवगच्छति गत्वाच सरवा सखि- भूतः सोमः सरव्युरिन्द्रस्य संगिरं सम्यगगिरणाधारभूतं उदरं नप्रमिनाति नहिनस्ति । किंच म- र्यइवयुवतिभिः मर्त्योयथा युवतिभिः सहसंगतोभवति तद्वदयमपि सोमोयुवतिभिर्मिश्रणशी लाभिर्वसतीवरीभिरद्भिः सह समर्षति संगच्छते अभिषवकाले पथ्यास्तोमः शतयाम्ना अनेक- यामनसाधनच्छिद्रोपेतेन पथ्यामार्गेण दशापवित्रसंबन्धिनि कलशे द्रोणकलशे गच्छतीतिशेषः ।

यद्वैकमेववाक्यं । यथा मर्योयुवतिभिः सहसंगच्छते एवं कलशे शतयान्नापथा संगच्छ-
तेद्भिः ॥ १६ ॥

अथ सप्तदशी—

प्रवो॒धियो॑म॒न्द्र॒युवो॑वि॒प॒न्युवः॑प॒न॒स्युवः॑सं॒वस॑नेष्व॒क्रमुः॑ ।

सोमं॑मनी॒षाअ॒भ्य॒नूष॑त॒स्तुभो॑भि॒धेन॑वः॒पय॑सेम॒शि॒श्रयुः॑ ॥ १७ ॥

प्र । वः । धियः । म॒न्द्र॒युवः । वि॒प॒न्युवः । प॒न॒स्युवः ।

स॒म॒वस॑नेषु । अ॒क्र॒मुः । सोमं॑ । म॒नी॒षाः । अ॒भि । अ॒नूष॑त ।

स्तु॒भः । अ॒भि । धे॒नवः॑ । प॒यसा॑ । ई॒म् । अ॒शि॒श्र॒युः ॥ १७ ॥

हे सोम वीयुष्माकं धियोध्यातारः मन्द्रयुवः मदकरं शब्दं कामयमानाः पनस्युवः स्तुतिं
कामयमानाः विपन्युवः स्तोतृनामैतत् स्तोतारः संवसनेषु संवासयोग्येषु यागगृहेषु प्राक्रमुः प्र-
क्रमन्ते । तदेवाह सोमं मनीषाः मनसईशाः ईश्वराः स्तोतारः अभ्यनूषत अभिष्ठुवन्ति धेनवोपि
पयसा स्वीयेन ईमेनसोममग्न्यशिश्रयुः अभिश्रीणन्ति ॥ १७ ॥

अथाष्टादशी—

आनः॑सोमसं॒यतं॑पि॒प्युषी॑मिष॒मिन्दो॑पव॒स्त्वपव॑मानोअ॒स्त्रिध॑म् ।

यानो॑दोह॒तेत्रि॑रह॒न्सश्रु॑षीक्षुमद्वाजं॒वन्मधु॑मत्सुवीर्यम् ॥ १८ ॥

आ । नः । सोम । स॒म॒यत॑म् । पि॒प्युषी॑म् । इष॑म् । इ॒न्दो इति॑ ।

पव॑स्त्व । पव॑मानः । अ॒स्त्रिध॑म् । या । नः । दोह॑ते । त्रिः ।

अह॑न् । अस॑श्रुषी । क्षु॒मत् । वाज॑स्वत् । मधु॑मत् ।

सु॒वीर्य॑म् ॥ १८ ॥

हेइन्दो दीप्तसोम पवमानस्त्वं नोस्माकं संयतं संगृहीतं पिप्युषीं प्रवृद्धमिषमन्नं अस्त्रिधं
अक्षीणं आपवस्व प्रयच्छेत्यर्थः । या यादृशी नोस्माकं अहन् अहनि अह्नः त्रिः त्रिषुसव-
नेषु असश्रुषी अप्रतिबंधादोहते क्षरति । किं क्षुमत् शब्दोपेतं सर्वत्रश्रूयमाणं वाजवत् मधुमत्
माधुर्योपेतं सुवीर्यं शोभनसामर्थ्यं पुत्रं दोहते तां इषं पवस्वेति समन्वयः ॥ १८ ॥

अथैकोनविंशी-

वृषामतीनांपवतेविचक्षणःसोमोअह्नःप्रतरीतोषसोदिवः ।
क्राणासिन्धूनांकलशाँअवीवशदिन्द्रस्यहार्द्याविशन्मनीषिभिः॥१९॥

वृषा । मतीनाम् । पवते । विचक्षणः । सोमः । अह्नः । प्रतरीता ।
उषसः । दिवः । क्राणा । सिन्धूनाम् । कलशान् । अवीवशत् ।
इन्द्रस्य । हार्दि । आविशन् । मनीषिभिः ॥ १९ ॥

अयंसोमः पवते अभिषूयते । कीदृशःसोमः मतीनां मतयः स्तोतारः तेषां वृषा वर्षकः
कामानां विचक्षणोविद्वष्टा अह्नः उषसोदिवोद्युलोकस्यादित्यस्यवा प्रतरीता वर्धयिता । किंच
सिंधूनां स्यंदमानानां उदकानां क्राणा कर्ता करोतेः शानचि बहुलंछन्दसीति विकरणस्यलुक् ।
सुषांसुलुगित्याकारः कलशानवीवशत् कामयते प्रवेष्टुं । किंकुर्वन् इन्द्रस्यहार्दि हृदयमाविश-
न् प्रविशन् मनीषिभिः स्तुतइतिशेषः । यद्वा व्यवहितमपि मनीषिभिरित्येतत्पवतइत्यनेन सं-
वध्यते ॥ १९ ॥

अथ विंशी-

मनीषिभिःपवतेपूर्यःकविर्नृभिर्यतःपरिकोशाँअचिक्रदत् ।
त्रितस्यनामजनयन्मधुक्षरदिन्द्रस्यवायोःसख्यायकर्तवे॥२०॥१५॥

मनीषिभिः । पवते । पूर्यः । कविः । नृभिः । यतः । परि ।
कोशान् । अचिक्रदत् । त्रितस्य । नाम । जनयन् । मधु ।
क्षरत् । इन्द्रस्य । वायोः । सख्याय । कर्तवे ॥ २० ॥ १५ ॥

अयंसोमोमनीषिभिर्मैधाविभिरध्वर्वादिभिः पवतेपूयते यद्वायं मनीषिभिः मनीषिणीभिः धारा-
भिः पवते क्षरति । कीदृशोयं पूर्यः पुराणः कविर्मैधावी नृभिर्नैतृभिरध्वर्वादिभिः यतः नियमितः
सन् कोशान् कलशान्प्राप्तुं पर्यचिक्रदत् परिक्रन्दते शब्दंकरोति त्रितस्य त्रिपुस्थानेषु विस्तृत-
स्येन्द्रस्य यजमानस्यसंबन्धि नाम नामकमुदकं जनयन् उत्पादयन् मधु मधुरंसं क्षरत्
किमर्थं इन्द्रस्य वायोश्च सख्याय कर्तवे सख्यं कर्तुं ॥ २० ॥

॥ इति सप्तमस्य तृतीये पंचदशोवर्गः ॥ १५ ॥ अष्टमः ॥ २५ ॥ १६ ॥

यै
ते

अथैकविंशी-

अयंपुनानउषसोविरोचयदयंसिन्धुभ्योअभवदुलोककृत् ।
अयंत्रिःसप्तदुदुहानआशिरंसोमोहृदेपवतेचारुमत्सरः ॥ २१ ॥

अयम् । पुनानः । उषसः । वि । रोचयत् । अयम् । सिन्धुभ्यः ।
अभवत् । ऊँ इति । लोककृत् । अयम् । त्रिः । सप्त । दुदुहानः ।
आशिरम् । सोमः । हृदे । पवते । चारु । मत्सरः ॥ २१ ॥

अयं सोमः पुनानः पूयमानः उषसो विरोचयत् विविधं रोचयति । अयं सिन्धुभ्यः स्य-
न्दमानेभ्योऽप्यो वसतीवरीभ्यः अभवत् समृद्धोभवति उइतिपूरणः कीदृशोयं लोककृत् लो-
कानांकर्ता वर्षकत्वाद्देतोधारकत्वाद्वास्यलोककृत्वं । अयं सोमः त्रिःसप्त एकविंशतिवा ऋत्वि-
ङ्मुखेन आशिरं दुदुहानः दुहानः दोहस्यप्रयोजकत्वात्कर्तुंरूपचारः मत्सरोमदकरः चारु रमणी-
यं पवते क्षरति । किमर्थं हृदे हृदयाय हृदयगमनाय ॥ २१ ॥

अथ द्वाविंशी-

पवस्वसोमदिव्येषुधामंसुसृजानइन्दोकलशेपवित्रेआ ।
सीदन्निन्द्रस्यजठरेकनिऋदन्नृभिर्नृतःसूर्यमारोहयोदिवि ॥ २२ ॥

पवस्व । सोम । दिव्येषु । धामंसु । सृजानः । इन्द्रो इति ।
कलशे । पवित्रे । आ । सीदन् । इन्द्रस्य । जठरे । कनिऋदत् ।
नृभिः । नृतः । सूर्यम् । आ । आरोहयः । दिवि ॥ २२ ॥

हे सोम दिव्येषु धामसु स्थानेषु देवानांसंबन्धिषूदरेष्वित्यर्थः तेषु पवस्व क्षर । कीदृशान्
हेइन्द्रो दीप्त सोम कलशे पवित्रे आ दशापवित्रे च । आइतिचार्थे । सृजानः सृज्यमानः । अत्रा-
अक्षीणं आपवस्वहोति यवागूं पचतीतिवदार्थिकः क्रमोवगंतव्यः । किंचेन्द्रस्य जठरे सीदन् जठरंगच्छ-
नेषु असश्रुषी अप्रतिबद्धं कुर्वन् नृभिर्नृतभिर्ऋत्विभिः यतः परिगृहीतः हुतइत्यर्थः । तथाभूतः सन् दि-
माधुर्योपेतं सुवीर्यं शोभनसामितमकरोः ॥ २२ ॥

क
त्र
प

अथ त्रयोविंशी-

अद्रिभिः सुतः पवसे पवित्रे आ इन्द्रो विन्द्रस्य जठरेष्वविशन् ।
त्वं नृचक्षा अभवो विचक्षण सोम गोत्रमङ्गिरोभ्यो वृणोरप ॥ २३ ॥

अद्रिभिः । सुतः । पवसे । पवित्रे । आ । इन्द्रो इति । इन्द्रस्य ।
जठरेषु । आविशन् । त्वम् । नृचक्षाः । अभवः । विचक्षण ।
सोम । गोत्रम् । अङ्गिरःभ्यः । अ वृणोः । अप ॥ २३ ॥

हे इन्द्रो सोम अद्रिभिः प्रावभिः सुतोभिषु तस्त्वं पवसे क्षरसि पूयसे वा पवित्रे आ दशाप-
वित्रे । आ इति पूरणः । यद्वा अभिषुतो भवसि पवसे चेति चार्थ आकारः । किं कुर्वन् इन्द्रस्य जठरेषु
जठरप्रदेशेषु आविशन् जठरप्रदेशायेत्यर्थः । किंच हे विचक्षण विद्रष्टः सोम त्वं नृचक्षाः अभवः
नृणां मनुष्याणामनुग्रहेण द्रष्टा भवसि । किंच हे सोम त्वं अङ्गिरोभ्यो गोत्रं मेघमुदकं क्षारयितुं
पणिभिरपहतानां गवामावरकं पर्वतं वा अपावृणोः ॥ २३ ॥

अथ चतुर्विंशी-

त्वांसोम पवमानं स्वाध्यानु विप्रांसो अमदन्नवस्यवः ।
त्वांसुपर्णा आभरत् दिवस्परीन्दो विश्वाभिर्मतिभिः परिष्कृतम् ॥ २४ ॥
त्वाम् । सोम । पवमानम् । सुध्याः । अनु । विप्रांसः । अमदन् ।
अवस्यवः । त्वाम् । सुपर्णः । आ । आभरत् । दिवः । परि । इन्द्रो
इति । विश्वाभिः । मतिभिः । परिष्कृतम् ॥ २४ ॥

हे सोम पवमानं त्वां स्वाध्यः सुमतयः सुकर्माणो वा विप्रासो विप्रा मेधाविनः स्तौतारः
अवस्यवोरक्षाकामा अन्नमदम् अनुष्ठुवन्ति । हे इन्द्रो त्वां सुपर्णः श्येन आभरत् आहरत् दि-
वस्परि द्युलोकस्योपरि द्युलोकादित्यर्थः । कीदृशं त्वां विश्वाभिर्मतिभिः सर्वाभिः स्तुतिभिः
परिष्कृतमलंकृतं ॥ २४ ॥

अथ पंचविंशी-

अव्येषुना न परिवार उर्मिणा हरिन् वन्ते अभिसुसधेनवः ।
अपामुपस्थे अध्यायवः कविमृतस्य योनां महिषा अहेषत ॥ २५ ॥ १६ ॥

अव्ये । पुना॒नम् । परि॑ । वारे॑ । ऊ॒र्मिणा॑ । हरि॑म् । न॒वन्ते॑ । अ॒भि ।
 सप्त॑ । धे॒नवः॑ । अ॒पाम् । उ॒प॒स्थे॑ । अधि॑ । आ॒यवः॑ । क॒विम् ।
 ऋ॒तस्य॑ । योना॑ । म॒हिषाः । अ॒हेष॑त ॥ २५ ॥ १६ ॥

अव्ये अविमये वारे वाले दशापवित्रे ऊर्मिणा रसेन परि परितः पुनानं पवमानं हरिं
 हरितवर्णं सोमं अभिनवन्ते अभिगच्छन्ति सप्तधेनवः प्रीणयिष्यः सप्त गायत्र्याद्याः सप्त गंगाद्या
 नद्योवा नवते क्षोदते इतिगतिकर्मसुपठितः । किंच कवित्वां अपामुपस्थे अन्तरिक्षस्योत्संगे
 ऋतस्य योना योनौ उदकनामैतत् ऋतं योनिः ऋतस्य योनिरिति तन्नामसुपाठात् उदके
 महिषाः महान्तआयवोमनुष्याः अध्यहेषत अधिकं प्रेरयन्ति ॥ २५ ॥

॥ इति सप्तमस्य तृतीये षोडशोवर्गः ॥ १६ ॥

अथ षड्विंशी—

इ॒न्दुः पुना॒नो अति॑ गा॒हते॒ मृ॒धो वि॒श्वानि॑ कृ॒ण्वन् सु॒प॒थानि॑ यज्य॒वे ।
 गाः कृ॒ण्वानो॑ नि॒र्णिजं॑ ह॒र्यतः॑ क॒वि॒रत्यो॑ न क्री॒ळन् परि॑वारं म॒र्षति॑ ॥ २६ ॥

इ॒न्दुः । पुना॒नः । अति॑ । गा॒हते॑ । मृ॒धः । वि॒श्वानि॑ । कृ॒ण्वन् ।
 सु॒प॒थानि॑ । यज्य॒वे । गाः । कृ॒ण्वानः॑ । निः॒र्णिजम् । ह॒र्यतः॑ ।
 क॒विः । अत्यो॑ । न । क्री॒ळन् । परि॑ । वारं॑ । अ॒र्षति॑ ॥ २६ ॥

अयमिन्दुः दीप्तः सोमः पुनानः पूयमानः अतिगाहते अतिक्रम्य गच्छति । मृधः शत्रून् ।
 किंकुर्वन् विश्वानि गन्तव्यानि सुवर्त्मानि वैदिकानि लौकिकानि च सुपथानि कृण्वन् कुर्वन्
 कस्मै यज्यवे यागकर्त्रे यजमानाय शत्रून् परिहरन् मार्गान् सुपथान् कुर्वन् कलशं प्रविशती-
 त्यर्थः । किंच निर्निजं आत्मीयं रूपं गाः कृण्वानोरसमयान् कुर्वाण इत्यर्थः हर्यतः कान्तः ह-
 र्यगतिकांत्योः औणादिकः अतच् कविः कान्तप्रज्ञः एवंभूतः सोमः अत्योन अश्वइव क्रीळ-
 न् वारं दशापवित्रं पर्यर्षति परिगच्छति ॥ २६ ॥

अथ सप्तविंशी—

अ॒स॒श्रुतः॑ श॒तधा॑रा अ॒भि॒श्रियो॒ हरि॑न् न॒वन्ते॒ व॒ता उ॒द॒न्युवः॑ ।
 क्षि॒पो मृ॒जन्ति॒ परि॒गोभि॑रा॒वृत्तं॑ तृतीये॒ पृ॒ष्ठे अ॒धिरो॒चने॑ दि॒वः ॥ २७ ॥

अस॒श्वतः । शत॑धाराः । अ॒भि॒श्रियः । हरि॑म् । न॒वन्ते । अव॑ ।
ताः । उ॒दन्युवः । क्षिप॑ः । मृज॑न्ति । परि॑ । गो॒भिः । आ॒वृत्तम् ।
तृती॑ये । पृ॒ष्ठे । अधि॑ । रो॒चने । दिवः ॥ २७ ॥

असश्वतः परस्परमसंगताः शतधाराः अभिश्रियः अभितः सोमंश्रयन्त्यः ताः प्रसिद्धाः
सूर्यस्य रश्मयो हरिं अवनवन्ते गच्छन्ति । उदन्युवः उदकेच्छावत्यः यद्वा धाराशब्देनात्र सो-
मधारा अभिप्रेताः असश्वतोसंबद्धाः अभिश्रियः अभितोगाः श्रयन्त्यः गोभिः श्रिताः ताः प्र-
सिद्धा उदन्युव इन्द्रसंबन्धि वृष्टिकामा हरिमिन्द्रं अवनवन्ते संगच्छन्ते क्षिपेगुलयोपि गोभिः
दीप्तिपक्षे गोभीरश्मिभिरावृतं सोमधारापक्षे गोभिः पर्यावृतं व्याप्तं सोमं मृजन्ति अवशोधयन्ति ।
दिव आदित्याद्रोचने रोचमाने यमादित्योरोचयति तस्मिन् तृतीयेपृष्ठे क्षित्यपेक्षायां तृतीयभू-
ते द्युलोके अधिवसन्तं सोमंमृजन्ति ॥ २७ ॥

अथाष्टाविंशी-

तवे॒माःप्र॒जादिव्यस्य॑रेत॑स॒स्त्वंविश्व॑स्य॒भुवन॑स्यराज॑सि ।

अथे॒दंविश्व॑पवमान॒तेवशे॑त्वमि॒न्दोप्रथ॑मो॒धाम॑धाअ॒सि ॥ २८ ॥

तव॑ । इ॒माः । प्र॒जाः । दि॒व्यस्य॑ । रेत॑सः । त्वम् । विश्व॑स्य । भुवन॑स्य ।

रा॒ज॒सि । अथ॑ । इ॒दम् । विश्व॑म् । प॒वमा॒न । ते॒ । वशे॑ । त्वम् ।

इ॒न्दो इति॑ । प्र॒थमः॑ । धा॒म॒धाः । अ॒सि ॥ २८ ॥

तव दिव्यस्य रेतसः सकाशादिमाः प्रजा उत्पद्यमानाः प्राणिन उत्पन्नाः । सोमो वैरेतो धा इ-
ति श्रुतेः । त्वं विश्वस्य भुवनस्य राजसि ईश्वरो भवसि । अथापि चेदं विश्वं हे पवमान ते वशे
त्वदधीनं वर्तते । हे इन्दो प्रथमो मुख्यस्त्वं धामधाः धाम्नो धर्ता असि भवसि ॥ २८ ॥

अथैकोनविंशी-

त्वंस॑मु॒द्रोअ॒सि विश्व॑वित्क॒वेतवे॒माःपञ्च॑प्र॒दिशो॒विध॑र्मणि ।

त्वंद्यां॑च॒पृथि॒र्वीचा॑तिज॒भिषे॑तव॒ज्योती॑षिपवमान॒सूर्यः ॥ २९ ॥

त्वम् । समुद्रः । असि । विश्ववित् । कवे । तव । इमाः । पञ्च ।
 प्रदिशः । विधर्मणि । त्वम् । द्याम् । च । पृथिवीम् । च । अति ।
 जभिषे । तव । ज्योतीषि । पवमान । सूर्यः ॥ २९ ॥

हे कवे क्रान्तप्रज्ञ त्वं यस्मात्समुद्रः वर्षसाधनोपां अतोविश्वविदसि । यद्वा समुद्रोद्रवात्म-
 कोसि विश्वविज्ञासि । किञ्च तव विधर्मणि विधारणे इमाः पञ्चप्रदिशः प्रकृष्टादिशोभवन्ती-
 तिशेषः । त्वं द्याञ्च दिवं च पृथिवीञ्च अतिजभिषे विभर्षि । हे पवमान सूर्योदेवस्तवज्योती-
 षि आप्याययति ॥ २९ ॥

अथ त्रिंशी-

त्वंपवित्रेरजसोविधर्मणिदेवेभ्यःसोमपवमानपूयसे ।
 त्वामुशिजःप्रथमाअगृभ्णततुभ्येमाविश्वाभुवनानियेमिरे ॥ ३० ॥ १७ ॥

त्वम् । पवित्रे । रजसः । विधर्मणि । देवेभ्यः । सोम ।
 पवमान । पूयसे । त्वाम् । उशिजः । प्रथमाः । अगृभ्णत ।
 तुभ्यम् । इमा । विश्वा । भुवनानि । येमिरे ॥ ३० ॥ १७ ॥

हे सोम पवमान त्वं रजसोलोकस्य रसस्यवा विधर्मणि विधारके दशापवित्रे देवेभ्यः
 देवार्थं पूयसे । त्वामुशिजः कामयमाना ऋत्विजः प्रथमाः प्रतमामुख्याः अगृभ्णत गृह्णन्ति ।
 तुभ्यं तुभ्यं इमा इमानि विश्वा सर्वाणि भुवनानि भूतजातानि येमिरे यच्छन्त्यात्मानं ॥ ३० ॥

॥ इति सप्तमस्य तृतीये सप्तदशोवर्गः ॥ १७ ॥

अथैकत्रिंशी-

प्ररेभएत्यतिवारमव्ययंवृषावनेष्ववचक्रदद्वरिः ।
 संधीतयोवावशानाअनूषतुशिर्गुरिहन्तिमतयःपनिमतम् ॥ ३१ ॥
 प्र । रेभः । एति । अति । वारम् । अव्ययम् । वृषा । वनेषु ।
 अव । चक्रदत् । हरिः । सम् । धीतयः । वावशानाः । अनूषत ।
 शिर्गुम् । रिहन्ति । मतयः । पनिमतम् ॥ ३१ ॥

रेभः शब्दयिता । रेभृशब्दे । सोमः अव्ययं अविमयं वारं वालं प्रत्येति प्रकर्षेणातिगच्छति । वृषा सेका सोमोवनेषूदकेषु अवचक्रदत् अवचक्रदत् । हरिर्हरितवर्णः सोमः । समनूषत संस्तुवन्ति । के धीतयोध्यातारो वावशाना यागं सोमंवाकामयमानाः शिशुं शिशुवत्संस्कर्तव्यं सोमं मतयः स्तुतयोरिहन्ति लिहन्ति स्पृशन्ति स्वविषयीकुर्वन्तीत्यर्थः । कीदृशं पनिमतं शब्दयन्तं ॥ ३१ ॥

अथ द्वाविंशी—

ससूर्यस्यरश्मिभिःपरिव्यतन्तुतन्वानस्त्रिष्टयथाविदे ।

नयञ्चूतस्यप्रशिषोनवीयसीःपतिर्जनीनामुपयातिनिष्कृतम् ॥ ३२ ॥

सः । सूर्यस्य । रश्मिभिः । परि । व्यत । तन्तुम् । तन्वानः ।

त्रिष्टयम् । यथा । विदे । नयन् । ऋतस्य । प्रशिषः । नवीयसीः ।

पतिः । जनीनाम् । उप । याति । निःकृतम् ॥ ३२ ॥

ससोमः सूर्यस्यरश्मिभिः परिव्यत परिवेष्टयत्यात्मानं । किंकुर्वन् त्रिवृतं सवनैर्दैवैर्वात्रिवृतं तन्तुं यज्ञं तन्वानः विस्तारयन् । यथा विदे जानाति येनप्रकारेण संपूर्णमवगच्छति तस्मा-
एवं जनीनांपतिः पालकः स्वामी निष्कृतं संस्कृतं पात्रं उपयाति गच्छति ॥ ३२ ॥

अथ त्रयास्त्रिंशी—

राजासिन्धूनांपवतेपतिर्दिवःऋतस्ययातिपथिभिःकनिक्रदत् ।

सहस्रधारःपरिषिच्यतेहरिःपुनानोवाचंजनयन्नुपावसुः ॥ ३३ ॥

राजा । सिन्धूनाम् । पवते । पतिः । दिवः । ऋतस्य । याति ।

पथिभिः । कनिक्रदत् । सहस्रधारः । परि । सिच्यते । हरिः ।

पुनानः । वाचम् । जनयन् । उपवसुः ॥ ३३ ॥

सिन्धूनां नदीनामुदकानां राजा ईश्वरः दिवः पतिः द्युलोकस्यस्वामीसोमः पवते पूयते । ऋतस्य यज्ञस्य पथिभिः मार्गैः कनिक्रदच्छब्दं कुर्वन् याति सहस्रधारो बहुधारायुक्तः सोमो नृभिर्नेतृभिः परिषिच्यते पात्रेषु । पुनानः पूयमानोवाचं शब्दं जनयन् उत्पादयन् उपावसुः उपगच्छन्नः परिषिच्यतइति समन्वयः ॥ ३३ ॥

अथ चतुर्विंशी-

पवमानमह्यर्णोविधावसिसूरोनचित्रोअव्ययानिपव्यया ।

गभस्तिपूतो नृभिरद्रिभिः सुतोमहेवाजाय धन्याय धन्वसि ॥ ३४ ॥

पवमान । महि । अर्णः । वि । धावसि । सूरः । न । चित्रः ।

अव्ययानि । पव्यया । गभस्तिपूतः । नृभिः । अद्रिभिः ।

सुतः । महे । वाजाय । धन्याय । धन्वसि ॥ ३४ ॥

हे पवमानसोम मह्यर्णोबहूदकं अर्णइत्युदकनाम रसंवा विधावसि गमयसि । धावुग-
तिशुध्योः । किंच सूरोन चित्रः सूर्यइव चित्रः चायनीयः पूज्यः सन् अव्ययानि अविमयानि
पव्यया पात्राणि गच्छसि । किंच गभस्तिपूतोबहुभिरभिः शोधितः नृभिर्ऋत्विग्भिः ग्रावभिश्च
सुतोभिषुतो महेमहते वाजाय संग्रामाय धन्याय धनेभ्योहिताय धन्वसि गच्छसि । धन्वतिर्ग-
तिकर्मा ॥ ३४ ॥

अथ पंचविंशी-

इषमूर्जपवमानाभ्यर्षसि श्येनो न वंसु कलशेषु सीदसि ।

इन्द्राय मद्रा मद्यो मदः सुतो दिवो विष्टम्भ उपमो विचक्षणः ॥ ३५ ॥ १८ ॥

इषम् । ऊर्जम् । पवमान । अभि । अर्षसि । श्येनः । न । वंसु ।

कलशेषु । सीदसि । इन्द्राय । मद्रा । मद्यः । मदः । सुतः । दिवः ।

विष्टम्भः । उपमः । विचक्षणः ॥ ३५ ॥ १८ ॥

हे पवमान पूयमानसोम इषमन्नं ऊर्जं बलं चाभ्यर्षसि । श्येनो न श्येनइव वंसु वननीयेषु
कुलायेषु कलशेषु सीदसि निषण्णो भवसि । अथ परोक्षरुतः । इन्द्राय मद्रा मदकरो मद्यो मदहेतुः
मदोरसः सुतोभिषुतः । कीदृशः दिवोद्युलोकस्थोपमः उपमीयमानो विष्टं भो विशेषेण स्तंभयिता
स्थूणा यथागृहं तथा तद्वत् विचक्षणो विद्वष्टा । स्थूणे वजनौ उपमिदित्युक्तं ॥ ३५ ॥

॥ इति सप्तमस्य तृतीयेष्टादशोवर्गः ॥ १८ ॥

अथ षट्त्रिंशी-

स॒स्वसा॒रोअ॒भिमा॒तरः॒ शिशुं॑ न॒वं ज॒ज्ञानं॑ जे॒न्यं वि॒प॒श्चितम् ।
अ॒पां ग॒न्धर्वं॑ दि॒व्यं नृ॒चक्ष॑ सं॒सोमं॑ वि॒श्वस्य॑ भु॒वं न॒स्यरा॒जसे ॥ ३६ ॥
स॒प्त । स्वसा॒रः । अ॒भि । मा॒तरः । शिशुं॑ । न॒वं । ज॒ज्ञानम् ।
जे॒न्यम् । वि॒पः॒श्चितम् । अ॒पाम् । ग॒न्धर्वम् । दि॒व्यम् ।
नृ॒चक्ष॑सम् । सोम॑म् । वि॒श्वस्य॑ । भु॒वं न॒स्य । रा॒जसे ॥ ३६ ॥

सप्त सर्पणस्वभावाः सप्तसंख्याकावा स्वसारः मातरो मातृस्थानीया गंगायमुनाद्याः शिशुं शिशुस्थानीयं अभिगच्छन्तीतिशेषः । स्वकीयैः पयोभिराच्छादयन्तीतिशेषः । कीदृशं शिशुं नवं जज्ञानं जायमानं जेन्यं जयशीलं विपश्चितं विद्वांसं अपांजनकं तेषांमध्ये वर्तमानं वा गंधर्वं उदकस्यधातारं दिव्यं दिविभवं नृचक्षसं नृणां द्रष्टारंसोमं अभिगच्छन्ति किमर्थं विश्वस्य भुवनस्य राजसे विराजनार्थं ॥ ३६ ॥

अथ सप्तत्रिंशी-

ई॒शा॒न इ॒मा भु॒वनानि॑ वि॒वीर्य॑ मे॒ युजा॒न इ॒न्दो ह॒रितः॑ सु॒प॒र्ण्यः ।
तास्ते॑ क्षरन्तु म॒धुम॑ हृ॒तं प॒यस्त॑ व॒व्रते॑ सोम॒ तिष्ठ॑न्तु कृ॒ष्टयः॑ ॥ ३७ ॥
ई॒शा॒नः । इ॒मा । भु॒वनानि॑ । वि॒ । ई॒र्यसे॑ । युजा॒नः । इ॒न्दो इति॑ ।
ह॒रितः॑ । सु॒प॒र्ण्यः । ताः । ते॒ । क्षर॑न्तु । म॒धुम॑ । घृत॑म् ।
प॒यः । तव॑ । व्र॒ते । सो॒म । तिष्ठ॑न्तु । कृ॒ष्टयः॑ ॥ ३७ ॥

हे इन्दो सोम ईशानः सर्वस्य स्वामी त्वं इमा इमानि भुवनानि भूतजातानि वीर्यसे गच्छसि वीगत्यादिषु । किंकुर्वन् हरितो हरितवर्णः सुपर्ण्यः सुपतनाश्वाश्वाः रथे युजानो योजयन् ताः सुपर्ण्यः ते तव संबन्धिन्यः मधुमत् माधुर्योपेतं घृतं दीप्तं पयउदकं क्षरन्तु । हे सोम तव व्रते कर्मणि तिष्ठन्तु कृष्टयोमनुष्याः सर्वे ॥ ३७ ॥

अथाष्टात्रिंशी-

त्वं नृ॒चक्षा॑ अ॒सिसो॑म वि॒श्वतः॑ प॒वं मान॑ नृ॒षभ॑ता वि॒धाव॑सि ।
स॒नः प॒वस्व॒वसु॑म॒द्विर॑ण्यव॒ह्नय॑स्या॒मभु॑वनेषु जी॒वसे ॥ ३८ ॥

त्वम् । नृ॒च॒क्षाः । अ॒सि॒ । सो॒म॒ । वि॒श्वतः॑ । प॒व॒मान॒ । वृ॒ष॒भ॒ ।
ता । वि॒ । धा॒व॒सि॒ । सः । नः । प॒व॒स्व॒ । वसु॑ऽमत् । हि॒र॒ण्य॑ऽवत् ।
व॒यम् । स्या॒म॒ । भुव॑नेषु । जी॒व॒से ॥ ३८ ॥

हे सोम त्वं विश्वतः सर्वतः सर्वेषु भुवनेषु नृचक्षाः नृणां द्रष्टा असि भवसि । हे पवमान वृषभ अपां वर्षक ता अपो विधावसि विविधं गच्छसि सत्त्वं नोस्माकं पवस्व क्षर । किं वसुमत् बहुभिर्वसुभिर्वासकैर्गवादिद्रव्यैर्युक्तं तथा हिरण्यवत् बहुभिर्हिरण्यैर्युक्तं धनं वयंच वसुभिर्हिरण्यैर्युक्ताः भुवनेषु लोकेषु जीवसे जीवितुं प्रभवः स्याम भवेम ॥ ३८ ॥

अथैकोनचत्वारिंशी—

गो॒वि॒त्प॒व॒स्वव॒सु॒वि॒द्वि॒र॒ण्य॒वि॒द्रे॒तो॒धा॒इ॒न्दो॒भुव॑ने॒ष्वर्पि॑तः ।
त्वं॒सु॒वी॒रो॒अ॒सि॒सो॒मवि॒श्व॒वि॒त्त॑त्वा॒वि॒प्रा॒उ॒प॒गि॒रे॒मआ॑सते ॥ ३९ ॥
गो॒ऽवि॒त् । प॒व॒स्व॒ । व॒सु॑ऽवि॒त् । हि॒र॒ण्य॑ऽवि॒त् । रे॒तः॑ऽधाः । इ॒न्दो॒
इति॑ । भुव॑नेषु । अ॒र्पि॑तः । त्वम् । सु॒वी॒रः॑ । अ॒सि॒ । सो॒म॒ ।
वि॒श्व॑ऽवि॒त् । तम् । त्वा॒ । वि॒प्राः॑ । उ॒प॒ । गि॒रा॒ । इ॒मे॒ । आ॒स॒ते ॥ ३९ ॥

हे सोम त्वं पवस्व क्षर । कीदृशः गोवित् गवां लंभकः वसुवित् धनस्य लंभकः हिरण्यवित् हिरण्यस्य लंभकः रेतोधाः रेत उदकं तस्य धाता ओषधीनां यद्वा रेतः प्रजननसामर्थ्यं तस्य धारयिता भुवनेषु उदकेष्वर्पितः । हे इन्दो सोम त्वं सुवीरः सुवीर्योसि भवसि । विश्ववित्सर्वस्यवेत्ता तं त्वा त्वां इमे विप्रागिरास्तुत्या उपासते ॥ ३९ ॥

अथ चत्वारिंशी—

उ॒न्म॒ध्वं॒ऊ॒र्मि॒र्व॒न॒ना॑अ॒ति॒ष्ठि॒प॒द॒पो॒व॒सा॑नो॒महि॒षो॒वि॒गा॒ह॒ते॒ ।
रा॒जा॒प॒वि॒त्रं॒रथो॒वा॒ज॒मा॒रु॒ह॒त्स॒ह॒स्रं॒भृ॒ष्टि॒र्ज॒य॒ति॒श्र॒वो॒बृ॒ह॒त् ॥ ४० ॥ १९ ॥
उत् । म॒ध्वः॑ । ऊ॒र्मिः॑ । व॒न॒नाः॑ । अ॒ति॒स्थि॒प॒त् । अ॒पः॑ । व॒सा॑नः ।
म॒हि॒षः॑ । वि॒ । गा॒ह॒ते॒ । रा॒जा॑ । प॒वि॒त्रं॒रथः॑ । वा॒ज॒म् । आ॒ ।
अ॒रु॒ह॒त् । स॒ह॒स्रं॒भृ॒ष्टिः॑ । ज॒य॒ति॒ । श्र॒वः॑ । बृ॒ह॒त् ॥ ४० ॥ १९ ॥

मध्वः मधुरस्योर्मिरसः वननाः वननीयावाचः उदतिष्ठिपत् उत्थापयति । सोमाभिषव-
काले स्तुतिवाचः प्रवृत्तेः । अपोवसानः आच्छादयन् महिषोमहान् विगाहते प्रविशति क-
लशं । राजा सोमः पवित्ररथः दशापवित्रं एवरथोद्यस्य सतथोक्तः तादृशः सोमोवाजं संग्राम-
मारुहत् आरोहति । सहस्रभृष्टिः बहुभ्रंशः अपरिमितगमनो बृहच्छ्रवः महदन्नं जयति अस्म-
दर्थं ॥ ४० ॥

॥ इति सप्तमस्य तृतीये एकोनविंशोवर्गः ॥ १९ ॥

अथैकचत्वारिंशी-

समन्दना उदियति प्रजावती विश्वायु विश्वाः सुभरा अहर्दिवि ।
ब्रह्म प्रजावद्रयिमश्वपस्त्यं पीत इन्द्रं विन्द्रं मस्मभ्यं याचतात् ॥ ४१ ॥

सः । मन्दनाः । उत् । इयति । प्रजावतीः । विश्वऽआयुः । विश्वाः ।
सुभराः । अहर्दिवि । ब्रह्म । प्रजावत् । रयिम् । अश्वऽपस्त्यम् ।
पीतः । इन्द्रो इति । इन्द्रम् । अस्मभ्यम् । याचतात् ॥ ४१ ॥

ससोमः विश्वायुः सर्वस्यगन्ता सोमः प्रजावतीः प्रजारूपफलदान्यः सुभराः
सुष्ठु ह्रियमाणा विश्वाः सर्वाभन्दनाः स्तुतीः उदियति उत्कृष्टं प्रेरयति । कस्मिन्काले उच्यते ।
अहर्दिवि अहोरात्रयोश्च । अथ प्रत्यक्षकृतः । ब्रह्मपरिवृढकर्म प्रजावत् प्रजाभिर्युक्तं प्रजाफल-
कमित्यर्थः । यद्वा ब्रह्मअन्नं तच्च प्रजावत् प्रजाद्युपेतं तथा रयिधनं कीदृशं अश्वपस्त्यं व्याप्त-
गृहं तदुभयं हे इन्द्रो दीप्तसोम पीत इन्द्रेण पीतस्त्वं त्वमेवेन्द्रमस्मभ्यं याचतात् याचस्व ॥ ४१ ॥

अथ द्विचत्वारिंशी-

सोअग्रे अह्ना हरिर्हर्यतोमदः प्रचेतसा चेतयते अनुद्युभिः ।
द्वाजनायातयन्नन्तरीयते नराचशंसं दैव्यं च धर्तरि ॥ ४२ ॥

सः । अग्रे । अह्नाम् । हरिः । हर्यतः । मदः । प्र । चेतसा ।
चेतयते । अनु । द्युभिः । द्वा । जना । यातयन् । अन्तः ।
ईयते । नराशंसम् । च । दैव्यम् । च । धर्तरि ॥ ४२ ॥

ससोमोग्रे सर्वेषां संमुखं चेतसा प्राणिनां चेतनेन सह अह्नां द्युभिर्दीप्तिभिः अनुप्रचेतयते अनुप्रज्ञापयते यद्वा अह्नामग्रे अग्रभागे प्रातरित्यर्थः स्तोतॄणां चेतसा प्रज्ञानेन द्युभिर्दीप्तिभिः स्तुतिभिश्चानु प्रचेतयते । कीदृशः सहरिर्हरितवर्णः हर्यतः कान्तः मदो मदकरः । किंच द्वाजना द्वौजनौ स्तोतारं यष्टारं च याचयन् प्रापयन् स्वविहितेन कर्मणा लौकिकवैदिकौ द्वौजनौ द्रष्टव्यौ एवं कुर्वन्तर्थावापृथिव्योर्मध्ये ईयते गच्छति । ईङ्गतौ । किंकुर्वन् नराशंसैः नरैः शं-सनीयं मानुषमित्यर्थः दैव्यं चोभयविधं धनं धर्तरि धारके यजमाने प्रेरयन्नितिशेषः ॥ ४२ ॥

अथ त्रिचत्वारिंशी—

अञ्जते व्यञ्जते समञ्जते क्रतुं रिहन्ति मधुना भ्यञ्जते ।

सिन्धोरुच्छ्वासे पतयन्त मुक्षणं हिरण्यपावाः पशुमांसु गृभ्णते ॥ ४३ ॥

अञ्जते । वि । अञ्जते । सम् । अञ्जते । क्रतुम् । रिहन्ति । मधुना ।

अभि । अञ्जते । सिन्धोः । उत्तृश्वासे । पतयन्तम् । उक्षणम् ।

हिरण्यपावाः । पशुम् । आसु । गृभ्णते ॥ ४३ ॥

सोममृत्विजः अञ्जते गोभिः तथा व्यञ्जते विविधमञ्जन्ति समञ्जते सम्यगञ्जन्ति स्तुत्यर्थ-त्वादपुनरुक्तिः । तथा क्रतुं बलकर्तारं रिहन्ति लिहन्ति आस्वादयन्ति देवाः तथा पुनर्मधुना ग-व्येन अभ्यञ्जते तमेव सोमं सिन्धोरुदकस्य रसस्याधारभूते उच्छ्वासे उच्छ्रितदेशे पतयन्तं ग-च्छन्तं पतृगतावित्यस्मात्स्वार्थेण चि वृद्धभावश्छान्दसः । उक्षणं सेक्तारं हिरण्यपावाः हिरण्येन पुनन्तः पशुं द्रष्टारं । पशुः पश्यते रिति निरुक्तं । आसु वसतीवरीषु गृभ्णते गृह्णन्ति ॥ ४३ ॥

अथ चतुश्चत्वारिंशी—

विपश्चिते पर्वमानाय गायत मही न धारात्यन्धो अर्षति ।

अहिर्नजूर्णामति सर्पति त्वचमत्यो न क्रीळन् सरट्पृषा हरिः ॥ ४४ ॥

विपःश्चिते । पर्वमानाय । गायत । मही । न । धारा ।

अति । अन्धः । अर्षति । अहिः । न । जूर्णाम् । अति । सर्पति ।

त्वचम् । अत्यः । न । क्रीळन् । असरत् । पृषा । हरिः ॥ ४४ ॥

हे ऋत्विजः विपश्चिते मेधाविने पवमानाय पूयमानाय गायत स्तुतिकुरुत । सच विपश्चि-
त्सोमः महीनधारा महतीवर्षधारेव अन्धोन्नरसात्मकं अत्यर्षति अहिर्न अहिरिव जूर्णा जीर्णा
त्वचमतिसर्पति अतिमुंचति अभिषवादिकर्मणा त्वचमुंचतोत्यर्थः । तद्वदतिसर्पति धारा दशाप-
वित्रात् अत्योन अश्वइव क्रीलन् असरत् सरति गच्छति द्रोणकलशं । वृषा वर्षकः कामानां
हरिर्हरितवर्णोरसः ॥ ४४ ॥

अथ पञ्चचत्वारिंशी-

अग्नेगोराजाप्यस्तविष्यतेविमानोअह्नाभुवनेष्वर्पितः ।
हरिर्घृतस्त्रुःसुदृशीकोअर्णवोज्योतीरथःपवतेरायओक्वयः ॥४५॥२०॥

अग्नेऽगः । राजा । अप्यः । तविष्यते । विमानः । अह्नाम् ।
भुवनेषु । अर्पितः । हरिः । घृतस्त्रुः । सुदृशीकः । अर्णवः ।
ज्योतिःइरथः । पवते । राये । ओक्वयः ॥ ४५ ॥ २० ॥

अग्नेगः अग्नेगन्ता राजा राजमानः अप्यः अप्सुसंस्कृतः सोमः तविष्यते स्तूयते योह्नां
दिनानां विमानो विमाता । चन्द्रकलाह्लासवृद्धधीनत्वादहर्व्यवहारस्य भुवनेषूदकेषु वसतीवरी-
संबन्धिष्वर्पितः स्थापितः सराजा तविष्यते । किंच हरिर्हरितवर्णः घृतस्त्रुः प्रसृतोदकः सुदृशी-
कः शोभनदर्शनः अर्णवः उदकवान् अर्णइत्युदकनाम । ज्योतीरथः ज्योतिर्मयरथः राये ध-
नस्य प्रापयिता ओक्वयः ओकइतिनिवासनाम तस्यहितः एतादृशः सोमः पवते गच्छति ॥४५॥

॥ इति सप्तमस्य तृतीये विंशोवर्गः ॥ २० ॥

अथ षड्चत्वारिंशी-

असर्जिस्कम्भोदिवउद्यंतोमदःपरित्रिधातुर्भुवनान्यर्पति ।
अंशुरिहन्तिमतयःपनिमतंगिरायदिनिर्णिजंमृग्मिणोययुः ॥४६॥

असर्जि । स्कम्भः । दिवः । उद्यंतः । मदः । परि । त्रिधातुः ।
भुवनानि । अर्पति । अंशुम् । रिहन्ति । मतयः । पनिमतम् । गिरा ।
यदि । निःइनिजम् । ऋग्मिणः । ययुः ॥ ४६ ॥

दिवोद्युलोकस्य स्कंभः स्कंभयिता धारक उद्यतः मदः मादकः सोमः असर्जि सृज्यते अभिपूयतेइत्यर्थः । किंच त्रिधातुः द्रोणलकशाधवनीयपूतभृदाख्यास्त्रयोधातवोयस्य सतथोक्तः तादृशोभुवनानि उदकानि पर्यर्षति गच्छति अंशुं सोमं पनिपतं शब्दायमानं मतयः पूजकारि-
हन्ति लिहन्ति आस्वादयन्ति कदा यदि यदा निर्निजं निर्निकं यद्वा निर्निगितिरूपनाम रूपव-
न्तमित्यर्थः तं ऋग्मिणः स्तोतारोगिरास्तुत्या ययुर्गच्छन्ति तदा ॥ ४६ ॥

अथ सप्तचत्वारिंशी-

प्रतेधाराअत्यण्वानिमेष्यःपुनानस्यसंयतोयन्तिरंहयः ।

यद्गोभिरिन्दोचम्बोःसमज्यसआसुवानःसोमकलशेषुसीदसि ॥ ४७ ॥

प्र । ते । धाराः । अति । अण्वानि । मेष्यः । पुनानस्य । समज्यतः ।

यन्ति । रंहयः । यत् । गोभिः । इन्दो इति । चम्बोः ।

समज्यअज्यसे । आ । सुवानः । सोम । कलशेषु । सीदसि ॥ ४७ ॥

पुनानस्य पूयमानस्य ते तव संयतः संगृह्यमाणाः रंहयोरंहणस्वभावा धाराः मेष्यःअ-
ण्वानि अणूनि लोमानि प्रतियन्ति अतिक्रम्यगच्छन्ति हे इन्दो सोम यद्यदा गोभिरुदकैः
चम्बोः अधिषवणफलकयोरुपरि समज्यते तदानीं हे सोम सुवानः सूयमानस्त्वं कलशेषवा-
सीदसि ॥ ४७ ॥

अथाष्टाचत्वारिंशी-

पवस्वसोमऋतुविन्ऽउक्थ्योव्योवारेपरिधावमधुप्रियम् ।

जहिविश्वांरक्षसइन्दोअत्रिणोबृहद्देमविदथेसुवीराः ॥ ४८ ॥ २१ ॥

पवस्व । सोम । ऋतुवित् । नः । उक्थ्यः । अव्यः । वारे । परि ।

धाव । मधु । प्रियम् । जहि । विश्वान् । रक्षसः । इन्दो इति ।

अत्रिणः । बृहत् । वदेम । विदथे । सुवीराः ॥ ४८ ॥ २१ ॥

हे सोम नोस्माकं ऋतुवित् कर्मज्ञःस्तुतिज्ञइत्यर्थः उक्थ्यः स्तुत्यः यतः स्तुत्यः अतः ऋ-
तुविदित्यभिप्रायः ईदृशस्त्वं नोस्माकं यागाय पवस्व सव रसं अव्योवारे दशापवित्रे प्रियं

मधु परिधाव परिक्षर हे इन्दो दीप्त सोम अत्रिणो भक्षकान् विश्वान् रक्षसोजहि सुवीराः सुपु-
त्रावयं विदथे यज्ञे बृहन्महद्गनं वदेम उच्चारयेम याचेमेत्यर्थः । यद्वा प्रभूतं स्तोत्रं वदेम ॥४८॥

॥ इति सप्तमस्य तृतीये एकविंशोवर्गः ॥ २१ ॥

प्रतुद्रवेतिनवर्चं द्वितीयं सूक्तं काव्यस्योशनसआर्षं अनादेशपरिभाषया त्रैष्टुभं पवमान-
सोमदेवताकं । तथाचानुक्रान्तं—प्रतुनवोशनाइति । जागतमूर्ध्वं प्रागुशनसइतिवचनाजगत्यधि-
कारोनिवृत्तः । गतोविनियोगः ।

तत्र प्रथमा—

प्रतुद्रवपरिकोशानिषीद नृभिः पुनानो अभिवाजमर्ष ।
अश्वं नत्वा वाजिनं मर्जयन्तोच्छावर्हीरशनाभिर्नयन्ति ॥ १ ॥

प्र । तु । द्रव । परि । कोशम् । नि । सीद । नृभिः । पुनानः ।
अभि । वाजम् । अर्षम् । अश्वम् । न । त्वा । वाजिनम् ।
मर्जयन्तः । अच्छ । बर्हिः । रशनाभिः । नयन्ति ॥ १ ॥

हे सोम तु क्षिप्रं प्रद्व गच्छ गत्वाच कोशं द्रोणकलशं परिनिषीद निषण्णो भव । नृभि-
र्नृभिः पुनानः पूयमानः वाजमर्चं यजमानार्थं उद्दिश्याम्यर्षं अभिगच्छ । वाजिनं बलवन्त-
मश्वं न अश्वमिव तं यथा मार्जयन्ति तद्वद्वाजिनं त्वां मर्जयन्तः मार्जयन्तः शोधयन्तो बर्हिर्नयन्-
मच्छ प्रति रशनाभीरशनावदायताभिरंगुलिभिर्नयन्ति अध्वर्युप्रमुखाः ॥ १ ॥

अथ द्वितीया—

स्वायुधः पवते देव इन्दुरशस्तिहा वृजनं रक्षमाणः ।
पिता देवानां जनिता सुदक्षो विष्टम्भो दिवो धरुणः पृथिव्याः ॥ २ ॥

सुह आयुधः । पवते । देवः । इन्दुः । अशस्तिहा ।
वृजनम् । रक्षमाणः । पिता । देवानाम् । जनिता ।
सुहदक्षाः । विष्टम्भः । दिवः । धरुणः । पृथिव्याः ॥ २ ॥

स्वायुधः शोभनायुधः इन्दुः सोमोदेवः पवते । सचदेवोऽस्तिहा रक्षोहा वृजनं उपद्रवं रक्ष-
माणः पिता पालकोदेवानां तथा जनिताउत्पादकः । सुदक्षः सुबलः दिवोविष्टंभः विशेषेणस्तं-
भयिता पृथिव्याश्च धरुणोधारकः एवं महानुभावः पवते ॥ २ ॥

अथ तृतीया—

ऋषिर्विप्रः पुरएताजनानामृभुर्धीरुशनाकाव्येन ।
सचिद्विवेदनिहितं यदासामपीच्यं गुह्यं नामगोनाम् ॥ ३ ॥

ऋषिः । विप्रः । पुरःएता । जनानाम् । ऋभुः । धीरः ।
उशना । काव्येन । सः । चित् । विवेद । निहितम् ।
यत् । आसाम् । अपीच्यम् । गुह्यम् । नाम । गोनाम् ॥ ३ ॥

ऋषिरतीन्द्रियदृष्टा विप्रोमेधावी पुरएता पुरतो गन्ता जनानां मनुष्याणां ऋभुः उरुभास-
मानः धीरोधीमान् उशना एतन्नामाऋषिः यः सचित् सएव काव्येन कवित्वेन स्तोत्रेण विवेद
लभते । किं यदासां गोनां गवां अपीच्यं अंतर्हितनामैतत् अंतर्हितं गुह्यं गोपनीयं नाम नामक-
मुदकं पयोऽलक्षणं निहितं स्थापितं लभत इत्यर्थः ॥ ३ ॥

अथ चतुर्थी—

एषस्य ते मधुमौ इन्द्रसोमो वृषा वृष्णे परिपवित्रे अक्षाः ।
सहस्रसाः शतसा भूरिदावा शश्वत्तमं बर्हिः वाज्यं स्थात् ॥ ४ ॥
एषः । स्यः । ते । मधुमान् । इन्द्र । सोमः । वृषा । वृष्णे ।
परि । पवित्रे । अक्षारिति । सहस्रसाः । शतसाः । भूरिदावा ।
शश्वत्तमम् । बर्हिः । आ । वाजी । अस्थात् ॥ ४ ॥

हे इन्द्र वृष्णे वर्षकाय ते तुभ्यं एषस्यः ससोमो मधुमान् माधुर्योपेतो वृषा वर्षकः पवित्रे
पर्यक्षाः परिक्षरति क्षरतेर्लङ्कितं । सएव सहस्रसाः सहस्रसंख्याकधनस्यदाता शतसाः शत-
संख्याकस्य दाता भूरिदावा ततोपि भूरेदाता वाजी बलवान् शश्वत्तमं नित्यं बर्हिर्यज्ञं आ अ-
स्थात् आतिष्ठति ॥ ४ ॥

अथ पंचमी-

ए॒ते सो॒मा अ॒भि ग॒व्या स॒हस्रा॑ म॒हे वा॒जा य॒मृता॑ य॒श्रवा॑ंसि ।
प॒वित्रै॑भिः प॒र्वमा॑ना अ॒सृग्र॑च्छ॒वस्य॑वो न॒पृत॑ना ज॒ओ अ॒त्याः ॥ ५ ॥ २२ ॥

ए॒ते । सो॒माः । अ॒भि । ग॒व्या । स॒हस्रा॑ । म॒हे । वा॒जा य॒ ।
अ॒मृता॑ य॒ । श्रवा॑ंसि । प॒वित्रै॑भिः । प॒र्वमा॑नाः । अ॒सृग्र॑न् ।
श्र॒वस्य॑वः । न । पृत॑नाजः । अ॒त्याः ॥ ५ ॥ २२ ॥

एते सोमाः गव्या गव्यानि सहस्रा सहस्राणि श्रवांस्यन्तानि आशिरलक्षणानि लक्षीकृत्य पवित्रेभिः पवित्रच्छिद्रैः पर्वमानाः पूयमानाः महे महते वाजायान्नाय अमृताय अमृतत्वाय अभ्यसृग्रन् सृज्यन्ते । किमिच्छवः श्रवस्यवः अन्नेच्छवः पृतनाजः सेनाजेतारः अत्यान अश्वा इव ॥ ५ ॥

॥ इति सप्तमस्य तृतीये द्वाविंशोवर्गः ॥ २२ ॥

अथ षष्ठी-

परि॒हिष्मा॑ पुरु॒हूतो॒जना॑नां वि॒श्वा स॑र॒द्धो ज॑ना पू॒यमा॑नः ।
अथा॒भर॑श्येन भृ॒तप्र॑यांसि र॒यितु॑जानो अ॒भिवा॑ज॒मर्ष॑ ॥ ६ ॥

परि॑ । हि । स्म । पुरु॑हूतः । ज॒ना॒नाम् । वि॒श्वा । अ॒सर॑त् ।
भो॒ज॒ना । पू॒यमा॑नः । अथ॑ । आ । भ॒र । श्ये॒नः भृ॒त । प्र॒यांसि॑ ।
र॒यिम् । तु॒जानः॑ । अ॒भि । वा॒जम् । अ॒र्ष ॥ ६ ॥

अयं पर्यसरत् परिसरति जनानां अर्थाय । विश्वा सर्वाणि भोजना भोजनानि अन्तानि धनानिवा । कीदृशः पुरुहूतः बहुभिराहूतः पूयमानः शोध्यमानः । अथप्रत्यक्षकृतः अथेदानीं हे श्येनभृत श्येनेनाहृत सोम त्वं प्रयांस्यन्तानि आभर आहर रयिं धनं तुंजानः ददानः वाजमन्तरसं अभ्यर्ष अभिगच्छ ॥ ६ ॥

अथ सप्तमी—

एषसुवानःपरिसोमःपवित्रेसर्गोनसृष्टोअदधावदवा ।
तिग्मेशिशानोमहिषोनशृङ्गेगागव्यन्अभिशूरोनसत्वा ॥ ७ ॥

एषः । सुवानः । परि । सोमः । पवित्रे । सर्गः । न । सृष्टः ।
अदधावत् । अवा । तिग्मे इति । शिशानः । महिषः । न ।
शृङ्गे इति । गाः । गव्यन् । अभि । शूरः । न । सत्वा ॥ ७ ॥

एषसुवानः सूयमानः अवा अरणकुशलः सोमः सर्गोनसृष्टः विसृष्टोऽश्वइव पवित्रे पर्य-
दधावत् परिधावति । किंच तिग्मे तीक्ष्णे शृङ्गे शिशानः तीक्ष्णीकुर्वन् महिषोन महान् महिषा-
ख्योऽमृगइव । तथान्यदृष्टान्तः—गा गव्यन् प्रभूतागाइच्छन् शूरोन शूरइव एतौ महिषशूरौ यथा
प्रतिबुद्धौ शीघ्रं धावतः तद्वत् सत्वा सदनशीलोर्यं अभिगच्छतीतिशेषः ॥ ७ ॥

अथाष्टमी—

एषाययौपरमादुन्तरद्रेःकूचिस्सतीरूर्वगाविवेद ।
दिवोनविद्युस्तनयन्त्यभ्रैःसोमस्यतेपवतइन्द्रधारा ॥ ८ ॥

एषा । आ । ययौ । परमात् । अन्तः । अद्रेः । कूचिन् । सतीः ।
ऊर्वे । गाः । विवेद । दिवः । न । विद्युत् । स्तनयन्ती । अभ्रैः ।
सोमस्य । ते । पवते । इन्द्र । धारा ॥ ८ ॥

एषा सोमधारा परमात् उच्छ्रितात् स्थानात् ययौ जगाम पात्रं तयाप्राप्तव्यदेशंवा । किंच
अद्रेः पणीनां निवासस्थानस्य पर्वतस्यान्तः कूचित् क्वचित् कुत्रचिदूढे ऊर्वे देशे सतीः वर्तमा-
नाः पणिभिरपहताः गाः विवेदलब्धवती । यत्र पणयोगाअपहत्यस्थापितवन्तः सदेशऊर्वः ।
ऊर्वगव्यंमहिगृणानइति हिमंनान्तरं । दिवोनविद्युत् दिवःसकाशाद्विद्युदिव स्तनयन्ती शब्द-
यन्ती विद्युद्विशेष्यते अभ्रैः प्रेरितेतिशेषः सायथाशब्दंकरोति तद्वच्छब्दं कुर्वन्ती सोमस्य सं-
बन्धिनी सेयं धारा हे इन्द्र ते त्वदर्थं त्वत्पानाय पवते पूयते क्षरति वा ॥ ८ ॥

अथ नवमी—

उ॒तस्म॑रा॒शिंपरि॑यासि॒गोना॑मिन्द्रेणसोमसरथं॑पुनानः ।
 पूर्वी॑रिषो॒बृह॒तीर्जीर॑दानो॒शिक्षा॑शचीव॒स्तव॑ताउ॒प॒ष्टुत् ॥ ९ ॥ २३॥
 उ॒त । स्म॒ । रा॒शिम् । परि॑ । या॒सि॒ । गोना॑म् । इन्द्रेण॒ । सो॒म॒ ।
 स॒रथ॑म् । पु॒नानः॒ । पूर्वीः॑ । इ॒षः । बृ॒ह॒तीः । जी॒र॒दानो॒ इति॑
 जी॒र॒दानो॒ । शि॒क्ष॑ । श॒ची॒वः । तव॑ । ताः । उ॒प॒ष्टुत् ॥ ९ ॥ २३॥

उतस्म अपिच खलु हेसोम पुनानः पूयमानोगोनां गवांराशिसमूहं पणिभिरपहतं परि-
 यासि परिगच्छसि । कथंभूतःसन् उच्यते इन्द्रेणसह रथमेकमेवरथं आस्थाय । हे जीरदानो
 क्षिप्रदानसोम उपस्तुत् उपस्तूयमानस्त्वं पूर्वीर्वह्नीः बृहतीर्महतीरिषः उकलक्षणान्यचानि शिक्ष
 देहि । हेशचीवः अचवन् ताइषःतवस्वभूता इतिशेषः ॥ ९ ॥

॥ इति सप्तमस्य तृतीये त्रयोविंशोवर्गः ॥ २३ ॥

अयं सोमइत्यष्टर्चं तृतीयंसूक्तं ऋष्याद्याःपूर्ववत् । अयं सोमोष्टावित्यनुक्रान्तं । गतोवि-
 नियोगः ।

तत्र प्रथमा—

अ॒यंसोम॑इन्द्र॒तुभ्य॑सुन्वे॒तुभ्य॑पवते॒त्वम॑स्यपाहि ।
 त्वंह॒यंच॑कृषे॒त्वंवृष॑इ॒न्दुम॑दाय॒युज्या॑य॒सोम॑म् ॥ १ ॥
 अ॒यम् । सोमः॑ । इन्द्र॒ । तुभ्य॑म् । सुन्वे॒ । तुभ्य॑म् । प॒व॒ते॒ । त्वम् ।
 अ॒स्य॒ । पा॒हि॒ । त्वम् । ह॒ । यम् । च॒कृ॒षे॒ । त्वम् । व॒वृ॒षे॒ ।
 इ॒न्दुम् । म॒दाय॑ । यु॒ज्याय॑ । सोम॑म् ॥ १ ॥

हे इन्द्रअयं सोमः तुभ्यं त्वदर्थं सुन्वे सूयते सुनोतेः कर्मार्थं लटि लोपस्तआत्मनेपदेष्वि-
 ति तलोपः तुभ्यं त्वदर्थमेव पवते पूयते त्वंचास्य अमुंपाहि पिब त्वंह यं इदं सोमं चकृषे करोषि
 त्वंच यं ववृषे वृतवानसि किमर्थं मदाय युज्याय सहायाय सोमं इन्द्राय बलकरत्वात् सहाय-
 इतिप्रसिद्धं यमेवंकरोषित्वं तंपाहीतिसमन्वयः ॥ १ ॥

अथ द्वितीया—

सईरथोनभुरिषाळयोजिमहःपुरूणिंसातयेवसूनि ।
आदींविश्वानहृष्याणिजातास्वर्षातावनऊर्ध्वानवन्त ॥ २ ॥

सः । ईम् । रथः । न । भुरिषाट् । अयोजि । महः । पुरूणि ।
सातये । वसूनि । आत् । ईम् । विश्वा । नहृष्याणि ।
जाता । स्वः । साता । वने । ऊर्ध्वा । नवन्त ॥ २ ॥

सई सोयं सोमः भुरिषाट् भूरिभारस्यसोढा रथोन रथइव भुरिषाट् प्रभूतस्य भारस्य सोढा अयोजि युज्यते । कीदृशः समहोमहान् किमर्थमयोजि पुरूणि बहूनि वसूनि धनानि सातयेस्मभ्यंदातुं । आदींयोगानंतरं विश्वा विश्वानि सर्वाणि नहृष्याणि नहुषोमनुष्यास्तेषां संबन्धीनि जाता जातानि अस्मद्विरोधीनि ऊर्ध्वा उन्मुखानि वने वननीये स्वर्षाता स्वर्षातौ संग्रामनामैतत् स्वर्गलाभयुक्ते । संग्रामे नवंत गच्छन्तु । नवतिर्गतिकर्मा यद्वा सोमं संग्रामे युद्धार्थिनः संगच्छन्ति ॥ २ ॥

अथ तृतीया—

वायुर्नयोनियुत्वाँइष्टयामानासत्येवहवआशम्भविष्ठः ।
विश्ववारोद्रविणोदाइवत्मन्पूषेवधीजवनोसिसोम ॥ ३ ॥

वायुः । न । यः । नियुत्वाँ । इष्टयामा । नासत्याइव ।
हवे । आ । शम्भविष्ठः । विश्ववारः । द्रविणोदाःइव ।
त्मन् । पूषाइव । धीइजवनः । असि । सोम ॥ ३ ॥

यः सोमोनियुत्वान् नियुतोवायोरश्वाः तद्वान् वायुर्न वायुरिव इष्टयामा इष्टगमनः । नासत्येव अश्विनाविव हवे हवमाह्वानमाकर्ण्य आसर्वतः शंभविष्ठः सुखस्यभावयितुतमः द्रविणोदातेव त्मन् आत्मनि विश्ववारोविश्वैर्वरणीयोभवति तद्वद्विश्ववारोसि । पूषेवपोषकः सवितेवधीजवनोवेगोसि । यद्वा कर्मणांप्रवर्तयितासि हे सोम ॥ ३ ॥

अथ चतुर्थी—

इन्द्रो न यो महाकर्माणि चक्रिर्हन्ता वृत्राणामसिसोमपूर्भित् ।

पैद्वो न हित्वमहिनाभ्रां हन्ता विश्वस्यासिसोमदस्योः ॥ ४ ॥

इन्द्रः । न । यः । महा । कर्माणि । चक्रिः । हन्ता । वृत्राणाम् ।

असि । सोम । पूःभित् । पैद्वः । न । हि । त्वम् । अहिनाभ्राम् ।

हन्ता । विश्वस्य । असि । सोम । दस्योः ॥ ४ ॥

इन्द्रो न इन्द्रइव यस्त्वं महा महान्ति कर्माणि चक्रिः ताच्छीत्येन करोषि सत्त्वं हेसोम वृत्राणां शत्रूणां हन्तासि भवसि । तथा पूर्भित् पुरांभेत्तासि । किंच पैद्वो न हि अश्वइव खलु अहिनाभ्रां हन्ता भवसि । आगत्य हन्तीत्यहिः तन्नामकानामित्यर्थः । न केवलं तेषामेव अपितु विश्वस्यापि सर्वस्यापि दस्योः उपक्षपयितुः शत्रोर्हन्तासि ॥ ४ ॥

अथ पंचमी—

अग्निर्न यो वन आसृज्यमानो वृथा पाजांसि कृणुते नदीषु ।

जनो न युध्वा महत उपब्दिरियं तिसोमः पवमान ऊर्मिम् ॥ ५ ॥

अग्निः । न । यः । वने । आ । सृज्यमानः । वृथा । पाजांसि ।

कृणुते । नदीषु । जनः । न । युध्वा । महतः । उपब्दिः ।

इयंति । सोमः । पवमानः । ऊर्मिम् ॥ ५ ॥

अग्निर्न अग्निरिव यः सोमो वने अरण्ये आसृज्यमानः वनसंबन्धी अग्निः यथा बलानि कुरुते एवं यः सोमो वृषा अनायासेन नदीष्वान्तरिक्षाणि पाजांसि कृणुते कुरुते । किंच युध्वा युद्धस्य कर्ता जनो न शूरो मनुष्यइव महतः शत्रोरुपब्दिः बाङ्गमैतत् शब्दयिता सन् पवमानः पूयमानः सोमः ऊर्मिं प्रवृद्धं रसमियंति प्रेरयति ॥ ५ ॥

अथ षष्ठी—

एते सोमा अतिवाराण्यव्यादिव्यानकोशासो अभ्रवर्षाः ।

वृथा समुद्रं सिन्धुवो न नीचीः सुतासो अभिकलशांसृग्रन् ॥ ६ ॥

एते । सोमाः । अति । वाराणि । अव्या । दिव्याः । न ।

कोशासः । अभ्रवर्षाः । वृथा । समुद्रम् । सिन्धवः ।

न । नीचीः । सुतासः । अजि । कलशान् । असृग्रन् ॥ ६ ॥

एते पूयमानाः सोमाः अव्या अविमयानि वाराणि वालानि अतिगच्छन्तीतिशेषः । तत्र दृष्टान्तः—दिव्यान कोशासः दिविभवाः कोशाः आपइव ताविशेष्यन्ते अभ्रवर्षाः अभ्रैर्वृष्यमाणाः । किंच वृथा अनायासेन समुद्रं सिन्धवो नद्यइव नीचीः नीचीनाग्राः सुतासोभिषुताः सोमाः कलशान्मयसृग्रन् अभिगच्छन्ति ॥ ६ ॥

अथ सप्तमी—

शुष्मीशर्धोनमारुतंपवस्वानभिश्शस्तादिव्यायथाविट् ।

आपोनमक्षुसुमतिर्भवानःसहस्राप्साःपृतनाषाणनयज्ञः ॥ ७ ॥

शुष्मी । शर्धः । न । मारुतम् । पवस्व । अनभिश्शस्ता ।

दिव्या । यथा । विट् । आपः । न । मक्षु । सुमतिः । भव ।

नः । सहस्रं अप्साः । पृतनाषाट् । न । यज्ञः ॥ ७ ॥

हे सोम शुष्मी शुष्मं बलं शोषणात् बलवांस्त्वं मारुतं शर्धोनं मरुतां बलमिव पवस्व । तत्रदृष्टान्तमेवस्पष्टयति—यथा दिव्याविट् प्रजा अनभिश्शस्ता अभिशासोर्निदा अर्निदिता पवते । मरुतोवैदेवानांविशर्दतिहिब्राह्मणं । किंच आपोन उदकानीव मक्षु क्षिप्रं पवमानस्त्वं सुमतिर्भव नोस्माकं । किंच सहस्राप्साः अप्सइतिरूपनाम बहुरूपस्त्वं पृतनाषाट् पृतनानामभि-
भवितेन्द्रइव यज्ञो यष्टव्योभवसीति ॥ ७ ॥

अथाष्टमी—

राज्ञोनुतेवरुणस्यव्रतानिबृहद्गभीरंतवसोमधाम ।

शुचिष्ट्वमसिप्रियोनमित्रोदक्षाय्योअर्यमेवासिसोम ॥ ८ ॥ २४ ॥

राज्ञः । नु । ते । वरुणस्य । व्रतानि । बृहत् । गभीरम् । तव ।

सोम । धाम । शुचिः । त्वम् । असि । प्रियः । न । मित्रः ।

दक्षाय्यः । अर्यमाइव । असि । सोम ॥ ८ ॥ २४ ॥

हे सोम वरुणस्य वारकस्य राज्ञः ते तव व्रतानि कर्माणि नुक्षिप्रं करोमीतिशेषः । हे सोम तव धाम तेजःस्थानं बृहन्महत् गभीरं च प्रियो न मित्रइव त्वं शुचिर्दीप्तः शुद्धो वासि अ-
र्यमेव अर्यमादेवइव त्वं दक्षाय्योसि ॥ ८ ॥

॥ इति सप्तमस्य तृतीये चतुर्विंशोवर्गः ॥ २४ ॥

प्रोस्यवह्निरिति सप्तर्चचतुर्थसूक्तं ऋष्याद्याः पूर्ववत् । प्रोस्यसप्तत्यनुक्रान्तं । गतो विनियोगः

तत्र प्रथमा—

प्रोस्यवह्निः पृथ्याभिरस्यान्दिवोनवृष्टिः पर्वमानो अक्षाः ।

सहस्रधारो असदन्यस्मे मातुरुपस्थे वन आच सोमः ॥ १ ॥

प्रो इति । स्यः । वह्निः । पृथ्याभिः । अस्यान् । दिवः । न । वृष्टिः ।

पर्वमानः । अक्षारिति । सहस्रधारः । असदत् । नि । अस्मे

इति । मातुः । उपस्थे । वने । आ । च । सोमः ॥ १ ॥

प्र उ इति निपातद्वयसमुदायएको निपातः । प्रो अस्यान् प्रस्यन्दते स्यः सवह्निः बोढा पृथ्याभिः यज्ञमार्गैः दिवोनवृष्टिः दिवः सकाशात् वृष्टिरिव पवमानः सन् अक्षाः व्यामोषि । सोयंसोमः सहस्रधारो बहुधारः सन् अस्मे अस्मात् न्यसदत् निसीदति मातुः दशापवित्रस्य उपस्थे द्युलोकस्य वा उपस्थे अथवा वने सोमः आनिषीदति ॥ १ ॥

अथ द्वितीया—

राजा सिन्धूनामवसिष्ठवासं क्रतस्य नावमारुहद्राजिष्ठाम् ।

अप्सु द्रप्सो वा वृधे श्येनजूतो दुहर्षि पिता दुहर्षि पितुर्जाम् ॥ २ ॥

राजा । सिन्धूनाम् । अवसिष्ठ । वासः । क्रतस्य । नावम् । आ ।

अरुहत् । राजिष्ठाम् । अप्सु । द्रप्सः । वृधे । श्येनजूतः ।

दुहे । ईम् । पिता । दुहे । ईम् । पितुः । जाम् ॥ २ ॥

अयं राजा सोमः सिन्धूनामुदकानां क्षीरादिस्यंदिनीनां गवां वासो वसनस्थानीयं क्षीरा-
ख्यं श्रयणद्रव्यं अवसिष्ठ आच्छादयति तथाकृत्वा राजिष्ठां क्रतुतरां क्रतस्य यज्ञस्य नावमा-
रुहत् आरोहति । स द्रप्सः सोमरसः श्येनजूतः श्येनेनापहतोरसोऽप्सु वसती वरीषु वृधे वर्धते ।
ई तमिमं पितुः पालकात् पितृस्थानीयात् द्युलोकात् जां जातमपत्यं सोमं ईमयं पितापालको

लोकोदुहे दोग्धिरसं । तथा अध्वर्युरपि दुहेदोग्धि अथवोकलक्षणमेवं सोमं पिता पालकः स्वामी यजमानोदोग्धि फलं । तथा दुहे अध्वर्युरपि रसंदुहे । यद्वा दुहईमिति पुनरुक्तिरादृशार्थाः ॥ २ ॥

अथ तृतीया—

सिंहं न सन्त मध्वो अयासं हरिं मरुषं दिवो अस्य पतिम् ।
शूरो युत्सु प्रथमः पृच्छते गा अस्य चक्षसां परिपात्युक्षा ॥ ३ ॥
सिंहम् । न सन्त । मध्वः । अयासम् । हरिम् । अरुषम् । दिवः ।
अस्य । पतिम् । शूरः । युत्सु । प्रथमः । पृच्छते । गाः ।
अस्य । चक्षसा । परि । पाति । उक्षा ॥ ३ ॥

सिंहं शत्रूणां हिंसकं सिंहसदृशं मध्वउदकस्य अयासं प्रेरकं हरिं हरितवर्णं अरुषं रूपवन्तं अस्यदिवोद्युलोकस्यपतिं पालकं सोमं नसंत व्यामुवन्ति । यजमानाः । युत्सु संग्रामेषु शूरः प्रथमोदेवानांमध्ये मुख्यः सोमोगाः पणिभिरपहताः पृच्छते मार्गज्ञानं पणीन् हत्वा गालब्धुं गोमार्गं पृच्छतीत्यर्थः । किंच अस्यचक्षसासामर्थ्येन उक्षा सेकादेवेन्द्रः परिपाति विश्वं ॥ ३ ॥

अथ चतुर्थी—

मधुपृष्ठं घोरमयासमश्वं रथे युञ्जन्त्युरुचक्रऋष्वम् ।
स्वसारईजामयोमर्जयन्ति सनाभयोवाजिनमूर्जयन्ति ॥ ४ ॥
मधुपृष्ठम् । घोरम् । अयासम् । अश्वम् । रथे । युञ्जन्ति ।
उरुचक्रे । ऋष्वम् । स्वसारः । ईम् । जामयः । मर्जयन्ति ।
सनाभयः । वाजिनम् । ऊर्जयन्ति ॥ ४ ॥

मधुपृष्ठं मधुरपृष्ठभागं घोरं भयानकं अयासं गन्तारं ऋष्वं दर्शनीयं उकलक्षणमश्वमश्वस्थानीयं व्याप्तं सोमं उरुचक्रे प्रभूतचक्रे रथे यथाश्वं युञ्जन्ति रथिकास्तद्वत् प्रभूतचरणेरथे रंहणस्यसाधने यज्ञारुख्ये रथेयुञ्जन्ति योजयन्त्यध्वर्यादयः । किंच ईमेनसोमं स्वसारः स्वयंसारिण्यः परस्परं स्वसृभूतावा जामयोबन्धुभूता अंगुलयः एकहस्तनिष्पन्नत्वात् स्वसृत्वंजामित्वं च एवंभूतामर्जयन्ति शोधयन्ति । तदेवाह सनाभयः समानबन्धना वाजिनं बलवन्तं सोममूर्जयन्ति बलिनंकुर्वन्ति ॥ ४ ॥

अथ पंचमी-

चतस्रईधृतदुहःसचन्तेसमानेअन्तर्धरुणेनिषत्ताः ।
ताईमर्षन्तिनमसापुनानास्ताईविश्वतःपरिषन्तिपूर्वीः ॥ ५ ॥

चतस्रः । ईम् । धृतदुहः । सचन्ते । समाने । अन्तः । धरुणे ।
निषत्ताः । ताः । ईम् । अर्षन्ति । नमसा । पुनानाः ।
ताः । ईम् । विश्वतः । परि । सन्ति । पूर्वीः ॥ ५ ॥

चतस्रो धृतदुहो धृतदोग्ध्यः गावईमेनं सोमं सचन्ते सेवन्ते । कीदृश्यस्ताः समाने एकस्मि-
न्धरुणे सर्वेषांधारके अन्तः अन्तरिक्षे निषत्ताः निषण्णाः ताधृतदुहः ईमेनमर्षन्ति प्रामुवन्ति
नमसाच्चेन पुनानाः पूयमानाः सत्यः ताः पूर्वीर्विह्वयः प्रभूतागावोविश्वतः सर्वतः परिषन्ति परिभव-
न्ति ॥ ५ ॥

अथ षष्ठी-

विष्टम्भोदिवोधरुणःपृथिव्याविश्वाउतक्षितयोहस्तेअस्य ।
असत्तत्सोऽगृणतेनियुत्वान्मध्वोअंशुःपवतइन्द्रियाय ॥ ६ ॥

विष्टम्भः । दिवः । धरुणः । पृथिव्याः । विश्वाः । उत । क्षितयः ।
हस्ते । अस्य । असत् । ते । उत्सः । गृणते । नियुत्वान् । मध्वः ।
अंशुः । पवते । इन्द्रियाय ॥ ६ ॥

अयं सोमोदिवोद्युलोकस्य विष्टम्भभूतः यथा गृहस्यस्तम्भः तद्वत् तथा पृथिव्याधरुणोधा-
रकः उतापि च विश्वाः सर्वाः क्षितयः प्रजाः अस्यसोमस्य हस्तेभवन्ति उत्सः उत्सरंत्यस्मात्का-
माइत्युत्सः सोमः सगृणते स्तुवते ते तुभ्यं नियुत्वानश्ववान् असत् भवतु । ससोमोमध्वः मधु
कर्मणिषष्ठी मधुररसः अंशुः सोमः । अंशुःशमष्टमानोभवती तियास्कः । यइन्द्रियाय पवते
पूयतेभिषूयते ॥ ६ ॥

अथ सप्तमी-

वन्वन्नवातोअभिदेववीतिमिन्द्रायसोमवृत्रहापवस्व ।
शग्धिमहःपुरुश्चन्द्रस्यरायःसुवीर्यस्यपतयःस्याम ॥ ७ ॥ २५ ॥

वृन्वन् । अवातः । अभि । देवद्वीतिम् । इन्द्राय । सोम ।

वृत्रहा । पवस्व । शग्धि । महः । पुरुश्चन्द्रस्य । रायः ।

सुवीर्यस्य । पतयः । स्याम ॥ ७ ॥ २५ ॥

वृन्वन् सन् देववीतिं देवानांपानार्थं हे सोम इन्द्राय इन्द्रार्थं वृत्रहा वृत्रस्यहन्ता अवा-
तः त्वं अभिपवस्व क्षर । कथंभूतः त्वं शग्धि शक्तिमान् महोमहानसि त्वत्पसादाद्वयं पुरुश्चन्द्र-
स्य बह्वाह्लादकस्य सुवीर्यस्य शोभनावीरायस्मिन् तादृशस्य राये धनस्य पतयः स्याम ॥ ७ ॥

॥ इतिसप्तमस्य तृतीये पंचविंशोवर्गः ॥ २५ ॥

प्रहिन्वानइति षट्पञ्चमं सूक्तं मैत्रावरुणोर्वसिष्ठस्यार्षं त्रैष्टुभं पवमानसोमदेवताकं । तथा-
चानुक्रान्तं । प्रहिन्वानः षड्वसिष्ठइति । गतोविनियोगः ।

तत्र प्रथमा—

प्रहिन्वा॒नो ज॒निता॒रो द॒स्यो र॒थो न॒वाजं॑ स॒निष्य॑न्न॒यासीत् ।

इन्द्रं॑ गच्छ॒ आयु॑धा सं॒शिशानो॑ वि॒श्वा व॒सु ह॒स्तयो॑रा॒दधानः॑ ॥ १ ॥

प्र । हिन्वा॒नः ज॒निता । रो॒द॒स्योः । र॒थः । न । वा॒जम् ।

स॒निष्यन् । अ॒यासी॑त् । इन्द्रं॑ । गच्छन् । आयु॑धा ।

स॒म॒द॒शिशानः॑ । वि॒श्वा । व॒सु । ह॒स्तयोः । आ॒द॒धानः॑ ॥ १ ॥

हिन्वानः प्रेर्यमाणो ध्वर्वादिभिः जनिता उत्पादयिता रोदस्योर्द्यावापृथिव्योः । तयोर्जन-
यितृत्वं वृष्टिप्रदानहविःप्रापणाभ्यां । रथोन यथा रथोगच्छति तादृक्सोमोवाजं अन्नं सनिष्यन्
दास्यन् प्रायासीत् प्रयच्छति । इन्द्रं गच्छन् प्राप्नुवन् आयुधा आयुधानि संशिशानः सम्यक्
तीक्ष्णीकुर्वन् इन्द्रसाहाय्यगमनार्थं तीक्ष्णायुधः सन् विश्वा सर्वाणि वसु वसूनि हस्तयोराद-
धानोऽस्मभ्यं दानाय एवंकुर्वन् प्रायासीत् ॥ १ ॥

अथ द्वितीया—

अ॒भि॒त्रि॒पृष्ठं॑ वृ॒षणं॑ व॒यो धा॒मा द्रू॒षाणां॑ म॒वाव॑शन्त॒वाणीः॑ ।

व॒ना व॒सानो॑ व॒रुणो॑ न॒सिन्धू॑न् वि॒र॒त्न॒धा द॒यते॑ वा॒र्याणि॑ ॥ २ ॥

अ॒भि । त्रि॒पृष्ठम् । वृ॒षणम् । व॒यः॒धाम् । अ॒द्रू॒षाणां॑ ।

अ॒वा॒व॒शन्त॑ । वा॒णीः । व॒ना । व॒सानः । व॒रुणः । न ।

सिन्धू॑न् । वि । र॒त्न॒धाः । द॒यते॑ । वा॒र्याणि॑ ॥ २ ॥

त्रिपृष्ठं त्रीणिपृष्ठानि स्तोत्राणि द्रोणकलशादिस्थानानि वा सवनानि वा यस्य स तथोक्तः ।
तं वृषणं वर्षकं वयोधामन्नस्य दातारं सोमं आंगूषाणां आघोषवतां स्तोतृणां वाणीर्वाचः अ-
भ्यवावशन्त शब्दयन्ते । वना वनानि उदकानि वसानः आच्छादयन् वरुणो वरुणइव सि-
न्धुनाच्छादयति तद्वत् रत्नधाः रत्नानां दाता सोमो वार्याणि धनानि विदयते प्रयच्छति स्तोतृ-
भ्यः ॥ २ ॥

अथ तृतीया—

शूरग्रामः सर्ववीरः सहावा जेता पवस्व सनिता धनानि ।
तिग्मायुधः क्षिप्रधन्वा समत्स्वपाह्लः सान्त्वान् पृतनासु शत्रून् ॥ ३ ॥
शूरग्रामः । सर्ववीरः । सहावान् । जेता । पवस्व । सनिता
धनानि । तिग्मायुधः । क्षिप्रधन्वा । समत्स्व ।
अपाह्लः । सान्त्वान् । पृतनासु । शत्रून् ॥ ३ ॥

हे सोम पवस्व त्वं । कीदृशस्त्वं शूरग्रामः शूराणां ग्रामः संघो यस्य सः सर्ववीरः सर्वे
वीरा यस्य स तथोक्तः सहावान् सहनवान् जेता जयशीलः सनिता संभक्ता धनानि तिग्मायुधः
तीक्ष्णप्रहरणसाधनः क्षिप्रधन्वा क्षिप्रसहनशीलधन्वा समत्सु संग्रामेषु अपाह्लः असोढः सा-
न्त्वान् अभिभवन् कुत्र पृतनासु शत्रुसेनासु कान् शत्रून् ॥ ३ ॥

अथ चतुर्थी—

उरुगव्यूतिरभयानि कृण्वन्त समीचीने आपवस्वा पुरन्धी ।
अपः सिषासन्नुषसः स्वर्गाः संचिक्रदो महो अस्मभ्यं वाजान् ॥ ४ ॥
उरुगव्यूतिः । अभयानि । कृण्वन् । समीचीने इति समृद्धीचीने ।
आ । पवस्व । पुरन्धी इति पुरम्दधी । अपः । सिषासन् । उषसः ।
स्वर्गः । गाः । सम् । चिक्रदः । महः । अस्मभ्यम् । वाजान् ॥ ४ ॥

हे सोम उरुगव्यूतिर्विस्तीर्णमार्गस्त्वं अभयानि स्तोतृभ्यः कृण्वन् कुर्वन् पुरन्धी इदं
द्यावापृथिव्योर्नाम । ते समीचीने संगते कुर्वन् आपवस्व आक्षर । अपः उषसः स्वः आदित्यं
गारुध्मींश्च सिषासन् पुष्ट्यर्थं संभक्तुमिच्छन् संचिक्रदः संक्रन्दसे । महो महतः महान्ति वाजान्
अजानि अस्मभ्यं दातुमिति शेषः ॥ ४ ॥

अथ पंचमी—

मत्सिसोमवरुणं मत्सिमित्रं मत्सीन्द्रं मिन्दोपवमानविष्णुम् ।
मत्सिशर्धो मारुतं मत्सिदेवान्मत्सिमहामिन्द्रं मिन्दोमदाय ॥ ५ ॥

मत्सि । सोम । वरुणम् । मत्सि । मित्रम् । मत्सि । इन्द्रम् । इन्दो इति ।
पवमान । विष्णुम् । मत्सि । शर्धः । मारुतम् । मत्सि । देवान् ।
मत्सि । महाम् । इन्द्रम् । इन्दो इति । मदाय ॥ ५ ॥

हे पवमान पूयमानेन्दो सोम त्वं वरुणादीन् मत्सि तर्पय तेषां मदाय । इन्द्रस्य प्राधान्यात् द्विरभिधानं ॥ ५ ॥

अथ षष्ठी—

एवाराजेव क्रतुमाँ अमेन विश्वा घनिघ्नदुरितापवस्व ।
इन्दोसूक्ताय वचसे वयोधा यूयं पातस्व स्तिभिः सदानः ॥ ६ ॥ २६ ॥
एव । राजाँ इव । क्रतुँ इमान् । अमेन । विश्वा । घनिघ्नत् ।
दुः इता । पवस्व । इन्दो इति । सु उक्ताय । वचसे । वयः ।
धाः । यूयम् । पात । स्वस्तिभिः । सदा । नः ॥ ६ ॥ २६ ॥

अनया स्तुतिमुपसंहरन् फलमाशास्ते । हे सोम एव एवं स्तुतइति शेषः । क्रतुमाँस्त्वं राजेव अमेन बलेन विश्वा सर्वाणि दुरिता दुरितानि घनिघ्नं विनाशयन् पवस्व । हे इन्दो दीप्तसोम सूक्ताय शोभनमुदिताय वचसे अस्माकं स्तोत्राय तद्वचः विष्टृष्टार्थवदागत्य वयोधा अन्नं धेहि अन्नलाभस्य स्तुतिनिमित्तकत्वात्तस्य स्तुतिवचसः प्राधान्येनोक्तिः शिष्टं सिद्धं ॥ ६ ॥

॥ इति सप्तमस्य तृतीये षड्विंशोऽवर्गः ॥ २६ ॥

वेदार्थस्य प्रकाशेन तमोहार्दनिवारयन् । पुमर्थींश्चतुरो देयाद्विद्यातीर्थमहेश्वरः ॥ १ ॥
इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-
यणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके तृतीयोऽध्यायः ॥ ३ ॥

॥ श्रीगणेशायनमः ॥



यस्यनिःश्वसितं वेदा यो वेदेभ्योऽखिलं जगत् । निर्ममे तमहं वन्दे विद्यातीर्थमहेश्वरम् ॥ १ ॥
तृतीयं श्रुतितत्त्वज्ञः सप्तमस्याष्टकस्य सः । व्याख्याय सायणामात्यश्चतुर्थं व्याचिकीर्षति ॥ २ ॥
तत्रासर्ज्जिति षष्ठ्यमष्टमसूक्तं मारीचस्य कश्यपस्यार्थं त्रैष्टुभं पवमानसोमदेवताकं ।
असर्ज्जिकश्यप इत्यनुक्रान्तं । गतो विनियोगः ।

तत्र प्रथमा—

अम् असर्ज्जिवक्त्रार्थे यथाजौ धियामनोता प्रथमो मनीषी ।
दशस्वसारो अधिसानो अव्येजन्ति वह्निं सदनान्यच्छ ॥ १ ॥

असर्ज्जि । वक्त्रा । रथ्ये । यथा । आजौ । धिया । मनोता ।
प्रथमः । मनीषी । दश । स्वसारः । अधि । सानौ । अव्ये ।
अजन्ति । वह्निम् । सदनानि । अच्छ ॥ १ ॥

वक्त्रा शब्दायमानः वचपरिभाषणे वनिष् । एतादृशः पवमानः सोमः आजौ अजन्ति क-
मार्थं मृत्विज इति आजिर्यज्ञः । तस्मिन् धिया कर्मणा स्तोत्रेण वा साकं असर्ज्जि सृज्यते पात्रे-
ष्विति । तत्र दृष्टान्तः—रथ्ये रथार्हे आजौ संग्रामनामैतत् । अजन्ति प्रक्षिपंत्यायुधान्यत्रेति त-
स्मिन् अश्वो यथा धिया अंगुल्या मृज्यते तद्वत् । कीदृशः मनोता यस्मिन् देवानां मनांसि ओ-
तानि प्रोतानि सः । तथाच ब्राह्मणं—तस्मिन् हि तेषां मनां स्योतानीति । प्रथमः सर्वेषां देवानां मुख्यः
मनीषी मनसईषा मनीषा स्तुतिः तद्वान् दश स्वसारः दशसंख्याका अंगुलयः सदनानि
यज्ञगृहाणि अच्छाभिमुखीकृत्य वह्निं वोढारं सोमं सानौ समुच्छ्रजे । अधिः सप्तम्यर्थानुवादः ।
अव्ये अविभवे अविवालेन कृते पवित्रे अजन्ति प्रेरयन्ति । अजगतिक्षेपणयोः ॥ १ ॥

अथ द्वितीया—

वीतीजनस्यदिव्यस्यकव्यैरधिसुवानोनहुष्येभिरिन्दुः ।
प्रयोनृभिरमृतोमर्त्येभिर्मर्मृजानोविभिर्गोभिरद्भिः ॥ २ ॥

वीती । जनस्य । दिव्यस्य । कव्यैः । अधि । सुवानः । नहुष्येभिः ।
इन्दुः । प्र । यः । नृभिरः । अमृतः । मर्त्येभिः । मर्मृजानः ।
अविद्भिः । गोभिः । अतद्भिः ॥ २ ॥

कव्यैः साधुभिः स्तोतृभिः नहुष्येभिर्मनुष्यैः सुवानः अभिषूयमाणः इन्दुः सोमः दि-
व्यस्य दिविभ्रवस्य जनस्य देवगणस्य वीती सुपांसुदुगिति चतुर्थ्याः पूर्वसवर्णदीर्घः सोमभक्ष-
णार्थं यज्ञमधिगच्छति । किंच अमृतः मरणधर्मरहितोयः सोमः नृभिः कर्मनेतृभिः मर्त्येभिः
मर्त्यैः अविभिरविमयैः पवित्रैः तथा गोभिरानुहैः अधिषवणचर्मभिः । यद्वा गोविकारैः क्षी-
रादिभिः अद्भिः वसतीवयादिभिरुदकैश्च मर्मृजानः भृशंशोध्यमानः सन् यज्ञंपति गच्छति ।
उपसर्गश्रुतेर्योग्यक्रियाध्याहारः ॥ २ ॥

अथ तृतीया—

वृषावृष्णेरोरुवदंशुरस्मैपवमानोरुशदीर्तेपयोगोः ।
सहस्रमृक्पापथिभिर्वचोविदध्वस्मभिःसूरोअण्वंवियाति ॥ ३ ॥

वृषा । वृष्णे । रोरुवत् । अंशुः । अस्मै । पवमानः । रुशत् ।
ईर्ते । पयः । गोः । सहस्रम् । ऋक्का । पथिभिः । वचः । विवत् ।
अध्वस्मभिः । सूरः । अण्वम् । वि । याति ॥ ३ ॥

वृषा कामानां वर्षकः वृषेवाचरन्वा रोरुवत् भृशंशब्दायमानः अंशुः सोमः पवमानः पूयमा-
नः सन् अस्मै वृष्णे वर्षकायेन्द्राय तदर्थं रुशत् रोचतेरिदं रूपं । आरोचमानं श्वेतं गोः पय
आश्रयणद्रव्यं ईर्ते गच्छति ईरगतौ आदादिकः । किंच ऋक्का छन्दसीवनिपाविति मत्वर्थी-
योवनिप् स्तोत्रवान् अतएव वचोवित् स्तुतीनांज्ञाता सूरः सुवीर्यः सर्वेषामग्निष्टोमादिकर्मपेरकः
सोमः अध्वस्मभिः ध्वंसनवर्जितैः हिंसारहितैः सहस्रं पथिभिर्बहुभिर्माणैः अण्वं सूक्ष्मच्छिद्रं
पवित्रं वियाति अतोत्य द्रोणकलशं गच्छति ॥ ३ ॥

अथ चतुर्थी—

रुजादृह्णाचिद्रक्षसःसदांसिपुनानइन्दोऽर्णुहिविवाजान् ।
वृश्चोपरिष्ठात्तुजतावधेनयेअन्तिदूरादुपनायमेषाम् ॥ ४ ॥

रुज । दृह्णा । चित् । रक्षसः । सदांसि । पुनानः । इन्दो इति ।
ऊर्णुहि । वि । वाजान् । वृश्च । उपरिष्ठात् । तुजता । वधेन ।
ये । अन्ति । दूरात् । उपनायम् । एषाम् ॥ ४ ॥

हे सोम दृह्णाचित् दृढान्यपि परैरगन्तव्यत्वेन रक्षसोराक्षसस्य सदांसि स्थानानि पुरा-
णि रुज विनाशय । रुजोभंगे तौदादिकः । किंच हे इन्दो पवमानः पुनानः पवित्रादिभिः पू-
यमानस्त्वं वाजान् अत्रानि तस्य बलानिवा विविधं ऊर्णुहि आच्छादय आहरेत्यर्थः । तथा
येराक्षसा उपरिष्ठादूर्ध्वदेशादागच्छन्ति ये वा अन्तिके समीपे आगच्छन्ति ये च दूरात् दूरदे-
शाद्वा आगच्छन्ति येषां राक्षसानां उपनायं उपनेतारं स्वामिनं तुजता तुजतिर्हिंसाकर्मा । हिंस-
केन वधेन हननसाधनेनायुधेन त्वं वृश्च छिन्धि । ओव्रश्चूछेदने तौदादिकः ॥ ४ ॥

अथ पंचमी—

सप्रत्नवन्नव्यसेविश्ववारसूक्तायपृथःकृणुहिप्राचः ।
येदुःसहांसोवनुषाबृहन्तस्ताँस्तेअश्यामपुरुकृत्पुरुक्षो ॥ ५ ॥

सः । प्रत्नवत् । नव्यसे । विश्ववार । सुउक्ताय । पृथः । कृणुहि ।
प्राचः । ये । दुःसहांसः । वनुषा । बृहन्तः । तान् । ते ।
अश्याम । पुरुकृत् । पुरुक्षो इति पुरुक्षो ॥ ५ ॥

हे विश्ववार विश्वैः सर्वैर्वरणीय हे सोम तादृशस्त्वं प्रत्नवत् पुराणइव स्थितस्त्वं नव्य-
से नवीयसे नवतराय नवशब्दादीयसुनीकारलोपश्रृङ्गादसः । तस्मै सूक्ताय शोभनस्तुतिकाय
मह्यं पथोमार्गान् प्राचः प्राचीनान् कृणुहि कुरु सर्वत्रगमनं प्रयच्छेत्यर्थः । कृविर्हिंसाकरणयोः
धिन्विक्कृण्वोरचेत्युप्रत्ययः । हेपुरुकृत् बहुकर्मन् हेपुरुक्षो दुःशुशब्दे मितद्वादित्वात् दुप्रत्ययः ।
बहुविधं शब्दायमान हेसोम दुःसहांसः रक्षोभिःसोदुमशक्याः अतएव वनुषा वनतिर्हिंसार्थः ।

हिंसयायुक्ताः बृहन्तोमहान्तः येत्वदीया अंशाः सन्ति तान् ते तव स्वभूतान् अंशान् वयं यज्ञे
अश्याम प्राप्नुयाम ॥ ५ ॥

अथ षष्ठी—

ए॒वापु॑ना॒नोअ॒पःस्व॑र्गा॒अ॒स्मभ्य॑तो॒कात॑न॒यानि॒भूरि॑ ।

शं॒नःक्षेत्र॑मु॒रुज्योती॑षि॒सोम॒ज्योद्भूःसूर्य॑दृ॒शये॑रिरीहि ॥ ६ ॥ १ ॥

ए॒व । पु॒ना॒नः । अ॒पः । स्वः । गाः । अ॒स्मभ्य॑म् । तो॒का । तन॑यानि ।

भू॒रि । शम् । नः । क्षे॒त्रम् । उ॒रु । ज्योती॑षि । सो॒म । ज्योक् ।

नः । सू॒र्यम् । दृ॒शये॑ । रि॒रीहि॑ ॥ ६ ॥ १ ॥

हे सोम एव एवं पुनानः पूयमानः पवित्रादिभिः अस्मभ्यं रिरीहि प्रापय प्रयच्छ । किं
तत् अपः अपइत्यन्तरिक्षनाम आमोति सर्वमपि अन्तरिक्षं स्वः स्वर्गं द्युलोकं गाः सर्वैर्गम्यते
अत्रेतिगावः पृथिव्यः ताः पृथिवीश्च भूरि सुषांसुलुगिति द्वितीयायालुक् । बहून् तोका तोका-
न् तनयानि तन्वन्ति कुलमिति तनयाः पौत्राः तांश्च तथा नोस्मभ्यं क्षेत्रं शं सुखकरं कुरु ।
हेसोम ज्योतीषि नक्षत्राणि उरु उरूणि अन्तरिक्षे विस्तीर्णानिकुरु । तथा नोस्मभ्यं सूर्य-
मादित्यं ज्योक् चिरनामैतत् चिरकालं दृशये द्रष्टुं कुरु ॥ ६ ॥

॥ इति सप्तमस्य चतुर्थे प्रथमोवर्गः ॥ १ ॥

परिसुवानइति षल्लचंसप्तमं सूक्तं मारीचस्य कश्यपस्यार्षं त्रैष्टुभं पवमानसोमदेवताकं । परि-
सुवानइत्यनुक्रान्तं गतोविनियोगः ।

तत्र प्रथमा—

परि॑सु॒वानो॒हरि॑रंशुः॒प॒वित्रे॑रथो॒नस॑र्जि॒सनये॑हिया॒नः ।

आप॑च्छो॒कमि॒न्द्रि॒यंपू॒यमा॑नः॒प्रति॑दे॒वाँअ॑जुष॒तप्र॑योभिः ॥ १ ॥

परि॑ । सु॒वा॒नः । हरिः॑ । अंशुः । प॒वित्रे॑ । रथः । न । स॒र्जि॑ ।

स॒नये॑ । हि॒या॒नः । आप॑त् । श्लो॒कम् । इ॒न्द्रि॒यम् । पू॒यमा॑नः ।

प्रति॑ । दे॒वान् । अ॒जुष॑त । प्र॒यः॑ऽभिः ॥ १ ॥

सुवानः अभिषूयमाणः हियानः ऋत्विग्भिः प्रेर्यमाणः हरिर्हरितवर्णः अंशुः सोमः पवित्रे
अविवालेन कृतेदशापवित्रे परिसर्जि परिसृज्यते । किमर्थं सनये धनलाभाय देवानां संभजनाय
वा । तत्रदृष्टान्तः—रथोन रथोयथा युद्धे शत्रुवधार्थं शत्रुधनहरणार्थं वा सृज्यते तद्वत् । किंच पूय-
मानः पवित्रेण सोयंसोमः इन्द्रियं इन्द्रलिङ्गं इन्द्रस्य पर्याप्तं वा श्लोकं स्तोत्रमापत्तामोति आ-
पृव्याप्तौलेट्यडागमः । तथाससोमः प्रयोभिः प्रीणयितृभिः हवीरूपैः अन्नैर्देवान् प्रत्यजुषत प्र-
तिसेवते जुषीपीतिसेवनयोः ॥ १ ॥

अथ द्वितीया—

अच्छानृचक्षा असरत्पवित्रेनामदधानः कविरेस्य योनौ ।
सीदन् होतैव सदने चमूषूपे मग्मन् ऋषयः सप्त विप्राः ॥ २ ॥

अच्छ । नृचक्षाः । असरत् । पवित्रे । नाम । दधानः । कविः ।
अस्य । योनौ । सीदन् । होता इव । सदने । चमूषु । उप ।
ईम् । अग्मन् । ऋषयः । सप्त । विप्राः ॥ २ ॥

नृचक्षाः नृणां द्रष्टा कविः क्रान्तप्रज्ञः सोमः नाम वसतीवर्याख्यमुदकं दधानोधारयन् अ-
स्य एतादृशस्यात्मनः योनौ स्थाने पवित्रे अच्छासरत् अभितः सरति ततः सदने सीदंत्यनेति
सदनोयज्ञः तस्मिन् होतेव होतायथा देवानस्तोतुमुपविशति तद्वत् देवानागन्तुं सीदन् उपविशन्
सोमः चमूषु चमन्ति चम्बोग्रहादयः तेषु अभिसर । अनन्तरं सप्त सप्तसंख्याका विप्रामेधाविनः
भरद्वाजः कश्यपोगोतमोत्रिर्मिश्वामित्रोजमदग्निर्वसिष्ठइत्येते ऋषयः ईमेनंसोमं उपाग्मन् स्तोत्रैरु-
पगच्छन्ति ॥ २ ॥

अथ तृतीया—

प्रसुमेधा गातुविद्विष्वदेवः सोमः पुनानः सदं एति नित्यम् ।
भुवद्विष्वेषु काव्येषु रन्तानु जनान्यतते पञ्चधीरः ॥ ३ ॥
प्र । सुमेधाः । गातुवित् । विश्वदेवः । सोमः । पुनानः ।
सदः । एति । नित्यम् । भुवत् । विश्वेषु । काव्येषु । रन्ता ।
अनु । जनान् । यतते । पञ्च । धीरः ॥ ३ ॥

सुमेधाः । नित्यमसिचूप्रजामेधयोरिति असिच् समासान्तः । शोभनप्रज्ञः गातुवित् मार्ग-
स्यवेत्ता यद्वा गातवः स्तोतारः तेषां धनस्यलंभयितावा विश्वदेवः सर्वदेवोपगतः यद्वादेवो देवनं
दीप्तिः व्यापकदीप्तियुक्तः एतादृशः सोमः पुनानः पूयमानः सन् नित्यमविनश्वरं सदः स्थानं
द्रोणकलशं प्रैति प्रगच्छति अतः विश्वेषु सर्वेषु काव्येषु कविकर्मसु स्तोत्रेषु रन्ताभुवत् रमण-
शीलोभवति रमेस्ताच्छीलिकस्तृन् । तथा धीरः प्राज्ञः सोयंपंचजनान् निषादपंचमान् चतुरोव-
र्णान् अनुयतते अनुगन्तुं प्रयत्नं करोति अनुगच्छतीत्यावत् ॥ ३ ॥

अथ चतुर्थी—

तवत्येसोमपवमाननिण्येविश्वेदेवास्त्रयएकादशासः ।

दशस्वधाभिरधिसानोअव्येमृजन्तित्वानद्यःसप्तयह्वीः ॥ ४ ॥

तवं । त्ये । सोम । पवमान् । निण्ये । विश्वे । देवाः । त्रयः ।

एकादशासः । दश । स्वधाभिः । अधि । सानौ । अव्ये ।

मृजन्ति । त्वा । नद्यः । सप्त । यह्वीः ॥ ४ ॥

हे पवमान पूयमान हेसोम तवस्वभूताः त्ये ते प्रसिद्धाः त्रयएकादशासः पूरणार्थेऽदृष्ट-
त्ययः । त्रयस्त्रिंशत्संख्याका विश्वेसर्वेदेवाः निण्ये अन्तर्हितनामैतत् । अंतर्हिते स्थाने द्युलो-
केवर्तन्ते तादृशं त्वां दशसंख्याका अंगुलयः अधिसानौ अधिकं समुच्छ्रिते अव्ये अविमये
पवित्रे स्वधाभिरुदकैर्वा मृजन्ति शोधयन्ति । किंच यह्वीः वाछन्दसीति पूर्वसवर्णदीर्घः । य-
त्सोमहृत्यः सप्तसंख्याकारिगाद्यानद्यः त्वा त्वां मृजन्ति वसतीवर्यात्मकैरेकधनात्मकैश्च स्वीरु-
दकैस्त्वां मार्जयन्ति इत्यर्थः ॥ ४ ॥

अथ पंचमी—

तन्नसत्यंपवमानस्यास्तुयत्रविश्वेकारवःसंनसन्त ।

ज्योतिर्यदह्नेअकणोदुलोकंप्रावन्मनुंदस्यवेकरभीकम् ॥ ५ ॥

तत् । नु । सत्यम् । पवमानस्य । अस्तु । यत्र । विश्वे । कारवः ।

समुद्नसन्त । ज्योतिः । यत् । अह्ने । अकणोत् । ऊँ इति ।

लोकम् । प्र । आवत् । मनुम् । दस्यवे । कः । अभीकम् ॥ ५ ॥

सत्यं सत्यभूतं तत्प्रसिद्धस्य पवमानस्य सोमस्यस्थानं नुक्षिपं अस्माकमस्तु यत्र यस्मि-
नस्थाने विश्वेसर्वे कारवः स्तोतारः संनसन्त स्तोतुं संगच्छन्ते ततस्थानमस्तु । अस्यसोमस्य
यत्र ज्योतिः अह्ने दिवसाय लोकमालोकं प्रकाशं अकृणोत् करोति । उदित्यवधारणे । तत्र
ज्योतिः मनुं एतन्नामानं राजार्षीं प्रावत् प्रकर्षेणारक्षत् । तथा सोमः स्वीयंतेजः दस्यवे सर्व-
स्योपक्षपयित्रे असुराय अभीकं अभिगमनशीलं कः अकार्षीत् करोतेर्लुङि मंत्रेघसेति च्लेर्लुक् ॥ ५ ॥

अथ षष्ठी—

परिसर्द्धेवपशुमान्तिहोताराजानसत्यःसमितीरियानः ।

सोमःपुनानःकलशाँअयासीत्सीदन्मृगोनमहिषोवनेषु ॥ ६ ॥ २ ॥

परि । सद्धेइव । पशुमन्ति । होता । राजा । न । सत्यः ।

समद्धेइतीः । इयानः । सोमः । पुनानः । कलशान् ।

अयासीत् । सीदत् । मृगः । न । महिषः । वनेषु ॥ ६ ॥ २ ॥

होता देवानामाह्वाता ऋत्विक् पशुमन्ति पशुमतः सद्धेव यज्ञगृहान् यथापरिगच्छते ।
किंच राजा न यथाराजा सत्यः सत्यकर्मासन् समितीः संग्रामनामैतत् सम्यक्प्राप्यते योद्धृभि-
रवेतितान् संग्रामान् इयानोगच्छन् भवति । तथा पुनानः सोमोवनेषु वननीयेषु वसतीवर्याख्ये-
षूदकेषुसीदन् मृगोन महिषः महिषाख्योमृगइव उदकेषुतिष्ठन् कलशान् द्रोणाभिधानान्
अयासीत् परियाति । यद्वा महिषोमहान् पूज्योवा सोमः कलशान् परिगच्छतीति ॥ ६ ॥

॥ इति सप्तमस्य चतुर्थे द्वितीयोवर्गः ॥ २ ॥

साकमुक्षइति पंचर्चमष्टमं सूक्तं गौतमस्यनोधसआर्षं पूर्ववच्छंदोदेवते । तथाचानुक्रम्यते ।
साकमुक्षःपंचनोधाइति । गतोविनियोगः ।

तत्र प्रथमा—

साकमुक्षोर्मर्जयन्तस्वसारोदशधीरस्यधीनयोधनुत्रीः ।

हरिःपर्यद्रवजाःसूर्यस्यद्रोणंननक्षेत्रात्योनवाजी ॥ १ ॥

साक॒मु॒क्षः । म॒र्ज॒य॒न्त । स्व॒सारः । द॒श । धी॒र॒स्य ।
 धी॒त॒र्यः । ध॒नु॒त्रीः । ह॒रिः । प॒रि । अ॒द्र॒व॒त् । जाः । सूर्य॑स्य ।
 द्रो॒णम् । न॒न॒क्षे । अ॒त्यः । न । वा॒जी ॥ १ ॥

साकमुक्षः सहयुगपत्सिंचन्त्यः उक्षसेचने क्पिरूपं । तादृश्यः स्वसारः कर्मकरणार्थ इ-
 तस्ततः सुष्ठुगच्छन्त्यंगुलयः मर्जयन्त सोमंशोधयन्ति । मृजूशौचालंकारयोः । तथा दश दश-
 संख्याकाः धीतयः अंगुलिनामैतत् । अंगुलयः धीरस्य समर्थस्य प्राज्ञस्यवा देवैर्ध्यातव्यस्य
 काम्यमानस्यवा सोमस्य धनुत्रीः प्रेरयिष्योभवन्ति ततः हरिर्हरितवर्णः सोमः सूर्यस्यजाः प्रा-
 दुर्भूता जायादिशः ताः पर्यद्रवत् परितोगच्छति । सूर्यतेजसाहि आविर्भवन्तीति दिशां तस्यजा-
 त्वं । अत्यः अतनशीलोवाजीन अश्वइव स्थितः सोमः द्रोणं कलशं ननक्षे व्यामोति । नक्ष-
 तिव्याप्तिकर्मा ॥ १ ॥

अथ द्वितीया—

सं॒मा॒तृ॒भिर्न॑शि॒शुर्वा॒वशा॒नो॒वृषा॑दध॒न्वे॒पुरु॒वारो॑अ॒द्भिः ।
 म॒र्यो॒नयो॒षाम॑भि॒निष्कृ॑तं यन्त्सङ्गच्छते॒कल॑शं॒उ॒स्त्रिया॑भिः ॥ २ ॥

सम् । मा॒तृ॒भिः । न । शि॒शुः । वा॒व॒शा॒नः । वृषा॑ । दध॒न्वे ।
 पु॒रु॒वारः । अ॒तृ॒भिः । म॒र्यः । न । यो॒षाम् । अ॒भि ।
 निः॒कृ॒तम् । यत् । सम् । ग॒च्छ॒ते । क॒ल॒शं । उ॒स्त्रिया॑भिः ॥ २ ॥

वावशानः देवान्कामयमानः वृषा कामानां वर्षकः अतएव पुरुवारः बहुभिर्वरणीयः सोमः
 अद्भिः मातृभूताभिः वसतीवरीभिः संदधन्वे संधार्यते । तत्रदृष्टान्तः—मातृभिर्नशिशुः कामय-
 मानः पुत्रोयथा मातृभिः पयःप्रदानेन संधार्यते । धविर्गत्यर्थः कर्मणिलितिरूपं । मर्यो न मनु-
 ष्योयथा योषां युवतिं अभिगच्छति तद्वत् निष्कृतं संस्कृतं स्वस्थानं अभियन् अभिगच्छन्
 कलशे द्रोणाभिधाने उस्त्रियाभिरद्भिः गोविकारैः क्षीरादिभिर्वासंगच्छते । गमेरकर्मकात् स-
 मोगम्यृच्छीत्यात्मनेपदं ॥ २ ॥

अथ तृतीया—

उतप्रपिप्येऊधरद्वयायाइन्दुधाराभिःसचतेसुमेधाः ।

मूर्धानंगावःपयसाचमूष्वभिःश्रीणन्तिवसुभिर्ननिक्तैः ॥ ३ ॥

उत । प्र । पिप्ये । ऊर्धः । अद्वयायाः । इन्दुः । धाराभिः ।

सचते । सुमेधाः । मूर्धानम् । गावः । पयसा । चमूषु ।

अभि । श्रीणन्ति । वसुभिः । न । निक्तैः ॥ ३ ॥

उतापिच अद्वयायाः अद्वयेतिगोनाम अहंतव्यायागोरूधः पयःस्थानं सोमः प्रपिप्ये ओषध्यादिषु सोमः प्रविश्य प्रकर्षेणाप्याययति । प्यायतेर्लिटिडिड्यङोश्चेतिपीभावः । सुमेधाः शोभनपन्नः सोयं इन्दुः सोमः धाराभिः सचते समवैति संगच्छते । ततोगावः चमूषु चमन्ति भक्षयंत्यन्नसोममिति चम्बोग्रहादयः तेषुस्थितं मूर्धानं समुच्छ्रितमिमं सोमं पयसा श्वेतेन अभिश्रीणन्ति अभितआच्छादयन्ति । तत्रदृष्टान्तः—निक्तैः प्रक्षालितैर्वसुभिर्न वस्त्रैर्यथा आच्छादयन्ति तद्वत् ॥ ३ ॥

अथ चतुर्थी—

सनोदेवेभिःपवमानरदेन्दोरयिमश्विनंवावशानः ।

रथिरायतामुशतीपुरन्धिरस्मद्व्यगादावनेवसूनाम् ॥ ४ ॥

सः । नः । देवेभिः । पवमान् । रद । इन्दो इति । रयिम् ।

अश्विनम् । वावशानः । रथिरायताम् । उशती ।

पुरन्धिरः । अस्मद्व्यक् । आ । दावने । वसूनाम् ॥ ४ ॥

हे पवमान पूयमानसोम सतादृशः त्वं नोस्मभ्यं देवेभिर्देवैः सह रद प्रयच्छ । किंतत् उच्यते हेइन्दो पात्रेषु क्षरन् सोम वावशानः कामयमानः सन् अश्विनं अश्ववन्तं रथिं धनं प्रयच्छेति । किंच रथिरायतां रथोयेषामस्तीति रथिराः । मेधारथाभ्यामितीरचूपत्ययः । तद्वदाचरतः तानिच्छतोवा पुरुषान् उशती कामयमाना पुरन्धिः त्वदीया बहुविधाधीः वसूनां धनानां दावने दानाय अस्मद्व्यक् अस्मदभिमुख्यागच्छतु यद्वा रथिरायतामिति धनानां विशेषणं बलवतां

धनानामिति । अस्मद्वक् विष्वग्देवयोश्चदेरव्यञ्जतावप्रत्ययइति अत्रादेशः अद्विसध्योरन्तोदा-
त्तत्वनिपातनात् उदात्तस्वरितयोर्यणइतितित्स्वरितः ॥ ४ ॥

अथ पंचमी—

नूनो॒र॒यिमु॒प॒मास्व॒नृ॒वन्तं॒पुन॒ानो॒वा॒ताप्य॑वि॒श्वश्च॑न्द्रम् ।

प्र॒व॒न्दितु॑रि॒न्दोता॒र्यायुः॒प्रा॒तर्म॒क्षुधिया॑व॒सुज॑गम्यात् ॥ ५ ॥ ३ ॥

नु । नः । र॒यिम् । उ॒प । मा॒स्व । नृ॒वन्तम् । पु॒नानः ।

वा॒ताप्य॑म् । वि॒श्वश्च॑न्द्रम् । प्र । व॒न्दितुः । इ॒न्दो इति॑ । ता॒रि ।

आ॒र्युः । प्रा॒तः । म॒क्षु । धि॒याव॑सुः । ज॒ग॒म्यात् ॥ ५ ॥ ३॥

हे सोम पुनानः पूयमानस्त्वं नोस्मभ्यं नुक्षिप्रं नृवन्तं मनुष्यैर्युक्तं । छान्दसंमतुपोवत्वं । ता-
दृशं रार्यं धनं उपमास्व उपनिर्मिमीष्व उपकुर्वित्यर्थः । किंच विश्वचन्द्रं सर्वेषामाह्लादकं वाता-
प्यं उदकनामैतत् उदकंचकुरु । तथा हे इन्दो सोम वन्दितुस्तवस्तोतुः आयुर्जीवनं प्रतारि त्वया
वर्धितमस्तु सोयंसोमः धियावसुः बुध्याकर्मणावा प्राप्तधनः प्रातः काले वा सवने वा मक्षु शी-
घ्रं अस्मदीयं यज्ञं प्रति जगम्यादागच्छेत् गमेर्लिङि बहुलंछन्दसीतिशपःश्लुः ॥ ५ ॥

॥ इति सप्तमस्य चतुर्थे तृतीयोवर्गः ॥ ३ ॥

अधियदिति पंचर्चनवमंसूक्तं आंगिरसस्यकण्वस्यार्षं तथाचानुक्रम्यते—अधियत्कण्वइ-
ति । पूर्ववच्छन्दोदेवते गतोविनियोगः ।

तत्र प्रथमा—

अधिय॑द॒स्मिन्वा॒जिनी॑व॒शुभः॑स्प॒र्धन्ते॑धि॒यःसूर्ये॑नविशः ।

अ॒पोवृ॑णानःप॒वते॑कवी॒यन्ब्र॑जंनप॒शुव॑र्धनाय॒मन्म॑ ॥ १ ॥

अधि । यत् । अ॒स्मिन् । वा॒जिनी॑इव । शु॒भः । स्प॒र्धन्ते॑ ।

धि॒यः । सू॒र्ये । न । वि॒शः । अ॒पः । वृ॒णानः । प॒वते॑ ।

क॒वि॒इयन् । ब्र॒जम् । न । प॒शुव॑र्धनाय । मन्म॑ ॥ १ ॥

यद्यदास्मिन्सोमे वाजिनीव शुभः अश्वेयथा वल्लप्रभृत्यलंकाराभवन्ति । यदावास्मिन् सोमे सूर्येन यथासूर्ये विशोरश्मयउदिताभवन्ति तदा धियोंगुलयः अधिस्पर्धन्ते अहंपुरस्ताच्छोधयामि अहंपुरस्ताच्छोधयामीत्यहमहमिकया उपतिष्ठन्ति । ततोयंसोमः अपोवसतीवरी-वृणानः आच्छादयन् पवते पात्रेषु क्षरति कलशानि अधिगच्छति । कीदृशः कवीयन् कवि-रिवाचरन् । यद्वा कवयःस्तोतारः तानिच्छन् तत्रदृष्टान्तः—व्रजनं मन्य मननीयं गवां गोष्ठं प-शुवर्धनाय पशूनां वर्धनाय गोपालः परिगच्छति तथा देवानां प्रीणनाय पात्राणिप्रति प-वतइति ॥ १ ॥

अथ द्वितीया—

द्विताव्यूष्वर्चन्मृतस्यधामस्वर्विदेभुवनानिप्रथन्त ।
धियःऋण्वानाःस्वसरेनगावक्रतायन्तीरभिवावश्रेइन्दुम् ॥ २ ॥

द्विता । विऽऊर्ण्वन् । अमृतस्य । धाम । स्वःऽविदे । भुवनानि ।
प्रथन्त । धियः । पिन्वानाः । स्वसरे । न । गावः । क्रतुऽयन्तीः ।
अभि । वावश्रे । इन्दुम् ॥ २ ॥

अमृतस्योदकस्यधाम धारकंस्थानमन्तरिक्षं सोमोद्विता द्विधा व्यूष्वर्चन् उभयतः स्वते-जसाच्छादयन् मध्येनगच्छति । ततः स्वर्विदे सर्वज्ञाय तस्मै सोमाय भुवनानि प्रथन्त विस्ती-र्णानिभवन्ति । तस्यरश्मीनां संचरणार्थं प्रथन्तइत्यर्थः । अथ पिन्वानाः प्रीणयिष्यः धियः स्तुतिलक्षणावाचः क्रतायन्तीर्यज्ञमिच्छन्त्यः सत्यः तमिमर्षिदुं सोममभिलक्ष्य स्वसरे यागाहनि वावश्रे शब्दायन्ते । यद्वा सोमं कामयन्ते । तत्रदृष्टान्तः—गावोन यथापिन्वमानाः पयः क्षरंत्यो-गावः स्वसरे सुष्ठु अस्यन्ते प्रेर्यते गावोत्रेति स्वसरोगोष्ठं तस्मिन्नच्छाभिलक्ष्य शब्दंकुर्वन्ति तद्वत् ॥ २ ॥

अथ तृतीया—

परित्यक्त्विःकाव्याभरतेशूरोनरथोभुवनानिविश्वा ।
देवेषुयशोमतीयभूषन्दक्षायरायःपुरुभूषुनव्यः ॥ ३ ॥

परि । यत् । कविः । काव्या । भरते । शूरः । न । रथः ।
 भुवनानि । विश्वा । देवेषु । यशः । मर्ताय । भूषन् ।
 दक्षाय । रायः । पुरुभूषु । नव्यः ॥ ३ ॥

कविः क्रान्तप्रज्ञः सोमः काव्या काव्यानि कवेः कर्माणि स्तोत्राणि यद्यदा परिभरते प-
 रितोविभर्ति परिगच्छतीति यावत् । कथमिव शूरो न यथाशूरः शत्रूणां बाधको रथस्तदीयः वि-
 श्वा भुवनानि सांग्रामिकानि भूतानि परियाति तद्वत् तदानीं देवेषु स्थितं यशो व्यापकं धनं म-
 र्ताय मनुष्याय स्तोत्रे भूषन् भवतेरन्तर्भावितव्यमिति सनिरूपं भावयितुमिच्छन् सोमः रायः
 आत्मना दत्तस्य धनस्य दक्षाय वृध्यर्थं पुरुभूषु बहुषु यज्ञभवनेषु नव्यः स्तोतव्यो भवति । पु-
 स्तुतौ अचो यत् ॥ ३ ॥

अथ चतुर्थी—

श्रिये जातः श्रिय आनिरियाय श्रियं वयो जरितृभ्यो दधाति ।
 श्रियं वसाना अमृतत्वमायन् भवन्ति सत्या समिथा मितद्रौ ॥ ४ ॥
 श्रिये । जातः । श्रिये । आ । निः । इयाय । श्रियम् ।
 वयः । जरितृभ्यः । दधाति । श्रियम् । वसानाः । अमृतत्वम् ।
 आयन् । भवन्ति । सत्या । समिथा । मितद्रौ ॥ ४ ॥

ससोमः श्रिये जातः संपदर्थं प्रादुर्भूतो भवति । तदेवाह श्रिये श्रयर्थे एव आनिरियाय अं-
 शुष्य आभिमुख्येन निर्गच्छति निर्गतश्च ससोमः जरितृभ्यः स्तोतृभ्यः श्रियं वयोर्ज्ञं जीवनं
 चादधाति विदधाति प्रयच्छति । तेन दत्तां श्रियं वसाना आच्छादयन्तः स्तोतारः अमृतत्वं दे-
 वत्वं अमरणात्वं वा आयन् प्राप्नुवन् तस्मिन् मितद्रौ मितगमने सोमे समिथा युद्धानिमैतत् स-
 म्यक् प्राप्यते अत्रेति समीण इति । एतेः सम्पूर्वस्यथक्प्रत्ययः । तानि युद्धानि सत्या सत्या-
 नि यथार्थानि भवन्ति न तु वितथानि तेन सोमेन पराजितानि भवन्तीत्यर्थः ॥ ४ ॥

अथ पञ्चमी—

इषमूर्जमभ्यर्षां श्वंगामुरुज्योतिः ऋणुहि मासि देवान् ।
 विश्वानि हि सुषहा तानि तुभ्यं पवमान् बाधसे सोमशत्रून् ॥ ५ ॥ ४ ॥

इषम् । ऊर्जम् । अ॒भि । अ॒र्ष । अ॒श्वम् । गा॒म् । उ॒रु । ज्योतिः ।
 कृ॒णु॒हि । म॒त्सि । दे॒वान् । वि॒श्वानि । हि । सु॒स॒हा । तानि ।
 तु॒भ्यम् । प॒र्व॒मान । बा॒ध॒से । सो॒म । श॒त्रून् ॥ ५ ॥ ४ ॥

हे सोम इषं अन्नं ऊर्जमन्नरसंच अस्मभ्यमभ्यर्ष अभिगमय । किंच अश्वं वाहनं गां
 पयःप्रदानेन यज्ञस्यसाधनभूतां गां च तथा उरु महत् ज्योतिः सूर्याख्यं कृणुहि जगदालोकना-
 र्थं कुरु । किंच देवानिन्द्रादीन् मत्सि सोमेन तर्पय मदेर्लटि बहुलंछन्दसीति विकरणस्यलुक्
 वाक्यभेदादनिघातः । अपिच हेसोम तुभ्यं तानि विश्वानि सर्वाणि रक्षांसि सुषहा सुसहानि
 अनायासेनैव अभिभवितुं शक्यानि भवन्ति । हिरवधारणे । अतएव हे पवमान पूयमान हेसो-
 म सर्वान् शत्रून् बाधसे जहि ॥ ५ ॥

॥ इति सप्तमस्य चतुर्थे चतुर्थोवर्गः ॥ ४ ॥

कनिक्रन्तीति पंचर्चदशमंसूक्तं कण्वपुत्रस्य प्रस्कण्वस्यार्षे । तथानुक्रम्यते । कनिक्रन्ति-
 प्रस्कण्वइति । पूर्ववच्छन्दोदेवते । गतोविनियोगः ।

तत्र प्रथमा—

क॒निक्र॑न्ति॒ हरि॑रा॒सृज्य॑मा॒नः॒ सीद॑न् व॒नस्य॑ ज॒ठरे॑ पु॒नानः॑ ।
 नृ॒भिर्य॑तः कृ॒णु॒ते नि॒र्णिजं॑ गा॒ अतो॑ म॒तीर्ज॑नयत॒ स्वधा॑भिः ॥ १ ॥
 क॒निक्र॑न्ति । हरिः । आ । सृ॒ज्यमा॑नः । सीद॑न् । व॒नस्य॑ ।
 ज॒ठरे॑ । पु॒नानः॑ । नृ॒भिः । य॒तः । कृ॒णु॒ते । निः॒ऽनिज॑म् ।
 गाः । अ॒तः । म॒तीः । ज॒नय॑त । स्व॒धाभिः॑ ॥ १ ॥

आसृज्यमान आसमन्तात् विसृज्यमानोभिषूयमाणः हरिर्हरितवर्णः सोमः कनिक्रन्ति
 पुनःपुनः शब्दायते क्रन्दतेर्यङ्लुकि तिपीडभावे दाधर्तिदधर्ति इत्यादिनानिपातनादभ्यासस्य
 निगागमः अभ्यस्तस्वरः । तथा पुनानः पूयमानः वनस्य वननीयस्य द्रोणकलशस्य जठरे सी-
 दन्नुपविशन् शब्दायते । किंच नृभिः कर्मनेतृभिर्कृत्विभिः यतः संयतः सोमः गागोविकारान्
 क्षीरादीनि आच्छादयन् निर्निजं आत्मनोरूपं । कृणुते ग्रहादिषु करोति अतोस्मै सोमाय मती
 र्मननीयाः स्तुतीः स्वधाभिर्हविर्भिः सह जनयत स्तोतारोजनयन् । झस्यान्तादेशाभावश्छान्दसः ।
 यद्वा हे स्तोतारः अस्मै सोमाय स्तुतीर्जनयत उत्पादयत कुरुतेतियावत् ॥ १ ॥

अथ द्वितीया—

हरिःसृजानःपृथ्यामृतस्थेयर्तिवाचमरितेवनावम् ।
देवोदेवानांगुह्यानिनामाविष्करोतिबर्हिषिप्रवाचे ॥ २ ॥

हरिः । सृजानः । पृथ्याम् । ऋतस्य । इयर्ति । वाचम् ।
अरिताऽइव । नावम् । देवः । देवानाम् । गुह्यानि । नाम ।
आविः । रुणोति । बर्हिषि । प्रवाचे ॥ २ ॥

सृजानः सृज्यमानः हरिर्हरितवर्णः सोमः ऋतस्य सत्यभूतस्य पृथ्यां पथिभवांवाचं दे-
वीं इयर्ति प्रेरयति । तत्रदृष्टान्तः—अरितेव जनान् तीरंप्रापयन् नाविकोयथा नावं प्रेरयति तद्व-
त् ऋगतौ जौहोत्यादिकः अर्तिपितृयोरित्यभ्यासस्येत्वं । ततः देवोदीप्यमानः सोमः देवानां
इन्द्रादीनां गुह्यानि अन्तर्हितानि नाम नामानि शरीराणि प्रवाचे प्रकर्षेणवाचयित्वा स्तोत्रे
बर्हिषियज्ञे आविष्करोति स्तोतुमाविष्करोति ॥ २ ॥

अथ तृतीया—

अपामिवेदूर्मयस्तर्तुराणाःप्रमनीषाईरतेसोममच्छ ।
नमस्यन्तीरुपचयन्तिसंचाचविशन्त्युशतीरुशन्तम् ॥ ३ ॥

अपाम्ऽइव । इत् । उर्मयः । तर्तुराणाः । प्र । मनीषाः । ईरते ।
सोमम् । अच्छ । नमस्यन्तीः । उप । च । यन्ति । सम् ।
च । आ । च । विशन्ति । उशतीः । उशन्तम् ॥ ३ ॥

अपामिव यथाउदकानामूर्मयस्त्वरन्ते इदित्पूरणः तद्वत् तर्तुराणाः कर्मणि देवानस्तोतुं
त्वरमाणाः । तुरत्वरणे जौहोत्यादिकः यङ्लुगन्तस्यशानचिरूपं अभ्यासस्यअवर्णश्च रेफा-
देशश्छान्दसः अभ्यस्तस्वरः । तादृशाऋत्विजः मनीषामनसईशित्रीः स्तुतीः सोममच्छ सोमं
प्रतिप्रेरते प्रेरयन्ति । नमस्यन्तीः नमस्यन्त्यः सोमं पूजयन्त्यः सत्यः तमुपयन्तिच उपगच्छन्ति
तमेवसंयन्तिच । चवायोगेप्रथमेतिननिवातः । ततउशतीः कामयमानाः स्तुतयः उशन्तंकाम-
यमानंसोमं आविशन्ति च प्रविशन्ति च ॥ ३ ॥

अथ चतुर्थी—

तंमर्मृजानंमहिषंनसानावंशुंदुहन्त्युक्षणंगिरिष्ठाम् ।
तंवावशानंमतयःसचन्तेत्रितोविभर्तिवरुणंसमुद्रे ॥ ४ ॥

तम् । मर्मृजानम् । महिषम् । न । सानौ । अंशुम् । दुहन्ति ।
उक्षणम् । गिरिःस्थाम् । तम् । वावशानम् । मतयः ।
सचन्ते । त्रितः । विभर्ति । वरुणम् । समुद्रे ॥ ४ ॥

मर्मृजानं यष्टभिःपरिचर्यमाणं महिषं महिषाख्यंमृगमिव सानौ समुच्छिन्नेदेशे वर्तमानं
उक्षणं कामानांसेकारं गिरिष्ठां अभिषवार्थं ग्रावसुनिष्ठितं तं तादृशं प्रसिद्धं अंशुं सोमं दुहन्ति
ऋत्विजोदुहते । ग्रावाणंवत्साः ऋत्विजोदुहन्तीति तैत्तिरीयब्राह्मणं । तं तादृशं वावशानं कामय-
मानं सोमं मतयोमन्तव्याः स्तुतयः सचन्ते समवयन्ति सेवन्तेइति यावत् । ततः त्रितः त्रिषुस्था-
नेषु वर्तमानः इन्द्रः वरुणं शत्रूणांनिवारकमेनंसोमं समुद्रे अन्तरिक्षे विभर्ति शत्रुवधार्थं धारय-
ति यद्वा त्रितः त्रिषु स्थानेषु द्रोणाधवनीयपूतभृदाख्येषु कलशेषुस्थितःसोमः शत्रूणांनिवारक-
मिन्द्रं द्युलोकेविभर्ति पोषयति ॥ ४ ॥

अथ पञ्चमी—

इष्यन्वाचमुपवक्तेवहोतुःपुनामइन्दोविष्यामनीषाम् ।
इन्द्रश्चयत्क्षयथःसौभगायसुवीर्यस्यपतयःस्याम ॥ ५ ॥ ५ ॥
इष्यन् । वाचम् । उपवक्ताइव । होतुः । पुनानः । इन्दो
इति । वि । स्य । मनीषाम् । इन्द्रः । च । यत् । क्षयथः ।
सौभगाय । सुहवीर्यस्य । पतयः । स्याम् ॥ ५ ॥ ५ ॥

हेइन्दो सोम वाचं स्तुतिमिष्यन् प्रेरयन् होतुरुपवक्तेव यथा अध्वर्युः प्रतिगरंकुर्वन् प्रोत्साह-
यति तद्वत् स्तोतृणां शंसनाय प्रोत्साहंकुर्वन् पुनानः पूयमानस्त्वं मनीषांबुद्धिं विष्य विमुंच ।
किंतु बुद्धिं धनप्रदानाभिमुखीं कुरु । किंच यद्यदाइन्द्रश्च त्वं सह यज्ञे क्षयथः निवसथः तदा

स्तोतारोवयंसौभगाय सौभाग्याय स्याम । किंच सुवीर्यस्य शोभनवीर्योपेतस्य धनस्य पत-
यः स्वामिनः स्याम भवेम ॥ ५ ॥

॥ इति सप्तमस्य चतुर्थे पञ्चमोवर्गः ॥ ५ ॥

प्रसेनानीरिति चतुर्विंशत्यृचमेकादशंसूक्तं दिवोदासपुत्रस्य प्रतर्दनाख्यस्य राजर्षेरिदं त्रै-
ष्टुभं पवमानसोमदेवताकं । तथाचानुक्रम्यते—प्रसेनानीश्चतुर्विंशतिर्दिवोदासिः प्रतर्दनइति । गतः
सूक्तविनियोगः ।

तत्र प्रथमा—

प्रसेनानीः शूरो अग्रे रथानां गव्यं नेति हर्षते अस्य सेना ।

भद्रां कृण्वन्निन्द्रहवान्सखिभ्य आसोमो वस्त्रा रभसानि दत्ते ॥ १ ॥

प्र । सेनाऽनीः । शूरः । अग्रे । रथानाम् । गव्यम् । एति ।

हर्षते । अस्य । सेना । भद्रान् । कृण्वन् । इन्द्रहवान् । सखिभ्यः ।

आ । सोमः । वस्त्रा । रभसानि । दत्ते ॥ १ ॥

सेनानीः सेनानामग्रे उपनेताशूरः शत्रूणां बाधकः सोमः गव्यम् शत्रूणां गाइच्छन् यदा
यजमानानां पश्वादिकमिच्छन् रथानामग्रे रथानां पुरतः प्रैति प्रकर्षेण संग्रामं गच्छति । अ-
स्यसोमस्य सेना च हर्षते हृष्यति वाक्यभेदादनिघातः । किंच सखिभ्यः समानख्यानेभ्यः य-
जमानेभ्यः इन्द्रहवान् तैः कृतान् इन्द्रस्याह्वानानि भद्रान् कल्याणानि यथार्थानि कृण्वन् कुर्व-
न् आहूतोहीन्द्रः सोमं पीत्वा कामान् प्रयच्छतीति । रभसानि इन्द्रस्य वेगेनागमने निमित्तानि
वस्त्रा वस्त्राणि आच्छादकानि पयःप्रभृतीन्याश्रयणानि आदत्ते आगृह्णाति ॥ १ ॥

अथ द्वितीया—

समस्य हरिं हरं यो मृजन्त्यश्वहयैरनिशितं नमोभिः ।

आतिष्ठति रथमिन्द्रस्य सखा विद्वान् एना सुमतिं यात्यच्छ ॥ २ ॥

सम् । अस्य । हरिम् । हरंयः । मृजन्ति । अश्वहयैः ।

अनिशितम् । नमःऽभिः । आ । तिष्ठति । रथम् । इन्द्रस्य ।

सखा । विद्वान् । एन । सुमतिम् । याति । अच्छ ॥ २ ॥

हरयः हरंत्यभिषुण्वन्ति सोममित्यूत्वजोगुल्योवा हरिं हरितवर्णमस्य सोमस्य कारणमंशुं
संसृजन्ति सम्यग्भिषुण्वन्ति । ततः सोमः नमोभिः नामयितृभिः अश्वहयैर्व्याधैरपि अनिशितं
असंस्कृतं अयुक्तमननुगतं रथं रमणसाधनमात्मीयं दशापवित्रं आतिष्ठति आसीदति । अन-
न्तरं इन्द्रस्य सखा सखिभूतः विद्वान् प्राज्ञः सोमः एना एतेन रथेन पवित्रेण सुमतिं शोभनस्तु-
तिकं स्तोतारं अच्छयाति अभिगच्छति अस्मिन् काले तेन क्रियमाणां स्तुतिमभिगच्छतीत्यर्थः ॥२॥

अथ तृतीया—

सनोदेवदेवतातेपवस्वमहेसोमप्सरसेइन्द्रपानः ।

कृण्वन्नपोवर्षयन्ध्यामुतेमामुरोरानोवरिवस्यापुनानः ॥ ३ ॥

सः । नः । देव । देवस्तते । पवस्व । महे । सोम । प्सरसे ।

इन्द्रपानः । कृण्वन् । अपः । वर्षयन् । ध्याम् । उत । इमाम् ।

उरोः । आ । नः । वरिवस्य । पुनानः ॥ ३ ॥

हे देव द्योतमान हे सोम सतादृश इन्द्रपानः इन्द्रेणपातव्यस्त्वं नोस्माकं स्वभूते देवताते
देवैस्तते वितते यज्ञे महे महते प्सरसे भक्षणाय इन्द्रस्य पानाय पवस्व ग्रहादिषुक्षर । किंच
अपउदकानि कृण्वन् कुर्वन् उतापिच धामिमां द्यावापृथिव्यौ वर्षयन् भूमिं पर्जन्यरूपेण तर्प-
यति द्युलोकमग्निरूपेणेति । भूमिंपर्जन्याजिन्वन्तिदिवंजिन्वन्त्यग्नयईतिश्रवणात् । उरोः विस्तीर्णा-
दन्तरिक्षात् आगच्छंस्त्वं पुनानः पूयमानः सन् नोस्मान् वरिवस्य धनादिप्रदानेन परिचरेति ॥३॥

अथ चतुर्थी—

अजीतयेहतयेपवस्वस्वस्तयेसर्वतातयेबृहते ।

तदुशान्तिविश्वेइमेसखायस्तदहंवशिमपवमानसोम ॥ ४ ॥

अजीतये । अहतये । पवस्व । स्वस्तये । सर्वतातये ।

बृहते । तत् । उशान्ति । विश्वे । इमे । सखायः । तत् ।

अहम् । वशिम । पवमान । सोम ॥ ४ ॥

हे सोम अजीतये यथा वयंशत्रुभिरजिताभवेम तथा तेषामजयाय अहतये यथा तैर-
हताःस्याम तस्यैच अतएव स्वस्तये अविनाशाय । किंच बृहते सर्वतातये सर्वैरिन्द्रादिभिर्दे-
वैःस्तूयमानाय यज्ञाय एतदर्थं पवस्व अस्मदभिमुखमागच्छ । पविर्गतिकर्मा । विश्वे सर्वे इमे
मदीयाः सखायः स्तोतारः तत् त्वदीयं रक्षणमुशन्ति कामयन्ते । हे पवमानसोम तद्रक्षणं अ-
हमपि वशिम कामये ॥ ४ ॥

अथ पंचमी—

सोमः पवते जनिता मतीनां जनिता दिवो जनिता पृथिव्याः ।

जनिता अग्नेर्जनिता सूर्यस्य जनितेन्द्रस्य जनिता उत विष्णोः ॥ ५ ॥ ६ ॥

सोमः । पवते । जनिता । मतीनाम् । जनिता । दिवः ।

जनिता । पृथिव्याः । जनिता । अग्नेः । जनिता । सूर्यस्य ।

जनिता । इन्द्रस्य । जनिता । उत । विष्णोः ॥ ५ ॥ ६ ॥

सोमः अभिषूयमाणः पवते पात्रेषु क्षरति । कीदृशः मतीनां बुद्धीनां यद्वा मननीयानां
स्तुतीनां जनिता जनयिता । जनितामंत्रइति निपातनाणिलोपः । किंच दिवोद्युलोकस्य ज-
निता प्रादुर्भावयिता । तथा पृथिव्या जनयिता अग्नेर्जनयिता प्रकाशयिता सूर्यस्य सर्वस्य प्रे-
रकस्यादित्यस्य जनिता इन्द्रस्य जनिता पानेन मदस्य जनयिता । उतापिच विष्णोः व्यापक-
स्य जनिता जनयिता एतत्सर्वं सोमेभिषूयमाणे भवतीति सोमो हि देवानाप्याययतीति ॥ ५ ॥

॥ इति सप्तमस्य चतुर्थे षष्ठोवर्गः ॥ ६ ॥

देवसुवां हविषु सोमस्य वनस्पतेर्ब्रह्मादेवानामितियाज्या । सूच्यतेच—त्वंचसोमनोवशो
ब्रह्मादेवानांपदवीः कवीनामिति ।

सैषा सूक्ते षष्ठी—

ब्रह्मादेवानांपदवीः कवीनामृषिर्विप्राणां महिषो मृगाणाम् ।

श्वेनो गृधाणां स्वधितिर्वनानां सोमः पवित्रमत्येतिरेभं ॥ ६ ॥

ब्रह्मा । देवानाम् । पदद्वीः । कवीनाम् । ऋषिः । विप्राणाम् ।
महिषः । मृगाणाम् । श्येनः । गृध्राणाम् । स्वधितिः । वनानाम् ।
सोमः । पवित्रम् । अति । एति । रेभन् ॥ ६ ॥

सोमएवंरूपोभवति देवानां स्तोत्रकारिणामृत्विजां ब्रह्मा ब्रह्माख्यत्विक्स्थानीयोभवति
यद्वा देवानां द्योतमानानामिन्द्रादीनां ब्रह्मा राजाभवति । तथा कवीनां क्रान्तप्रज्ञानां पदवीः
स्त्वलन्ति पदानि साधुत्वेन योयोजयति सपदवीः । वोगत्यादिष्वित्येतस्मात्क्रिपि रूपं । तथा
विप्राणां मेधाविनांमध्ये ऋषिर्भवति । यः परोक्षं पश्यति सऋषिः । ऋषिदर्शनादिति । मृगाणां
महिषोभवति महिषाख्यो बलवान् राजाभवति । तथा गृध्राणां पक्षिविशेषाणां श्येनः शंसनीयः
पक्षिराजोभवति । वनानां वनतिर्हिसाकर्मा । हिंसकानां छेदकानांमध्ये स्वधितिः एतन्नामकः
छेदकोसि । एवंप्रभावः सोमः रेभन् शब्दायमानः सन् पवित्रमूर्णास्तुकेन हृतमत्येति अतिग-
च्छति ॥ ६ ॥

अथ सप्तमी—

प्रावीविपद्वाचऊर्मिनसिन्धुगिरःसोमःपर्वमानोमनीषाः ।
अन्तःपश्यन्वृजनेमावराण्यातिष्ठतिवृषभोगोषुजानन् ॥ ७ ॥
प्र । अवीविपत् । वाचः । ऊर्मिम् । न । सिन्धुः । गिरः । सोमः ।
पर्वमानः । मनीषाः । अन्तरिति । पश्यन् । वृजना । इमा ।
अवराणि । आ । तिष्ठति । वृषभः । गोषु । जानन् ॥ ७ ॥

पर्वमानः सोमः मनीषाः मनसईशिताः हृदयंगमाः गिरः स्तुतीः प्रावीविपत् प्रकर्षेणावप-
यति प्रेरयति । कथमिव सिन्धुः स्यन्दमानानदीव वाचः शब्दस्य ऊर्मिन् संबंध्यथा प्रेरयति त-
द्वत् । किंच वृषभः कामानामुदकानां वर्षकः सोमः अन्तः अन्तर्हितं वस्तुजातं पश्यन् अव-
राणि दुर्बलैर्वारयितुमशक्यानि इमा वृजना इमानि बलानि आतिष्ठति आसीदति । किंकुर्वन्
गोषुजानन् गवांजानानः सन् परबलानि प्रविशति ॥ ७ ॥

अथाष्टमी—

समत्सरःपृत्सुवन्वचवातःसहस्ररेताअभिवाजंमर्ष ।
इन्द्रायेन्द्रोपर्वमानोमनीष्यंशोरूमिमीरयगाइषयन् ॥ ८ ॥

सः । मत्स्रः । पृतसु । वन्वन् । अवातः । सहस्रहरेताः । अग्नि ।
 वाजम् । अर्ष । इन्द्राय । इन्द्रो इति । पवमानः । मनीषी ।
 अंशोः । ऊर्मिम् । ईरय । गाः । इषण्यन् ॥ ८ ॥

मत्सरोमदकरः पृतसुसंग्रामेषु वन्वन् शत्रून् हिंसन् अतएव अवातः अन्यैर्गन्तुमशक्यः सहस्रहरेताः सहस्रोदकधारोपेतः ससोमः वाजं शत्रूणां बलमभ्यर्ष अभिगच्छ । हे इन्द्रो सोम पवमानः पूयमानः मनीषी प्राज्ञस्त्वं गा इषण्यन् शब्दान् प्रेरयन् । यद्वा यजमानानां यज्ञसाधनभूताः गाः प्रेरयन् इन्द्राय इन्द्रार्थं अंशोरभिषूयमाणस्य सोमस्य ऊर्मिं संघमीरय प्रेरय ॥ ८ ॥

अथ नवमी—

परिप्रियः कलशैर्देववात इन्द्राय सोमो रण्यो मदाय ।
 सहस्रधारः शतवाज इन्दुर्वाजी न सप्तिः समना जिगाति ॥ ९ ॥
 परि । प्रियः । कलशैः । देववातः । इन्द्राय । सोमः । रण्यः ।
 मदाय । सहस्रधारः । शतवाजः । इन्दुः । वाजी ।
 न । सप्तिः । समना । जिगाति ॥ ९ ॥

प्रियः प्रीणयिता अतएव देववातः देवैरभिगतः रण्यः रमणीयः सोमः इन्द्राय इन्द्रस्य मदाय मदार्थं कलशे द्रोणाभिधाने परिजिगाति परिगच्छति । कीदृशः सहस्रधारो बहुविधधारोपेतः शतवाजः बहुबलः इन्दुः पात्रेषु क्षरन् । तत्र दृष्टान्तः—वाजीन यथावाजी बलवान् सप्तिरश्वः समना संग्रामनामैतत् समष्टमभवैकव्ये । समन्ति धृष्टा भवन्ति योद्धारोवेति तस्मिन् संग्रामे यथाश्वोजिगाति गच्छति तद्वत् ॥ ९ ॥

अथ दशमी—

सपूर्योर्वसुविज्जायमानो मृजानो अप्सु दुहुहानो अद्रौ ।
 अग्निशस्तिपाभुवनस्य राजा विद्वान्तुं ब्रह्मणे पूयमानः ॥ १० ॥ ७ ॥

सः । पू॒र्व्यः । व॒सु॒ऽवित् । जा॒र्य॒मा॒नः । मृ॒जा॒नः । अ॒प्सु ।
दु॒दु॒हा॒नः । अ॒द्रौ । अ॒भि॒श॒स्ति॒ऽपाः । भु॒व॒न॒स्य । रा॒जा ।
वि॒दत् । गा॒तुम् । ब्र॒ह्म॒णे । पू॒य॒मा॒नः ॥ १० ॥ ७ ॥

पू॒र्व्यः पुरा॒णः यद्वा पू॒र्वैः कृतो॒भिषु॒तः वसु॒वित् धनानां॑ल॒भकः जा॒य॒मा॒नः अ॒प्सु वस॒ती-
व॒र्या॒ख्येषू॒दकेषु॑ मृ॒जानो॑मृ॒ज्यमा॒नः अ॒द्रौ अ॒भिष॒वग्रा॒वणि दु॒दुहा॒नो दु॒ह्यमा॒नः अ॒भि॒श॒स्ति॒पाः अ॒-
भि॒तः श॒स्तिर्हि॑सा येषां ते अ॒भि॒श॒स्तयः शत्र॒वः ते॒ज्यः परि॒रक्ष॒कः भु॒व॒न॒स्य भू॒तजा॒तस्य॑ रा॒जा
स्वा॒मी ए॒वंवि॒धः स॒ता॒दृशः सोमः ब्र॒ह्म॒णे क॒र्मार्थं॑ पू॒य॒मा॒नः सन् गा॒तुं मा॒र्गं स॒मीची॑नं वि॒दत्
यज॒माने॑ज्यः प्र॒यच्छ॑ति ॥ १० ॥

॥ इति सप्तमस्य चतुर्थे सप्तमोवर्गः ॥ ७ ॥

महा॒पित॒र्यज्ञे॒पितरः॑ सोम॒वन्त॒इत्य॒स्य द्वि॒तीयानु॒वाक्या॑ त्वया॒हि॒नः॒पितर॑इत्येषा । सू॒त्रितं॑च—
पि॒तरो॒ग्नि॒ष्वात्ता॒यम॑ उ॒दीर॒ताम॒वर॒उत्प॒रास॒स्त्वया॒हि॒नः॒पितरः॑सोमपूर्व॒इति॑ ।

सैषा सूक्ते एकादशी—

त्वया॒हि॒नः॒पि॒तरः॑सोम॒पूर्वे॒क॒र्मा॒णि च॒क्रुः प॒व॒मा॒न॒धीराः॑ ।
व॒न्व॒न्न॒वा॒तः प॒रि॒धी॒रपो॑र्ण॒वीरे॒भिर॒श्वैर्म॒घवा॑भ॒वानः॑ ॥ ११ ॥

त्वया॑ । हि । नः । पि॒तरः॑ । सो॒म । पूर्वे॑ । क॒र्मा॒णि । च॒क्रुः ।
प॒व॒मा॒न॒ । धी॒राः॑ । व॒न्वन् । अ॒वा॒तः । प॒रि॒ऽधीन् । अ॒प । ऊ॒र्णु ।
वी॒रे॒भिः । अ॒श्वैः । म॒घ॒ऽवा । भ॒व । नः॑ ॥ ११ ॥

हे प॒व॒मा॒न पू॒य॒मा॒नसोम॑ धी॒राः क॒र्म॒णि॒कुश॒लाः प्रा॒ज्ञाः नो॒स्माकं॑ पि॒तरः पूर्वे॑ पुरा॒तनाः
अंगि॒रस॒स्त्वया॑ हि॒रव॒धा॒रणे॑ त्वया॒सहा॒येनै॒वक॒र्मा॒णि अ॒ग्नि॒ष्टोमा॒दीनि॑ च॒क्रुः कृत॑वन्तः । किंच व॒-
न्वन् स्तो॒तृन् सं॒भजन् । यद्वा वन॑तिर्हि॒सार्थः । शत्रून् हिं॑सन् अ॒वा॒तः तैर॒भिग॑तस्त्वं॒वीरे॒भिर्वे॑गव॒-
द्भिः अ॒श्वैः व्या॒पकैः॑ प॒रि॒धीन् प॒रि॒धी॒यते॑ ए॒भिः सर्व॑मिति प॒रि॒धयो॒राक्ष॑साः तान् अपो॑र्णु अपो॒-
र्णुहि॑ अप॒च्छा॒दय॑ ज॒ही॒तिया॒वत् । ऊ॒र्णोते॒लो॒टि॒छा॒न्दसो॑हे॒र्लुक् । ए॒ता॒दृश॑स्त्वं नो॒स्माकं॑ म॒घवा॑
इन्द्रो॒भ॒व भू॒याः । पु॒त्रा॒दि॒युक्तं॑ धनं प्र॒यच्छे॒त्यर्थः॑ ॥ ११ ॥

अथ द्वादशी—

यथापवथा॒मनवेवयो॒धाअ॒मित्र॒हावरिवो॒विद्विष्मान् ।

ए॒वापवस्व॒द्रविणं॒दधानं॒इन्द्रे॒संतिष्ठ॒जनयार्॒युधानि ॥ १२ ॥

यथा । अपवथाः । मनवे । वयः॑धाः । अ॒मित्र॑हा । व॒रिवः॑वित् ।

ह॒विष्मान् । ए॒व । प॒वस्व । द्रविणम् । दधानः । इन्द्रै ।

सम् । तिष्ठ । जनय । आयुधानि ॥ १२ ॥

हे सोम यथा पुरा त्वं मनवेराज्ञे वयोधाः अन्नस्यधाता तथा अमित्रहा शत्रूणांहन्ता वरिवोवित् धनस्यलंभयिता हविष्मान् पुरोडाशादियुक्तः सन् अपवथाः तस्मै धनादिकं प्रदातुं यथागच्छः एव एवमस्मभ्यमपि द्रविणं धनं दधानः प्रयच्छन् पवस्व अस्मदभिमुखमागच्छ । किञ्च अस्माभिर्दीयमानस्त्वं इन्द्रे सन्तिष्ठ सम्यक् तिष्ठ । अपिच आयुधानि त्वदीयानि जनय तस्मै प्रकाशय वाक्यभेदादनिघातः ॥ १२ ॥

अथ त्रयोदशी—

पवस्वसोम॒मधुमाँ॒ऋतावा॒पोवसानो॒अधिसानो॒अव्ये ।

अव॒द्रोणा॑निघृत॒वान्ति॒सीद॒मदि॒न्तमो॒मत्सर॒इन्द्र॒पानः ॥ १३ ॥

पवस्व । सोम । मधु॑मान् । ऋ॒तवा । अ॒पः । व॒सानः ।

अधि॑ । सानौ । अव्ये । अव । द्रोणा॑नि । घृत॑वन्ति ।

सी॒द । म॒दि॒न्तमः । म॒त्सरः । इन्द्र॑पानः ॥ १३ ॥

हे सोम मधुमान् मदकररसोपेतः ऋतावा यज्ञवान् छन्दसीव निपावितिवनिष् मत्वर्थीयः तादृशस्त्वं अपोवसतीवरीरेकधनाश्च वसानः आच्छादयन् अधि अधिकं सानौ समुच्छ्रिते अव्ये अविमये पवित्रे पवस्व क्षर । ततो मदिन्तमः अतिशयेन मदकरः इन्द्रपानः इन्द्रेण पातव्यो मत्सरोमादयिता सोमः घृतवन्ति उदकवन्ति द्रोणानि द्रोणकलशान् अवसीद अवतिष्ठस्व ॥ १३ ॥

अथ चतुर्दशी—

वृ॒ष्टि॒दिवः॒शत॒धारः॒पवस्व॒सहस्र॒सावा॑ज॒युर्दे॒ववी॒तौ ।

सं॒सिन्धु॑भिः॒कल॒शैवाव॒शानः॒समु॒स्त्रिया॑भिः॒प्रति॒रन्त॒आयुः ॥ १४ ॥

वृष्टिम् । दिवः । शतधरः । पवस्व । सहस्रसाः । वाजयुः ।
 देववीतौ । सम् । सिन्धुभिः । कलशैः । वावशानः ।
 सम् । उस्त्रियाभिः । प्रहतिरन् । नः । आयुः ॥ १४ ॥

हेसोम शतधारः बहुधोदकधारोपेतस्त्वं दिवोन्तरिक्षादादित्याद्वा वृष्टिपवस्व कुरु । यद्वा
 शतधारः बहुधात्मीयधारोपेतस्त्वं दिवोद्योतमानात् पवित्रात् वृष्टिमविच्छिन्नधारां पवस्व पात्रे-
 षुकुरु । कीदृशः देववीतौ देवानांवीतिः हविर्भक्षणं यस्मिन् सदेववीतिर्यज्ञः । तस्मिन् सहस्रसाः
 यजमानानां सहस्रस्य धनस्यदाता वाजयुः तेषामन्नं कामयमानस्त्वं सिन्धुभिः स्यन्दमानाभिः
 वसतीवरीभिः कलशेद्रोणाभिधानेसंवावशानः संगच्छस्व । तथात्वं नोस्माकमायुर्जीवनं प्र-
 तिरन्वर्धयन् उस्त्रियाभिः गोविकारैः क्षीरादिभिश्च कलशे संगच्छस्व ॥ १४ ॥

अथ पंचदशी-

एषस्यसोमोमतिभिःपुनानोत्योनवाजीतरतीदरांतीः ।
 पयोनदुग्धमदितेरिषिरमुर्विवगातुःसुयमोनवोह्णा ॥ १५ ॥ ८ ॥

एषः । स्यः । सोमः । मतिभिः । पुनानः । अत्यः । न । वाजी ।
 तरति । इत् । अरांतीः । पयः । न । दुग्धम् । अदितेः । इषिरम् ।
 उरुइव । गातुः । सुयमः । न । वोह्णा ॥ १५ ॥ ८ ॥

एषस्यः एतादृशः सोमः मतिभिर्मननसाधनैः स्तोत्रैः पुनानः पूयमानोभवति । यः सोमः
 अत्योन अतनशीलोवाजी अश्वइव संग्रामे अरातीः अरातीन् शत्रून् तरति इद्वधारणे तर-
 त्येव हिनस्त्येव । यद्वृत्तयोगादनिघातः । किंच अदितेर्गोनामैतत् अदीनायाः गोः इषिरं अन्वे-
 षणीयं दुग्धंपयो न क्षीरं यथा पूतं भवति एवं सोमः परिशुद्धः । अपिच उर्वीव सुपांसुलुगिति
 सोर्लुक् । उरुविस्तीर्णो गातुः मार्गइव सर्वैः समाश्रयणीयः तथा वोह्णान वोढाअश्वइव सुयमः
 सुष्ठुनियन्तुं शक्योयथाभवति तद्वदयंसोमः सोतृभिर्नियन्तव्योभवति ॥ १५ ॥

॥ इति सप्तमस्य चतुर्थेष्टमोवर्गः ॥ ८ ॥

अथ षोडशी—

स्वायुधः सोतृभिः पूयमानो भ्यर्षगुह्यं चारुनाम ।

अभिवाजं सप्तिरिव श्रवस्याभिवायुमभिगादेव सोम ॥ १६ ॥

सुऽआयुधः । सोतृभिः । पूयमानः । अभि । अर्ष । गुह्यम् ।

चारु । नाम । अभि । वाजम् । सप्तिऽइव । श्रवस्या ।

अभि । वायुम् । अभि । गाः । देव । सोम ॥ १६ ॥

स्वायुधः शोभनायुधोपेतः । यद्वा यज्ञे स्पृश्यकपालादीनि दशायुधानि सन्ति तद्वान् सोतृ-
भिरभिषुण्वद्भिः पूयमानस्त्वं गुह्यं गुहायानिहितं चारु कमनीयं नाम त्वदीयं रसात्मकं शरीरं
स्तुतिभिः सहाभ्यर्ष कलशादीन्यभिगमय । किंच सप्तिरिव अश्वइव वर्तमानस्त्वं श्रवस्या ।
सुषांसुलुगिति सप्तम्या आज्ञादेशः । अस्मदीयायामन्वेच्छायां वाजं अन्नमस्मभ्यमभिगमय ।
अपिच हेदेवस्तोतव्य हेसोम वायुं प्राणं जीवनं अभिगमय गाः पशूंश्च अस्मभ्यमभिगमय ॥ १६ ॥

अथ सप्तदशी—

शिशुं जज्ञानं हर्यतमं सृजन्ति शुभन्ति वह्निं मरुतौ गणेन ।

कविर्गीर्भिः काव्येना कविः सन्त्सोमः पवित्रमत्येति रेभन् ॥ १७ ॥

शिशुम् । जज्ञानम् । हर्यतम् । सृजन्ति । शुभन्ति । वह्निम् ।

मरुतः । गणेन । कविः । गीऽभिः । काव्येन । कविः । सन् ।

सोमः । पवित्रम् । अति । एति । रेभन् ॥ १७ ॥

शिशुं इदानीमुत्पन्नत्वात् शिशुवदतिष्ठन्तं यद्वा पापानि तनूकुर्वन्तं विनाशयन्तं जज्ञानं
प्रादुर्भूतं अतएव हर्यतं हर्यगतिकान्त्योः । भृष्टदृशीत्यादिना अतच् । सर्वैः काम्यमानं सोमं सृज-
न्ति मरुतः शोधयन्ति । किंच वह्निं वोढारं सोमं गणेनात्मीयेन सप्तसंख्याकेन गणेन शुभन्ति
अलंकुर्वन्ति । ततः कविः क्रान्तपन्नः सोमः काव्येन कविकर्मणैव कविः शब्दोपेतः सन् रेभन्
शब्दायमानः गीर्भिः स्तुतिभिः सह पवित्रं अत्येति अतीत्यगच्छति ॥ १७ ॥

अथाष्टादशी—

ऋषिमनायऋषिकृत्स्वर्षाःसहस्रणीथःपद्वीःकवीनाम् ।
तृतीयं धाममहिषःसिषासन्त्सोमोविराजमनुराजतिष्ठुप् ॥ १८ ॥

ऋषिऽमनाः । यः । ऋषिऽकृत् । स्वऽसाः । सहस्रऽनीथः ।
पदऽवीः । कवीनाम् । तृतीयम् । धाम । महिषः । सिषासन् ।
सोमः । विऽराजम् । अनु । राजति । स्तुप् ॥ १८ ॥

ऋषिमनाः सर्वदर्शनशीलमनस्कः अतएव ऋषिकृत् सर्वस्य दर्शनकर्ता प्रकाशनस्यकर्ता
स्वर्षाः सर्वस्यसूर्यस्य वा संभक्ता सहस्रणीथः नीथा स्तुतिः बहुविधस्तुतिकः कवीनां क्रान्त-
प्रज्ञानांमध्ये पद्वीः स्वलतापदानां साधुत्वेन संयोजयिता यः सोमोविद्यते समहिषो महान्
पूज्योवा सोमः तृतीयं धाम द्युलोकं सिषासन् संभक्तुमिच्छन् स्तुप् स्तूयमानः सन् विराजं विशेषे-
णराजन्तं दीप्यमानमिन्द्रं अनुराजति प्रकाशयति ॥ १८ ॥

अथैकोनविंशी—

चमूषच्छयेनःशकुनोविभृत्वांगोविन्दुर्द्रप्सआयुधानिविभ्रत् ।
अपामूर्मिसचमानःसमुद्रंतुरीयं धाममहिषोविवक्ति ॥ १९ ॥

चमूऽसत् । श्येनः । शकुनः । विऽभृत्वा । गोऽविन्दुः ।
द्रप्सः । आयुधानि । विभ्रत् । अपाम् । ऊर्मिम् । सचमानः ।
समुद्रम् । तुरीयम् । धाम । महिषः । विवक्ति ॥ १९ ॥

चमूषत् चमन्ति भक्षयंत्यत्रेति चम्बश्चमसाः तेषु सीदन् यद्वा चम्बौ अधिषवणफलके
तयोर्वर्तमानः श्येनः शंसनीयः शकुनः शक्तः सामर्थ्यकारी विभृत्वा हरतेः आतोमनित्त्या-
दिनाकनिप् । पात्रेषु विहरणशीलः गोविन्दुः यजमानानां गवां लंभकः विन्दुरिच्छुरिति उग्र-
त्ययान्तत्वेननिपातितः द्रप्सः द्रवणशीलः आयुधानि स्फ्यकपालादीनि विभ्रत् धारयन् अपा-
मुदकानामूर्मिं प्रेरकं समुद्रं अन्तरिक्षनामैतत् अन्तरिक्षलोकं सचमानः सेवमानः महिषोमहान्
यएवंविधः सोमः ससोमः तुरीयं चतुर्थं धाम चान्द्रमसंस्थानं विवक्ति सेवते । सूर्यलोकस्थोपरि

चंद्रमसोलोकोविद्यतेइति—यमःपृथिव्याअधिपतिःसमावत्वित्यादिभिः चन्द्रमानक्षत्राणामधिप-
तिः समावत्वित्यन्तैर्मन्त्रैर्ज्ञायते ॥ १९ ॥

अथ विंशी—

मर्यो^१नशुभ्रस्तन्वमृजानोत्योनसृत्वासनये^२धनानाम् ।

वृषेवयूथापरिकोशमर्षन्कनिक्रदच्चम्बो^३इराविवेश ॥ २० ॥ ९ ॥

मर्यः । न । शुभ्रः । तन्वम् । मृजानः । अत्यः । न । सृत्वा । सनये ।

धनानाम् । वृषाऽइव । यूथा । परि । कोशम् । अर्षन् ।

कनिक्रदत् । चम्बोः । आ । विवेश ॥ २० ॥ ९ ॥

शुभ्रोदीप्यमानोलंकृतः मर्यो न मनुष्यइव तन्वमात्मीयंशरीरं मृजानः वसतीवरीभिःशोधय-
न् किंच धनानां सनये संभजनाय लाभाय अत्योन अतनशीलोऽश्वइव सृत्वासरणशीलः अपिच
वृषेव वृषा यथा यूथा यूथानि प्रतिगच्छन् शब्दंकरोति तद्वत् कोशं अधिषवणचर्मणा कृतपा-
त्रं परि अर्षन् प्रतिगच्छन् सोमः कनिक्रदत् पुनःपुनः शब्दं कुर्वन् चम्बोः अधिषवणफलक-
योराविवेश आविशति । कनिक्रदत् क्रदेर्यङ्लुकि दार्धर्तिदध्वर्तीत्यादिनानिपातनादभ्यासस्य
निगागमः तस्यशतरि अभ्यस्तानामादिरित्याद्युदात्तत्वं ॥ २० ॥

॥ इति सप्तमस्य चतुर्थे नवमोवर्गः ॥ ९ ॥

अथैकविंशी—

पवस्वेन्दोपवमानोमहोभिःकनिक्रदत्परिवाराण्यर्ष ।

क्रीळश्चम्बो^३इराविशपूयमानइन्द्रतेरसोमदिरोममन्तु ॥ २१ ॥

पवस्व । इन्दो इति । पवमानः । महःऽभिः । कनिक्रदत् । परि ।

वाराणि । अर्ष । क्रीळन् । चम्बोः । आ । विश । पूयमानः ।

इन्द्रम् । ते । रसः । मदिः । मन्तु ॥ २१ ॥

हे इन्द्रो सोम महोभिः पूजकैर्कृत्विग्भिः पवमानः पूयमानस्त्वं पवस्व । ततः कनिकदत्त
भृशंशब्दं कुर्वन् वाराणि अवेर्वालानि पवित्राणि पर्यर्ष परिगच्छ । किंच पूयमानस्त्वं चम्बोरधिष-
वणफलकयोः क्रीळन् संक्रीडमानः सन् आविश पात्राणि प्रविश । अनन्तरं मंदिरः मदकरस्ते
त्वदीयोरसः इन्द्रं ममनु मोदयतु माद्यतेः बहुलं छन्दसीति श्लुः ॥ २१ ॥

अथ द्वाविंशी-

प्रास्य॒ धारा॑ बृ॒हती॑र॒सृग्र॑न्न॒क्तो गो॑भिः क॒लशाँ॑ आवि॒वेश ।

साम॑ कृ॒ण्वन्त्साम॑न्यो॒ विप॑श्चित्क॒न्दं न्ये॒त्य॒भि॒सख्यु॑र्न॒जामि॑म् ॥ २२ ॥

प्र । अ॒स्य । धा॒राः । बृ॒हती॑ । अ॒सृग्र॑न् । अ॒क्तः । गो॒भिः । क॒लशा॑न् ।

आ । वि॒वेश॑ । साम॑ । कृ॒ण्वन् । सा॒मन्यः॑ । वि॒पःश्चित् । क॒न्दंन् ।

ए॒ति । अ॒भि । सख्युः॑ । न । जा॒मिम् ॥ २२ ॥

अस्य सोमस्य बृहतीर्बृहत्यामहृत्यो धाराः प्रासृग्रन् प्रसृज्यन्ते सृजेः कर्मार्थे लङि व्यत्ययेन
झेरनादेशः बहुलं छन्दसीति रुडागमः । ततः सोयंसोमः गोभिर्गोविकारैः क्षीरादिभिः अक्तः सन्
कलशान् द्रोणाभिधानान् आविवेश आविशति । साम सामानि कृण्वन् कुर्वन् सोमः सामन्यः
सामगानकुशलः सुष्ठुशब्दायमान इत्यर्थः विपश्चित् सर्वज्ञानानः सोमः क्रन्दन् देवानाह्वयन् अ-
भ्येति ग्रहादीनि त्वरया अभिगच्छति । तत्र दृष्टान्तः—सख्युर्न सख्युर्जामिं जायां यथा इतरो-
लंपरो वेगेनाभिगच्छति तद्वत् ॥ २२ ॥

अथ त्रयोविंशी-

अ॒प॒घ्न॒न्ने॒षि॒पव॑मान॒ शत्रू॑न्प्रि॒यां न॒जा॒रो अ॒भिगी॑त॒ इन्द्रुः॑ ।

सीद॑न्वने॒षु श॒कुनो॑ न॒ पत्वा॒ सोमः॑ पु॒नानः॑ क॒लशै॑षु स॒त्ता ॥ २३ ॥

अ॒प॒घ्नन् । ए॒षि । प॒वमा॑न् । श॒त्रून् । प्रि॒याम् । न । जा॒रः ।

अ॒भिगी॑तः । इन्द्रुः॑ । सीद॑न् । वने॒षु । श॒कुनः॑ । न । प॒त्वा ।

सोमः॑ । पु॒नानः॑ । क॒लशै॑षु । स॒त्ता ॥ २३ ॥

हे पवमान पूयमान सोम अभिगीतः सोतृभिरभिष्टुतः इन्द्रुः पात्रेषु क्षरन् त्वं शत्रून् प-
घ्नन् अपर्हिंसन् एषि आगच्छसि । कथमिव जारः प्रियां प्रियतमामसतीर्क्षीं अन्यान् बाध-

मानःसन् यथाभिगच्छति तद्वत् । पत्वा पतनशीलः शकुनोन यथा शकुनोवनेषु वृक्षेषु सीदन्
भवति तद्वत् पतनशीलः पुनानः पूयमानः सोमः कलशेषु सत्ता सदनशीलो निषण्णोभवति । स-
देस्ताच्छीलिकस्तृन् एकाचइतीदृप्रतिषेधः ॥ २३ ॥

अथ चतुर्विंशी—

आतेरुचः पवमानस्य सोमयोषेवयन्ति सुदुघाः सुधाराः ।

हरिरानीतः पुरुवारोऽपस्वचिक्रदत्कलशै देवयूनाम् ॥ २४ ॥ १० ॥

आ । ते । रुचः । पवमानस्य । सोम । योषा इव । यन्ति ।

सुदुघाः । सुधाराः । हरिः । आनीतः । पुरुवारः । अप्सु ।

अचिक्रदत् । कलशै । देवयूनाम् ॥ २४ ॥ १० ॥

हे सोम पवमानस्य पूयमानस्य ते तव स्वभूताः योषेव स्त्रीयथा पुत्राणां पयोदोग्धि त-
द्वत् यजमानानां धनादिकस्य सुदुघाः सुष्टुदोग्ध्यः सुधाराः शोभनधारोपेताः रुचोदीप्तयः आ-
यन्ति पात्रादीन्यागच्छन्ति । किञ्च हरिर्हरितवर्णः आनीतः ऋत्विग्भिः पुरुवारः बहुधावरणीयः
सोमः अप्सु वसतीवरीषु देवयूनां देवानिच्छतां यजमानानां स्वभूते कलशे द्रोणाख्येच अचि-
क्रदत् पुनःपुनः क्रन्दते शब्दायते ॥ २४ ॥

॥ इति सप्तमस्य चतुर्थे दशमोवर्गः ॥ १० ॥

॥ इति नवमे मंडले पंचमोनुवाकः ॥ ५ ॥

षष्ठेनुवाके सप्तसूक्तानि । तत्र अस्यप्रेषेत्यष्टापंचाशदृचं प्रथमं सूक्तं त्रैष्टुभं पवमानसोमदे-
वताकं ततः आद्यस्यतृचस्य मैत्रावरुणोवसिष्ठऋषिः द्वितीयस्येन्द्रप्रमतिर्नाम तृतीयस्यवृषगणाः
चतुर्थस्यमन्युः पंचमस्योपमन्युः षष्ठस्यव्याघ्रपात् सप्तमस्यशक्तिः अष्टमस्यकर्णश्रुत् नवमस्य
मृलीकः दशमस्यवसुक्रः एते सर्वे वसिष्ठगोत्राः एवं त्रिंशदृचोगताः अथ चतुर्दशानामृचां शक्ति-
पुत्रः पराशरऋषिः शिष्टानामांगिरसःकुत्सः । तथानुक्रम्यते—अस्यप्रेषाष्टापंचाशदाद्यंतृचं वसिष्ठो-
पश्यदुत्तरान्व पृथग्वसिष्ठाः इन्द्रप्रमतिर्वृषगणोमन्युरुपमन्युर्व्याघ्रपाच्छक्तिःकर्णश्रुन्मृलीकोव-
सुक्रइति चतुर्दशपराशरोत्थाःकुत्सइति । गतोविनियोगः ।

तत्र प्रथमा—

अस्य प्रेषा हेमनां पूयमानो देवो देवेभिः समपृक्तरसम् ।
 सुतः पवित्रं पर्येति रेभन्मि तेव स द्रपशुमान्ति होता ॥ १ ॥
 अस्य । प्रेषा । हेमनां । पूयमानः । देवः । देवेभिः । सम् ।
 अपृक्त । रसम् । सुतः । पवित्रम् । परि । एति । रेभन् ।
 मिता इव । स द्र । पशुमन्ति । होता ॥ १ ॥

अस्य सोमस्य प्रेषा प्रेषतिर्गत्यर्थः क्विपिरूपं सावेकाचइति विभक्तेरुदात्तत्वं । प्रेषा प्रेरकेण हेमना हिरण्येन पूयमानः हिरण्यपाणिरभिषुणोतीति हिरण्यसंबन्धः । तादृशः देवो दीप्यमानां-
 शुः रसमात्मीयं देवेभिः देवैः सह समपृक्तं संपर्चयति संयोजयति । पृची संपर्के ततः सुतोभिषुतः
 सोमः रेभन् शब्दायमानः सन् पवित्रं ऊर्णास्तुकेन निर्मितं पर्येति परिगच्छति । कथमिव होता
 देवानामाह्वाता ऋत्विक् मि तेव निर्मितान् पशुमन्ति बद्धपशून् स द्र सदनानि यज्ञगृहान् यथा
 पर्येति तद्वत् ॥ १ ॥

अथ द्वितीया—

भद्रा वस्त्रा समन्या उ वसानो महान् कविर्निवचनानि शंसन् ।
 आवच्यस्व चम्बोः पूयमानो विचक्षणो जागृविर्देववीतौ ॥ २ ॥
 भद्रा । वस्त्रा । समन्या । वसानः । महान् । कविः । निवचनानि ।
 शंसन् । आ । वच्यस्व । चम्बोः । पूयमानः । विचक्षणः ।
 जागृविः । देववीतौ ॥ २ ॥

भद्रा भद्राणि कल्याणानि समन्या समनमिति संग्रामनाम तत्र साधुरिति यत् संग्रामयो-
 ग्यानि वस्त्रा वस्त्राणि आच्छादकानि तेजांसि वसानः आच्छादयन् महान् पूज्यः कविः क्रा-
 न्तदर्शी अतएव निवचनानि नितरां वक्तव्यानि ऋत्विक्कृतानि स्तोत्राणि शंसन् विचक्षणः
 विशेषेण सर्वस्य द्रष्टा जागृविर्जागरणशीलः सोमः त्वं देववीतौ देवानां वीतिर्भक्षणं यस्मिन्सदे-
 ववीतिर्यज्ञः तस्मिन् चम्बोरधिषवणफलकयोः आवच्यस्व पात्राण्याविश । वचिर्गत्यर्थः व्यत्य-
 येन श्यन् पूयमानः सन् ॥ २ ॥

अथ तृतीया—

समु॒प्रियो॒मृ॒ज्यते॒सानो॒अव्ये॒यश॒स्तर॑ो॒यश॒सां॒क्षैतो॒अ॒स्मे ।

अ॒भिस्वर॑ध॒न्वा॒पूय॑मा॒नोयू॒यंपा॑त॒स्वस्ति॒भिःसदा॑नः ॥ ३ ॥

सम् । ऊँ इति । प्रियः । मृज्यते । सानौ । अव्ये । यशःस्तरः ।

यशसाम् । क्षैतः । अस्मे इति । अभि । स्वर । धन्वं ।

पूयमानः । यूयम् । पात । स्वस्तिभिः । सदा । नः ॥ ३ ॥

यशसां यशस्विनांमध्ये यशस्तरः अतिशयेनयशस्वी क्षैतः क्षितौभवः प्रियः प्रीणयिता सोमः सानौ समुच्छ्रिते अव्ये अविमये पवित्रे अस्मे अस्मदर्थं संमृज्यते ऋक्विग्भिः परिपूयते । उ अवधारणे । पूयमानस्त्वं धन्वान्तरिक्षे अभिस्वर अभितः शब्दय यूयं पूजायां बहुवचनं हे सोम त्वं नोस्मान् स्वस्तिभिः कल्याणतमैः पालनैः सदा सर्वदा पात रक्षत पालयत ॥ ३ ॥

अथ चतुर्थी—

प्रगा॑यता॒भ्यर्चा॑म॒देवान्त्सोमं॑हि॒नोत॑म॒हते॑ध॒नाय॑ ।

स्वा॒दुःप॑वा॒तेअ॒ति॒वार॑म॒व्यमा॑सी॒दाति॑क॒लशं॑दे॒वयु॑र्नः ॥ ४ ॥

प्र । गा॒य॒त । अ॒भि । अ॒र्चा॒म । दे॒वान् । सोम॑म् । हि॒नो॒त् ।

म॒ह॒ते । ध॒ना॒य । स्वा॒दुः । प॑वा॒ते । अ॒ति । वा॒रम् । अ॒व्यम् ।

आ । सी॒दा॒ति । क॒ल॒शम् । दे॒व॒युः । नः ॥ ४ ॥

हेस्तोतारः प्रगायत सोमं प्रकर्षेणाभिष्टुत । तथा देवान् अभ्यर्चाम अभ्यर्चत पुरुषव्यत्ययः । यद्वा वयं देवानभिष्टुमः यूयं सोमंस्तुतेति । किंच महते महत् प्रभूतधनाय धनं प्राप्तुं सोमं हिनोत अभिषवार्थं प्रेरयत । क्रियार्थोपपदस्यचकर्मणिस्थानिनइति धनशब्दस्य चतुर्थी । ततः स्वादुः स्वादुकरः सोमः अव्यमविभवं वारं वालं पवित्रमतिपवाते अतीत्यपवते । किंच देवयुः देवानकामयमानः नोस्मदीयः सोमः कलशं पात्रमासीदाति आसीदति प्रविशति । उभयत्रलेट्यडागमः ॥ ४ ॥

अथ पञ्चमी—

इन्दुर्देवानामुपसख्यमायन्त्सहस्रधारःपवतेमदाय ।

नृभिःस्तवानोअनुधामपूर्वमगन्निन्द्रंमहतेसौभगाय ॥ ५ ॥ ११ ॥

इन्दुः । देवानाम् । उप । सख्यम् । आह्वयन् । सहस्रधारः ।

पवते । मदाय । नृभिः । स्तवानः । अनु । धाम । पूर्वम् ।

अगन् । इन्द्रम् । महते । सौभगाय ॥ ५ ॥ ११ ॥

देवानामिन्द्रादीनां सख्यं सखिभावं उपायन् उपगच्छन् सहस्रधारः बहुविधधारः इन्दुः सोमः मदाय देवानामदार्थं पवते कलशादिपुक्षरति । नृभिः कर्मनेतृभिः स्तवानः स्तूयमानः सोमः पूर्वं पुरातनं धाम द्युलोकमनुगच्छति । तदेवाह—महते प्रभूताय सौभगाय सौभाग्याय इन्द्रं अगन् गच्छति । सोमे इन्द्रेण पीते सति यजमानानां महासौभाग्यं भवति खलु । अगन् ग-
मेर्लुङि घसेति च्लेर्लुक् मोनोधातोरिति नत्वं ॥ ५ ॥

॥ इति सप्तमस्य चतुर्थे एकादशोवर्गः ॥ ११ ॥

अथ षष्ठी—

स्तोत्रेरायेहरिर्षापुनानइन्द्रंमदोगच्छतुतेभराय ।

देवैर्याहिसरथंराधोअच्छायूयंपातस्वस्तिभिःसदानः ॥ ६ ॥

स्तोत्रे । राये । हरिः । अर्ष । पुनानः । इन्द्रम् । मदः । गच्छतु ।

ते । भराय । देवैः । याहि । सरथम् । राधः । अच्छ ।

यूयम् । पात । स्वस्तिभिः । सदा । नः ॥ ६ ॥

हे सोम हरिर्हरितवर्णः पुनानः पूयमानस्त्वं स्तोत्रे अस्माभिः क्रियमाणेसति रायेधनार्थं अर्ष आगच्छ । ततस्ते त्वदीयोमदोमदकरोरसः भराय भृभर्त्सने । भर्त्सयन्ति शत्रून्त्रयोद्धार-
इति भरःसंग्रामः । तदर्थमिन्द्रं गच्छतु । किंच सरथं देवैः समानरथमास्थाय राधः अच्छ अ-
स्माकं धनार्थं याहि आगच्छ । यूयं नोस्मान् स्वस्तिभिः सदा पात त्वं रक्ष ॥ ६ ॥

अथ सप्तमी—

प्रकाव्यमुशनेवब्रुवाणोदेवोदेवानांजनिमाविवक्ति ।

महि॒व्रतः॑ शुचि॒बन्धुः॑ पाव॒कः प॒दा व॒राहो॑ अ॒भ्येति॑ रेभ॒न् ॥ ७ ॥

प्र । काव्यम् । उ॒शना॑इव । ब्रुवा॒णः । देवः । दे॒वाना॑म् ।

जनि॑म । वि॒वक्ति॑ । महि॑व्रतः । शुचि॑बन्धुः । पा॒वकः ।

प॒दा । व॒राहः । अ॒भि । ए॒ति । रेभ॑न् ॥ ७ ॥

उशनेव एतन्नामकऋषिरिव काव्यं कविकर्म स्तोत्रं ब्रुवाणः उच्चारयन् देवः स्तोता अयमृषिः वृषगणोनाम देवानामिन्द्रादीनां जनिम जन्मानि प्रविवक्ति प्रकर्षेण ब्रवीति । वचपरिभाषणे व्यत्ययेन विकरणस्य श्लुः बहुलं छंदसीति अभ्यासस्येत्वं । महिव्रतः प्रभूतकर्मा शुचिबन्धुः बध्नन्ति शत्रूनिति बन्धूनि तेजांसि बलानिवा दीप्ततेजस्कः पावकः पापानां शोधकः वराहः वरं च तदहः वराहः राजाहः सखिभ्यश्च जिति टच्समासान्तः । तस्मिन्नहनि अभिषूयमाणत्वेन तद्वाञ्छन् अर्शआदित्वान्मत्वर्थीयः अच् तादृशः सोमः रेभन् शब्दकुर्वन् पदा पदानि स्थानानि पात्राणि अभ्येति अभिगच्छति । यद्वा यथाकश्चन वराहः पदा पादेन भूमिं विक्रममाणः शब्दं करोति तद्वत् ॥ ७ ॥

अथाष्टमी—

प्रहंसासस्तृपलंमन्युमच्छामादस्तं वृषगणा अयासुः ।

आ॒ङ्गु॒ष्यं॑ प॒वमानं॑ स॒खायो॑ दु॒र्मर्ष॑ सा॒कं प्र॒वद॑न्ति वा॒णम् ॥ ८ ॥

प्र । हंसा॑सः । तृ॒पलं॑म् । म॒न्युम् । अ॒च्छं । अ॒मात् । अ॒स्तं॑म् ।

वृ॒ष॒गणाः॑ । अ॒या॒सुः । आ॒ङ्गु॒ष्यम् । प॒व॒मानम् । स॒खायः॑ ।

दुः॒र्म॒र्षम् । सा॒कम् । प्र । व॒द॒न्ति॑ । वा॒णम् ॥ ८ ॥

हंसासः शत्रुभिर्हन्यमानाः हंसाइव चरन्तो वा वृषगणाः एतन्नामकाऋषयः अमात् शत्रूणां बलात् त्रासिताः सन्तः तृपलं तृपलशब्दः क्षिप्रचारी तदुक्तं यास्केन—तृपलप्रभर्माक्षिप्रमहारीति । क्षि-

प्रप्रहारिणमन्युं शत्रूनभिहन्यमानं सोमं अच्छ अभिलक्ष्य अस्तं यज्ञगृहं प्रायासुः प्रयासिषुः प्रगच्छन्ति । ततः सखायः स्तुत्यस्तोतृत्वलक्षणेन संबन्धेन सखिभूताः स्तोतारः आंगूष्मं सर्वैर-
भिगंतव्यं यद्वा घोषशब्दस्य पृषोदरादित्वादांगूषइत्यादेशः आङ् अनुनासिकश्छान्दसः स्तो-
त्रार्हं दुर्मर्षं शत्रुभिर्दुर्धरं दुःसहं एवंविधंसोमं पवमानमुद्दिश्य वाणं वाद्यविशेषं साकं सहैवपवद-
न्ति प्रवादयन्ति तदुपलक्षितं गानंकुर्वन्तीत्यर्थः ॥ ८ ॥

अथ नवमी-

सरंहतउरुगायस्यजूतिंवृथाक्रीळन्तमिमतेनगावः ।
परीणसंरुणुतेतिग्मशृङ्गोदिवाहरिर्दृशेनक्तमृजः ॥ ९ ॥
सः । रंहते । उरुगायस्य । जूतिम् । वृथा । क्रीळन्तम् ।
मिमते । न । गावः । परीणसम् । रुणुते । तिग्मशृङ्गः ।
दिवा । हरिः । दृशे । नक्तम् । मृजः ॥ ९ ॥

ससोमः रंहते अतिशीघ्रं गच्छतीत्यर्थः । उरुगायस्य बहुभिः स्तुत्यस्यात्मनोजूतिं गतिमनु-
सरन् तंवृथा अनायासेन क्रीळन्तं विहरन्तं गच्छन्तंसोमं गावः अन्येगन्तारः नमिमते नपरिच्छि-
न्दन्ति तमनुगन्तुं नशक्नुवन्तीत्यर्थः । किंच तिग्मशृङ्गः शृणन्ति हिंसन्ति तमांसीति शृङ्गाणि ते-
जांसि तीक्ष्णतेजस्कः परीणसं बहुनामैतत् बहुविधतेजः रुणुते करोति अन्तरिक्षे वर्तमानोयः
सोमः दिवा अहनि हरिर्हरितवर्णः दृशे दृश्यते नप्रकाशतेइत्यर्थः । नक्तं रात्रौ तु मृजः मृजु-
गामी विस्पष्टः प्रकाशयुक्तोदृश्यते दृशेः कर्मणिलितिरूपं ॥ ९ ॥

अथ दशमी-

इन्दुर्वाजीपवतेगोन्योघाइन्द्रेसोमःसहइन्वन्मदाय ।
हन्तिरक्षोबाधतेपर्यरातीर्वरिवःकृण्वन्वृजनस्यराजा ॥ १० ॥ १२ ॥
इन्दुः । वाजी । पवते । गोऽन्योघाः । इन्द्रे । सोमः । सहः ।
इन्वन् । मदाय । हन्ति । रक्षः । बाधते । परि । अरातीः ।
वरिवः । कृण्वन् । वृजनस्य । राजा ॥ १० ॥ १२ ॥

इन्दुः क्षरणशीलः वाजी बलवान् गोन्योघाः गमनशीलनीचीनाग्रससंघातः इन्द्रे स-
होबलकररसं इन्वन् प्रेरयन् सोमः मदाय तस्यमदार्थं पवते क्षरति । किंच रक्षःकुलं हन्ति
हिनस्ति । किंच अरातीः अरातीन् शत्रून्परिबाधते परितः संहरति । कीदृशः वरिवोवरणीयं
धनं कृण्वन् स्तोतृणां कुर्वन् वृजनस्य बलस्यराजा ईशितासोमइति ॥ १० ॥

॥ इति सप्तमस्य चतुर्थे द्वादशोवर्गः ॥ १२ ॥

अथैकादशी—

अध॒धार॑या॒मध्वा॑पृ॒चा॒नस्ति॒रोरोम॑पवते॒अद्रि॑दुग्धः ।

इन्दु॑रिन्द्र॒स्यस॒ख्यं जु॑षा॒णो दे॒वो दे॒वस्य॑ मत्स॒रोमदा॑य ॥ ११ ॥

अध॑ । धार॑या । मध्वा॑ । पृ॒चा॒नः । ति॒रः । रोम॑ । प॒व॒ते । अ॒द्रि॑दुग्धः ।
इन्दुः॑ । इन्द्र॑स्य । स॒ख्यम् । जु॑षा॒णः । दे॒वः । दे॒वस्य॑ । मत्स॒रः । मदा॑य ॥ ११ ॥

अधाथानन्तरं अद्रिदुग्धाः ग्रावभिर्दुग्धोभिषुतः सोमः मध्वा मदकारिण्याधारया पृचानः
देवान्संपर्चयन् संयोजयन् रोम अविरोमभिः कृतं पवित्रं तिरस्तिरस्कृत्य व्यवधायकं कृत्वा
पवते कलशेषु क्षरति । किंच इन्द्रस्यसख्यं सखिभावंकर्मवा जुषाणः सेवमानः देवोद्योतमानः
मत्सरोमदकरइन्दुः सोमः देवस्येन्द्रस्य मदाय मदार्थं पवते क्षरति ॥ ११ ॥

अथ द्वादशी—

अ॒भिप्रि॒याणि॑पवते॒पुना॒नो दे॒वो दे॒वान्त्वेन॑रसेन॒पृश्नन् ।

इन्दु॑र्धर्मा॒ण्यतु॒थावसा॑नो॒दश॒क्षिपो॑अव्य॒तसानो॑अव्ये ॥ १२ ॥

अ॒भि । प्रि॒याणि॑ । प॒व॒ते । पु॒ना॒नः । दे॒वः । दे॒वान् । स्वेन॑ । रसेन॑ ।
पृ॒श्नन् । इन्दुः॑ । धर्मा॒णि । ऋतु॑स्था । वसा॑नः । दश॑ ।
क्षिपः॑ । अ॒व्य॒त । सानौ॑ । अव्ये ॥ १२ ॥

प्रियाणि प्रीणयितृणि धर्माणि धारकाणि तेजांसि ऋतुथा कालेकाले वसान आच्छादय-
न् इन्दुः सोमः पुनानः पूयमानः सन् अभिपवते कलशानभिलक्ष्य क्षरति । कीदृशः देवः संक्ती-
इनशीलः स्वेन आत्मीयेनरसेन देवानिन्द्रादीन् पृंचन् संपर्चयन् संयोजयन् तमिमं दश दशसं-
ख्याकाः क्षिपः अंगुलिनामैतत् कर्मार्थं प्रेर्यतइति तत्संख्याका अंगुलयः सानौ समुच्छ्रिते अव्ये

अविभवेपवित्रे अव्यत गमयन्ति यद्वा अत्र पवित्रे पूयमानंसोमं अव्यत गच्छन्ति वीगत्यौदिषु
लङ्घित्ययेनात्मनेपदं ॥ १२ ॥

अथ त्रयोदशी—

वृषा॒शोणो॑अभि॒कनि॑क्रद्गान॒दय॑न्नेति॒पृथि॒वीमु॑तद्याम् ।
इन्द्र॑स्येव॒वग्नु॑राशृण्व॒आजौ॑प्र॒चेत॑यन् नर्षति॒वाच॑मेमाम् ॥ १३ ॥
वृषा॑ । शोणः । अ॒भि॒कनि॑क्रदत् । गाः । न॒दय॑न् । ए॒ति । पृ॒थि॒वीम् ।
उ॒त । द्याम् । इन्द्र॑स्यइव । व॒ग्नुः । आ । शृ॒ण्वे । आ॒जौ ।
प्र॒चेत॑यन् । अ॒र्षति॑ । वाच॑म् । आ । इ॒माम् ॥ १३ ॥

शोणः शोणवर्णोवृषा कश्चिद्वृषभः गाः पशून् अभिकनिक्रदत् अभिलक्ष्य शब्दं करोति ।
एवं गाः स्तुतीः विश्रयणार्थं पयसोदोग्धीर्वेनूः वा अभिकनिक्रदत् अभिशब्दायमानः तदे-
वाह नदयन् शब्दमुत्पादयन् सोमः पृथिवीं उतापिच द्यां एतौलोकौ एति गच्छति । किंच व-
ग्नुः वाङ्मनैतत् तस्य वाक् सुशब्दः आजौ संग्रामे इन्द्रस्येव इन्द्रस्यशब्दइव आशृण्वे सर्वैः
श्रूयते । ततः प्रचेतयन् आत्मानं सर्वेषां प्रज्ञापयन् इमां वाचमार्षति समंताद्गमयति उच्चैः श-
ब्दायतेत्यर्थः ॥ १३ ॥

अथ चतुर्दशी—

र॒साद्यः॑पय॑सा॒पिन्व॑मान॒ईर॑यन्नेषि॒मधु॑मन्तमं॒शुम् ।
पव॑मानः॒सन्त॑निमैषि॒कृण्व॑न्निन्द्रा॒यसोम॑परिषि॒च्यमा॑नः ॥ १४ ॥
र॒साद्यः॑ । पय॑सा । पिन्व॑मानः । ई॒रय॑न् । ए॒षि । मधु॑मन्तम् ।
अं॒शुम् । पव॑मानः । स॒म॒इत॑निम् । ए॒षि । कृ॒ण्वन् ।
इन्द्रा॑य । सो॒म । प॒रि॒इ॒सि॒च्यमा॑नः ॥ १४ ॥

हे सोम रसाद्यः रसरौणादिकआद्यप्रत्ययः । आस्वाद्यः पयसायुक्तः पिन्वमानः क्षरन्
त्वं ईरयन् शब्दंप्रेरयन् मधुमन्तं माधुर्योपेतं अंशुं रसभावं एषि प्राप्नोषि । अंशुः शमष्टमात्रोभव-
तीति यास्कः । अनेन सोमरसोभिधीयते । किंच हेसोम परिषिच्यमानः अद्भिः परिषिक्तस्त्वं प-

वमानः पवित्रेषूपयमानः सन् संतनिं तनुविस्तारे इप्रत्ययः संततांधारां कृण्वन्कुर्वन्निन्द्राय इंद्रा-
र्थं एषि गच्छसि ॥ १४ ॥

अथ पंचदशी—

ए॒वाप॑वस्वमदि॒रोम॑दा॒योद॑ग्राभ॒स्यन्म॑यन्व॒धस्त्रैः ।

परि॒वर्ण॑भर॒माणो॒रुश॑न्तं ग॒व्युर्नो॑ अ॒र्षपरि॑सोम॒सिक्तः ॥ १५ ॥ १३ ॥

ए॒व । प॒वस्व । म॒दि॒रः । म॒दाय॑ । उ॒द॒ग्राभ॑स्य । न॒मय॑न् ।

व॒ध॒स्त्रैः । परि॑ । व॒र्णम् । भ॒र॒मा॒णः । रु॒श॑न्तम् । ग॒व्युः ।

नः । अ॒र्ष । परि॑ । सो॒म । सि॒क्तः ॥ १५ ॥ १३ ॥

हेसोम मदिरोमदकरस्त्वं उदग्राभस्य क्रियाग्रहणकर्तव्यमिति कर्मणः संप्रदानसंज्ञा चतु-
र्थार्थैर्बहुलमिति षष्ठी । उदग्राभं उदकग्राहिणमेवं वधस्त्रैः हननसाधनैरायुधैः नमयन् वृष्ट्यर्थप्र-
ह्वीकुर्वन् मदाय मदार्थमेव पवस्व एवं पात्रेषु क्षर । किंच रुशन्तं आरोचमानं श्वेतं वर्णं परिभर-
माणः परितो विभ्रत् सिक्तः पवित्रेऽसिच्यमानस्त्वं गव्युः नोस्माकं गाइच्छन् पर्यर्षं परिगच्छ ॥ १५ ॥

॥ इति सप्तमस्य चतुर्थे त्रयोदशोवर्गः ॥ १३ ॥

अथ षोडशी—

जु॒ष्ट्वीन॑ इ॒न्दो सु॒पथा॑ सु॒गान् यु॒रौ प॑वस्व॒ वरि॑वांसि कृ॒ण्वन् ।

घ॒नेव॑ वि॒ष्वग्दु॒रिता॑नि वि॒घ्नन् अधि॑ष्णु॒ना ध॒न्व॒सानौ॒ अव्ये ॥ १६ ॥

जु॒ष्ट्वी । नः । इ॒न्दो इति॑ । सु॒पथा॑ । सु॒गानि॑ । उ॒रौ । प॒वस्व ।

व॒रि॑वांसि । कृ॒ण्वन् । घ॒ना इ॒व । वि॒ष्वक् । दुः॒इ॒तानि॑ ।

वि॒घ्नन् । अधि॑ । सु॒ना । ध॒न्व । सा॒नौ । अव्ये ॥ १६ ॥

हे इन्द्रो दीप्त पवमान जुष्ट्वी स्नात्वा दयश्चेति निपातितः स्तुतिभिः प्रीतो भूत्वा नोस्माकं सुप-
था सुपथानि वैदिकमार्गान् तथा वरिवांसि वरणोयानि धनानि सुगानि सुगमनानि सुप्राप्तव्या-
नि कृण्वन् कुर्वन् । उरौ विस्तीर्णे द्रोणकलशे पवस्व क्षर । किंच घनेव घनीभूतेन लोहमयेना-
युधेनेव विष्वक् सर्वतो दुरितानि दुःप्राप्तव्यानि रक्षांसि विघ्नन् हिंसन् सानौ समुच्छिन्ने देशे अ-
व्येऽविभवे स्नुना स्रवता धारासंघेन अधिधन्व अधिगच्छ । धविर्गत्यर्थः ॥ १६ ॥

अथ सप्तदशी—

वृष्टिर्नोअर्षदिव्यांजिगत्तुमिळावतीशंगयीजीरदानुम् ।
स्तुकेववीताधन्वाविचिन्वन्बन्धूरिमाँअवराँइन्दोवायून् ॥ १७ ॥

वृष्टिम् । नः । अर्ष । दिव्याम् । जिगत्तुम् । इळाँवतीम् ।
शम्गयीम् । जीरदानुम् । स्तुकाँइव । वीता । धन्व । विचिन्वन् ।
बन्धून् । इमान् । अवरान् । इन्दो इति । वायून् ॥ १७ ॥

हे सोम नोस्माकं वृष्टिं अर्षं गमय । कीदृशीं दिव्यां दिविभवां जिगत्तुं गमनशीलां इराव-
तीं अन्नवतीं शंगयीं सुखस्यनिवासभूतां जीरदानुं क्षिप्रदानोपेतां । किंच हे इन्दो त्वं स्तुकेववी-
ता कांतानि स्तुकशब्दोपत्यवचनः अपत्यानि यथाविचिनोषि तद्वत् बन्धून् स्तुत्यस्तोतृत्वेन ब-
न्धुभूतान् अवरान् अवरदेशेस्थितान् पार्थिवान् वायून् त्वां अभिगच्छत इमानस्मान् विचिन्वन्
धनादिप्रदानार्थं गवेषमाणः सन् धन्व गच्छ ॥ १७ ॥

अथाष्टादशी—

ग्रन्थिनविष्यग्रथितंपुनानक्रजुंचगातुंवृजिनंचसोम ।
अत्योनक्रंदोहरिरासृजानोमर्योदेवधन्वपस्त्यावान् ॥ १८ ॥

ग्रन्थिम् । न । वि । स्य । ग्रथितम् । पुनानः । क्रजुम् । च ।
गातुम् । वृजिनम् । च । सोम । अत्यः । न । क्रदः । हरिः ।
आ । सृजानः । मर्यः । देव । धन्व । पस्त्यँइवान् ॥ १८ ॥

पुनानः पूयमानस्त्वं ग्रथितं पापैर्वद्धं मां विष्य मुंच पापेभ्योविश्लेषय । कथमिव ग्रंथिन
यथाकश्चित् ग्रंथिविश्लेषयति षोन्तकर्मणीति अस्यलोदिरूपं । किंच हेसोम त्वं क्रजुं अवक्रं
गातुं मार्गं च वृजिनं बलं च मह्यं देहि । हरिर्हरितवर्णस्त्वं आसृजानः पात्रेष्वासृज्यमानः सन्
अत्यो न अतनशीलोऽव इव क्रदः क्रंदसि शब्दायसे । किंच हेदेव मर्योमनुष्यहितो मारको-
हिंसकोवा शत्रूणां पस्त्यवान् पस्त्यंगृहं तद्वांस्त्वं धन्व मामभिगच्छ कलशान्वा ॥ १८ ॥

अथैकोनविंशी-

जुष्टो मदाय देवताते इन्दो परिष्णुना धन्वसानो अव्ये ।
सहस्रधारः सुरभि रदब्धः परिस्रव वाजसातौ नृषस्ये ॥ १९ ॥

जुष्टः । मदाय । देवताते । इन्दो इति । परि । स्नुना ।
धन्व । सानौ । अव्ये । सहस्रधारः । सुरभिः । अदब्धः ।
परि । स्त्रव । वाजसातौ । नृषस्ये ॥ १९ ॥

हेइन्दो मदाय जुष्टः पर्याप्तस्त्वं देवताते देवैस्ततेयज्ञे सानौ समुच्छ्रिते अव्ये अविभ-
वे स्नुनाश्रयणशीलेन धारासंधेन सह परिधन्व परिगच्छ सहस्रधारः बहुधारोपेतः सुरभिः
सुगन्धिभिः त्वं अदब्धः नैकैश्चिद हिंसितः सन् वाजसातौ अचलाभाय निमित्ते नृसस्ये नृ-
भिः सोढव्येयुद्धे परिस्रव परितोगच्छ ॥ १९ ॥

अथ विंशी-

अरश्मानो ये रथा अयुक्ता अत्यासोन ससृजानास आजौ ।
एते शुक्रासो धन्वन्ति सोमा देवा सस्तौ उपयाता पिबध्ये ॥ २० ॥ १४ ॥

अरश्मानः । ये । अरथाः । अयुक्ताः । अत्यासः । न ।
ससृजानासः । आजौ । एते । शुक्रासः । धन्वन्ति । सोमाः ।
देवासः । तान् । उप । यात । पिबध्ये ॥ २० ॥ १४ ॥

अरश्मानोरश्मिर्वर्जिता रज्जुर्वर्जिता इति यावत् अरथारथवर्जिताः अयुक्ताः कुत्रापि नि-
युक्ताः अबद्धा इत्यर्थः एतादृशा ये आजौ युद्धे ससृजानासः सृज्यमानाः अत्यासोन अश्वा-
यथा त्वरया लक्ष्यं गच्छन्ति तद्वत् आजौ अजन्ति कर्मकरणार्थं मृत्विजोत्रेति आजिर्यज्ञस्त-
स्मिन् सृज्यमानाः शुक्रासः शुक्रादीप्यमाना एते सोमाः धन्वन्ति क्षिप्रं कलशानभिगच्छन्ति ।
अथ प्रत्यक्षः हे देवा सो देवाः तानागच्छतः सोमान् पिबध्ये पानाय उपयात उपगच्छत ॥ २० ॥

॥ इति सप्तमस्य चतुर्थे चतुर्दशोवर्गः ॥ १४ ॥

अथैकविंशी-

ए॒वानं॑इ॒न्दोअ॒भिदे॒ववी॒तिपरि॑स्त्रव॒नभो॒अर्ण॑श्च॒मूषु॑ ।
सोमो॑अ॒स्मभ्यं॑का॒म्यंबृ॒हन्तं॑र॒यिद॑दातुवी॒रव॑न्तमु॒ग्रम् ॥ २१ ॥

ए॒व । नः । इ॒न्दो इति॑ । अ॒भि । दे॒वऽवी॒तिम् । परि॑ । स्त्र॒व ।
नभः॑ । अ॒र्णः । च॒मूषु॑ । सोमः॑ । अ॒स्मभ्य॑म् । का॒म्यम् । बृ॒हन्त॑म् ।
र॒यिम् । द॒दातु॑ । वी॒रऽव॑न्तम् । उ॒ग्रम् ॥ २१ ॥

हे इन्दो सोम नोस्मदीयमेव देववीतिं देवानांवीतिर्भक्षणं गमनंवा यस्मिन् देववीतिर्यज्ञः
तमभिलक्ष्य नभोनभसोद्युलोकात् अर्णउदकं अनेनपवित्रान्निर्गतः सोमरसोभिधीयते तं रसं
चमूषु चमसेषु परिलव परितःक्षर । ततः सोमः काम्यं काम्यमानं बृहन्तं प्रवृद्धं वीरवन्तं पुत्र-
युक्तं उग्रमुद्रुर्णवलं रयिं धनं अस्मभ्यं ददातु प्रयच्छतु ॥ २१ ॥

अथ द्वाविंशी-

तक्ष॒द्यदी॒मन॑सो॒वेन॑तो॒वाग्ज्येष्ठ॑स्यवा॒धर्म॑णि॒क्षोर॑नी॒के ।
आदी॑मा॒यन्व॒रमा॑वा॒वशा॑ना॒जुष्टं॑पतिं॒कल॑शे॒गाव॑इ॒न्दुम् ॥ २२ ॥
तक्ष॑त् । यदि॑ । मन॑सः । वे॒नतः॑ । वाक् । ज्येष्ठ॑स्य । वा । धर्म॑णि ।
क्षोः । अ॒नीके॑ । आ॒त् । ई॒म् । आ॒यन् । वर॑म् । आ । वा॒वशा॑नाः ।
जुष्ट॑म् । पति॑म् । क॒लशे॑ । गावः॑ । इ॒न्दुम् ॥ २२ ॥

वेनतः वेनोवेनतेःकान्तिकर्मणइतियास्कः । कामयमानस्य मनसः मन्यतेःस्तुतिकर्मणः
स्तोतुर्वाक् स्तुतिलक्षणायद्येनंतक्षत् संस्करोति वाशब्दउपमार्थे यथा धर्मणि निमित्तात्कर्मसं-
योगइतिसप्तमी धारकं योगक्षेमविषयं कर्मादिश्य क्षोःशब्दायमानस्य अनीके संग्राममुखे तत्र
स्थितस्य जानपदिकस्य वाक् ज्येष्ठस्य द्वितीयार्थेषष्ठी प्रशस्यतमं राजानं यथास्तौति तथा-
स्तोतुर्वाक् सोमस्तौतीत्यर्थः । आदनंतरमेव वरं वरणीयं जुष्टं देवानां मदायपर्याप्तं पतिं सर्वस्य
पालकं कलशे स्थितं इन्दुं ईमेनं सोमं वावशानाः कामयमानाः गावआयन् पयसा स्वीये नमि
श्रयितुमागच्छन्ति ॥ २२ ॥

अथैकोनविंशी—

जुष्टोमदायदेवतातइन्दोपरिष्णुनाधन्वसानोअव्ये ।
सहस्रधारःसुरभिरदब्धःपरिस्रववाजसातौनृषह्ये ॥ १९ ॥

जुष्टः । मदाय । देवताते । इन्दो इति । परि । स्नुना ।
धन्व । सानौ । अव्ये । सहस्रधारः । सुरभिः । अदब्धः ।
परि । स्रव । वाजसातौ । नृषह्ये ॥ १९ ॥

हेइन्दो मदाय जुष्टः पर्याप्तस्त्वं देवताते देवैस्तेयज्ञे सानौ समुच्छ्रिते अव्ये अविभ-
वे स्नुनाश्रयणशीलिन धारासंवेन सह परिधन्व परिगच्छ सहस्रधारः बहुधारोपेतः सुरभिः
सुगन्धिभिः त्वं अदब्धः नकैश्चिद् हिंसितः सन् वाजसातौ अचलाभाय निमित्ते नृसह्ये नृ-
भिः सोढव्येयुद्धे परिस्रव परितोगच्छ ॥ १९ ॥

अथ विंशी—

अरश्मानोयैरथाअयुक्ताअत्यासोनसंसृजानासआजौ ।
एतेशुक्रासोधन्वन्तिसोमादेवासस्ताँउपयातापिबध्यै ॥ २० ॥ १४ ॥

अरश्मानः । ये । अरथाः । अयुक्ताः । अत्यासः । न ।
संसृजानासः । आजौ । एते । शुक्रासः । धन्वन्ति । सोमाः ।
देवासः । तान् । उप । यात । पिबध्यै ॥ २० ॥ १४ ॥

अरश्मानोरश्मिर्वर्जिता रज्जुर्वर्जिताइतियावत् अरथारथवर्जिताः अयुक्ताः कुत्रापिनि-
युक्ताः अबद्धाइत्यर्थः एतादृशाये आजौ युद्धे संसृजानासः सृज्यमानाः अत्यासोन अश्वा-
यथा त्वरयालक्ष्यं गच्छन्ति तद्वत् आजौ अजन्ति कर्मकरणार्थमृत्विजोत्रेति आजिर्यज्ञस्त-
स्मिन् सृज्यमानाः शुक्रासः शुक्रादीप्यमाना एतेसोमाः धन्वन्ति क्षिप्रं कलशानभिगच्छन्ति ।
अथप्रत्यक्षः हेदेवासोदेवाः तानागच्छतः सोमान्पिबध्यैपानायउपयातउपगच्छत ॥ २० ॥

॥ इति सप्तमस्य चतुर्थे चतुर्दशोवर्गः ॥ १४ ॥

अथैकविंशी—

ए॒वानं॑ इ॒न्दो अ॒भि दे॒ववी॑तिं॒ परि॑ स्र॒व न भो॒ अ॒र्णश्च॒मूषु॑ ।
सोमो॑ अ॒स्मभ्यं॑ का॒म्यं बृ॒हन्तं॑ र॒यि द॑दातु वी॒र व॑न्तमु॒ग्रम् ॥ २१ ॥

ए॒व । नः॑ । इ॒न्दो इति॑ । अ॒भि । दे॒वऽवी॑तिम् । परि॑ । स्र॒व ।
नभः॑ । अ॒र्णः । च॒मूषु॑ । सोमः॑ । अ॒स्मभ्यम् । का॒म्यम् । बृ॒हन्तम् ।
र॒यिम् । द॒दातु॑ । वी॒रऽव॑न्तम् । उ॒ग्रम् ॥ २१ ॥

हे इन्दो सोम नोस्मदीयमेव देववीतिं देवानां वीतिर्भक्षणं गमनं वा यस्मिन् देववीतिर्यज्ञः तमभिलक्ष्य नभोनभसोद्युलोकात् अर्णउदकं अनेन पवित्राज्जिर्गतः सोमरसोभिधीयते तं रसं चमूषु चमसेषु परिस्रव परितःक्षर । ततः सोमः काम्यं काम्यमानं बृहन्तं प्रवृद्धं वीरवन्तं पुत्रयुक्तं उग्रमुदूर्णबलं रयि धनं अस्मभ्यं ददातु प्रयच्छतु ॥ २१ ॥

अथ द्वाविंशी—

तक्ष॒द्यदी॑मन॒सो वे॒नतो॒ वाग्ज्येष्ठ॑स्य वा॒ धर्म॑णि॒ क्षो र॑नी॒के ।
आदी॑मा॒यन् वर॑मावा॒वशा॒ना जुष्टं॑ पतिं॒ कल॑शे गाव॒ इन्दु॑म् ॥ २२ ॥
तक्ष॑त् । यदि॑ । मन॑सः । वे॒नतः॑ । वाक् । ज्येष्ठ॑स्य । वा । धर्म॑णि ।
क्षोः॑ । अनी॑के । आत् । ई॒म् । आ॒यन् । वर॑म् । आ । वा॒वशा॒नाः ।
जुष्ट॑म् । पति॑म् । क॒लशे॑ । गावः॑ । इ॒न्दुम् ॥ २२ ॥

वेनतः वेनोवेनतेः कान्तिकर्मण इति यास्कः । कामयमानस्य मनसः मन्यतेः स्तुतिकर्मणः स्तोतुर्वाक् स्तुतिलक्षणाय घेनंतक्षत् संस्करोति वाशब्द उपमार्थे यथा धर्मणि निमित्तात्कर्मसंयोग इति सप्तमी धारकं योगक्षेमविषयं कर्मोद्दिश्य क्षोः शब्दायमानस्य अनीके संग्राममुखे तत्र स्थितस्य जानपदिकस्य वाक् ज्येष्ठस्य द्वितीयार्थे षष्ठी प्रशस्यतमं राजानं यथास्तौति तथा- स्तोतुर्वाक् सोमंस्तौतीत्यर्थः । आदनंतरमेव वरं वरणीयं जुष्टं देवानां मदाय पर्याप्तं पतिं सर्वस्य पालकं कलशे स्थितं इन्दुं ईमेन सोमं वावशानाः कामयमानाः गावआयन् पयसा स्वीये नमि श्रयितुमागच्छन्ति ॥ २२ ॥

अथ त्रयोविंशी—

प्रदानुदोदिव्योदानुपिन्वऋतमृतायपवतेसुमेधाः ।

धर्माभुवद्वृजन्त्यस्यराजाप्ररश्मिभिर्दशभिर्भारिभूमं ॥ २३ ॥

प्र । दानुदः । दिव्यः । दानुपिन्वः । ऋतम् । ऋताय । पवते ।

सुमेधाः । धर्मा । भुवत् । वृजन्त्यस्य । राजा । प्र ।

रश्मिभिः । दशभिः । भारि । भूमं ॥ २३ ॥

दिव्योदिविभवः दानुदः दातृभ्यो धनादीनां दाता तदेवाह दानुपिन्वः पिविसेचने कर्मण्यणित्य-
ण् दातृभ्यः कामानां रक्षयिता सुमेधाः शोभनप्रज्ञः सोमः ऋताय सत्यभूतायेन्द्राय तं सत्य-
भूतमात्मीयं रसंपवते प्रकर्षेण क्षरति । राजा दीप्यमानः सोमः वृजन्त्यस्य साधुबलस्य धर्मा धौ-
रयिता भुवद्भवति । किंच दशभिः एतत्संज्ञकाभीरश्मिभिः कर्मकरणार्थमश्रुवानाभिः अंगुलि-
भिः भूम प्रभूतं प्रभारि प्रभार्यते चिणिरूपं ॥ २३ ॥

अथ चतुर्विंशी—

पवित्रेभिः पवमानो नृचक्षाराजदेवानामुतमर्त्यानाम् ।

द्विताभुवद्रयिपतीरयीणामृतं भरत्सुभृतं चार्विन्दुः ॥ २४ ॥

पवित्रेभिः । पवमानः । नृचक्षाः । राजा । देवानाम् । उत ।

मर्त्यानाम् । द्विता । भुवत् । रयिपतिः । रयीणाम् ।

ऋतम् । भरत् । सुभृतम् । चारु । इन्दुः ॥ २४ ॥

पवित्रेभिः पवित्रैः पवमानः पूयमानः नृचक्षाः नृणां फलाफलयोः द्रष्टा अथ देवानामि-
न्द्रादीनां उतापिच मर्त्यानां मनुष्याणां एवमुभयेषां जनानां राजा रयिपतिः धनस्यपतिः नत्व-
ल्पस्यपतिः किंतु रयीणां बहूनां धनानां स्वामी । वृत्यवृत्तिभ्यां स्वाभित्वं बाहुल्यं च विवक्ष्यते ।
ईदृशः सोमः द्विता द्विधा देवेष्वपिच मनुष्येषु भुवत् भवति । सोयमिन्दुः सोमः सुभृतं संभृतं
चारु कल्याणं ऋतमुदकं भरत् विभर्ति ॥ २४ ॥

अथ पंचविंशी—

अवीँइवश्रवसेसातिमच्छेन्द्रस्यवापोरभिवीतिमर्ष ।

सनःसहस्रावृहतीरिषोदाभवांसोमद्रविणोवित्पुनानः ॥ २५॥१५॥

अर्वा॒न्इ॒व । श्र॒व॒से । सा॒तिम् । अ॒च्छ । इ॒न्द्र॒स्य । वा॒योः । अ॒भि ।
वी॒तिम् । अ॒र्ष । सः । नः । स॒ह॒स्रा । बृ॒ह॒तीः । इ॒षः । दाः । भ॒व ।
सो॒म । द्र॒वि॒णः॒वित् । पु॒ना॒नः ॥ २५ ॥ १५ ॥

हेसोम अन्वार्थं युद्धे अर्वा॒निव अश्वो॒यथा गच्छति तद्वत् त्वं श्रव॒से अस्माकमन्वार्थं
तथा सा॒तिम॒च्छ धन॒लाभं॒प्रति इन्द्र॒स्य वा॒योश्च॒वीतिं पानम॒र्ष्यर्ष॒ अभिगच्छ । ऐन्द्र॒वायव॒ग्रहे
हि इन्द्र॒वायू सह सोमं॒पिव॒तइति सहोपादानं । सत्त्वं सह॒स्रा सह॒स्राणि बहु॒विधानि बृ॒ह॒तीः
बृ॒ह॒तानि प्रवृ॒द्धानि इषो॒न्नानि नो॒स्मर्ष्यं दाः प्रयच्छ । हे सोम पु॒ना॒नः पू॒य॒मानस्त्वं नो॒स्मर्ष्यं
द्र॒वि॒णो॒वित् धन॒स्य ल॒भयि॒ता भव । द्र॒वि॒णश॒ब्दात्सर्व॒पाति॒पदिके॒भ्योला॒लसायां॒सुग्व॒क्तव्य॒इति
सुगा॒गमः ॥ २५ ॥

॥ इति सप्तमस्य चतुर्थे पंचदशोवर्गः ॥ १५ ॥

अथ षड्विंशी—

दे॒वा॒न्व्यो॒नः॒परि॒षि॒च्यमा॒नाः॒क्षयं॑सु॒वीरं॑ध॒न्वन्तु॒सोमाः ।
आ॒य॒ज्य॒वः॒सुम॒तिवि॒श्ववा॒रा॒होता॒रोन॑दि॒विय॒जोम॒न्द्रत॑माः ॥ २६ ॥

दे॒वः॒अ॒व्यः । नः । प॒रि॒सि॒च्यमा॒नाः । क्ष॒यम् । सु॒वीरं॑ । ध॒न्वन्तु॒ ।
सो॒माः । आ॒य॒ज्य॒वः । सु॒म॒तिम् । वि॒श्व॒वा॒राः ।
होता॒रः । न । दि॒वि॒य॒जः । म॒न्द्र॒त॑माः ॥ २६ ॥

दे॒वा॒व्यः अव॑तेस्तर्पणार्थस्य अ॒वित॒स्तृत॒स्त्रि॒भ्य ई॒रिति ई॒पत्य॑यः । उ॒दा॒त्त॒स्वरि॒त्यो
र्य॒णइति ज॒सःस्वरि॒तत्वं । दे॒वानां तर्प॑यितारः परि॒षि॒च्यमा॒नाः प॒रितः पा॒त्रेषु सि॒च्यमा॒नाः सो॒माः
नो॒स्माकं सु॒वीरं॑शोभनपुत्रं क्षयं गृहं ध॒न्वन्तु प्रेर॑यन्तु । की॒दृशाः सु॒म॒तिं शो॒भन॒मतिं य॒ज॒मा॒नं
आ॒य॒ज्य॒वः यष्टु॑मिच्छवः वि॒श्ववा॒राः वि॒श्वैर्व॑रणीयाः होता॒रोन होता॒रोय॒था दे॒वानिन्द्रा॑दीन्
स्तु॒वन्ति ए॒वं दि॒विय॒जः दि॒वि द्यु॒लोक॑स्थितानिन्द्रा॑दीन् दे॒वान् य॒ज॒न्तः । दि॒व्श॒ब्दे तत्पुरु॑षेक॒-
तिबहु॑लमिति सप्तम्याअलुक् । म॒न्द्र॒त॑माः अत्यन्तंमदकराः ॥ २६ ॥

अथ सप्तविंशी—

ए॒वादे॒वदे॒वता॑ति॒पव॑स्व॒महे॑सो॒मप्सर॑से॒देव॑पानः ।

म॒हश्चि॒द्विष्म॑सि॒हिताः॑स॒मर्ये॑ कृ॒धिसु॑ष्ठाने॒रोद॑सी॒पुना॑नः ॥ २७ ॥

ए॒व । दे॒व । दे॒व॒इ॒ता॒ति । प॒व॒स्व । म॒हे । सो॒म । प्स॒र॒से । दे॒व॒इ॒पानः॑ ।

म॒हः । चि॒त् । हि । स्म॒सि । हि॒ताः । स॒इ॒म॒र्ये । कृ॒धि ।

सु॒स्थाने॒ इति॑ सु॒इ॒स्थाने॒ । रो॒द॒सी॒ इति॑ । पु॒ना॒नः ॥ २७ ॥

हेदेव द्योतमान स्तोतव्य वा हेसोम देवपानः देवैः पातव्यस्त्वं देवताते देवैस्तते वितते यज्ञे महे महते प्सरसे भक्षणाय देवानां पानाय एव एवं पवस्व क्षर । ततोवयं हिताः त्वयापेरिताः सन्तः समर्ये मरणधर्मरहिते संग्रामे महश्चित् महतो बलाधिकानपि शत्रून् स्मसिहि अभिभवेम त्वत् । किंच पुनानः पूयमानस्त्वं रोदसी द्यावापृथिव्यौ सुस्थाने अस्माकं शोभनावासस्थाने सत्यौ कृधि कुरु ॥ २७ ॥

अथाष्टाविंशी—

अ॒श्वो॒न॒क्र॒दो॒वृष॑भि॒र्युजा॑नः॒सि॒हो॒नभी॑मो॒मन॑सो॒जवी॑यान् ।

अ॒र्वा॒ची॒नैः॒प॒थि॑भि॒र्यैर॑जि॒ष्ठा॒आप॑व॒स्वसौ॑म॒न॒सं॒न॒इ॒न्दो ॥ २८ ॥

अ॒श्वः । न । क्र॒दः । वृष॑इ॒भिः । यु॒जा॒नः । सि॒हः । न । भी॒मः ।

म॒न॑सः । ज॒वी॒यान् । अ॒र्वा॒ची॒नैः । प॒थि॑इ॒भिः । ये । र॒जि॒ष्ठाः ।

आ । प॒व॒स्व । सौ॒म॒न॒सम् । नः । इ॒न्दो॒ इति॑ ॥ २८ ॥

हेसोम वृषभिर्ऋत्विग्भिः सोममभिषुण्वद्भिः युजानो योज्यमानस्त्वं अश्वोन अश्वइव क्रदः क्रन्दसि शब्दायसे । कीदृशः सिंहो न सिंहइव भीमः शत्रूणां भयंकरः तथा मनसोपि जवीयान् वेगवत्तरः अर्वाचीनैः अभिमुखैः पथिभिर्मार्गैः येमार्गाः रजिष्ठाः अत्यन्तमृजवो भवन्ति विभाषर्जोऽछन्दसीति क्रकारस्यरादेशः । हेइन्दो दीप्यमान सोम तैर्मार्गैः नोस्माकं सौमनसं सौमनस्यं आपवस्व आप्रापय ॥ २८ ॥

अथैकोनविंशी-

शतं धारादेवजाता असृग्रन्त सहस्रमेनाः कवयो मृजन्ति ।
इन्द्रो सनित्रं दिव आपवस्व पुर एता सिमहतो धनस्य ॥ २९ ॥

शतम् । धाराः । देवजाताः । असृग्रन् । सहस्रम् । एनाः ।
कवयः । मृजन्ति । इन्द्रो इति । सनित्रम् । दिवः । आ ।
पवस्व । पुरः एता । असि । महतः । धनस्य ॥ २९ ॥

हे सोम देवजाताः देवार्थं प्रादुर्भूताः शतं शतसंख्याकाः त्वदीयाधाराः असृग्रन् सृज्यन्ते ।
ततः कवयः क्रान्तदर्शिनः ऋत्विजः सहस्रं बहुविधाः एनाः त्वदीयाधाराः मृजन्ति अलंकुर्वन्ति
यद्वा सहस्रमनेकधामृजन्ति शोधयन्ति । हे इन्द्रो सनित्रं भजनसाधनं दिवोद्युलोत् अस्माकं
पुत्रादीनां च आपवस्व आप्रापय । कुतोऽस्य धनमिति चेत् तत्राह महतः प्रभूतधनस्य पुर एता पुर-
वोगतासि भवसि तस्माद्देहि इति ॥ २९ ॥

अथ विंशी-

दिवो न सर्गा असृग्रमह्नां राजानमित्रं प्रमिनाति धीरः ।
पितुर्न पुत्रः क्रतुभिर्यतान आपवस्व विशे अस्या अजीतिम् ॥ ३० ॥ १६ ॥

दिवः । न । सर्गाः । असृग्रम् । अह्नाम् । राजा । न । मित्रम् ।
प्र । मिनाति । धीरः । पितुः । न । पुत्रः । क्रतुः । यतानः ।
आ । पवस्व । विशे । अस्यै । अजीतिम् ॥ ३० ॥ १६ ॥

दिवो न यथा दिवोद्योतमानस्य आदित्यस्याह्नां संबन्धिनः सर्गारश्मयः असृग्रं विसृज्यन्ते
तद्वत् सोमस्य सर्गाः सृज्यन्ते इति सर्गाधाराः विसृज्यन्ते सृजेर्व्यत्ययेन कर्मार्थे लङि बहुलं छन्दसी-
ति शस्यश्रुः झेरमादेशश्छांदसः । धीरः प्राज्ञो राजा अयं सोमः मित्रं सखायं न प्रमिनाति न हि न-
स्ति क्रतुभिः कर्मभिर्यतानो यतमानः पुत्रः पितुर्न पितुर्यथा अपराभवं करोति तद्वत् कर्मभिर्यत-
मानस्त्वं अस्यै विशे प्रजायै अजीतिं अपराजितिं अपराभवं आपवस्व आप्रापय यथा न प-
राजिता भवन्ति तथा कुर्वित्यर्थः ॥ ३० ॥

॥ इति सप्तमस्य चतुर्थे षोडशोवर्गः ॥ १६ ॥

अथैकविंशी-

प्रतेधारा॒मधु॑मती॒रसृ॒ग्रन्वा॒रान्यत्पू॒तोअ॒त्येष्य॒व्यान् ।
पव॑मान॒पव॑से॒धाम॒गोनां॑ज॒ज्ञानः॒सूर्य॑मपि॒न्वोअ॒र्कैः ॥ ३१ ॥
प्र । ते । धाराः । मधुमतीः । असृग्रन् । वारान् । यत् । पूतः ।
अति॒ऽएषि॑ । अव्यान् । पवमान । पवसे । धाम । गोनाम् ।
ज॒ज्ञानः । सूर्यम् । अपि॒न्वः । अ॒र्कैः ॥ ३१ ॥

ते तव स्वभूता मधुमतीः मधुमत्योधाराः प्रासृग्रन् तदाप्रसृज्यन्ते यद्यदा पूतोवसतीवरी-
भिः त्वं अव्यानविभवान् वारान् वालान् पवित्राण्यत्येषि अतीत्य गच्छसि । किंच हेपवमान
गोनां गवांधाम धारकं पयोऽक्षीकृत्य पवसे ततः जज्ञानः जायमानस्त्वं अर्कैरर्चनीयैः स्वते-
जोभिः सूर्यमादित्यमपिन्वः पूरयसि ॥ ३१ ॥

अथ द्वाविंशी-

कनि॒क्रद॒दनु॑पन्था॒मृत॑स्य॒शुक्रो॑विभा॒स्यमृ॒तस्य॒धाम॑ ।
सइन्द्रा॑यपवसेमत्सरवा॒न्हिन्वा॒नोवाचं॑म॒तिभिः॑कवी॒नाम् ॥ ३२ ॥
कनि॒क्रदत् । अनु॑ । पन्थाम् । ऋतस्य । शुक्रः । वि । भा॒सि ।
अ॒मृत॑स्य । धाम । सः । इन्द्राय । प॒वसे॑ । म॒त्सर॑वान् ।
हिन्वा॒नः । वाचं॑म् । म॒ति॒भिः । क॒वी॒नाम् ॥ ३२ ॥

अभिषूयमाणः सोमः ऋतस्य सत्यभूतस्य यज्ञस्य पन्थां पन्थानं मार्गमनु कनि॒क्रदत् पु-
नःपुनः शब्दायते । अथप्रत्यक्षः अमृतस्यामरणधर्मस्य धाम स्थानभूतः मरणरहितइत्यर्थः ।
तादृशः शुक्रः शुक्लवर्णः त्वं विभासि विशेषेणराजसि मत्सरवान् मदकररसयुक्तः सत्वं इन्द्रा-
येन्द्रार्थं पवसे क्षरसि । कीदृशः कवीनां स्तोतृणां मतिभिः सह वाचं शब्दं हिन्वानः प्रेरयन्
पवसे ॥ ३२ ॥

अथ त्रयस्त्रिंशी-

दिव्यःसु॒पर्णा॑वच॒क्षिसो॑मपि॒न्वन्धा॒राःक॑र्मणा॒देववी॑तौ ।
ए॒न्द्रोवि॒शक॑ल॒शंसो॑म॒धानं॑क्र॒न्दन्नि॒हिसूर्य॑स्यो॒पर॑श्मिम् ॥ ३३ ॥

दिव्यः । सुऽपर्णः । अव । चक्षि । सोम । पिन्वन् । धाराः ।
कर्मणा । देवद्वीतौ । आ । इन्द्रो इति । विश । कलशम् ।
सोमधानम् । क्रन्दन् । इहि । सूर्यस्य । उप । रश्मिम् ॥ ३३ ॥

हे सोम दिव्योदिविभवः सुपर्णः सुपतनस्त्वं अवचक्षि अवस्तात् पश्य च । चष्टेलटिसि-
पिव्यत्ययेनपरस्मैपदं । किं कुर्वन् देवद्वीतौ देवानां हविर्भक्षणस्थानेयज्ञे कर्मणा धाराः पिन्वन्
क्षरन् । किंच हे इन्द्रो सोमधानं कलशं आविश क्रन्दन्शब्दायमानस्त्वं सूर्यस्य प्रेरकस्या-
दित्यस्य रश्मिकान्तिमुपोहि उपगच्छ ॥ ३३ ॥

अथ चतुर्विंशी-

तिस्रोवाच ईरयति प्रवह्नि ऋतस्य धीतिं ब्रह्मणो मनीषाम् ।
गावो यन्ति गोपतिं पृच्छमानाः सोमं यन्ति मतयो वावशानाः ॥ ३४ ॥
तिस्रः । वाचः । ईरयति । प्र । वह्निः । ऋतस्य । धीतिम् ।
ब्रह्मणः । मनीषाम् । गावः । यन्ति । गोऽपतिम् । पृच्छमानाः ।
सोमम् । यन्ति । मतयः । वावशानाः ॥ ३४ ॥

वह्निर्वोढा यजमानः तिस्रोवाचः ऋग्यजुःसामात्मिकाः स्तुतीः प्रेरयति । तथा ऋतस्य य-
ज्ञस्य धीतिं धारयित्रीं ब्रह्मणः परिवृढस्य सोमस्य मनीषां मनसईशित्रीं कल्याणीं वाचं च प्रेरय-
ति । किंच गोपतिं वृषभं यथा गावो भिगच्छन्ति तद्वत् । गवां स्वामिनं सोमं गावः पृच्छमानाः
पृच्छन्त्यः सत्यो यन्ति स्वपयसामिश्रयितुमभिगच्छन्ति । तथा वावशानाः कामयमानाः मतयः
स्तोतारः सोमं यन्ति स्तोतुमभिगच्छन्ति ॥ ३४ ॥

अथ पंचविंशी-

सोमं गावो धेनवो वावशानाः सोमं विप्रामतिभिः पृच्छमानाः ।
सोमः सुतः पूयते अज्यमानः सोमे अर्कास्त्रिष्टुभः संनवन्ते ॥ ३५ ॥ १७ ॥
सोमम् । गावः । धेनवः । वावशानाः । सोमम् । विप्राः ।
मतिभिः । पृच्छमानाः । सोमः । सुतः । पूयते । अज्यमानः ।
सोमे । अर्काः । त्रिऽस्तुभः । सप्त । नवन्ते ॥ ३५ ॥ १७ ॥

धेनवः प्रीणयिष्योगावः सोमं वावशानाः कामयमानाभवन्तिविप्रामेधाविनःस्तोतारः म-
तिभिः पृच्छमानाः पृच्छन्तोभवन्ति । अज्यमानः गोभिः सिच्यमानः सुतोभिषुतः सोमः ऋत्वि-
ग्भिः परिपूयते । तथा त्रिष्टुभः त्रिष्टुनूपाः अर्काः अस्माभिः क्रियमाणाः एतेमंत्राः सोमे संन-
वन्ते संगच्छन्ते ॥ ३५ ॥

॥ इति सप्तमस्य चतुर्थे सप्तदशो वर्गः ॥ १७ ॥

अथ षट्विंशी-

ए॒वानः॑ सोम॒परि॑षि॒च्यमा॑न॒ आप॑वस्व॒ पूय॑मानः॒ स्व॒स्ति ।
इन्द्र॒मावि॑शबृ॒हता॑रवे॒णव॑र्धय॒ वाचं॑ ज॒नया॑ पु॒रन्धि॑म् ॥ ३६ ॥

ए॒व । नः । सो॒म । प॒रि॒ऽसि॒च्यमा॑नः । आ । प॒व॒स्व । पू॒य॒मा॑नः ।
स्व॒स्ति । इन्द्र॑म् । आ । वि॒श । बृ॒हता॑ । रवे॑ण । व॒र्धय॑ ।
वाचं॑ । ज॒नय॑ । पु॒रं॑ऽधि॒म् ॥ ३६ ॥

हेसोम परिषिच्यमानः परितः पात्रेषु सिच्यमानः पूयमानस्त्वं नोस्माकमेव स्वस्ति अवि-
नाशमापवस्व आपापय । किंच बृहता महता रवेण शब्देनसह इन्द्रमाविश प्रविश तथा वाचं
स्तुतिरक्षणां वर्धय । किंच पुरंधि बहुधियं प्रज्ञानं जनय अस्मभ्यं उत्पादय । वाक्यभेदाद-
निघातः ॥ ३६ ॥

अथ सप्तविंशी-

आजागृ॑विर्विप्र॒ऋता॑म॒तीनां॑ सोमः पु॒ना॒नोअ॑सद॒ चमू॑षु ।
सप॑न्ति॒ यमि॑थुनासो॒निका॑माअ॒ध्वर्य॑वो॒रथि॑रासः सु॒हस्ताः॑ ॥ ३७ ॥

आ । जागृ॑विः । विप्रः । ऋ॒ता । म॒तीना॑म् । सोमः । पु॒ना॒नः ।
अ॒सद॑त् । च॒मू॑षु । सप॑न्ति । यम् । मि॒थुना॑सः । नि॒ऽका॑माः ।
अ॒ध्वर्य॑वः । र॒थि॒रासः॑ । सु॒हस्ताः॑ ॥ ३७ ॥

जागृविर्जागरणशीलः ऋता सुपांसुलगतिषष्ठ्याआकारः । ऋतानां सत्यानां मतीनां स्तु-
तीनां विप्रोज्ञाता ससोमः पुनानः पूयमानः स चमूषु चमसेष्वासदत् आसीदति । मिथुनासः

परस्परसंगताः निकामाः नितरांकामयमानाः रथिरासः यज्ञस्यनेतारः सुहस्ताः कल्याणपाणयः
अध्वर्यवः पवित्रे यं सोमंसपन्ति स्पृशन्ति । षपसमवाये । सपतिःस्पृशतिकर्मेतिनैरुक्ताः ॥३७॥

अथाष्टाविंशी—

सपुनानउपसूरेनधातोभेअप्रारोदसीविषआवः ।

प्रियाचिद्यस्यप्रियसासऊतीसतूधनंकारिणेनप्रयंसत् ॥ ३८ ॥

सः । पुनानः । उप । सूरे । न । धाता । आ । उभे इति । अप्राः ।

रोदसी इति । वि । सः । आवरित्यावः । प्रिया । चित् । यस्य ।

प्रियसासः । ऊती । सः । तु । धनम् । कारिणे । न । प्र । यंसत् ॥३८॥

पुनानः पूयमानः ससोमः इन्द्रे उपगच्छति । तत्रदृष्टान्तः—सूरेन यथा सूर्ये धाता संवत्स-
रउपगच्छति । ससंवत्सरोविधातारं । संवत्सरेणैवास्मैप्रजाःप्रजनयतीत्यान्नानात् । किंचोभेरोद-
सी द्यावापृथिव्यौ आपाः स्वमहिम्ना आपूरयति । तथा ससोमः व्यावः स्वतेजसा तमांसि वि-
वृणोति । वृणोतेर्भन्नेवसेतिचेल्लुक् छन्दस्यपिदृश्यतेइत्यडागमः पूर्वपदादितिसइत्यस्यसांहितिकंष-
त्वं । प्रिया षष्ठ्याआकारः प्रियस्य यस्यसोमस्य यद्वा प्रियाणि प्रयच्छतः यस्यसोमस्य प्रिय-
सासः अत्यन्तं प्रियतमाधाराः ऊती ऊत्यै रक्षणाय भवन्ति स तु क्षिप्रं अस्मभ्यं धनं प्रयंसत्
प्रयच्छतु । यच्छतेर्लेटिसिप्यडागमः । तत्रदृष्टान्तः—कारिणेन यथा कारिणे च कृतकाय भृतिं
प्रयच्छन्ति तद्वत् ॥३८॥

अथैकोनचत्वारिंशी—

सवर्धिंतावर्धनःपूयमानःसोमोमीढ्वाँअभिजो ज्योतिषावीत् ।

येनानःपूर्वेपितरःपदज्ञाःस्वविदोअभिगाअद्रिमुष्णन् ॥ ३९ ॥

सः । वर्धिंता । वर्धनः । पूयमानः । सोमः । मीढ्वान् । अभि । नः ।

ज्योतिषा । आवीत् । येन । नः । पूर्वे । पितरः । पदज्ञाः ।

स्वःविदः । अभि । गाः । अद्रिम् । उष्णन् ॥ ३९ ॥

वर्धिता देवानां स्वकलाप्रदानेन वर्धयिता वर्धनः स्वयंवर्धमानः पवित्रेण पूयमानः मी-
ढ्वान् कामानांसेका ससोमः नोस्माकं ज्योतिषा स्वतेजसा अभ्यावीत् अभिरक्षतु । येन सोमेन
पदज्ञाः पणिभिरपहतानां गवांपदानि जानन्तः स्वर्विदः सर्वज्ञाः सूर्यजानन्तोवा नोस्माकंपूर्वं
चिरन्तनाः पितरोगिरसः गाः पशून्भिलक्ष्य अद्रिमुष्णन् शिलोच्चयमुष्णन् सोमतेजसा अंधका-
रावृतं शिलोच्चयंगत्वा पशूनाहरन्तित्यर्थः । उषिरिहमुष्णातिसमानकर्मा । यद्वा मुष्णातेर्लुङि
वर्णलोपः ॥ ३९ ॥

अथ चत्वारिंशी—

अक्रान्तसमुद्रः प्रथमे विधर्मजनयन् प्रजाभुवनस्य राजा ।
वृषा पवित्रे अधिसानो अव्ये बृहत्सोमो वावृधे सुवान इन्दुः ॥ ४० ॥ १८ ॥

अक्रान् । समुद्रः । प्रथमे । विधर्मन् । जनयन् । प्रजाः ।
भुवनस्य । राजा । वृषा । पवित्रे । अधि । सानौ । अव्ये ।
बृहत् । सोमः । वृधे । सुवानः । इन्दुः ॥ ४० ॥ १८ ॥

समुद्रः यस्मादापः समुद्रवन्ति ससमुद्रः अपां वर्षको राजा सोमः प्रथमे विस्तृते भुवनस्यो-
दकस्य विधर्मन् विधारकेन्तरिक्षे प्रजा जनयन् । उत्पादयन् अक्रान् सर्वमतिक्रामति । क्रमते-
र्लुङि तिपीडभावे वृद्धौ च कृतायां सिजलोपे मकारस्य मोनोधातो रिति नकाररूपं । वृषा कामा-
नां वर्षिता सुवानोभिषूयमाणः इन्दुर्दीप्तिः ससोमः अधि अधिकं सानौ समुच्छ्रिते अव्ये अवि-
मये पवित्रे बृहत् प्रभूतं ववृधे वर्धते ॥ ४० ॥

॥ इति सप्तमस्य चतुर्थेष्टादशोवर्गः ॥ १८ ॥

अथैकचत्वारिंशी—

महत्तत्सोमो महिषश्चकारापां यद्गर्भो वृणीत देवान् ।
अदधादिन्द्रे पर्वमानो ओजोर्जनयत्सूर्ये ज्योतिरिन्दुः ॥ ४१ ॥
महत् । तत् । सोमः । महिषः । चकार । अपां । यत् । गर्भः ।
अदधात् । देवान् । अदधात् । इन्द्रे । पर्वमानः । ओजः ।
अर्जनयत् । सूर्ये । ज्योतिः । इन्दुः ॥ ४१ ॥

महिषो महानपूज्योवा सोमो महत्प्रभूतं तत्कर्म चकार अकरोत् । किं तत् अपाङ्गर्भः उ-
दकानाङ्गर्भभूतः जनयितृत्वाज्जन्यत्वाच्च ससोमः देवानवृणीत समभजतेतियत् तत्कृतवानिति ।
किंच पवमानः पूयमानः सोमः ओजः सोमपानेन जन्यं बलं इन्द्रे अदधात् व्यदधात् । तथा इ-
न्दुः सोमः सूर्येज्योतिस्तेजःअजनयत् ॥ ४१ ॥

अथ द्विचत्वारिंशी-

मत्सिवायुमिष्टयेराधसेचमत्सिमित्रावरुणापूयमानः ।
मत्सिशर्धोमारुतंमत्सिदेवान्मत्सिद्यावापृथिवीदेवसोम ॥ ४२ ॥
मत्सि । वायुम् । इष्टये । राधसे । च । मत्सि । मित्रावरुणा ।
पूयमानः । मत्सि । शर्धः । मारुतम् । मत्सि । देवान् । मत्सि ।
द्यावापृथिवी इति । देव । सोम ॥ ४२ ॥

हे सोम त्वं वायुं मत्सि मादय । किमर्थं इष्टये अस्माकमेषणाय अन्नाय राधसे धनाय च ।
तथा पूयमानः पवित्रेण त्वं मित्रावरुणा मित्रावरुणौ च मत्सि तर्पयसि । किंच मारुतं मरुतां
स्वभूतं शर्धोबलं च मत्सि । तथा देवानिन्द्रादीन् मत्सि हर्षयसि । हेदेव स्तोतव्य हेसोम द्यावापृ-
थिवी द्यावापृथिव्यौ च मत्सि मादय एतान् हर्षयुक्तान् कृत्वास्मभ्यं धनं प्रयच्छेत्यर्थः ॥ ४२ ॥

अथ त्रिचत्वारिंशी-

ऋजुःपवस्ववृजिनस्यहन्तापामीवावाधमानोमृधश्च ।
अभिःश्रीणन्पयःपर्यसाभिगोनामिन्द्रस्यत्वंतववयंसखायः ॥ ४३ ॥
ऋजुः । पवस्व । वृजिनस्य । हन्ता । अप । अमीवाम् ।
बाधमानः । मृधः । च । अभिःश्रीणन् । पयः । पर्यसा ।
अभि । गोनाम् । इन्द्रस्य । त्वम् । तव । वयम् । सखायः ॥ ४३ ॥

हेसोम ऋजुः ऋजुगमनः सन् पवस्व क्षर । किंकुर्वन् वृजिनस्य उपद्रवस्य हन्ता अमी-
वां रोगरूपं राक्षसं अपबाधमानः तथा अस्मदीयान् मृधोर्हिसकान् शत्रून् च बाधमानः सन् प-

वस्व ततः पयआत्मीयंरसं गोनां गवांपयसाक्षीरेण अभिश्रीणन् अभिसंयोजयन् पात्राण्यभिग-
च्छति । अपिच त्वं इन्द्रस्य सखासि हेसोम तव वयं सखायः स्तुत्यस्तोतृत्वयष्ट्यष्टव्यत्वलक्ष-
णेन सखिभूताः स्मः ॥ ४३ ॥

अथ चतुश्चत्वारिंशी—

मध्वःसूदंपवस्ववस्वउत्संवीरंचनआपवस्वाभगंच ।

स्वदस्वेन्द्रायपवमानइन्द्रोरयिंचनआपवस्वासमुद्रात् ॥ ४४ ॥

मध्वः । सूदम् । पवस्व । वस्वः । उत्सम् । वीरम् । च । नः । आ ।

पवस्व । भगम् । च । स्वदस्य । इन्द्राय । पवमानः ।

इन्द्रो इति । रयिम् । च । नः । आ । पवस्व । समुद्रात् ॥ ४४ ॥

हे सोम मध्वोमाधुर्यस्य सूदं क्षारयितारं घनीभूतं आपवस्व । वस्वो वसु धनस्य उत्सं
उत्स्यन्दकं रसं पवस्व । किंच नोस्मर्त्यं वीरं पुत्रं आपवस्व आप्रापय । तथा भगं भजनीयं
धनंच देहि । हेइन्द्रो पवमानः पूयमानः सत् इन्द्राय स्वदस्व रुचितोभव । ततस्त्वं नोस्मर्त्यं
समुद्रादन्तरिक्षात् रयिं धनं पुत्रंवा राति ददाति क्षीरमिति रयिर्गौर्वा तांवा पवस्व देहि ॥ ४४ ॥

अथ पञ्चचत्वारिंशी—

सोमःसुतोधारयात्योनहित्वासिन्धुर्ननिम्नमभिवाज्यक्षाः ।

आयोर्निवन्ध्यमसदत्पुनानःसमिन्दुर्गोभिरसरत्समद्भिः ॥ ४५ ॥ १९ ॥

सोमः । सुतः । धारया । अत्यः । न । हित्वा । सिन्धुः । न ।

निम्नम् । अभि । वाजी । अक्षारिति । आ । योनिम् । वन्ध्यम् ।

असदत् । पुनानः । सम् । इन्दुः । गोभिः । असरत् ।

सम् । अत्तद्भिः ॥ ४५ ॥ १९ ॥

सुतोभिषुतः सोमोधारयास्वीयया अत्योनतनशीलोश्वइव हित्वागत्वा हिनेतेः कनि-
पिरूपं । किंच वाजी बलवान् सोमः सिन्धुर्न यथासिन्धुः स्यन्दमाना नदी निम्नं प्रदेशमभिग-
च्छति तद्वत् निम्नमधरभाविनं कलशमभ्यक्षाः अभिक्षरति । ततः पुनानः पूयमानः सोमः वन्ध्यं

वृक्षभवं योनिं योनिस्थानं कलशं आसदत् आसीदति । सोयमिन्दुः सोमः गीर्भिर्गोविकारैः
क्षीरादिभिः श्रयणैः सं असरत् संसरति तथा अद्भिर्वसतीवरोभिश्च संगच्छते ॥ ४५ ॥

॥ इति सप्तमस्य चतुर्थे एकोनविंशोवर्गः ॥ १९ ॥

अथ षट्चत्वारिंशी-

एषस्यतेपवतइन्द्रसोमश्चमूषुधीरुशतेनवत्त्वान् ।
स्वर्चक्षारथिरःसत्यशुष्मःकामोनयोदेवयतामसर्जि ॥ ४६ ॥

एषः । स्यः । ते । पवते । इन्द्र । सोमः । चमूषु । धीरः ।
उशते । तवत्त्वान् । स्वःऽचक्षाः । रथिरः । सत्यशुष्मः ।
कामः । न । यः । देवयताम् । असर्जि ॥ ४६ ॥

हे इन्द्र उशते कामयमानाय ते तुभ्यं त्वदर्थं धीरः प्राज्ञः तवस्वान् वेगवान् स्यः सए-
षसोमः चमूषु चमसेषु पवते क्षरति स्वर्चक्षाः सर्वदर्शिनः रथिरोरथवान् सत्यशुष्मः यथार्थ-
बलोयः सोमः देवयतां देवानिच्छतां यजमानानां कामोन कामदइवासर्जि असृज्यत अदी-
यतइत्यर्थः ॥ ४६ ॥

अथ सप्तचत्वारिंशी-

एषप्रत्नेनवयसापुनानस्तिरोवर्पांसिदुहितुर्दधानः ।
वसानःशर्मन्निवर्तुथमप्सुहोतेवयातिसमनेपुरेभन् ॥ ४७ ॥

एषः । प्रत्नेन । वयसा । पुनानः । तिरः । वर्पांसि । दुहितुः ।
दधानः । वसानः । शर्मन् । निवर्तुथम् । अप्सु ।
होताऽइव । याति । समनेषु । रेभन् ॥ ४७ ॥

प्रत्नेन पूर्वकालीनेन वयसा अन्नेन पुनानः पूयमानः अन्नात्मिकया धारया क्षरन्नित्य-
र्थः तादृशः दुहितुः सर्वस्यदोग्ध्याः पृथिव्यां वर्पांसि वर्षदितिरूपनाम वृणोति शरीरमिति रू-
पाणि तिरोदधानः स्वतेजसा तिरस्कुर्वन् आच्छादयन् तथा निवर्तुथं विभूमिकोपेतं यद्वा व-
यः शीतातपवर्षाः तेषां निवारकं शर्म यज्ञगृहं वसानः आच्छादयन् अप्सु वसतीवरोपुस्थि-

तः एषसोमः होतेव यथाहोता स्तुतिध्वनिं कुर्वन् यज्ञेषु याति तद्वत् रेभन् शब्दायमानः सन् समनेषु समन्ति कर्माणि धृष्टाः प्रगल्भायन्त्यत्रेति समना यज्ञाः तेषु याति गच्छति ॥ ४७ ॥

अथाष्टाचत्वारिंशी—

नूनस्त्वं रथिरो देव सोम परिस्त्रव चम्ब्वोः पूयमानः ।

अप्सु स्वादिष्ठो मधुमाँ ऋतावा देवो नयः सविता सत्यमन्मा ॥ ४८ ॥

नु । नः । त्वम् । रथिरः । देव । सोम । परि । स्त्रव ।

चम्ब्वोः । पूयमानः । अप्सु । स्वादिष्ठः । मधुमान् ।

ऋतवा । देवः । न । यः । सविता । सत्यमन्मा ॥ ४८ ॥

हे देव काम्यमान हे सोम रथिरोरथवांस्त्वं नोस्माकं स्वभूते यज्ञे चम्ब्वोरधिषवणफलक-
योः पूयमानः सन् अप्सु वसतीवरीषु नुक्षिप्रं परिस्त्रव परितः क्षर । स्वादिष्ठः स्वादुतमः अत-
एव मधुमान् माधुर्ययुक्तः ऋतावा ऋतवान् यज्ञवान् सविता सर्वस्य प्रेरको यस्त्वं देवो न देव-
इव सत्यमन्मा सत्यस्तुतिको भवसि सत्त्वं परिस्त्रवेति ॥ ४८ ॥

अथैकोनपंचाशी—

अभिवायुं वीत्यर्षा गृणानोऽभि मित्रावरुणा पूयमानः ।

अभी नरं धीजवनं रथेष्ठामभीन्द्रं वृषणं वज्रं वाहुम् ॥ ४९ ॥

अभि । वायुम् । वीती । अर्ष । गृणानः । अभि ।

मित्रावरुणा । पूयमानः । अभि । नरम् । धीजवनम् ।

रथेऽस्थाम् । अभि । इन्द्रम् । वृषणम् । वज्रं वाहुम् ॥ ४९ ॥

हे सोम गृणानः स्तूयमानः त्वं वीती सुपांसु लुगिति चतुर्थ्याः पूर्वसवर्णदीर्घः । वीत्यै पा-
नाय वायुमर्ष्यर्षं अभिगच्छ । तथा पवित्रेण पूयमानस्त्वं मित्रावरुणा मित्रावरुणौ च पानाया-
भिगच्छ । किंच नरं सर्वस्य नेतारं धीजवनं बुध्यासमवेगं कुर्वाणं रथेष्ठां रथेस्थां रथेतिष्ठन्तं
अनेनाश्विनावभिधीयेते । एकवचनं प्रत्येकविवक्षया समुदायविवक्षया वा । एतादृशावश्विनौ चा-
भिगच्छ । तथा वृषणं कामानां वर्षकं वज्रबाहुं वज्रयुक्तबाहुं इन्द्रं च त्वंपानायाभिगच्छ ॥ ४९ ॥

अथ पंचाशी-

अ॒भिव॒स्त्रा॒सुव॒स॒नान्य॒र्षा॒भि॒धे॒नूः॒सु॒दु॒घाः॒पू॒य॒मा॒नः ।
अ॒भि॒च॒न्द्रा॒भर्त॒वे॒नो॒हि॒र॒ण्य॒भ्य॒श्वान्॒रथि॒नो॒दे॒व॒सो॒म ॥ ५० ॥ २० ॥
अ॒भि । व॒स्त्रा । सु॒व॒स॒ना॒नि । अ॒र्ष । अ॒भि । धे॒नूः । सु॒दु॒घाः ।
पू॒य॒मा॒नः । अ॒भि । च॒न्द्रा । भर्त॒वे । नः । हि॒र॒ण्य॒ ।
अ॒भि । अ॒श्वान् । र॒थि॒नः । दे॒व । सो॒म ॥ ५० ॥ २० ॥

हेसोम त्वमस्माकं सुवसनानि सुपरिधानानि वस्त्रा वस्त्राणि अज्यर्ष अभिगमय । यद्वा सुवसनानि शोभनवस्त्रसहितानि वस्त्रा आच्छादकानि धनान्यभिगमय । किंच पूयमानः पवित्रेण त्वं सुदुघाः सुदुपयसोदोग्धीः धेनूः नवप्रसूतिकागाः अभिप्रापय । अपिच चन्द्रा चन्द्राण्याह्लादकानि हिरण्या हिरण्यानि भर्तवे भरणाय पोषणाय नोस्माकमभिगमय । तथा हेदेव स्तोतव्य हेसोम रथिनोरथवतोश्वान् अस्माकमभिप्रापय ॥ ५० ॥

॥ इति सप्तमस्य चतुर्थे विंशोवर्गः ॥ २० ॥

अथैकपंचाशी-

अ॒भी॒नो॒अ॒र्ष॒दि॒व्या॒व॒सू॒न्य॒भि॒वि॒श्वा॒पा॒र्थि॒वा॒पू॒य॒मा॒नः ।
अ॒भि॒ये॒न॒द्र॒वि॒ण॒म॒श्र॒वा॒मा॒भ्य॒र्षे॒यं॒ज॒म॒द॒ग्नि॒व॒त्तः ॥ ५१ ॥
अ॒भि । नः । अ॒र्ष । दि॒व्या । व॒सू॒नि । अ॒भि । वि॒श्वा । पा॒र्थि॒वा ।
पू॒य॒मा॒नः । अ॒भि । ये॒न । द्र॒वि॒ण॒म् । अ॒श्र॒वा॒म् ।
अ॒भि । आ॒र्षे॒यम् । ज॒म॒द॒ग्नि॒व॒त् । नः ॥ ५१ ॥

हे सोम पवित्रेण पूयमानस्त्वं दिव्या दिव्यानि दिविभवानि वसूनि धनानि नोस्माकमज्यर्ष अभिगमय । तथा पार्थिवा पार्थिवानि पृथिव्यांभवानि विश्वा सर्वाणि धनान्यभिगमय । तथा येन त्वदीयेन सामर्थ्येन द्रविणं धनं वयमज्यश्रवाम अभिव्यामुयाम तत्सामर्थ्यमभिगमय । किंच आर्षेयं आर्षाणामृषिपुत्राणां योग्यं धनं जमदग्निवत् जमदग्नेर्यथा त्वंप्रापयः एवं नोस्माकमपि अज्यर्ष । यद्वा आर्षेयं आर्षाणां योग्यं मंत्रं जमदग्नेः स्वभूतं मंत्रं यथा स्वादुतममकार्षीः एवमस्माकं तादृशं मंत्रं स्वादुतमं कुर्विति कुत्सोनामऋषिः प्रार्थयते ॥ ५१ ॥

अथ द्विपंचाशी-

अ॒याप॒वाप॑वस्वै॒नाव॑सू॒निमांश्च॑त्वइ॒न्दो॒सर॑सिप्र॒धन्व॑ ।
ब्र॒ध्नश्चि॒दत्र॑वा॒तो न॒जूतः॑ पु॒रुमे॑धश्चि॒त्तक॑वे॒नरं॑ दा॒त् ॥ ५२ ॥

अ॒या । प॒वा । प॒वस्व॑ । ए॒ना । व॒सूनि॑ । मांश्च॑त्वे । इ॒न्द्रो
इति॑ । सर॑सि । प्र । ध॒न्व । ब्र॒ध्नः । चि॒त् । अत्र॑ । वा॒तः ।
न । जू॒तः । पु॒रुमे॑धः । चि॒त् । त॒क॒वे । न॒रम् । दा॒त् ॥ ५२ ॥

हे सोमं अया अनया पवा पवमानया धारया सह एना एनानि वसूनि धनानि पवस्व क्ष-
र । पवा पूरूपवने अन्येभ्योदृश्यन्तइतिविच्रप्रत्ययः आर्धधातुकलक्षणोगुणः सावेकाचइतितृती-
यायाउदात्तत्वं । तथा हेइन्द्रो तथा त्वं मांश्चत्वे मन्यमानानां चातके सरसि उदके वसतीवर्या-
ख्ये प्रधन्व प्रगच्छ । ततः अत्र अस्मिन्सोमे पूयमानेसति ब्रध्नःचित् सर्वेषां प्रज्ञापकः मूलभूतोवा
आदित्योपि वातो न वातइव जूतः वेगितः सन् किंच पुरुमेधःचित् बहुविधयज्ञइन्द्रश्चित् इन्द्रोपि
तकवे तकतिर्गतिकर्मसुपठितः अस्मादौणादिकऊनप्रत्ययः सोममभिगच्छते स्तुतिभिः मह्यं
नरं कर्मनेतारं पुत्रं दात् प्रयच्छतु हेसोम त्वया तर्पितौ सन्ताविन्द्रादित्यौ मह्यं पुत्रं प्रयच्छता
मित्यर्थः ॥ ५२ ॥

अथ त्रिपंचाशी-

उ॒त्त॒न॒ए॒नाप॑व॒याप॑व॒स्वाधि॑श्रु॒ते श्र॒वाय्य॑स्य॒तीर्थे॑ ।
ष॒ष्टि॒स॒हस्रा॑नै॒गुतो॑व॒सूनि॑वृ॒क्षं न॒प॒कं धू॒नव॑द्र॒णाय॑ ॥ ५३ ॥

उ॒त् । नः॑ । ए॒ना । प॒व॒या । प॒वस्व॑ । अ॒धि । श्रु॒ते । श्र॒वाय्य॑स्य ।
ती॒र्थे । ष॒ष्टिम् । स॒हस्रा॑ । नै॒गुतः॑ । व॒सूनि॑ । वृ॒क्षम् । न ।
प॒क्कम् । धू॒नव॑त् । र॒णाय॑ ॥ ५३ ॥

हेसोम उतापिच श्रवाय्यस्य सर्वैः श्रवणीयस्य सोमस्य तव श्रुते प्रसिद्धौ यद्वा ष-
ष्ठ्यर्थेचतुर्थी श्रुतः शब्दस्य तीर्थे स्थाने नोस्माकं स्वभूतेयज्ञे एना अनया पवया पूयमानया
धारया अधि अधिकं पवस्व क्षर । नैगुतः नीचीनं गवन्ते शब्दायन्तइति निगुतः शत्रवः । तेषां

हन्तृत्वेन संबन्धी सोयंसोमः षष्टिं सहस्रा षष्टिसंख्याकानि सहस्राणि वसूनि धनानि रणाय शत्रूणां जयार्थं धूनवत् अस्माकमकंपयत् प्रायच्छदितियावत् । कथमिव वृक्षंनपक्वं पक्वफलं वृक्षं यथा कंपयति फलार्थं तद्वत् ॥ ५३ ॥

अथ चतुःपंचाशी-

महीमेअस्यवृषनामशूषेमांश्चत्वेवापृशनेवावधत्ने ।

अस्वापयन्निगुतःस्नेहयच्चापामित्राअपाचितोअचेतः ॥ ५४ ॥

महि । इमे इति । अस्य । वृषनाम । शूषे इति । मांश्चत्वे ।

वा । पृशने । वा । वधत्ने इति । अस्वापयत् । निगुतः ।

स्नेहयत् । च । अप । अमित्रान् । अप । अचितः । अच । इतः ॥ ५४ ॥

महि महती प्रभूते वृषनाम सुपांसुलुगिति सुपोलुक् वृषनामनी वर्षणनमने शराणां वर्षणं शत्रूणां नमनं इमे एते द्वेकर्मणी अस्यसोमस्य शूषे सुखकरेभवतः । येच कर्मणी मांश्चत्वे अश्वनामैतत् । मक्षू चरतीति अश्वैः क्रियमाणेयुद्धे तत्साध्यत्वात् युद्धमिहगृह्यते । वा अपिवा पृशने स्पर्शनसाध्ये बाहुयुद्धे वधत्ने शत्रूणां हिंसनशीले भवतः सोयं निगुतः नीचैः शब्दायमानान् शत्रून् अस्वापयत् ताभ्यामसृषुपत् । अवधीदित्यर्थः । किंच स्नेहयत् प्राद्रवयत् संग्रामाच्छत्रून् । अथप्रत्यक्षकृतः हेसोम सत्वं अमित्रान् शत्रून् अपाच अपगमय । तथा अचितः अग्निचयनमकुर्वतो नास्तिकांश्च इतोस्मत्सकाशात् अपाच अपगमय अचतिर्गतिकर्मा ॥ ५४ ॥

अथ पंचपंचाशत्तमी-

संत्रीपुवित्राविततान्येष्यन्वेकं धावसिपूयमानः ।

असिभगोअसिदात्रस्यदातासिमघवांमघवम्भ्यइन्द्रो ॥ ५५ ॥ २९ ॥

सम् । त्री । पुवित्रा । विस्तृतानि । एषि । अनु । एकम् ।

धावसि । पूयमानः । असि । भगः । असि । दात्रस्य ।

दाता । असि । मघवा । मघवत्भ्यः । इन्द्रो इति ॥ ५५ ॥ २९ ॥

हेसोम वित्तानि विस्तृतानि त्री त्रीणि पवित्रा अग्निवायुसूर्यात्मकानि पवित्राणि समे-
षि सम्यक्प्राप्नोषि । किंच पूयमानस्त्वं एकमविवालकृतं पवित्रं अनुधावसि अनुगच्छसि । किंच
त्वं भगोभजनीयोसि तथा दात्रस्य देयस्य धनस्य दातासि । कथमस्य धनदत्वमिति चे-
त्तदुच्यते । हेइन्द्रो सोम मघवद्भ्यो न्येभ्योऽपि त्वं मघवासि अतिशयेन धनवानभवसि ॥ ५५ ॥

॥ इति सप्तमस्य चतुर्थे एकविंशोवर्गः ॥ २१ ॥

अथ षट्पञ्चाशत्तमी—

एष विश्ववित्पवते मनीषी सोमो विश्वस्य भुवनस्य राजा ।
द्रप्सा ईरयन्विदथे ष्विन्दुर्विवारमव्यं समयाति याति ॥ ५६ ॥

एषः । विश्ववित् । पवते । मनीषी । सोमः । विश्वस्य ।
भुवनस्य । राजा । द्रप्सान् । ईरयन् । विदथेषु । इन्दुः ।
वि । वारम् । अव्यम् । समया । अति । याति ॥ ५६ ॥

विश्ववित् सर्वस्य वेत्ता अतएव मनीषी मेधावी विश्वस्य भुवनस्य सर्वस्य लोकस्य राजा
स्वामी एष सोमः पवते क्षरति । एतदेव विवृणोति । विदथेषु विन्दन्ति जानन्त्यत्र देवानिति । यद्वा
विन्दन्ति लभन्ते विदथा यज्ञास्तेषु द्रप्सान् रसकणान् ईरयन् प्रेरयन् । इन्दुः सोमः अव्यं
अविभवं वारं वालं पवित्रं समया उभयतः व्यतियाति व्यतीत्यगच्छति ॥ ५६ ॥

अथ सप्तपञ्चाशत्तमी—

इन्दुरिहन्ति महिषा अदब्धाः पदेरेभन्ति कवयो न गृध्राः ।
हिन्वन्ति धीरा दशभिः क्षिपाभिः समञ्जते रूपमपारसेन ॥ ५७ ॥

इन्दुम् । रिहन्ति । महिषाः । अदब्धाः । पदे । रेभन्ति ।
कवयः । न । गृध्राः । हिन्वन्ति । धीराः । दशभिः ।
क्षिपाभिः । सम् । अञ्जते । रूपम् । अपाम् । रसेन ॥ ५७ ॥

महिषा महान्तः पूज्यावा अतएवादब्धाः कैश्चिदप्यार्हिसिता देवा इन्दुं सोमं रिहन्ति लि-
हंत्यास्वादयन्ति । किंच देवाः सोममुशन्तः सन्तः पदे तस्यास्य सोमस्य धारास्थाने रेभन्ति
शब्दायन्ते । तत्र दृष्टान्तः—कवयोनगृध्राः धनमभिकांक्षमाणाः कवयः स्तोतारोयथा स्तुवन्तः
शब्दायन्ते तद्वत् धीराः कर्मणिकुशला ऋत्विजः दशभिः एतत्संख्याकाभिः क्षिपाभिरंगुलीभिः
तमिमंसोमं हिन्वंति अभिषवार्थं प्रेरयन्ति । अपिच रूपं अंशुं अपां वसतीवर्याख्यानां रसेन
समंजते सम्यक्सेवयन्ति ॥ ५७ ॥

अथाष्टापंचाशत्तमी—

त्वयावयंपवमानेनसोमभरेकृतंविचिनुयामशश्वत् ।
तन्नोमित्रोवरुणोमामहन्तामदितिःसिन्धुःपृथिवीउतद्यौः ॥ ५८ ॥ २२ ॥

त्वया । वयम् । पवमानेन । सोम । भरे । कृतम् । वि । चिनुयाम् ।
शश्वत् । तत् । नः । मित्रः । वरुणः । ममहन्ताम् । अदितिः ।
सिन्धुः । पृथिवी । उत । द्यौः ॥ ५८ ॥ २२ ॥

हेसोम पवमानेन पवित्रेण पूयमानेन त्वया सहायेन भरे संग्रामनाम संग्रामे शश्वद्बहु
कृतं कर्तव्यं वयं विचिनुयाम विशेषणकुर्याम । यस्मात्तवसहायेन कर्माणिकुर्मः तत्तस्मात् नो-
स्मान् मित्रोवरुणः अदितिः एतन्नामका सिन्धुः एतदभिधानाच्च पृथिवी उतापिच द्यौः एतेमित्रा-
द्योनोस्मान् मामहंतां पूजयन्तु धनादिदानेन ॥ ५८ ॥

॥ इति सप्तमस्य चतुर्थे द्वाविंशोवर्गः ॥ २२ ॥

अभिनइति द्वादशर्चं द्वितीयं सूक्तं वृषागिरोराज्ञःपुत्रअंबरीषः भरद्वाजपुत्रऋजिश्वाच उ-
भौसहितावस्यऋषी इदमुत्तराणिचत्रीण्यानुष्टुभानि अत्रत्वेकादशीबृहती पवमानःसोमोदेवता ।
तथाचानुक्रम्यते—अभिनाद्वादशांबरीषऋजिश्वाचानुष्टुभं बृहद्युपांत्येति । गतोविनियोगः ।

तत्र प्रथमा—

अभिनावाजसातमंरयिमर्षपुरुस्पृहम् ।
इन्दोसहस्रभर्णसंतुविद्युम्रंविभ्वासहम् ॥ १ ॥

अ॒भि । नः । वा॒ज॒सा॒त॒मम् । र॒यिम् । अ॒र्ष । पु॒रु॒स्पृ॒हम् ।

इ॒न्द्रो इति । स॒ह॒स्र॒भ॒र्ण॒सम् । तु॒वि॒द्यु॒भ्रम् । वि॒श्व॒स॒हम् ॥ १ ॥

हे इन्द्रो दीप्त वाजसातमं अत्यन्तं बलप्रदं अन्नप्रदं वा रयिं धनं पुत्रवानोस्माकमभ्यर्ष अभिगमय । कीदृशं पुरुस्पृहं बहुभिःस्पृहणीयं सहस्रभर्णसं बहुविधभरणं अनेकपोषणयुक्तमित्यर्थः । तुविद्युन्नं द्युन्नं द्योततेत्यंशोवाचनेवेति यास्कः । बह्वन्नं बहुयशोयुक्तं वा विश्वसहं विश्वइति महन्नाम महतोभिभवितारं ॥ १ ॥

अथ द्वितीया—

परि॒ष्यसु॒वानो॒अ॒व्ययं॒रथे॒नव॒र्म॒व्यत ।

इ॒न्द्रु॒र॒भि॒द्रुणा॑हि॒तोहि॒यानो॒धारा॑भि॒रक्षाः ॥ २ ॥

परि॑ । स्यः । सु॒वानः । अ॒व्ययं॑म् । रथे॑ । न । वर्म॑ । अ॒व्यत॑ ।

इ॒न्द्रुः । अ॒भि । द्रुणा॑ । हि॒तः । हि॒यानः॑ । धारा॑भिः । अ॒क्षा॒रिति॑ ॥ २ ॥

सुवानः स्यूमानः स्यः ससोमः अव्ययमविमयं पवित्रं परिपवते । तत्रदृष्टान्तः—रथेन यथा रथेस्थितः पुरुषः वर्मकवचमव्यत परिव्ययति । व्ययतेर्लुङि वर्णलोपश्छान्दसः । अभिहितः अभितः प्रेरितः । यद्वा स्तोतृभिरभिष्टुतः स इन्द्रुः सोमः द्रुणा द्रुममयेन द्रोणकलशेन हियानः हि गतौ वृद्धौ च तेन पूर्यमाणः सन् धाराभिः अक्षाः क्षरति । क्षरतेर्लुङिरूपं ॥ २ ॥

अथ तृतीया—

परि॒ष्यसु॒वानो॒अ॒क्षा॒इ॒न्द्रु॒र॒व्ये॒मद॑च्युतः ।

धारा॒य॒ऊ॒र्ध्वो॒अ॒ध्वरे॒भ्रा॒जानै॑ति॒गव्य॒युः ॥ ३ ॥

परि॑ । स्यः । सु॒वानः । अ॒क्षा॒रिति॑ । इ॒न्द्रुः । अ॒व्ये॑ । म॒द॑च्युतः ।

धारा॑ । यः । ऊ॒र्ध्वः । अ॒ध्वरे॑ । भ्रा॒जा । न । ए॒ति॑ । ग॒व्य॒युः ॥ ३ ॥

सुवानः सूयमानः स्यः सइन्दुः सोमः मदच्युतः मदार्थं देवैः प्रेरितः सन् अव्ये अविभवे
पवित्रे पर्यक्षाः परितः क्षरति अध्वरे । ऊर्ध्वः समुच्छ्रितः सर्वेषां मुख्योयः सोमः गव्ययुः गो-
कामः । यद्वाक्षीरादिकं कामयमानः सन् धारा धारया सह एति गच्छति । भ्राजा न भ्राजमा-
नया दीप्त्या यथान्तरिक्षे गच्छति तद्वत् ॥ ३ ॥

अथ चतुर्थी—

सहित्वंदेवशश्वतेवसुमर्तायदाशुषे ।

इन्दोसहस्रिणंरयिंशतात्मानंविवाससि ॥ ४ ॥

सः । हि । त्वम् । देव । शश्वते । वसु । मर्ताय । दाशुषे । इन्दो
इति । सहस्रिणम् । रयिम् । शतऽआत्मानम् । विवाससि ॥ ४ ॥

हे देव सोम सत्त्वं शश्वते पुत्रादिमत्वेन बहवे मर्ताय मनुष्याय दाशुषे हविर्दत्तवते यजमानाय
वसु धनं विवाससि । हेइन्दो सोम त्वं सहस्रिणं सहस्रसंख्याकं रयिं धनं शतात्मानं अपरिमि-
तपुत्रपौत्राद्युपेतं मह्यं च विवाससि प्रेरयसि । एकवाक्यतापक्षेहि तिङन्तस्यहियोगादनिघातः
स्यात् ॥ ४ ॥

अथ पंचमी—

वयंतेअस्यवृत्रहन्वसोवस्वःपुरुस्पृहः ।

निनेदिष्ठतमाइषःस्यामंसुम्नस्याधिगो ॥ ५ ॥

वयम् । ते । अस्य । वृत्रहन् । वसो इति । वस्वः । पुरुस्पृहः ।
नि । नेदिष्ठतमाः । इषः । स्याम । सुम्नस्य । अधिगो इत्यधिगो ॥ ५ ॥

हे वृत्रहन् शत्रूणांहन्तः सोम अस्यैतादृशस्य ते तव स्वभूतावयं स्मः । ततः हेवसो
वासयितः पुरुस्पृहः बहुभिः स्पृहणीयस्य वस्वोवसुनोधनस्य त्वयादीयमानस्य वयं नितरां
नेदिष्ठतमाः अत्यंतमन्तिकतमाः स्याम । तथा इषोन्नस्य । किंच हे अधिगो अधृतगमनसोम
सुम्नस्य सुखस्य वयमन्तिकतमाः स्याम भवेम ॥ ५ ॥

अ॒भि । नः । वा॒ज॒सा॒त॒मम् । र॒यि॒म् । अ॒र्ष॒ । पु॒रु॒ऽस्पृ॒हम् ।
इ॒न्द्रो॒ इति॑ । स॒ह॒स्रं॑ भ॒र्ण॒सम् । तु॒वि॒द्यु॒न्म॒म् । वि॒श्व॒ऽस॒हम् ॥ १ ॥

हे इन्द्रो दीप्त वाजसातमं अत्यन्तं बलप्रदं अन्नप्रदं वा रयिं धनं पुत्रवानोस्माकमभ्यर्ष
अभिगमय । कीदृशं पुरुस्पृहं बहुभिःस्पृहणीयं सहस्रभर्णसं बहुविधभरणं अनेकपोषणयुक्त-
मित्यर्थः । तुविद्युन्मं द्युन्नघोततेर्यशोवान्वेति यास्कः । बह्वन्नं बहुयशोयुक्तं वा विश्वसहं वि-
श्वइति महन्नाम महतोभिभवितारं ॥ १ ॥

अथ द्वितीया—

परि॒ष्यसु॒वा॒नो॒अ॒व्यय॑र॒थेन॑वर्मा॒व्य॒त ।
इ॒न्द्रु॒र॒भि॒द्रु॒णा॒हि॒तो॒हि॒या॒नो॒धा॒रा॒भि॒र॒क्षाः ॥ २ ॥

परि॑ । स्यः । सु॒वा॒नः । अ॒व्यय॑म् । र॒थे । न । वर्म॑ । अ॒व्य॒त ।
इ॒न्द्रुः । अ॒भि । द्रु॒णा । हि॒तः । हि॒या॒नः । धा॒रा॒भिः । अ॒क्षा॒रि॒ति ॥ २ ॥

सुवानः सूयमानः स्यः ससोमः अव्ययमविमयं पवित्रं परिपवते । तत्र दृष्टान्तः—रथे-
न यथा रथे स्थितः पुरुषः वर्मकवचमव्यत परिव्ययति । व्ययतेर्लुङ्निवर्णलोपश्छान्दसः । अ-
भिहितः अभितः प्रेरितः । यद्वा स्तोत्रभिरभिष्टुतः स इन्द्रुः सोमः द्रुणा द्रुममयेन द्रोणकलशेन
हियानः हि गतौ वृद्धौ च तेन पूर्यमाणः सन्न धाराभिः अक्षाः क्षरति । क्षरतेर्लुङ्निरूपं ॥ २ ॥

अथ तृतीया—

परि॒ष्यसु॒वा॒नो॒अ॒क्षा॒इ॒न्द्रु॒र॒व्ये॒मद॑च्युतः ।
धा॒रा॒य॒ऊ॒र्ध्वो॒अ॒ध्व॒रे॒भ्रा॒जानै॑ति॒गव्य॑युः ॥ ३ ॥

परि॑ । स्यः । सु॒वा॒नः । अ॒क्षा॒रि॒ति । इ॒न्द्रुः । अ॒व्ये । म॒द॑च्युतः ।
धा॒रा । यः । ऊ॒र्ध्वः । अ॒ध्व॒रे । भ्रा॒जा । न । ए॒ति । ग॒व्य॑युः ॥ ३ ॥

सुवानः सूयमानः स्यः सइन्दुः सोमः मदच्युतः मदार्थं देवैः प्रेरितः सन् अन्ये अविभवे पवित्रे पर्यक्षाः परितः क्षरति अध्वरे । ऊर्ध्वः समुच्छ्रितः सर्वेषां मुख्योयः सोमः गव्ययुः गोकामः । यद्वाक्षीरादिकं कामयमानः सन् धारा धारया सह एति गच्छति । भ्राजा न भ्राजामनया दीप्त्या यथान्तरिक्षे गच्छति तद्वत् ॥ ३ ॥

अथ चतुर्थी—

सहित्वंदेवशश्वतेवसुमर्तायदाशुषे ।

इन्दोसहस्रिणंरयिशतात्मानंविवाससि ॥ ४ ॥

सः । हि । त्वम् । देव । शश्वते । वसु । मर्ताय । दाशुषे । इन्दो
इति । सहस्रिणम् । रयिम् । शतऽआत्मानम् । विवाससि ॥ ४ ॥

हे देव सोम सत्त्वं शश्वते पुत्रादिमत्वेन बहवे मर्ताय मनुष्याय दाशुषे हविर्दत्तवते यजमानाय वसु धनं विवाससि । हेइन्दो सोम त्वं सहस्रिणं सहस्रसंख्याकं रयिं धनं शतात्मानं अपरिमितपुत्रपौत्राद्युपेतं मय्यं च विवाससि प्रेरयसि । एकवाक्यतापक्षेहि तिङन्तस्यहियोगादनिघातः स्यात् ॥ ४ ॥

अथ पंचमी—

वयंतेअस्यवृत्रहन्वसोवस्वःपुरुस्पृहः ।

निनेदिष्ठतमाइषःस्यामंसुन्नस्याधिगो ॥ ५ ॥

वयम् । ते । अस्य । वृत्रहन् । वसो इति । वस्वः । पुरुस्पृहः ।
नि । नेदिष्ठतमाः । इषः । स्याम । सुन्नस्य । अधिगो इत्यधिगो ॥ ५ ॥

हे वृत्रहन् शत्रूणांहन्तः सोम अस्यैतादृशस्य ते तव स्वभूतावयं स्मः । ततः हेवसो वासयितः पुरुस्पृहः बहुभिः स्पृहणीयस्य वस्वोवसुनोधनस्य त्वयादीयमानस्य वयं नितरां नेदिष्ठतमाः अत्यंतमन्तिकतमाः स्याम । तथा इषोन्नस्य । किंच हे अधिगो अधृतगमनसोम सुन्नस्य सुखस्य वयमन्तिकतमाः स्याम भवेम ॥ ५ ॥

अथ षष्ठी—

द्विर्यपञ्चस्वयशसंस्वसारोऽद्विसंहतम् ।

प्रियमिन्द्रस्य काम्यं प्रस्नापयन्त्यूर्मिणम् ॥ ६ ॥ २३ ॥

द्विः । यम् । पञ्च । स्वयशसम् । स्वस्वारः । अद्विसंहतम् । प्रियम् ।

इन्द्रस्य । काम्यम् । प्रस्नापयन्ति । ऊर्मिणम् ॥ ६ ॥ २३ ॥

द्विः पञ्च दशसंख्याकाः स्वसारः कर्मकरणार्थमितस्ततोगच्छंत्योङुलयः स्वयशसं स्व-
भूतयशस्कं अद्विसंहतं ग्रावभिरभिषुतं इन्द्रस्य प्रियं काम्यं सर्वैः काम्यमानं ऊर्मिणं धाराभिस्तद्व-
न्तं यं सोमं प्रस्नापयन्ति वसतीवरीभिः प्रकर्षेण सेवयन्ति यजमानाः तं पुनन्तीत्युत्तरं त्रसं-
बन्धः ॥ ६ ॥

॥ इति सप्तमस्य चतुर्थे त्रयोविंशोवर्गः ॥ २३ ॥

अथ सप्तमी—

परित्यं हर्यतं हरिं बभ्रुपुनन्ति वारेण ।

यो देवान् विश्वा इत्परिमदेन सह गच्छति ॥ ७ ॥

परि । त्यम् । हर्यतम् । हरिम् । बभ्रुम् । पुनन्ति । वारेण । यः ।

देवान् । विश्वान् । इत् । परि । मदेन । सह । गच्छति ॥ ७ ॥

हर्यतं सर्वैः स्पृहणीयं हरिं हरितवर्णं बभ्रुं बभ्रुवर्णं च त्यं तं सोमं वारेण वालेन पवित्रेण
परिपुनन्ति परिशोधयन्ति । यः सोमः विश्वान् सर्वानिन्द्रादीन् देवानिन् देवानेव मदेन मादकेन
रसेन सह परिगच्छति ॥ ७ ॥

अथाष्टमी—

अस्य वो ह्यवसापान्तो दक्षसाधनम् ।

यः सूरिषु श्रवो बृहद्वधे स्वं न ह्येतः ॥ ८ ॥

अस्य । वः । हि । अवसा । पान्तः । दक्षसाधनम् । यः ।

सूरिषु । श्रवः । बृहत् । धे । स्वं । न । ह्येतः ॥ ८ ॥

वः इति छान्दसोवसादेशः हिरवधारणे वोयूयं अस्यसोमस्य अवसा रक्षणेन दक्षसाधनं बलस्यसाधनं रसं पान्तः पिबन्तोभूवथ । स्वर्णं आदित्यइव हर्यतः सर्वैः काम्यमानोयोयंसोमः सू-
रिषु स्तोत्राणि प्रेरयत्सु स्तोत्रेषु बृहन्महत् प्रभूतं श्रवोन्नं दधे विदधे स्थापयन्तीतियावत् ॥८॥

अथ नवमी—

सवांयज्ञेषुमानवीइन्दुर्जनिष्ठरोदसी ।
देवोदेवीगिरिष्ठाअस्नेधन्तंतुविष्वणि ॥ ९ ॥

सः । वा॒म् । य॒ज्ञेषु॑ । मा॒नवी॑ इति । इ॒न्दुः । ज॒निष्ठ॑ ।
रो॒दसी॑ इति । दे॒वः । दे॒वी इति । गि॒रिऽस्थाः । अ॒स्ने॒धन् ।
त॒म् । तु॒वि॒ऽस्वनि॑ ॥ ९ ॥

हे मानवी मानव्यौ मनोःस्वभूते हेदेवी द्योतमाने हे रोदसी द्यावापृथिव्यौ वां युवयोः
यज्ञेषुसइन्दुः सोमः जनिष्ठ अजनि अन्तरिक्षे देवः स्वतेजसा सर्वप्रकाशयन् पृथिव्यां गिरिष्ठाः
ग्रावसुतिष्ठन् तंजातं सोमं तुविस्वनि बहुस्वने उपरे यज्ञेवा अस्नेधन् ऋत्विजोग्रावभिः अघ्नन्
अभ्यपुण्वन्नितियावत् ॥ ९ ॥

अथ दशमी—

इन्द्रायसोमपातवेवृत्रघ्नेपरिषिच्यसे ।
नरेचदक्षिणावतेदेवायसदनासदे ॥ १० ॥

इ॒न्द्राय॑ । सो॒म॒ । पा॒तवे॑ । वृ॒त्र॒घ्ने॑ । परि॑ । सि॒च्य॒से॒ । नरे॑ ।
च॒ । द॒क्षिणा॑व॒ते॒ । दे॒वाय॑ । स॒द॒ना॒सदे॑ ॥ १० ॥

हे सोम वृत्रघ्ने वृत्रस्यहंत्रे इन्द्राय षष्ठ्यर्थेचतुर्थी इन्द्रस्य पातवे पानार्थं परिषि-
च्यसे परितः पात्रेषु सिच्यसे । वसतीवरीभिर्वा । किंच दक्षिणावते ऋत्विगभ्योदक्षिणादानेन
तद्वते देवाय देवार्थं हवींषिदातुं सदनसदे यज्ञगृहे सीदते नरे मनुष्याय यजमानाय तस्मै
फलदा नार्थपरिषिच्यसे ॥ १० ॥

अथैकादशी—

तेप्रत्नासोव्युष्टिषुसोमाःपवित्रेअक्षरन् ।

अपप्रोथन्तःसनुतहुरश्विनःप्रातस्ताँअप्रचेतसः ॥ ११ ॥

ते । प्रत्नासः । विष्टिषु । सोमाः । पवित्रे । अक्षरन् ।

अपप्रोथन्तः । सनुतः । हुरःश्चितः । प्रातरिति ।

तान् । अप्रचेतसः ॥ ११ ॥

व्युष्टिषु उषसां व्युच्छनेषु प्रकाशनेषु प्रत्नासः प्रत्नाः ते सोमाः पवित्रे अक्षरन् क्षरन्ति ।
येसोमाःसनुतःअन्तर्हितान् अप्रचेतसः प्रज्ञारहितान् हुरश्वितः स्तेननामैतत् कौटिल्येन चिन्व-
न्तीति तान् मायाविनः स्तेनान् प्रातः प्रातःकालएव अपप्रोथन्तः अपप्रोथनं चापप्रेरणं अपप्रे-
रयन्तः शब्देननिराकुर्वन्तोभवन्ति तेक्षरन्तीतिसमन्वयः ॥ ११ ॥

अथ द्वादशी—

तंसखायःपुरोरुचंयूयंवयंचसूरयः ।

अश्यामवाजगन्ध्यंसनेमवाजपस्त्यम् ॥ १२ ॥ २४ ॥

तम् । सखायः । पुरःरुचम् । यूयम् । वयम् । च । सूरयः । अश्याम ।

वाजगन्ध्यम् । सनेम । वाजपस्त्यम् ॥ १२ ॥ २४ ॥

हे सखायः स्तोतारः सूरयः प्राज्ञा यूयं वयंच यजमानाः पुरोरुचं पुरतोरोचमानं वाजगं-
ध्यं बलकरसाधुगंधोपेतं तत्रभवं सोमं अश्याम अश्रीम पिबेम । किंच वाजपस्त्यं अन्नयुक्त-
गृहसहितं । यद्वा बलकरं सोमं सनेम संभजेमहि सोमेन बलान्नगृहादीनि भवन्तीत्यर्थः ॥ १२ ॥

॥ इति सप्तमस्य चतुर्थे चतुर्विंशोवर्गः ॥ २४ ॥

आहर्षतायेत्यष्टचं तृतीयं सूक्तं कश्यपगोत्रैरेभसून् एतत्संज्ञौ द्वावृषी आद्याबृहती सप्तानु-
ष्टुभः पवमानःसोमोदेवता । तथाचानुक्रान्तं—आहर्षतायाष्टौ रेभसून्काश्यपौबृहत्याद्येति । गतो
विनियोगः ।

तत्र प्रथमा—

आह॑र्य॒ताय॑ धृ॒ष्णवे॑ धनु॒स्तन्व॑न्ति पौ॒ंस्यम् ।

शु॒क्रां व॑य॒न्त्यसु॑राय नि॒र्णिजं॑ वि॒पाम॑ग्रे म॒हीयु॑वः ॥ १ ॥

आ । ह॒र्य॒ताय॑ । धृ॒ष्णवे॑ । धनुः । त॒न्व॑न्ति । पौ॒ंस्यम् । शु॒क्राम् ।

व॒य॑न्ति । अ॒सु॒राय॑ । नि॒ऽनिज॑म् । वि॒पाम् । अ॒ग्रे । म॒हीयु॑वः ॥ १ ॥

हर्यताय सर्वैः स्पृहणीयाय धृष्णवे शत्रूणां धर्षणशीलाय सोमाय पौंस्यं पुंस्त्वस्याभिव्यं-
जकं धनुरातन्वन्ति धनुवि ज्यांकुर्वन्तीति सोमस्य धाराविसर्गार्थं वितायमानं पवित्रमभिधीयते ।
तदेव विवृणोति महीयुवः पूजाकामा ऋत्विजः विपां मेधाविनां देवानामग्रे पुरस्तात् शुक्रां शु-
क्लवर्णां निर्निजं ययासोमो निर्निज्यते तां असुराय बलवते वयन्ति वितन्वन्ति । दशापवित्रं
विस्तारयन्तीत्यर्थः । वयतिर्गतिकर्मा ॥ १ ॥

अथ द्वितीया—

अध॑क्ष॒पापरि॑ष्कृतो वा॒जौ अ॒भिप्र॑गाहते ।

यदी॑ वि॒वस्व॑तो धि॒यो ह॒रिं हि॑न्वन्ति या॒तवे॑ ॥ २ ॥

अध॑ । क्ष॒पा । परि॑ष्कृतः । वा॒जान् । अ॒भि । प्र॑ । गा॒हते॑ ।

यदी॑ । वि॒वस्व॑तः । धि॒यः । ह॒रिम् । हि॑न्वन्ति । या॒तवे॑ ॥ २ ॥

क्षपा सुपांसुलगितिपंचम्या आकारः क्षपाया रात्रेः अध अनन्तरं प्रातःकाले परिष्कृतः
भूषणार्थं संपर्युपेभ्य इति करोतेः सुडागमः । अद्भिरलंकृतः यद्वा क्षपयिष्यां सेनायां अलंकृतः
सोमः वाजान् अन्नानि बलानिवा अभिलक्ष्य प्रगाहते प्रगच्छति । विवस्वतः परिचरणवतो य-
जमानस्य धियः कर्मसाधनभूता अंगुलयः हरिं हरितवर्णी एतमंशुं यातवे पात्राण्यभिगमनाय
यदि हिन्वन्ति प्रेरयन्ति तर्हि सवनानि गच्छतीति ॥ २ ॥

• अथ तृतीया—

तम॑स्य म॒र्जयाम॑सि म॒दो य॑ इन्द्र॒पात॑मः ।

य॑ंगार॒व आ॒सभि॑र्द्धुः पुरा॒नूनं॑ च॒सूर्यः॑ ॥ ३ ॥

तम् । अ॒स्य । म॒र्ज॒याम॒सि । म॒दः । यः । इन्द्र॑पात॒मः ।

यम् । गा॒वः । आ॒स॒भिः । द॒धुः । पु॒रा । नू॒नम् । च॒ । सू॒रयः ॥ ३ ॥

अस्य सोमस्य तं रसं मर्जयामसि मर्जयामः अलंकुर्मोवा योमदोमदकरोरसः इन्द्रपातमः इन्द्रेणात्यन्तं पातव्योभवति । किञ्च गावोगन्तारः सूरयः स्तोतारः पुराच नूनमिदानींच यंसोमरसं आसभिः आस्यैः दधुर्धारयन्ति पिबन्तीति यावत् । यद्वा गावोधेनवः यंसोमं तृणादिष्ववस्थितमासभिरास्यैः दधुर्धारयन्ति तृणरूपेण भक्षयन्ति ॥ ३ ॥

अथ चतुर्थी—

तंगा॒थया॒पु॒रा॒ण्या॒पु॒ना॒नम् । अ॒भ्य॒नू॒ष॒त ।

उ॒तो॒रु॒प॒न्त॒धी॒त॒यो॒दे॒वाना॑ना॒म॒वि॒भ्र॒तीः ॥ ४ ॥

तम् । गा॒थया॒ । पु॒रा॒ण्या । पु॒ना॒नम् । अ॒भि । अ॒नू॒ष॒त ।

उ॒तो इति॑ । रु॒प॒न्त॒ । धी॒त॒यः । दे॒वाना॑म् । ना॒म॒ । वि॒भ्र॒तीः ॥ ४ ॥

पुनानं पूयमानं तं सोमं पुराण्या पुरारुतया गाथया स्तुत्या अभ्यनूषत स्तोतारोभिष्टुवन्ति । नुस्तवने लुङिरूपं । उतो अपिच नामकर्माथं नमनं विभ्रतीर्बिभ्राणाः धीतयोंगुलयः देवानां सोमरूपहविःप्रदानाय रूपन्त कल्पयन्ति समर्थाभवन्ति । रूपसामर्थ्ये ॥ ४ ॥

अथ पंचमी—

तमु॒क्षमा॑णम॒व्यये॑वोरे॒पु॒नान्ति॑ध॒र्णसि॑म् ।

दू॒तं न॒पूर्वा॑चि॒त्तये॒ आशा॑स॒ते म॒नी॒षि॒णः ॥ ५ ॥ २५ ॥

तम् । उ॒क्षमा॑णम् । अ॒व्यये॑ । वो॒रे । पु॒न॒न्ति॒ । ध॒र्ण॒सि॒म् । दू॒तम् ।

न । पूर्वा॑चि॒त्तये॒ । आ॒ । शा॒स॒ते॒ । म॒नी॒षि॒णः ॥ ५ ॥ २५ ॥

उक्षमाणं अद्भिः सिच्यमानं धर्णीसि सर्वस्यधारकं सोमं अव्यये अविमये वारे वाले पवित्रे पुनन्ति शोधयन्ति । ततः मनीषिणोमेधाविनोयजमानाः तमिमंसोमं दूतं दूतमिव पूर्वाचिन्तये देवानां पूर्वमेव प्रज्ञापनाय आशासते प्रार्थयते ॥ ५ ॥

॥ इति सप्तमस्य चतुर्थे पंचविंशोवर्गः ॥ २५ ॥

अथ षष्ठी—

सपुनानोमदिन्तमःसोमश्चमूषुसीदति ।

पशौनरेतआदधत्पतिर्वचस्यतेधियः ॥ ६ ॥

सः । पुनानः । मदिन्तमः । सोमः । चमूषु । सीदति । पशौ ।

न । रेतः । आदधत् । पतिः । वचस्यते । धियः ॥ ६ ॥

मदिन्तमः अत्यन्तं मादयिताससोमः पुनानः पूयमानः सन् चमूषु चमसेषु सीदति । ततः पशौ न यथापशौ कश्चिद्दृषभोरेतआदधत् आदधाति तद्वचमसादिषु रेतः स्वीयं रसं आदधत् आदधानः धियः कर्मणः पतिः पालयिता यं सोमो वचस्यते अभिषूयते ॥ ६ ॥

अथ सप्तमी—

समृज्यतेसुकर्मभिर्देवोदेवेभ्यःसुतः ।

विदेयदासुसंददिर्महीरपोविगाहते ॥ ७ ॥

सः । मृज्यते । सुकर्मभिः । देवः । देवेभ्यः । सुतः । विदे ।

यत् । आसु । समृददिः । महीः । अपः । वि । गाहते ॥ ७ ॥

देवेभ्यो देवार्थं सुतोभिषुतः देवोद्योतमानः स्तोतव्यो वा ससोमः सुकर्मभिः ऋत्विग्भिः मृज्यते परिपूयते यद्यदायंसोमः आसु प्रजासु संददिः सम्यग्धनदानशील इति विदे ज्ञायते तदानीं महीर्महतीरपो वसतीवरीः विगाहते विशेषेणाभिगच्छति यदा सोममभिषुण्वन्ति तदा तेभ्यो धनं प्रयच्छतीत्यर्थः ॥ ७ ॥

अथाष्टमी—

सुतइन्द्रोपवित्रानृभिर्यतोविनीयसे ।

इन्द्रायमत्सरिन्तमश्चमूष्वानिषीदसि ॥ ८ ॥ २६ ॥

सुतः । इन्द्रो इति । पवित्रे । आ । नृभिः । यतः । वि । नीयसे ।

इन्द्राय । मत्सरिन्तमः । चमूषु । आ । नि । सीदसि ॥ ८ ॥ २६ ॥

हे इन्द्रो सुतोभिषुतः यतः आयतः सर्वतोविस्तृतस्त्वं नृभिः कर्मनेतृभिर्ऋत्विग्भिः पवित्रे विनीयसे विशेषेण नीयमानोभवसि । ततः मत्सरिन्तमः अतिशयेन मादयिता त्वं इन्द्रायेन्द्रार्थं चमूषु चमसेष्वानिषीदसि ॥ ८ ॥

॥ इति सप्तमस्य चतुर्थे षड्विंशोवर्गः ॥ २६ ॥

अभीनवन्तइति नवर्चंचतुर्थसूक्तं पूर्ववदृषिदेवते सर्वाअनुष्टुभः । तथाचानुक्रम्यते—अभी-
नवन्तेनवेति । गतोविनियोगः ।

तत्र प्रथमा—

अभीनवन्तेअद्गुहःप्रियमिन्द्रस्यकाम्यम् ।

वत्संनपूर्वआयुनिजातंरिहन्तिमातरः ॥ १ ॥

अभि । नवन्ते । अद्गुहः । प्रियम् । इन्द्रस्य । काम्यम् । वत्सम् ।

न । पूर्वे । आयुनि । जातम् । रिहन्ति । मातरः ॥ १ ॥

यथा मातरोगावः पूर्वे प्रथमे आयुनि वयसि जातंवत्सं रिहंतिलिहन्ति तथा अद्गुहः
अद्गोहाः वसतीवर्याख्याः आपः इन्द्रस्यप्रियं काम्यं सर्वैःकाम्यमानं सोममभिनवन्ते अभिग-
च्छन्ति ॥ १ ॥

अथ द्वितीया—

पुनानइन्द्रवाभरसोमद्विबर्हसंरयिम् ।

त्वंवसूनिपुष्यसिबिष्वानिदाशुषोगृहे ॥ २ ॥

पुनानः । इन्द्रो इति । आ । भर । सोम । द्विबर्हसम् । रयिम् ।

त्वम् । वसूनि । पुष्यसि । बिष्वानि । दाशुषः । गृहे ॥ २ ॥

हे इन्द्रो दीप्यमान हे सोम पुनानः पूयमानस्त्वं द्विबर्हसं द्वयोःस्थानयोः परिवृंहणशीलं
रयिं धनं अस्मभ्यमाभराहर देहि त्वं हि दाशुषोहविर्देवतोयजमानस्य गृहेस्थित्वा बिष्वानि
सर्वाणि वसूनि धनानि पुष्यसि पोषयसि ॥ २ ॥

अथ तृतीया—

त्वं धियं मनो युजं सृजामि न तन्यतुः ।

त्वं वसूनि पार्थिवा दिव्या च सोम पुण्यसि ॥ ३ ॥

त्वम् । धियम् । मनः । युजम् । सृज । वृष्टिम् । न । तन्यतुः ।

त्वम् । वसूनि । पार्थिवा । दिव्या । च । सोम । पुण्यसि ॥ ३ ॥

हे सोम त्वं मनोयुजं मनसा युज्यमानां मनोवेगां धियं ध्यातव्यां धारां सृज पात्रेषु विसृज । तत्र दृष्टान्तः—वृष्टिं न तन्यतुः तनुविस्तारे ऋतन्यजीत्यादिनायतुच्प्रत्ययः तनोति विस्तारयतीति तन्यतुर्मेघः यथा मेघो वृष्टिं सृजति तद्वत् । ततो हे सोम त्वं पार्थिवा पृथिव्यां भवानि वसूनि धनानि तथा दिव्यानि दिवि भवानि धनानि च पुण्यसि अस्मभ्यं पोषयसि प्रयच्छसीत्यर्थः ॥ ३ ॥

अथ चतुर्थी—

परिते जिग्युषो यथा धारा सुतस्य धावति ।

रंहमाणा अव्ययं वारं वाजीवसानसि ॥ ४ ॥

परि । ते । जिग्युषः । यथा । धारा । सुतस्य । धावति । रंहमाणा ।

वि । अव्ययम् । वारम् । वाजीव । सानसि ॥ ४ ॥

सुतस्य ते त्वदीया सानसिः संभजनशीला यद्वा स्तोत्रभिः संभजनीया रंहमाणा वेगंकुर्वाणा धारा अव्ययं अविमयं वारं वारं पवित्रं विपरिधावति विशेषेण परितो गच्छति तत्र दृष्टान्तः—जिग्युषः शत्रूणां जेतुः वीरस्य वाजीव अश्वो यथा युद्धं परितो धावति तद्वत् । जयतेः कसौ सन्निटोर्जैरिति कुत्वं यथेति पूरकः ॥ ४ ॥

अथ पंचमी—

कत्वे दक्षाय नः कवे पवस्व सोम धारया ।

इन्द्राय पातवे सुतो मित्राय वरुणाय च ॥ ५ ॥ २७ ॥

कत्वे । दक्षाय । नः । कवे । पवस्व । सोम । धारया । इन्द्राय ।

पातवे । सुतः । मित्राय । वरुणाय । च ॥ ५ ॥ २७ ॥

हे कवे क्रान्तदर्शन हे सोम नोऽस्मभ्यं ऋत्वे प्रज्ञानाय दक्षाय बलाय च त्वं धारया पव-
स्व क्षर । कीदृशः इन्द्राय पातवे पानार्थं तथा मित्राय वरुणाय च सुतोभिषुतः खलु ॥ ५ ॥

॥ इति सप्तमस्य चतुर्थे सप्तविंशोवर्गः ॥ २७ ॥

अथ षष्ठी—

पवस्व वाजसातमः पवित्रे धारया सुतः ।

इन्द्राय सोमविष्णवे देवेभ्यो मधुमत्तमः ॥ ६ ॥

पवस्व । वाजसातमः । पवित्रे । धारया । सुतः । इन्द्राय ।

सोम । विष्णवे । देवेभ्यः । मधुमत्तमः ॥ ६ ॥

हे सोम वाजसातमः अतिशयेनाज्ञस्यदाता सुतोभिषुतस्त्वं पवित्रे धारया सह पवस्व
क्षर । ततः हे सोम त्वं इन्द्राय विष्णवे च अन्येभ्यो मित्रादिभ्यो देवेभ्यश्च मधुमत्तमः अतिश-
येन माधुर्योपेतो भव ॥ ६ ॥

अथ सप्तमी—

त्वारिहन्ति मातरो हरिं पवित्रे अद्रुहः ।

वत्संजातं न धेनवः पवमानविधर्मणि ॥ ७ ॥

त्वाम् । रिहन्ति । मातरः । हरिम् । पवित्रे । अद्रुहः । वत्सम् ।

जातम् । न । धेनवः । पवमान । विधर्मणि ॥ ७ ॥

हे पवमानसोम विधर्मणि विविधं हविषां धारके यज्ञे अद्रुहः द्रोहवर्जितः मातरो मातृभूता
वसतीवर्यः हरिं हरितवर्णं त्वां पवित्रे स्थितं रिहन्ति लिहन्ति आस्वादयन्ति । कथमिव यथा
धेनवो जातं वत्सं लिहन्ति तथा ॥ ७ ॥

अथाष्टमी—

पवमानमहिश्चरवश्चित्रेभिर्यासिरश्मिभिः ।

शर्यन्तमांसि जिघ्रसे विश्वानि दाशुषो गृहे ॥ ८ ॥

पवमान । महि । श्रवः । चित्रेभिः । यासि । रश्मिभिः । शर्धन् ।
तमांसि । जिघ्रसे । विश्वानि । दाशुषः । गृहे ॥ ८ ॥

हे पवमान महि महत श्रवः श्रवणीयमन्तरिक्षं चित्रेभिश्चित्रैर्नानाविधैश्चायनीयैर्वा रश्मि-
भिः परियासि परिगच्छसि । तथा शर्धन् वेगं कुर्वस्त्वं दाशुषो हविर्दत्तवतोयजमानस्य गृहे
स्थित्वा विश्वानि सर्वाणि तमांसि तमोरूपाणि रक्षांसि जिघ्रसे हंसि एवं द्यावापृथिव्योः
वर्तसे इत्यर्थः ॥ ८ ॥

अथ नवमी-

त्वं द्यां च महि व्रत पृथिवीं चातिजभिषे ।

प्रतिद्रापि ममुञ्चथाः पवमान महित्वना ॥ ९ ॥ २८ ॥

त्वम् । द्याम् । च । महिऽव्रत । पृथिवीम् । च । अति । जभिषे ।

प्रति । द्रापिम् । अमुञ्चथाः । पवमान । महिऽवना ॥ ९ ॥ २८ ॥

हे महि व्रत महाकर्मन् बहुविधकर्मन् सोम त्वं द्यां द्युलोकं च पृथिवीं च अतिजभिषे अ-
त्यन्तं विभिषि । दुभृज्धारणपोषणयोः । तस्य छन्दसिलिति सर्वविधीनां छन्दसि विकल्पितत्वाद् न
इडागमः । अन्तरिक्षे सोमात्मनेति पृथिव्यां लतारूपेणेति एवं लोकद्वयवर्तित्वं । हे पवमान क्षरन्
सोम त्वं महित्वना महत्त्वेन युक्तः सन् द्रापिं कवचं प्रत्यमुञ्चथाः प्रतिमुञ्चसि संवृणोषि ॥ ९ ॥

॥ इति सप्तमस्य चतुर्थे अष्टाविंशोवर्गः ॥ २८ ॥

वेदार्थस्य प्रकाशेन तमोहार्दनिवारयन् । पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सायणा-
चार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके चतुर्थोऽध्यायः ॥ ४ ॥

॥ श्रीगणेशायनमः ॥



यस्यनिःश्वसित्वेदा योवेदेभ्योखिलंजगत् । निर्ममे तमहंवन्दे विद्यातीर्थमहेश्वरं ॥ १ ॥

विज्ञातवेदगांभीर्यस्तुर्थं व्याख्यायसप्तमे । सायणार्यस्ततोध्यायं पंचमं व्याचिकीर्षति ॥ २ ॥

तत्र पुरोजितीवइति षोडशर्चं अनुवाकापेक्षया पंचमं सूक्तं आद्यस्यतृचस्य श्यावाश्वपुत्रा-
अंधीगुर्नामर्षिः द्वितीयस्य नहुषस्यराज्ञःपुत्रोययातिर्नाम तृतीयस्य मनोःपुत्रोनहुषोनामराजर्षिः
चतुर्थस्य संवरणाख्यस्यराज्ञःपुत्रोमनुः एवं द्वादशगताः शिष्टस्यचतुर्कचस्य वाचःपुत्रोवैश्वामि-
त्रोवा प्रजापतिर्ऋषिः द्वितीयातृतीयेगायत्र्यौ शिष्टाश्चतुर्दशानुष्टुभः । तथाचानुक्रम्यते—पुरोजिती-
षोळशांधीगुः श्यावाश्विर्ययातिर्नाहुषो नहुषोनाममानवो मनुःसांवरणइतितृचाः शेषेप्रजापतिरु-
पाद्येगायत्र्याविति गतःसूक्तविनियोगः ।

तत्र प्रथमा—

अम् पुरोजितीवोअन्धसःसुतायमादयित्ववै ।

अपश्वानंश्रथिष्टनसखायोदीर्घजिह्वाम् ॥ १ ॥

पुरःऽजिती । वः । अन्धसः । सुताय । मादयित्ववै । अप ।

श्वानम् । श्रथिष्टन । सखायः । दीर्घऽजिह्वाम् ॥ १ ॥

हे सखायः सखिभूताः समानख्यानावा हे स्तोतारः वो यूयं पुरोजिती षष्ठ्याःपूर्वसवर्ण-
दीर्घः पुरःस्थितस्य जयस्य अंधसो अदनीयस्य सोमस्य स्वभूताय सुतायाभिषुताय मादयित्व-
वै अत्यन्तं मदकराय रसाय दीर्घजिह्वं दीर्घजिह्वा यस्यसः दीर्घजिह्वीचच्छंदसीतिडीपंतत्वेन
निपातितः तादृशं श्वानंच अपश्रथिष्टन अपश्रथयत अपबाधध्वं यथा श्वा राक्षसावा सुतं सोमं
नलिहन्ति तथाकुरुतेत्यर्थः ॥ १ ॥

पवित्रेष्ट्यां द्वितीयस्याज्यभागस्य योधारयेत्येषानुवाक्या सूत्रितंच—पावकवन्तावाज्यभा-
गावश्चोक्षंसिसेधतियोधारयापावकयेति ।

सैषा सूक्ते द्वितीया—

योधारयापावकयापरिप्रस्यन्दतेसुतः । इन्दुरश्वोनकृत्यः ॥ २ ॥

यः । धारया । पावकया । परिऽप्रस्यन्दते । सुतः ।

इन्दुः । अश्वः । न । कृत्यः ॥ २ ॥

सुतोभिषुतः कृत्यः कृत्वीति कर्मनाम कर्मणि साधुर्यइन्दुः सोमः पावकया पापानां शोधकया धारया परिप्रस्यन्दते परितः प्रक्षरति । कथमिव अश्वोन अश्वोयथा वेगेन प्रगच्छन्ति तद्वत् ॥ २ ॥

अथ तृतीया—

तंदुरोषमभीनरःसोमंविश्वाच्याधिया । यज्ञंहिन्वन्त्याद्रिभिः ॥ ३ ॥

तम् । दुरोषम् । अञ्जि । नरः । सोमम् । विश्वाच्या ।

धिया । यज्ञम् । हिन्वन्ति । अद्रिभिः ॥ ३ ॥

नरः कर्मनेतार ऋत्विजः दुरोषं रोषतेर्हिसार्थस्यरेफलोपे दीर्घाभावे ओषतेर्दाहार्थस्य वा खलु रूपमितिसंदेहादनवग्रहः । तं दुर्दहं दुर्बध्वा यज्ञं यष्टव्यं तंवा सोमं विश्वाच्या सर्वान् कामानंचिन्वा धिया बुध्या अद्रिभिर्ग्रावभिरभिहिन्वन्ति अभिप्रेरयन्ति अभिषुण्वन्तीति यावत् ॥ ३ ॥

पृष्ठ्यस्य षष्ठेहनि ब्राह्मणाच्छंसिशस्त्रे सुतासइति तिस्रः । सूत्रितंच—दधिक्राव्णोअकारिषमित्यनुष्टुप् सुतासोमधुमत्तमाइति च तिस्रइति ।

तत्र प्रथमा सूक्ते चतुर्थी—

सुतासोमधुमत्तमाःसोमाइन्द्रायमन्दिनः ।

पवित्रवन्तोअक्षरन्देवान्गच्छन्तुवोमदाः ॥ ४ ॥

सुतासः । मधुमत्तमाः । सोमाः । इन्द्राय । मन्दिनः । पवित्रवन्तः ।

अक्षरन् । देवान् । गच्छन्तु । वः । मदाः ॥ ४ ॥

मधुमत्तमाः अतिशयेन माधुर्योपेताः अतएव मंदिनोमदकराः सुतासोभिषुताः सोमाः प-
वित्रवन्तः पवित्रे वर्तमानाः सन्तः इन्द्राय इन्द्रार्थं अक्षरन् पात्रेषु क्षरन्ति । अथ प्रत्यक्षकृतः
वोयुष्माकं मदामदकरारसाः देवानिन्द्रादीनागच्छन्तु ॥ ४ ॥

अथ पञ्चमी—

इन्दुरिन्द्रायपवतइतिदेवासोअब्रुवन् ।

वाचस्पतिर्मरुस्यतेविश्वस्येशानओजसा ॥ ५ ॥ १ ॥

इन्दुः । इन्द्राय । पवते । इति । देवासः । अब्रुवन् । वाचः ।

पतिः । मरुस्यते । विश्वस्य । ईशानः । ओजसा ॥ ५ ॥ १ ॥

इन्दुः सोमः इन्द्राय इन्द्रार्थं पवते कलशे क्षरति इति देवासः स्तुतिकारिणः स्तोतारो-
ब्रुवन् वदन्ति । यदा स्तोतार एवंवदन्ति तदानीं वाचः स्तुतेः पतिः पालयिता यद्वा शब्दस्य
स्वामी अत्यन्तं शब्दायमानइत्यर्थः । तादृशः सोमः मरुस्यते स्तुतिभिः पूजामिच्छति लाल-
सायां सुगागमः । कीदृशः ओजसा बलेन विश्वस्य सर्वस्येशानः प्रभुः ॥ ५ ॥

॥ इति सप्तमस्य पंचमे प्रथमोवर्गः ॥ १ ॥

अथ षष्ठी—

सहस्रधारःपवतेसमुद्रोवाचमीह्वयः ।

सोमःपतीरयीणांसखेन्द्रस्यदिवेदिवे ॥ ६ ॥

सहस्रधारः । पवते । समुद्रः । वाचमईह्वयः । सोमः ।

पतिः । रयीणाम् । सखा । इन्द्रस्य । दिवेदिवे ॥ ६ ॥

सहस्रधारः बहुविधधारोपेतः सोमः पवते क्षरति । कीदृशः समुद्रः यस्मात्समुद्रवन्ति र-
साः रसस्थानीयः वाचमीह्वयः ईह्वतेर्ण्यन्तस्य सुप्युपपदे खच्प्रत्ययः । स्तुतीनां प्रेरयिता र-
योणां धनानां पतिः प्रभुः यद्वा रयीणां हविषोदातृणां यजमानानां पतिः पालयिता दिवेदिवे म-
त्यहं इन्द्रस्य सखामित्रभूतः सोमः पवते ॥ ६ ॥

अथ सप्तमी—

अयं पूषा रयिर्भगः सोमः पुनानो अर्षति ।
पतिर्विश्वस्य भूमनो व्यख्यद्रोदसी उभे ॥ ७ ॥

अयम् । पूषा । रयिः । भगः । सोमः । पुनानः । अर्षति । पतिः ।
विश्वस्य । भूमनः । वि । व्यख्यत् । रोदसी इति । उभे इति ॥ ७ ॥

पूषा पोषकः सर्वेषां भगो भजनीयः रयिर्धनहेतुः अयं सोमः पुनानः पूयमानः सन् अर्ष-
ति कलशे गच्छति । तथा विश्वस्य सर्वस्य भूमनो भूतजातस्य पतिः पालयिता सोमः उभे
रोदसी द्यावापृथिव्यौ व्यख्यत् स्वतेजसा प्रकाशयति । अनेन लोकद्वयवर्तित्वं सूचितं ॥ ७ ॥

अथाष्टमी—

समुप्रिया अनूषत गावो मदाय घृष्वयः ।
सोमासः कृण्वते पथः पवमानास इन्द्रवः ॥ ८ ॥

सम् । ऊँ इति । प्रियाः । अनुषत् । गावः । मदाय । घृष्वयः ।
सोमासः । कृण्वते । पथः । पवमानासः । इन्द्रवः ॥ ८ ॥

प्रियाः प्रियतमाः घृष्वयः अत्यन्तदीप्ताः यद्वा अहं प्रथमतः स्तौमि अहं पुरस्तात् स्तौमी-
ति परस्परं स्पर्धमानाः गावः स्तुतिलक्षणावाचः सोमस्य मदाय मदार्थं समनूषत संस्तुवन्ति ।
उःप्रसिद्धौ । यद्वा गावो धेनवः सोमस्य मदाय शब्दायन्ते ततः पवमानासः पूयमानाः इन्द्रवो-
दीप्ताः सोमासः सोमाः पथो मार्गान् कृण्वते रक्षणार्थं कुर्वन्ति ॥ ८ ॥

अथ नवमी—

य ओजिष्ठस्तमाभर पवमानश्चाव्यम् ।
यः पञ्च चर्षणी रभिरयि येन वनामहै ॥ ९ ॥

यः । ओजिष्ठः । तम् । आ । भर । पवमान । श्रवाव्यम् । यः ।
पञ्च । चर्षणीः । अभि । रयिम् । येन । वनामहै ॥ ९ ॥

हे पवमान पूयमान सोम ओजिष्ठःओजस्वितमोयस्त्वदीयोरसोस्ति तं श्रवाध्यं श्रवणीयं
रसं आभर अस्मज्यमाभर । किंच योरसः पञ्चचर्षणीः पञ्चजनान् निषादपञ्चमान् चतुरोवर्णा-
न् अभितिष्ठति । अपिच येन रसेन वयं रयिं धनं च वनामहै संभजामहै यद्वा येन त्वां रयिं
याचामहै तमाभर ॥ ९ ॥

अथ दशमी—

सोमाःपवन्तइन्दवोस्मभ्यंगातुवित्तमाः ।

मित्राःसुवानाअरेपसःस्वाध्यःस्वविदः ॥ १० ॥ २ ॥

सोमाः । पवन्ते । इन्दवः । अस्मभ्यम् । गातुवित्तमाः । मित्राः ।

सुवानाः । अरेपसः । सुआध्यः । स्वःविदः ॥ १० ॥ २ ॥

गातुवित्तमाः अतिशयेन मार्गस्य लंभकाः इन्दवोदीप्ताः सोमाः पवन्ते अस्मज्यं अस्म-
दर्थं क्षरन्ति आगच्छन्तिवा । कीदृशाः मित्रादेवानां सखिभूताः सुवानाः अभिषूयमाणाः अ-
रेपसः पापरहिताः अतएव स्वाध्यः शोभनध्यानाः स्वविदः सर्वज्ञाः सर्वप्रापकावा ॥ १० ॥

॥ इति सप्तमस्य पञ्चमे द्वितीयोवर्गः ॥ २ ॥

अथैकादशी—

सुष्वाणासोव्यद्रिभिश्चितानागोरधित्वचि ।

इषमस्मभ्यमभितःसमस्वरन्वसुविदः ॥ ११ ॥

सुस्वानासः । वि । अद्रिःजिः । चितानाः । गोः । अधि । त्वचि ।

इषम् । अस्मभ्यम् । अभितः । सम् । अस्वरन् । वसुविदः ॥ ११ ॥

गोः अनडुहः अधित्वचि अधिषवणचर्मणि चितानाः ज्ञायमानाः अद्रिभिर्ग्रावभिः वि-
विधं सुष्वाणासः सूयमानाः वसुविदोवसुनोलंभकाः एते सोमाः अस्मज्यमिषमक्षमभितः स-
मस्वरन् सम्यक्शब्दयन्ति प्रयच्छन्तीतियावत् ॥ ११ ॥

अथ द्वादशी—

एतेपूताविपश्चितःसोमांसोदध्याशिरः ।

सूर्यासोनदर्शतासोजिगत्नवोध्रुवाधृते ॥ १२ ॥

एते । पूताः । विपःश्चितः । सोमांसः । दधिऽआशिरः । सूर्यासः ।

न । दर्शतासः । जिगत्नवः । ध्रुवाः । धृते ॥ १२ ॥

पूताः पवित्रेण परिपूताः विपश्चितोमेधाविनोदध्याशिरः दध्यामिश्रणाः धृते वसतीवर्याख्ये उदके जिगत्नवोगमनशीला ध्रुवाः तत्र स्थैर्येण वर्तमानाः एते सोमांसः सोमाः सूर्यासोन सूर्याइव दर्शतासः पात्रेषु सर्वैर्दर्शनीया भवन्ति ॥ १२ ॥

अथ त्रयोदशी—

प्रसुन्वानस्यान्धसोमर्तो न वृत्ततद्वचः ।

अपश्वानमराधसंहतामखनभृगवः ॥ १३ ॥

प्र । सुन्वानस्य । अन्धसः । मर्तः । न । वृत्त । तत् । वचः ।

अप । श्वानम् । अराधसम् । हत । मखम् । न । भृगवः ॥ १३ ॥

सुन्वानस्याभिषूयमाणस्य अन्धसोदनीयस्य सोमस्य तत्प्रसिद्धं वचः वचनं घोषं मर्तो-
मारकः कर्मविघ्नकारी श्वा न प्रवृत्त न भजतां न शृणोत्विति यावत् । तथा हे स्तोतारः अराधसं
राधककर्मरहितं तं श्वानं अपहत । तत्र दृष्टान्तः—मखं न यथा पुरा अपराद्धमखं एतन्नामानं
भृगवोपहतवन्तः तथा अपहतेत्यर्थः ॥ १३ ॥

अथ चतुर्दशी—

आजामिरत्के अव्यतभुजेनपुत्रओण्योः ।

सरज्जारो न योषणां वुरो न योनिमासदम् ॥ १४ ॥

आ । जामिः । अत्के । अव्यत । भुजे । न । पुत्रः । ओण्योः ।

सरत् । जारः । न । योषणाम् । वुरः । न । योनिम् । आऽसदम् ॥ १४ ॥

जामिर्बधुभूतो देवानां सोमः अत्के आच्छादके पवित्रे आव्यत आवृणोति संबद्धोभवति । तत्र दृष्टान्तः—भुजेन यथा ओण्योः रक्षकयोः मातापित्रोर्भुजे पुत्र आवृणोति तद्वत् । ततः सोयं सोमः योनिं स्वस्थानभूतं कलशमासदं आसक्तुं सरत् सरति । तत्र दृष्टान्तद्वयं—जारोन यथा जारोयोषणां असतीं स्त्रियं प्राप्तुं सरति यथावा वरः कन्यां प्राप्तुं गच्छति तद्वत् ॥ १४ ॥

अथ पंचदशी—

सवीरोदक्षसार्धनोवियस्तस्तम्भरोदसी ।

हरिःपवित्रेअव्यतवेधानयोनिमासदम् ॥ १५ ॥

सः । वीरः । दक्षसार्धनः । वि । यः । तस्तम्भं । रोदसी इति ।

हरिः । पवित्रे । अव्यत । वेधाः । न । योनिम् । आसदम् ॥ १५ ॥

दक्षसाधनः बलसाधनः ससोमः वीरः समर्थो भवति । यः सोमः रोदसी द्यावापृथिव्यौ वितस्तंभं स्वतेजसा व्यस्तन्नात् आच्छादयतीत्यर्थः । किंच हरिर्हरितवर्णः सोमः वेधान विधाता यजमानः यथा स्वगृहं आसीदति तद्वत् योनिं स्वस्थानं कलशमासदं आसक्तुं पवित्रे अव्यत आवृणोति संबद्धोभवति ॥ १५ ॥

अथ षोडशी—

अव्योवारैभिःपवतेसोमोगव्येअधित्वचि ।

कनिक्रददृषाहरिरिन्द्रस्याभ्येतिनिष्कृतम् ॥ १६ ॥ ३ ॥

अव्यः । वारैभिः । पवते । सोमः । गव्ये । अधि । त्वचि । कनिक्रदत् ।

दृषा । हरिः । इन्द्रस्य । अभि । एति । निःस्कृतम् ॥ १६ ॥ ३ ॥

अयं सोमः अव्यः अवेवारैभिः वालैः पवित्रैः तेज्यः पवते कलशं प्रति क्षरति । गव्ये आनदुहे अधित्वचि चर्मणि कनिक्रदत् शब्दायमानः वृषा कामानां वर्षकः हरिर्हरितवर्णः सोमः इन्द्रस्य स्वभूतं निष्कृतं संस्कृतं स्थानं अभ्येति अभिगच्छति ॥ १६ ॥

॥ इति सप्तमस्य पंचमे तृतीयोवर्गः ॥ ३ ॥

क्राणाशिशुरित्यष्टर्चं षष्ठं सूक्तं । आभ्यस्य त्रितस्यार्धं । इदमुत्तराणि चत्वारिसूक्तानि औष्णिहानि । पवमानः सोमोदेवता । तथाचानुक्रम्यते—क्राणाष्टौत्रितऔष्णिहवैइति । गतोविनियोगः ।

तत्र प्रथमा—

क्राणाशिशुर्महीनांहिन्वन्नृतस्यदीधितिम् ।
विश्वापरिप्रियाभुवदधद्विता ॥ १ ॥

क्राणा । शिशुः । महीनाम् । हिन्वन् । नृतस्य । दीधितिम् ।
विश्वा । परि । प्रिया । भुवत् । अध । द्विता ॥ १ ॥

क्राणा करोतेः शानचि बहुलं छन्दसीति विकरणस्य लुक् सुपांसुलुगिति सुपआकारा-
देशः । यज्ञं कुर्वाणः महीनां महतीनां मंहनीयानांवा अपां शिशुः पुत्रस्थानीयः सोमः ऋतस्य
यज्ञस्य दीधितिं प्रकाशकं धारकं वा स्वीयं रसं हिन्वन् प्रेरयन् विश्वा सर्वाणि प्रियाप्रियाणि
हवींषि परिभुवत् परिभवति व्याप्नोति । अधापिच द्विता द्विधाभवति दिविच पृथिव्यां च वर्त-
तइत्यर्थः ॥ १ ॥

अथ द्वितीया—

उपत्रितस्यपाप्योऽभक्तयद्गुहापदम् ।
यज्ञस्यसप्तधामभिरधप्रियम् ॥ २ ॥

उप । त्रितस्य । पाप्योः । अभक्त । यत् । गुहा । पदम् । यज्ञस्य ।
सप्त । धामभिरः । अध । प्रियम् ॥ २ ॥

त्रितस्य मम यज्ञे गुहा गुहायां हविर्धाने वर्तमानयोः पाप्योः पाषाणवत् दृढयोः अधि-
षवणफलकयोः पदं स्थानं सोमो यद्यदा उपाभक्त समभजत । अधानन्तरं यज्ञस्य धामभि-
र्धारकैः सप्त सप्तभिः छन्दोभिः गायत्र्यादिभिः प्रियं प्रीणयितारं सोममभिष्टुवन्ति ऋत्विजः ।
अपिवा सप्तसर्पणशीलैः वसतीवर्यादिभिरुदकैः सोममभिषुण्वन्ति ॥ २ ॥

अथ तृतीया—

त्रीणित्रितस्यधारयापृष्ठेष्वेरयारधिम् ।
मिमीतेअस्ययोजनाविसुक्तुः ॥ ३ ॥

त्रीणि । त्रितस्य । धारया । पृष्ठेषु । आ । ईरय । रयिम् ।
मिमीते । अस्य । योजना । वि । सुःक्रतुः ॥ ३ ॥

हे सोम त्रितस्य मम यज्ञस्य स्वभूतानि त्रीणिसवनानि धारया आत्मीयया विधारय ।
किंच पृष्ठेषु सामसु रयिं दातारमिन्द्रं एरय आगमय सुक्रतुः सुपज्ञः स्तोता अस्येन्द्रस्य योजना यो-
जनानि योजनकारीणि स्तोत्राणि विमिमीते करोति यस्मादेवं तस्मादिन्द्रं सामसु प्रेरयेत्यर्थः ॥ ३ ॥

अथ चतुर्थी—

जज्ञानंसप्तमातरोवेधामशासतश्रिये ।
अयं ध्रुवोरयीणांचिकेतयत् ॥ ४ ॥

जज्ञानम् । सप्त । मातरोः । वेधाम् । अशासत । श्रिये । अयम् ।
ध्रुवः । रयीणाम् । चिकेत । यत् ॥ ४ ॥

जज्ञानं प्रादुर्भूतं वेधां कर्मणोविधातारं सोमं सप्त सप्तसंख्याकामातरो गंगाद्यानद्यः स-
प्तच्छंदांसिवा श्रिये यजमानानां ऐश्वर्यार्थं आशासत अनुशासन्ति अनुशासनं कुर्वन्ति ।
शास्तेर्लङि व्यत्ययेनात्मनेपदं । यद्यस्मात् ध्रुवोयं सोमः रयीणां धनानि चिकेत जानाति ।
तस्मादस्यानुशासने कृते यजमानानां धनादिसमृद्धिर्भवति ॥ ४ ॥

अथपंचमी—

अस्यव्रतेसजोषसोविश्वेदेवासोअद्रुहः ।
स्पाहर्हाभवन्तिरन्तयोजुषन्तयत् ॥ ५ ॥ ४ ॥

अस्य । व्रते । सजोषसः । विश्वे । देवासः । अद्रुहः । स्पाहर्हाः ।
भवन्ति । रन्तयः । जुषन्त । यत् ॥ ५ ॥ ४ ॥

अद्रुहोद्रोहवर्जिताः विश्वे सर्वे देवासोदेवाः अस्य सोमस्य व्रते कर्मणि सजोषसः संग-
ताः सन्तः स्पाहर्हाः स्पृहणीयाभवन्ति । रन्तयो रमणशीलाः देवाः सुतमेनं सोमं यद्यदि जुष-
न्त सेवन्ते तर्हि स्पृहणीया भवन्ति ॥ ५ ॥

॥ इति सप्तमस्य पंचमे चतुर्थोवर्गः ॥ ४ ॥

अथ षष्ठी—

यमीगर्भमृतादृधोदृशेचारुमजीजनन् ।
कविमंहिष्ठमध्वरेपुरुस्पृहम् ॥ ६ ॥

यम् । ईमिति । गर्भम् । ऋतदृधः । दृशे । चारुम् । अजीजनन् ।
कविम् । मंहिष्ठम् । अध्वरे । पुरुस्पृहम् ॥ ६ ॥

ऋतावृधः यज्ञस्यवर्धयिष्यः वसतीवर्याख्याआपः गर्भं गर्भस्थानीयं ईमेनं यं सोमं अध्वरे यज्ञे दृशे दर्शनाय अजीजनन् उदपादयन् । कीदृशं चारुं सर्वेषां कल्याणरूपं कविं क्रान्तप्रज्ञं मंहिष्ठं पूज्यतमं दातृतमंवा । अतएव पुरुस्पृहं बहुभिः स्पृहणीयं सोमं देवाः सेवन्तइति पूर्वेषां समन्वयः ॥ ६ ॥

अथ सप्तमी—

समीचीनेअभित्मनायह्नीऋतस्यमातरा ।
तन्वानायज्ञमानुषग्यदञ्जते ॥ ७ ॥

समीचीने इति समईचीने । अग्नि । त्मना । यह्नी इति । ऋतस्य ।
मातरा । तन्वानाः । यज्ञम् । आनुषक् । यत् । अञ्जते ॥ ७ ॥

ससोमः समीचीने परस्परं संगते यह्नी महत्यौ ऋतस्य यज्ञस्य मातरा निर्माय्यौ द्यावा-पृथिव्यौ त्मना आत्मना स्वयमेव तदाभिगच्छति । यद्यदा यज्ञं तन्वानाः अध्वर्यव आनुषक् अनुषक्तं च वसतीवरीभिरञ्जते सोमं मिश्रयन्ति तदा स्वयमभिगच्छति ॥ ७ ॥

अथाष्टमी—

ऋत्वाशुक्नेभिरक्षभिर्ऋणोरपव्रजंदिवः ।
हिन्वन्ऋतस्यदीधितिप्राध्वरे ॥ ८ ॥ ५ ॥

ऋत्वा । शुक्नेभिः । अक्षभिः । ऋणोः । अप । व्रजम् । दिवः ।
हिन्वन् । ऋतस्य । दीधितिम् । प्र । अध्वरे ॥ ८ ॥ ५ ॥

हे सोम त्वं ऋत्वा कर्मणा ज्ञानेनवा शुक्रेभिः शुक्रैर्दीप्यमानैः अक्षभिरक्षैः इन्द्रियैरि-
वाश्रुवानैः स्वतेजोभिः व्रजं अंधकारसमूहं दिवोन्तरिक्षात् अपक्रणोः अपगमय विनाशय । ऋ-
णुगतौ तानादिकः । किंकुर्वन् अध्वरे हिंसारहिते यज्ञे ऋतस्य यज्ञस्य दीधितिं धारकं स्वीयं
रसं ग्रहन्वन् प्रेरयन् अनेन लोकद्वयवर्तित्वमभिहितं ॥ ८ ॥

॥ इति सप्तमस्य पञ्चमे पञ्चमोवर्गः ॥ ५ ॥

प्रपुनानायेति षळ्छं सप्तमं सूक्तं । आस्यस्य द्वित्यार्षं पूर्ववत् छंदोदेवते । तथाचानु-
क्रम्यते—प्रपुनानायषट्द्वितआस्यइति । गतोविनियोगः ।

तत्र प्रथमा—

प्रपुनानायवेधसेसोमायवचउद्यंतम् ।

भृतिं न भ्रामतिभिर्जुजोषते ॥ १ ॥

प्र । पुनानाय । वेधसे । सोमाय । वचः । उद्यंतम् । भृतिम् ।

न । भ्राम । मतिभिः । जुजोषते ॥ १ ॥

द्वितीनामऋषिः स्वात्मानं प्रत्याह । पुनानाय पवित्रेण पूयमानाय वेधसे कर्मणोविधात्रे
मतिभिर्जुजोषते प्रीयमाणाय । यद्वा मतिभिः स्तुतिभिः स्तोतृभिः सह जुजोषते प्रीणयित्रे सो-
माय उद्यतमुद्युक्तं वचः प्रभर प्रकर्षेण संपादय अभिष्टुहीत्यर्थः । तत्र दृष्टान्तः—भृतिं न यथा भृ-
तकाभृतिं संपादयन्ति तद्वत् ॥ १ ॥

अथ द्वितीया—

परिवाराण्यव्ययागोभिरञ्जानोअर्षति ।

त्रीषधस्थापुनानःकृणुतेहरिः ॥ २ ॥

परि । वाराणि । अव्यया । गोभिः । अञ्जानः । अर्षति । त्री ।

सधस्था । पुनानः । कृणुते । हरिः ॥ २ ॥

गोभिर्गोविकारैः क्षीरादिभिः अंजानः अज्यमानः सोमः अव्यया अविमयानि वाराणि
वालाणि पवित्राणि पर्यर्षति परिगच्छति । अपिच हरिर्हरितवर्णः सोमः पुनानः पूयमानः सन्

त्री त्रीणि सधस्था सहतिष्ठंत्यत्रेति सधस्थं स्थानं द्रोणकलशाधवनीयपूतभृदात्मकानि त्रीणि स्थानानि कृणुते करोति ॥ २ ॥

अथ तृतीया—

परि॒कोशं॑ मधु॒श्रुतं॑ म॒व्यये॑ वारे॒ अर्ष॑ति ।

अ॒भिवा॑णी॒ ऋषी॑णां स॒प्त नू॑षत ॥ ३ ॥

परि॑ । कोशं॑ । म॒धु॒श्रुतं॑ । अ॒व्यये॑ । वारे॑ । अ॒र्ष॑ति । अ॒भि ।

वाणीः । ऋषी॑णाम् । स॒प्त । नू॑षत ॥ ३ ॥

ससोमः अव्यये अविमये वारे वाले पवित्रे मधुश्रुतं मधुररसस्य च्यावयितारं कोशं द्रोणकलशं प्रति आत्मीयं रसं पर्यर्षति गमयति तमिमं सोमं ऋषीणां सप्तवाणीः छन्दांसि अभि-
नूषत अभिष्टुवन्ति । नूस्तवने कुरादिः ॥ ३ ॥

अथ चतुर्थी—

परि॒णेता॑ म॒तीनां॑ वि॒श्वदे॑वो अ॒दाभ्यः॑ ।

सोमः॑ पु॒नान॑श्च॒म्बोर्वि॑श॒द्हरिः॑ ॥ ४ ॥

परि॑ । ने॒ता । म॒तीना॑म् । वि॒श्वदे॑वः । अ॒दाभ्यः॑ । सोमः॑ ।

पु॒ना॒नः । च॒म्बोः । वि॒शत् । हरिः॑ ॥ ४ ॥

हरिर्हरितवर्णः ससोमः पुनानः पूयमानः सन् चम्बोरधिषवणफलकयोः परिविशत परि-
विशति । कीदृशः मतीनां स्तुतीनां नेता यद्वा मतीनां स्तोतृणां स्वकर्मणि उपनेता विश्वदेवः स-
र्वदेवः सोमेभिषूयमाणे सति इन्द्रादयः सर्वदेवाः सोमं प्रत्यागच्छन्ति खलु तस्मात् सर्वदेवोपेतः
अतएव अदाभ्यः अर्हिंस्यः कैश्चिदपि ॥ ४ ॥

अथ पंचमी—

परि॒दैवी॑ र॒नु॒स्व॒धा इ॒न्द्रेण॑ याहि स॒रथं॑म् ।

पु॒ना॒नो वा॒घ॒द्वाघ॑ इ॒न्द्रि॒र्मर्त्यः॑ ॥ ५ ॥

परि । देवीः । अनु । स्वधाः । इन्द्रेण । याहि । सहरथम् ।

पुनानः । वाघत् । वाघत्इति । अमर्त्यः ॥ ५ ॥

हे सोम त्वं इन्द्रेण सरथं समानं रथमारुह्य देवीः देवानां संबन्धीनि स्वधाः बलानि अनु देवसेनाः परियाहि परिगच्छ । कीदृशः पुनानः पूयमानः वाघद्भिः वाघतइति ऋत्विङ्नाम हविषां प्रेरकैर्ऋत्विग्भिर्वाघत् ऊह्यमानां अमर्त्यः मनुष्यधर्मरहितः यद्वा वाघद्भिर्ऋत्विग्भिः पुनानः पूयमानः वाघत् स्तोतृणां यष्टृणां धनादीनि प्रापयन् परिगच्छ ॥ ५ ॥

अथ षष्ठी—

परिसप्तिर्नवाजयुर्देवोदेवेभ्यः सुतः । व्यानशिः पर्वमानो विधावति ॥ ६ ॥ ६ ॥

परि । सप्तिः । न । वाजयुः । देवः । देवेभ्यः । सुतः ।

विऽआनशिः । पर्वमानः । वि । धावति ॥ ६ ॥ ६ ॥

सप्तिर्न अश्वइव वाजयुः युद्धमिच्छन् देवो दीप्यमानः देवेभ्यो देवार्थं सुतो भिषुतः व्यानशिः पात्रेषु व्यापी पवमानः पवित्रेण पूयमानः एतादृशः सोमः विविधं परिधावति परितः पात्राण्यभिगच्छति । व्यानशिः अशूच्यासौ आदृगमहनेत्यत्र उत्सर्गश्छन्दसि सदादिभ्यो दर्शनादिति कित् प्रत्ययः अश्रोतेष्वेति नुडागमः ॥ ६ ॥

॥ इति सप्तमस्य पंचमे षष्ठोवर्गः ॥ ६ ॥

॥ इति नवमे मंडले षष्ठोनुवाकः ॥ ६ ॥

सप्तमेनुवाके एकादशसूक्तानि तत्र सखायइति षष्ठं प्रथमं सूक्तं काण्वौ पर्वतनारदावृषी । अथवा कश्यपस्यपुत्र्यौ शिखंडिन्याख्ये द्वे अप्सरसावस्यसूक्तस्य द्रष्टृचौ पूर्ववच्छन्दो देवते । तथानुक्रम्यते—सखायः पर्वतनारदौ काश्यपौ द्वेशिखंडिन्यौ वाप्सरसाविति । गतः सूक्तविनियोगः ।

तत्र प्रथमा—

सखायानिषीदतपुनानायप्रगायत । शिशुंनयज्ञैः परिभूषतश्रिये ॥ १ ॥

सखायः । आ । नि । सीदत् । पुनानाय । प्र । गा॒यत् ।

शिशुम् । न । य॒ज्ञैः । परि । भूष॒त् । श्रि॒ये ॥ १ ॥

हे सखायः सखिभूताः स्तोतारऋत्विजः आनिषीदत स्तोतुं उपविशत । अथ पुनानाय
पूयमानाय सोमाय प्रगायत प्रकर्षेण गायत तमभिष्टुत । ततः अभिष्टुतं सोमं यज्ञैर्यजनीयैः ह-
विर्भिः मिश्रणैश्च श्रिये शोभनार्थं परिभूषत परितोलंकुरुत । तत्र दृष्टान्तः—शिशुं न यथा शिशुं
बालं पुत्रं पितर आभरणैरलंकुर्वन्ति तद्वत् ॥ १ ॥

प्रवर्ग्येभिष्टवे समीवत्समित्येका । सूत्रितंच—समीवत्संनमातृभिः संवत्सद्वमातृभिरिति ।

सैषा द्वितीया—

समीवत्संनमातृभिः सृजतां गयसाधनम् ।

देवाव्यं मदं मभिर्द्विशवसम् ॥ २ ॥

सम् । ईमिति । वत्सम् । न । मातृभिः । सृजत । गयसाधनम् ।

देवः अव्यम् । मदम् । अभि । द्विशवसम् ॥ २ ॥

हे ऋत्विजः गयसाधनं गृहस्य साधनं ईमेनं सोमं मातृभिर्मातृभूताभिर्वसतीवरीभिः
संसृजत संमिश्रयत । कथमिव वत्संन यथावत्सं मातृभिर्गोभिः संयोजयन्ति तद्वत् । कीदृशं
देवाव्यं देवानां रक्षकं मदं मदनहेतुं द्विशवसं द्विगुणवेगं अतिशयितबलं वा यद्वा द्व्योर्लोकयोः
तत्र स्थिता देवमनुष्या इत्यर्थः । तेषां हविर्धनप्रदानेन वर्धयितारं तं सोममभिसंसृजत ॥ २ ॥

अथ तृतीया—

पुनातां दक्षसाधनं यथा शर्धाय वीतये ।

यथामित्राय वरुणाय शंतमः ॥ ३ ॥

पुनात । दक्षसाधनम् । यथा । शर्धाय । वीतये । यथा ।

मित्राय । वरुणाय । शमः शंतमः ॥ ३ ॥

दक्षसाधनं बलस्य साधनं धनादिवृद्धेर्वा साधकं सोमं पुनात पवित्रेण पुनीत । पूत्रं पवने
ऋयादिः तस्माज्जोति तप्तनप्तनथनाश्चेति तस्य तवादेशः पित्वादीत्वाभावः । असौ सोमः श-
र्धाय वेगार्थं वीतये देवानां पानार्थं यथा भवति यथावा मित्राय वरुणाय च शंतमः अतिश-
येन सुखं करोति तथा पुनीतेत्यर्थः ॥ ३ ॥

अथ चतुर्थी—

अ॒स्मभ्य॑त्वावसु॒विद॑म॒भिवा॑णीर॒नूष॑त ।

गो॒भिष्टे॒वर्ण॑म॒भिवा॑सयाम॒सि ॥ ४ ॥

अ॒स्मभ्य॑म् । त्वा । वसु॒विद॑म् । अ॒भि । वा॒णीः । अ॒नूष॑त ।

गो॒भिः । ते । वर्ण॑म् । अ॒भि । वा॒स॒या॒म॒सि ॥ ४ ॥

हे सोम वसुविदं धनस्य दातारं त्वा त्वामस्मभ्यं धनादिप्रदानार्थं वाणीः अस्मदीया-
वाचो अभ्यनूषत अभिष्टुवन्ति नूस्तवने । वयं ते तव वर्णं आवरकं रसं गोभिर्गोविकारैः क्षी-
रादिभिः अभिवासयामसि अभिवासयामः अभितआच्छादयामः ॥ ४ ॥

अथ पञ्चमी—

स॒नो॑म॒दानां॑प॒त॒इ॒न्दो॑दे॒वप्स॑रा॒अ॒सि ।

स॒खे॒व॒स॒ख्ये॑गा॒तु॒वित्त॑मो॒भव ॥ ५ ॥

सः । नः । म॒दाना॑म् । प॒ते । इ॒न्दो इति॑ । दे॒वप्स॑राः । अ॒सि ।

स॒खा॑इ॒व । स॒ख्ये॑ । गा॒तु॒वित्त्त॑मः । भ॒व ॥ ५ ॥

नः अस्मदादीनां मदानां मदकानां पते स्वामिन् हे इन्दो सोम सत्त्वं देवप्सराअसि प्स-
रइति रूपनाम दीप्तरूपोभवसि । सत्त्वं सखेव यथा सखा सुहृत् सख्ये मित्राय सत्यं मार्गं ज्ञा-
पयति तद्वत् अस्माकमपि गातुवित्तमः अत्यन्तं मार्गस्य लभकोभव ज्ञापकोभव ॥ ५ ॥

अथ षष्ठी—

स॒नेमि॑कृ॒ध्य॑स्मदा॒रक्ष॑सं॒कंचि॑द॒त्रिण॑म् ।

अ॒पादे॑वं॒ह्यु॒मंहो॑यु॒योधि॑नः ॥ ६ ॥ ७ ॥

स॒नेमि॑ । कृ॒धि । अ॒स्मत् । आ । र॒क्ष॑सम् । कम् । चि॒त् । अ॒त्रिण॑म् ।

अ॒प । अ॒दे॒वम् । ह्यु॒म् । अ॒हः । यु॒योधि॑ । नः ॥ ६ ॥ ७ ॥

हे सोम अस्मत् अस्मास्तु सनेमि पुराणनामैतत् पुराणं सरन्व्यं कृधि कुरु। आ अपिच अ-
त्रिणमदनशीलं कंचिद्रक्षसं अपयुध्यस्व । कीदृशं अदेवं अदेवनशीलं द्युयुं द्यवन्तं सत्यानृत-
युक्तं बाह्याभ्यन्तरमायायुक्तं वा । किंच नोस्माकमंहः पापंच अपयुयोधि संप्रहर युध्यतेर्वहुलं-
छन्दसीति शपःश्लुः वाछन्दसीति हेर्दित्वाद्गुणः धलोपश्छान्दसः यौतेर्वाश्लौ पूर्ववद्रूपं ॥ ६ ॥

॥ इति सप्तमस्य पंचमे सप्तमोवर्गः ॥ ७ ॥

तंवइति षष्ठ्यं द्वितीयसूक्तं पर्वतनारदयोरार्षं अन्यतपूर्ववत् । तंवइत्यनुक्रान्तं । गतः सूक्त-
विनियोगः ।

तत्र प्रथमा—

तंवःसखायोमदायपुनानमभिगायत ।
शिशुंनयज्ञैःस्वदयन्तगूर्तिभिः ॥ १ ॥

तम् । वः । सखायः । मदाय । पुनानम् । अभि । गायत ।
शिशुम् । न । यज्ञैः । स्वदयन्त । गूर्तिभिः ॥ १ ॥

हे सखायः ऋत्विजोवोयूयं मदाय देवानां मदार्थं पुनानं पूयमानं तं सोममभिगायत
अभिष्टुत तमिमं सोमं शिशुंन शिशुमिवालंकारैः क्षीरादिभिश्च यथा स्वादूकुर्वन्ति तद्वत् । यज्ञै-
र्हविर्भिर्मिश्रणैः गूर्तिभिः स्तुतिभिश्च स्वदयन्त स्वादूकुर्वन्ति ॥ १ ॥

प्रवर्ग्येभिष्टवे संवत्सइवमातृभिरित्येका । सूत्रंच—समीवत्समित्यनया सहोक्तं ।

सैषा सूक्ते द्वितीया—

संवत्सइवमातृभिरिन्दुर्हिन्वानोअज्यते ।
देवावीर्मदोमतिभिःपरिष्कृतः ॥ २ ॥

सम् । वत्सःइव । मातृभिः । इन्दुः । हिन्वानः । अज्यते ।
देवइअवीः । मदः । मतिभिः । परिष्कृतः ॥ २ ॥

हिन्वानः प्रेर्यमाणः इन्दुःसोमः वसतीवरीभिः समज्यते सम्यक्सिक्तोभवति । तत्र दृष्टा-
न्तः—वत्सइव वत्सोयथा मातृभिः गोभिः समकोभवति तद्वत् । कीदृशः देवावीः देवानां र-

क्षकः मदोमदकरः मतिभिः स्तुतिभिः परिष्कृतोलंकृतः भूषणार्थं संपर्युपेक्ष्यइति सुडागमः
परिनिविश्यइतिमुटः षत्वं ॥ २ ॥

अथ तृतीया—

अ॒यं द॒क्षाय॒ साध॒नो॒यं श॒र्धाय॒ वी॒तये॑ ।

अ॒यं दे॒वेभ्यो॒ मधु॑मत्तमः सु॒तः ॥ ३ ॥

अ॒यम् । द॒क्षाय॑ । सा॒धनः॑ । अ॒यम् । श॒र्धाय॑ । वी॒तये॑ ।

अ॒यम् । दे॒वेभ्यः॑ । मधु॑मत्तमः । सु॒तः ॥ ३ ॥

अयं सोमः दक्षाय बलाय वर्धनाय वा साधनः साधयिता भवति । तथा यं सोमः शर्धाय वेगार्थं वीतये देवानां भक्षणार्थं च भवति सुतः अभिषुतोयं सोमः देवेभ्य इन्द्रादिभ्यो मधुमत्तमः अतिशयेन माधुर्ययुक्तो भवति । अत्यन्तं मदकरो भवतीति वा ॥ ३ ॥

अथ चतुर्थी—

गोम॑न् न इ॒न्दो अ॒श्वव॑त्सुतः सु॒दक्ष॑ धन्व ।

शु॒चित्ते॒वर्ण॑मधि॒गोषु॑ दी॒धरम् ॥ ४ ॥

गो॒मन् । नः॑ । इ॒न्दो इति॑ । अ॒श्वव॑त् । सु॒तः । सु॒दक्ष॑ ।

ध॒न्व । शु॒चित् । ते॒ । वर्ण॑म् । अधि॑ । गो॒षु । दी॒धरम् ॥ ४ ॥

हे सुदक्ष सुबल हे इन्दो सोम सुतोभिषुतस्त्वं नोस्माकं गोमत्र यज्ञसाधनगोयुक्तं अश्व-
वदश्वयुक्तं धनं धन्व गमय धविर्गत्यर्थः भूवादिः । ततोहं शुचिं पूतं दीप्यमानं वा ते तव वर्णं
रसं गोषु गव्येषु क्षीरादिषु अधिदीधरं अधिधारयामि मिश्रयामि ॥ ४ ॥

अथ पंचमी—

सनो॑ ह॒रीणां प॒त॒ इ॒न्दो दे॒वप्स॑रस्तमः ।

स॒र्वेव॒ स॒र्व्ये न॒र्यो रु॒चे भ॑व ॥ ५ ॥

सः । नः॑ । ह॒रीणा॑म् । प॒ते । इ॒न्दो इति॑ । दे॒वप्स॑रः । तमः॑ ।

स॒र्वा इ॒व । स॒र्व्ये । न॒र्यः । रु॒चे । भ॒व ॥ ५ ॥

हे हरीणां पते नः अस्मदीयानां हरितवर्णानां पशूनां स्वामिन् हे इन्दो सोम देवप्स-
रस्तमः अतिशयेन दीप्तिरूपोपेतः सत्त्वं नर्यः कर्मनेतृभ्यः ऋत्विग्भ्यः हितः सत्त्वं नोस्माकं
रुचे भव दीप्तिकरोभव । किमिव सखेव यथा सखासख्ये मित्राय दीप्तिकरोभवति तद्वत् ॥ ५ ॥

अथ षष्ठो—

सनेमि॒ त्वम॒स्मदाँ॑ अदे॒वकंचिद॒त्रिण॑म् ।

सा॒ह्वाँ इ॒न्दो परि॒बाधो॑ अप॒हृयु॑म् ॥ ६ ॥ ८ ॥

सनेमि । त्वम् । अस्मत् । आ । अदेवम् । कम् । चित् । अत्रिणम् ।

सह्वान् । इन्दो इति । परि । बाधः । अप । हृयुम् ॥ ६ ॥ ८ ॥

हे सोम त्वं सनेमि पुराणं सख्यं अस्मदस्मासु कुरु । आ अपिच अदेवं अदेवनशीलं
कंचिदपि अत्रिणमदनशीलं राक्षसं अस्मदस्मत्तोपगमय । किंच हे इन्दो साह्वान् शत्रूनभिभ-
वन् बाधोबाधमानान् परिजहि । तथा द्वयुं द्वयवंतं सत्यानृतयुक्तं बाह्याभ्यन्तरमायाद्वयोपेतं
वा राक्षसं अस्मत्तोपगमय ॥ ६ ॥

॥ इति सप्तमस्य पंचमेष्टमोवर्गः ॥ ८ ॥

इन्द्रमच्छेति चतुर्दशर्चं तृतीयं सूक्तं औष्णिहं पवमानसोमदेवताकं । प्रथमतृचस्य च-
क्षुराख्यपुत्रोऽग्निर्ऋषिः द्वितीयस्य मनुपुत्रश्चक्षुर्नामा अप्सुनाम्नः पुत्रो मनुस्तृतीयस्य एवंवचोर्गताः
शिष्टानामपि पंचानां चाक्षुषोऽग्निः । तथा चानुक्रम्यते—इन्द्रमच्छषळूनाग्निश्चाक्षुषश्चक्षुर्मानवो मनु-
राप्सव इति तृचाः पंचाग्निरिति । गतो विनियोगः ।

तत्र प्रथमा—

इन्द्र॒मच्छ॑ सु॒ता इ॒मे वृष॑णं यन्तु॒ हर॑यः ।

श्रु॒ष्टी जा॒तास॒ इन्द्र॑वः स्व॒र्विदः॑ ॥ १ ॥

इन्द्रम् । अच्छ । सुताः । इमे । वृषणम् । यन्तु । हरयः ।

श्रुष्टी । जातासः । इन्द्रवः । स्वः । विदः ॥ १ ॥

श्रुष्टी श्रुष्टीति क्षिप्रनाम क्षिप्रं जातासोजाताः इन्द्रवः पात्रेषु क्षरन्तः स्वर्विदः सर्वज्ञाः
हरयोहरितवर्णाः सुताअभिषुताः इमे सोमाः वृषणं कामानां सेकारमिन्द्रं अच्छयन्तु अ-
भिगच्छन्तु ॥ १ ॥

अथ द्वितीया—

अयंभरायसानसिरिन्द्रायपवतेसुतः ।

सोमोजैत्रस्यचेततियथाविदे ॥ २ ॥

अयम् । भराय । सानसिः । इन्द्राय । पवते । सुतः ।

सोमः । जैत्रस्य । चेतति । यथा । विदे ॥ २ ॥

भराय संग्रामाय तदर्थं सानसिर्भजनीयः सुतोभिषुतोयं सोमः इन्द्रायेन्द्रार्थं पवते ग्रहा-
दिषु क्षरति । ततः सोमः जैत्रस्य क्रियाग्रहणं कर्तव्यमिति कर्मणः संप्रदानसंज्ञा चतुर्थ्यर्थे ब-
हुलमिति षष्ठी । जयशीलमिन्द्रं चेतति जानाति यथा इन्द्रोविदे लोकैर्ज्ञायते तथा जानाति ॥२॥

अथ तृतीया—

अस्येदिन्द्रोमदेष्वाग्राभंगृभ्णीतसानसिम् ।

वज्रंचवृषणंभरत्समप्सुजित् ॥ ३ ॥

अस्य । इत् । इन्द्रः । मदेषु । आ । याभम् । गृभ्णीत् । सानसिम् ।

वज्रम् । च । वृषणम् । भरत् । सम । अप्सुजित् ॥ ३ ॥

आअनन्तरं इन्द्रः अस्येत् अस्य सोमस्यैव मदेषु संजातेषु सानसिं सर्वैः संभजनीयं ग्राभं
ग्राहं गृहीतव्यं धनुर्गृभ्णीत् गृह्णाति ह्यग्रहोर्भइति भत्वं । किंच अप्सुजित् उदकार्थंवृत्रस्य
जेता । यद्वा आपइत्यन्तरिक्षनाम अन्तरिक्षे अहिनामकस्य जेता इन्द्रः वृषणं वर्षितारं वज्रं
च संभरत् संभिभर्तुं विभर्तेर्लेट्यडागमः ॥ ३ ॥

अथ चतुर्थी—

प्रधन्वासोमजागृविरिन्द्रायेन्द्रोपरिस्त्रव ।

द्युमन्तंशुष्ममाभरात्स्वर्विदम् ॥ ४ ॥

प्र । धन्व । सोम । जागृविः । इन्द्राय । इन्द्रो इति । परि । स्रव ।
द्युमन्तम् । शुष्मम् । आ । भर । स्वःऽविदम् ॥ ४ ॥

हे सोम जागृविर्जागरणशीलस्त्वं प्रधन्व प्रक्षर । हे इन्द्रो सोम इन्द्राय परिस्रव परितः
पात्रेषु क्षर । किंच द्युमन्तं दीप्तियुक्तं स्वविदं सर्वस्य लभकं शुष्मं शत्रूणां शोषकं बलं आ-
भराहर ॥ ४ ॥

अथ पंचमी-

इन्द्राय वृषणं मदं पवस्व विश्वदर्शतः ।
सहस्रं यामा पथि कृत्वि चक्षणः ॥ ५ ॥ ९ ॥

इन्द्राय । वृषणम् । मदम् । पवस्व । विश्वदर्शतः ।
सहस्रं यामा । पथि कृत् । वि चक्षणः ॥ ५ ॥ ९ ॥

हे सोम त्वं वृषणं वर्षितारं मदं मदहेतुं रसं इन्द्रायेन्द्रार्थं पवस्व क्षर । कीदृशः विश्व-
दर्शतः सर्वैर्दर्शनीयः सहस्रं यामा बहुमार्गः पथिकृत् यजमानानां सन्मार्गकरणशीलः विचक्षणः
सर्वस्य विद्रष्टा ॥ ५ ॥

॥ इति सप्तमस्य पंचमे नवमोवर्गः ॥ ९ ॥

अथ षष्ठी-

अस्मभ्यं गातुवित्तमो देवेभ्यो मधुमत्तमः ।
सहस्रं याहि पथिभिः कर्निकदत् ॥ ६ ॥

अस्मभ्यम् । गातुवित्तमः । देवेभ्यः । मधुमत्तमः ।
सहस्रम् । याहि । पथिभिः । कर्निकदत् ॥ ६ ॥

हे सोम अस्मभ्यं गातुवित्तमः अत्यन्तं मार्गस्य लभकः तथा देवेभ्यश्च मधुमत्तमः अ-
त्यन्तं स्वादुकारी त्वं कर्निकदत् शब्दं कुर्वन् सहस्रं पथिभिर्बहुभिर्मार्गैः याहि कलशमागच्छ ॥ ६ ॥

अथ सप्तमी—

पवस्वदेववीतयइन्दोधाराभिरोजसा ।

आकलशमधुमान्सोमनःसदः ॥ ७ ॥

पवस्व । देववीतये । इन्दो इति । धाराभिः । ओजसा । आ ।

कलशम् । मधुमान् । सोम । नः । सदः ॥ ७ ॥

हे इन्दो सोम देववीतये देवानां भक्षणार्थं ओजसा बलेन धाराभिरात्मीयाभिः पवस्व क्षर । हे सोम मधुमान् मदकररसवांस्त्वं नोऽस्मदीयं कलशं द्रोणाभिधानं आसदः । सदेर्लुङि रूपं । आसीद ॥ ७ ॥

अथाष्टमी—

तवद्रप्साउदप्रुतइन्द्रमदायवावृधुः ।

त्वां देवासोऽमृतायकंपपुः ॥ ८ ॥

तव । द्रप्साः । उदप्रुतः । इन्द्रम् । मदाय । वृधुः । त्वाम् ।

देवासः । अमृताय । कम् । पपुः ॥ ८ ॥

उदप्रुतः वसतीवर्याख्यमुदकं प्रति गच्छंतः यद्वा उदकस्य निर्गमयितारः तव स्वभूताद्रप्साः द्रुतगामिनोरसाः मदाय मदार्थं इन्द्रं वावृधुर्वर्धयन्ति । ततः देवासो देवाः इन्द्रादयः कं सुखकरं त्वां अमृताय अमरणार्थं पपुः पिबन्ति ॥ ८ ॥

अथ नवमी—

आनःसुतासइन्द्रवःपुनानाधावतारयिम् ।

वृष्टिद्यावोरीत्यापःस्वर्विदः ॥ ९ ॥

आ । नः । सुतासः । इन्द्रवः । पुनानाः । धावत । रयिम् ।

वृष्टिद्यावः । रीतिऽआपः । स्वःऽविदः ॥ ९ ॥

हे सुतासः अभिषूयमाणाः हे इन्द्रवः दीप्ताः पात्रेषु क्षरन्तो वा हे रीत्यापः यैः पृथिवीं प्रति सवणशीला आपः कृताः तादृशाः हे सोमाः पुनानाः पूयमानाः यूयं नोऽस्मभ्यं रयिं आधा-

वत आगमयत । कीदृशाः वृष्टिद्यावः वृष्टिभिर्द्यौः यैः क्रियते वृष्ट्यभिमुखद्युलोकवन्तः स्व-
र्विदः सर्वस्य लभकाः ॥ ९ ॥

अथ दशमी—

सोमः पुनान ऊर्मिणा व्योवारं विधावति ।

अग्रे वाचः पवमानः कनिक्रदत् ॥ १० ॥ १० ॥

सोमः । पुनानः । ऊर्मिणा । अव्यः । वारम् । वि । धावति ।

अग्रे । वाचः । पवमानः । कनिक्रदत् ॥ १० ॥ १० ॥

पुनानः पूयमानः सोमः ऊर्मिणा स्वीयया धारया अव्यः अवेवारं वालं पवित्रं विधाव-
ति विविधं गच्छति । कीदृशः पवमानः पूतः वाचः स्तोत्रस्याग्रे कनिक्रदत् पुनः पुनः शब्दं कुर्वन्
विधावति ॥ १० ॥

॥ इति सप्तमस्य पञ्चमे दशमोवर्गः ॥ १० ॥

अथैकादशी—

धीभिर्हिन्वन्ति वाजिनं वने क्रीळन्तमत्यविम् ।

अभि त्रिपृष्ठं मतयः समस्वरन् ॥ ११ ॥

धीभिः । हिन्वन्ति । वाजिनम् । वने । क्रीळन्तम् । अतिऽअविम् ।

अभि । त्रिपृष्ठम् । मतयः । सम् । अस्वरन् ॥ ११ ॥

वाजिनं बलवन्तं वननीये वसतीवर्याख्ये उदके क्रीळन्तं संक्रीडमानं अत्यविं अविशब्दे-
न तद्रोमकृतं पवित्रमभिधीयते अतिक्रान्तपवित्रं सोमं कविजोधीभिः स्तुतिभिः हिन्वन्ति वर्ध-
यन्ति । यद्वा धीभिर्वर्णलोपश्छान्दसः धीतिभिरंगुलीभिः हिन्वन्ति प्रेरयन्ति । हिमतां वृद्धौ च स्वा-
दिः । किंच त्रिपृष्ठं त्रीणि पवित्राणि द्रोणकलशाधवनीयपूतभृदात्मकानि पात्राणि त्रीणि सवना-
नि वा स्पृशतीति सतथोक्तः तं सोमं मतयः स्तुतयः अभिसमस्वरन् अभितः संस्तुवन्ति ॥ ११ ॥

अथ द्वादशी—

असर्जिकलशाँ अभिमीह्लेससिर्नवाजयुः ।

पुनानो वार्चजनयन्नसिष्यदत् ॥ १२ ॥

असर्जि । कलशान् । अ॒भि । मी॒ह्ने । स॒र्पिः । न । वा॒ज॒ऽयुः ।
पुनानः । वाच॑म् । ज॒नय॑न् । अ॒सि॒स्य॒दत् ॥ १२ ॥

वाजयुः यजमानानामन्नमिच्छन् सोमः कलशानभिलक्ष्य कलशेषु असर्जि सृज्यते । तत्र दृष्टान्तः—सर्पिर्न यथा अश्वोमीह्ने संग्रामनामैतव संग्रामे सृज्यतेतद्वत् । ततः पुनानः पूयमानः सोमः वाचं शब्दं जनयन् उत्पादयन् असिष्यदत् पात्रेषु स्यन्दते ॥ १२ ॥

अथ त्रयोदशी—

पव॑ते॒ह॒र्य॒तो॒ह॒रि॒रि॒ति॒ह्व॒रांसि॒रं॒क्षा ।
अ॒भ्य॒र्ष॒न्त॒स्तो॒तृ॒भ्यो॒वी॒र॒व॒द्य॒शः ॥ १३ ॥

पव॑ते । ह॒र्य॒तः । ह॒रिः । अ॒ति । ह्व॒रांसि । रं॒क्षा ।
अ॒भि॒ऽअ॒र्ष॒न् । स्तो॒तृ॒भ्यः । वी॒र॒व॒त् । य॒शः ॥ १३ ॥

हर्यतः स्पृहणीयः हरिर्हरितवर्णः सोमः रंक्षा तृतीयाया आकारः साधुवेगेनह्वरांसि कुटिलानि अनृज्जुनि पवित्राणि अतिपवते अतीत्यगच्छति । किंकुर्वन् स्तोतृभ्यो वीरवत् पुत्रयुक्तं यशः अभ्यर्षन् अभिगमयन् पवते ॥ १३ ॥

अथ चतुर्दशी—

अ॒याप॑वस्व॒देव॒यु॒र्म॒धो॒धा॒रांस॒सृक्ष॑त ।
रेभ॑न्प॒वित्रं॑प॒र्येषि॑वि॒श्वतः॑ ॥ १४ ॥ ११ ॥

अ॒या । प॒व॒स्व । दे॒व॒ऽयुः । म॒धोः । धा॒राः । अ॒सृक्ष॑त् । रेभ॑न् ।
प॒वित्रं॑म् । प॒रि । ए॒षि । वि॒श्वतः॑ ॥ १४ ॥ ११ ॥

हे सोम देवयुर्देवान् कामयमानस्त्वं अया अनया धारया पवस्व क्षर । ततः मधोर्म-
दकरस्य तव धाराआत्मीयाः असृक्षत सृज्यन्ते । अनन्तरं रेभन् शब्दायमानः पवित्रं विश्वतः
पर्येषि सर्वतः परिगच्छसि ॥ १४ ॥

॥ इति सप्तमस्य पंचमे एकादशोवर्गः ॥ ११ ॥

परीतइति षड्विंशत्यृचंचतुर्थं सूक्तं । त्वंसोमासीत्यत्र उक्ताभरद्वाजकश्यपाद्याः सप्तर्षयः । आद्यावृ-
हती द्वितीयासतोबृहती अयमेकः प्रगाथः परिसुवानइत्येषा तृतीया एकविंशत्यक्षरा भुरिक्वि-
राट् द्विपदा नृभिर्येमानइति षोडशो विंशत्यक्षराद्विपदाविराट् चतुर्थ्यादिद्वौ प्रगाथौ दशम्यादित्र-
यः सप्तदश्यादिपंचप्रगाथाः पवमानसोमोदवता । तथाचानुक्रम्यते—परितः षड्विंशतिः सप्तर्षयः
प्रगाथं तृतीयाषोडशौ द्विपदे अष्टम्याद्येबृहत्याविति । गतः सूक्तविनियोगः ।

तत्र प्रथमा—

परीतोषिञ्चतासुतंसोमोयउत्तमंहविः ।

दधन्वाँयोनर्योअप्स्वन्तरासुषावसोममद्रिभिः ॥ १ ॥

परि । इतः । सिञ्चत । सुतम् । सोमः । यः । उत्तमम् । हविः ।

दधन्वान् । यः । नर्यः । अप्सु । अन्तः । आ । सुसार्व ।

सोमम् । अद्रिभिः ॥ १ ॥

हेकृत्विजः सुतमभिषुतं सोमं इतः अस्मात्कर्मण ऊर्ध्वं अथवा अस्मात् प्रदेशादूर्ध्वं परिषिच-
त वसतीवरीभिः । इतोषिचतेत्यत्र संहितायां छन्दसीति रोरुत्वं । यः सोमः देवानामुत्तमं प्रशस्त्यं
हविर्भवति । आ अपिच नर्योमनुष्यहितोयश्चसोमः अप्सु वसतीवरीषु अन्तरिक्षेवा अन्तर्दधन्वान्
गच्छन् भवति तं सोममद्रिभिर्ग्रावभिः अध्वर्युः सुषाव अभिषुतं चकार तं परिषिचतेति सम-
न्वयः ॥ १ ॥

अथ द्वितीया—

नूनंपुनानोविभिःपरिस्त्रवादब्धःसुरभितरः ।

सुतेचिच्वाप्सुमदामोअन्धसाश्रीणन्तोगोभिरुत्तरम् ॥ २ ॥

नूनम् । पुनानः । अविभिः । परि । स्त्रव । अदब्धः ।

सुरभिमुत्तरः । सुते । चित् । त्वा । अप्सु । मदामः । अन्धसा ।

श्रीणन्तः । गोभिः । उत्तरम् ॥ २ ॥

हे सोम अदब्धः कैश्चिदप्यर्हिंसितः सुरभिन्तरः अत्यन्तं सुगन्धिः त्वं नूनमिदानीं पुनानः
पूयमानः सन् अविभिरविवालकृतैः पवित्रैः तेज्यः परिस्रव परितः क्षर सुतेचित् अभिषुते सति
अंधसा सक्तुलक्षणेनान्नेन गोभिर्गोविकारैः क्षीरादिभिः श्रीणन्तः मिश्रयन्तो वयं उत्तर-
मुद्गततरं अप्सु वसतीवरीषु संस्थितं त्वां मदामः मदामहे स्तुमः ॥ २ ॥

अथ तृतीया—

परि॑सु॒वान॒श्चक्ष॑से॒देव॒माद॑नः॒ऋतु॑रि॒न्दुर्वि॑चक्षणः ॥ ३ ॥

परि॑ । सु॒वानः । चक्ष॑से । दे॒व॒माद॑नः । ऋतुः । इ॒न्दुः ।

वि॒क्ष॒णः ॥ ३ ॥

सुवानोभिषूयमाणः सोमः चक्षसे सर्वेषां दर्शनाय परिस्रवति । कीदृशः देवमादनः देवा-
नां तर्पयिता ऋतुः कर्ता इन्दुः पात्रेषु क्षरणशीलः दीप्तो वा विचक्षणः सर्वस्य विद्रष्टा ॥ ३ ॥

अथ चतुर्थी—

पुना॑नः॒सोम॑धा॒रया॑पोवसा॑नो अ॒र्षसि॑ ।

आ॒र॒त्न॒धा॒योनि॑मृ॒तस्य॑सीद॒स्युत्सो॑दे॒वहि॒र॒ण्ययः॑ ॥ ४ ॥

पुना॑नः । सो॒म । धा॒रया॑ । अ॒पः । वसा॑नः । अ॒र्षसि॑ । आ ।

र॒त्न॒धा॒यः । योनि॑म् । ऋ॒तस्य॑ । सी॒दसि॑ । उत्सः ।

दे॒व । हि॒र॒ण्ययः॑ ॥ ४ ॥

हे सोम पुनानः पूयमानस्त्वं अपउदकानि वसतीवर्याख्यानि वसानः आच्छादयन् धा-
रया अर्षसि पवित्रं गच्छसि । ततः रत्नधाः रत्नानां दाता त्वं ऋतस्य सत्यभूतस्य यज्ञस्य योनिं
स्थानमासीदसि हे देव द्योतमान सोम उत्सः प्रस्यन्दनशीलस्त्वं हिरण्ययः हिरण्मयः हिरण्य-
स्योत्पत्तिस्थानं खलु यद्वा देवानां हितरमणीयो भवसि ॥ ४ ॥

अथ पंचमी—

दु॒हान॑ ऊ॒र्ध्वदि॑व्यं म॒धुप्रि॑यं प्र॒त्नं स॒धस्थ॑मा॒सदत् ।

आ॒पृच्छ॑र्यं ध॒रुणं॑ वा॒ज्यं र्ष॑ति॒नृभि॑र्धूतो वि॒चक्षणः॑ ॥ ५ ॥ १२ ॥

दुहानः । ऊधः । दिव्यम् । मधु । प्रियम् । प्रत्नम् । सधस्थम् ।
आ । असदत् । आऽपृच्छयम् । धरुणम् । वाजी । अर्षति ।
नृदभिः । धूतः । विऽचक्षणः ॥ ५ ॥ १२ ॥

मधु मदकरं प्रियं प्रीणनकारि दिव्यं दिविभवं ऊधः सोमवल्लीलक्षणं दुहानः सोमः प्रत्नं पुरातनं सधस्थं सहतिष्ठन्तं स्थानमन्तरिक्षमासदत् आसीदति सदेर्लुङि रूपं । अतः आपृच्छयं कर्मण्याप्रष्टव्यं धरुणं कर्मणोधारयितारं यजमानं वाजी अन्ववान् सोमः अर्षति तस्मै अन्नं दातुमभिगच्छति । कीदृशः नृभिः कर्मनेतृभिः ऋत्विग्भिः धूतः अदाह्यः ग्रहे परिशोधितः । तैरेनं चतुराधूनोति पंचकृत्वः सप्तकृत्वोवेति आपस्तंबेन सूत्रितं । विचक्षणः सर्वस्य विद्वष्टा ॥ ५ ॥

॥ इति सप्तमस्य पंचमे द्वादशोवर्गः ॥ १२ ॥

अथ षष्ठी—

पुनानः सोमजागृविरव्योवारेपरिप्रियः ।
त्वंविप्रोअभवोऽङ्गिरस्तमोमध्वायज्ञमिमिक्षनः ॥ ६ ॥

पुनानः । सोम । जागृविः । अव्यः । वारै । परि । प्रियः ।
त्वम् । विप्रः । अभवः । अङ्गिरःस्तमः । मध्वा ।
यज्ञम् । मिमिक्ष । नः ॥ ६ ॥ ॥

हे सोम जागृविर्जागरणशीलः प्रियः प्रीणयिता त्वं पुनानः पूयमानः सन् अव्यः अवे-
र्षारि बाले पवित्रे परिक्षरसि । किंच विप्रोमेधावी त्वं अङ्गिरस्तमः अङ्गिरसां वरिष्ठः पितृणां
नेता भवोभवसि सत्त्वं नोस्मदीयं यज्ञं मध्वा मधुना आत्मीयेन रसेन मिमिक्ष सिंच मिहेः
सेचनार्थस्य सनि रूपं ॥ ६ ॥

अथ सप्तमी—

सोमोमीद्वान्पवतेगातुवित्तमृक्प्रिर्विप्रोविचक्षणः ।
त्वंकविरभवोदेववीतमआसूर्यरोहयोदिवि ॥ ७ ॥

सोमः । मीढ्वान् । पवते । गातुवित्तमः । ऋषिः । विप्रः ।
 विद्वक्षुणः । त्वम् । कविः । अभवः । देववीतमः । आ ।
 सूर्यम् । रोहयः । दिवि ॥ ७ ॥

मीढ्वान् कामानां सेक्ता सोमोभवन् पवते क्षरति । कीदृशः गातुवित्तमः अत्यन्तं मार्गस्य
 लभकः ऋषिः सर्वस्य प्रदर्शकः विप्रोमेधावी विचक्षणोविद्वष्टा । किंच कविः क्रान्तप्रज्ञस्त्वं देव-
 वीतमः अत्यन्तं देवकामो भवोभवसि । अपिच दिवि द्युलोके सूर्यमारोहयः प्रादुर्भावयसि ॥ ७ ॥

अथाष्टमी—

सोमउषुवाणःसोतृभिरधिष्णुभिरवीनाम् ।

अश्वयेवहरितायातिधारया मन्द्रयायातिधारया ॥ ८ ॥

सोमः । ऊँ इति । सुवानः । सोतृभिः । अधि । स्नुभिः । अवीनाम् ।
 अश्वयाइव । हरिता । याति । धारया । मन्द्रया । याति । धारया ॥ ८ ॥

सोतृभिरभिषुण्वद्भिर्ऋतिग्भिः सुवानोभिषूयमाणः सोमः अवीनां स्नुभिः । मांस्पृत्स्नना-
 मुपसंख्यानमिति सानुशब्दस्य स्नुभावः समुच्छ्रितैर्वालैः पवित्रैरधियाति अधिकं गच्छति ।
 उइति प्रसिद्धौ । अश्वयेव वडवयेव हरिता हरितवर्णया धारया याति मन्द्रया मदकारिण्या-
 धारया द्रोणकलशमधिगच्छति ॥ ८ ॥

अथ नवमी—

अनूपेगोमान्गोभिरक्षाःसोमोदुग्धाभिरक्षाः ।

समुद्रंनसंवरणान्यग्मन्मन्दीमदायतोशते ॥ ९ ॥

अनूपे । गोमान् । गोभिः । अक्षारिति । सोमः । दुग्धाभिः ।
 अक्षारिति । समुद्रम् । न । समुद्रवरणानि । अग्मन् ।
 मन्दी । मदाय । तोशते ॥ ९ ॥

गोमान् गोयुक्तः सोमः अनूपे निम्ने देशे कलशे गोभिर्गोविकारैः क्षीरादिभिः सह अ-
 क्षाः क्षरति । तदेवोच्यते ससोमः आत्मनोमिश्रणार्थं दुग्धाभिर्गोभिः सह अक्षाः क्षरति क्षर-

तेर्लुङि रूपं । किंच समुद्रं यथा समुद्रमुदकानि गच्छन्ति तद्वत्संवरणानि संभजनीयानि रसरूपाण्यन्त्रानि द्रोणकलशमगमन् गच्छन्ति गमेर्लुङि चेतुर्लुकि रूपं । किंच मन्दी मदकरः सोमः मदाय मदार्थं तोशते हन्यते अभिषूयते तोशतिर्वधकर्मा ॥ ९ ॥

अथ दशमी—

आसोमसुवानोअद्रिभिस्तिरोवाराण्यव्यया ।

जनोनपुरिचम्बोर्विशद्भरिःसदोवनेषुदधिषे ॥ १० ॥ १३ ॥

आ । सोम । सुवानः । अद्रिऽभिः । तिरः । वाराणि ।

अव्यया । जनः । न । पुरि । चम्बोः । विशत् । हरिः ।

सदः । वनेषु । दधिषे ॥ १० ॥ १३ ॥

हे सोम अद्रिभिर्ग्रावभिः सुवानोभिषूयमाणस्त्वं अव्यया अविमयानि वाराणि वालानि पवित्राणि तिरस्कुर्वन् व्यवधायकानि कुर्वाणः सन् आपवसे इतिशेषः । हरिर्हरितवर्णः ससोमः चम्बोरधिषवणफलकयोः उपरिस्थिते कलशे विशत् प्रविशति । तत्र दृष्टान्तः—जनोन यथाजनः पुरि पुरे प्रविशति । सत्वं वनेषु काष्ठनिर्मितेषु पात्रेषु सदः स्थानं दधिषे करोषि ॥ १० ॥

॥ इति सप्तमस्य पञ्चमे त्रयोदशोवर्गः ॥ १३ ॥

अथैकादशी—

समामृजेतिरोअण्वानिमेष्योमीह्नेसप्तिर्नवाज्युः ।

अनुमाद्यःपर्वमानोमनीषिभिःसोमोविप्रेभिर्ऋक्भिः ॥ ११ ॥

सः । मृजे । तिरः । अण्वानि । मेष्यः । मीह्ने । सप्तिः ।

न । वाज्युः । अनुमाद्यः । पर्वमानः । मनीषिभिः ।

सोमः । विप्रेभिः । ऋक्भिः ॥ ११ ॥

वाजयुरन्नाकामः अण्वानि अणूनि सूक्ष्माणि मेष्यः मेष्याः अवेः रोमाणि पवित्राणि तिरस्कुर्वन् व्यवधायकानि कुर्वाणः सन् आपवसे इतिशेषः । हरिर्हरितवर्णः ससोमः मृजे परिशोभ्यते अलंक्रियतेवा । तत्र दृष्टान्तः—सप्तिर्न यथा जयकामैः अश्वोमीह्ने संग्रामे अलंक्रियते ।

कीदृशः अनुमाद्यः अनुमोदनीयः सर्वैः पवमानः मनीषिभिः ऋविग्भिः पूयमानः तथा ऋक्-
भिः छन्दसि वनिपाविति वनिष् स्तुतिमद्भिः विप्रैर्मैधाविभिः अभिष्टुतः सृज्यते ॥ ११ ॥

अथ द्वादशी—

प्रसोमदेववीतये सिन्धुर्नपिप्ये अर्णसा ।

अंशोः पर्यसामदिरोन जागृवि रच्छा कोशं मधुश्चुतम् ॥ १२ ॥

प्र । सोम । देवऽवीतये । सिन्धुः । न । पिप्ये । अर्णसा ।

अंशोः । पर्यसा । मदिरोन । न । जागृविः । अच्छ ।

कोशम् । मधुश्चुतम् ॥ १२ ॥

हे सोम देववीतये देवानां पानाय तदर्थं अर्णसा वसतीवर्याख्येनोदकेन प्रपिप्ये प्रप्या-
यसे । तत्र दृष्टान्तः—सिन्धुर्न यथा सिन्धुरुदकेन प्रपिप्ये प्रप्यायते तद्वत् । प्यायतेर्लिटि लिङ्यङो-
श्चेति पीभावः । ततः सत्त्वं मदिरोन मदकरः सुरादिरिव जागृविर्जागरणशीलः यद्वा नः
संप्रत्यर्थे इदानीं मदकरो जागरणशीलस्त्वं अंशोः लतावडंस्य पर्यसा रसेन मधुश्चुतं रसस्य
क्षारयितारं कोशं द्रोणकलशं अच्छाभिगच्छसि ॥ १२ ॥

अथ त्रयोदशी—

आहर्षतो अर्जुने अत्के अव्यत प्रियः सूनुर्नमर्ज्यः ।

तमीहि न्वन्त्यपसो यथारथं नदीष्वगभस्त्योः ॥ १३ ॥

आ । हर्षतः । अर्जुने । अत्के । अव्यत । प्रियः । सूनुः ।

न । मर्ज्यः । तम् । ईम् । हिन्वन्ति । अपसः । यथा । रथम् ।

नदीषु । आ । गभस्त्योः ॥ १३ ॥

हर्षतः स्पृहणीयः प्रियः प्रीणयिता सूनुर्न सूनुरिव मर्ज्यो मार्जनीयः सोमः अर्जुने अर्जुनवर्णे
अत्के रूपे पवित्रे आव्यत आवृणोति तमीमेनं सोमं अंगुलयः नदीषु नदमानासु वसतीवरोषु
गभस्त्योर्बाह्वोराभिमुख्येन हिन्वन्ति प्रेरयन्ति । तत्र दृष्टान्तः—अपसो यथा वेगवन्तो जना रथं
संग्रामेषु प्रेरयन्ति तद्वत् ॥ १३ ॥

अथ चतुर्दशी—

अ॒भिसोमा॑सआ॒यवः॑पव॒न्तेम॒द्यंम॒दम् ।

स॒मु॒द्रस्या॑धि॒विष्ट॑पि॒मनी॒षिणो॑मत्स॒रासः॑स्व॒र्विदः॑ ॥ १४ ॥

अ॒भि । सोमा॑सः । आ॒यवः॑ । पव॒न्ते । म॒द्यम् । म॒दम् । स॒मु॒द्रस्य॑ ।

अधि॑ । वि॒ष्टपि॑ । म॒नी॒षिणः॑ । मत्स॒रासः॑ । स्वः॒ऽविदः॑ ॥ १४ ॥

आयवः गमनशीलाः सोमासः सोमाः मद्यं मदकरं मदं आत्मीयं रसं ग्रामेषु प्रेरयन्ति अभिपवन्ते अभितो निर्गमयन्ति । कुत्रेत्युच्यते—समुद्रस्य अन्तरिक्षस्य अधि विष्टपि अधिकं समुच्छ्रिते पवित्रे यद्वा समुद्रस्य यस्मात्समुद्रवन्ति रसास्तस्य कलशस्य अधिउपरि विष्टपि स्थाने पवित्रे निर्गमयन्ति । कीदृशाः मनीषिणः मनसईशितारः मत्सरासः मदकराः स्वर्विदः सर्वस्य लंभकाः ॥ १४ ॥

अथ पञ्चदशी—

तर॑त्समु॒द्रं पव॑मान॒ ऊ॒र्मिणा॒ राजा॑दे॒वः क॒तं बृ॒हत् ।

अ॒र्षन्मि॒त्रस्य॑ वरु॒णस्य॑ ध॒र्मणा॒ प्रहि॑न्वा॒नः क॒तं बृ॒हत् ॥ १५ ॥ १४ ॥

तर॑त् । स॒मु॒द्रम् । पव॑मानः । ऊ॒र्मिणा॑ । राजा॑ । दे॒वः ।

क॒तम् । बृ॒हत् । अ॒र्षन् । मि॒त्रस्य॑ । वरु॒णस्य॑ । ध॒र्मणा॑ ।

प्र । हि॒न्वा॒नः । क॒तम् । बृ॒हत् ॥ १५ ॥ १४ ॥

पवमानः पूयमानः देवोद्योतमानः बृहत् अत्यन्तं कृतं सत्यभूतं राजा सोमः समुद्रमन्त-
रिक्षं कलशंवा ऊर्मिणा धारया तरत् तरति । हिन्वानः प्रेर्यमाणः कृतं बृहत् अत्यन्तं सत्यभूतः
ससोमः मित्रस्य वरुणस्य मित्रावरुणयोः धर्मणा धारणार्थं पार्षन् प्रगच्छति ॥ १५ ॥

॥ इति सप्तमस्य पंचमे चतुर्दशोवर्गः ॥ १४ ॥

अथ षोडशी—

नृ॒भि॒र्ये॒मानो॑ह॒र्यतो॑विच॒क्ष॒णो॒ राजा॑दे॒वः स॒मु॒द्रि॒यः ॥ १६ ॥



अथैकोनविंशी—

तवाहंसोमरारणसख्येइन्दोदिवेदिवे ।

पुरुणिबभ्रोनिचरन्तिमामवपरिधीरतिनाँइहि ॥ १९ ॥

तव । अहम् । सोम । ररण । सख्ये । इन्दो इति । दिवेदिवे ।

पुरुणि । बभ्रो इति । नि । चरन्ति । माम् । अव ।

परिधीन् । अति । तान् । इहि ॥ १९ ॥

हे इन्दो हे सोम तव सख्ये सखिकर्मण्यहं दिवेदिवे अन्वहं रारण रमे रणेर्लिटउत्तमे णलि रूपं । हे बभ्रो बभ्रुवर्णं सोम पुरुणि बहूनि रक्षांसि मां तव सख्ये स्थितं न्यवचरन्ति नीचीनं चरन्ति बाधन्ते ये मां बाधन्ते तान् परिधीन् राक्षसांस्त्वं अतीहि अतीत्य गच्छ जहीति यावत्

॥ १९ ॥

अथ विंशी—

उताहंनक्तमुतसोमतेदिवासख्यायबभ्रुऊधनि ।

घृणातपन्तमतिसूर्यपरःशकुनाइवपप्तिम ॥ २० ॥ १५ ॥

उत । अहम् । नक्तम् । उत । सोम । ते । दिवा । सख्याय ।

बभ्रो इति । ऊधनि । घृणा । तपन्तम् । अति । सूर्यम् ।

परः । शकुनाःइव । पप्तिम् । २० ॥ १५ ॥

हे बभ्रो बभ्रुवर्णं हे सोम उतापिच नक्तं उतापिच दिवा अहोरात्रयोः सख्याय सख्यार्थं तव ऊधनि समीपे अहं रमइति शेषः । ते वयं घृणा दीप्त्या तपन्तं ज्वलन्तं परः परमस्थानस्थितं सूर्यं तदात्मकं त्वां प्राप्तुं अतिपप्तिम । कथमिव शकुनाइव यथा सुपर्णादयः पक्षिणः सूर्यं अतिगच्छन्ति तद्वत् पतुगतौ अस्मान्छान्दसे लिटि तनिपत्योश्छन्दसीत्युपधालोपः ॥ २० ॥

॥ इति सप्तमस्य पंचमे पंचदशोवर्गः ॥ १५ ॥

ग्रावस्तोत्रेभिरूपकरणे सोमेमृज्यामनेएकस्तुचः तत्र मृज्यमानइत्येषा तृतीया । सूत्रितंच— मृज्यमानःसुहस्तादशभिर्विवस्वतइति ।

सैषा सूक्ते एकविंशी—

मृज्यमानः सुहस्यसमुद्रेवाचमिन्वसि ।

रयिपिशङ्गं बहुलं पुरुस्पृहं पवमाना अभ्यर्षसि ॥ २१ ॥

मृज्यमानः । सुहस्य । समुद्रे । वाचम् । इन्वसि । रयिम् ।

पिशङ्गम् । बहुलम् । पुरुस्पृहम् । पवमान । अग्नि । अर्षसि ॥ २१ ॥

हे सुहस्य हस्ते भवाहस्या अंगुलयः शोभनांगुलिक सोम मृज्यमानः शोध्यमानस्त्वं समुद्रेन्तरिक्षे कलशे वा वाचं शब्दमिन्वसि प्रेरयसि । किञ्च हे पवमान पूयमान सोम पिशंगं हिरण्यैः पिशंगवर्णं बहुलं प्रभूतं पुरुस्पृहं बहुभिः स्पृहणीयं रयिं धनं अभ्यर्षसि स्तोतृणां अभिधरसि प्रयच्छसि ॥ २१ ॥

अथ द्वाविंशी—

मृजानो वारिपवमानो अव्यये वृषावचक्रदो वने ।

देवानां सोमपवमाननिष्कृतं गोभिरञ्जानो अर्षसि ॥ २२ ॥

मृजानः । वारि । पवमानः । अव्यये । वृषा । अव । चक्रदः । वने ।

देवानाम् । सोम । पवमान । निःस्कृतम् । गोभिः ।

अञ्जानः । अर्षसि ॥ २२ ॥

हे सोम वृषा वर्षिता त्वं मृजानः वसतीवरीभिर्मृज्यमानः अलंक्रियमाणः अव्यये अविमये वारे वाले पवित्रे पवमानः पूयमानः सन् वने वननीये उदके काष्ठे कलशे वा अवचक्रदः अवक्रन्दसि शब्दायसे । ततो हे सोम हे पवमान त्वं गोभिर्गव्यैः क्षीरादिभिः अञ्जानः अज्यमानः सन् निःकृतं संस्कृतं देवानां स्थानं अर्षसि गच्छसि ॥ २२ ॥

अथ त्रयोविंशी—

पवस्व वाजसातये भिविश्वानिकाव्या ।

त्वं समुद्रं प्रथमो विधारयो देवेभ्यः सोममत्सरः ॥ २३ ॥

पवस्व । वाजस॑सातये । अ॒जि । वि॒श्वानि॑ । का॒व्या । त्वम् ।

स॒मु॒द्रम् । प्र॒थ॒मः । वि । धा॒र॒यः । दे॒वेभ्यः॑ । सो॒म । म॒त्स॒रः ॥ २३ ॥

हे सोम विश्वानि सर्वाणि काव्या कविकर्माणि स्तोत्राणि अभिलक्ष्य वाजसातये अन्न-
लाभाय पवस्व क्षर । हे सोम देवेभ्यः देवानां मत्सरोमदकरः प्रथमः सर्वदेवानां मुख्यः त्वं स-
मुद्रं अन्तरिक्षं कलशं वा विधारयः विशेषेण धारयसि ॥ २३ ॥

अथ चतुर्विंशी-

सतू॑प॒वस्व॒परि॒पार्थि॑व॒रजो॑ दि॒व्या च॑ सो॒म॒धर्म॑भिः ।

त्वा॑वि॒प्रा॒सो॒म॒तिभि॑र्विच॒क्षण॑ शु॒भ्रं हि॒न्वन्ति॑ धी॒तिभिः॑ ॥ २४ ॥

सः । तु । प॒व॒स्व । परि॑ । पा॒र्थि॒वम् । रजः॑ । दि॒व्या ।

च । सो॒म । धर्म॑भिः । त्वा॒म् । वि॒प्रा॒सः । म॒ति॒भिः । वि॒च॒क्षण॑ ।

शु॒भ्रम् । हि॒न्वन्ति॑ । धी॒ति॒भिः ॥ २४ ॥

हे सोम सतादृशस्त्वं पार्थिवं रजोलोकं प्रति दिव्या दिव्यानि च रक्षांसि प्रति धर्मभिर्धा-
रकैः सह तुक्षिप्रं परिपवस्व परितः क्षर । हे विचक्षण विद्वष्टः सोम विप्रासो विप्रामेधाविनोम-
तिभिः स्तुतिभिः धीतिभिरंगुलीभिश्च शुभ्रं श्वेतवर्णं त्वां हिन्वन्ति प्रेरयन्ति ॥ २४ ॥

अथ पंचविंशी-

पव॑माना अ॒सृक्ष॑त॒प॒वित्र॑म॒ति॒धार॑या ।

म॒रु॒त्वं॒न्तो॒म॒त्स॒रा इ॒न्द्रि॒या ह॒या मे॒धाम॑भि॒प्रया॑ंसि च ॥ २५ ॥

पव॑मानाः । अ॒सृक्ष॑त । प॒वित्र॑म् । अ॒ति । धा॒र॒या । म॒रु॒त्वं॒न्तः ।

म॒त्स॒राः । इ॒न्द्रि॒याः । ह॒याः । मे॒धाम् । अ॒जि । प्र॒या॑ंसि । च ॥ २५ ॥

पवमानाः पूयमानाः सोमाः धारया आत्मीयया पवित्रं अतीत्यासृक्षत सृज्यन्ते । की-
दृशामरुत्वंन्तः मरुद्भिर्युक्तामत्सराः मदकराः इन्द्रियाः इन्द्रजुष्टाः मेधां स्तुतिं प्रयांस्यन्नानि च
अभिलक्ष्य स्तोतृभ्यउभयं कर्तुं वा हयाः गन्तारः एते सृज्यन्ते ॥ २५ ॥

अथ षड्विंशी—

अपोवसानःपरिकोशमर्पतीन्दुर्हियानःसोतृभिः ।
जनयञ्ज्योतिर्मन्दनाअवीवशाद्गाःकृण्वानोननिर्णिजम् ॥ २६ ॥ १६ ॥

अपः । वसानः । परि । कोशम् । अर्पति । इन्दुः । हियानः ।
सोतृभिः । जनयन् । ज्योतिः । मन्दनाः । अवीवशात् । गाः ।
कृण्वानः । न । निःनिजम् ॥ २६ ॥ १६ ॥

अपोवसतीवरीवसानाच्छादयन् सोतृभिरभिषुण्वद्भिर्हियानः प्रेर्यमाणइन्दुः सोमः
कोशं कलशं पर्यर्पति प्रतिगच्छति । किंच ज्योतिर्दीर्घं जनयन् उत्पादयन् गाः गव्यानि क्षीरा-
दीनि निर्णिजं आत्मानं रूपं कृण्वानः कुर्वन् मिश्रयन् सोयं सोमः नः संप्रत्यर्थे इदानीं मन्दा-
नाः स्तुतीः अवीवशात् कामयते । वशकान्तौ लुङि चङि रूपं ॥ २६ ॥

॥ इति सप्तमस्य पंचमे षोडशोवर्गः ॥ १६ ॥

पवस्येति षोडशर्चं पंचमं सूक्तं । आद्यद्वचस्य गौरिवीतिर्नामशक्तिपुत्रऋषिः तृतीयाद्याः
शक्तिर्नामवासिष्ठः ततः पंचानां द्वचानां ऊरुर्नामांगिरसः ऋजिश्वानाम भारद्वाजः ऊर्ध्वसद्मा-
नामांगिरसः कृतयशानामकथित सोप्यांगिरसः ऋणंचयोनामराजर्षिः इत्येते क्रमेण ऋषयः ।
एवं त्रयोदशगताः । ततस्तिष्ठुणां वासिष्ठः शक्तिः प्रथमातृतीयाद्ययुजः ककुभः द्वितीयाचतुर्थ्या-
द्यायुजः सतोवृहत्यः । ससुन्वेयोवसुनामित्येषातु यवमध्या गायत्री । पवमानः सोमोदेवता । तथा-
चानुक्रम्यते—पवस्वषोडशगौरिवीति द्वचंशक्तिरेकामूरुर्ऋजिश्वोर्ध्वसद्माकृतयशार्णचयइत्यृष-
योद्वचास्तिष्ठः शक्तिः ककुभाः प्रगाथाः ससुन्वे गायत्रीयवमध्येति । गतोविनियोगः ।

तत्र प्रथमा—

पवस्वमधुमत्तमइन्द्रायसोमक्रतुवित्तमोमदः । महिद्युक्षतमोमदः ॥ १ ॥

पवस्व । मधुमत्तमः । इन्द्राय । सोम । क्रतुवित्तमः ।
मदः । महि । द्युक्षतमः । मदः ॥ १ ॥

हे सोम मधुमत्तमः अत्यन्तं माधुर्योपेतः त्वं इन्द्राय इन्द्रार्थं मदोमदकरः सन् पवस्व क्ष-
र । कोदृशः क्रतुवित्तमः अत्यन्तं प्रज्ञायाः कर्मणोवा लभकः महि महान् मंहनीयोवा युक्षतमः
अत्यन्तं दीप्तः मदः मदहेतुः ॥ १ ॥

अथ द्वितीया—

यस्यतेपीत्वावृषभोवृषायतेस्यपीतास्त्वविदः ।

समुप्रकेतोअभ्यक्रमीदिषोच्छावाजंनैतशः ॥ २ ॥

यस्य । ते । पीत्वा । वृषभः । वृषयते । अस्य । पीता ।

स्वः । विदः । सः । समुप्रकेतः । अभि । अक्रमीत् । इषः ।

अच्छ । वाजम् । न । एतशः ॥ २ ॥

वृषभः कामानां वर्षकइन्द्रः यस्य ते त्वां पीत्वा वृषायते वृषभइवाचरति । किंच स्वविदः
सर्वस्य दर्शकस्यास्य ते तव पीता पानेसति सुप्रकेतः सुप्रज्ञः सइन्द्रः इषः शत्रूणामन्त्रानि अ-
भ्यक्रमीत् अभिक्रामति । तत्र दृष्टान्तः—वाजं नैतशः एतशः इत्यश्वनाम यथाश्वोवाजं संग्रामं
अभिगच्छति तद्वत् ॥ २ ॥

अथ तृतीया—

त्वंह्य१द्भैव्यापवमानजनिमानिद्युमत्तमः ।

अमृतत्वायघोषयः ॥ ३ ॥

त्वम् । हि । अद्भ । दैव्या । पवमान । जनिमानि । द्युमत्तमः ।

अमृतत्वाय । घोषयः ॥ ३ ॥

हे पवमान पूयमान सोम द्युमत्तमः अतिशयेन दीप्तिमान् त्वं हि त्वमेव दैव्या देवसंब-
न्धीनि जनिमानि जन्मानि देवानित्यर्थः तानभिलक्ष्य अमृतत्वाय तेषाममरणाय अंगं क्षिप्रं
घोषयः शब्दायसे । वुषिरविशब्दने ण्यन्तस्य लेटि रूपं हियोगादनिवातः ॥ ३ ॥

अथ चतुर्थी—

येनानवग्वोदध्यङुःपोर्णुनेयेनविप्रांसआपिरे ।

देवानांसुम्नेअमृतस्यचारुणोयेनश्रवांस्यानशुः ॥ ४ ॥

येन । नवऽश्वः । दध्यङ् । अपऽऊर्णुते । येन । विप्रासः ।
 आपिरे । देवानाम् । सुप्ते । अमृतस्य । चारुणः । येन ।
 श्रवांसि । आनशुः ॥ ४ ॥

नवश्वोनवनीयगतिः यद्वा नवभिर्मांसैः सवस्यानुष्ठाता दध्यङ् एतन्नामकौंगिरा येन सोमेन पणिभिरपहतानां गवां द्वारमपोर्णुते अपाच्छादयति विवृतमकार्षीत् विप्रासः तन्मुखाः सर्वे मेधाविर्नौगिरसः येन वा सोमनापिरे एतैरपहतागाः आमुवन् । किंच देवानामिन्द्रादीनां सुप्ते सुखे यज्ञेन संजाते सति चारुणः कल्याणस्य अमृतस्योदकस्य संबन्धीनि श्रवांस्यन्नानि येन सोमेन यजमानाः आनशुः अन्नानिव्यामुवन् अलभन्त सत्त्वं देवानाममृतत्वाय शब्दायसइति पूर्वेण समन्वयः ॥ ४ ॥

अथ पञ्चमी—

एषस्यधारयासुतोव्योवोरैभिःपवतेमदिन्तमः ।
 क्रीळन्नुर्मिरपामिव ॥ ५ ॥ १७ ॥

एषः । स्यः । धारया । सुतः । अव्यः । वोरैभिः । पवते ।
 मदिन्तमः । क्रीळन् । ऊर्मिः । अपाम्ऽइव ॥ ५ ॥ १७ ॥

स्यः सएषसुतोभिषुतः सोमः अव्यः अवेवोरैभिर्वालैः तेभ्यः पवित्रेभ्यः धारया आत्मीयया पवते कलशमभिलक्ष्य क्षरति । कीदृशः मदिन्तमः मादयितृतमः अपामिव उदकानां ऊर्मिः संघातइव क्रीळन् इतस्ततः संक्रीडमानः पवते ॥ ५ ॥

॥ इति सप्तमस्य पञ्चमे सप्तदशोवर्गः ॥ १७ ॥

अथ षष्ठी—

यउस्त्रियाअप्याअन्तरश्मनोनिर्गाअकृन्तदोजसा ।
 अभिव्रजंतन्निपेगव्यमश्व्यवमीवधृष्णवारुज ॥ ६ ॥

यः । उस्त्रियाः । अप्याः । अन्तः । अश्मनः । निः । गाः ।
 अकृन्तत् । ओजसा । अभि । व्रजम् । तन्निपे । गव्यम् ।
 अश्व्यम् । वृमीऽइव । धृष्णो इति । आ । रुज् ॥ ६ ॥

यः सोमः उत्तियाः उत्तरणशोलाः अप्याः अपइत्यन्तरिक्षनाम तस्मान्द्रवेश्छन्दसीति
यत् अन्तरिक्षस्थाः अहिप्रभृतिभिरसुरैः अपहत्य निहितागाः अपः अश्मनः मेघनामैतत् मेघा-
दन्तः ओजसा बलेन निरकुतत् निरच्छिनत् अन्तरिक्षाद्दृष्टिमकार्षीदित्यर्थः । सत्त्वं असुरैरपहतं
गव्यं गोसंबन्धिनं अश्व्यं अश्वेषु भवं व्रजं समूहं अभितन्निषे अभितोव्यामोषि तनुविस्तारे
छान्दसे लिटि तनिपत्योश्छन्दसीत्युपधाटोपः । किंच हे धृष्णो शत्रुधर्षणशील सोम सत्त्वं वर्षीव
कवचीव शूरः आरुज असुरानाजहि ॥ ६ ॥

अथ सप्तमी-

आसोतापरिषिञ्चताश्वंनस्तोममसुरंरजस्तुरम् । वनक्रक्षमुदप्रुतम् ॥ ७ ॥

आ । सोत । परि । सिञ्चत । अश्वम् । न । स्तोमम् । अप्स्तुरम् ।

रजःस्तुरम् । वनःक्रक्षम् । उदःप्रुतम् ॥ ७ ॥

हे ऋत्विजः आसोत सोममभिषुणुत षुञ् अभिषवे लोटि छान्दसोविकरणस्य लुक्
तप्तनप्तनथनाश्चेति तस्यतवादेशः । किंच परिषिञ्चत परितस्तं वसतीवर्यादिभिः सिञ्चत ।
कीदृशं अश्वं अश्वमिव वेगिनं स्तोमं स्तव्यं असुरं अन्तरिक्षस्थितानामुदकानांप्रेरकं रजस्तुरं
तेजसांच प्रेरकं वनक्रक्षं उदकानां वर्षकं यद्वा काष्ठेषु पात्रेषु विप्रकीर्णं उदप्रुतं उदके
गच्छन्तं प्लवमानं सोममभिषुणुत अभिषिञ्चत ॥ ७ ॥

अथाष्टमी-

सहस्रधारंवृषभंपयोवृधंप्रियं देवाय जन्मने ।

ऋतेन यऋतजातो विवावृधेराजदेवऋतंवृहत् ॥ ८ ॥

सहस्रऽधारम् । वृषभम् । पयःऽवृधम् । प्रियम् । देवाय । जन्मने ।

ऋतेन । यः । ऋतऽजातः । विवृधे । राजा । देवः ।

ऋतम् । वृहत् ॥ ८ ॥

सहस्रधारं बहुधारोपेतं वृषभं कामानां वर्षकं पयोवृधं उदकानां वर्षकं प्रियं प्रीण-
यितारं तं सोमं देवाय देवसंबन्धिने जन्मने देवेश्यस्तदर्थं अभिषुणुत ऋतजातः उदकाज्जातो-
योराराजो सोमः ऋतेन वसतीवर्याख्येनोदकेन विवृधे विशेषेण वर्धते । कीदृशः देवोद्योतमानः
स्तोतव्योवा ऋतं सत्यभूतः सन् वृहत् महान्तमासुनुतेति पूर्वेण समन्वयः ॥ ८ ॥

अथ नवमी—

अ॒भियु॒म्नं॑ बृ॒हद्य॒श॒इ॒प॒स्पते॑दि॒दीहि॒दे॒वदे॒वयुः॑ । वि॒कोशं॑ म॒ध्य॒मंयु॑व ॥ ९ ॥

अ॒भि । यु॒म्नम् । बृ॒हत् । य॒शः । इ॒पः । प॒ते । दि॒दीहि॑ ।

दे॒व । दे॒व॒द्युः । वि॒ । को॒शम् । म॒ध्यम् । यु॒व ॥ ९ ॥

हे इपस्पते अन्नस्य पते हे देव स्तोतव्य सोम देवयुः देवकामस्त्वं युम्नं द्योतमानं बृहत् प्रभूतं यशोनं अस्मक्यमभिदीदिहि आभिमुख्येन प्रकाशय प्रयच्छेत्यर्थः । आमंत्रितस्याविद्यमानत्वेन पादादित्वादनिघातः । किंच मध्यमं अन्तरिक्षस्थितं कोशं मेघं वियुववृष्ट्यर्थं विगमय विश्लेषय ॥ ९ ॥

अथ दशमी—

आ॒व॒च्य॒स्व॒सु॒दक्ष॒च॒म्बोः॑ सु॒तो॒वि॒शां॒व॒ह्निर्न॑वि॒स्पतिः॑ ।

वृ॒ष्टिं॒दि॒वः॒प॒व॒स्व॒री॒ति॒म॒पां॒जि॒न्वा॒ग॒वि॒ष्टये॑ धि॒यः॑ ॥ १० ॥ १८ ॥

आ । व॒च्य॒स्व । सु॒दक्ष॑ । च॒म्बोः॑ । सु॒तः । वि॒शाम् । व॒ह्निः । न । वि॒स्पतिः॑ ।

वृ॒ष्टिम् । दि॒वः । प॒व॒स्व । री॒तिम् । अ॒पाम् । जि॒न्व ।

गो॒ष्ट॒ष्टये॑ । धि॒यः॑ ॥ १० ॥ १८ ॥

हे सुदक्ष सुवल सोम चम्बोरधिष्वणफलकयोः सुतोभिषुतस्त्वं विशां प्रजानां वह्निर्वोढा विस्पतीराजेव सर्वासां प्रजानां वोढा त्वं आवच्यस्व आगच्छ कलशमापवस्व । वचेर्गत्यर्थस्य व्यत्ययेन श्यनि रूपं । किंच त्वं वृष्टिवृष्यमाणामपासुदकानां रीतिं गतिं दिवोद्युलोकात् पवस्व कुरु । ततः गविष्टये गामात्मनइच्छते यजमानाय धियः कर्माणि जिन्व पूरय ॥ १० ॥

॥ इति सप्तमस्य पंचमेष्टादशोवर्गः ॥ १८ ॥

अथैकादशी—

ए॒तमु॒त्प॒मं॑ द॒च्युतं॑ स॒हस्रं॑ धा॒रं॒वृ॒ष॒मं॒दि॒वो॒दु॒हुः ।

वि॒श्वा॒व॒सू॒नि॒वि॒भ्र॒तम् ॥ ११ ॥

एतम् । ऊँ इति । त्यम् । मदश्च्युतम् । सहस्रधारम् । वृषभम् ।
दिवः । दुहुः । विश्वा । वसूनि । विभ्रतम् ॥ ११ ॥

दिवः देवान् कामयमानाऋत्विजः एतं त्यं तमिमं सोममेव दुहुः दुहुहुः दुहन्ति । ग्रावा-
णोवत्साऋत्विजोदुहन्तीतितैन्तिरीयकब्राह्मणं । कीदृशं सोमं मदच्युतं मदस्य घेरकं सहस्रधा-
रं बहुधारं वृषभं कामानां वर्षकं विश्वा सर्वाणि वसूनि धनानि विभ्रतं धारयन्तं सोमं दुह-
न्ति ॥ ११ ॥

अथ द्वादशी-

वृषाविजज्ञेजनयन्नमर्त्यःप्रतपञ्ज्योतिषातमः ।
ससुष्टुतःकविभिर्निर्णिजंदधेत्रिधात्वस्यदंससा ॥ १२ ॥

वृषा । वि । जज्ञे । जनयन् । अमर्त्यः । प्रतपन् । ज्योतिषा ।
तमः । सः । सुष्टुतः । कविभिः । निर्निजं । निःइनिजम् । दधे ।
त्रिधातुं । अस्य । दंससा ॥ १२ ॥

वृषा कामानां वर्षकः अमर्त्योऽमनुष्यधर्मरहितः सोमः विजज्ञे विज्ञायते । किं कुर्वन् जनय-
न् शब्दं ज्योतिषा उत्पादयन् ज्योतिषा स्वीयेन तमः प्रतपन् प्रज्वलयन् विनाशयन् प्रादुर्भव-
ति । ततः कविभिर्मेधाविभिः स्तोत्रभिः सुष्टुतः ससोमः निर्निजं निर्मेजनहेतुं मिश्रणं गव्यं दधे
धारयति । अथ त्रिधातु त्रिषु सवनेषु देवानां पोषकं यद्वा त्रयः सोमधारकाः द्रोणकलशादयः
यस्मिन् तद्यज्ञार्थं कर्म अस्य सोमस्य दंससा कर्मणा ध्रियते खलु ॥ १२ ॥

अथ त्रयोदशी-

ससुन्वेयोवसूनांयोरायामानेतायइळानाम् । सोमोयःसुक्षितीनाम् ॥ १३ ॥

सः । सुन्वे । यः । वसूनाम् । यः । रायाम् । आऽनेता । यः ।
इळानाम् । सोमः । यः । सुक्षितीनाम् ॥ १३ ॥

ससोमः सुन्वे अभिसुषुवे ऋत्विग्भिः । यः सोमः वसूनां धनानां आनेता यश्च रायां रांति प्र-
यच्छन्ति क्षीरादिकमिति रायोगावः तेषामानेता यश्च इल्लानामन्त्रानां च यश्च सोमः सुक्षितीनां
सुनिवासानां शोभनमनुष्ययुक्तानां गृहाणां आनेता विद्यते सोभिषूतोभूदिति ॥ १३ ॥

अथ चतुर्दशी—

यस्येन॒इन्द्रः॑पिवा॒द्यस्य॑म॒रुतो॒यस्य॑वार्य॒मणा॒भगः॑ ।

आयेन॑मि॒त्रावरु॑णा॒करा॑मह॒एन्द्र॑मव॒सेम॒हे ॥ १४ ॥

यस्य॑ । नः । इन्द्रः॑ । पिवा॒त् । यस्य॑ । म॒रुतः॑ । यस्य॑ । वा ।

अ॒र्य॒मणा॑ । भगः॑ । आ । येन॑ । मि॒त्रावरु॑णा । करा॑महे ।

आ । इन्द्र॑म् । अव॒से । म॒हे ॥ १४ ॥

नोस्पदीयं यस्य यं सोमं इन्द्रः पिवात् पिबति । पा पाने लेटचडागमः । यंच सोमं मरुतः
पिबन्ति वा । अपिच अर्यमणा एतन्नामकेन देवेन सह भगोदेवोयं सोमं पिबति । येन सोमेन
मित्रावरुणा मित्रावरुणौ वयमाकरामहे अभिमुखीकुर्महे । तथा महे महते अवसे रक्षणाय येन
च सोमेन इन्द्रमभिमुखीकुर्महे ससोमोभिषूयते ॥ १४ ॥

अथ पंचदशी—

इन्द्रा॑यसोम॒पात॑वे॒नृभि॑र्य॒तःस्वा॑युधोम॒दिन्त॑मः ।

पव॑स्व॒मधु॑मत्तमः ॥ १५ ॥

इन्द्रा॑य । सो॒म । पात॑वे । नृ॒भिः । य॒तः । सु॒३आ॒युधः॑ ।

म॒दिन्त॑मः । पव॑स्व । मधु॑मत्तमः ॥ १५ ॥

हे सोम मधुमत्तमः अतिशयेन माधुर्योपेतस्त्वं इन्द्राय पातवे पानार्थं पवस्व कलशे क्षर ।
कीदृशः नृभिः कर्मनेनृभिर्ऋत्विग्भिः यतः संयतः स्वायुधः शोभनस्फ्यकपालाद्यायुधोपेतः म-
दिन्तमः मादयितुमः ॥ १५ ॥

अथ षोडशी—

इन्द्र॑स्य॒हार्दिसो॑म॒धान॒मावि॑शसमु॒द्रमि॑व॒सिन्ध॑वः ।

जुष्टो॑मि॒त्राय॑वरु॒णाय॑वा॒यवे॑दिवोविष्टं॒भउ॑त्तमः ॥ १६ ॥ १९ ॥

इन्द्रस्य । हार्दि । सोमधानम् । आ । विश । समुद्रमइव ।
सिन्धवः । जुष्टः । मित्राय । वरुणाय । वायवे । दिवः ।
विष्टम्भः । उत्तमः ॥ १६ ॥ १९ ॥

हे सोम त्वमिन्द्रस्य हार्दि हृदयंगमं हृदयभूतंवा सोमधानं सोमोनिधीयतेस्मिन्निति
सोमधानः कलशः तमाविश प्रविश । तत्र दृष्टान्तः—समुद्रमिव यथा समुद्रं सिन्धवोनद्यः प्रवि-
शन्ति तद्वत् । कोटशः त्वं मित्राय वरुणाय वायवे तेभ्यो जुष्टः दिवोद्युलोकस्य विष्टम्भः विष्टम्भ-
यिता स्थापयिता उत्तमः सर्वेषामुत्कृष्टतमः त्वं कलशमाविश ॥ १६ ॥

॥ इति सप्तमस्य पंचमे एकोनविंशोवर्गः ॥ १९ ॥

परिप्रैति द्वाविंशत्यृचं द्वैपदं षष्ठं सूक्तं यज्ञे सदस्यवस्थितहोत्रीयादिधिष्ण्योपेताअग्नयो-
नामईश्वरपुत्राकषयः विंशतिकाद्विपदाविराजः पवमानःसोमोदेवता । तथाचानुक्रान्तं—परिप्र-
द्व्यधिकाम्नयोधिष्ण्याऐश्वराद्वैपदमिति । गतोविनियोगः ।

तत्र प्रथमा—

परिप्रधन्वेन्द्रायसोमस्वादुर्मित्रायपूष्णेभगाय ॥ १ ॥

परि । प्र । धन्व । इन्द्राय । सोम । स्वादुः । मित्राय ।

पूष्णे । भगाय ॥ १ ॥

हे सोम स्वादुः स्वादुरसः त्वं इन्द्राय मित्राय पूष्णे भगाय एतेभ्योदेवेभ्यः परिप्रधन्व-
परितः पात्रेषु क्षर ॥ १ ॥

अथ द्वितीया—

इन्द्रस्तेसोमसुतस्यपेयाःऋत्वेदक्षायविश्वेचदेवाः ॥ २ ॥

इन्द्रः । ते । सोम । सुतस्य । पेयाः । ऋत्वे । दक्षाय । विश्वे ।

च । देवाः ॥ २ ॥

हे सोम सुतस्याभिषुतस्य ते तव स्वं भागं इन्द्रः पेयाः पेयात् पिबतु पातेराशीर्लिङ्गि रू-
पं पुरुषव्यत्ययः । किमर्थं ऋत्वे ऋतवे प्रज्ञानाय दक्षाय बलायच । किंच अमी सर्वे विश्वे
देवाश्च त्वदीयमंशं पिबंतु ॥ २ ॥

अथ तृतीया—

ए॒वामृ॒ताय॑म॒हेक्ष॒याय॑स॒शुक्रो॑अ॒र्षदिव्यः॑पी॒यूषः॑ ॥ ३ ॥

ए॒व । अ॒मृ॒ताय॑ । म॒हे । क्ष॒याय॑ । सः । शु॒क्रः । अ॒र्ष ।
दिव्यः । पी॒यूषः॑ ॥ ३ ॥

हे सोम शुक्रोदीतः दिव्योदिविभवः पीयूषः देवैः पातव्यः सत्त्वं अमृताय अमरणाय
महे महते क्षयाय निवासाय च एवार्ष एवं पवस्व क्षर ॥ ३ ॥

अथ चतुर्थी—

प॒व॒स्वसो॒मम॒हान्त्स॑मु॒द्रःपि॒तादे॒वानां॑वि॒श्वाभि॒धाम् ॥ ४ ॥

प॒व॒स्व । सो॒म । म॒हान् । स॒मु॒द्रः । पि॒ता । दे॒वानां॑ ।
वि॒श्वा । अ॒भि॒धाम् ॥ ४ ॥

हे सोम महान् देवेभ्यो दीयमानत्वेन महत्त्वयुक्तः समुद्रः समुन्दनः यस्मात् समुद्रवन्ति र-
सास्तादृशः पिता सर्वेषां पालयिता त्वं देवानां विश्वा विश्वानि सर्वाणि धाम धामानि शरीरा-
णि अभिलक्ष्य पवस्व ॥ ४ ॥

अथ पञ्चमी—

शु॒क्रःप॒व॒स्वदे॒वेभ्यः॑सो॒मदिवे॑पृ॒थिव्यै॑शं॒चप्र॒जायै॑ ॥ ५ ॥

शु॒क्रः । प॒व॒स्व । दे॒वेभ्यः॑ । सो॒म । दि॒वे । पृ॒थि॒व्यै ।
शम् । च । प्र॒ज्जायै॑ ॥ ५ ॥

हे सोम शुक्रोदीतस्त्वं देवेभ्यो देवार्थं पवस्व क्षर । किञ्च दिवे पृथिव्यै च धावापृथिवी-
भ्याञ्च ततः प्रजायै प्रजाभ्यश्च शं सुखं च कुरु ॥ ५ ॥

अथ षष्ठी—

द्वि॒वो॒ध॒र्तासि॑शु॒क्रःपी॒यूषः॑स॒त्येवि॒धर्म॑न्वा॒जीप॒व॒स्व ॥ ६ ॥

द्वि॒वः । ध॒र्ता । अ॒सि॒ । शु॒क्रः । पी॒यूषः॑ । स॒त्ये ।
वि॒धर्म॑न् । वा॒जी । प॒व॒स्व ॥ ६ ॥

हे सोम शुक्रोदीप्तः पीयूषः पातव्यस्त्वं दिव्योद्युलोकस्य धर्ता धारकोसि । वाजी बलवान्
सत्वं सत्ये सत्यभूते विधर्मन् विधर्मणि विविधकर्माणः ऋत्विजोयस्मिन् यद्वा विविधसोमा-
दिहविषां धारकेस्मिन्यज्ञे पवस्व क्षर ॥ ६ ॥

अथ सप्तमी--

पवस्वसोमद्युम्नीसुधारोमहामवीनामनुपूर्व्यः ॥ ७ ॥

पवस्व । सोम । युम्नी । सुधारः । महाम् । अवीनाम् । अनु । पूर्व्यः ॥ ७ ॥

हेसोम युम्नी । युम्नं द्योततेर्यशोवान्नवेतिर्यास्कः । अन्नवान् यशस्वी वा सुधारः शोभन-
धारायुक्तः पूर्व्यः पुरातनस्त्वं महान् महान्तं अवीनां रोम्णां रोमभ्यः सकाशादनुक्रमेण पवस्व
क्षर ॥ ७ ॥

अथाष्टमी--

नृभिर्येमानोज्ञानःपूतःक्षरद्विश्वानिमन्द्रःस्वर्वित् ॥ ८ ॥

नृभिः । येमानः । ज्ञानः । पूतः । क्षरत् । विश्वानि ।

मन्द्रः । स्वःस्वित् ॥ ८ ॥

नृभिः कर्मनेनृभिर्ऋत्विग्भिः येमानोनियम्यमानः ज्ञानः जायमानः पूतः पवित्रेण शोधितः
मन्द्रेमोदमानः स्वर्वित् सर्वज्ञः एतादृशः सोमः विश्वानि सर्वाणि धनान्यस्मभ्यं क्षरत् क्षरतु
ददातु ॥ ८ ॥

अथ नवमी--

इन्दुःपुनानःप्रजामुराणःकरद्विश्वानिद्रविणानिनः ॥ ९ ॥

इन्दुः । पुनानः । प्रजाम् । उराणः । करत् । विश्वानि ।

द्रविणानि । नः ॥ ९ ॥

पुनानः पूयमानः । उराणः उरुकुर्वाणइतियास्कः । देवान् बहुकुर्वाणः इन्दुः सोमः
नोस्माकं प्रजामपत्यादिकां विश्वानि व्याप्तानि द्रविणानि धनानि करत् करोतु । करोतेर्लङि
रूपं ॥ ९ ॥

अथ दशमी—

पर्वस्वसोम॒क्त्वे॒दक्षा॒याश्वो॒न॒नित्तो॒वाजी॒धना॒य ॥ १० ॥ २० ॥

पर्वस्व । सोम । क्त्वे । दक्षाय । अश्वः । न । नित्तः ।

वाजी । धनाय ॥ १० ॥ २० ॥

हे सोम अश्वोन अश्वइव नित्तः वसतीवरीभिरन्धिः नित्तः वाजी वेगवांस्त्वं क्त्वे
क्तवे प्रज्ञानाय दक्षाय बलाय धनाय धनार्थं च पर्वस्व क्षर ॥ १० ॥

॥ इति सप्तमस्य पंचमे विशोवर्गः ॥ २० ॥

अथैकादशी—

त॑त॑सो॒तारो॒रसं॑मदा॒यपु॒नन्ति॒सोमं॑म॒हेद्यु॒म्नाय॑ ॥ ११ ॥

तम् । ते । सोतारः । रसम् । मदाय । पुनन्ति । सोमम् ।

महे । युम्नाय ॥ ११ ॥

सोतारः अभिषोतारः ऋविजः हे सोम ते तव स्वभूतं रसं मदाय मदार्थं पुनन्ति ।
तदेवोच्यते—महे महते युम्नाय युञ्जं द्योततेर्यशोवाञ्छंवा । अन्नाय यशसेवा सोमं पुनन्ति शोध-
यन्ति । यद्वा सोममभिषूयमाणं तं रसं पुनन्तीति एकवाक्यतया योजनीयं ॥ ११ ॥

अथ द्वादशी—

शि॒शुंज॒ज्ञानं॒हरि॑मृ॒जन्ति॒प॒वित्रे॒सोमं॑दे॒वेभ्य॑इ॒न्दुम् ॥ १२ ॥

शिशुम् । जज्ञानम् । हरिम् । मृजन्ति । पवित्रे ।

सोमम् । देवेभ्यः । इन्दुम् ॥ १२ ॥

शिशुमपां पुवभूतं जज्ञानं जायमानं हरिं हरितवर्णं इन्दुं दीप्तं सोमं देवेभ्योदेवार्थं प-
वित्रे मृजन्ति ऋत्विजोमार्जयन्ति ॥ १२ ॥

अथ त्रयोदशी—

इन्दुः पविष्टचारुर्मदायापामुपस्थैकविर्भगाय ॥ १३ ॥

इन्दुः । पविष्ट । चारुः । मदाय । अपाम् । उपस्थै ।

कविः । भगाय ॥ १३ ॥

चारुः कल्याणरूपः कविः क्रान्तप्रज्ञः इन्दुः अपामुदकानामुपस्थे उपस्थाने अन्तरिक्षे पवित्रे वा मदाय मदार्थं भगाय भजनीयधनार्थं च पविष्ट पवते ॥ १३ ॥

अथ चतुर्दशी—

विभर्ति चार्विन्द्रस्य नाम येन विश्वानि वृत्रा जघान ॥ १४ ॥

विभर्ति । चारु । इन्द्रस्य । नाम । येन । विश्वानि ।

वृत्रा । जघान ॥ १४ ॥

ससोमः चारु कल्याणं इन्द्रस्य नाम शरीरं विभर्ति धारयति पोषयति । तेन शरीरेण इन्द्रः विश्वानि सर्वाणि वृत्रा वृत्राणि पापरूपाणि रक्षांसि जघान हतवान् ॥ १४ ॥

अथ पंचदशी—

पिबन्त्यस्य विश्वे देवासो गोभिः श्रितस्य नृभिः सुतस्य ॥ १५ ॥

पिबन्ति । अस्य । विश्वे । देवासः । गोभिः ।

श्रितस्य । नृभिः । सुतस्य ॥ १५ ॥

विश्वे सर्वे देवासो देवाः गोभिर्गोविकारैः श्रितस्य मिश्रितं नृभिः कर्मनेनृभिर्ऋत्विग्भिः सुतस्याभिषुतस्यामुं सोमं पिबन्ति । द्वितीयार्थे षष्ठ्यः ॥ १५ ॥

अथ षोडशी—

प्रसुवानो अक्षाः सहस्रधारास्तिरः पवित्रं विवारमव्यम् ॥ १६ ॥

प्र । सुवानः । अक्षारिति । सहस्रं धारः । तिरः ।

पवित्रम् । वि । वारम् । अव्यम् ॥ १६ ॥

सुवानोभिपूयमाणः अतएव सहस्रधारः बहुधारायुक्तः सोमः अव्यं अविभवं वारं वालं पवित्रं तिरः व्यवधायकं कुर्वन् प अक्षाः विविधं प्रक्षरन्ति क्षरतेर्लुङि रूपं ॥ १६ ॥

अथ सप्तदशी—

सवाज्यक्षाः सहस्रेता अद्भिर्मृजानोगोभिः श्रीणानः ॥ १७ ॥

सः । वाजी । अक्षारिति । सहस्रेताः । अद्भिः ।

मृजानः । गोभिः । श्रीणानः ॥ १७ ॥

वाजी वेगवान् बलवान् वा ससोमः अक्षाः क्षरति । कीदृशः सहस्रेताः बहुरेतस्कः बहूदकः अद्भिर्वसतीवरीभिः मृजानोमृज्यमानोगोभिर्गोविकारैः क्षीरादिभिः श्रीणानः श्रीयमाणः ॥ १७ ॥

अथाष्टादशी—

प्रसोमयाहीन्द्रस्य कुक्षानृभिर्येमानो अद्भिभिः सुतः ॥ १८ ॥

प्र । सोम । याहि । इन्द्रस्य । कुक्षा । नृभिः ।

येमानः । अद्भिभिः । सुतः ॥ १८ ॥

हे सोम नृभिर्ऋषिभिः येमानोनियम्यमानः अद्भिर्ग्रावभिः सुतोभिषुतस्त्वं इन्द्रस्य कुक्षा सम्याडादेशः कुक्षौ उदरभूते कलशेवा प्रयाहि प्रकर्षेण गच्छ ॥ १८ ॥

अथैकोनविंशी—

असर्जिवाजीतिरः पवित्रमिन्द्राय सोमः सहस्रधारः ॥ १९ ॥

असर्जि । वाजी । तिरः । पवित्रम् । इन्द्राय ।

सोमः । सहस्रधारः ॥ १९ ॥

वाजी बलवान् वेगवान्वा पवित्रं तिरः तिरस्कुर्वन् सहस्रधारो बहुधारः सोमः इन्द्रायेन्द्रार्थं असर्जि सृज्यते ॥ १९ ॥

अथ विंशी—

अञ्जन्त्येनमध्वोरसेनेन्द्राय वृष्ण इन्दुमदाय ॥ २० ॥

अञ्जन्ति । एनम् । मध्वः । रसेन । इन्द्राय ।
वृष्णे । इन्दुम् । मदाय ॥ २० ॥

वृष्णे कामानां वर्षित्रे इन्द्राय इन्द्रस्य मदाय मदार्थं मध्वोमधुनोरसेन गव्येन एनमिन्दुं
सोममृत्विजो अञ्जन्ति संयोजयन्ति ॥ २० ॥

अथैकविंशी—

देवेभ्यस्त्वावृथापार्जसेपोवसानंहरिमृजन्ति ॥ २१ ॥

देवेभ्यः । त्वा । वृथा । पार्जसे । अपः ।
वसानम् । हरिम् । मृजन्ति ॥ २१ ॥

हे सोम अपः उदकानि वसानमाच्छादयन्तं हरिं हरितवर्णं त्वा त्वां वृथा अनायासेन
मृत्विजोमृजन्ति शोधयन्ति । किमर्थं देवेभ्यः देवानां पानार्थं पार्जसे तेषां बलार्थं ॥ २१ ॥

अथ द्वार्विंशी—

इन्दुरिन्द्रायतोशतेनितोशतेश्रीणन्नुग्रोरिणन् अपः ॥ २२ ॥ २१ ॥

इन्दुः । इन्द्राय । तोशते । नि । तोशते । श्रीणन् ।
उग्रः । रिणन् । अपः ॥ २२ ॥ २१ ॥

इन्दुः सोमः इन्द्रायेन्द्रार्थं तोशते हन्यते अभिषूयते नितोशते नितरामभिषूयते तोशतिर्व-
धकर्मा । कीदृशः श्रीणन् प्रेरयन् उग्रउदूर्णः सोमोभिषूयते ॥ २२ ॥

॥ इति सप्तमस्य पञ्चमे एकविंशोवर्गः ॥ २१ ॥

पर्युष्विति द्वादशर्चं सप्तमं सूक्तं च्यरुणत्रसदस्यू राजर्षी अस्यसूक्तस्य द्रष्टारौ आदित-
स्तिस्रः पिपीलिकमध्यानुष्टुभः द्वादशकाष्टकद्वादशकवत्यः ततः षडूर्ध्वबृहत्यः द्वादशकत्रयवत्यः
अथ दशम्याद्यास्तिस्रोविराजः पवमानः सोमोदेवता । तथाचानुक्तान्त—पर्युषु द्वादशच्यरुणत्रस-
दस्यू तिस्रोनुष्टुभः पिपीलिकमध्याः षडूर्ध्वबृहत्यस्तिस्रश्चविराजइति । गतोविनियोगः ।

तत्र प्रथमा—

पर्युपुप्रधन्ववाजसातयेपरिवृत्राणिसक्षणिः ।

द्विपस्तरध्याऋणयानईयसे ॥ १ ॥

परि । ऊँ इति । सु । प्र । धन्व । वाजःसातये । परि । वृत्राणि ।

सक्षणिः । द्विपः । तरध्वै । ऋणयाः । नः । ईयसे ॥ १ ॥

हे सोम सु सुष्टु वाजसातये अस्मभ्यमन्नदानायैव परिप्रधन्व परितः प्रगच्छ । यद्वा वा-
जसातये अन्नदाभाय संग्रामं प्रगच्छ । किंच सक्षणिः सहनशीलस्त्वं वृत्राणि शत्रून्परिगच्छ ।
तदेवोच्यते—नोस्माकं ऋणयाः ऋणानां यापयिता त्वं द्विपः शत्रून् तरध्वै तरीतुं हन्तुं ईयसे
परिगच्छसि ॥ १ ॥

अथ द्वितीया—

अनुहित्वासुतंसोममदामसिमहेसमर्यराज्ये ।

वाजाँअभिपवमानप्रगाहसे ॥ २ ॥

अनु । हि । त्वा । सुतम् । सोम । मदामसि । महे । समर्यराज्ये ।

वाजान् । अभि । पवमान् । प्र । गाहसे ॥ २ ॥

हे सोम सुतमभिषुतं त्वा त्वां वयमनुमदामसिहि अनुमदामः अनुक्रमेणाभिष्टुमः खलु ।
हे पवमानसोम सत्वं महे महति समर्यराज्ये महत् समनुष्यं त्वदीयं राज्यमनुपालयितुं वाजान्
शत्रुबलान्यभिलक्ष्य प्रगाहसे प्रगच्छसि ॥ २ ॥

अथ तृतीया—

अजीजनोहिपवमानसूर्यविधारेशक्मनापयः ।

गोजीरयारंहमाणःपुरंध्या ॥ ३ ॥

अजीजनः । हि । पवमान् । सूर्यम् । विधारे । शक्मना ।

पयः । गोऽजीरया । रंहमाणः । पुरंध्या ॥ ३ ॥

हे पवमान सोम त्वं पयः पयसउदकस्य विधारे विधारके अन्तरिक्षे शक्मना समर्थेन बलेन सूर्यमजीजनोहि उत्पादितवान् भवसि खलु । कीदृशः गोजीरया स्तोतृभ्योगवां प्रेरकेण स्तोतृणां प्रेरितपशुकेनेत्यर्थः । तादृशेन पुरंध्या बहुविधप्रज्ञानेन युक्तः रंहमाणः वेगं कुर्वाणस्त्वं सूर्यमजीजनः ॥ ३ ॥

अथ चतुर्थी—

अजीजनोअमृतमर्त्येष्वँक्तस्यधर्मन्मृतस्यचारुणः ।
सदासरोजमच्छासनिष्यदत् ॥ ४ ॥

अजीजनः । अमृत । मर्त्येषु । आ । ऋतस्य । धर्मन् । अमृतस्य ।
चारुणः । सदा । असरः । वाजम् । अच्छ । सनिष्यदत् ॥ ४ ॥

हे अमृत मरणधर्मरहित सोम त्वं ऋतस्य सत्यभूतस्य चारुणः कल्याणस्य अमृतस्योदकस्य धर्मन् धारके अन्तरिक्षे सूर्यमजीजनः किमर्थं मर्त्येष्वामनुष्येष्वभिमुखीभवनाय । किञ्च सनिष्यदत् संभजन् सत्वं वाजं अच्छ संग्राममभिलक्ष्य सदा असरः सरसि गच्छसि ॥ ४ ॥

अथ पंचमी—

अभ्यभिहिश्रवसाततर्दिथोत्सन्नकश्चिज्जनपानमक्षितम् ।
शर्याभिर्नभरमाणोगभस्त्योः ॥ ५ ॥

अभिऽअभि । हि । श्रवसा । ततर्दिथ । उत्सम् । न । कम् । चित् ।
ज्जनपानम् । अक्षितम् । शर्याभिः । न । भरमाणः । गभस्त्योः ॥ ५ ॥

हे सोम त्वं श्रवसात्तेन हेतुना अभ्यभि ततर्दिथ हि पवित्रमभितृणवानसि छिन्नवानसि । तत्र दृष्टान्तद्वयं—उत्सं यथा कश्चित् जनपानं अस्मिन् जनाउदकं पिबन्ति तमक्षितं अक्षीणं कंचित् कंचन उत्सरणशीलं वाप्यादिकं अभितृणन्ति अथवा कश्चित् गभस्त्योर्बाह्वोः शर्याभिरंगुलीभिर्भरणउदकं संभरन् कंचिदभितृणन्ति तद्वत् ॥ ५ ॥

अथ षष्ठी—

आर्दीकेचित्पश्यमानासुआप्यंवसुरुचोदिव्याअभ्यनूषत ।
वारुन्देवःसविताव्यूर्णुते ॥ ६ ॥ २२ ॥

आत् । ईम् । के । चित् । पश्यमानासः । आप्यम् । वसुरुचः ।
दिव्याः । अग्नि । अनुषत् । वारम् । न । देवः । सविता । वि । ऊर्णुते ॥ ६ ॥ २२ ॥

आदनन्तरं पश्यमानास एतं पश्यन्तोदिव्याः दिविभवाः वसुरुचोनामेकेचित् आप्यं बन्धुं साधुं ईमेनं सोमं अज्यनूषत अज्यस्तुवन् । कस्मादनन्तरमिति उच्यते देवोद्योतमानः सविता सर्वस्य प्रेरकः सूर्यः वारं आवरकं अंधकारं नव्यूर्णुते नापगमयति तदा एनमस्तुवन् सूर्योदयात् प्रागेवहि सोमं स्तुवन्ति खलु ॥ ६ ॥

॥ इति सप्तमस्य पंचमे द्वाविंशोवर्गः ॥ २२ ॥

अथ सप्तमी—

त्वेसोमप्रथमावृक्तवर्हिषोमहेवाजायश्रवसेधियं दधुः ।
सत्वंनोवीरवीर्यायचोदय ॥ ७ ॥

त्वे इति । सोम । प्रथमाः । वृक्तवर्हिषः । महे । वाजाय । श्रवसे ।
धियम् । दधुः । सः । त्वम् । नः । वीर । वीर्याय । चोदय ॥ ७ ॥

हे सोम प्रथमाः पुरातनाः यद्वा यष्टत्वेन सर्वेषां जनानां मुख्याः वृक्तवर्हिषः वृक्तं छिन्नं वर्हिषैर्यज्ञार्थमिति वृक्तवर्हिषोयजमानाः महे महते वाजाय बलाय श्रवसेनायच धियं बुद्धिं त्वे त्वयि दधुः निहितवन्तः । तस्मात् हे वीर समर्थं सोम सतादृशस्त्वं नोस्मानपि संग्रामे वीर्याय सामर्थ्याय चोदय प्रेरय यद्वा वीर्याय वीरपुत्रे भवाय सुखायास्मान् प्रेरय ॥ ७ ॥

अथाष्टमी—

दिवः पीयूषं पूर्य्यदुक्थ्यं महोगाहादिव आनिरधुक्षत ।
इन्द्रं मभिजायमानं समस्वरन् ॥ ८ ॥

दिवः । पीयूषम् । पूर्य्यम् । यत् । उक्थ्यम् । महः । गाहात् । दिवः । आ ।
निः । अधुक्षत् । इन्द्रम् । अग्नि । जायमानम् । सम् । अस्वरन् ॥ ८ ॥

दिवोद्युलोकात् तत्र स्थितैर्देवैः पीयूषं पातव्यं पूर्य्यं प्रत्नं यत्सोमरूपमन्नं उक्थ्यं प्रशस्य-
मस्ति तं सोमं महो महतोगाहात् गहनात् दिवोद्युलोकात् आनिरधुक्षत अग्निमुख्येन निर्दुहन्ति ।
ततः दुग्धमिन्द्रं अभिलक्ष्य जायमानं तं सोमं समस्वरन् स्तोतारः संस्तुवन्ति ॥ ८ ॥

अथ नवमी—

अध॒यदि॒मेप॑व॒मान॒रोद॑सी॒इमा॑च॒विश्वा॑भुव॒नाभि॑म॒ज्मना॑
यू॒थेन॑निः॒ष्टावृ॑ष॒भोवि॑तिष्ठ॒से ॥ ९ ॥

अध॑ । यत् । इमे इति । प॒व॒मा॒न॒ । रोद॑सी इति । इ॒मा । च॒ । वि॒श्वा॒ ।
भुव॑ना । अ॒भि । म॒ज्मना॑ । यू॒थे । न । निः॒ऽस्थाः । वृ॒ष॒भः । वि॒ । ति॒ष्ठ॒से ॥ ९ ॥

हे पवमान सोम अध अथ अनन्तरं यद्यदा इमे रोदसी द्यावापृथिव्यौ इमा इमानि वि-
श्वा विश्वानि भुवना भूतजातानि च मज्मना बलेन अभितिष्ठसि सत्वं तथा कुर्वन् भुवनेषु वितिष्ठ-
से । तत्र दृष्टान्तः—यूथे न यथाकश्चिद्वृषभः गवां यूथे वृन्दे निःष्टाः निःष्ठितो वर्तते तद्वत्
यूथस्थानीयेषु भूतजातेषु निःष्ठितो भवसि ॥ ९ ॥

अथ दशमी—

सोमः॑ पु॒नानो॑ अ॒व्यये॒वारेशि॑ शु॒र्नक्री॑ळ॒न्पव॑मानो अ॒क्षाः ।
स॒हस्र॑धा॒रः श॒तवा॑ज॒इन्दुः॑ ॥ १० ॥

सोमः॑ । पु॒ना॒नः । अ॒व्यये॑ । वा॒रैः । शि॒शुः । न । क्री॑ळन् । प॒व॒मा॒नः ।
अ॒क्षा॒रि॑ति । स॒हस्र॑धा॒रः । श॒त॒इ॒वा॒जः । इ॒न्दुः ॥ १० ॥

पुनानः पूयमानः पवमानः पूतः सोमः अव्यये अविमये वारे वाले पवित्रे शिशुर्न शिशु-
रिव क्रीळन् इतस्ततः संक्रोडमानः सन् अक्षाः क्षरति । कीदृशः सहस्रधारः बहुधारायुक्तः श-
तवाजो बहुबलः इन्दुर्दीप्तिः ॥ १० ॥

अथैकादशी—

ए॒षपु॑नानो मधु॒माँक्ता॑वेन्द्रा॒येन्दुः॑ प॒वते॑ स्वा॒दु॒रूर्मिः॑ ।
वा॒ज॒सनि॑र्वरि॒वोवि॑द्व॒योधाः॑ ॥ ११ ॥

ए॒षः । पु॒ना॒नः । मधु॑माँक्ता । वेन्द्रा॒य । इ॒न्दुः । प॒व॒ते॒ ।
स्वा॒दुः । ऊ॒र्मिः । वा॒ज॒स॒निः । व॒रि॒वः॒ऽवित् । व॒यः॒ऽधाः ॥ ११ ॥

पुनानः पूयमानः मधुमान् माधुर्येपितः ऋतावा ऋतवान् यज्ञवान् इंदुः क्षरणाशीलः स्वादुः
स्वादुकरः ऊर्मिः एषरसधारासंघः इन्द्रायेन्द्रार्थं पवते क्षरति । कीदृशः वाजसनिः अन्नस्य दा-
ता वरिवोविद धनस्य लंभकः वयोधाः आयुषोदाता ॥ ११ ॥

अथ द्वादशी—

सपवस्वसहमानः पृतन्यूनस्सेधन् रक्षांस्यपदुर्गहाणि ।

स्वायुधः सासह्वान्सोमशत्रून् ॥ १२ ॥ २३ ॥

सः । पवस्व । सहमानः । पृतन्यून । सेधन् । रक्षांसि । अप ।

दुःश्रुगहानि । सुह्रुआयुधः । ससह्वान् । सोम । शत्रून् ॥ १२ ॥ २३ ॥

हे सोम तादृशस्त्वं पवस्व किंकुर्वन् पृतन्यूनं कव्यध्वरपृतनस्यर्चिलोपइति क्यचि पर-
तोकारलोपः संग्रामकामान् शत्रून् सहमानोभिभवन् तथा दुर्गहाणि कैश्चिदपि दुर्गमानि र-
क्षांसि अपसेधन् अपगमयन् हिंसन् किंच स्वायुधः शोभनायुधः सन् शत्रून् सासह्वान् अ-
भिभवन् अभितपन् पवस्व ॥ १२ ॥

॥ इति सप्तमस्य पंचमे त्रयोविंशोवर्गः ॥ २३ ॥

अयारुचेति तृचमष्टमं सूक्तं परुच्छेपपुत्रस्य अनानताख्यस्यार्थं अत्यष्टिच्छन्दस्कं
पवमानसोमदेवताकं । तथाचानुक्रम्यते—अयारुचातृचमनानतः पारुच्छेपिरात्यष्टमिति ।
गतोविनियोगः ।

तत्र प्रथमा—

अयारुचाहरिण्यापुनानोविश्वाद्द्वेषांसितर

तिस्वयुग्वंभिः सूरोनस्वयुग्वंभिः ।

धारासुतस्यरोचतेपुनानोरुषोहरिः ।

विश्वायद्रूपापरियात्यृकंभिः ससास्यैभिर्ऋकंभिः ॥ १ ॥

अया । रुचा । हरिण्या । पुनानः । विश्वा । द्वेषांसि । तरति ।

स्वयुग्वंभिः । सूरः । न । स्वयुग्वंभिः ।

धारां । सुतस्य । रोचते । पुनानः । अरुषः । हरिः । विश्वा ।

यत् । रूपा । परिहयाति । ऋक्क्षितिः । सप्तह्यस्येभिः । ऋक्क्षितिः ॥ १ ॥

पुनानः पूयमानः सोमः हरिण्या हरितवर्णया अया अनया रुचा रोचमानया धारया विश्वा सर्वाणि द्वेषांसि द्वेषुणि रक्षांसि तरति विनाशयति । तत्र दृष्टान्तः—सूरोन यथा सूर्यः स्वयुग्वभिः स्वयं युक्तैः रश्मिभिस्तमांसि हिनस्ति तद्वत् स्वयुग्वभिरिति द्विरुक्तिरादरार्था । यद्वा धारया युक्तः सोमः स्वीयैर्युक्तैस्तेजोभिः रक्षांसि तरति तस्य सुतस्याभिषुतस्य सोमस्य धारा रोचते दीप्यते । पुनानः पूयमानः हरिर्हरितवर्णः सोमः अरुषः आरोचमानोभवति यत् यः सोमः सप्तास्येभिः रसहरणशीलास्यैः ऋक्क्षितिः स्तुतिमद्भिः ऋक्क्षितेजोभिः विश्वा विश्वानि व्याप्तानि रूपा रूपाणि नक्षत्राणि परियाति गच्छति व्याप्नोति ॥ १ ॥

अथ द्वितीया—

त्वंत्यत्पणीनांविदोवसुसंमातृभिर्मर्जय

सिस्त्रआदमक्तस्यधीतिभिर्दमे ।

परावतो नसामतद्यत्रारणन्तिधीतयः ।

त्रिधातुभिररुषीभिर्वयोदधेरोचमानोवयोदधे ॥ २ ॥

त्वम् । त्यत् । पणीनाम् । विदः । वसु । सम् । मातृक्षितिः ।

मर्जयसि । स्वे । आ । दमे । ऋतस्य । धीतिक्षितिः । दमे । परावर्तः ।

न । साम । तत् । यत्र । रणन्ति । धीतयः । त्रिधातृक्षितिः ।

अरुषीभिः । वयः । दधे । रोचमानः । वयः । दधे ॥ २ ॥

हे सोम त्वं त्यत्पणीनां वसु पणिभिरपहृतं गवात्मकं धनं विदः अलभथाः । आ अपिच ऋतस्य यज्ञस्य धीतिभिः धात्रीभिर्मातृभिः वसतीवरीभिः स्वे आत्मीये दमे गृहभूते दमे यज्ञे संमर्जयसि सम्यक् शुद्धोभवसि । परावतो न दूरस्थाद्देशात् यथा साम सामध्वनिः श्रूयते तथा तव तत्साम ध्वनिः सर्वैः श्रूयते । असौ सोमाभिषवाभिषायेणोक्तः । यत्र यस्मिन् शब्दे धी-तयः कर्मणोधर्तारोयजमानाः रणन्ति रमन्ते । रोचमानः सोमः त्रिधातुभिः त्रयाणां लोकानां

धारयित्रीभिः मातृभिः वसतीवरीभिः अरुषीभिः आरोचमानाभिर्दीप्तिभिः वयोन्नं दधे स्तोतृभ्यः
प्रयच्छति पुनर्वयोदधइत्यादरार्थे ॥ २ ॥

अथ तृतीया—

पूर्वामनुप्रदिशंयातिचेकितत्संरश्मिभिर्य

ततेदर्शतोरथोदैव्योदर्शतोरथः ।

अग्मन्नुक्थानिपौंस्थेन्द्रंजैत्रायहर्षयन् ।

वज्रश्चयद्भवथोअनपच्युतासमत्स्वनपच्युता ॥३॥२४॥

पूर्वाम् । अनु । प्रदिशम् । याति । चेकितत् । सम् । रश्मिभिः ।

यतते । दर्शतः । रथः । दैव्यः । दर्शतः । रथः । अग्मन् ।

उक्थानि । पौंस्था । इन्द्रम् । जैत्राय । हर्षयन् । वज्रः ।

च । यत् । भवथः । अनपच्युता । समत्सु । अनपच्युता ॥३॥२४॥

चेकितव जानानः सोमः पूर्वां प्राचीं प्रदिशं प्रकृष्टां दिशं अनुयाति अनुगच्छति । किंच दर्शतः सर्वैर्दर्शनीयः दैव्यः देवेषु भवः तव रथः सूर्यरश्मिभिः संयतते संगच्छते पुनर्दर्शतोरथइत्यादरार्थे । ततः पौंस्या पुंस्वावगमानि उक्थानि स्तोत्राण्यग्मन् इन्द्रं गच्छन्ति तथा जैत्राय जयार्थं तानि स्तोत्राणि इन्द्रं हर्षयन् हर्षयन्ति । तथा तस्य वज्रश्च तमिन्द्रं गच्छति । यद्यदा समत्सु संग्रामेषु अनपच्युता अनपच्युतौ शत्रुभिः अपराजितौ सोमश्च त्वंच इन्द्रश्च युवां सहभवथः तदा स्तोत्रागमनादीनि भवन्ति पुनरनपच्युतेत्यादरार्था ॥ ३ ॥

॥ इति सप्तमस्य पंचमे चतुर्विंशोवर्गः ॥ २४ ॥

नानानमिति चतुर्कंच नवमं सूक्तं आंगिरसस्य शिशुनाम्नश्चार्धं पंचपदापंक्तिच्छन्दः पवमानः सोमोदेवता । तथाचानुक्रान्तं—नानानं चतुष्कं शिशुः पांक्तंहीति । गतोविनियोगः ।

तत्र प्रथमा—

नानानंवाउंनोधियोविब्रनानिजनानाम् ।

तक्षारिष्टंरुतंभिषग्ब्रह्मासुन्वन्तमिच्छतीन्द्रयिन्दोपरिस्त्रव ॥ १ ॥

ना॒ना॒नम् । वै । ऊँ इति । नः । धियः । वि । व्र॒तानि । जना॑नाम् ।
तक्षा । रि॒ष्टम् । रु॒तम् । भि॒षक् । ब्र॒ह्मा । सु॒न्वन्तम् ।
इ॒च्छति । इन्द्रा॑य । इन्द्रो॒ इति । परि॑ । स्र॒व ॥ १ ॥

ऋषिः एतदादिभिः त्रिभिः सूक्तैः अपरिस्रवतः सोमस्य जामित्वाय मनसोविनोदनं कुर्व-
न्नाह । हे सोम नोस्माकं धियः कर्माणि नानानं नानाजातीयकानि बहूनि भवन्ति वैशब्दः
प्रसिद्धार्थद्योतनार्थः उइति पूरणः । तथा अन्येषामपि जनानां व्रतानि कर्माणि विविधानि
भवन्ति तक्षा त्वष्टा रिष्टं दारुतक्षणमिच्छति तथा भिषक् वैद्यः चिकित्सकः रुतं रोगमिच्छति
ब्रह्मा ब्राह्मणः सुन्वन्तं सोमाभिषवं कुर्वन्तं यजमानमिच्छति । तथा अहं त्वत्परिस्रवणं इ-
च्छामि । तस्मात् हे इन्द्रो सोम इन्द्रायेन्द्रार्थं परिस्रव परितः क्षर ॥ १ ॥

अथ द्वितीया—

जर॑तीभि॒रोष॑धीभिः॒ पर्णे॑भिः॒ शकु॑नानांम् ।
का॒र्मा॒रोअ॑श्मभि॒द्युभि॑र्हिर॑ण्यवन्तमिच्छ॒तीन्द्रा॑येन्द्रो॒परि॑स्रव ॥ २ ॥

जर॑तीभिः । ओष॑धीभिः । पर्णे॑भिः । शकु॑नानांम् । का॒र्मा॒रः ।
अश्म॑इभिः । द्यु॒भिः । हिर॑ण्यइवन्तम् । इ॒च्छति ।
इन्द्रा॑य । इन्द्रो॒ इति । परि॑ । स्र॒व ॥ २ ॥

जरतीभिः जीर्णाभिः याभिरोषधीभिः इषवः क्रियन्ते । तथा शकुनानां पर्णेभिः इषूणां
पक्षभूतैः पर्णैश्च क्रियन्ते । तथा द्युभिर्दीप्ताभिरिषूणां तेजनार्थाभिरश्मभिः शिलाभिश्च क्रिय-
न्ते तपतैः कार्मारोयस्कारः हिरण्यवन्तं आढयं पुरुषमिच्छति तथाहं त्वत्परिस्रवणमिच्छामि ।
तस्मात् इन्द्रो इन्द्राय परिस्रव ॥ २ ॥

अथ तृतीया—

का॒रु॒र॒ह॒न्तो॒भिष॑गु॒पल॑प्र॒क्षिणी॑ना ।
नाना॑धियोवसूयवोनुगाइवतस्थिमेन्द्रायेन्द्रो॒परि॑स्रव ॥ ३ ॥

कारुः । अहम् । ततः । भिषक् । उपलप्रक्षिणी । नना ।
 नानाधियः । वसुधैवः । अनु । गाःइव । तस्थिम ।
 इन्द्राय । इन्द्रो इति । परि । स्रव ॥ ३ ॥

ऋषिः प्रवृत्तसोमयागः सन् दशापवित्रात् सोमे क्षरति तत्प्रतिबन्धकपापापनुत्तये पुरश्च-
 रितानुकीर्तनपुरःसरं अध्येषणां चकार । तावदहं कारुः स्तोमानां कर्तास्मि ततइति सन्तान-
 नाम । तन्यतेस्मादिति ततः पिता तन्यते साविति वा ततः पुत्रः भिषक् भेषजकृत् यज्ञस्य ब्र-
 ह्मेत्यर्थः । सर्वं वयया विद्यया भिषज्यतीति श्रुतेः । तथा उपलप्रक्षिणी उपलेषु बालुकासु प्र-
 क्षिणोति यवान् हिनस्ति भृजतीति यद्वा दृषदादिषूपलेषु भृष्टान् यवान् हिनस्ति चूर्णयतीति ।
 अथवा धानासक्तुकरंभादीनां कारिकावा असौ नना माता दुहिता वा नमनक्रियायोग्यत्वात्
 माता खलु अपत्यं प्रति स्तनपानादिना नमनशीला भवति दुहितावा शुश्रूषार्थं एवं सर्वेषां प-
 रिचरणेन नानाधियः नानाकर्माणः वसूयवोधनकामावयं अनुतस्थिम लोकमन्वास्थितास्मः ।
 तत्र दृष्टान्तः—गाइव छान्दसोजसःशसादेशः गावोयथा गोष्ठमनुतिष्ठन्ति स्वपयःप्रदानेन परिच-
 रन्तिवा एवं वयमपि परिचरामः । एतत् ज्ञात्वा हे इन्द्रो सोम इन्द्राय परिस्त्रव दशापवित्रात् क्ष-
 र एवमेषाध्येषणा सत्कारपूर्विका व्यापारणा । अत्र निरुक्तं—उपलप्रक्षिण्युपलेषु प्रक्षिणात्युपल-
 प्रक्षेपिणीवाकारुरहमस्मि कर्तास्तोमानांततोभिषक्ततइतिसंताननामपितुर्वापुत्रस्यवोपलप्रक्षिणी-
 सक्तुकारिकाननानमतेर्मातावादुहितावानानाधियोनानाकर्माणोवसूयवोवसुकामाअन्वास्थिता-
 स्मोगावइवलोकर्मिति ॥ ३ ॥

अथ चतुर्थी—

अश्वोवोह्वासुखंरथंहसनामुपमन्त्रिणः ।
 शेपोरोमण्वन्तौभेदौवारिन्मण्डूकइच्छतीन्द्रायेन्द्रोपरिस्त्रव॥४॥२५॥

अश्वः । वोह्वा । सुखम् । रथम् । हसनाम् । उपमन्त्रिणः ।
 शेपः । रोमण्वन्तौ । भेदौ । वाः । इत् । मण्डूकः ।
 इच्छति । इन्द्राय । इन्द्रो इति । परि । स्रव ॥ ४ ॥ २५ ॥

बोह्वा लक्षं देशं प्रापयन्नश्वः सुखं कल्याणं रथमिच्छति उपमंत्रिणः उपमंत्रवन्तो नर्मस-
चिवाः हसनां उपहसनां वाचमिच्छन्ति तथा शेषः । शेषोवैतसइतिपुंस्पजननस्येतियास्कंः । यथा
शेषः रोमणवन्तौ भेदाविच्छति । मंडूकः वारित् इदवधारणे उदकमेवेच्छति तथा हं त्वत्परि-
स्ववणमिच्छामि तस्मादिन्द्रायेन्दोपरिस्त्रवेति ॥ ४ ॥

॥ इति सप्तमस्य पंचमे पंचविंशोवर्गः ॥ २५ ॥

शर्यणावतीत्येकादशर्चं दशमं सूक्तं मारीचस्य कश्यपस्यार्थं पूर्वव्रहीत्युक्तत्वात् इदमुत्तरं-
च पाकं पवमानसोमदेवताकं । तथाचानुक्रम्यते—शर्यणावत्येकादशकाश्यपइति । गतोविनियोगः ।

तत्र प्रथमा—

शर्यणावति सोममिन्द्रः पिवतु वृत्रहा ।

बलंदधान आत्मनि करिष्यन् वीर्यमहदिन्द्रायेन्दोपरिस्त्रव ॥ १ ॥

शर्यणावति । सोमम् । इन्द्रः । पिवतु । वृत्रहा । बलम् ।

दधानः । आत्मनि । करिष्यन् । वीर्यम् । महत् ।

इन्द्राय । इन्दो इति । परि । स्त्रव ॥ १ ॥

शर्यणावति शर्यणावन्नामकुरुक्षेत्रस्य जघनार्धे सरः तत्र स्थितं सोमं वृत्रहा इन्द्रः पि-
बतु । कीदृशः आत्मनि बलंदधानः बलं निदधानः अतएव महद्वीर्यं करिष्यन् शत्रून् प्रति
तस्मादिन्द्रायेन्दो परिस्त्रव ॥ १ ॥

अथ द्वितीया—

आपवस्वदिशांपत आर्जीकात्सोममीदृः ।

ऋतवाकेन सत्येन श्रद्धया तपसा सुत इन्द्रायेन्दोपरिस्त्रवा ॥ २ ॥

आ । पवस्व । दिशाम् । पते । आर्जीकात् । सोम । मीदृः ।

ऋतवाकेन । सत्येन । श्रद्धया । तपसा । सुतः । इन्द्राय ।

इन्दो इति । परि । स्त्रव ॥ २ ॥

हे दिशां पते प्राच्यादीनां दिशां प्रकाशकत्वेन स्वामिन् हे मीढुः कामानां सेक्तः हे सोम
आर्जीकात् ऋजीकानामदूरभवः आर्जीकोजनपदः तस्मादापवस्व अस्मद्यज्ञं प्रत्यागच्छ ।
यद्वा आर्जीकात् ऋजोरकुटिलात् पवित्रात् क्षर । कीदृशः ऋतवाकेन ऋतस्य वचनेन सत्येन
सत्यर्तयोरलोभेदोदृष्टव्यः श्रद्धया तपसा युक्तैः दीक्षितैः सुतोभिषुतस्त्वं पवस्व ॥ २ ॥

अथ तृतीया—

पर्जन्यवृद्धं महिषं तं सूर्यस्य दुहिताभरत् ।

तं गन्धर्वाः प्रत्यगृभ्णन्तं सोमे रसमादधु रिन्द्रायेन्द्रोपरि स्रव ॥ ३ ॥

पर्जन्यवृद्धम् । महिषम् । तम् । सूर्यस्य । दुहिता । आ । अभरत् ।

तम् । गन्धर्वाः । प्रति । अगृभ्णन् । तम् । सोमे । रसम् । आ ।

अदधुः । इन्द्राय । इन्द्रो इति । परि । स्रव ॥ ३ ॥

सूर्यस्य दुहिताश्रद्धावैसूर्यस्य दुहितेति वाजसनेयकं । सा पर्जन्यवृद्धं पर्जन्यवत्समर्थं
यद्वा पर्जन्येन तत्कार्यत्वेनोदकेन प्रवृद्धं महिषं महान्तं पूज्यं वा तं सोममाभरत् आहरत् द्युलो-
कादाहतवती तमाह्वयमाणं सोमं गन्धर्वाः विश्वावसुप्रभृतयः प्रत्यगृभ्णन् प्रत्यगृह्णन् प्रतिगृही-
तवन्तः हग्रहोर्भः । ततः गन्धर्वाः प्रतिगृहीतं रसं सोमे प्रत्यक्षमादधुः । दधातेर्लङि । तस्मात्
परि स्रव ॥ ३ ॥

अथ चतुर्थी—

ऋतं वदन् ऋतद्युम्नसत्यं वदन्त सत्यकर्मन् ।

श्रद्धां वदन्त सोमराजन्धात्रासोमपरिष्कृत इन्द्रायेन्द्रोपरि स्रव ॥ ४ ॥

ऋतम् । वदन् । ऋतद्युम्न । सत्यम् । वदन् । सत्यकर्मन् । श्रद्धाम् ।

वदन् । सोम । राजन् । धात्रा । सोम । परिष्कृतः । इन्द्राय । इन्द्रो

इति । परि । स्रव ॥ ४ ॥

हे ऋतद्युम्न ऋतेन द्योतमान सत्ययशस्कवा सत्यकर्मन् हे सोम अभिषूयमाण राजन्
सर्वेषां यज्ञनिष्पादकत्वेन स्वामिन् हे सोम ऋतं यज्ञं वदन् सत्यं वदन् उच्चारयन् श्रद्धां य-

जमानानां आत्मनोपेक्षितां वदन् धात्रा कर्मणा धारकेण देवानां पोषकेणवा यजमानेन परि-
ष्कृतोलंकृतस्त्वं इन्द्राय परिस्रव । संपर्युपेभ्य इति भूषणार्थं करोतेः सुट् ॥ ४ ॥

अथ पंचमी—

सत्यमुग्रस्यबृहतःसंस्त्रवन्तिसंस्त्रवाः ।

संयन्तिरसिनोरसाःपुनानोब्रह्मणाहरइन्द्रायेन्दोपरिस्रव ॥५॥२६॥

सत्यमुग्रस्य । बृहतः । सम् । स्त्रवन्ति । सम्स्त्रवाः ।

सम् । यन्ति । रसिनः । रसाः । पुनानः । ब्रह्मणा । हरे ।

इन्द्राय । इन्दो इति । परि । स्त्रव ॥ ५ ॥ २६ ॥

सत्यमुग्रस्य संग्रामे सत्येन शत्रूणामुद्धारयितुः यद्वा उद्गूर्णसत्यस्य यद्वा यथार्थभूतमुद्गूर्णं
बलं यस्य तस्य पृषोदरादित्वात् रूपसिद्धिः बृहतोमहतः सोमस्य तव संस्त्रवाः सम्यक् स्त्रव-
णशीलाः धाराः संस्त्रवन्ति सम्यक्गच्छन्ति । किंच रसिनोरसवतस्तव स्वभूतारसाः संयन्ति सं-
गच्छन्ते तस्मात् हे हरे हरितवर्ण सोम ब्रह्मणा ब्राह्मणेन मन्त्रेणवा पुनानः पूयमानः सत्वमि-
न्द्रार्थं परिस्रव ॥ ५ ॥

॥ इति सप्तमस्य पंचमे षड्विंशोवर्गः ॥ २६ ॥

अथ षष्ठी—

यत्रब्रह्मापवमानछन्दस्यांश्वाचंवदन् ।

ग्राव्णासोमैमहीयतेसोमैनानन्दंजनयन्निन्द्रायेन्दोपरिस्रव ॥ ६ ॥

यत्र । ब्रह्मा । पवमान । छन्दस्याम् । वाचम् । वदन् ।

ग्राव्णा । सोमै । महीयते । सोमैन । आनन्दम् । जनयन् ।

इन्द्राय । इन्दो इति । परि । स्त्रव ॥ ६ ॥

हे पवमान पूयमान सोम त्वदर्थं छन्दस्यां सप्तच्छन्दोभिः कृतां तेषु भवां वाचं स्तुतिं
वदन् उच्चारयन् सोमे सोमाभिषवार्थं ग्राव्णाभिषवं कुर्वतायुक्तः तेनाभिषुतेन सोमेन देवाना-

मानन्दं सन्तोषं जनयन्नुत्पादयन् ब्रह्मा ब्राह्मणः यत्र यस्मिन्देहे महीयते देवैः पूज्यते तत्र हे सोम त्वं परिस्रव ॥ ६ ॥

अथ सप्तमी—

यत्र ज्योतिरजस्रं यस्मिँल्लोके स्वरहितम् ।

तस्मिन्मां धेहि पवमाना मृतं लोके अक्षित इन्द्रायेन्द्रोपरिस्त्रव ॥ ७ ॥

यत्र । ज्योतिः । अजस्रम् । यस्मिन् । लोके । स्वं । हितम् ।

तस्मिन् । माम् । धेहि । पवमान् । अमृतं । लोके । अक्षिते ।

इन्द्राय । इन्द्रो इति । परि । स्त्रव ॥ ७ ॥

हे पवमान यत्र यस्मिन्लोके ज्योतिः सर्वं तेजः अजस्रं सर्वदा अविनश्वरं वर्तते । यस्मिँल्लोके स्वरादित्याख्यं ज्योतिर्हितं निहितमस्ति तस्मिन् अमृते मरणधर्मरहिते अतएव अक्षिते अक्षीणलोके मां सोमाभिषयं कुर्वन्तं धेहि तस्मान्मामुत्तमलोकं प्रापयितुं त्वमिन्द्राय परिस्रव ॥ ७ ॥

अथाष्टमी—

यत्र राजा वैवस्वतो यत्रावरोधनं दिवः ।

यत्रामूर्यह्वतीरापस्तत्र माममृतं कृधि इन्द्रायेन्द्रोपरिस्त्रव ॥ ८ ॥

यत्र । राजा । वैवस्वतः । यत्र । अवरोधनम् । दिवः ।

यत्र । अमूर्यः । यह्वतीः । आपः । तत्र । माम् । अमृतम् ।

कृधि । इन्द्राय । इन्द्रो इति । परि । स्त्रव ॥ ८ ॥

यत्र यस्मिन्लोके वैवस्वतः विवस्वत्पुत्रो राजा भवति यत्रच लोके दिव आदित्यस्यावरोधनं भूतानां प्रवेशनं किंच यत्र लोके यह्वतीर्महत्यः अमूरिमागंगाद्याः आपस्तिष्ठन्ति । तत्र तादृशे लोके मां अमृतं मरणधर्मरहितं कृधि कुरु मम देवत्वं प्रापयेत्यर्थः । ततः कारणात् परिस्रव ॥ ८ ॥

अथ नवमी—

यत्रानु॒कामं॑ च॒रणं॑ त्रि॒नाके॑ त्रि॒दिवे॑ दि॒वः ।

लो॒काय॑ त्र॒ज्योति॑ष्मन्त॒स्तत्र॑ मा॒ममृ॑तं कृ॒धीन्द्रा॑येन्द्रो॒परि॑स्त्रव ॥ ९ ॥

यत्र । अ॒नु॒ष्का॒मम् । च॒रणम् । त्रि॒ङ्ना॒के । त्रि॒द्वि॒वे । दि॒वः ।

लो॒काः । यत्र । ज्योति॑ष्मन्तः । तत्र । मा॒म् । अ॒मृ॒तम् ।

कृ॒धि । इन्द्रा॑य । इन्द्रो॒ इति॑ । परि॑ । स्त्र॒व ॥ ९ ॥

यत्र त्रिदिवे तृतीयस्यां दिवि द्युलोके त्रिनाके तत्र अधरमध्यमोत्तमभावेन त्रीणि स्थानानि सन्ति । तत्र तृतीयेनाके उत्तमे स्थाने दिव आदित्यस्यानुकामं कामानुगुणं चरणमस्ति । किंच यत्र यस्मिन्लोके लोकाः ज्योतिष्मन्तः ज्योतिर्युक्तास्तिष्ठन्ति तत्र तादृशे लोके माममृतं कृधि यथामोत्तमलोको भवति तथा त्वमिन्द्राय परिस्त्रव ॥ ९ ॥

अथ दशमी—

यत्र॒कामा॑नि॒कामा॑श्च॒यत्र॑ ब्र॒ध्नस्य॑ वि॒ष्टप॑म् ।

स्व॒धाच॑ यत्र॒तृप्ति॑श्च॒तत्र॑ मा॒ममृ॑तं कृ॒धीन्द्रा॑येन्द्रो॒परि॑स्त्रव ॥ १० ॥

यत्र । का॒माः । नि॒ष्का॒माः । च॒ । यत्र॑ । ब्र॒ध्नस्य॑ । वि॒ष्टप॑म् ।

स्व॒धा । च॒ । यत्र॑ । तृ॒प्तिः । च॒ । तत्र॑ । मा॒म् । अ॒मृ॒तम् ।

कृ॒धि । इन्द्रा॑य । इन्द्रो॒ इति॑ । परि॑ । स्त्र॒व ॥ १० ॥

यत्र यस्मिन्लोके कामाः काम्यमानाः देवाः निकामानितरामवश्यं प्रार्थ्यमाना इन्द्रादयश्च विद्यन्ते यद्वा सूर्येण विना कर्माणि न घटन्ते इति सर्वेषां कर्मणां मूलभूतस्यादित्यस्य विष्टपं सहस्थानं विद्यते यत्र लोके स्वधानं स्वधाकारेण दत्तमन्नं तृप्तिस्तर्पणं यत्र विद्यते तत्र लोके माममृतं कृधि ॥ १० ॥

अथैकादशी—

यत्रा॒नन्दा॑श्च॒मोदा॑श्च॒मुदः॑ प्र॒मुद॑ आ॒सते॑ ।

का॒मस्य॑ यत्रा॒सतः॑ का॒मास्तत्र॑ मा॒ममृ॑तं कृ॒धीन्द्रा॑येन्द्रो॒परि॑स्त्रव ॥ ११ ॥ २७ ॥

यत्र । आ॒ह॒न॒न्दाः । च॒ । मो॒दाः । च॒ । मु॒दः । प्र॒ह॒मु॒दः । आ॒स॒ते ।
 का॒म॒स्य॒ । यत्र॑ । आ॒प्ताः । का॒माः । तत्र॑ । मा॒म् । अ॒मृ॒तम् ।
 रु॒धि । इ॒न्द्राय॑ । इ॒न्द्रो॒ इति॑ । परि॑ । स्र॒व ॥ ११ ॥ २७ ॥

यत्र यस्मिन् लोके आनन्दादय आसते तेषामल्पोभेदो द्रष्टव्यः यत्र लोके कामस्य काम्यमानस्य देवस्य सर्वकामा आपाः प्राप्ता भवन्ति तत्र माममृतं रुधि एतच्च त्वया विना न घटत इति हे सोम त्वं परिस्रव ॥ ११ ॥

॥ इति सप्तमस्य पंचमे सप्तविंशो वर्गः ॥ २७ ॥

यइन्द्रो इति चतुर्कचमेकादशं सूक्तं ऋष्याद्याः पूर्ववत् । तथा चानुक्रम्यते—यइन्द्रोऽश्वतुष्कमिति । गतः सूक्तविनियोगः ।

तत्र प्रथमा—

यइन्द्रोः प॒र्व॒मा॒न॒स्या॒नु॒धा॒मा॒न्य॒क॒मी॒त् ।
 तमा॑हुः सु॒प्र॒जा॒ इति॒ यस्ते॑ सो॒मा वि॒ध॒न्म॒न॒ इन्द्रा॑येन्द्रो॒परि॑स्रव ॥ १ ॥
 यः । इन्द्रोः । पर्वमानस्य । अनु॑ । धामानि । अक॑मीत् ।
 तम् । आ॒हुः । सु॒प्र॒जाः । इति॑ । यः । ते । सो॒म । अ॒वि॒धत् ।
 मनः॑ । इन्द्राय॑ । इन्द्रो॒ इति॑ । परि॑ । स्र॒व ॥ १ ॥

पर्वमानस्य पूयमानस्य इन्द्रोः सोमस्य धामानि स्थानानि द्रोणकलशादीनि यद्वा धामानि तेजांसि यो ब्राह्मणः अन्वकमीत् अनुक्रामति अनुगच्छति तमनुजनं सुप्रजाः शोभनप्रजननः कल्याणपुत्रादिप्रजायुक्त इत्याहुः । नित्यमसि च प्रजामेधयोरित्यसि च समासान्तः । यः सोममभिषुणोति स पुत्रादियुक्तो भवतीत्यर्थः । किंच हे सोम यो मनुष्यः ते त्वदर्थं मनः अविधत् करोति यद्वा ते त्वदीयं मनः अविधत् परिचरति विधतिः परिचरणकर्मा तमपि कल्याणजननमित्याहुः तस्मात् त्वं परिस्रव ॥ १ ॥

अथ द्वितीया—

ऋषे॑म॒न्त्र॒कृतां॒स्तोमैः॒ कश्य॑पो॒द्वर्ध॑य॒न्गिरः॑ ।
 सोम॑नमस्य॒राजा॑नं॒ योज॒ज्ञेवी॒रुधा॑पति॒रिन्द्रा॑येन्द्रो॒परि॑स्रव ॥ २ ॥

ऋषे । मंत्र॒ऽकृता॑म् । स्तोमैः । कश्यप । उ॒त॒ऽव॒र्धय॑न् । गिरः ।
सोम॑म् । न॒मस्य॑ । राजा॑नम् । यः । ज॒ज्ञे । वी॒रुधा॑म् ।
पतिः । इन्द्रा॑य । इन्द्रो॒ इति॑ । परि॑ । स॒व ॥ २ ॥

ऋषिः स्वात्मानं प्रत्याह हे ऋषे सूक्तद्रष्टः हे कश्यप आत्मन् त्वं मंत्रकृतामृषीणां स्तोमैः
स्तोत्रैः गिरः स्तुतिरूपावाचः उ॒व॒र्धय॑न्प॒र्युप॑रिव॒र्धन् राजा॑नं सर्वेषां स्वामिनं तं सोमं नमस्य
मनसा पूजय नमसः पूजायां नमोवरिवइति वयच् । यः सोमः वीरुधां वनस्पतीनां पतिः पाल-
कः सजज्ञे जातः तं नमस्य हे सोम यथा आत्मना सुतोभवसि तथा परिस्रव ॥ २ ॥

अथ तृतीया—

स॒प्तदि॒शो॒नाना॑सूर्याःस॒प्तहो॒तार॑ऋ॒त्विजः॑ ।
दे॒वाआ॑दि॒त्याये॒सप्त॑तेभिःसोमा॒भिर॑क्ष॒नइन्द्रा॑येन्द्रो॒परि॑स्रव ॥ ३ ॥

स॒प्त । दि॒शः । ना॒ना॑ऽसूर्याः । स॒प्त । हो॒तारः । ऋ॒त्विजः॑ ।
दे॒वाः । आ॒दि॒त्याः । ये । स॒प्त । तेभिः॑ । सो॒म । अ॒भि ।
र॒क्ष । नः॑ । इन्द्रा॑य । इन्द्रो॒ इति॑ । परि॑ । स॒व ॥ ३ ॥

सप्तदिशः सोमोयस्यां दिशि वर्तते तद्व्यतिरिक्ताः सप्तभवन्ति ताः नानासूर्याः नानाविधैः
सूर्यैरधिष्ठिताऋतवोभवन्ति नानालिंगत्वादृतूनां नानासूर्यत्वमित्याप्तानात् । यद्वा नानासूर्याइति
दिविशेषणं । तथा होतारः वषट्कर्तारोहोत्रादयः सप्तऋत्विजोभवन्ति किंच सप्तआदित्याः अ-
दितेः पुत्राधानादयोमार्तड्वार्जिताः ये सप्तदेवाः सन्ति । एतत्तु—अष्टौ पुत्रासोअदितेः । इत्यत्र
प्रपंचयिष्यते । हे सोम तेभिस्तैः दिगादिभिः सर्वैर्नोस्मानभिरक्ष । एतत्तु त्वया विना न वदतइति
तस्मादिन्द्रायेन्द्रो परिस्रव ॥ ३ ॥

उपाकरणोत्सर्जनयोर्मंडलाद्यन्तर्होमे यत्तेराजन्नित्येषा । सूत्रितंच—यत्तेराजन्नितिद्वृचाः
समानीवआकूतिरित्येकेति ।

तत्र एषा सूक्ते चतुर्थी—

यत्तेराजञ्छृतं हविस्तेन सोमाभिरक्षनः ।

अरातीवामानस्तारीन्मोचनः किंच नाममदिन्द्रायेन्द्रोपरिस्त्रवा ॥ ४ ॥ २८ ॥

यत् । ते । राजन् । शृतम् । हविः । तेन । सोम । अभि । रक्ष । नः ।
अरातिश्वा । मा । नः । तारीत् । मो इति । च । नः । किम् । चन ।
आममत् । इन्द्राय । इन्द्रो इति । परि । स्त्रव ॥ ४ ॥ २८ ॥

हे राजन् सर्वेषां कर्मसाधनत्वेन स्वामिन् हे सोम ते त्वदर्थं शृतं पक्वं यत् हविरस्ति शृतं ।
शृतं पाके इति निष्ठायां निघातितः । तेन हविषा नोस्मानभिरक्ष अभिपालय । तस्मात् त्वदभिर-
क्षितानस्मान् अरातीवा अरातित्ववान् शत्रुः नोस्मान् मातारीत् मावधीत् । किंच नोस्माकं किंच-
न किंचिदपि धनादिकं शत्रुः मो आममत् मार्हिसीत् । यदेतत् एतैः सूक्तैरुक्तं तद्यथास्माकं भवति
तथा हे इन्द्रो इन्द्राय परिस्त्रव । एवं स्वादिष्ठयेत्यादिभिरेतदन्तैः सूक्तैर्बहुविधं सोममाहात्म्यं
अभ्यधायि तस्मात् ऐहिकामुष्मिकफलसिद्धये सोमयागः करणीय इत्युक्तं भवति ॥ ४ ॥

॥ इति सप्तमस्य पंचमेष्टाविंशोवर्गः ॥ २८ ॥

॥ इति नवमे मंडले सप्तमोनुवाकः ॥ ७ ॥

॥ इति पावमानसौम्यं नवमं मंडलं समाप्तं ॥

दशमे मंडले द्वादशानुवाकाः तत्र प्रथमानुवाके षोडशसूक्तानि तत्राग्रेबृहन्निति सप्तर्चं प्रथमं सूक्तं आस्यस्य त्रितस्यार्घं अनादेशपरिभाषया त्रिष्टुप् मंडलादिपरिभाषयाग्निर्देवता । तथाचानुक्रम्यते—अग्रेसतत्रितइति । प्रातरनुवाकाश्विनशस्त्रयोराग्रेयेकतौ त्रैष्टुभेछन्दसि इदमादीन्यष्टसूक्तानि अष्टमस्यांत्यास्तिस्रोवर्जयित्वा । सूच्यते हि—अनेनयोग्रेबृहन्नित्यष्टानामुत्तमादुत्तमास्तिस्रउद्धरेदिति त्रैष्टुभमिति । प्रातरनुवाकन्यायेन तस्यैव समान्नायस्य सहस्रावमोदेतोः शंसेदिति च होमार्थं प्रणीते आहवनीये प्राक्होमादुपशान्ते ज्योतिष्मद्गुणकाग्निदेवताका काचिद्विष्टिस्तत्राद्या याज्या । सूत्रितंच—इष्टिरग्निर्ज्योतिष्मान्वरुणउदग्रे शुचयस्तवाग्रेबृहन्नुषसामूर्ध्वोअस्थादिति । उपाकरणोत्सर्जनयोर्मंडलादिहोमेप्येषा सूत्रमुदाहृतं ।

तत्र प्रथमा—

अग्रेबृहन्नुषसामूर्ध्वोअस्थान्निर्जगन्वान्तमसोज्योतिषागात् ।
अग्निर्भानुनारुशतास्वङ्गाजातोविश्वासद्मान्यप्राः ॥ १ ॥

अग्रे । बृहन् । उषसाम् । ऊर्ध्वः । अस्थात् । निःजगन्वान् । तमसः ।
ज्योतिषा । आ । अगात् । अग्निः । भानुना । रुशता । सुऽअङ्गः ।
आ । जातः । विश्वा । सद्मानि । अप्राः ॥ १ ॥

बृहन्महानेषोग्निः उषसामग्रे उषसामुपरि उषःकाले ऊर्ध्वः प्रज्वलितः सन् ज्वालारूपेण अस्थात् तिष्ठति ततस्तमसः रात्रिनामैतत् रात्रेर्निर्जगन्वान् निर्गतः गमः कसाविडभावे रूपं निर्गतः निष्क्रान्तवान् सोग्निर्ज्योतिषा स्वीयेन तेजसा लक्षितः सन् आगात् गार्हपत्यात् विहित्यमाणआहवनीयं प्रत्यागच्छति । अनन्तरं स्वंगः शोभनज्वालवयवः जातः कर्मार्थं समुत्पन्नएषोग्निः रुशता रोचतेर्ज्वलतिकर्मणइदं रूपं आरोचमानेन यद्वा रुशतिर्हिसार्थः तमसां हिंसकेन भानुनातेजसा विश्वासद्मानि सर्वान् लोकान् यद्वा सद्मानि यज्ञगृहाणि आप्राः आपूरयति । प्रापूरणे तिङांतिङोभवन्तीति तिपः सिवादेशः । अत्र वाजसनेयकम्—अग्रे बृहन्नुषसामूर्ध्वोअस्थादित्यग्रेह्येबृहन्नुषसामूर्ध्वस्तिष्ठतिनिर्जगन्वान्तमसोज्योतिषागादितिनिर्जगन्वात्रात्रेस्तमसोज्योतिषेतिअग्निर्भानुनारुशतास्वंगइत्यग्निर्वाएषभानुनारुशतास्वंगआजातोविश्वासद्मान्यप्राइतिइमेवैलोकाविश्वासद्मानितानेषजातआपूरयतीति ॥ १ ॥

अथ द्वितीया—

सजातोर्गर्भोअसिरोदस्योरग्रेचारुर्विभृतोओषधीषु ।

चित्रःशिशुःपरितमस्यचून्प्रमातृभ्योअधिकनिकदद्गाः ॥ २ ॥

सः । जातः । गर्भः । असि । रोदस्योः । अग्रे । चारुः । विभृतः ।

ओषधीषु । चित्रः । शिशुः । परि । तमांसि । अचून् । प्र ।

मातृभ्यः । अधि । कनिकदत् । गाः ॥ २ ॥

हे अग्रे जातउत्पन्नः चारुः कल्याणरूपः ओषधीषु ओषधिविकारेष्वरणीषु विभृतः विशेषेण मथितः आहवनीयाद्यात्मना विविधं ह्रियमाणः ओषधीषु वर्तमानः सत्त्वं रोदस्योर्द्यावा-पृथिव्योर्गर्भोसि गर्भोभवसि अग्निरूपआदित्यरूपश्चेति । किंच चित्रश्चित्रवर्णः काली कराली-चमनोजवेत्यादिसप्तजिह्वादिभिर्नारूपः यद्वा चित्रश्चायनीयः शिशुः ओषधीनां शिशुः अग्निः तमांसि अचून् रात्रिवत् कृष्णान् शत्रूंश्च परिभवसि स्वतेजसा अभिभवसि सत्त्वं मातृभ्यः मातृरूपाभ्यः ओषधीभ्यः अधिः पंचम्यर्थद्योतकः ताभ्यः कनिकदत् पुनःपुनः शब्दंकुर्वन् प्रगाः प्रगच्छसि प्रजायसे ॥ २ ॥

अथ तृतीया—

विष्णुरिथापरममस्यविद्वान्जातोबृहन्नभिपातितृतीयम् ।

आसायदस्यपयोअकृतस्वसचेतसोअभ्यर्चन्त्यत्र ॥ ३ ॥

विष्णुः । इत्या । परमम् । अस्य । विद्वान् । जातः । बृहन् । अभि ।

पाति । तृतीयम् । आसा । यत् । अस्य । पयः । अकृत ।

स्वम् । सचेतसः । अभि । अर्चन्ति । अत्र ॥ ३ ॥

परमं उत्कृष्टं विद्वान् जानानः जातः प्रादुर्भूतोबृहन् महान् इत्या इत्थमनेन प्रकारेण विष्णुः व्यापनशीलः ज्ञानादिगुणयुक्तोऽग्निः अस्य इमे तृतीयं त्रयाणां पूरकं त्रितं मां अभिपाति अभिर-

क्षतु । एकतोद्वितस्त्रितइति त्रयोवभूवुरिति यास्केनोक्तं । किंच अस्याग्नेः स्वमात्मीयं पयउदकं आसा आस्येन यद्यदा अकृत कुर्वन्ति यजमानायाचन्ते तदानीं अत्रास्मिन्लोके स्थिताः स्तोतारः सचेतसः समानमनस्काभूत्वा एनमभ्यर्चन्ति अभिष्टुवन्ति ॥ ३ ॥

अथ चतुर्थी—

अत॑उत्वापितु॑भृ॒तो॒जनि॑त्रीरन्ना॒वृधं॑प्रति॒चर॑न्त्यन्नैः ।

ता॒ई॒प्रत्ये॑षि॒पुन॑र॒न्यरू॑पा॒असि॑त्वंवि॒क्षुमा॑नु॒षीषु॑होता॑ ॥ ४ ॥

अतः । ऊँ इति । त्वा । पितु॑भृ॒तः । जनि॑त्रीः । अ॒न्न॒वृ॒धम् । प्रति । च॒र॒न्ति । अ॒न्नैः । ताः । ई॒म् । प्रति । ए॒षि । पुनः । अ॒न्य॒रू॒पाः । असि॑ । त्वम् । वि॒क्षु । मा॑नु॒षीषु । हो॒ता ॥ ४ ॥

हे अग्ने अतउइत्यवधारणे अस्मादेवकारणात् पितुभृतः पितुनाच्चेन सर्वस्य जगतोधारयिष्यः पोषयिष्योवा जनित्रीः जनयिष्यः ओषधयः अन्नावृधं अन्नस्य वर्धकं त्वा त्वां अन्नैर्हेतुभिः प्रतिचरन्ति परिचरन्ति । अभिगच्छन्ति ततस्त्वं ईमेनास्ताओषधीः प्रत्येषि प्रतिगच्छसि । पुनरपि अन्यरूपाः जीर्णाः ओषधीः दावभूतस्त्वं गच्छसि । किंच मानुषीषु मनुष्यजातिषु विक्षु प्रजासु यद्वा विक्षु अग्निहोत्रादिक्रियास्वभिनिविशन्तीषु मानुषीषु मनुष्यजातिषु होता देवानामाह्वाता होमनिष्पादकोवा असि भवसि । मनुष्येषु स्थितइत्यर्थे ब्राह्मणम्—देवोद्देशमर्थे ष्विति ॥ ४ ॥

आतिथ्यायां स्विष्टकृतोनुवाक्या होतारमित्येषा । सूत्रितंच—होतारं चित्ररथमध्वरस्य प्रप्रायमग्निर्भरतस्यशृण्वइति संयाज्येइति ।

सैषा सूक्ते पञ्चमी—

हो॒ता॒रं॑चि॒त्रर॑थमध्व॒रस्य॑य॒ज्ञस्य॑य॒ज्ञस्य॑केतुंरु॒शन्त॑म् ।

प्र॒त्य॒र्धि॑दे॒वस्य॑दे॒वस्य॑म॒ह्नाश्रि॑यात्वं॒॑ग्निम॑ति॒र्थि॒जनाना॑म् ॥ ५ ॥

होतारम् । चित्रहरथम् । अध्वरस्य । यज्ञस्यऽयज्ञस्य । केतुम् ।
 रुशन्तम् । प्रतिऽअर्धम् । देवस्यऽदेवस्य । म॒ह्ना । श्रि॒या ।
 तु । अ॒ग्निम् । अ॒र्तिथिम् । ज॒नाना॑म् ॥ ५ ॥

अध्वरस्य यज्ञस्य होतारं एतन्नामानं ऋत्विजं यद्वा होतारं देवानामाह्वतारं चित्ररथं
 नानारूपरथं अध्वरस्य रक्षोभिरहिंसितस्य यज्ञस्ययज्ञस्य सर्वस्य यज्ञस्य केतुं प्रज्ञापकं प-
 ताकास्थानीयंवा रुशन्तं श्वेतवर्णं म॒ह्ना स्वमहत्वेन देवस्यदेवस्य सर्वेषां देवानां प्रत्यर्धि इन्द्रं
 प्रति भवन्तं । यत् सर्वेषामर्धमिन्द्रं प्रतीतिब्राह्मणं । तादृशं जनानां यजमानानामतिथिं अति-
 थिवत्पूज्यं अग्निं तु क्षिप्रं श्रिया श्रियर्थं वयं स्तुमः ॥ ५ ॥

अथ षष्ठी—

स॒तुव॒स्त्रा॒ण्यध॒पेश॑नानि॒वसा॑नोअ॒ग्निर्ना॑भापृ॒थिव्याः ।
 अ॒रु॒पोजा॑तःप॒दइ॒ळायाः॑पु॒रोहि॑तोराज॒न्यक्षि॑ह॒देवान् ॥ ६ ॥
 सः । तु । व॒स्त्राणि । अध॑ । पेश॑नानि । व॒सानः । अ॒ग्निः । ना॒भा ।
 पृ॒थि॒व्याः । अ॒रु॒पः । जा॑तः । प॒दे । इ॒ळायाः । पु॒रःहि॑तः ।
 रा॒ज॒न् । य॒क्षि । इ॒ह । दे॒वान् ॥ ६ ॥

हे राजन् दीप्यमानाग्ने वस्त्राणि आच्छादकानि तेजांसि अध अपिच पेशनानि तेषां
 तेजसां काण्ठ्यशौक्लुचादीनि रूपाणि यद्वा अधानन्तरं पेशनानि पेशइति हिरण्यनाम
 हिरण्यवत् हिरण्यसदृशानि भास्वराणि तेजांसि वसान आच्छादयन् पृथिव्यानाभा नाभौ
 नाभिस्थानीये इळायास्पदे उत्तरवेद्यां । एतद्वा इळायास्पदं यदुत्तरवेदीनाभिरित्याघ्नानात् । तस्यां
 जातः समुत्पन्नः अरुपः आरोचमानोयोग्निः एवं विधोसि सत्त्वं पुरोहितः पुरतोनिहितः पूर्वस्यां
 दिशि आहवनीयायतने स्थापितः सन् इहास्मिन्यज्ञे देवान् इन्द्रादीन् यक्षि पूजय ॥ ६ ॥

अथ सप्तमी—

आ॒हि॒द्यावा॑पृ॒थि॒वीअ॒ग्न॒उ॒भेस॑दापु॒त्रो न॒मा॒तरा॑त॒न्त॒र्था ।
 प्र॒या॒ह्य॒च्छो॑श॒तोय॑वि॒ष्टाथा॑व॒हस॑ह॒स्येह॑दे॒वान् ॥ ७ ॥ २९ ॥

आ । हि । द्यावापृथिवी इति । अग्ने । उभे इति । सदा । पुत्रः ।
न । मातरा । तन्मथ । प्र । याहि । अच्छ । उशतः । यविष्ठ ।
अथ । आ । वह । सहस्य । इह । देवान् ॥ ७ ॥ २९ ॥

हे अग्ने त्वं उभे द्यावापृथिवी द्यावापृथिव्यौ सदा सर्वदा आतन्मथ आतेनिथ स्वते-
जोभिर्विस्तारयसि हि त्वलु । वभूथातन्मथेति थलि निपातितः । तत्र दृष्टान्तः-पुत्रो न यथा पुत्रो-
मातरा मातापितरौ क्षीणौ धनैस्तनोति तद्वत् । किंच हे यविष्ठ युवतमत्वं उशतः कामयमाना-
नच्छाभिलक्ष्य प्रयाहि प्रकर्षेण गच्छ । अथानन्तरं हे सहस्य सहसोबलस्य पुत्र हे अग्ने त्वं
इहास्मदीये यज्ञे देवानिन्द्रादीन् आवह प्रापय ॥ ७ ॥

॥ इति सप्तमस्य पंचमे एकोनविंशोवर्गः ॥ २९ ॥

पिप्रीहीति सप्तमं द्वितीयं सूक्तं ऋष्याद्याः पूर्ववत् । पिप्रीहीत्यनुकान्तं । प्रातरनुवाका-
श्विनशस्त्रयोरुक्तः सूक्तविनियोगः । दर्शपूर्णमासयोराद्या स्विष्टकृतोनुवाक्या । सूत्रित्वं- अथ
स्विष्टकृतः पिप्रीहिदेवाँ उशतोयविष्टेत्यनुवाक्येति ।

तत्र प्रथमा-

पिप्रीहिदेवाँ उशतोयविष्टविद्वाँ ऋतूँ ऋतुपतेयजेह ।
येदैव्याः ऋत्विजस्तेभिर्भग्ने त्वं होतृणामस्यायजिष्ठः ॥ १ ॥

पिप्रीहि । देवान् । उशतः । यविष्ठ । विद्वान् । ऋतून् । ऋतुपते ।
यज । इह । ये । दैव्याः । ऋत्विजः । तेभिः । अग्ने । त्वम् ।
होतृणाम् । असि । आयजिष्ठः ॥ १ ॥

हे यविष्ठ युवतम अग्ने उशतः स्तुतोः श्रोतुं कामयमानान् देवान् पिप्रीहि हविर्भिः प्री-
णय । हे ऋतुपते ऋतूनां देवयागकालानां स्वामिन् अग्ने ऋतून् यागकालान् विद्वान् जानानः
त्वं इहास्मिन् यज्ञे तान् यज पूजय । किंच हे अग्ने दैव्याः देवेषु भवाः अग्निर्होताश्विना-
वध्वर्यूत्वष्टाग्नीन्मित्र उपवक्तेत्यत्रोक्ताये ऋत्विजः सन्ति तेभिस्तैः सह देवान्यज यद्वा दैव्याः
देवेषु भवाः ऋत्विजः आश्वलायनेनोक्ताः चंद्रमाब्रह्मादित्योध्वर्युः पर्जन्य उद्गातेति । तैः सह यज ।
यस्मात्त्वं होतृणां मध्ये आयजिष्ठः आभिमुख्येन देवानां यष्टतमोसि भवसि ॥ १ ॥

अथ द्वितीया—

वेपिहोत्रमुतपोत्रंजनानांमन्धातासिद्रविणोदाऋतावा ।
स्वाहावयंरुणवामाहर्वापिदेवोदेवान्यजत्वग्निरहन् ॥ २ ॥

वेपि । होत्रम् । उत । पोत्रम् । जनानाम् । मन्धाता । असि ।
द्रविणः । उदाः । ऋतश्वा । स्वाहा । वयम् । रुणवाम । हर्वापि ।
देवः । देवान् । यजतु । अग्निः । अहन् ॥ २ ॥

हे अग्ने जनानां यजमानार्थं होत्रं होतुः कर्म तेन क्रियमाणं स्तोत्रं वेपि कामयसे ।
उतापिच पोत्रं पोतुः कर्म तेन क्रियमाणां स्तुतिं कामयसे । किंच मन्धाता मेधावी ऋतावा स-
त्यवांस्त्वं द्रविणोदा असि धनस्य प्रदाता भवसि । अथ परोक्षः वयं देवेभ्यः हर्वापि स्वाहारुण-
वाम स्वाहाकरवाम प्रयच्छाम । ततोदेवोदीप्यमानः अहन् प्रशस्यः यजमानयोग्योवाग्निः दे-
वान्यजतु तैर्हविर्भिः पूजयतु ॥ २ ॥

दर्शपूर्णमासातिपत्यादौ निमित्ते पाथिरुतीष्टिः कर्तव्या । तत्र आदेवानामित्येषा याज्या ।
सूत्रितंच—वेत्थाहिवेधोअध्वनआदेवानामपिपन्थामगन्मेति । प्रायणीयायामप्येषैव याज्या उद-
यनीयायां सैवानुवाक्या । सूत्रितंच—अग्नेनयसुपथारायेअस्मानादेवानामपिपन्थामगन्मेति विपरी-
ताश्चयाज्यानुवाक्याइति ।

सैषा सूक्ते तृतीया—

आदेवानामपिपन्थामगन्मयच्छक्रवामतदनुप्रवोह्नुम् ।
अग्निर्विद्वान्त्सयजत्सेदुहोतासोअध्वरान्त्सऋतून्कल्पयाति ॥ ३ ॥

आ । देवानाम् । अपि । पन्थाम् । अगन्म् । यत् ।
शक्रवाम । तत् । अनु । प्रवोह्नुम् ।
अग्निः । विद्वान् । सः । यजात् । सः । इत् । ऊँ इति । होता ।
सः । अध्वरान् । सः । ऋतून् । कल्पयाति ॥ ३ ॥

देवानां देवलोकादिगमनसाधनं देवानां स्वभूतं पंथां पंथानं तमपि वैदिकमार्गं वयमाग-
न्म आगतवन्तोभवेम । येन देवान् प्रामुमः तथा वयं यत्कर्मानुष्ठातुं शक्नुवाम शक्नुमः समर्था-
भवामः तत्कर्म अनुक्रमेण प्रवोह्यं प्रकर्षेण वोढुं समार्थिं प्रापयितुं समर्थाभवामः अनन्तरं
विद्वान् तं पंथानं जानानः सोमिः यजात् देवान् यजतु सेत् उ सएव खलु होता मनुष्याणां
होमनिष्पादकः ततः सएवाग्निः अध्वरान् यज्ञान् किंच सएव ऋतून् कालान् कल्पयाति कल्प-
यतु करोतु ॥ ३ ॥

व्रतातिपत्तौ व्रातपतीष्टिः कर्तव्या तत्र यद्वोवयमित्येषा याज्या । सूत्रितंच—त्वमग्नेव्रतपाअ-
सि यद्वोवयंप्रमिनामव्रतानीति ।

सैषा चतुर्थी—

यद्वोवयंप्रमिनामव्रतानिविदुषां देवा अविदुष्टरासः ।

अग्निष्टद्विद्विमापृणातिविद्वान्येभिर्देवाँ ऋतुभिः कल्पयाति ॥ ४ ॥

यत् । वः । वयम् । प्रमिनाम् । व्रतानि । विदुषाम् । देवाः ।

अविदुःष्टरासः । अग्निः । तत् । विश्वम् । आ । पृणाति ।

विद्वान् । येभिः । देवान् । ऋतुभिः । कल्पयाति ॥ ४ ॥

हे देवाः अविदुष्टरासः अविद्वत्तराः अत्यन्तमजानन्तोवयं वः युष्माकं यत् यत्किंचित्
व्रतानि कर्माणि विदुषां भवतां जानतामेव प्रमिनाम् प्रहिंसितवन्तः भवत्सु जानत्सु नित्यनै-
मित्तिककर्माणि विलोपितवन्त इत्यर्थः । विद्वान् एतत्सर्वं जानानः अग्निः तत् स्विष्टकृतं विश्वं
सर्वं कर्मजातं आपृणाति आपूरयतु फलसहितं करोत्वित्यर्थः । केनापूरयतु तत्राह येभिर्ऋतु-
भिः यागयोग्यैः कालैः देवान् कल्पयाति कल्पयति कर्माग्भावाय समर्थयति तैरापूरयतु ॥ ४ ॥

अथ पञ्चमी—

यत्पाकत्रामनसा दीनदक्षानयज्ञस्य मन्वते मर्त्यासः ।

अग्निष्टद्वोतां ऋतुविद्विजानन्यजिष्ठो देवाँ ऋतुशोयं जाति ॥ ५ ॥

यत् । पाकः । त्राम । मनसा । दीनः । दक्षः । न । यज्ञस्य ।

मन्वते । मर्त्यासः । अग्निः । तत् । होता । ऋतुः । वित् ।

विद्विजानन् । यजिष्ठः । देवान् । ऋतुः । शः । यजाति ॥ ५ ॥

दीनदक्षाः दीनबलाः दीनोत्साहावा मर्त्यासोमर्त्याः मनुष्याऋत्विजः पाकत्रा पाकेन बहुलग्रहणादस्मादपि तृतीयार्थे प्रापत्ययः । पाकेन पक्वव्येन विशिष्टज्ञानरहितेन अल्पेन वा मनसा युक्ताः सन्तः यज्ञस्य यज्ञसंबन्धि यत्कर्म न मन्वते नविजानन्तः तदा होता देवानामाह्वाता होमनिष्पादकोवा ऋतुवित् कर्मवित् यजिष्ठः देवानामतिशयेन यष्टा अग्निः तव तेन कर्मणा ऋतुशः ऋतावृतौ स्वस्वे यागयोग्ये काले देवान् यजाति यजतु हविर्भिः पूजयतु ॥५॥

अथ षष्ठी—

विश्वेपां॑ ह्यध्वराणा॑मनीकं॑ चित्रं॑ केतुं॑ जनिता॑ त्वा ज॒जानं॑ ।
स आय॑जस्व नृवती॑रनु॒क्षाः स्पा॒र्हा इषः॑ क्षुमती॑र्विश्वज॑न्याः ॥ ६ ॥
विश्वेपाम् । हि । अध्वराणाम् । अनीकम् । चित्रम् । केतुम् ।
जनिता । त्वा । ज॒जानं । सः । आ । य॒जस्व । नृ॒वतीः । अनुं ।
क्षाः । स्पा॒र्हाः । इषः । क्षु॒मतीः । वि॒श्वज॑न्याः ॥ ६ ॥

हे अग्ने विश्वेषां सर्वेषां अध्वराणां यज्ञानां अनीकं सुखं प्रधानं चित्रं चायनीयं नाना-
रूपं केतुं प्रज्ञापकं त्वा त्वां जनिता जनयिता प्रजापतिर्यजमानोवा जजान जनयामास । उत्पा-
दितः सत्त्वं नृवतीः दासादियुक्ताः क्षाः पृथिवीनामैतत् क्षयंत्यत्रेति क्षा भूमिः अन्वायजस्व अ-
नुप्रयच्छ । यद्वा नृवतीः नृभिः संस्कृतानि क्षां अनु पृथिवीं वेदिलक्षणां अनुगतानि वेद्यामासा-
दितानि स्पर्हाः स्पृहणीयानि क्षुमतीः स्तुतिमंत्रलक्षणशब्दवन्ति विश्वजन्याः सर्वजनहितानि
वृष्ट्यन्नेहेतुत्वात् । तानि इषोन्नानि हविलक्षणानि आयजस्व देवेभ्यः प्रयच्छ ॥ ६ ॥

अथ सप्तमी—

यं॑ त्वा॒द्यावा॑पृथि॒वीयं॑ त्वा॒पस्त्वष्ट्रा॑यं॑ त्वा॒सुज॑निमा ज॒जानं॑ ।
पन्था॑मनु॑प्रवि॒द्वान्पित॑र्याण॑द्युम॑दग्नेसमिधा॑नोविभा॑हि ॥७॥ ३० ॥
यम् । त्वा । द्यावापृथिवी इति । यम् । त्वा । आपः । त्वष्टा । यम् ।
त्वा । सु॒जनि॑मा । ज॒जानं । पन्था॑म् । अनुं । प्र॒वृद्धि॑द्वान् ।
पि॒तृर्या॑नम् । यु॒मत् । अ॒ग्ने । स॒म॒इधा॑नः । वि । भा॒हि ॥७॥ ३० ॥

हे अग्ने यं त्वा त्वां द्यावापृथिवी जनितवत्यौ आदित्यात्मना अश्यात्मना च तथायं त्वां आपः मेवोदरगताः विद्युदात्मना स्थितं जनितवत्यः यद्वा आपइत्यन्तरिक्षनाम द्यावापृथिवी अन्तरिक्षं च इमे त्रयोलोकाः यंत्वामजीजनन् । किंच सुजनिमाशोभनजननः त्वष्टा प्रजापतिः यं त्वां जजान जनयामास हे अग्ने पितृयानं पितरोयेन मार्गेण गच्छन्ति तं पंथां हविर्वहनमार्गं अनुप्रविद्वान् प्रजानंस्त्वं समिधानः समिध्यमानः सन् द्युमत् दीप्तियुक्तं यथा भवति तथा विभाहि विशेषेण दीप्यसे ॥ ७ ॥

॥ इति सप्तमस्य पंचमे त्रिंशोवर्गः ॥ ३० ॥

इनइति सप्तर्चं तृतीयं सूक्तं ऋष्याद्याः पूर्ववत् इनइत्यनुक्रान्तं प्रातरनुवाकाश्विनशस्त्र-योरुक्तोविनियोगः ।

तत्र प्रथमा—

इनोराजन्नरतिःसमिद्धोरौद्रोदक्षायसुषुमाँअदर्शि ।
चिकिद्भिभातिभासाबृहतासिक्रीमेतिरुशंतीमपाजन् ॥ १ ॥

इनः । राजन् । अरतिः । समऽईद्धः । रौद्रः । दक्षाय । सुसुऽमान् ।
अदर्शि । चिकित् । वि । भाति । भासा । बृहता । असिक्रीम् ।
एति । रुशंतीम् । अपऽअजन् ॥ १ ॥

हे राजन् दीप्यमानाग्ने त्वं इनः ईश्वरः सर्वस्य भवसि । अथपरोक्षः अरतिः हविरादाय देवान् प्रति गन्ता समिद्धः संदीप्तः रौद्रः शत्रूणां भयंकरः सुषुमान् ओषध्यात्मनास्थितोऽंशुः सु-ष्टुसूयते इति सुषुः सोमः तेन तद्वान् शोभनप्रसवोवा सोमिः दक्षाय यजमानानां धनादिवृद्ध्यर्थं वा अदर्शि सर्वैर्दृश्यते । किंच चिकित् सर्वं जानानोग्निर्विभाति विशेषेण दीप्यते तथा बृहता महता भासा तेजसा ज्वालालक्षणेन असिक्रीं रात्रिं एति सायं होमसिद्ध्यर्थमेति गच्छति । किं कुर्वन् रुशतीं श्वेतवर्णां दीप्तिं अपाजन् अपगमयन् रात्रिं गच्छति सामर्थ्यात् रात्रिं परित्यजन् उषसं प्रातर्होमसिद्ध्यर्थं गच्छतीत्यर्थोलभ्यते ॥ १ ॥

अथ द्वितीया—

ऋष्णांयदेनीमभिवर्षसाभूज्जनयन्योषाँबृहतःपितुर्जाम् ।
ऊर्ध्वभानुंसूर्यस्यस्तभायन्दिवावसुभिररतिर्विभाति ॥ २ ॥

कृष्णाम् । यत् । एनीम् । अ॒ग्नि । वर्षसा । भूत् । जनयन् । योषाम् ।
 बृ॒हतः । पि॒तुः । जा॒म् । ऊ॒र्ध्वम् । भा॒नुम् । सूर्य॑स्य । स्त॒भा॒यन् ।
 दि॒वः । वसु॑ऽभिः । अ॒रतिः । वि । भा॒ति ॥ २ ॥

सोमिर्यद्यदा कृष्णां कृष्णवर्णां एनीं गच्छन्तीं रात्रिं वर्षसा आत्मीयेन ज्वालालक्षणेन
 रूपेण अभिभूत अभिभवति । किं कुर्वन् बृहतो महतः पितुः सर्वस्य जगतः पालयितुः पितृभू-
 ताद्वा आदित्यात् जां जायमानां योषां उपसं जनयन् अभिव्यंजयन् रात्रिमभ्यभूत तदानी-
 मरतिः गमनशीलोऽग्निः दिवोद्युलोकस्य वसुभिः वासयितृभिः आच्छादकैः संधुक्षणसमर्थैरात्मी-
 यैः तेजोभिः सूर्यस्य भानुं दीर्घि ऊर्ध्वमुपरिष्ठात् स्तभायन् स्तंभयन् विभाति विशेषेण दी-
 प्यते ॥ २ ॥

अथ तृतीया—

भ॒द्रोभ॒द्रया॒सच॑मान॒आगा॒त्स्वसा॑रं॒जरो॒अ॒भ्येति॑ प॒श्वात् ।
 सु॒प्र॒के॒तैद्यु॑भि॒रग्नि॑र्वि॒तिष्ठ॑न् रु॒शद्भिर्वर्णै॑र॒भिरा॒मम॑स्थात् ॥ ३ ॥

भ॒द्रः । भ॒द्रया॑ । सच॑मानः । आ । अ॒गात् । स्वसा॑रम् । जा॒रः । अ॒ग्नि ।
 ए॒ति । प॒श्वात् । सु॒प्र॒के॒तैः । द्यु॒भिः । अ॒ग्निः । वि॒तिष्ठ॑न् ।
 रु॒शद्भिः । वर्णैः । अ॒ग्नि । रा॒मम् । अ॒स्थात् ॥ ३ ॥

भद्रोभजनीयः कल्याणः भद्रया भजनीयया दीप्त्या उषसावा सचमानः सेव्यमानः सं-
 गच्छमानोवाग्निः आगात् आजगाम गार्हपत्यादाहवनीयमागच्छति । ततः पश्चात् जारोजर-
 यिता शत्रूणां सोमिः स्वसारं स्वयंसारिणीं भगिनींवा आगतामुपसं अभ्येति अभिगच्छति ।
 तथा सुप्रकेतैः सुप्रज्ञानैः द्युभिर्दीप्तैस्तेजोभिः सह वितिष्ठन् सर्वतोवर्तमानः सोमिः रुशद्भिः
 श्वेतवर्णैः वर्णैः वारकैरात्मीयैस्तेजोभिः रामं कृष्णवर्णं शार्वरं तमः अग्न्यस्थात् सायं होमका-
 ले अभिभूय तिष्ठति ॥ ३ ॥

अथ चतुर्थी—

अ॒स्य॒यामा॑सो॒बृ॒हतो॑न॒व॒ग्रूनि॑न्धा॒नाअ॒ग्नेःस॒र्व्युःशि॒वस्य॑ ।
 ई॒द्व्यस्य॑वृ॒ष्णो॒बृ॒हतः॑स्वा॒सो॒भामा॑सो॒याम॑न्त॒क्तव॑श्चि॒कित्रे ॥ ४ ॥

अस्य । यामांसः । बृहत्तः । न । वृगून् । इन्धानाः । अग्नेः ।
सख्युः । शिवस्य । ईड्यस्य । वृष्णाः । बृहत्तः । सुहआसः ।
भामांसः । यामन् । अक्तवः । चिकित्रे ॥ ४ ॥

बृहतोमहतोस्याग्नेः संबन्धिनइन्धानाः दीप्यमानायामांसः यान्ति गच्छन्तीति यामारश्म-
यः वगून् स्तुतिकारिणोजनान् नवाधन्ते । किंच सख्युः स्तुत्यस्तोतृयष्टयलक्षणेन सख्येन
सखिभूतस्य शिवस्य कल्याणस्य भक्तानां सुखकरस्य ईड्यस्य स्तोतव्यस्य वृष्णाः कामानां
वर्षितुः बृहतोमहतः स्वासः शोभनास्याः अस्याग्नेः स्वभूताअक्तवः तमांसि अजन्तः अपगम-
यन्तः आहुतिभिः संगतावा भामांसः भामक्रोधे तीक्ष्णा अपसह्या रश्मयोयामन् याति देवान्
प्रति तर्पणाय यांति देवाएतं प्रत्यंगभावायेति यामोयज्ञः तस्मिन् चिकित्रे सर्वतोऽक्षरे प्र-
थिताअभूवन् ॥ ४ ॥

अथ पंचमी-

स्वनानयस्यभामांसःपवन्तेरोचमानस्यबृहत्तःसुदिवः ।
ज्येष्ठेभिर्घस्तेजिष्ठैःक्रीळुमद्भिर्वर्षिष्ठेभिर्भानुभिर्नक्षतिद्याम् ॥ ५ ॥
स्वनाः । न । यस्य । भामांसः । पवन्ते । रोचमानस्य । बृहत्तः ।
सुहदिवः । ज्येष्ठेभिः । यः । तेजिष्ठैः । क्रीळुमद्भिः ।
वर्षिष्ठेभिः । भानुभिः । नक्षति । द्याम् ॥ ५ ॥

रोचमानस्य दीप्यमानस्य बृहतोमहतः सुदिवः शोभनदीपेर्वा यस्याग्नेः स्वभूताभामांसः
भ्रादीप्तौ दीप्तारश्मयः स्वनान स्वनन्तोमरुतइव पवन्ते सर्वतः शब्दकुर्वंतोगच्छन्ति । किंच योभिः
ज्येष्ठेभिः अत्यंतं प्रशस्तैः तेजिष्ठैः तेजस्वितमैः क्रीळुमद्भिः क्रीडनवद्भिः वर्षिष्ठेभिर्वृद्धतमैः
भानुमद्भिः आर्त्मायैस्तेजोभिः द्यां द्युलोकं नक्षति व्याप्नोतीति । सत्वं देवानावहेति उत्तरेण
संबन्धः ॥ ५ ॥

अथ षष्ठी-

अस्यशुष्मासोददृशानपवेर्जहमानस्यस्वनयन्त्रियुद्धिः ।
प्रत्नेभिर्घोरुशद्भिर्देवतमोविरेभद्भिररतिर्भातिविभ्वा ॥ ६ ॥

अस्य । शुष्मासः । ददृशानर्षवेः । जेहमानस्य । स्वनयन् ।
 नियुत्तृभिः । प्रत्नेभिः । यः । रुशत्तृभिः । देवस्तमः ।
 वि । रेभत्तृभिः । अरतिः । भाति । विह्र्वा ॥ ६ ॥

ददृशानर्षवेः दर्शनीयज्वालाग्नेः यद्वा पविर्वज्रायायुधं दृश्यमानायायुधस्य जेहमानस्य जेह-
 तिर्गतिकर्मा हविरादाय देवान् प्रति गच्छतः अस्याग्नेः स्वभूताः शुष्मासः शोषकाः नियुद्भि-
 र्नियुतो वायोरिति वायोरश्वानियुतः तद्युक्तैर्वायुभिः संयुक्ताश्मयः स्वनयन् शब्दायन्ते । किंच
 देवतमः देवानां मुख्यः अरतिः गन्ता विह्र्वा विभवनशीलोमहान् योभिः प्रत्नेभिः पुराणैः रु-
 शद्भिः श्वेतवर्णैः रेभद्भिः शब्दायमानैस्तेजोभिः विभाति विविधं दीप्यते ॥ ६ ॥

अथ सप्तमी—

सआवक्षिमहिन्आचसत्सिदिवस्पृथिव्योररतिर्युवत्योः ।
 अग्निःसुतुकःसुतुकेभिरश्वैरभस्वद्भिरभस्वाँहगम्याः ॥ ७ ॥ ३१ ॥
 सः । आ । वक्षि । महि । नः । आ । च । सत्सि । दिवःपृथिव्योः ।
 अरतिः । युवत्योः । अग्निः । सुतुकः । सुतुकेभिः । अश्वैः ।
 रभस्वत्तृभिः । रभस्वान् । आ । इह । गम्याः ॥ ७ ॥ ३१ ॥

हे अग्ने सतादृशस्त्वं नोऽस्मदीये यज्ञे महि महान् देवान् आवक्षि आवह प्रापय । किंच
 युवत्योः परस्परं मिश्रितयोः तरुणयोर्वा दिवस्पृथिव्योर्द्यावापृथिव्योर्मध्ये अरतिः अग्निः स-
 र्यात्मनागन्ता त्वं आसत्सि अस्माकं यज्ञमासीद । तथा सुतुकः तुकिर्गत्यर्थः सुगमः स्तोतृभिर्य-
 द्गभिश्च सुखेन प्राप्तव्यः रभस्वान् वेगवान् अग्निः अंगनादिगुणयुक्तस्त्वं सुतुकेभिः सुगमैः
 रभस्वद्भिर्वेगवद्भिरश्वैरोहिदास्यैः सह इहास्मदीये यज्ञे आगम्याः आगच्छ ॥ ७ ॥

॥ इति सप्तमस्य पंचमे एकत्रिंशोवर्गः ॥ ३१ ॥

प्रतइति सप्तचै चतुर्थं सूक्तं ऋष्याद्याः पूर्ववत् । प्रतइत्यनुक्रान्तं । प्रातरनुवाकाश्विनशस्त्र-
 योरुक्तोविनियोगः ।

तत्र प्रथमा—

प्रनेयक्षिप्रतइयमिमन्मभुवोयथावन्द्योनोहवेषु ।

धन्वन्निवप्रपाअसित्वमग्रइयक्षवेपूरवेप्रत्नराजन् ॥ १ ॥

प्र । ते । यक्षि । प्र । ते । इयमि । मन्म । भुवः । यथा । वन्द्यः ।

नः । हवेषु । धन्वन्इव । प्रपा । असि । त्वम् । अग्ने ।

इयक्षवे । पूरवे । प्रत्न । राजन् ॥ १ ॥

हे अग्ने ते तुभ्यं हविः प्रयक्षि प्रयच्छामि यजिर्दानार्थः । तथा मन्म मननीयां स्तुतिं ते त्वदर्थं प्रेयमि प्रेरयामि । प्रोच्चारयामि वंद्यः सर्वैर्वंदनीयस्त्वं नोस्मदीयेषु हवेषु देवाह्वानेषु यथा त्वं सन्निहितोभुवोभवसि तथा हविः प्रयच्छामि स्तौमिच । हे प्रत्न पुराण राजन् सर्वस्य जगतः स्वामिन् हे अग्ने सत्वं इयक्षवे यष्टमिच्छवे पूरवे पूरुरिति मनुष्यनाम मनुष्याय यजमानाय यद्वा पूरवे हविर्भिर्देवान् पूरयित्रे जनाय धन्वन् इव प्रपाअसि यथा । धन्वन् धन्वनि मरौ निरुदकप्रदेशे प्रपा प्रपिबंत्यत्रेति प्रपा सा यथा उदकप्रदानेन जनेभ्यः सुखदाभवति एवं त्वं धनदानेन तस्मै सुखदाता भवसि ॥ १ ॥

अथ द्वितीया—

यंत्वाजनांसोअभिसंचरन्तिगावउष्णमिवव्रजंयविष्ठ ।

दूतोदेवानामसिमर्त्यानामन्तर्महोश्चरसिरोचनेन ॥ २ ॥

यम् । त्वा । जनांसः । अभि । संचरन्ति । गावः ।

उष्णम्इव । व्रजम् । यविष्ठ । दूतः । देवानाम् । असि ।

मर्त्यानाम् । अन्तः । महान् । चरसि । रोचनेन ॥ २ ॥

हे यविष्ठ युवतमाग्ने यं त्वा त्वां जनासोजनाः यजमानाः फलप्राप्त्यर्थं अभिसंचरन्ति अभितः परिचरन्ति सेवन्ते । तत्र दृष्टान्तः—गावउष्णमिव यथागावः शीतार्ताउष्णं शीतजनि-
तदुःखापनोदनार्थं उष्णं व्रजं गोष्ठमभिगच्छन्ति । सत्वं देवानामिन्द्रादीनां मर्त्यानां मनुष्याणां च दूतोसि हविः प्रापणद्वारा । ततोमहांस्त्वं अन्तः द्यावापृथिव्योर्मध्ये हवींष्यादाय रोचनेना-
तरिक्षेण लोकेन चरसि गच्छसि तं त्वां स्तुमइतिशेषः ॥ २ ॥

अथ तृतीया—

शि॒शुंन॒त्वा॒जे॒न्यं॒व॒र्धय॑न्तीमा॒तावि॑भर्तिस॒चन॑स्यमा॒ना ।
धनो॒रधि॑प्र॒वता॑यासि॒हर्य॑ञ्जिगी॒पसे॑प॒शुः॒इव॑सृष्टः ॥ ३ ॥

शि॒शुम् । न । त्वा । जे॒न्यम् । व॒र्धय॑न्ती । मा॒ता । वि॒भर्ति॑ ।
स॒चन॑स्यमा॒ना । धनोः । अधि॑ । प्र॒वता॑ । या॒सि ।
ह॒र्यन् । जिगी॑पसे । प॒शुः॒इव॑ । अ॒वः॒सृष्टः ॥ ३ ॥

हे अग्ने जेन्यं जयशीलं त्वा त्वां शिशुंन पुत्रमिव वर्धयन्ती पोषयन्ती माता पृथिवी स-
चनस्यमाना संपर्कमिच्छन्ती सती विभर्ति धारयति । सत्त्वं हर्यन् कामयमानः तस्मिन् लोके
धनोरधि अधिःसप्तम्यर्थद्योतकः धनोः अन्तरिक्षात् प्रवता प्रवणेन मार्गेण यासि यज्ञं प्रत्या-
गच्छसि । किंच त्वं अवसृष्टो यष्टृभिः हविरादाय जिगीपसे देवान् प्रतिगन्तुमिच्छसि । क-
थमिव पशुरिव यथा विमुक्तः पशुः गोष्ठं प्रत्यागच्छति तद्वत् ॥ ३ ॥

अथ चतुर्थी—

मू॒राअ॑मूर॒नव॑यं॒चि॒कित्वो॑म॒हित्वम॑ग्रे॒त्वम॑ङ्ग॒वित्से॑ ।
शये॑व॒विश्व॑र॒तिजि॒ह्या॒दन्नै॑रि॒क्ष्यते॑यु॒वति॑वि॒शपतिः॑सन् ॥ ४ ॥

मू॒राः । अ॒मूर॒ । न । व॒यम् । चि॒कित्वः॑ । म॒हित्वम् । अ॒ग्रे ।
त्वम् । अ॒ङ्ग । वि॒त्से । शये॑ । व॒त्रिः । च॒रति॑ । जि॒ह्या ।
अ॒दन् । रे॒रि॒क्ष्यते॑ । यु॒वति॑म् । वि॒शपतिः॑ । सन् ॥ ४ ॥

हे अमूर अमूढ अतएव चिकित्वः चेतनावन् हे अग्ने मूरामूढावयं तव माहात्म्यं नजा-
नीमः । किंतु हे अग्ने त्वमंग अंगेतिनिपातएवार्थं त्वमेव तव महित्वं माहात्म्यं वित्से जानासि
त्वत्तः कोन्योवेदितुमर्हति । किंच वत्रिः जीर्णओषधीसंगः शये शेते तिष्ठति । यद्वा वत्रिरिति
रूपनाम सामर्थ्याच्चान्तर्णीतमत्वर्थं द्रष्टव्यं आहवनीयाख्येन रूपेण रूपवान् शये चरति ।
अथ जिह्वया जिह्वाज्वालाख्यया अदन् हवींषि भक्षयन् चरति वाक्यभेदादनिघातः । किंच
विशपतिः विशां स्वामीसन्निर्युवतिं आत्मनोमिश्रयित्रीमाहुतिं दीर्घपसृतया ज्वालाया जिह्वया

रेरिहते अत्यर्थं लेढि आस्वादयति । लिह आस्वादने यङि रूपं । यद्वा सोमिर्युर्वतिं तरुणीं जीर्णौषधिकां पृथिवीं आस्वादयति ॥ ४ ॥

अथ पंचमी—

कूचिज्जायते सनयासु नव्यो वने तस्थौ पलितो धूमकेतुः ।
अस्नातापो वृषभो न प्रवेति स चेत्तसो यं प्रणयन्त मर्ताः ॥ ५ ॥
कूचिच् । जायते । सनयासु । नव्यः । वने । तस्थौ ।
पलितः । धूमकेतुः । अस्नाता । आपः । वृषभः । न । प्र ।
वेति । सचेत्तसः । यम् । प्रणयन्त । मर्ताः ॥ ५ ॥

नव्यो नवतरः स्तुत्यो वाग्निः कूचिक् कचिक् प्रदेशे जायते कुत्र सनयासु पुराणीषु जीर्णौ-
स्वोषधीषु अरण्योः तथा पलितः पालयिताश्वेतवर्णो धूमकेतुः धूमप्रज्ञानोग्निः वने सर्वस्मिन्नर-
ण्ये तस्थौ तिष्ठति । यद्वा वने उदके मेव गते विद्युदात्मना तिष्ठति च अस्नाता स्नानमकुर्वन् अ-
नपेक्षितस्नानः सर्वदा शुद्धः सोमिः आपः सुव्यत्ययः अपउदकानि शांत्यर्थं प्रवेति प्रगच्छति ।
तत्र दृष्टान्तः—वृषभो न यथा वृषभः तृष्णोपशमनार्थमरण्यमध्यस्थान्युदकानि प्रगच्छति तद्वत्
मर्ता मनुष्याकृतिवजः सचेत्तसः समानमनस्काः समानप्रज्ञानाः सन्तः यमग्निं प्रणयन्त हविर्भिः
प्रीणयन्ति ॥ ५ ॥

अथ षष्ठी—

तनूत्यजे वतस्करा वनगूरशनाभिर्दशभिर्भ्यधीताम् ।
इयते अग्ने न व्यसीमनी पायुक्ष्वारथं न शुचयं त्द्विरङ्गैः ॥ ६ ॥
तनूत्यजा इव । तस्करा । वनगूरु इति । रशनाभिः । दशभिः । अग्निः ।
अधीताम् । इयम् । ते । अग्ने । न व्यसी । मनीषा । युक्ष्व ।
रथम् । न । शुचयं त्द्विभिः । अङ्गैः ॥ ६ ॥

हे अग्ने वनगूरु वनगामिनौ तनूत्यजे व चौर्ये मर्तुं कृतनिश्चयो वृष्टौ तस्करा तस्करौ य-
था पथिकं मोषणार्थं रज्ज्वा बध्वाकृष्य च कचिक् प्रदेशे स्थापयतः तद्वत् । तथा यास्कः—त-
नूत्यकृतनूत्यका वनगूरु वनगामिनावग्निमन्थनौ बाहू तस्कराभ्यामुपमिमीते इत्यादि । रशनाभिः दश-

भिरंगुलिभिः कृत्वा रज्जुभिः अश्वधीतां अश्वधायि । अधीतां दधातेर्लुङि सिचोलुकि छन्द-
स्युभयथेति तत्सार्धधातुकत्वेन डिवाद्भुमास्थेतीकारः । ततः हे अग्ने ते त्वदर्थं नव्यसी नवत-
रा इयं मनीषा स्तुतिः मया क्रियते एतद् ज्ञात्वा शुचयद्भिः सर्वै प्रकाशयद्भिः आत्मीयैरगै-
स्तेजोभि आत्मानं मदीयं यज्ञं प्रति युक्ष्व योजय । कथमिव रथं यथारथमश्वैः संयोजयंति
तद्वत् ॥ ६ ॥

उक्वासंभरणीयेष्टौश्रेष्ठे ब्रह्मण्वतोऽथाज्या ब्रह्मचतइत्येषा । सत्रितंच—ब्रह्मचतेजातवेदो न-
मश्चपुरुष्यग्नेपुरुधात्वायेति ।

सैषा सूक्ते सप्तमी—

ब्रह्मचतेजातवेदो नमश्चेयंचगीः सदमिद्वर्धनीभूत् ।

रक्षाणो अग्ने तनयानि तो कारक्षो तनस्तन्वोऽप्रयुच्छन् ॥ ७ ॥ ३२ ॥

ब्रह्म । च । ते । जातुः वेदः । नमः । च । इयम् । च । गीः ।

सदम् । इत् । वर्धनी । भूत् । रक्ष । नः । अग्ने । तनयानि ।

तोका । रक्ष । उत । नः । तन्वः । अप्रयुच्छन् ॥ ७ ॥ ३२ ॥

हे जातवेदः जातप्रज्ञाग्ने ते त्वदर्थं ब्रह्मास्माभिर्दीयमानं हवीरूपमद्भुतमन्नं वर्धनीभूत् भ-
वतु । तथा नमोनमस्कारश्च । किंच इयमिदानीं क्रियमाणा एषा स्तुतिः सदमिदं सदैव वर्धयित्री
भूत् भवतु । तस्मात् हे अग्ने नोस्माकं तनयानि पुत्रान् तोकापौत्रांश्च रक्ष पालय । उतापिच
अप्रयुच्छन् अप्रमाद्यंस्त्वं नोस्माकं तन्वोगानि रक्ष ॥ ७ ॥

॥ इति सप्तमस्य पञ्चमे द्वाविंशोवर्गः ॥ ३२ ॥

एकः समुद्रइति सप्तर्चं पञ्चमं सूक्तं ऋष्याद्याः पूर्ववत् विनियोगश्च एकइत्यनुक्रान्तं ।

तत्र प्रथमा—

एकः समुद्रो धरुणो रयीणामस्मद्भूदो भूरिजन्मा विचक्षे ।

सिपुत्तयूर्ध्वनिप्योरुपस्थउत्सस्यमध्येनिहितं पदं वेः ॥ १ ॥

एकः । समुद्रः । धरुणः । रयीणाम् । अस्मत् । हृदः ।
भूरिजन्मा । वि । चष्टे । सिसक्ति । ऊर्ध्वः । निण्योः । उपस्थे ।
उत्सस्य । मध्ये । निहितम् । पदम् । वेरिति वेः ॥ १ ॥

समुद्रः यस्माद्वनान्युदकानि समुद्रवन्तीति तादृशः रयीणां धनानां धरुणोधारयिता एकः असहायः भूरिजन्मा बहुविधजननः नानायज्ञेष्वहवनीयादिभावेन बहुजननः सोमिः अस्मत् सुपांसुलुगिति षष्ठ्यालुक् अस्माकं हृदोहृदयान्यभिलषितानि विचष्टे विपश्यति जानाति । उक्तंच—मनोवैदेवामनुष्यस्यजानन्तीति । किंच निण्योः अन्तर्हितनामैतत् अन्तर्हितयोज्योतिस्तमोऽयमाच्छादितयोः प्रातःसायंकालयोः उपस्थे उपस्थाने समीपे वर्तमानमूधोराविं सिषक्ति सेवते उपजीवति । यद्वा निण्योः अन्तर्हितस्यान्तरिक्षस्य समीपे वर्तमानमूधोमेघं सेवते । अथ प्रत्यक्षः हे अग्ने उत्सस्य उदकधारकस्य लोकस्य मध्ये पदमपां स्थानं निहितं तन्माध्यमिकां वाचं वेः गच्छ । यद्वा उत्सस्य मेघस्य मध्ये निहितं पदं विद्युदाख्यं तत् स्वात्मतया गच्छ । वेः वीगत्यादिषु लङि सिपि रूपं वाक्यभेदादनिघातः ॥ १ ॥

अथ द्वितीया—

समानं नीलं वृषणो वसानाः संजग्मिरे महिषा अर्वतीभिः ।
ऋतस्य पदं कवयो निपान्ति गुहानामा निदधिरे पराणि ॥ २ ॥

समानम् । नीलम् । वृषणम् । वसानाः । सम् । जग्मिरे ।
महिषाः । अर्वतीभिः । ऋतस्य । पदम् । कवयः । नि ।
पान्ति । गुहा । नामानि । दधिरे । पराणि ॥ २ ॥

वृषणः आहुतीनां सेकारः समानमेकं नीलं स्थानमग्निं वसानाः मंत्रत आच्छादयन्तो महिषामहान्तो यजमानाः अर्वतीभिर्वडवाभिः संजग्मिरे समगच्छन्त । अश्ववन्तो भूवन् यद्वा अग्निमेव आत्मीययज्ञं प्रत्यागन्तुं रोहिदाख्याभिर्वडवाभिः संयोजितवन्तः तथा कवयो मेधाविनः ऋतस्योदकस्य पदमावासस्थानमग्निं निपान्ति नितरां रक्षन्ति हविर्भिः स्तुतिभिश्चाराधयन्तीत्यर्थः । ततो गुहा गुहायामन्तरिक्षे स्थितानि पराणि दिव्यानि नामानि उदकानि दधिरे धारयन्

न्ति । यद्वा गुहा गूढे संवृते हृदये पराणि प्रधानानि अग्निर्जातवेदवैश्वानरइत्यादीनि नामानि दधिरे कुर्वन्ति स्तुवन्तीत्यर्थः ॥ २ ॥

अथ तृतीया—

ऋतायिनीमायिनीसंदधातेमित्राशिर्भुजज्ञतुर्वर्धयन्ती ।
विश्वस्यनाभिचरनोध्रुवस्यकवेश्चित्तन्तुमनसावियन्तः ॥ ३ ॥
ऋतायिनीइत्यृतयिनी । मायिनी इति । सम् । दधाते इति ।
मित्रा । शिर्भुम् । जज्ञतुः । वर्धयन्ती इति । विश्वस्य । नाभिम् ।
चरन्तः । ध्रुवस्य । कवेः । चित् । तन्तुम् । मनसा । वियन्तः ॥ ३ ॥

ऋतायिनी ऋतवत्यौ सत्यवत्यौ अतएव मायिनी प्रज्ञावत्यौ कर्मयुकेवा द्यावापृथिव्यौ यज्ञसाधनभूते अरणी वा इममग्निं संदधाते सम्यक् धारयतः अग्निसूर्यात्मना केवलाग्न्यात्मना वा संदधाते । मित्रा कालपरिमाणं कृत्वा यद्वा संपरिच्छिद्यशिर्भु शंसनीयं बालमग्निं जज्ञतुः जनयतः वर्धयन्ती वर्धन्त्यौ द्यावापृथिव्यौ लोके यथा परिच्छेदाय पुत्रं पितरौ जनयतः तद्वत् । ततः विश्वस्य सर्वस्य चरतोजंगमस्य ध्रुवस्य स्थावरस्यच जगतोनाभिं नाभिभूतं मध्यं प्रधानभूतं वा कवेर्मेधाविनोऽग्नेस्तन्तुं तनितारं वैश्वानराख्यमंशुं चित् मनसा वियन्तोविविधं गच्छन्तोमनुष्याः सुखेन युज्यन्ते इतिशेषः तं वयं यजामइतिवा ॥ ३ ॥

अथ चतुर्थी—

ऋतस्यहिवर्तनयःसुजातमिषोवाजायप्रदिवःसचन्ते ।
अधीवासंरोदसीवावसानेघृतैरन्नैर्ववृधातेमधूनाम् ॥ ४ ॥
ऋतस्य । हि । वर्तनयः । सुजातम् । इषः । वाजाय । प्रदिवः ।
सचन्ते । अधीवासम् । रोदसी इति । ववसाने इति ।
घृतैः । अन्नैः । ववृधाते इति । मधूनाम् ॥ ४ ॥

ऋतस्य यज्ञस्य वर्तनयः प्रवर्तकाइषअभिलषितानीच्छन्तः प्रदिवः पुरातनाऋत्विग्यजमानाः सुजातमाधानकाले सुकृत्यन्मग्निं वाजाय बलार्थं अन्नार्थं वा सचन्तेहि सेवन्तेखलु । अपिच वावसाने सर्वस्य जगतआच्छादयिष्यौ रोदसी द्यावापृथिव्यौ अधीवासं ओषधिनक्षत्रा-

द्यात्मना निवसन्तं यद्वा अधिरुपर्यर्थं त्रयाणां लोकानामुपरि अग्निविद्युदादित्यात्मना निव-
सन्तमग्निं मधूनामुदकानां जन्यत्वेन संवन्धिभिर्घृतैरन्नैः पुरोडाशादिभिश्च वावृधते वर्धयांचक्र-
तुः वर्धयतः तस्माद्वयमपि तमग्निमभिष्टुम इत्यभिप्रायः ॥ ४ ॥

अथ पञ्चमी-

सप्तस्वसूररुपीर्वावशानोविद्वान्मध्वउज्जभारादृशोकम् ।

अन्तर्यमेअन्तरिक्षेपुराजाइच्छन्वत्रिमविदत्पूषणस्य ॥ ५ ॥

सप्त । स्वसूः । अरुपीः । वावशानः । विद्वान् । मध्वः । उत् ।

जभार । दृशे । कम् । अन्तः । येमे । अन्तरिक्षे । पुराजाः ।

इच्छन् । वत्रिम् । अविदत् । पूषणस्य ॥ ५ ॥

वावशानः कामयमानः वाश्यमानः वेष्टयमानः स्तोतृभिः स्तूयमानोवा विद्वान् सर्वे जाना-
नः सोमिः अरुपीरारोचमानाः सप्त सप्तसंख्याकाः स्वसूः स्वयंसारिणीः कालीकरालीचेत्यादि-
काः सप्तजिह्वाः मध्वोमदकराद्यज्ञात् उज्जभार उज्जहार ऊर्ध्वं हतवान् यज्ञे स्वतेजसा प्रादुर्भूत-
इत्यर्थः । किमर्थं कं सुखेन दृशे सर्वेषामेव पदार्थानां दर्शनार्थं । किंच पुराजाः पुराजातः सो-
मिः द्यावापृथिव्योरन्तर्मध्ये अन्तरिक्षे तस्मिन् ताजिह्वायेमे नियमितवान् सर्वत्र तेजोयुक्तोवर्त-
तेइत्यर्थः । अपिच इच्छन् यजमानान् कामयमानोमिः पूषणस्य पूषति पृथिवीनाम् पार्थिवस्य
लोकस्य वत्रिं रूपं पृथिवर्णं अविदत् प्रायच्छत् । यद्वा मूर्धाभुवोभवतिनक्तमग्निस्ततः सूर्योजा-
यतेप्रातरुद्यन्निति मंत्रान्तरे दर्शनादादित्यात्मनाग्निः स्तूयते । कामयमानः सूर्यात्मनाग्निः सप्त
संख्याकान् स्वसूः रश्मीन् मध्वः समुद्रोदकादुद्धृतवान् प्राप्तः अन्तरिक्षे विद्युदात्मना स्थित्वा
वृष्टिलक्षणं रूपं पृथिव्याः प्रायच्छति ॥ ५ ॥

अथ षष्ठी-

सप्तमर्यादाः कवयस्ततक्षस्तासामेकामिदभ्यंहुरोगात् ।

आयोर्हस्कम्भउपमस्यनीळेपथां विसर्गेधरुणेपुनरथौ ॥ ६ ॥

स॒प्त । म॒र्यादाः । क॒वयः । त॒तक्षुः । तासां । एकां । इत् ।
 अ॒ग्नि । अ॒हुरः । गा॒त् । आ॒योः । ह॒ । स्क॒म्भः । उ॒प॒मस्य॑ ।
 नी॒ळे । प॒थाम् । वि॒सर्गे॑ । ध॒रुणे॑षु । त॒स्थौ ॥ ६ ॥

कवयोमेवाविनऋषयः सप्तमर्यादाः कामजेष्यः क्रोधजेष्यश्चोत्थिताः । पानमक्षाः स्त्रियोष्टग-
 या दंडः पारुष्यमन्यदूषणमिति सप्तमर्यादाः । यद्वा स्तेयं गुरुतल्पारोहणं ब्रह्महत्यां सुरापानं
 दुष्कृतकर्मणः पुनःपुनः सेवां पातकेनृतोद्यमिति निरुक्तेर्निर्दिष्टाः । सप्तमर्यादावस्थिताः त-
 तक्षुः तक्षतिः करोतिकर्मा सुष्ठु लंघनीयाश्चक्रुः त्यक्तवन्तइत्यर्थः । तासां मर्यादानां एका-
 मिव एकामेव अहुरः पापवान् पुरुषः अभिगात् अभिगच्छति यस्त्वेवं करोति सपापवान्
 भवतीत्यर्थः । किंच आयोः तस्य मनुष्यस्य स्कंभः स्कंभयिता निरोधकोष्णिः उपमस्य समी-
 पभूतस्य आयोर्नीळे स्थाने पथां आदित्यरूपस्य स्वस्य रश्मीनां विसर्गे विसर्जनस्थानेन्त-
 रिक्षमध्ये वर्तमाने धरुणेपूदकेषु तस्थौ विद्युदात्मना तिष्ठति अनेन लोकत्रयवर्तित्वमिति ॥ ६ ॥

अथ समी-

असं॒च्च॒सच्च॑पर॒मेव्यो॑म॒न्दक्ष॑स्य॒जन्म॒न्रदि॑तेरु॒पस्थे॑ ।
 अ॒ग्निर्ह॑नःप्रथ॒मजा॑क॒तस्य॑पूर्व॒आयु॑नि॒वृष॑भ॒धेनुः॑ ॥ ७ ॥ ३३ ॥

असं॒त् । च॒ । सत् । च॒ । पर॒मे । वि॒स॒र्गे । दक्ष॑स्य । जन्म॑न् ।
 अ॒दि॒तेः । उ॒प॒स्थे॑ । अ॒ग्निः । ह॒ । नः । प्र॒थ॒म॒जाः । क॒तस्य॑ ।
 पूर्वे॑ । आयु॑नि । वृ॒ष॒भः । च॒ । धे॒नुः ॥ ७ ॥ ३३ ॥

असदव्याकृतं सच्चव्याकृतं असदेवेदमग्रआसीत् तत्सदासीत् तत्समभवदिति श्रुतेः । सदसदा-
 त्मकं जगत्सर्वं परमे उत्तमे ज्ञानसहिते व्योमन् व्योमनि कारणात्मनि जातमभूत्तदा अदितेः पृ-
 थिव्याउपस्थे उपस्थाने समीपेदक्षस्य प्रजापतेः यद्वा दक्षस्य सन्नेधात्मानं बिभजतादित्यंतृती-
 यंवायुंतृतीयमिति श्रुतेः । तृतीयस्य ध्रुलोकस्याधिष्ठातृत्वादादित्यस्य जन्मन् जन्मनि ततएवं सति
 मनुष्यस्य सृष्टिक्रमात् पूर्वं अग्निर्हं अग्निरेव कृतस्य कर्मफलस्य भोक्तृणां नोस्माकं प्रथमजाः

प्रथमजातः समुत्पन्नः तेजोरसोनिरवर्तताग्निरिति श्रवणात् । पश्चात्तत्प्रकरणे ततो मनुष्या अजाय-
न्तेति प्रथमतएव मनुष्यसृष्टेरभिहितत्वात् अनन्तरं पूर्वं उत्तरसृष्टिमपेक्ष्य पूर्वत्वं आयुनि काले
अयमग्निरिव वृषभश्चासीत् धेनुश्चाभवत् स्त्रीपुंसवत् स्त्रीपुंसात्मको भवदित्यर्थः ॥ ७ ॥

॥ इति सप्तमस्य पञ्चमे त्रयस्त्रिंशोवर्गः ॥ ३३ ॥

वेदार्थस्य प्रकाशेन तमोहार्दनिवारयन् । पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-
यणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके पंचमोऽध्यायः ॥ ५ ॥

॥ श्रीगणेशायनमः ॥



यस्यनिःश्वसितवेदा योवेदेभ्योखिलंजगत् । निर्ममेतमहंवन्दे विद्यातीर्थमहेश्वरं ॥ १ ॥
सप्तमस्याष्टकस्येत्यं व्याकार्षीत्पंचमंमुधीः । सायणाह्वस्ततःषष्ठमध्यायंव्याचिकीर्षति ॥ २ ॥
दशमे मंडले प्रथमेनुवाके षोडश सूक्तानि तत्रायंसयस्येति सप्तचं षष्ठं सूक्तं आस्यस्य
वितस्यार्षं त्रिष्टुभमाग्नेयं । अयमित्यनुक्रान्तं । प्रातरनुवाकाश्विनशस्त्रयोरुक्तोविनियोगः ।

तत्र प्रथमा—

ॐ अयंसयस्यशर्मन्नवोभिरग्नेरेधतेजरिताभिष्टौ ।
ज्येष्ठेभिर्योभानुभिर्ऋषूणांपर्येतिपरिवीतोविभावा ॥ १ ॥
अयम् । सः । यस्य । शर्मन् । अवःऽभिः । अग्नेः । एधते । जरिता ।
अभिष्टौ । ज्येष्ठेभिः । यः । भानुऽभिः । ऋषूणाम् । परिऽएति ।
परिऽवीतः । विभाऽवा ॥ १ ॥

जरिता स्तोता अभिष्टौ यागे कृते यस्याग्नेरवोभिः पालनैः शर्मन् शर्मणि स्वगृहे एधते
वर्धते । सोयमग्निर्यागार्थमस्माभिराहूतइतिशेषः । विभावा दीप्तिमान् योग्निःऋषूणां सूर्यरश्मी-
नां ज्येष्ठेभिः प्रशस्तैः भानुभिस्तेजोभिः परिवीतः परिवृतः पर्येति सर्वतोगच्छति । यत्रयत्र गं-
तव्यं तत्रतत्राप्रतिहतगतिर्गच्छतीत्यर्थः ॥ १ ॥

अथ द्वितीया—

योभानुभिर्विभावाविभात्यग्निर्देवेभिर्ऋतावाजंस्रः ।
आयोविवायंसख्यासखिभ्योपरिहृतोअत्योनसप्तिः ॥ २ ॥
यः । भानुऽभिः । विभाऽवा । विऽभाति । अग्निः । देवेभिः ।
ऋतऽवा । अजंस्रः । आ । यः । विवायं । सख्या । सखिभ्यः ।
अपरिहृतः । अत्यः । न । सप्तिः ॥ २ ॥

कृतावा सत्यवान् यज्ञवान्वा अजस्रः अनुपक्षीणः अहिंसितोवा केनचिदनभिभूतइत्यर्थः । विभावा दीप्तिमान् योग्निः देवेभिर्देवैर्द्योतमानैः भानुभिस्तेजोभिर्विभाति विविधं दीप्यते । किंच योग्निः सख्या सख्यानि सखिभिः कर्तव्यानि कर्माणि हविरादीनि कर्तुमिति शेषः सखिभ्यः सखिभूतानां यजमानानामर्थाय अपरिहृतः अपरिहिंसितः अपरिश्रान्तइत्यर्थः आविवाय आभिमुख्येन गच्छति । तत्र दृष्टान्तः—सप्तिः सदासर्पणइत्यर्थः अत्योन यथा सततगमनसमर्थोऽश्वः अपरिश्रान्तो गच्छति तद्वत् सोयमग्निरस्माभिर्यागार्थमाहूतइति पूर्ववत् योज्यं ॥ २ ॥

अथ तृतीया—

ईशेयोविश्वस्य देववीतेरीशे विश्वायुरुपसोव्युष्टौ ।
आयस्मिन्मना हवींष्यभावरिष्टरथः स्कभ्रातिशूषैः ॥ ३ ॥

ईशे । यः । विश्वस्याः । देववीतेः । ईशे । विश्वेऽआयुः ।
उपसः । विऽउष्टौ । आ । यस्मिन् । मना । हवींषि । अग्नौ ।
अरिष्टरथः । स्कभ्राति । शूषैः ॥ ३ ॥

योग्निर्विश्वस्य देववीतेः सर्वस्य यज्ञस्य ईशे ईष्टे । अपिच विश्वायुः सर्वत्राप्रतिहतगमनः उपसोव्युष्टौ विवासने उदयकाले होमार्थं यजमानानामीशे ईष्टे । शूषैः शत्रुबलैः अरिष्टरथः अहिंसितयज्ञरथः सर्वएव यजमानः यस्मिन्नग्नौ मना मननीयानि हवींषि आस्कभ्राति आदरेण प्रतिबभ्राति प्रक्षिपति सोयमग्निरस्माभिर्यागार्थमाहूतइत्यर्थः ॥ ३ ॥

अथ चतुर्थी—

शूषेभिर्वृधोजुषाणो अर्कैर्देवाँ अच्छारघुपत्वा जिगाति ।
मन्द्रोहोता स जुह्वा यजिष्ठः समिंश्लो अग्निराजिघर्ति देवान् ॥ ४ ॥

शूषेभिः । वृधः । जुषाणः । अर्कैः । देवान् । अच्छ । रघुपत्वा ।
जिगाति । मन्द्रः । होता । सः । जुह्वा । यजिष्ठः । समिंश्लः ।
अग्निः । आ । जिघर्ति । देवान् ॥ ४ ॥

वृधः वर्धितोऽग्निः शूषेभिर्हविलक्षणैर्वलैः बलनिमित्तैर्हविर्भिरित्यर्थः अर्कैः स्तोत्रैश्च जुषा-
णः सेव्यमानः सन् देवानिन्द्रादीन्च्छाप्नुं रघुपत्वा लघुपतनः शीघ्रगामी जिगति । गत्वाच मन्द्रः
स्तुत्यः होता देवानामाह्वाता होमनिष्पादकोवा जुह्वा यजिष्ठः यष्टतमः संमिश्रः सगुणैर्देवैर्वा
संपयुक्तः सोमिर्देवान्प्रति हविराजिर्वर्ति आहारयति देवेभ्यो हविर्विदातीत्यर्थः ॥ ४ ॥

अथ पंचमी—

तमुस्त्रामिन्द्रं न रेजमानमग्निं गीर्भिर्नमोभिः आरुणध्वम् ।
आयं विप्रो सोमतिभिर्गृणन्ति जातवेदसं जुह्वं सहानाम् ॥ ५ ॥
तम् । उस्त्राम् । इन्द्रम् । न । रेजमानम् । अग्निम् । गीः इति ।
नमः इति । आ । अरुणध्वम् । आ । यम् । विप्रोऽसि । मतिः इति ।
गृणन्ति । जातवेदसम् । जुह्वम् । सहानाम् ॥ ५ ॥

हे ऋत्विजो यूयं उक्तां भोगानामुत्साविणं दातारं रेजमानं ज्वालात्मना कंपमानं तमग्निं
इन्द्रं इन्द्रमिव गीर्भिः स्तुतिभिर्नमोभिर्हविर्भिश्च आरुणध्वं अस्मदभिमुखं कुरुत । विप्रो सो-
मेधाविनः स्तोतारः सहानां शत्रुबलाद्यभिभवितृणां देवानां जुह्वमाह्वातारं जातवेदसं जातधनं
जातप्रज्ञं वा यमग्निं आगृणन्ति आदरेण स्तुवन्ति तमारुणध्वमिति पूर्वेण संबन्धः ॥ ५ ॥

अथ षष्ठी—

संयस्मिन् विश्वा वसूनि जग्मुर्वाजेनाश्वाः सप्तीवन्त एवैः ।
अस्मे ऊतीरिन्द्रं वातमा अर्वाचीना अग्ने आरुणध्वम् ॥ ६ ॥
सम् । यस्मिन् । विश्वा । वसूनि । जग्मुः । वाजे । न । अश्वाः ।
सप्तीवन्तः । एवैः । अस्मे इति । ऊतीः । इन्द्रं वातमा ।
अर्वाचीनाः । अग्ने । आ । अरुणध्वम् ॥ ६ ॥

हे अग्ने यस्मिन् त्वयि विश्वा विश्वानि वसूनि धनानि संजग्मुः स्वत्वेन संगतानि भवन्ति ।
तत्र दृष्टान्तः—एवैर्गमनैः सप्तीवन्तः सर्पणवन्तः शीघ्रगमनशीलाः समर्थाः अश्वाः वाजे न यथा
संग्रामे संगतास्तद्वत् । हे अग्ने सत्त्वं इन्द्रं वातमाः इन्द्रेणाभिगताः ऊतीः रक्षाः अस्मे अस्मासु
अर्वाचीनाः अभिमुखीः आरुणध्व आदरेण कुरु ॥ ६ ॥

अथ सप्तमी—

अथाद्यग्नेमह्मनिषद्यासद्योजज्ञानोहव्योबभूथ ।

ततेदेवासोअनुकेतमायन्नधावर्धन्तप्रथमासऊमाः ॥ ७ ॥ १ ॥

अर्ध । हि । अग्ने । मह्मा । निऽसद्य । सद्यः । जज्ञानः ।

हव्यः । बभूथ । तम् । ते । देवासः । अनु । केतम् । आयन् ।

अर्ध । वर्धन्त । प्रथमासः । ऊमाः ॥ ७ ॥ १ ॥

अथ अथानन्तरं हियस्मात् अग्ने त्वं मह्मा महत्वेन जज्ञानोजायमानः ज्वलन्निषद्य उप-
विश्य सद्यस्तस्मिन् प्रजननकालएव हव्योहवनार्हः आहुतिप्रक्षेपार्हः बभूथ भवसि । तस्मात् का-
रणात् देवासः हविषां दातारः ऋत्विग्यजमानाः ते तव स्वभूतं तं तादृशं केतं प्रज्ञानलक्षणं
अन्वायन् अनुगच्छन्ति दीप्ते त्वयि हवींषि जुह्वतीत्यर्थः । अथ अथानन्तरं ऋत्विगादयः प्र-
थमासः क्रियाभिजनविद्यागुणैरुत्कृष्टाः ऊमाः त्वयारक्षिताः सन्तः अवर्धन्त वर्धन्ते ॥ ७ ॥

॥ इति सप्तमस्य षष्ठे प्रथमोवर्गः ॥ १ ॥

स्वस्तिनइति सप्तर्चं सप्तमं सूक्तं ऋष्याद्याः पूर्ववत् । स्वस्तीत्यनुक्रान्तं । उक्तः सूक्तविनि-
योगः । स्वस्त्ययन्यां प्रधानस्य स्वस्तिनइत्येवानुवाक्या । सूत्रितंच—अग्निः स्वस्तिमान् स्वस्ति-
नोदिवोअग्नेपृथिव्याइति ।

तत्र प्रथमा—

स्वस्तिनोदिवोअग्नेपृथिव्याविश्वायुर्धेहियजथायदेव ।

सर्चेमहितवदस्मप्रकेतैरुरुष्याणउरुभिर्देवशंसैः ॥ १ ॥

स्वस्ति । नः । दिवः । अग्ने । पृथिव्याः । विश्वऽआयुः ।

धेहि । यजथाय । देव । सर्चेमहि । तव । दस्म । प्रऽकेतैः ।

उरुष्य । नः । उरुऽभिः । देव । शंसैः ॥ १ ॥

हे देव दानादिगुणविशिष्टाग्ने त्वं दिवः पृथिव्याः द्यावापृथिव्योः सकाशात् मौस्मार्थं
विश्वायुः सर्वान् स्वस्ति पुत्रादि यजथाय देवयागार्थं धेहि प्रयच्छ सर्वोपद्रवरहिताः सर्वान्-

पुत्रयुक्ताश्चसन्तोवयं यथा यज्वानोभवेम तथास्मान् कुर्विति वाक्यशेषः । अपिच वयं सचेमहि हे दस्म दर्शनीय देवाग्ने उरुभिर्वहुभिः शंसैः शंसनीयैस्तवसंबन्धिभिः प्रकृतैः पालनोपायप्रज्ञानैः नोस्मानुरुष्य रक्ष ॥ १ ॥

अथ द्वितीया—

इ॒माअ॒ग्नेम॒तय॒स्तुभ्य॑जा॒तागो॒भिरश्वै॑र॒भिगृ॑णन्ति॒राधः॑ ।
य॒दाते॒मर्तो॑अ॒नुभोग॑मान॒द्वसो॑द॒धानो॒मति॑भिःसु॒जात ॥ २ ॥
इ॒माः । अ॒ग्ने । म॒तयः॑ । तु॒भ्यम् । जा॒ताः । गो॒भिः । अ॒श्वैः ।
अ॒भि । गृ॒णन्ति॑ । रा॒धः । य॒दा । ते । म॒र्तः । अ॒नु । भो॒गम् ।
आन॑द॒ । वसो॑ इति॑ । द॒धानः । म॒तिभिः॑ । सु॒ज्जात॑ ॥ २ ॥

हे अग्ने इमा ईदृश्यः मतयः स्तुतयः तुभ्यं त्वदर्थं जाताः अस्मदादिस्तोतृमुखात् उत्पन्ना उच्चारिताइत्यर्थः गोभिरश्वैश्च सहितं राधः त्वया दीयमानं हिरण्यादिकं धनं अभिगृणन्ति अभिष्टुवन्ति । अस्मास्तुत्यनुरूपाक्षमस्मभ्यं त्वया दत्तमिति प्रशंसन्ति यदा मर्तोस्मदादिकोमनुष्यः ते त्वया दीयमानं भोगं भोगार्हं धनं अन्वानद् प्राप्नोति लभते तदा हे वसो प्रशस्य वसुमन् यद्वा स्वेन तेजसा सर्वस्याच्छादयितः हे सुजात शोभनकर्माथमुत्पन्नाग्ने त्वं दधानोस्मभ्यं धनं प्रयच्छन् मतिभिरस्मदीयाभिः स्तूयसे इतिशेषः ॥ २ ॥

अथ तृतीया—

अ॒ग्निम॒न्येपि॒तरं॑म॒ग्निमा॒पिम॒ग्निभ्रा॑तरं॒सद॑मित्स॒खाय॑म् ।
अ॒ग्नेर॒नीकं॑बृ॒हतः॑संप॒र्यदि॒विशु॑क्रंय॒जत॑सूर्य॒स्य ॥ ३ ॥
अ॒ग्निम् । म॒न्ये । पि॒तरम् । अ॒ग्निम् । आ॒पिम् । अ॒ग्निम् ।
भ्रा॑तरं॒ । स॒दम् । इ॒त् । स॒खाय॑म् । अ॒ग्नेः । अ॒नीकम् । बृ॒हतः ।
स॒पर्य॑न् । दि॒वि । शु॒क्रम् । य॒जत॑म् । सू॒र्यस्य॑ ॥ ३ ॥

अहं स्तोता पितरं अग्निमेव मन्ये जाने आपिं बभूवुं अग्निमेव मन्ये भ्रातरमग्निमेव मन्ये सदमित् सदैव आवसंवादिनं सखायं अग्निमेव जानामि बृहवोमहतोऽग्नेः अनीकं आहवनीया-

स्वयं मुखं सपर्यं परिचरामि । तत्र लुप्तोपममेतत् दिवि द्युलोके स्थितं यजतं यष्टव्यं पूजनीयं सूर्यस्य संबन्धि शुक्रं दीप्तिमन्मंडलं यथा कश्चिदभिप्रेतार्थसिद्धये आराधयति तद्वत् ॥ ३ ॥

अथ चतुर्थी—

सिद्धाअग्नेधियोअस्मेसनुञ्जीर्यत्रायसेदमआनित्यहोता ।

ऋतावासरोहिदश्वःपुरुक्षुद्युभिरस्माअहभिर्वाममस्तु ॥ ४ ॥

सिद्धाः । अग्ने । धियः । अस्मे इति । सनुञ्जीः । यम् ।

त्रायसे । दमे । आ । नित्यं होता । ऋतश्वा । सः । रोहितश्च अश्वः ।

पुरुक्षुः । द्युभिः । अस्मै । अहंभिः । वामम् । अस्तु ॥ ४ ॥

हे अग्ने सनुञ्जीः संभज्यः अस्मे अस्माकं संबन्धिन्यः धियः स्तुतयः सिद्धाः सिद्धानिष्पन्नाः त्वदर्थमस्माभिः कृता इत्यर्थः दम आ अस्मद्यज्ञगृहे मर्यादतयावस्थितत्वं नित्यहोता सततं होमनिष्पादको देवानामाह्वातावासन् यत्रायसे कर्मवैगुण्यात् रक्षसि सोहं त्वत्पसादात् त्वत्सायुज्यं गतः सन् ऋतवा यज्ञवान् सत्यवान्वा स्यामिति शेषः । रोहिदश्वः रोहितसंज्ञकाश्चः पुरुक्षुः बहुलश्रव्याः । किंच अस्मै ईदृग्भूताय तुभ्यं द्युभिर्दीप्तिषु अहभिरहःसु दिवसेषु वामं वननीयं हविरस्तु ॥ ४ ॥

अथ पंचमी—

द्युभिर्हितं मित्रमिव प्रयोगं प्रत्नमृत्विजं मध्वरस्य जारम् ।

बाहुभ्यामग्निमायवो जनन्त विक्षुहोतारं न्यसादयन्त ॥ ५ ॥

द्युभिः । हितम् । मित्रम् इव । प्रयोगम् । प्रत्नम् । ऋत्विजम् ।

अध्वरस्य । जारम् । बाहुभ्याम् । अग्निम् । आयवः ।

अजनन्त । विक्षु । होतारम् । नि । असादयन्त ॥ ५ ॥

द्युभिर्हितं दीप्तिराहितं मित्रमिव स्निग्धमिव प्रयोगं प्रयोक्तव्यं प्रत्नं पुराणं ऋत्विजं होतृसंज्ञकं । अग्निर्वैदेवानां होतासीदिति श्रुतेः । अध्वरस्य यज्ञस्य जारं समापयितारं एवंभूतम्—

ग्निं आयवोयजमानाः मनुष्याः बाहुभ्यामजनन्त जनितवन्तः । किंच विश्व विशोमनुष्याः त-
दाकारेषु देवेष्वित्यर्थः होतारं आह्वतारं न्यसादयन्त नियमेन सादितवन्तः देवानां यागार्थं
निरूपितवन्त इत्यर्थः ॥ ५ ॥

अथ षष्ठी—

स्वयंयजस्वदिविदेवदेवान्किंतेपाकःकृणवत्प्रचेताः ।

यथायजऋतुभिर्देवदेवानेवायजस्वतन्वंसुजात ॥ ६ ॥

स्वयम् । यजस्व । दिवि । देव । देवान् । किम् । ते । पाकः ।

कृणवत् । अप्रचेताः । यथा । अयजः । ऋतुभिः । देव ।

देवान् । एव । यजस्व । तन्वम् । सुजात ॥ ६ ॥

हे देव द्योतमानाग्ने त्वं दिवि द्युलोके स्थितान् देवानिन्द्रादीन् स्वयमात्मनैव यजस्व
पाकः पक्वव्यपन्नः अप्रचेताः अप्रकृष्टज्ञानोमनुष्यः ते तव किंकृणवत् किंकरोति त्वयानधिष्ठि-
तः किंचिदपि न जानातीत्यर्थः । किंच हेदेव त्वं ऋतुभिः कालविशेषैः देवान् यथा अयजः इ-
ष्टवानसि एव एवं हेसुजात शोभनजन्मलग्ने तन्वं आत्मानमपि यजस्व ॥ ६ ॥

अथ सप्तमी—

भवानोअग्नेवितोतगोपाभवावयस्कृदुतनोवयोधाः ।

रास्वाचनःसुमहोहव्यदार्तित्रास्वोतनस्तन्वोअप्रयुच्छन् ॥ ७ ॥ २ ॥

भव । नः । अग्ने । अविता । उत । गोपाः । भव । वयः । कृत् । उत ।

नः । वयः । धाः । रास्व । च । नः । सुमहः । हव्यदार्तिम् ।

त्रास्व । उत । नः । तन्वः । अप्रयुच्छन् ॥ ७ ॥ २ ॥

हेअग्ने त्वं नोस्माकं अवितादृष्टभयेभ्यो रक्षको भव भूयाः । उतापिच गोपा अदृष्टभयेभ्यो-
गोप्ता रक्षकोभव । उतापिच वयस्कृत् अन्नस्य कर्ता भव वयोधाः अन्नस्य दाता भव । हेसु-
महः सुष्ठु पूजनीयाग्ने त्वं स्वभूतां हव्यदार्तिं हविषोदार्तिं नोस्मभ्यं रास्वच प्रयच्छ । उतापि-
च नोस्माकं स्वभूतास्तन्वः शरीराणि अप्रयुच्छन् अप्रमाद्यन् त्रास्व पालय ॥ ७ ॥

॥ इति सप्तमस्य षष्ठे द्वितीयोवर्गः ॥ २ ॥

प्रकेतुनेतिनवर्चं अष्टमं सूक्तं त्रैष्टुभं त्वष्ट्रपुत्रस्त्रिशिरानामकृषिः आदितः षडाग्नेय्यः तत-
स्तिस्त्रः ऐन्द्र्यः । तथा चानुक्रान्तं—प्रकेतुनानवत्रिशिरास्त्वाष्ट्रस्तुचोन्त्यऐन्द्रइति । आदितः षण्णां
प्रातरनुवाकाश्विनशस्त्रयोराग्नेयक्रतावुकोविनियोगः ।

तत्र प्रथमा—

प्रकेतुना बृहता यात्यग्निरोदसी वृषभोरोरवीति ।

दिवश्चिदन्ता उपमां उदानं लपामुपस्थे महिषो ववर्ध ॥ १ ॥

प्र । केतुना । बृहता । याति । अग्निः । आ । रोदसी इति । वृषभः ।
रोरवीति । दिवः । चित् । अन्तान् । उपमान् । उत् ।

आनत् । अपाम् । उपस्थे । महिषः । ववर्ध ॥ १ ॥

अग्निं बृहता महता केतुना प्रज्ञानेन युक्तः सन् आ इदानीं रोदसी द्यावापृथिव्यौ प्र-
याति प्रकर्षेण गच्छति । किंच देवानामाह्वानकाले वृषभइव रोरवीति अत्यर्थं शब्दं करोति
दिवश्चित् द्युलोकस्यापि अन्तानवसानान् उपमान् समीपांश्च प्रदेशान् ज्वलनात्मना दित्यात्म-
ना वा स्थितः उदानत् ऊर्ध्वं व्याप्नोति अपां वृष्टिलक्षणानामुदकानामुपस्थे उपस्थानेन्तरिक्षे
वैद्युतात्मना महिषो महान् ववर्ध वर्धते ॥ १ ॥

अथ द्वितीया—

मुमोद गर्भो वृषभः ककुद्भानस्त्रेमा वत्सः शिमीवाँ अरावीत् ।

स देवता त्पुद्यतानि कृण्वन्स्त्रेषु क्षयेषु प्रथमो जिगाति ॥ २ ॥

मुमोद । गर्भः । वृषभः । ककुत्मान् । अस्त्रेमा । वत्सः । शिमीवान् ।
अरावीत् । सः । देवताति । उत्पुद्यतानि । कृण्वन् ।
स्त्रेषु । क्षयेषु । प्रथमः । जिगाति ॥ २ ॥

गर्भः द्यावापृथिव्योरन्तर्गतः वृषभः कामानां वर्षिताग्निः ककुद्भान् उन्नततेजस्कः मुमोद
मोदते । किंच अस्त्रेमा प्रशस्यनामैतत् प्रशस्तः वत्सः नकोषसोर्वत्सभूतः सायंप्रातराहुत्युपजी-
वनात् शिमीवान् हविर्वहनदेवाह्वानादिकर्मवान् अग्निः अरावीत् देवाह्वानादिशब्दं करोति

सोमिः देवताति यज्ञे उद्यतानि उद्यमान्युत्साहानि कर्माणि कृण्वन् स्वेषु क्षयेषु आत्मीयेष्वा-
हवनीयादिस्थानेषु स्थितः प्रथमोदेवानां स्थानेषु मुख्यः जिगाति गच्छति ॥ २ ॥

अथ तृतीया-

आयोमूर्धानं पित्रोररब्धन्यध्वरेदधिरेसूरो अर्णः ।

अस्य पतमन् अरुषीरश्वबुधाऋतस्य योनौ तन्वो जुषन्त ॥ ३ ॥

आ । यः । मूर्धानम् । पित्रोः । अरब्ध । नि । अध्वरे । दधिरे ।

सूरः । अर्णः । अस्य । पतमन् । अरुषीः । अश्वबुधाः ।

ऋतस्य । योनौ । तन्वः । जुषन्त ॥ ३ ॥

योमिः पित्रोः मातापितृभूतयोर्धावापृथिव्योः मूर्धानं आअरब्ध स्वतेजोभिरारभते यद्वा
मातापितृभूतयोरण्योर्मूर्धानं शिरोवद् प्रधानभूतं मथनप्रदेशं आङ्गीषदर्थे आरब्धईषद्धिन-
स्ति निर्मथनकालेपि दाहेन दग्धं समर्थः सूरः सुवीर्यस्याग्नेः अर्णः गमनशीलं तेजः अध्वरे
यज्ञे निदधिरे यष्टारो नियमेन धारयन्ति अस्याग्नेः पतमन् पतने अरुषीरारोचमानाः ऋतस्य
यज्ञस्य योनौ स्थाने अश्वबुधाः व्याप्तमूलाः अशनबन्धनावा हविराहारान्विता इत्यर्थः तन्वः
त्वदीयास्तनूर्जुषन्त कवयः सेवन्ते ॥ ३ ॥

अथ चतुर्थी-

उषउषो हि वसो अग्रमेषित्वं यमयोरभवो विभावा ।

ऋताय सप्तदधिषे पदानि जनयन्मित्रं तन्वे स्वायै ॥ ४ ॥

उषः उषः । हि । वसो इति । अग्रम् । एषि । त्वम् । यमयोः ।

अभवः । विभावा । ऋताय । सप्त । दधिषे । पदानि ।

जनयन् । मित्रम् । तन्वे । स्वायै ॥ ४ ॥

हेवसो स्वेन तेजसा सर्वस्याच्छादयितः वसुमन्वा प्रशस्यवाग्ने त्वं उषउषः सर्वस्याए-
वोषसः अग्रं पूर्वं एषि प्राप्नोषि । अपिच यमयोर्गुग्मयोः परस्परमवियुक्तयोः अहोरात्रयोः वि-

भावा दीप्तिमान् अभवः भवति । तन्वे स्वायै आत्मीयात् शरीरात् मित्रमादित्यं जनयन् उ-
त्पादयन् सप्तपदानि सप्तसंख्याकानि धिष्ण्यादिस्थानानि क्रताय यज्ञार्थं दधिषे धारयति ॥४॥

अथ पंचमी-

भुवश्चक्षुर्महऋतस्य गोपाभुवोवरुणोयदृतायवेषि ।

भुवोअपांनपाज्जातवेदोभुवोदूतोयस्यहव्यंजुजोषः ॥ ५ ॥ ३ ॥

भुवः । चक्षुः । महः । ऋतस्य । गोपाः । भुवः । वरुणः । यत् ।

ऋताय । वेषि । भुवः । अपाम् । नपात् । जातवेदः । भुवः ।

दूतः । यस्य । हव्यम् । जुजोषः ॥ ५ ॥ ३ ॥

महोमहतः ऋतस्य यज्ञस्य हेअग्ने त्वं चक्षुरिव प्रकाशकोभुवः भवति गोपाः यज्ञस्य रक्ष-
कस्त्वमेव भवति यद्यदा क्रताय सोमरसलक्षणस्योदकस्यादानार्थं वरुणः आदित्यः वेषि गच्छ-
ति तदा त्वमेव भुवोभवति । हेजातवेदः जातप्रज्ञाग्ने अपां वृष्टिलक्षणानामुदकानां नपात् पौत्रः
त्वमेव भुवोभवति अद्भ्योहि मेघोजायते मेघादग्निर्विद्युदूपोजायते इत्यपां पौत्रत्वमुच्यते यस्य
यजमानस्य हव्यं हविः जुजोषः सेवसे तस्य दूतोभुवोभवति ॥ ५ ॥

॥ इति सप्तमस्य षष्ठे तृतीयोवर्गः ॥ ३ ॥

दर्शपूर्णमासयोरग्नेयस्य याज्या भुवोयज्ञस्येत्येषा । सूत्रितंच-तासां याज्यानुवाक्या अग्नि-
मूर्धाभुवोयज्ञस्येति । आग्नेयीकाचित्काम्येष्टिः तस्यामेधैव याज्या । सूत्रितंच-आग्नेय्याउत्तरे
नित्येमूर्धन्वतइति ।

सैषा सूक्ते षष्ठी-

भुवोयज्ञस्यरजसश्चनेतायत्रानियुद्धिःसर्वसेशिवाभिः ।

दिविमूर्धानंदधिषेस्वर्षांजिह्वामग्नेचक्रुषेहव्यवाहम् ॥ ६ ॥

भुवः । यज्ञस्य । रजसः । च । नेता । यत्र । नियुद्धिः । सर्वसे ।

शिवाभिः । दिवि । मूर्धानम् । दधिषे । स्वः । इताम् ।

जिह्वाम् । अग्ने । चक्रुषे । हव्यवाहम् ॥ ६ ॥

हे अग्ने त्वं यत्र यस्मिन्नन्तरिक्षे शिवाभिः कल्याणीभिर्नियुद्भिः नियुत्संज्ञकाभिरश्व-
जातिभिः संवद्धं वायुं सचसे संगच्छसे तस्मिन्नन्तरिक्षे यज्ञस्य रजसश्चोदकस्यच नेता प्रापयि-
ता भुवोभवसि। अग्निर्वा इतोवृष्टिमुदीरयतीति श्रुतेः। किंच दिवि द्युलोके मूर्धानं शिरोवत्प्रधान-
भूतं स्वर्षां सर्वस्य संभक्तारमादित्यं दधिषे हविर्वहनद्वारेण धारयसि। हेअग्ने त्वं जिह्वां ज्वालां
हव्यवाहं हविषोवोद्रीं चरुषे करोषि ॥ ६ ॥

अथ सप्तमी—

अस्य त्रितः क्रतुना वव्रे अन्तरिच्छन्धीति पितुरेवैः परस्य ।

सचस्य मानः पित्रो रूपस्थे जामिब्रुवाण आयुधानि वेति ॥ ७ ॥

अस्य । त्रितः । क्रतुना । वव्रे । अन्तः । इच्छन् । धीतिम् । पितुः ।

एवैः । परस्य । सचस्य मानः । पित्रोः । उपस्थे । जामि ।

ब्रुवाणः । आयुधानि । वेति ॥ ७ ॥

अस्मिन्तृचे इन्द्र इममर्थं ब्रवीति । हे त्रित सर्वेषामायुधानि वेत्ता त्वं त्वष्टृपुत्रस्य त्रिशि-
रसोवधार्थं मम साहाय्यं कुर्वीतीन्द्रेणैवं पृष्टस्त्रितः स्ववीर्यवृद्ध्यर्थं यज्ञभागं वव्रे । सचेन्द्रस्तस्मै
पाणिप्रक्षालनार्थं जलं यज्ञभागं च दत्तवान् अनेन यज्ञभागेन वृद्धवीर्यस्त्रितः एतत्संज्ञकऋषिः
एवैः आत्मनोरक्षणैर्युक्तः अन्तर्यज्ञस्य मध्ये धीतिं भागमिच्छन् परस्योत्कृष्टस्य पितुः सर्वस्य
जगतः पालयितुरस्येन्द्रस्य क्रतुना त्रिशिरसोमम वधार्थं साहाय्यभूतेन कर्मणा निमित्तेन वव्रे
सत्वायं वृतवान् । किंच पित्रोर्मातापितृभूतयोर्द्यावापृथिव्योः उपस्थे समीपस्थे यज्ञे सचस्य मानः
ऋत्विग्भिः सेव्यमानस्त्रितः जामि योग्यं इन्द्रस्यानुरूपं स्तोत्रं ब्रुवाण इन्द्रस्य बलवृद्ध्यर्थमुच्चारय-
न् आयुधानि स्वभूतानि वेति त्वष्टृपुत्रस्य मम वधार्थं आगच्छति ॥ ७ ॥

अथाष्टमी—

सपित्र्याण्यायुधानि विद्वानिन्द्रैषित आस्यो अभ्ययुध्यत् ।

त्रिशीर्षाणं सप्तशर्मिजघन्वान्त्वाष्ट्रस्याचिन्निःसंसृजे त्रितोगाः ॥ ८ ॥

सः । पित्र्याणि । आयुधानि । विद्वान् । इन्द्रं इषितः । आस्यः ।
अभि । अयुध्यत् । त्रिंशीर्षाणाम् । सप्तशरिणम् । जघन्वान् ।
त्वाष्टस्य । चित् । निः । ससृजे । त्रितः । गाः ॥ ८ ॥

आस्यः आस्यस्य पुत्रः अपां पुत्रोवा तकारोपजनश्छान्दसः सत्रितः पित्र्याणि स्वपितृ-
सबन्धीन्यायुधानि विद्वान् जानन् इन्द्रेषितः त्रिशिरसामयासह युद्धार्थमिन्द्रेण प्रेषितः सन्
अभ्ययुध्यत् आभिमुख्येन युद्धवान् । तदनन्तरं सप्तशरिं शत्रुनियमनार्थं सप्तप्रग्रहहस्तं यद्वा
सप्तशरिमरादित्यः तत्सदृशं त्रिशीर्षाणं त्रिशिरस्कं मां जघन्वान् हतवान् मूर्छितं कृतवानित्यर्थः ।
किंच त्रितः त्वाष्टस्य चित् त्वष्ट्रपुत्रस्य ममापि गाः पशून् निःसृजे विसृष्टवान् अपहतवानि-
त्यर्थः ॥ ८ ॥

अथ नवमी-

भूरीदिन्द्रं उदिनक्षन्तमोजोवाभिनत्सत्पतिर्मन्यमानम् ।
त्वाष्टस्य चिद्विश्वरूपस्य गोनामाचक्राणस्त्रीणि शीर्षापरावर्कः ॥ ९ ॥ ४ ॥

भूरि । इत् । इन्द्रः । उद् इन्द्रं क्षन्तम् । ओजः । अव । अभिनत् ।
सत्पतिः । मन्यमानम् । त्वाष्टस्य । चित् । विश्वरूपस्य । गोनाम् ।
आचक्राणः । स्त्रीणि । शीर्षा । परा । वर्गिति वर्कः ॥ ९ ॥ ४ ॥

सत्पतिः सतां पालकः इन्द्रः भूरीत् बहुवै पूर्वतुल्यमतिरिक्त्वा ओजोबलं उदिनक्षन्तं व्यामु-
वन्तं मन्यमानं शूरमित्यात्मानं चिंतयन्तं यद्वा मन्यति दीप्तिकर्मा क्रोधकर्मावा दीप्यमानं क्रुध्य-
न्त्वा त्वष्ट्रपुत्रं मां अवाभिनत् वज्रेण विदारितवान् । विदार्य त्वाष्टस्य चित् त्वष्ट्रपुत्रस्यापि गोनां
गवां स्वामिनमिति शेषः विश्वरूपस्य मम स्त्रीणि शीर्षा शीर्षाणि आचक्राणः आसमन्तात् शब्दं
कुर्वन् परावर्कं पराङ्मुखस्य वृक्णवान् छिन्नवानित्यर्थः । ईदृशं भाविबस्तु विश्वरूपः स्वमति
अनेन तृचेन दृष्टवान् ॥ ९ ॥

॥ इति सप्तमस्य षष्ठे चतुर्थो वर्गः ॥ ४ ॥

आपोहिष्ठेति नवर्चं नवमं सूक्तं अंबरीषस्य राज्ञः पुत्रःसिंधुद्वीपः ऋषिः त्वष्टृपुत्रस्त्रि-
शिरावा इदमापइत्यादिकेद्वे अनुष्टुभौ ईशानाइति वर्धमाना आपः पृणीतेति प्रतिष्ठा शिष्टागा-
यन्यः आपोदेवता । तथाचानुक्तान्तं—आपोहिसिन्धुद्वीपोवांबरीषआपं गायत्रं द्वानुष्टुबन्तं
पंचमी वर्धमाना सप्तमी प्रतिष्ठेति । गतः सूक्तविनियोगः । आग्निमारुते आपोहिष्ठेत्याद्यास्तिस्रः ।
सूत्रितंच—आपोहिष्ठेति तिस्रोवियतमपउपस्पृशन्निति ।

तत्र प्रथमा—

आपोहिष्ठामयोभुवस्तानऊर्जेदधातन । महेरणायचक्षसे ॥ १ ॥

आपः । हि । स्थ । मयःऽभुवः । ताः । नः । ऊर्जे ।

दधातन । महे । रणाय । चक्षसे ॥ १ ॥

हियस्मात् कारणात् आपःयायूयं मयोभुवः सुखस्य भावयित्र्यः स्थ भवथ तास्तादृश्यो-
यूयं नोस्मान् ऊर्जे अन्नाय दधातन धत्त अन्नप्राप्तियोग्यान्स्मान् कुरुत अन्नमस्मभ्यं
दत्तेत्यर्थः । महे महते रणाय रमणीयाय चक्षसे दर्शनाय सम्यक् ज्ञानायच धत्त अस्मान्
सम्यक्ज्ञानं प्रतियोग्यान् कुरुतेत्यर्थः ॥ १ ॥

अथ द्वितीया—

योवःशिवतमोरसस्तस्यभाजयतेहनः । उशतीरिवमातरः ॥ २ ॥

यः । वः । शिवतमः । रसः । तस्य । भाजयत ।

इह । नः । उशतीःऽइव । मातरः ॥ २ ॥

हेआपः वीर्युष्माकं स्वभूतोयोरसः शिवतमः सुखतमः इहास्मिन् लोके तस्य तं रसं
नोस्मान् भाजयत सेवयत उपयोजयतेत्यर्थः । तत्र दृष्टान्तः—उशतीरिव उशत्यइव पुत्रसमृद्धिं
कामयमाना मातरः स्तन्यं रसं यथा भाजयन्ति प्रापयन्ति तद्वत् ॥ २ ॥

अथ तृतीया—

तस्माअरंभमवोयस्यक्षयायजिन्वथ । आपोजनयथाचनः ॥ ३ ॥

तस्मै । अरंभ । गुमाम् । वः । यस्य । क्षयाय । जिन्वथ ।

आपः । जनयथ । च । नः ॥ ३ ॥

हे आपो यूयं यस्य पापस्य क्षयाय विनाशाय अस्मान् जिन्वथ प्रीणयथ तस्मै तादृशाय
पापक्षयाय अरं क्षिप्रं वोयुष्मान् गमाम गमयाम वयं शिरसि प्रक्षिपामेत्यर्थः । यद्वा यस्यान्न-
स्य क्षयाय निवासार्थं यूयमोषधीर्जिन्वथ तर्पयथ तस्मै तदन्नमुद्दिश्य वयं अरं अलं पर्याप्तं
यथा भवति तथा वोयुष्मान् गमाम गच्छाम । किंच हे आपः नोस्मान् जनयथ च पुत्रपौत्रा-
दिजनने प्रयोजयतेत्यर्थः ॥ ३ ॥

अथ चतुर्थी—

शंनो देवीरभिष्टय आपो भवन्तु पीतये । शंयो रभिस्रवन्तु नः ॥ ४ ॥

शम् । नः । देवीः । अभिष्टये । आपः । भवन्तु । पीतये ।

शम् । योः । अभि । स्रवन्तु । नः ॥ ४ ॥

नोस्माकं पापापनोदद्वारेण शं सुखं भवन्तु देवीर्देव्यः आपः अभिष्टये अस्मद्यज्ञाय भ-
वन्तु यज्ञांगभावाय च भवन्तु इत्यर्थः । पीतये पानाय च भवन्तु । तथा शं उत्पन्नानां रोगाणां
शमनं योः यावनं अनुत्पन्नानां पृथक्करणं च कुर्वन्तु । अपिच नोस्माकं अभि उपरि स्रवन्तु
शुद्ध्यर्थं सिंचन्तु ॥ ४ ॥

अथ पंचमी—

ईशाना वार्याणां क्षयन्ती श्वर्षणीनाम् । अपो याचामि भेषजम् ॥ ५ ॥

ईशानाः । वार्याणाम् । क्षयन्तीः । चर्षणीनाम् ।

अपः । याचामि । भेषजम् ॥ ५ ॥

वार्याणां वारिप्रभवानां व्रीहियवादीनां यद्वा वरणीयानां धनानां ईशाना ईश्वराश्वर्ष-
णीनां मनुष्याणां क्षयन्तीः निवासयित्रीः अपउदकानि भेषजं सुखनामैतत् पापापनोदनं सु-
खं याचामि अहं प्रार्थये ॥ ५ ॥

अथ षष्ठी—

अप्सु मे सोमो अब्रवीदन्तर्विश्वानि भेषजा । अग्निं च विश्वशम्भुवम् ॥ ६ ॥

अप्सु । मे । सोमः । अब्रवीत् । अन्तः । विश्वानि ।
भेषजा । अग्निम् । च । विश्वश्शम्भुवम् ॥ ६ ॥

अथ सप्तमी—

आपः पृणीत भेषजं वरूथं तन्वे मम । ज्योक् च सूर्य दृशे ॥ ७ ॥
आपः । पृणीत । भेषजम् । वरूथम् । तन्वे । मम ।
ज्योक् । च । सूर्यम् । दृशे ॥ ७ ॥

अथाष्टमी—

इदमापः प्रवहत यत्किञ्च दुरितं मयि ।
यद्वाहमभिदुद्रोहयद्वाशेप उतानृतम् ॥ ८ ॥
इदम् । आपः । प्र । वहत । यत् । किम् । च । दुःइतम् । मयि ।
यत् । वा । अहम् । अभिदुद्रोह । यत् । वा ।
शेपे । उत । अनृतम् ॥ ८ ॥

अथ नवमी—

आपो अद्यान्वचारिषं रसेन समं गस्महि ।
पर्यस्वान् आगहितमांसं सृजवर्चसा ॥ ९ ॥ ५ ॥
आपः । अद्य । अनु । अचारिषम् । रसेन । सम । अगस्महि ।
पर्यस्वान् । अग्ने । आ । गृहि । तम् । मा । सम । सृज ।
वर्चसा ॥ ९ ॥ ५ ॥

अप्सु मे सोमो अब्रवीदित्यादिकाश्चतस्रऋचः प्रथमाष्टके द्वितीयाध्याये विनियोगपुरःसरं व्याख्याताः ॥ ६ ॥ ७ ॥ ८ ॥ ९ ॥

॥ इति सप्तमस्य षष्ठे पञ्चमोवर्गः ॥ ५ ॥

ओचिदितचतुर्दशर्चं दशमं सूक्तं अत्रानुक्रम्यते—ओचित्वलूनावैवस्वतयोर्यमयम्योः सं-
वादः षष्ठ्ययुग्मिर्भयमीमिथुनार्थं यमंप्रोवाच स तां नवमीयुग्मिरनिच्छन्न प्रत्याचष्टइति । ततः
षष्ठ्यां प्रथमातृतीयाद्ययुक्षु विवस्वतः पुत्री यमी ऋषिः यमोदेवता । यस्यवाक्यं सऋषिः याते-
नोच्यते सादेवतेति न्यायात् । तथा नवम्यां द्वितीयाचतुर्थीप्रभृतिषु युक्षु वैवस्वतोयमऋषिः
यमी देवता । अनादेशपरिभाषयान्निष्ठपुल्लन्दः गतोविनियोगः ।

तत्र प्रथमा—

ओचित्सखायंसख्याववृत्त्यांतिरःपुरुचिदण्वंजगन्वान् ।

पितुर्नपातुमादधीतवेधाअधिक्षमिप्रतरंदीध्यानः ॥ १ ॥

ओ इति । चित् । सखायम् । सख्या । वृत्त्याम् । तिरः ।

पुरु । चित् । अण्वम् । जगन्वान् । पितुः । नपातम् । आ ।

दधीत । वेधाः । अधि । क्षमि । प्रतरम् । दीध्यानः ॥ १ ॥

अत्रास्मिन्सूक्ते वैवस्वतयोर्यमयम्योः संवादउच्यते—अस्याष्टचि यमं प्रति यमी-
प्रोवाच । तिरः अन्तर्हितं अपकाशमानं निर्जनप्रदेशमित्यर्थः पुरुचित् बह्वपि विस्तीर्णं च
अण्वं समुद्रैकदेशं अवान्तरद्वीपं जगन्वान् गतवती यमी चिदिति पूजार्थं पूजितमिष्टं श्रेष्ठमि-
त्यर्थः सखायं गर्भवासादारभ्य सखिभूतं यमं सख्या सख्याय स्त्रीपुरुषसंपर्कजनितमित्रत्वाय
ओववृत्त्यां आवर्तयामि आभिमुख्येन स्थित्वा लज्जां परित्यज्य त्वत्संभोगं करोमीत्यर्थः ।
धर्मस्य त्वरिता गतिरिति न्यायेन कामस्य त्वरितत्वात् । अपिच पितुः आवयोर्भविष्यतः पु-
त्रस्य पितृभूतस्य तवार्थाय अधिक्षमि अधि पृथिव्यां पृथिवीस्थानीये नभोदरेइत्यर्थः प्रतरं
प्रकृष्टं सर्वगुणोपेतमित्यर्थः । नपातं गर्भलक्षणमपत्यं वेधा विधाता प्रजापतिः दीध्यानः आ-
वयोरनुरूपस्य पुत्रस्य जननार्थं आवां ध्यायन् आदधीत प्रजापतिः । धातागर्भदधातुतई-
त्युक्तत्वात् ॥ १ ॥

अथ द्वितीया—

नतेसखासख्यंवष्टयेतत्सलक्ष्मायद्विपुरुषाभवाति ।

महस्पुत्रासोअसुरस्यवीरादिवोधर्तारुर्वियापरिख्यन् ॥ २ ॥

न । ते । सखा । सख्यम् । वष्टि । एतत् । सलक्ष्मा । यत् ।
 विषुंरूपा । भवति । महः । पुत्रासः । असुरस्य ।
 वीराः । दिवः । धर्तारः । उर्विया । परि । ख्यन् ॥ २ ॥

यमः आत्मानं परोक्षीकृत्य यमीं प्रत्युवाच । हेयमि ते तव सखा गर्भवासलक्षणेन सखिभूतो-
 यमः एतदीदृशं त्वयोक्तं स्त्रीपुरुषलक्षणं सख्यं न वष्टि न कामयते । यद्यस्मात् कारणात् यमी
 सलक्ष्मा समानयोनित्वलक्षणा विषुरूपा भगिनीत्वात् विषमरूपा भवति भवति तस्मान्न वष्टी-
 त्यर्थः । इदानीं तिरः पुरुचिदर्णवंजगन्वानित्यस्य प्रतिवचनमुच्यते । महोमहतः असुरस्य
 प्राणवतः प्रजावतोवा प्रजापतेः पुत्रासः पुत्रभूताः वीराः । वीरोवीरयत्यमित्रान् वेतेर्वा स्याद्भ-
 तिकर्मणोवीरयतेवेति निरुक्तं । शत्रूणां विविधमीरयितारः धर्तारः धारयितारः दिवः द्युलोक-
 स्य प्रदर्शनमेतत् द्युप्रभृतीनां लोकानामित्यर्थः ॥ २ ॥

अथ तृतीया—

उ॒शन्ति॒घा॒ते॒अ॒मृता॑स॒एतदे॑कस्यचि॒त्यज॑स॒मर्त्य॑स्य ।

नि॒ते॒मनो॒मन॑सि॒धाय्य॑स्मेज॒न्युः॒पति॑स्त॒न्व॒मावि॑वि॒श्याः ॥ ३ ॥

उ॒शन्ति । घृ । ते । अ॒मृता॑सः । ए॒तत् । ए॒कस्य॑ । चि॒त् । त्य॒जस॑म् ।
 मर्त्य॑स्य । नि । ते । मनः । मन॑सि । धा॒यि । अ॒स्मे इति॑ । ज॒न्युः ।
 पतिः । त॒न्वम् । आ । वि॒वि॒श्याः ॥ ३ ॥

पुनरपि यमी यमं प्रत्युवाच—वेति निपातोप्यर्थे हेयम ते प्रसिद्धाः अमृतासः प्रजापत्या-
 दयोदेवाएतदीदृशं शास्त्रेणागम्यत्वेनोक्तं त्यजसं त्यज्यते परस्मैप्रदीयतइति त्यजसं दुहितृभगि-
 न्यादिस्त्रीजातं उशन्ति कामयन्ते एकस्यचिद सर्वस्यजगतोमुख्यस्यापि प्रजापत्यादेः स्वदुहितृ-
 भ्रानिन्यादिना संबन्धोस्तीति शेषः । अतः कारणात्ते तव मनश्चित्तं अस्मे अस्माकं ममेत्यर्थः ।
 मनसि चित्ते निधायि निधीयतां अहं त्वां कामये त्वं मामपि कामयस्वेत्यर्थः । अपिच जन्यु-
 रिति लुप्तोपममेतत् जन्युरिव यथा जनयिता प्रजापतिः पतिर्भर्ता भूत्वा स्वदुहितुः शरीरं
 संभोगेनाविष्टवान् तथा त्वमपि मम पतिर्भूत्वा तन्वं मदीयं शरीरं आविविश्याः संभोगेनाविश
 योनौ प्रजननप्रक्षेपोपगूहचुंबनादिना मां संभुंक्ष्वेत्यर्थः ॥ ३ ॥

अथ चतुर्थी—

नयत्पुराचक्रमाकद्धनूनमृतावदन्तोअनृतंरपेम ।
गन्धर्वोअप्स्वप्याचयोषासानोनाभिःपरमंजामितनौ ॥ ४ ॥
न । यत् । पुरा । चक्रम । कत् । ह । नूनम् । क्रता । वदन्तः ।
अनृतम् । रपेम । गन्धर्वः । अप्सु । अप्या । च । योषा ।
सा । नः । नाभिः । परमम् । जामि । तत् । नौ ॥ ४ ॥

यमः यमीं पुनर्ब्रूते—पुरा पूर्वं प्रजापतेः यदगम्यागमनं अपरिमितसामर्थ्येपितत्वात् कृतं त-
था वयं नचक्रम नाकुर्म । वयं क्रता क्रतानि सत्यानि वदन्तोब्रुवन्तः अनृतमसत्यं कद्ध कदा ख-
लु नूनं निश्चितं रपेम वदेम नकदाचिदपीत्यर्थः । अगम्यागमनं नकुर्मइति यावत् । अपिच अप्सु
अन्तरिक्षनामैतत् अन्तरिक्षे स्थितः गन्धर्वः गवां रश्मीनामुदकानांवा धारयिता आदित्यः अ-
प्या अन्तरिक्षस्था सा प्रसिद्धा योषा आदित्यस्य भार्या सरण्यूश्च नौ आवयोर्नाभिरुत्पत्ति-
स्थानं मातापितरावित्यर्थः तत्तस्मात्कारणात् नौ आवयोः जामि बांधवं परमं उत्कृष्टं एवं सति
आवयोरगम्यागमनरूपत्वात् कर्तुमयुक्तं तस्मादेतन्नकरोमीत्यभिप्रायः ॥ ४ ॥

अथ पंचमी—

गर्भेनुनौजनितादंपतीकदेवस्त्वष्टासविताविश्वरूपः ।
नकिरस्यप्रमिनन्तिव्रतानिवेदनावस्यपृथिवीउतद्यौः ॥ ५ ॥ ६ ॥
गर्भे । नु । नौ । जनिता । दम्पती इति दम्पती । कः । देवः । त्वष्टा
सविता । विश्वरूपः । नकिः । अस्य । प्र । मिनन्ति । व्रतानि ।
वेद । नौ । अस्य । पृथिवी । उत । द्यौः ॥ ५ ॥ ६ ॥

त्वष्टा रूपाणां कर्ता सविता सर्वेषां शुभाशुभस्य प्रेरकः विश्वरूपः सर्वात्मकः देवोदा-
नादिगुणयुक्तः जनिता जनयिता प्रजापतिः गर्भेनु गर्भावस्थायामेव नौ आवां दंपती कः कृ-
तवान् एकोदरे सहवासित्वात् । अस्य प्रजापतेः व्रतानि कर्माणि नकिः प्रमिनन्ति नकेचित् प्रहिं-
सन्ति नलोपयन्तीत्यर्थः । अतः कारणात् गर्भावस्थायामेवावयोः प्रजापतिकृते दंपतित्वे सति

संभोगं कुरु इत्यर्थः । अपिच नौ आवयोः अस्पेदं मातुरुदरे सहवासजनितं दंपतित्वं पृथिवी भूमिः वेद जानाति उतापिच द्यौर्धुलोकोपि जानाति ॥ ५ ॥

॥ इति सप्तमस्य षष्ठे षष्ठोवर्गः ॥ ६ ॥

अथ षष्ठी—

कोअस्यवेदप्रथमस्याहःकईददर्शकइहप्रवोचत् ।

बृहन्मित्रस्यवरुणस्यधामकदुब्रवआहनोवीच्यानृन् ॥ ६ ॥

कः । अस्य । वेद । प्रथमस्य । अहः । कः । ईम् । ददर्श । कः ।

इह । प्र । वोचत् । बृहत् । मित्रस्य । वरुणस्य । धाम । कत् ।

ऊँ इति । ब्रवः । आहनः । वीच्या । नृन् ॥ ६ ॥

प्रथमस्याहः संबन्धि अस्पेदं अन्योन्यं संगमनं कोवेदं जानाति । प्रथमेहनि यत् क्रियते तदनुमानमाश्रित्य नकश्चिदपि ज्ञातुं शक्नोतीत्यर्थः । इहास्मिन् प्रदेशे प्रत्यक्षतः कईमिदं संगमनं ददर्श पश्यति कः प्रवोचत् प्रख्यापयति नकोपीत्यर्थः । मित्रस्य वरुणस्य मित्रावरुणयोः बृहत् महत् धाम स्थानं अहोरात्रं यदस्ति तत्र नृन् मनुष्यान् वीच्या नरकेण हे आहनः आहन्तः मर्यादयार्हिसितः स्वकृतशुभाशुभकर्मापेक्षया मनुष्यादिप्राणिनां नरकपातेन स्वर्गप्रापणेन निग्रहानुग्रहयोः कर्तृरित्यर्थः एवंभूत हेयम त्वं कदुब्रवः किंवा ब्रवीषि ॥ ६ ॥

अथ सप्तमी—

यमस्यमायम्यं१कामआगन्तसमानेयोनोंसहशेय्याय ।

जायेवपत्यैतन्वंरिरिच्याविचिह्वेवरथ्येवचक्रा ॥ ७ ॥

यमस्य । मा । यम्यम् । कामः । आ । अगन् । समाने । योनों ।

सहशेय्याय । जायाइव । पत्यै । तन्वम् । रिरिच्याम् । वि ।

चित् । वृहेव । रथ्याइव । चक्रा ॥ ७ ॥

यमस्य तव कामोभिलाषः यम्यं यमीं मा मां प्रति आगन् आगच्छतु ममोपरि तव यमस्य संभोगेच्छा जायतामित्यर्थः । किमर्थं समाने योनौ एकस्मिन् स्थाने शय्याख्ये सह शय्याय सहशयनार्थं तदनन्तरं पूर्णमनोरथासती जायेव पत्ये यथा भार्या पत्युरर्थाय परया प्रीत्या विश्वस्ता सती रतिकामा स्वशरीरं प्रकाशयति एवं तन्वं आत्मीयं शरीरं रिरिच्यां विविच्यां त्वदर्थं प्रकाशयेयमित्यर्थः । किंच चिदिति पूरणः विवृहेव बृहउद्यमे धर्मार्थकामान् विविधमुद्यच्छावः । तत्र दृष्टान्तः—रथ्येव चक्रा रथस्यावयवभूते चक्रे यथा रथं उद्यच्छतः तद्वत् ॥ ७ ॥

अथाष्टमी—

नतिष्ठन्ति न निमिषन्त्येते देवानां स्पशं इह ये चरन्ति ।
अन्येन मदाहनो याहि तूयं तेन विरहं रथ्येव चक्रा ॥ ८ ॥

न । तिष्ठन्ति । न । निमिषन्ति । एते । देवानाम् । स्पशः । इह ।
ये । चरन्ति । अन्येन । मत् । आहनः । याहि । तूयम् ।
तेन । वि । वृह । रथ्या इव । चक्रा ॥ ८ ॥

यम्या प्रख्यातोयमः पुनराह—इहास्मिन् लोके देवानां संबन्धिनो ये स्पशः अहोरात्रादयश्चाराश्चरन्ति सर्वेषां शुभाशुभलक्षणकर्मप्रत्यवेक्षणार्थं परिभ्रमन्ति एतेचाराः क्षणमात्रमपि चरणव्यापाररहिताः नतिष्ठन्ति न निमिषन्ति मेषणं कुर्वन्ति शुभमशुभं वा यः करोति तं निरीक्षन्ते चेत्यर्थः । हे आहनः ममापहं वि असह्यभाषणेन दुःस्वयि वि त्वं मत् मत्तः अन्येन त्वत्सदृशेन सह तूयं क्षिप्रं याहि संगच्छ । गत्वा च तेन विवृह धर्मार्थकामानुद्यच्छ । तत्र दृष्टान्तः—रथ्येव चक्रा यथा रथावयवभूते चक्रे रथमुद्यच्छतः तद्वत् ॥ ८ ॥

अथ नवमी—

रात्री भिरस्मा अहंभिर्दशस्येत्सूर्यस्य चक्षुर्मुहुरुन्मिमीयात् ।
दिवा वृथिव्यामिधुना सबन्धूयमीर्यमस्य विजृयादजामि ॥ ९ ॥

रात्रीभिः । अस्मै । अहंभिः । दशस्येत् । सूर्यस्य । चक्षुः । मुहुः ।
उत् । मिमीयात् । दिवा । पृथिव्या । मिथुना । सबन्धू इति
सहबन्धू । यमीः । यमस्य । विभृयात् । अजामि ॥ ९ ॥

रात्रीभिः रात्रिभिः अहभिः अहोरात्रयोः अस्मै यमाय कल्पितं भागं सर्वं यजमानाः द-
शस्येत् प्रयच्छन्तु सूर्यस्य संबन्धि चक्षुस्तेजः मुहुर्मुहुः अस्मै यमाय उन्मिमीयात् उदेतु दिवा
पृथिव्या द्यावापृथिवीभ्यां सह मिथुना मिथुनौ सबन्धू समानबन्धू अहोरात्रे अस्मै यमाय
एतत् ज्ञात्वा इयं यमीः यमस्य अजामि भ्रातरं विभृयात् धारयतु यत्नेन परिगृह्णात्वित्यर्थः ॥ ९ ॥

अथ दशमी—

आघातागच्छानुत्तरायुगानियत्रजामयः कृणवन्नजामि ।
उपवर्बृहिवृषभायबाहुमन्यमिच्छस्वसुभगेपतिमत् ॥ १० ॥ ७ ॥

आ । घ । ता । गच्छान् । उत्तरा । युगानि । यत्र । जामयः ।
कृणवन् । अजामि । उप । वर्बृहि । वृषभाय । बाहुम् । अन्यम् ।
इच्छस्व । सुभगे । पतिम् । मत् ॥ १० ॥ ७ ॥

यत्र येषु कालेषु जामयोभगिन्यः अजामि अभ्रातरं पतिं कृणवन् करिष्यन्ति ता तानि
उत्तराणि युगानि कालविशेषाः आगच्छान् आगमिष्यन्ति । वेतिपूरणः । यस्मादेवं तस्मात् हे
सुभगे त्वं इदानीं मत् मत्तः अन्यं पतिं भ्रातरं इच्छस्व कामयस्व । तदनन्तरं वृषभाय तव
योनी रेतः सेक्रे पुरुषाय आत्मीयं बाहुं उपवर्बृहि शयनकाले उपवर्हणं कुरु ॥ १० ॥

॥ इति सप्तमस्य षष्ठे सप्तमोवर्गः ॥ ७ ॥

अथैकादशी—

किंभ्रातासद्यदनाथंभवातिकिमुस्वसायनिर्ऋतिर्निगच्छात् ।
काममूलाब्रह्मेतद्रूपामितन्वामेतन्वंसंपिपृग्धि ॥ ११ ॥

किम् । आता । अ॒सत् । यत् । अ॒ना॒थम् । भ॒वा॒ति । किम् । ऊँ इति ।
स्वसा । यत् । निः॒क॒रतिः । नि॒ग॒च्छात् । का॒म॒भू॒ता । वृ॒हु ।
ए॒तत् । र॒पा॒मि । त॒न्वा । मे । त॒न्वम् । स॒म् । पि॒पृ॒ग्धि ॥ ११ ॥

यमी यमेन प्रत्याख्याता पुनराह—यत् यस्मिन् भ्रातरि सति स्वस्रादिकं अनार्थं नाथर-
हितं भवाति भवति सभ्राता किमसत् किं भवति नभवतीत्यर्थः । किंच यत् यस्यां भगिन्यां
सत्यां भ्रातरं निर्वृतिर्दुःखं निगच्छात् नियमेन गच्छति प्रामोति सा स्वसा किमु किंवा भवति
भ्रातृभगिन्योश्च परस्परं प्रीतिर्येन केनचित् उपायेनावश्यं कार्येत्यभिप्रायः । साहं कामभूता
कामेन मूर्छिता सती बहु नानाप्रकारं एतदीदृशमुक्तं वक्ष्यमाणं च रपामि प्रलपामि एतत् ज्ञा-
त्वा मे मम तन्वा शरीरेण तन्वंच शरीरं संपिपृग्धि संपर्चय संभोगेन संश्लेषय मां सम्यक्
भुंक्ष्वेत्यर्थः ॥ ११ ॥

अथ द्वादशी—

नवा॒जते॒त॒न्वा॒त॒न्वं॑ संप॒पृ॒च्यां पा॒प॒मा॒हु॒र्यः स्वसा॒रं नि॒ग॒च्छात् ।
अ॒न्येन॒मत् प्र॒मुदः क॒ल्प॒य॒स्व न ते॒भ्राता॑ सु॒भगे॒वष्टे॒तत् ॥ १२ ॥

न । वै । ऊँ इति । ते । त॒न्वा । त॒न्वम् । स॒म् । प॒पृ॒च्याम् । पा॒पम् ।
आ॒हुः । यः । स्वसा॒रम् । नि॒ग॒च्छात् । अ॒न्येन॑ । मत् । प्र॒मुदः ।
क॒ल्प॒य॒स्व । न । ते । भ्राता॑ । सु॒भगे॑ । व॒ष्टि । ए॒तत् ॥ १२ ॥

यमः यमीं प्रत्युक्तवान् हेयमि ते तव तन्वा शरीरेण तन्वमात्मीयं शरीरं नवै संपपृच्यां नै-
व संपर्चयामि नैवाहं त्वां संभोक्तुमिच्छामीत्यर्थः । योभ्राता स्वसारं भगिनीं निगच्छात् नियमे-
नोपगच्छति संभुंक्तइत्यर्थः तं पापं पापकारिणं आहुः शिष्टावदन्ति एतत् ज्ञात्वा हेसुभगे सुष्ठु
भजनीये हे यमि त्वं मत् मत्तः अन्येन त्वद्योग्येन पुरुषेण सह प्रमुदः संभोगलक्षणान् प्रहर्षान्
कल्पयस्व समर्थय । ते तव भ्राता यमः एतदीदृशं त्वया सह मैथुनं कर्तुं नवष्टि नकामयते
नेच्छति ॥ १२ ॥

अथ त्रयोदशी—

बतोर्वतासियमनैवतेमनोहृदयंचाविदाम् ।

अन्याकिलत्वांकक्ष्येवयुक्तंपरिष्वजातेलिबुजेववृक्षम् ॥ १३ ॥

बतः । बत । अ॒सि । य॒म । न । ए॒व । ते । मनः । हृ॒द॒य॒म् । च॒ ।

अ॒वि॒दाम् । अ॒न्या । कि॒ल । त्वा॒म् । क॒क्ष्या॑इ॒व । यु॒क्तम् ।

परि॑ । स्व॒जा॒ते । लि॒बु॒जा॑इ॒व । वृ॒क्षम् ॥ १३ ॥

यमी प्रत्युवाच—हेयम त्वं बतोर्वलोसि । बतेति निपातः खेदानुकंपयोः । अनुकंप्यश्चासि ते त्वदीयं मनः मनोगतं संकल्पं हृदयंच बुद्धिगतमध्यवसायंच नैवाविदाम वयं नजानीम एवं मत्तोऽन्या काचित् स्त्री त्वां परिष्वजातेकिल । तत्र दृष्टान्तद्वयमुच्यते—कक्ष्येवयुक्तं यथाकक्ष्या-
रज्जुः युक्तं आत्मना संबद्धं अश्वं परिष्वजते तद्वत् लिबुजेव वृक्षं यथा लिबुजा व्रततिः गाढं वृक्षं परिष्वजाते तद्वच्च अन्यस्यां स्त्रियां आसक्तस्त्वं मां परिष्वक्तुं नेच्छसीत्यर्थः ॥ १३ ॥

अथ चतुर्दशी—

अन्यमुपुत्वयम्यन्यउत्वांपरिष्वजातेलिबुजेववृक्षम् ।

तस्यैवात्वंमनइच्छासवातवाधांरुणुष्वसंविदंसुभद्राम् ॥ १४ ॥ ८ ॥

अ॒न्यम् । ऊँ॑ इति॑ । सु । त्वम् । य॒मि । अ॒न्यः । ऊँ॑ इति॑ । त्वा॒म् । परि॑ ।

स्व॒जा॒ते । लि॒बु॒जा॑इ॒व । वृ॒क्षम् । तस्य॑ । वा॒ । त्वम् । मनः॑ । इच्छ॑ ।

सः । वा॒ । तव॑ । अ॒ध । रु॒णु॒ष्व । स॒म॒इ॒वि॒दम् । सु॒भ॒द्रा॒म् ॥ १४ ॥ ८ ॥

यमः पुनरप्याह—हेयमि त्वं अन्यमु अन्यं पुरुषमेव सु सुष्ठु परिष्वज अन्यउ अन्योपि पुरुषः त्वां परिष्वजाते । तत्र दृष्टान्तः—लिबुजेव वृक्षं यथा वल्ली गाढं वृक्षं परिष्वजते तद्वत् । तथासति वाशब्दः समुच्चये । त्वं तस्यच पुरुषस्य मनः इच्छ कामय । तस्य त्वं वशवर्तिनी भवेत्यर्थः । सच पुरुषः तव मनइच्छतु । अध अथ परस्परवशवर्तित्वानन्तरं त्वं तेनसह सुभद्रां सुकल्याणीं संविदं परस्परसंभोगसुखसंविर्तिं रुणुष्व कुरुष्व ॥ १४ ॥

॥ इति सप्तमस्य पष्ठेष्टमोवर्गः ॥ ८ ॥

वृषेतिनवर्चमेकादशं सूक्तं आगेर्हविर्धानस्यार्प आग्नेयं सप्तम्याद्यास्तिस्रः त्रिष्टुभः शिष्टा-
जगत्यः तथाचानुक्रान्तं—वृषानवांगिर्हविर्धानआग्नेयंतु त्रिष्टुवन्तमिति । गतः सूक्तविनियोगः ।

तत्र प्रथमा—

वृषावृष्णेदुदुहेदोहंसादिवःपयांसियहोअदितेरदाभ्यः ।

विश्वंसवेद्वरुणोयथाधियासयज्ञियोयजतुयज्ञियाँऋतून् ॥ १ ॥

वृषा । वृष्णे । दुदुहे । दोहंसा । दिवः । पयांसि । यहः । अदितेः ।

अदाभ्यः । विश्वम् । सः । वेद । वरुणः । यथा । धिया ।

सः । यज्ञियः । यजतु । यज्ञियान् । ऋतून् ॥ १ ॥

वृषा आहुतिद्वारेण वृष्टेः वर्षिता यहो महान् अदाभ्यः केनाप्यर्हिस्योग्निः अदितेरक्षी-
णयागक्रियस्य वृष्णेः यज्ञद्वारेण स्तुतीनां हविषां वा वर्षितुर्यजमानस्यार्थाय दोहसा दोहनेन
महता प्रक्षारणेन दिवः सकाशात् पयांसि वृष्टिलक्षणान्युदकानि दुदुहे दोग्धि प्रक्षारयति ।
किंच यथा वरुणआदित्यः धिया आत्मानुरूपया प्रज्ञया विश्वं सर्वं वेद जानाति तथासोय-
मग्निर्जानातीत्यर्थः । यज्ञियोयज्ञार्हः सोग्निः यज्ञियान् यज्ञार्हान् ऋतून् यजतु पूजयतु ॥ १ ॥

अथ द्वितीया—

रपंद्गन्धर्वीरप्याचयोषणानदस्यनादेपरिपातुमेमनः ।

इष्टस्यमध्येअदितिर्निधातुनोभ्रातानोज्येष्टःप्रथमोविवोचति॥२॥

रपंतु । गन्धर्वीः । अप्या । च । योषणा । नदस्य । नादे । परि ।

पातु । मे । मनः । इष्टस्य । मध्ये । अदितिः । नि । धातु । नः ।

भ्राता । नः । ज्येष्टः । प्रथमः । वि । वोचति ॥ २ ॥

रपत् रपितवती अग्निगुणानुक्तवती गंधर्वी गंधर्वस्य स्त्री अप्या अग्निः संस्कृतयोषणा
आहुतिलक्षणा स्त्री च अग्निं तर्पितवतीति शेषः । नदस्य स्तोतृनामैतत् स्तोतुर्मे मम स्वभूतं मनः
नादे स्तुतिलक्षणे शब्दं परिपातु अग्निः सम्यग्रक्षतु अहं समाहितमनाभूत्वा सम्यक् स्तुतिं करो-
मीत्यर्थः । किंच अदितिरखंडनीयोग्निः नोस्मान् इष्टस्य यागस्य मध्ये निधातु निदधातु नितरां

स्थापयतु । प्रथमः सर्वेषां यजमानानां मुख्यः नोस्माकं ज्येष्ठोभ्राता विवोचति विशेषेण ब्रवीति स्तौतीत्यर्थः । नाहमेव केवलयजनशीलः किन्तु सर्वेणवास्मत्कुलीनोदेवयागप्रियइत्यर्थः ॥२॥

अथ तृतीया—

सोचिन्नुभद्राक्षुमतीयशस्वत्युषाउवासमनवेस्वर्वती ।

यदीमुशान्तमुशतामनुक्तुमग्निहोतारंविदथायजीजनन् ॥ ३ ॥

सो इति । चित् । नु । भद्रा । क्षुमती । यशस्वती । उषाः । उवास ।

मनवे । स्वःऽवती । यत् । ईम् । उशान्तम् । उशताम् । अनु ।

क्तुम् । अग्निम् । होतारम् । विदथाय । जीजनन् ॥ ३ ॥

भद्रा भजनीया क्षुमती शब्दवती यशस्वती अन्नवती कीर्तिमती वा सोचित् सैव प्रसिद्धा उषाः मनवे मनुष्याय यजमानाय स्वर्वती आदित्यवती सती नु क्षिप्रं उवास उषितवती उदितवतीत्यर्थः । कदोदितवती उच्यते—यद्यदा उशान्तं स्तुतिं हविश्च कामयमानं उशतां यष्टुं कामयमानानां संबन्धिनं होतारं देवानामाह्वातारं होमनिष्पादकं वा ईमेनमग्निं अनुक्तुं स्तुतिकर्मणः पश्चात् विदथाय यजनीयाय यज्ञार्थं जीजनन् ऋत्विग्यजमानाः जनयन्तीत्यर्थः । तदोदितवतीतिसंबन्धः ॥ ३ ॥

अथ चतुर्थी—

अधत्यंद्रप्संविभ्वंविचक्षणंविराभरदिषितःश्येनोअध्वरे ।

यदीविशोवृणतेदस्ममायाअग्निहोतारमधधीरजायत ॥ ४ ॥

अध । त्यम् । द्रप्सम् । विभ्वम् । विचक्षणम् । विः । आ ।

अभरत् । इषितः । श्येनः । अध्वरे । यदि । विशाः । वृणते ।

द्रप्सम् । आर्याः । अग्निम् । होतारम् । अध । धीः । अजायत ॥४॥

अध अथानन्तरं श्येनः श्येनाख्यः विः पक्षी अध्वरेयागे इषितः अग्निप्रेषितः विश्वं महान्तं विचक्षणं सर्वस्य विशेषेण द्रष्टारं त्यं तं प्रसिद्धं द्रप्सं नात्यल्पं नातिबहुलं सोमं आभरत् आहृतवान् । अपिच यदि यदा आर्या अग्निगमनीयं तं व्रजन्तोविशोयजमानामनुष्यादस्मं दर्श-

नीयं शत्रूणामुपक्षपयितारं वा होतारं अग्निं वृणते प्रार्थयन्ते । अध अथ तदाधीः यागादि-
क्रिया अजायत यज्वभिः प्रतायतइत्यर्थः ॥ ४ ॥

अथ पञ्चमी—

सदासिरण्वोयवसेवपुष्यतेहोत्राभिरग्नेमनुषःस्वध्वरः ।
विप्रस्यवायच्छशमानउक्थ्यंवाजंसमवाउपयासिभूरिभिः ॥ ५ ॥ ९ ॥

सदा । अ॒सि । र॒ण्वः । यव॑साइव । पु॒ष्यते । हो॒त्राभिः । अ॒ग्ने ।
मनु॑षः । सु॒इअ॒ध्वरः । विप्र॑स्य । वा । यत् । श॒शमा॒नः । उ॒क्थ्यम् ।
वाज॑म् । स॒सइवान् । उ॒पइया॑सि । भू॒रि॒भिः ॥ ५ ॥ ९ ॥

हे अग्ने त्वं सदा सततं रण्वोसि रमणीयोभवसि । तत्र दृष्टान्तः—युवसे वपुष्यते यथा
यवसानि तृणानि स्वपुष्टिं कुर्वते हस्त्यश्वगोमहिषादिचतुष्पदाय सर्वदा रमणीयानि भवन्ति
तद्वत् । अपिच हे अग्ने मनुषोमनुष्यस्य स्वभूतैः होत्राभिः होत्रेति यज्ञनामैतत् यज्ञैः स्वध्वरः
शोभनयज्ञोभवेति शेषः विप्रस्य वा स्तोतुर्वा यत् यस्य यजमानस्य वा स्वभूतं उक्थ्यं स्तोत्रं
शशमानः प्रशंसन् वाजं हविल्क्षणमर्चं ससवान् संभजमानश्च भूरिभिर्बहुभिःदेवैः सह उपया-
सि उपगच्छसि ॥ ५ ॥

॥ इति सप्तमस्य षष्ठे नवमोवर्गः ॥ ९ ॥

अथ षष्ठी—

उदीरयपितरांजारआभगमियक्षतिहर्यतोहृत्तइष्यति ।
विवक्तिवह्निःस्वपस्यतेमखस्तविष्यतेअसुरोवेपतेमती ॥ ६ ॥

उत् । ई॒रय॑ । पि॒तरा॑ । जा॒रः । आ । भ॒गम् । इय॑क्षति ।
ह॒र्यतः । हृ॒त्तः । इ॒ष्यति॑ । वि॒वक्ति॑ । वह्निः । सु॒इअ॒पस्य॑ते ।
म॒खः । त॒विष्य॑ते । अ॒सुरः । वे॒पते॑ । म॒ती ॥ ६ ॥

हे अग्ने त्वदीयं ज्योतिः पितरा पितरौ सर्वप्राणिनां मातापितृभूते द्यावापृथिव्यौ प्रति
उदीरय उद्धमय । तत्र दृष्टान्तः—आकारउपमार्थे रात्रेर्नक्षत्रादिदीप्तीनां च जरयितृत्वाज्जारआ-

दित्यः सयथा द्यावापृथिव्यौ प्रति भगं भजनीयं स्वयं ज्योतिः उद्गमयति तद्वत् हर्यतः यागं कामयमानान् प्रति इयक्षति यजमानोयष्टुमिच्छति हतः हृदयेनेव इष्यति इषिरयं गत्यर्थः शुद्धोऽप्युपसर्गपूर्वोदृष्टव्यः अधीष्यति देवान् यष्टुमधिगच्छति विवक्ति विवक्षति शस्त्रलक्षणाः स्तुतीर्वक्तुमिच्छति च वह्निर्वोढा स्तुतीनां देवान् प्रति प्रापयिता होता च स्वपस्यते शोभनमात्मीयं कर्म कर्तुमिच्छति । मरुः यज्ञनामैतत् अत्र तत् प्रयोक्ताध्वर्युरुच्यते सच तविष्यते तविषिर्वृध्यर्थः सचात्रान्तर्णीतिसनर्थश्चदृष्टव्यः तुतुविषति स्तोत्रलक्षणाः स्तुतीः वर्धयितुमिच्छतीत्यर्थः । असुरः प्राणवान् प्रज्ञावान्वा ब्रह्मेति शेषः मती मत्या बुध्या वेपते कर्मवैगुण्यात् विष्यत कं पते । हे अग्ने यतोयजमानः सर्वस्विजश्च स्वकर्मकर्तुं त्वामागच्छन्ति अतस्त्वं शीघ्रमुद्गमयेत्यर्थः ॥ ६ ॥

अथ सप्तमी--

यस्तेअग्नेसुमार्तिमर्तोअक्षत्सहसःसूनोअतिसप्रशृण्वे ।

इषंदधानोवहमानोअश्वैरासद्युमाँअमवान्भूषतिद्यून् ॥ ७ ॥

यः । ते । अग्ने । सुऽमतिम् । मर्तः । अक्षत् । सहसः । सूनो
इति । अर्ति । सः । प्र । शृण्वे । इषम् । दधानः । वहमानः । अश्वैः ।
आ । सः । द्युऽमान् । अमऽवान् । भूषति । द्यून् ॥ ७ ॥

हे सहसः सूनो बलस्य पुत्राग्ने ते त्वदीयां सुमार्तिं शोभनामनुग्राहिकां बुद्धिं मर्तोमनुष्यो-
यजमानः अक्षत् अश्रुते अनुग्रहशीलं त्वां स्तुतिभिर्हविर्भिश्च परिचरतीत्यर्थः । सयजमानः
अतिसप्रशृण्वे सर्वान् लोकानतीत्यप्रकर्षेण श्रूयते प्रख्यातोभवतीत्यर्थः । कीदृशः इषमन्नं दधानः
अर्थिभ्यः प्रयच्छन् अश्वैर्वहमानः । किंच सएव द्युमान् दीप्तिमान् शरीरपतनानन्तरं द्युस्थान-
वान्वा अमवान् बलवान् आद्यून् द्युरित्यहर्नाम कालाध्वनोरत्यन्तसंयोगइत्येषा द्वितीया आ-
दित्यकर्तृकाण्यहानि आचन्द्रार्कमित्यर्थः भूषति भवति ॥ ७ ॥

महाव्रते संस्थिते मरुत्वतीये यदग्नएषेत्यनया चतुर्थ्यहीतमाज्यं जुहुयात् । तथैवपञ्चमा-
रण्यके सूत्रितं—यदग्नएषासमितिर्भावातीति ।

अथाष्टमी-

यदग्रए॒षासमि॑तिर्भ॒वाति॑दे॒वीदे॒वेपुं॑यज॒ताय॑जत्र ।

रत्ना॑च॒यद्वि॒भजा॑सिस्व॒धावोभा॑गंनोअ॒त्रवसु॑मन्त॒वीतात् ॥ ८ ॥

यत् । अ॒ग्रे । ए॒षा । सम॑इतिः । भ॒वाति॑ । दे॒वी । दे॒वेपुं॑ ।

य॒ज॒ता । य॒ज॒त्र । रत्ना॑ । च॒ । यत् । वि॒भजा॑सि । स्व॒धा॒ऽवः ।

भा॒गम् । नः॒ । अ॒त्र । वसु॑मन्तम् । वी॒तात् ॥ ८ ॥

हे यजत्र यष्टव्याग्ने यद्यदा एषा समितिः अस्मात्कर्तृका स्तुतिः संहतिश्च यजता यजतेषु यष्टव्येषु देवेषु मध्ये देवी द्योतमाना भवाति यष्टव्यादेवाः अस्माभिः स्तूयन्ते इज्यन्ते चेत्यर्थः । हे स्वधावः हविलक्षणावचनम् त्वं यद्यदा रत्ना च रत्नानि रमणीयानि धनानि स्तोतृभ्यो यष्टव्य-श्च विभजासि विभजसि अत्र तदानीं तथा नोस्मान् प्रति वसुमन्तं धनवन्तं नानाधनावयवभूतं भागमंशं वीतात् वी गत्यादिषु तुह्योस्ताडाशिष्यन्यतरस्यामिति हेः स्थाने तातङ् अन्तर्णीतण्य-र्थश्चात्र द्रष्टव्यः वयय आगमय अस्मभ्यं प्रयच्छेत्यर्थः ॥ ८ ॥

अथ नवमी-

श्रु॒धीनो॑अ॒ग्रेसद॑नेस॒धस्ये॑यु॒क्ष्वारथं॑म॒मृतं॑स्यद्र॒वितु॑म् ।

आनो॑व॒हरोद॑सीदे॒वपु॑त्रेमा॒किर्दे॒वानाम्॑अ॒पंभूरि॑हस्याः ॥ ९ ॥ १० ॥

श्रु॒धि । नः॒ । अ॒ग्रे । स॒द॒ने । स॒ध॒स्ये॑ । यु॒क्ष्व । रथं॑म् ।

अ॒मृतं॑स्य । द्र॒वि॒तु॑म् । आ । नः॒ । व॒ह॒ । रोद॑सी इति । दे॒वपु॑त्रे इति

दे॒वपु॑त्रे । मा॒किः । दे॒वानाम्॑ । अ॒पं । भूः । इ॒ह । स्याः॑ ॥ ९ ॥ १० ॥

हे अग्रे सधस्ये सहस्थाने सर्वदेवतासाधारणे सद्ने यज्ञगृहे स्थितः सन्न नोऽस्मदीयं वचनं श्रुधि शृणु । किंतु वचनं उच्यते अमृतस्य देवपानस्य मधुनः द्रवितुं द्रावकं रथमात्मीयं युक्ष्व आह्वानार्थं देवान्प्रति गमनाय अश्वैः संयुक्ष्व । संयुक्तेन रथेन गत्वा नोस्माकं यज्ञं प्रति देवपुत्रे देवस्य प्रजापतेर्दुहितरौ यद्वा देवाः पुत्राययोस्ते रोदसी द्यावापृथिव्यौ आवह प्रापय

देवानां मध्ये कश्चिद्देवः अपभूः अपभविता अस्मद्यज्ञमपगन्ता माकिः स्यात् त्वं च इहास्मि-
न्यज्ञे स्याः सन्निहितोभव ॥ ९ ॥

॥ इति सप्तमस्य पष्ठे दशमोवर्गः ॥ १० ॥

द्यावेति नवर्चं द्वादशं सूक्तं आगेर्हविर्धानस्यार्षं त्रैष्टुभमाग्नेयं । द्यावेत्यनुक्रान्तं । गतो-
विनियोगः ।

तत्र प्रथमा—

द्यावा॑ह॒क्षामा॑प्र॒थमे॑ऋ॒तेना॑भि॒श्रावे॑भ॒वतः॑स॒त्य॒वाचा॑ ।

दे॒वो॒यन्म॑र्ता॒न्य॒जथा॑य॒ऋ॒ण्वन्त्सीद॑द्भो॒ताप्र॑त्य॒ङ्स्वम॑सु॒यन् ॥ १ ॥

द्यावा॑ । ह । क्षामा॑ । प्र॒थमे॑ इति । ऋ॒तेन॑ । अ॒भि॒श्रा॒वे । भ॒वतः॑ ।

स॒त्य॒वाचा॑ । दे॒वः । यत् । म॒र्तान् । य॒जथा॑य । ऋ॒ण्वन् ।

सीद॑त् । हो॒ता । प्र॒त्यङ् । स्वम् । अ॒सुम् । यन् ॥ १ ॥

सत्यवाचा सत्यवाचौ सत्यवादिन्यौ प्रधानभूते द्यावाक्षामा द्युक्षामे द्यावापृथिव्यौ
ऋतेन सत्यभूतेन देवयजनेन सह अभिश्रावे आभिमुख्येन श्रूयते इत्यभिश्रावआह्वानं
तस्मिन्स्मद्यज्ञनिमित्ते अग्नेः संबन्धिनि आह्वाने भवतः लोडर्थे लट् भवतां यद्यदा देवो-
द्योतमानोऽग्निः यजथाय यज्ञाय मर्तान् मनुष्यान् ऋण्वन् प्रेरयन् प्रत्यङ् आह्वानार्थं देवा-
नां प्रत्यंचितास्वमसुं आत्मीयं ज्वालालक्षणं प्राणं यन् प्रामुवन् होता देवानामाह्वाता सीदत् वे-
द्यां निषीदति तदास्मद्यागकाले द्यावापृथिवी प्रमुखोऽग्निराह्वयत्वित्यर्थः ॥ १ ॥

अथ द्वितीया—

दे॒वो॒दे॒वान्परि॑भू॒र्ऋ॒तेन॑व॒हानो॑ह॒व्यंप्र॑थ॒मश्चि॑क्रि॒त्वान् ।

धू॒म॒कै॒तुःस॒मिधा॑भा॒र्ऋ॒जीको॑म॒न्द्रो॒होता॑नि॒त्योवा॑चा॒यजी॑यान् ॥ २ ॥

दे॒वः । दे॒वान् । परि॑भूः । ऋ॒तेन॑ । व॒ह । नः । ह॒व्यम् ।

प्र॒थ॒मः । चि॒क्रि॒त्वान् । धू॒म॒कै॒तुः । स॒म॒इ॒धा । भाः॑ऽर्ऋ॒जीकः॑ ।

म॒न्द्रः । हो॒ता । नि॒त्यः । वा॒चा । यजी॑यान् ॥ २ ॥

देवोद्योतमानोऽग्निस्त्वं देवानिन्द्रादीन् परिभूः आह्वानहविर्नयनद्वारेण परिभूः परिगृह्णन्
कृतेन यज्ञेन सह नोस्माकं हव्यं हविः बहू प्रापय। कीदृशस्त्वं प्रथमोदेवानां मुख्यः चिकित्वान्
सर्वं जानन् धूमकेतुः धूमस्य कर्ता वा धूमध्वजोवा धूमप्रज्ञानोवा समिधा समिधनेन संदीपने-
न भाक्कजीकः कजुदीतिरुर्ध्वज्वलनइत्यर्थः मन्दः स्तुत्यः होता आह्वाता नित्योद्भवः वाचा
यजीयान् अतिशयेन यथा च ॥ २ ॥

अथ तृतीया—

स्वावृग्देवस्यामृतं यदीगोरतो जाता सो धारयन्त उर्वी ।
विश्वे देवा अनुतत्ते यजुर्गुदुहेयदेनी दिव्यं घृतं वाः ॥ ३ ॥

स्वावृक् । देवस्य । अमृतम् । यदि । गोः । अतः । जातासः ।
धारयन्ते । उर्वी इति । विश्वे । देवाः । अनु । तत् । ते । यजुः ।
गुः । दुहे । यत् । एनी । दिव्यम् । घृतम् । वारितिवाः ॥ ३ ॥

देवस्याग्नेः स्वावृक् स्वार्जनं अमृतमुदकं स्वतेजसः सकाशाद्यदि यदा उत्पद्यते तदा अ-
तोस्मात् गोरुदका जातास उपन्ना ओषधयः उर्वी द्यावापृथिव्यौ धारयन्ते विश्वे देवाः सर्वे स्तो-
तारः ते तव संबन्धि तद्यजुः उदकस्य तद्वानं अनुगुः अनुगायन्ति एनी श्वेता दीप्तिः दिव्यं दि-
विभवं घृतं क्षरत् यद्वा वृष्टिलक्षणं यदुदकं दुहे दोग्धि ॥३॥

अथ चतुर्थी—

अर्चामि वां वधीयापो घृतस्त्रुद्यावाभूमी शृणुत रोदसी मे ।
अहाय द्यावोसुनीतिमयन्मध्वानो अत्र पितरां शिशीताम् ॥ ४ ॥

अर्चामि । वां । वधीय । अपः । घृतस्त्रु इति घृतस्त्रु ।
द्यावाभूमी इति । शृणुतम् । रोदसी इति । मे । अहा । यत् ।
द्यावः । असुनीतिम् । अयन् । मध्वा । नः । अत्र ।
पितरां । शिशीताम् ॥ ४ ॥

देव
न्यः

वि

हे अग्ने त्वं अपः मदीयं यज्ञरूपं कर्म वर्धाय प्रोत्सर्पिते सति हे घृतसू वृष्ट्युदकस्य प्रसवित्र्यौ हे द्यावाभूमी द्यावापृथिव्यौ वां युवां अर्चामि ऋचस्तुतौ स्तौमि । हे रोदसी द्यावापृथिव्यौ युवां मे मदीयं स्तोत्रं शृणुतं यद्यस्मिन् अहा अहःशब्दः सामर्थ्यादहोरात्रसाध्यं कर्मोच्यते सुपांसुलुगिति सप्तम्येकवचनस्याजदेशः अहनि अहोरात्रस्य साध्यकर्मणि द्यावः स्तोतारः असुनीति असुः प्रज्ञा तथा नीयते इत्यसुनीतिः स्तुतिः तां अयन् गच्छन्ति अत्रास्मिन् कर्मणि पितरा सर्वस्य मातापितृभूते द्यावापृथिव्यौ नोस्मान् मध्वा वृष्ट्युदकेन शिशीतां स्नानपानादिना संस्कुरुतां ॥ ४ ॥

अथ पंचमी—

किंस्विन्नोराजाजगृहेकदस्यातिव्रतंचक्रमकोविवेद ।
मित्रश्चिद्विष्माजुहुराणोदेवाञ्छोकोनयातामपिवाजोअस्ति ॥ ५ ॥ ११ ॥

किम् । स्वि॒त् । नः । राजा । जगृ॒हे । कत् । अ॒स्य । अति॑ ।
व्र॒तम् । च॒क्रम॑ । कः । वि॒वेद॑ । मि॒त्रः । चि॒त् । हि । स्म॒ ।
जुहुरा॑णः । दे॒वान् । श्लोकः । न । या॒ताम् । अ॒र्पि ।
वाजः । अ॒स्ति ॥ ५ ॥ ११ ॥

किंस्विच्छब्दोवितर्कार्थं किंवा राजा दोष्यमानोऽग्निः नोस्माकं स्वभूतानि हवींषि स्तुती-
श्च जगृहे परिगृह्णीयात् कव किंवाअस्याग्नेः अतिव्रतं अतिपूजितं व्रतं परिचरणाख्यं कर्म च-
क्रम वयं क्रियास्म कर्मवैगुण्यात् भीतस्य पूर्वार्धे एतद्वचनमुक्तं उत्तरार्धे इदानीं तन्निराक्रियते ।
हिस्मेतीमौ पूरणौ चिदित्युपमार्थं जुहुराणः स्निग्धमाहूयमानः मित्रः स्निग्धोयथा आगच्छेत
तथा नेति संप्रत्यर्थे श्लोकः अस्मदीया स्तुतिलक्षणा वाक्देवानिन्द्रादीन् यातां गच्छतु । अपि
वाजः हविराख्यं चान्नं यदस्ति तदपि देवान् प्रति गच्छतु देवाः स्तुतिं हविश्च प्रतिगृह्ण-
त्वित्यर्थः ॥ ५ ॥

॥ इति सप्तमस्य षष्ठे एकादशोवर्गः ॥ ११ ॥

अथ षष्ठी—

दुर्मन्त्वत्रामृतस्यनामसलक्ष्मायद्विषुरूपाभवाति ।
यमस्ययोमनवतेसुमन्त्वमेनमृष्वपाह्यप्रयुच्छन् ॥ ६ ॥

दुःसन्तु । अत्र । अमृतस्य । नाम । सलक्ष्मा । यत् । विषुहृपा ।
 भवति । यमस्य । यः । मनवते । सुसन्तु । अग्ने । तम् ।
 ऋष्व । पाहि । अप्रह्युच्छन् ॥ ६ ॥

यत् यस्य अमृतस्य मरणधर्मरहितस्य सूर्यस्य अस्य मरणधर्मराहित्यं तु—सूर्येविषमास-
 जामीत्यमृतस्याचि प्रसिद्धं । तादृशस्य संबन्धिनाम नामकमुदकं अत्र अस्यां पृथिव्यां विषुरूपा
 नानारूपं भवति भवति । उदकस्य नानारूपत्वं—याआपोदिव्या इति मन्त्रे स्फुटमुक्तं । कीदृशं तत्
 दुर्मन्तु निरपराधं प्रहृस्वभावत्वात् । पुनः कीदृशं सलक्ष्मा मधुररसलक्षणोपेतं । किंच यः सूर्यः
 यमस्य संयमिनीपतेः सुमन्तु सुतरामपराधं मातृताडनरूपं मनवते अवबुध्यते यद्वा धातूनामने-
 कार्थत्वात् क्षमतइत्यर्थः । तं तादृशं जलजनकं सर्वज्ञं क्षमाशीलं सूर्यं हे ऋष्व महन्त्रे अप्रयु-
 च्छन्नप्रमाद्यन् त्वं पाहि आहुतिप्रदानेन रक्षणद्वारा आत्मरक्षणं प्रार्थयते ऋषिः ॥ ६ ॥

अथ सप्तमी—

यस्मिन्देवाविदथेमादयन्तेविवस्वतःसदनेधारयन्ते ।
 सूर्येज्योतिरदधुर्मास्यक्तूपरिद्योतिर्निचरतोअजस्रा ॥ ७ ॥

यस्मिन् । देवाः । विदथे । मादयन्ते । विवस्वतः । सदने ।
 धारयन्ते । सूर्ये । ज्योतिः । अदधुः । मासि । अक्तून् ।
 परि । द्योतिन्मि । चरतः । अजस्रा ॥ ७ ॥

यस्मिन्नग्नौ यज्ञस्य प्रधानांशे सति देवाइन्द्रादयोविदथे यज्ञे मादयन्ते । हविषात्मानं
 तर्पयन्ति तृप्यन्तिवा । अपिच विवस्वतोमनुष्यस्य यजमानस्य स्वभूते सदने वेद्याख्ये स्थाने
 धारयन्ते आत्मानं स्थापयन्तिच । किंच सूर्ये ज्योतिरहराख्यं तेजः अदधुः स्थापितवन्तः । मासि
 चन्द्रमसि अक्तून् रात्रीः स्थापितवन्तः । तदनंतरं अजस्रा अनुपक्षीणौ सूर्याचन्द्रमसौ द्योतनिं
 दीप्तिं परिचरतः परिगच्छतः सर्वत्र प्रामुतः ॥ ७ ॥

अथाष्टमी—

यस्मिन्देवामन्मनि संचरन्त्यपीच्ये न वयमस्य विद्मः ।

मित्रो नो अत्रादिति रनागान्त्सविता देवो वरुणाय वोचत् ॥ ८ ॥

यस्मिन् । देवाः । मन्मनि । समऽचरन्ति । अपीच्ये । न । वयम् ।

अस्य । विद्मः । मित्रः । नः । अत्र । अदितिः । अनागान् ।

सविता । देवः । वरुणाय । वोचत् ॥ ८ ॥

देवा इन्द्रादयः यस्मिन् अग्नौ मन्मनि ज्ञानभूते ज्ञानवत्सर्वप्रकाशके सति संचरन्ति स्वाधिकारे संप्रवर्तन्ते । अपीच्येन्तर्हिते स्थितमस्याग्नेः स्वरूपं वयं न विद्मः तत्त्वतो न जानीमः । अत्रास्मिन्यग्ने अंगभावाय वर्तमानो मित्रः वरुणाय सर्वेषां पापानां निवारयित्रे अग्नये नोस्मान् अनागानपापान् वोचत् ब्रवीतु । तथा अदितिर्देवमाता सविता सर्वस्य प्रेरको देवश्च ब्रवीतु ॥ ८ ॥

अथ नवमी—

श्रुधीनो अग्ने सदने सधस्थे युक्ष्वारथं ममृतस्य द्रवितुम् ।

आनो वहरोदसी देवपुत्रे मा किर्देवानां मपं भूरिहस्याः ॥ ९ ॥ १२ ॥

श्रुधि । नः । अग्ने । सदने । सधस्थे । युक्ष्व । रथम् । अमृतस्य ।

द्रवितुम् । आ । नः । वह । रोदसी इति । देवपुत्रे इति देवपुत्रे ।

मा किः । देवानाम् । अपं । भूः । इह । स्याः ॥ ९ ॥ १२ ॥

श्रुधीन इत्येषा नवमी पूर्वसूक्ते व्याख्याता ॥ ९ ॥

॥ इति सप्तमस्य षष्ठे द्वादशो वर्गः ॥ १२ ॥

युजेवामिति पंचर्चं त्रयोदशं सूक्तं अदितेः पुत्रस्य विवस्वत आर्षं हविर्धानाख्ये ये द्वे-
शकटे तद्देवत्यमिदं अन्त्या जगती शिष्टास्त्रिष्टुभः । तथा चानुक्रान्तं— युजेपंचविदस्वानादित्यो-
हविर्धानं जगत्यन्तमिति । गतः सूक्तविनियोगः । हविर्धानप्रवर्तने युजेवामित्येका । सूत्रितं च—
अन्तरावर्त्मपादयोर्युजेवांब्रह्मपूर्व्यं नमो भिरिति ।

तत्र प्रथमा—

युजेवांब्रह्मपूर्य्यनमोभिर्विश्लोक एतु पृथ्वेवसूरेः ।

शृण्वन्तु विश्वे अमृतस्य पुत्रा आयेधामानि दिव्यानि तस्थुः ॥ १ ॥

युजे । वाम् । ब्रह्म । पूर्य्यम् । नमः । भिः । वि । श्लोकः । एतु ।

पृथ्वा । इव । सूरेः । शृण्वन्तु । विश्वे । अमृतस्य । पुत्राः । आ ।

ये । धामानि । दिव्यानि । तस्थुः ॥ १ ॥

हेहविर्धानं शकटे वां युवां अहं पूर्य्यं पूर्वस्मिन्काले भवं अनादिकालप्रवृत्तमित्यर्थः एवंभूतं ब्रह्म मंत्रमुच्चार्येतिशेषः नमोभिः सोमादिहविरक्षणे रक्षैर्युजे युनज्मि युवयोरुपरिसोमादिकमारोप्य पत्नीशालांति हविर्धानं प्रति युवांनयामीत्यर्थः । एवंभूतयोर्युवयोः श्लोकः शब्दः व्येतु विश्वान् देवान् प्रति विविधं गच्छतु । तत्र दृष्टान्तः— पृथ्वेव सूरेः यथा स्तोतुः स्वभूता पृथ्या परिणामसुखावहादुतिः विश्वान् देवान् प्रति विविधं गच्छति तद्वत् अमृतस्यामरणधर्मणः प्रजापतेः पुत्रा विश्वे देवाः एवंभूतं शब्दं शृण्वन्तु । ये देवाः दिव्यानि दिविभवानि धामानि स्थानानि आतस्थुः अधिष्ठितवन्तः ते शृण्वन्तिवत्यर्थः ॥ १ ॥

अत्रैव हविर्धानप्रवर्तने यमेइवेत्येषा । सूत्रितंच—यमेइवयतमानेयदैतमधिद्वयोरदधाउक्थ्यं वच इत्यर्थं च आरमेदिति ।

तत्रैषा द्वितीया—

यमेइवयतमानेयदैतंप्रवांभरन्मानुषादेवयन्तः ।

आसीदतस्वमुलोकं विदानि स्वासस्थे भवतमिन्दवेनः ॥ २ ॥

यमेइवेति यमेइव । यतमाने इति । यत् । ऐतम् । प्र । वाम् । भरन् ।

मानुषाः । देवइयन्तः । आ । सीदतम् । स्वम् । ऊँ इति । लोकम् ।

विदानि इति । स्वासस्थे इति सुह आसस्थे । भवतम् । इन्दवे । नः ॥ २ ॥

यमे इव यथा सहोत्पन्ने अपत्ये संचरतः तथा यतमाने गमनहविर्धारणादिस्वाधिकारकर्मणि प्रवर्तमाने हविर्धानशकटे युवां यद्यदा एतं हविर्धानस्थानं प्रतिगच्छतः । तथा देवय-

न्तोदेवकामाः मानुषायजमानाः वां युवां प्रभरन् प्रभरन्ति । किंच युवां स्वमु लोकं आत्मीय-
मेव हविर्धानाख्यं स्थानं विदामे जानती आसीदतं ततः नोस्माकं इन्द्रवे सोमार्थं स्वासस्थे
शोभननिवासस्थाने भवतं ॥ २ ॥

अथ तृतीया—

पञ्चपदानिरूपोअन्वरोहचतुष्पदीमन्वेमिब्रतेन ।
अक्षरेणप्रतिमिमएतामृतस्यनाभावधिसंपुनामि ॥ ३ ॥

पञ्च । पदानि । रूपः । अनु । अरोहम् । चतुःस्पदीम् । अनु ।
एमि । ब्रतेन । अक्षरेण । प्रति । मिमे । एताम् । ऋतस्य ।
नाभौ । अधि । सम् । पुनामि ॥ ३ ॥

रूपः यष्टृणां स्वर्गमारोपयितुर्यज्ञस्यांगत्वेन संबन्धीनि पञ्चसंख्याकानि धानासोमपशु-
पुरोडाशाज्याख्यानि पदानि वृत्तिहेतुत्वेन देवान् प्रति गन्तृणि हवींषि अन्वरोहं अनुरोहामि
शकटे युवयोः स्थापनवहनानन्तरं करणे करोमीत्यर्थः । किंच चतुष्पदीं चतुर्भिः पदैर्युक्तां
त्रिष्टुबादिछन्दसं क्रियां ब्रतेन प्रयोगकर्मणा अन्वेमि अनुगच्छामि यथाकालं प्रयुज्जीत्यर्थः ।
अक्षरेण प्रणवाख्येन एतामुपस्थितां प्रतिगरक्रियां प्रतिमिमे निर्ममे । अपिच ऋतस्य यज्ञस्य
अधीति सप्तम्यर्थानुवादी नाभौ नाभिभूते वेद्याख्ये स्थाने संपुनामि संशोधयामि दशापवित्रेण
सोमं संस्करोमीत्यर्थः ॥ ३ ॥

अथ चतुर्थी—

देवेभ्यःकमंवृणीतमृत्युंप्रजायैकममृतंनावृणीत ।
बृहस्पतिंयज्ञमरुणवत्ऋषिंप्रियांयमस्तन्वंप्रारिरेचीत् ॥ ४ ॥

देवेभ्यः । कम् । अवृणीत् । मृत्युम् । प्रजायै । कम् । अमृतम् ।
न । अवृणीत् । बृहस्पतिम् । यज्ञम् । अरुणवत् । ऋषिम् ।
प्रियाम् । यमः । तन्वम् । प्र । अरिरेचीत् ॥ ४ ॥

देवैभ्यो देवानां मृत्युं मारयितारं कं स्वपुरुषं आवृणीत प्रार्थयते प्रयुक्ते । किंच प्रजायै देवव्यतिरिकायामनुष्यादिकायाः प्रजायाः अमृतममारकं अविनाशकं वा स्वपुरुषं नावृणीत न प्रयुक्ते हविर्धारणीक्रियायां पृवृत्तायां सत्यां पूर्वोक्तानां सर्वेषां स्थितेरवश्यंभावित्वात् न कंचिदपि विनाशकं स्वपुरुषं यमोनिरूपयतीत्यर्थः । अपिच बृहस्पतिं बृहतां देवानां हविर्धारणे पालकं बृहतां मंत्राणां स्वामिनं वा ऋषिं सर्वस्य दृष्टादृष्टफलस्य द्रष्टारं यज्ञं अरुणवत ऋत्विग्यजमानाः कुर्वन्ति । अपिच यमः प्रियां तन्वं अस्मदीयमिष्टं शरीरं प्रारिरेचीत् धातूनामनेकार्थत्वात् रिचिरत्र परिहारार्थं वर्तते प्रेरयति मृत्योः सकाशात्परिहरति कर्मवैगुण्यजनितदोषाभावादस्माकं जीवितं नापहरतीत्यर्थः ॥ ४ ॥

अथ पंचमी—

सप्तक्षरन्ति शिशवे मरुत्वन्ते पित्रे पुत्रासो अप्यवीवतं नृतम् ।

उभे इदं स्योभयं स्य राजत उभे यन्ते ते उभयं स्य पुष्यतः ॥ ५ ॥ १३ ॥

सप्त । क्षरन्ति । शिशवे । मरुत्वन्ते । पित्रे । पुत्रासः । अपि ।

अवीवतन् । ऋतम् । उभे इति । इत् । अस्य । उभयस्य । राजतः ।

उभे इति । यन्ते इति । उभयस्य । पुष्यतः ॥ ५ ॥ १३ ॥

मरुत्वन्ते मरुतः स्तोतारः स्तुतिद्वारेण तद्वन्ते पित्रे ऋत्विजां पितृभूताय शिशवे शंसनीयाय हविर्धानशकटयोः सुखासीनभूताय सोमाय सप्तच्छन्दांसि क्षरन्ति स्तुतित्वेन गच्छन्ति । अपिच पुत्रासोऽपि सोमस्य पुत्रभूताः ऋत्विजोऽपि ऋतं सत्यभूतं स्तोत्रं अप्यवीवतन् संगमयन्ति सदुण्यग्राहिणीं स्तुतिं कुर्वन्तीत्यर्थः । उभे इत् द्वे एव हविर्धानशकटे अस्योभयस्य देवजातस्य मनुष्यजातस्य च राजतः ईशाने उभे एव शकटे यन्ते कर्मानुष्ठाने प्रयत्नं कुरुतः उभयस्य देवजातस्य मनुष्यजातस्य च पुष्यतः हविर्धारणद्वारेण पुष्टिं कुरुत इत्यर्थः ॥ ५ ॥

॥ इति सप्तमस्य षष्ठे त्रयोदशोवर्गः ॥ १३ ॥

परेयिवांसमिति षोडशर्चं चतुर्दशं सूक्तं विवस्वतः पुत्रस्य यमस्यार्थं अंगिरसोनः पितरो न वगवा इति षष्ठ्या अंगिरःपित्रथर्वभृगुलक्षणालिंगोक्तदेवताः प्रेहीत्याद्यास्तिस्रो लिंगोक्तदेवताकाः पितृदेवताकावा अतिद्वयसारमेयावित्यादिकस्तृचः सरमापुत्रौ यौ श्वानौ परलोकमार्गमभितः स्थि-

तौ तदेवताकः शिष्टायमदेवत्याः यमायसोममिति त्रयोदश्याद्या अनुष्टुभः यमायमधुमत्तममित्येषा
बृहती आदितोद्वादशत्रिष्टुभः । तथाचानुक्रान्तं—परेयिवांसंपोडशयमोयामं षष्ठी लिङ्गोक्तदेवता
पराश्रतिस्रः पित्र्यावा तृचःश्वभ्यां परा अनुष्टुभो बृहत्युपान्येति । गतः सूक्तविनियोगः । महापि-
तृयज्ञे यमयागाख्यायाज्या । सूत्रितंच—इमंयमप्रस्तरमाहितीदेतिद्वेपरेयिवांसंप्रवतोमहीरन्विति ।

तत्र प्रथमा—

परेयिवांसंप्रवतोमहीरनुबहुभ्यः पन्थामनुपस्पशानम् ।

वैवस्वतंसंगमनं जनानां यमराजानंहविषादुवस्य ॥ १ ॥

परेयिऽवांसम् । प्रऽवतः । महीः । अनु । बहुभ्यः । पन्थाम् ।

अनुपस्पशानम् । वैवस्वतम् । समऽगमनम् । जनानाम् ।

यमम् । राजानम् । हविषा । दुवस्य ॥ १ ॥

हे मदीयान्तरात्मन् यजमान वा त्वं राजानं पितृणां स्वामिनं यमं हविषा पुरोडाशादिना
दुवस्य परिचर । कीदृशं प्रवतः प्रकृष्टकर्मवतोभूलोकवर्तिभोगसाधनं पुण्यमनुष्ठितवतः पुरुषा-
न्महीः तत्तद्भोगोचितभूप्रदेशविशेषान् अनुपरेयिवांसं क्रमेण मरणादूर्ध्वं प्रापितवन्तं तथाब-
हुभ्यः स्वर्गार्थिभ्यः पुण्यकृद्भ्यः पुण्यकृतार्थे पन्थां स्वर्गस्योचितमार्गं अनुपस्पशानं अबाधमा-
नं पापिन एव पुरुषान् स्वर्गमार्गबाधेन नरकं प्रापयन्ति नतु पुण्यकृतइत्यर्थः वैवस्वतं विव-
स्वतः सूर्यस्य पुत्रं जनानां पापिनांसंगमनं गन्तव्यस्थानरूपं ॥ १ ॥

अथ द्वितीया—

यमोनोगानुप्रथमोविवेदनैषागव्यूतिरपमर्तवाउ ।

यत्रानःपूर्वपितरःपरेयुरेनाजज्ञानाःपथ्याऽनुस्वाः ॥ २ ॥

यमः । नः । गानुम् । प्रथमः । विवेद । न । एषा । गव्यूतिः ।

अपमर्तवै । ऊँ इति । यत्र । नः । पूर्व । पितरः । पराऽईयुः ।

एना । जज्ञानाः । पथ्याः । अनु । स्वाः ॥ २ ॥

प्रथमः सर्वेषां मुख्योयमः नोस्माकं प्रजानां गातुं शुभाशुभनिमित्तं विवेद जानाति । ए-
षा गव्यूतिः नापभर्तवा उ अतिशयज्ञानयोगाद्यमस्य एषा गव्यूतिः अयं मार्गः न केनचिदपह-
र्तुमपनेतुं शक्यत इत्यर्थः । यत्र यस्मिन्मार्गेनोस्माकं पूर्वं पितरः परेयुः एनानेन मार्गेण गच्छ-
न्तः जज्ञानाः जाताः सर्वे स्वाः स्वभूताः पथ्याः स्वकर्ममार्गाभूतागतीः अनुगच्छन्ति ॥ २ ॥

आग्निमारुते मातलीकव्यैरित्येषा धाट्या । सूत्रितंच—इमंयमप्रस्तरमाहिसीदमातलीकव्यै-
र्यमोअंगिरोभिरुदीरतामवरउत्परासइति ।

सैषा सूक्ते तृतीया—

मातलीकव्यैर्यमोअङ्गिरोभिर्वृहस्पतिर्ऋक्भिर्वावृधानः ।
याँश्चदेवावावृधुर्येचदेवान्स्वाहान्येस्वधयान्येमदन्ति ॥ ३ ॥

मातली । कव्यैः । यमः । अङ्गिरःऽभिः । बृहस्पतिः । ऋक्ऽभिः ।
वृध्वानः । यान् । च । देवाः । वृधुः । ये । च । देवान् ।
स्वाहा । अन्ये । स्वधया । अन्ये । मदन्ति ॥ ३ ॥

मातली मातलिरिन्द्रस्य सारथिः तद्वानिन्द्रोमातली सच कव्यैः कव्यभाग्भिः पितृभिः
सह वृध्वानोवर्धमानोभवति यमश्चांगिरोभिः पितृविशेषैः सह वर्धमानोभवति । तथा बृहस्प-
तिः ऋक्भिः पितृविशेषैः सह वर्धमानोभवति तत्र देवाइन्द्रादयो याँश्च कव्यभागादीन् पितृन्
वृधुर्वर्धयन्ति येच कव्यभागादयः पितरः देवानिन्द्रादीन् वर्धयन्ति तेषां मध्ये अन्ये इन्द्राद-
यः स्वाहामदन्ति स्वाहाकारेण हृष्यन्ति अन्ये पितरः स्वधया स्वधाकारेण हृष्यन्ति ॥ ३ ॥

महापितृयज्ञे यमस्य इमंयमेत्यादिके द्वे अनुवाक्ये इमंयमेत्येषा आग्निमारुतेपि धाट्या ।
सूत्रंतुपूर्वमेवोदाहृतं ।

सैषा सूक्ते चतुर्थी—

इमंयमप्रस्तरमाहिसीदाङ्गिरोभिःपितृभिःसंविदानः ।
आत्वामत्राःकविशस्तावहन्त्वेनारजन्हविषामादयस्व ॥ ४ ॥

इमम् । यम् । प्रहस्तम् । आ । हि । सीद । अंगिरःक्षितिः ।
 पितृक्षितिः । सुमहविदानः । आ । त्वा । मन्त्राः । कविशस्ताः ।
 वहन्तु । एना । राजन् । हविषा । मादयस्व ॥ ४ ॥

हे यमांगिरोभिः एतन्नामकैः पितृभिः संविदानः ऐकमत्यं गतस्त्वं इमं प्रस्तरं विस्तीर्णं
 यज्ञविशेषं आसीद आगत्योपविश । हि यस्मादेवं तस्मात् कविशस्ताः विद्वद्भिः ऋत्विग्भिः
 प्रयुक्तमन्त्राः त्वा त्वां आवहन्तु हेराजन् एना एतेन हविषा तुष्टोमादयस्व यजमानं हर्षय ॥४॥

अथ पञ्चमी—

अङ्गिरोभिरागहियज्ञियैभिर्यमवैरूपैरिहमादयस्व ।
 विवस्वन्तं हुवेयः पिता तेस्मिन्यज्ञे बर्हिष्यानिषद्य ॥ ५ ॥ १४ ॥
 अङ्गिरःक्षितिः । आ । गृहि । यज्ञियैभिः । यम । वैरूपैः ।
 इह । मादयस्व । विवस्वन्तम् । हुवे । यः । पिता । ते ।
 अस्मिन् । यज्ञे । बर्हिषि । आ । निषद्य ॥ ५ ॥ १४ ॥

हे यम वैरूपैः विविधरूपयुक्तैः वैरूपसामप्रियैर्वा यज्ञियेभिः यज्ञयोग्यैः अंगिरोभिः स-
 हागहि आगच्छ । आगत्य च इहास्मिन् यज्ञे मादयस्व यजमानं हर्षय योविवस्वान् ते तव
 पितास्ति अस्मिन् यज्ञे तं विवस्वन्तं हुवे आह्वयामि सचास्तीर्णे बर्हिषि आनिषद्योपविश्य
 यजमानं हर्षयतु ॥ ५ ॥

॥ इति सप्तमस्य षष्ठे चतुर्दशोवर्गः ॥ १४ ॥

अथ षष्ठी—

आङ्गिरसोनः पितरो नवगवा अथर्वाणो भृगवः सोम्यासः ।
 तेषां वयं सुमृतौ यज्ञियानां अपि भद्रे सौमनसे स्याम ॥ ६ ॥
 अङ्गिरसः । नः । पितरः । नवगवाः । अथर्वाणः । भृगवः ।
 सोम्यासः । तेषाम् । वयम् । सुमृतौ । यज्ञियानाम् ।
 अपि । भद्रे । सौमनसे । स्याम् ॥ ६ ॥

अंगिरसः अंगिरोनामकाः अथर्वाणः अथर्वनामकाः भृगवो भृगुनामकाश्च नोस्माकं पितरो-
नवग्वाः अभिनवगमनयुक्ताः सदा नूतनवत् प्रीतिजनका इत्यर्थः ते च सोम्यासः सोममर्हन्ती-
ति सोम्याः यज्ञियानां यज्ञार्हाणां तेषां सुमतौ अनुग्रहयुक्तायां बुद्धौ वयं स्याम सर्वदा तिष्ठेम ।
अपिच सौमनसे भद्रे सौमनस्य कारणे कल्याणे फले स्याम सर्वदा तिष्ठेम ॥ ६ ॥

सत्रमध्ये दीक्षितस्य मरणे प्रेहिप्रेहितीत्याद्याः पञ्चर्चस्तृतीयावर्जिता होत्राशंसनीयाः स-
न्वितंच—प्रेहिप्रेहिपथिभिः पूर्व्येभिरिति पञ्चानां तृतीयामुद्धरेदिति ।

तत्रैषा सप्तमी—

प्रेहिप्रेहिपथिभिः पूर्व्येभिर्यत्रानः पूर्वपितरः परेयुः ।

उभाराजानां स्वधया मदन्तायमपश्यामि वरुणं च देवम् ॥ ७ ॥

प्र । इहि । प्र । इहि । पथिभिः पूर्व्येभिः । यत्र । नः । पूर्वे ।

पितरः । पराः ईयुः । उभा । राजाना । स्वधया । मदन्ता ।

यमम् । पश्यासि । वरुणम् । च । देवम् ॥ ७ ॥

यत्र यस्मिन् स्थाने नोस्माकं पूर्वे पुरातनाः पितरः पितामहादयः परेयुः पूर्व्येभिः पूर्वस्मिं
न काले भवैः अनादिकालप्रवृत्तैरित्यर्थः पथिभिर्मार्गैः हे मत्पितः तत्स्थानं प्रेहिप्रेहि प्रगच्छ ।
गत्वा च स्वधया अमृतात्नेन मदन्ता मदन्तौ तृप्यन्तौ राजाना राजानौ उभा उभौ यमं देवं
द्योतमानं वरुणं पश्यासि पश्य ॥ ७ ॥

अथाष्टमी—

संगच्छस्व पितृभिः संयमेनैष्टा पूर्तेन परमे व्योमन् ।

हित्वा यावद्व्यं पुनरस्तमेहि संगच्छस्व तन्वा सुवर्चाः ॥ ८ ॥

सम् । गच्छस्व । पितृभिः । सम् । यमेन । इष्टा पूर्तेन । परमे ।

विऽओमन् । हित्वायं । अव्यं । पुनः । अस्तम् । आ ।

इहि । सम् । गच्छस्व । तन्वा । सुवर्चाः ॥ ८ ॥

हे मदीयपितः अतस्त्वं परमे उत्कृष्टे व्योमन् व्योमनि स्वर्गाख्ये स्थाने स्वभूतैः पितृभिः
सह संगच्छस्व इष्टा पूर्तेन श्रौतस्मार्तदानफलेन संगच्छस्व । तदृष्टा पूर्तेन सहागम्य अवयं पा-

पं हित्वाय हित्वा परित्यज्य अस्तं त्रियमानाख्यं गृहं एहि आगच्छ । ततः सुवर्चाः तृतीयार्थं
प्रथमा सुवर्चसा शोभनदीमित्युक्तेन तन्वा स्वशरीरेण संगच्छस्व ॥ ८ ॥

पैतृमेधिके कर्मणि श्मशानायतनं प्रोक्षत्यपेतवीतेति । सूत्रितंच—गर्तोदकेन शमीशाख-
या विः प्रसज्यमायतनं परिव्रजन् प्रोक्षत्यपेतवीतविचसर्पतातेति ।

सैषा नवमी—

अपेतवीतविचसर्पतातोस्माएतंपितरोलोकमक्रन् ।

अहोभिरद्भिरक्तुभिर्व्यक्तं यमोदं दात्यवसानं मस्मै ॥ ९ ॥

अप । इत् । वि । इत् । वि । च । सर्पत् । अतः । अस्मै । एतम् ।

पितरः । लोकम् । अक्रन् । अहः । अग्निः । अत् । अग्निः । अक्तुः । अग्निः ।

वि । अक्तम् । यमः । ददाति । अवसानम् । अस्मै ॥ ९ ॥

श्मशाने पूर्वं स्थिताः हे पिशाचादयः अतोस्मात् मृतयजमानदहनस्थानात् अपेत अप-
गच्छत विशेषेण गच्छत विसर्पत च इदं स्थानं परित्यज्य नानाभावेन दूरतरं देशं गच्छतेत्यर्थः ।
पितरः अस्मै मृतयजमानस्यार्थाय एतं लोकं इदं दहनस्थानं अक्रन् परित्यज्य नानाभावेन
यमस्याज्ञया अन्वकुर्वन् यमोपि अहोभिर्दिवसैः अद्भिः अङ्ग्युक्षणोदकैः अक्तुभीराग्निभिः व्य-
क्तं संगतं शुद्धिनिमित्तैः कालोदकादिभिः शोधितमित्यर्थः अवसानं दहनस्थानं अस्मै मृतय-
जमानस्यार्थाय ददाति दत्तवान् ॥ ९ ॥

अनुस्तरण्यावृक्कौ पार्श्वयोराम्रफलाकृती तावुद्धृत्य प्रेतस्यहस्तयोर्निदधात्यतिद्रवसारमेया
विति द्वाभ्यां । सूत्रितंच—वृक्कावृद्धृत्य पाण्योरादध्यादतिद्रवसारमेयौश्वानाविति ।

तत्रैषा दशमी—

अतिद्रवसारमेयौश्वानौचतुरक्षौश्वलौसाधुनापथा ।

अथापितृन्सुविदत्राँ उपैहियमेनयेसंधमादंमदन्ति ॥ १० ॥ १५ ॥

अति । द्रव । सारमेयौ । श्वानौ । चतुः । अक्षौ । श्वलौ । साधुना ।

पथा । अथ । पितृन् । सुविदत्रान् । उपै । इहि । यमेन ।

ये । संधमादम् । मदन्ति ॥ १० ॥ १५ ॥

हे अग्ने साधुना पथा समीचीनेन मार्गेण उभौ सारमेयौ श्वानौ अतिद्रव श्वानावुभौ अतिद्रव अतिक्रम्यगच्छ । यमसंबन्धिनौ यौ श्वानौ प्रेतस्य बाधकौ तौ परित्यज्य समीचीनेन मार्गेण प्रेतं नयेत्यर्थः । कीदृशौ श्वानौ सारमेयौ सरमानाम काचित्पसिद्धा देवशुनी तस्याः पुत्रौ चतुरक्षौ उपरिभागे पुनरप्यक्षिद्वयं ययोस्तादृशौ शबरौ कर्बुरवर्णौ । अथ शोभनमार्गेण गमनानन्तरं ये पितरोयमेन सधमादं सहर्षं मदन्ति प्रामुवन्ति तान् सुविद्वान् सुष्ठु अभिज्ञान् पितॄन् उपेहि उपगच्छ ॥ १० ॥

॥ इति सप्तमस्य षष्ठे पंचदशोवर्गः ॥ १५ ॥

अथैकादशी—

यौ ते श्वानौ यमरक्षितारौ चतुरक्षौ पथिरक्षौ नृचक्षसौ ।
ताभ्यामेनं परिदेहिराजन्त्स्वस्ति चास्मा अनमीव च धेहि ॥ ११ ॥
यौ । ते । श्वानौ । यम् । रक्षितारौ । चतुःक्षौ ।
पथिरक्षौ इति पथिरक्षौ । नृचक्षसौ । ताभ्याम् । एनम् । परि । देहि ।
राजन् । स्वस्ति । च । अस्मै । अनमीवम् । च । धेहि ॥ ११ ॥

हे राजन् हे यम ते त्वदीयौ यौ श्वानौ विद्येते ताभ्यां श्वभ्यां हे राजन् यम एनं प्रेतं परिदेहि रक्षार्थं प्रयच्छ । कीदृशौ श्वानौ रक्षितारौ यमगृहस्य रक्षकौ चतुरक्षौ अक्षिचतुष्टययुक्तौ पथिरक्षौ मार्गस्य रक्षकौ नृचक्षसौ मनुष्यैः ख्याप्यमानौ श्रुतिस्मृतिपुराणाभिज्ञाः पुरुषास्तौ प्रख्यापयन्ति ताभ्यां श्वभ्यां दत्त्वा अस्मै प्रेताय स्वस्ति च क्षेममपि अनमीवं च रोगाभावमपि धेहि संपादय ॥ ११ ॥

अथ द्वादशी—

उरूणसावंसुतृपा उदुंबलौ यमस्य दूतौ चरतो जनान् अनु ।
तावस्मभ्यं दृशये सूर्याय पुनर्दाताम सुमद्ये ह भद्रम् ॥ १२ ॥
उरूणसौ । असुतृपा । उदुंबलौ । यमस्य । दूतौ । चरतः ।
जनान् । अनु । तौ । अस्मभ्यम् । दृशये । सूर्याय । पुनः ।
दाताम् । अमुम् । अद्य । इह । भद्रम् ॥ १२ ॥

यमस्य संबन्धिनौ दूतौ श्वानौ जनाननु प्राणिनौ लक्ष्मीकृत्य सर्वस्य चरतः । कीदृशौ उरूणसौ दीर्घनासिकायुक्तौ असुतृपौ परकीयान् प्राणान् स्वीकृत्य तैस्तृप्यन्तौ उदुंबलौ उरु-
बलौ विस्तीर्णबलौ तावुभौ दूतौ सूर्याय दृशये सूर्यस्यदर्शनार्थं अद्य दिने इह कर्मणि भद्रम-
स्तु समीचीनं प्राणं पुनरस्मभ्यं दातां अदत्तां ॥ १२ ॥

अथ त्रयोदशी-

य॒माय॑सोमं॑ सु॒नुत॑य॒मायं॑ जुहु॒ताह॒विः ।

य॒मंह॑य॒ज्ञो गच्छ॑त्य॒ग्निदू॑त॒ो अरं॑कृतः ॥ १३ ॥

य॒माय॑ । सोमं॑ । सु॒नुत॑ । य॒मायं॑ । जुहु॒त॑ । ह॒विः । य॒मम् ।

ह॒ । य॒ज्ञः । गच्छ॑ति । अ॒ग्निदू॑तः । अरं॑कृतः ॥ १३ ॥

हे ऋत्विजोयमाय यमदेवार्थं सोमं सुनुत लतात्मकं सोममभिषुणुत । तथा यमाय यमार्थं हविर्जुहुत अग्निदूतः अस्मिन्यज्ञे सोमोयमग्निदूतः । अग्नेदूर्तत्वमन्यत्रान्नातं-अग्निर्देवानांदूतआ-
सीदिति । अरंकृतः बहुभिर्द्रव्यैरलंकाररूपैर्युक्तः तादृशोयज्ञोयमं ह यममेव गच्छति ॥ १३ ॥

अथ चतुर्दशी-

य॒माय॑घृतव॑ह्विर्जु॒होत॑प्रच॑तिष्ठत ।

स नो॑दे॒वेष्वार्य॑म॒दीर्घ॑मायुः॒प्रजी॑वसे ॥ १४ ॥

य॒मायं॑ । घृत॑वत् । ह॒विः । जु॒होत॑ । प्र । च॒ । तिष्ठ॑त । सः । नः ।

दे॒वेषु॑ । आ । य॒मत् । दी॒र्घम् । आ॒युः । प्र । जी॒वसे॑ ॥ १४ ॥

हे ऋत्विजोयूयं यमाय घृतवदाज्येन संयुक्तं हविः पुरोडाशादिकं जुहोत जुहुत प्रतिष्ठत
च यमं यूयमुपतिष्ठध्वं च देवेषु मध्ये सयमोदेवः प्रजीवसे प्रकृष्टजीवनार्थं नोस्माकं दीर्घमायुः
आयमव प्रयच्छतु ॥ १४ ॥

अथ पञ्चदशी—

यमायमधुमत्तमंराज्ञेहव्यंजुहोतन ।

इदंनमऋषिभ्यःपूर्वजेभ्यःपूर्वेभ्यःपथिरुद्र्यः ॥ १५ ॥

यमाय । मधुमत्तमम् । राज्ञे । हव्यम् । जुहोतन । इदम् । नमः ।

ऋषिभ्यः । पूर्वजेभ्यः । पूर्वेभ्यः । पथिरुद्र्यः ॥ १५ ॥

हे ऋत्विजोयमाय राज्ञे मधुमत्तमं अतिशयेन मधुरं हव्यं पुरोडाशादिकं हविर्जुहोतन जुहुत । पूर्वजेभ्यः सृष्ट्यादावुत्पन्नेभ्यः अतएव पूर्वैभ्यः अस्मत्तः पूर्वभाविभ्यः पथिरुद्र्यः शो-
भनमार्गकारिभ्यः ऋषिभ्यः यद्वदं प्रत्यक्षं यथा भवति तथा नमोस्तु ॥ १५ ॥

अथ षोडशी—

त्रिकंद्रुकेभिःपततिशङ्खुर्वीरेकमिद्वृहत् ।

त्रिष्टुप्गायत्रीछन्दांसिसर्वातायमआहिता ॥ १६ ॥ १६ ॥

त्रिकंद्रुकेभिः । पतति । षट् । उर्वीः । एकम् । इत् । बृहत् । त्रिस्तुप् ।

गायत्री । छन्दांसि । सर्वा । ता । यमे । आहिता ॥ १६ ॥ १६ ॥

त्रिकंद्रुकेभिः द्वितीयार्थे तृतीयैषा त्रिकंद्रुकान् ज्योतिर्गौरायुरिति त्रयोयागविशेषाउ-
च्यन्ते तान् प्रत्यंगभावाय संरक्षणार्थं च पतति यमस्तान् प्राप्नोति षट्संख्याकाः उर्वीः भूमीः
कृताकृतप्रत्यवेक्षणाय प्राप्नोति । ताश्चोर्व्यः शाखान्तरमंत्रेण समाज्जातः—षण्मोर्वीरंहसस्या-
न्तुद्यौश्चपृथिवीचापश्चोषधयश्चोक्चसूनृताचेति । एकमित् एकमेव बृहत् महत् जगद्यमश्च प्रतिपा-
लनीयः प्राप्नोति । किंच यानि त्रिष्टुप्गायत्र्यादीनि छन्दांसि सन्ति सर्वा ता सर्वाणि तानि
छन्दांसि यमे आहिता आहितानि ऋत्विग्भिः स्तुतित्वेनावस्थितानि ॥ १६ ॥

॥ इति सप्तमस्य षष्ठे षोडशोवर्गः ॥ १६ ॥

उदीरतामिति चतुर्दशर्चं पंचदशं सूक्तम् । अत्रानुक्रम्यते—उदीरतां षळूना शंखः पित्र्यं
जगत्येकादशीति । यामायनाः परे पंचेति वचनात् यमपुत्रः शंखाख्यऋषिः अग्निष्वात्ताइत्ये-

कादशी जगती शिष्टास्त्रिष्टुभः पितरोदेवता । गतः सूक्तविनियोगः । अष्टकायां उदीरतामवरइ-
त्याद्याअष्टर्चहोमार्थाः । सूत्रितंच—उदीरतामवरउत्परासइत्यष्टाभिर्हुंवेति महापितृयज्ञे पितरः
सोमवन्तइत्यस्यानुवाक्या उदीरतामित्येषा । सूत्रितंच—पितरोग्निष्वात्तायमउदीरतामवरउत्परास-
इति । आग्निमारुतेष्येषा धाय्या । सूत्रितंच—मातलीकव्यैर्यमोअंगिरोभिरुदीरतामवरउत्परा-
सइति ।

तत्र प्रथमा—

उदीरतामवरउत्परासउन्मध्यमाः पितरः सोम्यासः ।

असुंयईयुरवृकाऋतज्ञास्तेनोवन्तुपितरोहवेषु ॥ १ ॥

उत् । ईरताम् । अवरै । उत् । परासः । उत् । मध्यमाः । पितरः ।

सोम्यासः । असुम् । ये । ईयुः । अवृकाः । ऋतज्ञाः ।

ते । नः । अवन्तु । पितरः । हवेषु ॥ १ ॥

त्रिविधाः पितरः उत्तमामध्यमाअधमाश्चेति यथाविधं श्रौतं कर्मानुष्ठाय पितृत्वं प्राप्ताउ-
त्तमाः स्मार्तकर्ममात्रपरामध्यमाः अत्रापिकैश्चित् संस्कारैः विकलाअधमाः एतदेवाभिप्रेत्य ये
अग्निदग्धायेअनग्निदग्धाइत्यादिर्मन्त्रे समान्नाताः । तेष्ववरे निरुष्टाः उदीरतां उत्तमं हविः प्राप्नुव-
न्तु । परासः उत्तमाः पितरः उदीरतां मध्यमाः पितरः उदीरतां ते सर्वेष्वस्मद्विषये सोम्यासः
सोम्याअनुग्रहपराः सन्तु । ये पितरः अवृकाः वृकवदरण्यश्वावदस्मासु हिंसामकुर्वतः ऋतज्ञाः
अस्मदनुष्ठितं यज्ञं जानन्तः असुमस्मत्पाणमीयुः रक्षितुं प्राप्तास्ते पितरः हवेष्वस्मदीयेष्वाह्वा-
नेषु नोस्मानवन्तु रक्षन्तु ॥ १ ॥

महापितृयज्ञे पितरोर्बाहिषदइत्यस्येदंपितृभ्यइति द्वितीयानुवाक्या । सूत्रंतु पूर्वमेवोहाहृतं ।
आग्निमारुते इदंपितृभ्यइत्येषा धाय्या । सूत्रितंच—आहंपितृन्तुविदन्नाँअवित्सीदंपितृभ्योनमो-
अस्त्वद्यस्वादुष्किलायमितिचतस्रइति । महापितृयज्ञे पितरोर्बाहिषदइत्यस्य द्वितीयानुवाक्या ।
सूत्रंतु पूर्वमुदाहृतं ।

तत्रैषा द्वितीया—

इदं पितृभ्यो नमो अस्त्वद्ये पूर्वासो य उपरास ईयुः ।

ये पार्थिवे रजस्यानिषत्ता ये वानूनं सुवृजना सुविक्षु ॥ २ ॥

इदम् । पितृभ्यः । नमः । अस्तु । अद्य । ये । पूर्वासः । ये ।

उपरासः । ईयुः । ये । पार्थिवे । रजसि । आ । निःसत्ताः ।

ये । वा । नूनम् । सुवृजनासु । विक्षु ॥ २ ॥

पूर्वासः यजमानोत्पत्तेः पूर्वमुत्पन्नाः ज्येष्ठभ्रातृपितामहादयो ये ईयुः पितृलोकं प्राप्ताः ये चान्ये उपरासो यजमान जन्मन उपर्युत्पन्नाः कनिष्ठभ्रातृस्वपुत्रादयः ईयुः पितृलोकं प्राप्ताः येऽप्यन्ये पार्थिवे पृथिवीसंवन्धिनि रजसि रजोगुणकार्येऽस्मिन्कर्मणि आनिषत्ताः हविः स्वीकर्तुमागत्योपविष्टाः ये वा केचिदन्ये बन्धुवर्गरूपाः पितरः विक्षु बन्धुरूपासु नूनं निश्चयेन आनिषत्ताः आद्धादिस्वीकारायागत्योपविष्टाः । कीदृशीषु विक्षु सुवृजनासु वृज्यते परित्यज्यते दारिद्र्यमनेनेति वृजनं धनं शोभनं वृजनं यासां ताः सुवृजनाः तादृशीषु धनसमृद्ध्या आद्धादिकर्मपरास्वित्यर्थः । सर्वेभ्य उक्तेभ्यः पितृभ्यः अद्यास्मिन् कर्मणीदं नमोस्तु अयमाहुतिप्रदानपूर्वको नमस्कारो भवतु ॥ २ ॥

गताः आदरपूर्वं समागत्य स्वधया पुरोडाशाद्यन्नेन सह सुतस्याभिषुतस्य सोमलक्षणस्य पित्वः
पितोरन्नस्य भागं भजन्त सेवन्ते उपयुजन्ते ॥ ३ ॥

सैषा चतुर्थी—

बर्हिषदःपितरःकुत्यर्वागिमावोहव्याचक्रमजुषध्वम् ।
तआगतावसाशंतमेनाथानःशंयोर्रपोदधात ॥ ४ ॥

बर्हिःसदः । पितरः । कुती । अर्वाक् । इमा । वः । हव्या ।
चक्रम । जुषध्वम् । ते । आ । गत । अवसा । शमःशंतमेन ।
अर्थ । नः । शम् । योः । अरपः । दधात ॥ ४ ॥

हे बर्हिषदः बर्हिषि यज्ञे सीदन्तीति बर्हिषदः अत्रापि ये वैयज्वानस्तेपितरोबर्हिषदइत्यत्र श्रु-
तत्वात् । यागं कृत्वा प्रेत्य पितृलोकं प्राप्ताः बर्हिषदः तादृशा हे पितरः अर्वागर्वाचीनानामस्मा-
कमूती रक्षा भवद्भिः कर्तव्येति शेषः । वोयुष्मदर्थं इमा हव्या एतानि हवींषि चक्रम अतस्ता-
नि जुषध्वं ते हविर्जुषवन्तोयूयं शंतमेन सुखतमेन अवसा रक्षणेन निमित्तभूतेन आगत आभि-
मुख्येनास्मान् प्राप्तु । अथानन्तरं नोस्मभ्यं शं सुखं योः दुःखवियोगं अरपः पापरहितं च द-
धात दत्त ॥ ४ ॥

महापितृयज्ञे पितरः सोमवन्तइत्यस्य याज्या उपहूताः पितरइत्येषा । सूत्रितंच—उपहूताः
पितरः सोम्यासस्त्वंसोमप्रचिकितोमनीषेति ।

सैषा सूक्ते पंचमी—

उपहूताःपितरःसोम्यासोबर्हिष्येषुनिधिषुप्रियेषु ।
तआगमन्तुलइहश्रुवन्त्वधिब्रुवन्तुतेवन्त्वस्मान् ॥ ५ ॥ १७ ॥

उपहूताः । पितरः । सोम्यासः । बर्हिष्येषु । निधिषु ।
प्रियेषु । ते । आ । गमन्तु । ते । इह । श्रुवन्तु । अधि ।
ब्रुवन्तु । ते । अवन्तु । अस्मान् ॥ ५ ॥ १७ ॥

सोम्यासः सोम्याः अस्मदनुग्रहपराः सोमसंपादिनोवा पितरः वर्हिष्येषु यागार्हेषु प्रियेषु तृ-
प्तिकरेषु निधिषु निधिसदृशेषु हविःषु निमित्तभूतेषु सत्सु उपहूता अस्माभिराहूतास्ते पितरः आ-
गमन्तु आगच्छन्तु आगत्य च इहास्मिन्कर्मणि अस्माभिः प्रयुक्ताः स्तुतीः श्रुवन्तु शृण्वन्तु ।
श्रुत्वा च अधिव्रुवन्तु साधुरयं यजमानइत्यादरेण कथयन्तु ते तादृशाः पितरः अस्मानवन्तु
रक्षन्तु ॥ ५ ॥

॥ इति सप्तमस्य पष्ठे सप्तदशोवर्गः ॥ १७ ॥

अथ षष्ठी—

आच्य॒जानु॑दक्षिण॒तोनि॒षद्ये॑मंय॒ज्ञम॒भिगृ॑णीत॒विश्वे॑ ।

माहि॑सिष्टपितरः॒केन॑चिन्नो॒यद्व॒आगः॑पुरु॒षता॒करा॑म ॥ ६ ॥

आ॒ऽअच्य॑ । जानु॑ । द॒क्षिण॒तः । नि॒ऽसद्ये॑ । इ॒मम् । य॒ज्ञम् । अ॒भि ।

गृ॒णीत॑ । विश्वे॑ । मा । हि॑सिष्ट । पि॒तरः॑ । केन॑ । चि॒त् । नः॑ ।

यत् । वः॑ । आगः॑ । पुरु॒षता॑ । करा॑म ॥ ६ ॥

पितृणामयं स्वाभाविको धर्मः अथैनं पितरः प्राचीनावीतिनः सव्यं जान्वाच्येति वचना-
त् । हे पितरः विश्वे सर्वे यूयं जानु आच्य भूमौ निपात्य दक्षिणतः दक्षिणपार्श्वे निषद्योपविश्य
इममस्मदीयं यज्ञं अभिगृणीत अभिष्टुत विशिष्टवृत्तियोगात्परया प्रीत्या सगुणोयं यज्ञइति च
शंसतेत्यर्थः । अपिच वीर्युष्माकं यत्किंचित् कर्मवैगुण्यजनितं आगः अपराधं पुरुषता मनुष्य-
त्वेन हेतुना कराम वयं कृतवन्तः हे पितरः तेन केनचिदप्यपराधेन नोस्मान् माहिंसिष्ट ॥ ६ ॥

अथ सप्तमी—

आसी॑नासोअरु॒णीना॑मुप॒स्थैर॒यिध॑त्तदा॒शुषे॑म॒र्त्याय॑ ।

पु॒त्रेभ्यः॑पितर॒स्तस्य॑वस्त्रः॒प्रय॑च्छत॒तद्द॒होर्ज॑दधात ॥ ७ ॥

आसी॑नासः । अरु॒णीना॑म् । उ॒प॒ऽस्थै॑ । र॒यिम् । ध॒त्त । दा॒शुषे॑ ।

म॒र्त्याया॑ । पु॒त्रेभ्यः॑ । पि॒तरः॑ । तस्य॑ । वस्त्रः॑ । प्र ।

य॒च्छत॑ । ते । द॒ह । ऊ॒र्जम् । द॒धात॑ ॥ ७ ॥

गताः आदरपूर्वं समागत्य स्वधया पुरोडाशाद्यन्नेन सह सुतस्याभिषुतस्य सोमलक्षणस्य पित्वः
पितोरन्नस्य भागं भजन्त सेवन्ते उपयुजते ॥ ३ ॥

सैषा चतुर्थी—

बर्हिषदःपितरुत्प॑र्वागिमावोह॑व्याचक्रम॑माजुपध्वम् ।

तआग॒ताव॑सा॒श॒न्तमे॒नाथा॑नःशं॒योर्र॒पोद॑धात ॥ ४ ॥

बर्हि॑ऽसदः । पि॒तरः । ऊ॒ती । अ॒र्वाक् । इ॒मा । वः । ह॒व्या ।

च॒क्रम॒ । जु॒पध्वम् । ते । आ । ग॒त । अ॒वसा॒ । शम्॑ऽन्तमेन ।

अथ॑ । नः । शम् । योः । अ॒रपः । द॒धात॒ ॥ ४ ॥

हे बर्हिषदः बर्हिषि यज्ञे सीदन्तीति बर्हिषदः अत्रापि ये वैयज्वानस्तेपितरोर्बर्हिषदइत्यत्र श्रु-
तत्वात् । यागं कृत्वा प्रेत्य पितृलोकं प्राप्ताः बर्हिषदः तादृशा हे पितरः अर्वागर्वाचीनानामस्मा-
कमूती रक्षा भवद्भिः कर्तव्येति शेषः । वोयुष्मदर्थं इमा हव्या एतानि हवींषि चक्रम अतस्ता-
नि जुषध्वं ते हविर्जुष्टवन्तोयूयं शन्तमेन सुखतमेन अवसा रक्षणेन निमित्तभूतेन आगत आभि-
मुख्येनास्मान् प्राप्नुत । अथानन्तरं नोस्मभ्यं शं सुखं योः दुःस्ववियोगं अरपः पापरहितं च द-
धात दत्त ॥ ४ ॥

महापितृयज्ञे पितरः सोमवन्तइत्यस्य याज्या उपहूताः पितरइत्येषा । सूत्रितंच—उपहूताः
पितरः सोम्यासस्त्वंसोमप्रचिकितोमनीपेति ।

सैषा सूक्ते पंचमी—

उप॑हूताःपि॒तरः॑सो॒म्यासो॑बर्हि॒ष्येषु॑नि॒धिषु॑प्रि॒येषु॑ ।

तआग॑मन्नुतइ॒हश्रु॑वन्त्वधि॒ब्रुवन्तु॑ते॒वन्त्व॒स्मान् ॥ ५ ॥ १७ ॥

उप॑ऽहूताः । पि॒तरः । सो॒म्यासः । बर्हि॒ष्येषु॑ । नि॒धिषु॑ ।

प्रि॒येषु॑ । ते । आ । ग॒मन्तु॑ । ते । इ॒ह । श्रु॑वन्तु । अधि॑ ।

ब्रु॑वन्तु । ते । अ॒वन्तु॑ । अ॒स्मान् ॥ ५ ॥ १७ ॥

सोम्यासः सोम्याः अस्मदनुग्रहपराः सोमसंपादिनोवा पितरः वर्हिष्येषु यागार्हेषु प्रियेषु वृ-
त्तिकरेषु निधिषु निधिसदृशेषु हविःषु निमित्तभूतेषु सखु उपहृता अस्माभिराहूतास्ते पितरः आ-
गमन्तु आगच्छन्तु आगत्य च इहास्मिन्कर्मणि अस्माभिः प्रयुक्ताः स्तुतीः श्रुवन्तु शृण्वन्तु ।
श्रुत्वा च अधिव्रुवन्तु साधुरयं यजमानइत्यादरेण कथयन्तु ते तादृशाः पितरः अस्मानवन्तु
रक्षन्तु ॥ ५ ॥

॥ इति सप्तमस्य षष्ठे सप्तदशोवर्गः ॥ १७ ॥

अथ षष्ठी—

आच्य॒जानु॑दक्षिणतोनिपद्ये॒मंय॒ज्ञम॒भिगृ॑णीत॒विश्वे॑ ।
माहिँसिष्टपितरः॒केन॑चिन्नो॒यद्व॒आगः॑पुरुषता॒कराम॑ ॥ ६ ॥

आ॒ऽअच्य॑ । जानु॑ । द॒क्षिण॑तः । नि॒ऽसद्य॑ । इ॒मम् । य॒ज्ञम् । अ॒भि ।
गृ॒णीत॑ । विश्वे॑ । मा । हिँसिष्ट॑ । पि॒तरः॑ । केन॑ । चि॒त् । नः॑ ।
यत् । वः॑ । आगः॑ । पु॒रुष॑ता । करा॒म ॥ ६ ॥

पितृणामयं स्वाभाविको धर्मः अथैनं पितरः प्राचीनावीतिनः सव्यं जान्वाच्येति वचना-
त् । हे पितरः विश्वे सर्वे यूयं जानु आच्य भूमौ निपात्य दक्षिणतः दक्षिणपार्श्वे निषद्योपविश्य
इममस्मदीयं यज्ञं अभिगृणीत अभिष्टुत विशिष्टतृप्तियोगात्परया प्रीत्या सगुणोयं यज्ञइति च
शंसतेत्यर्थः । अपिच वीर्युष्माकं यत्किंचित् कर्मवैगुण्यजनितं आगः अपराधं पुरुषता मनुष्य-
त्वेन हेतुना कराम वयं कृतवन्तः हे पितरः तेन केनचिदप्यपराधेन नोस्मान् माहिँसिष्ट ॥ ६ ॥

अथ सप्तमी—

आसीनासो अरुणीनामुपस्थे॒रयि॑धत्तदाशुषे॒मर्त्या॑य ।
पुत्रेभ्यः॑पितरस्तस्य॒वस्त्रः॑प्रयच्छततद्द॒होर्ज॑दधात ॥ ७ ॥

आसी॑नासः । अ॒रुणी॑नाम् । उ॒प॒ऽस्थे॑ । र॒यिम् । ध॒त्त । दा॒शुषे॑ ।
मर्त्या॑या । पु॒त्रेभ्यः॑ । पि॒तरः॑ । तस्य॑ । वस्त्रः॑ । प्र ।
य॒च्छ॒त् । ते । इ॒ह । ऊ॒र्जम् । द॒धा॒त् ॥ ७ ॥

अरुणीनामारोचमानानां ज्वालानां वा देवतानां वा उपस्थे समीपस्थाने वेद्याख्ये आसीनासः उपविष्टाः पितरोऽयूयं दाशुषे हविर्दत्तवते मर्त्याय मनुष्याय यजमानाय रयिं धनं धत्त दत्त हे पितरोऽयूयं तस्य यजमानस्य पुत्रेभ्यः वस्त्रोवसु धनं प्रयच्छत ते तादृशायूयं इहास्मिन्मदीये कर्मणि ऊर्जं धनं दधात निधत्त ॥ ७ ॥

अथाष्टमी—

येनःपूर्वेपितरः सोम्यासोऽनूहिरे सोमपीथं वसिष्ठाः ।

तेभिर्यमः सराणो हवींष्युशच्छुशङ्निः प्रतिकाममन्तु ॥ ८ ॥

ये । नः । पूर्वे । पितरः । सोम्यासः । अनुऽहूहिरे । सोमऽपीथम् ।

वसिष्ठाः । तेभिः । यमः । समऽसराणः । हवींषि । उशन् ।

उशन्ऽभिः । प्रतिऽकामम् । अन्तु ॥ ८ ॥

सोम्यासः सोमसंपादिनो वसिष्ठाः वस्तुतमाः कृताच्छादनाः धनवत्तमावा नोस्माकं ये पूर्वे पितरः सोमपीथं सोमपानं अनूहिरे आनुपूर्व्येण देवेभ्यश्च पितृभ्यश्च प्राप्नुवन्तः दत्तवन्त इत्यर्थः । उशन् पितृभिः सहसंभोगं कामयमानो यमः पितृपतिः उशद्भिर्यमेन सह संभोगं कामयमानैस्तेभिस्त्वेरस्मदीयैः पितृभिः सह सराणोरममाणः हवींषि अस्माभिर्दत्तानि प्रतिकामं कामं प्रति अन्तु यानियानि हवींषि कामयते तानितानि भक्षयत्वित्यर्थः ॥ ८ ॥

महापितृयज्ञे अग्नेः कव्यवाहनस्य येतातृषुरित्येषा प्रथमानुवाक्या । सूत्रितंच—येतातृषुर्देवत्राजेहमानास्त्वदग्नेकाव्यात्वन्मनीषा इति ।

सैषा सूक्ते नवमी—

येतातृषुर्देवत्राजेहमाना होत्रा विदः स्तोमं तष्टासो अर्केः ।

आग्नेया हि सुविदत्रेभिर्वाङ्मृत्यैः कव्यैः पितृभिर्धर्मसङ्निः ॥ ९ ॥

ये । तृषुः । देवऽत्रा । जेहमानाः । होत्राऽविदः । स्तोमं तष्टासः ।

अर्केः । आ । अग्ने । याहि । सुविदत्रेभिः । अर्वाङ् ।

मृत्यैः । कव्यैः । पितृभिः । धर्मसत्भिः ॥ ९ ॥

देवत्रा देवान् जेहमानाः क्रमेण गच्छन्तः क्रमेण देवत्वं प्राप्ताइत्यर्थः । होत्राविदः य-
ज्ञान् सम्यक्कर्तुं वेदितारः अर्कैरर्चनीयैः स्तोत्रैः स्तोमतष्टासः स्तोमानां च सम्यक्कर्तारः ये
पितरः तातृषुः तृष्यन्ति हे अग्ने त्वं तैः पितृभिः आ अर्वाङ् अस्मदभिमुखः आयाहि आ-
गच्छ । कीदृशैः सुविदत्रैः सुविदत्रैः सत्यैरविसंवादिभिः कव्यैः कव्यं नाम पितृदेवत्यं हविः
तत्संबन्धिभिः यद्वा कव्यैः कविभिर्मन्धाविभिः स्वार्थिकोयत् धर्मसद्भिः यज्ञसादिभिः ॥ ९ ॥

अथ दशमी—

ये सत्यासां हविरदो हविष्पा इन्द्रेण देवैः सरथं दधानाः ।

आग्नेया हि सहस्रं देववन्दैः परैः पूर्वैः पितृभिर्धर्मसद्भिः ॥ १० ॥ १८ ॥

ये । सत्यासः । हविः । अदः । हविः । पाः । इन्द्रेण । देवैः ।

सहस्रं । दधानाः । आ । अग्ने । याहि । सहस्रं । देववन्दैः ।

परैः । पूर्वैः । पितृभिः । धर्मसद्भिः ॥ १० ॥ १८ ॥

सत्यासः सत्याय पितरः हविरदः भक्षणयोग्यस्य हविषः अत्तारो भक्षयितारः हविष्पाः
पानयोग्यस्य हविषः पातारः इन्द्रेण देवैः सरथं समानमेकं तुल्यं रथं दधानाः लडर्थे शानच्
गमनाय सदा धारयन्ति हे अग्ने तैः पितृभिः सह आयाह्यागच्छ । कीदृशः सहस्रं तृतीयाथे
प्रथमा सहस्रेण बहुभिरित्यर्थः देववन्दैः देवसंबन्धिभिः स्तोत्रैर्युक्ताः परैः परकालीनैः पूर्वैः पू-
र्वकालीनैः धर्मसद्भिः यज्ञसादिभिः महावीरसादिभिः आदित्यसादिभिर्वा ॥ १० ॥

॥ इति सप्तमस्य षष्ठेष्टादशोवर्गः ॥ १८ ॥

महापितृयज्ञे पितरोऽग्निष्वात्ता इत्यस्य अग्निष्वात्ताः पितर इत्येषा प्रथमानुवाक्या । सूत्रि-
तंच—अग्निष्वात्ताः पितर एह गच्छत ये चेह पितरो ये च नेहेति ।

तत्रैषैकादशी—

अग्निष्वात्ताः पितर एह गच्छत सदः सदः सदत सुप्रणीतयः ।

अत्ता हवींषि प्रयतानि बर्हिष्यथार्यिसर्ववीरं दधातन ॥ ११ ॥

अग्निः स्वात्ताः । पितरः । आ । इह । गच्छत । सदः सदः ।
 सदत । सुप्रनीतयः । अत्त । हवींषि । प्रयतानि । बर्हिषि ।
 अर्थ । रयिम् । सर्ववीरम् । दधातन ॥ ११ ॥

अग्निष्वात्ताः अग्निना स्वादिताः एतन्नामकाः पितरः यूयं इहास्मिन् पितृकर्मणि आगच्छत । आगत्य च हे सुप्रणीतयः अभिपूजितप्रणयनायूयं सदःसदः स्वस्वस्थानं सदत सीदत तत्रतत्र स्थाने यथेष्टमुपविशतेत्यर्थः । उपविश्य च बर्हिष्यासादितानि प्रयतानि शुचीनि हवींषि अत्त भक्षयत । अथानन्तरं सर्ववीरं सर्वैर्वीरैः पुत्रपौत्ररूपेण रयिं धनं दधातन अस्मभ्यं दत्त ॥ ११ ॥

महापितृयज्ञे वषट्कारक्रियायां त्वमग्नैर्ऋतित्वेऽप्येषां स्विष्टकृतोयाज्या । सूत्रितं च—यो-
 ग्निः कव्यवाहनस्त्वमग्नैर्ऋतित्वो जातवेद इति संयाज्येति ।

सैषा द्वादशी—

त्वमग्नैर्ऋतित्वो जातवेदो वा इह व्यानि सुरभीणि कृत्वी ।
 प्रादाः पितृभ्यः स्वधया ते अक्षन् अद्वित्वं देव प्रयता हवींषि ॥ १२ ॥
 त्वम् । अग्ने । ईर्ऋतः । जातवेदः । अवाट् । हव्यानि ।
 सुरभीणि । कृत्वी । प्र । अदाः । पितृभ्यः । स्वधया । ते ।
 अक्षन् । अद्वि । त्वम् । देव । प्रयता । हवींषि ॥ १२ ॥

हे जातवेदः जातं सर्वं जगद्वेत्तीति जातवेदाः तथाविध हे अग्ने ईर्ऋतः अस्माभिः
 स्तुतस्त्वं हव्यानि अस्मदीयानि हवींषि सुरभीणि सुगन्धीनि कृत्वी कृत्वा अवाट् हवनं
 कृतवानसि । कृत्वाच पितृभ्यः प्रादाः । ते च पितरः स्वधया स्वधाकारेण दत्तं हविः अक्षन्
 अदन्तु हे देव त्वमपि प्रयता प्रयत्नसंपादितानि हवींषि अद्वि भक्षय ॥ १२ ॥

महापितृयज्ञे ये चेहेति द्वितीयानुवाक्या । सूत्रमुक्तं ।

सैषा त्रयोदशी-

येचेहपितरोयेचनेहयांश्चविद्मयाँउचनप्रविद्म ।

त्वंवेत्थयति तेजातवेदःस्वधार्मिर्यज्ञंमुक्तं जुषस्व ॥ १३ ॥

ये । च । इह । पितरः । ये । च । न । इह । यान् । च । विद्म ।

यान् । ऊँ इति । च । न । प्रविद्म । त्वम् । वेत्थ । यति । ते ।

जातवेदः । स्वधार्मिः । यज्ञम् । मुक्तम् । जुषस्व ॥ १३ ॥

ये च पितरः इहास्मत्समीपे वर्तन्ते येच इह न सन्ति याँश्च पितॄन् विद्म सन्निकृष्ट-
त्वाज्जानीम यान् उचन अपिच न प्रविद्म विप्रकृष्टत्वात् वयं न विजानीमः यति ते यावन्त-
स्ते भवन्ति तान् सर्वान् यथोक्तान् हे जातवेदः उत्पन्नसर्ववस्तुविषयज्ञानाग्ने त्वं वेत्थ जानासि
स्वधार्भिर्हविलक्षणेनैः सुक्तं साधुक्तं यज्ञं जुषस्व प्रीत्या गृहाण ॥ १३ ॥

पूर्वोक्तएव यागे येअग्निदग्धा इत्येषा याज्या । सूत्रितंच-येअग्निदग्धायेअनग्निदग्धा
इमंयमप्रस्तरमाहितीदेति द्वे इति ।

सैषा सूक्ते चतुर्दशी-

येअग्निदग्धायेअनग्निदग्धामध्येदिवःस्वधयामादयन्ते ।

तेभिःस्वराळमुनीतिमेतांयथावशंतन्वंकल्पयस्व ॥ १४ ॥ १९ ॥

ये । अग्निदग्धाः । ये । अनग्निदग्धाः । मध्ये । दिवः । स्वधया ।

मादयन्ते । तेभिः । स्वराट् । असुनीतिम् । एताम् ।

यथावशम् । तन्वम् कल्पयस्व ॥ १४ ॥ १९ ॥

ये पितरः अग्निदग्धाः अग्निना भस्मीकृताः श्मशानं प्राप्ताइत्यर्थः ये च पितरः अनग्नि-
दग्धाः श्मशानकर्म न प्राप्ताः मध्येदिवः द्युलोकस्य मध्ये स्वधया हविलक्षणेनाग्नेन मादयन्ते
तृप्यन्ति हे अग्ने स्वराट् स्वकर्माण्यभोगेन दीप्यमानः तेभिस्तैः पितृभिः सहितः सन् असुनीतिं

प्राणानां विषयेषु नेतारं अस्मत्पित्रन्तरात्मानं एतां तन्वं एतदेवताशरीरं यथावशं यथाकामं कल्पयस्व समर्थयस्व ग्रासयेत्यर्थः ॥ १४ ॥

॥ इति सप्तमस्य षष्ठे एकोनविंशोवर्गः ॥ १९ ॥

मैनमिति चतुर्दशर्चं षोडशं सूक्तं यमपुत्रस्य दमनस्यार्प आदितोदश त्रिष्टुभः ततश्च-
तस्रोनुष्टुभः अग्निर्देवता । तथाचानुक्रान्तं—मैनं दमनआग्नेयं चतुरनुष्टुबन्तमिति । दीक्षितमरणे
आद्याः पल्लवः शंसनीयाः । सूत्रितंच—मैनमग्नेविदहोमाभिश्चोचइति पट् पूषात्वेतश्चयावयतुप्र-
विद्वानिति । दह्यमानस्यग्नेतस्योपस्थानेप्येताः शंसनीयाः ।

तत्र प्रथमा—

मैनमग्नेविदहोमाभिश्चोमास्यत्वचंचिक्षिपोमाशरीरम् ।

यदाश्रुतंकृणवो जातवेदोथेमैनंप्रहिणुतात्पितृभ्यः ॥ १ ॥

मा । एनम् । अग्ने । वि । दहः । मा । अभि । शोचः । मा ।

अस्य । त्वचम् । चिक्षिपः । मा । शरीरम् । यदा । श्रुतम् । कृणवः ।

जातवेदः । अथ । ईम् । एनम् । प्र । हिणुतात् । पितृभ्यः ॥ १ ॥

हे अग्ने एनं प्रेतं माविदहः विशेषेण दग्धं भस्मीभूतं माकुरु माभिश्चोचः अभितः शोकेन
संतापेन युक्तं माकुरु । अस्य त्वचं माचिक्षिपः इतस्ततोविक्षिप्तां माकुरु शरीरमपि विक्षिप्तं
माकुरु । हे जातवेदः अग्ने यदा त्वं श्रुतं पक्वं सुदग्धं कृणवः करिष्यसि अथ तदानीं ईमेनं
प्रेतं पितृभ्यः प्रहिणुतात् पितृसमीपे प्रेरय ॥ १ ॥

अथ द्वितीया—

श्रुतंयदाकरंसिजातवेदोथेमैनंपरिदत्तात्पितृभ्यः ।

यदागच्छात्यसुनीतिमेतामथादेवानां वशनीर्भवाति ॥ २ ॥

श्रुतम् । यदा । करंसि । जातवेदः । अथ । ईम् । एनम् । परि ।

दत्तात् । पितृभ्यः । यदा । गच्छाति । असुनीतिम् । एताम् ।

अथ । देवानाम् । वशनीः । भवाति ॥ २ ॥

हे जातवेदः यदा प्रेतशरीरं शृतं पक्वं करसि करिष्यसि अथ ईतदानीमेव एनं प्रेतं पितृभ्यः
परिदत्तात् प्रयच्छ यदा अयं प्रेतः एतामग्निना कृतामसुनीतिं प्राणस्य नयनं प्राणप्रेरणं गच्छा-
ति गच्छति प्राप्नोति अथ तदानीमेव देवानां वाशनी देवानां वंशं प्रापितो भवति भवति ॥२॥

अथ तृतीया—

सूर्यं चक्षुर्गच्छतु वातं मात्माद्यां च गच्छ पृथिवीं च धर्मणा ।
अपोवां गच्छ यदि तत्र ते हितमोषधीषु प्रतितिष्ठ शरीरैः ॥ ३ ॥
सूर्यम् । चक्षुः । गच्छतु । वातम् । आत्मा । द्याम् । च । गच्छ ।
पृथिवीम् । च । धर्मणा । अपः । वा । गच्छ । यदि । तत्र ।
ते । हितम् । ओषधीषु । प्रति । तिष्ठ । शरीरैः ॥ ३ ॥

हे प्रेत ते त्वदीयं चक्षुरिन्द्रियं सूर्यं गच्छतु प्राप्नोतु आत्मा प्राणः वातं वाह्यं वायुं
गच्छतु अपिच त्वमपि धर्मणा सुकृतेन तत्फलं भोक्तुं द्यां च अत्र च शब्दो विकल्पार्थं द्युलोकं
वा पृथिवीं च पृथिवीं वा गच्छ प्राप्नुहि अपोवान्तरिक्षलोकं गच्छ प्राप्नुहि यदि त्वान्तरिक्षे
हितं स्थापितं ते तव कर्मफलं ओषधीषु शरीरैः शरीरावयवैः प्रतितिष्ठ प्रतितिष्ठति ॥ ३ ॥

अथ चतुर्थी—

अजो भागस्नपसा तपस्व तं ते शोचिस्तपतु तं ते अर्चिः ।
यास्तैश्शिवास्तन्वा जातवेदस्ताभिर्वहैर्न सुकृतां मुलोकम् ॥ ४ ॥
अजः । भागः । तपसा । तम् । तपस्व । तम् । ते । शोचिः ।
तपतु । तम् । ते । अर्चिः । याः । ते । शिवाः तन्वाः । जातवेदः ।
ताभिः । वहु । एनम् । सुकृताम् । ऊँ इति । लोकम् ॥ ४ ॥

अजः जननरहितः शरीरेन्द्रियादिभागव्यतिरिक्तः अन्तरपुरुषलक्षणो यो भागोऽस्ति हे अग्ने ते
त्वदीयेन तपसा तापनेन तं तादृशं भागं तपस्व तप्तं कुरु तथा ते तव शोचिः शोकहेतुज्वालावि-
शेषः तं भागं तपतु संस्करोतु । अपिच ते तवाचिर्भासकः ज्वालाविशेषः तं भागं तपतु । तपः—

शोचिरर्चिःशब्दानां सन्तापतारतम्येनभेदः । जातवेदः ते तव यास्तन्वोमूर्तयः शिवाः सुखहे-
तवः नतु तापप्रदाः ताभिरेनं तन्मभिः प्रेतं सुकृतां शोभनकर्मकारिणां लोकं स्थानं वह प्रापय ।
उशब्दः पूरणः ॥ ४ ॥

अथ पंचमी—

अवसृजपुनरग्रेपितृभ्योयस्तआहुतश्चरतिस्वधाभिः ।
आयुर्वसानुपवेतुशेषःसंगच्छतांतन्वाजातवेदः ॥ ५ ॥ २० ॥

अव । सृज । पुनः । अग्रे । पितृभ्यः । यः । ते । आहुतः । चरति ।
स्वधाभिः । आयुः । वसानः । उप । वेतु । शेषः ।
सम् । गच्छताम् । तन्वा । जातवेदः ॥ ५ ॥ २० ॥

हे अग्रे यः प्रेतः पुमान् ते तुभ्यं आहुतः चितौ मंत्रेण समर्पितः सन् स्वधाभिः स्वधा-
कारसमर्पितैरुदकादिभिः सह चरति तं प्रेतं पितृभ्यः पितृप्राप्त्यर्थं पुनरवसृज भूयः प्रेरय ।
अयं प्रेतआयुर्जीवनं वसानआच्छादयन् आयुषा युक्तइत्यर्थः । शेषः शिष्यमाणमस्थिलक्षणं
यजनीयं शरीरं उपवेतु उपगच्छतु । हे जातवेदः तव प्रसादात् तन्वा शरीरेण संगच्छतां संग-
तोभवतु ॥ ५ ॥

॥ इति सप्तमस्य षष्ठे विशोवर्गः ॥ २० ॥

अथ षष्ठी—

यत्तैकृष्णःशकुनआतुतोदपिपीलःसर्पउतवाश्वापदः ।
अग्निष्टद्विश्वादंगदंक्रणोतुसोमश्च्योब्राह्मणाँआविवेश ॥ ६ ॥

यत् । ते । कृष्णः । शकुनः । आहुततोद । पिपीलः । सर्पः ।
उत । वा । श्वापदः । अग्निः । तत् । विश्वेऽत । अगदम् ।
क्रणोतु । सोमः । च । यः । ब्राह्मणान् । आविवेश ॥ ६ ॥

हे मृतशरीर ते तव संवन्धि यदंगं कृष्णः शकुनः काकाख्यः आतुतोद आङ्गीषदर्थे ईषत्तु-
न्नवान् तथा पिपीलः पिपीलिका वा सर्पो वा उत वा अपि वा श्वापदः श्वश्रुमालादिः एतेषामन्य-
तमो यदि तुन्नवानित्यर्थः विश्वात् सर्वस्यात्ता अग्निः तत्तादृशमंगं अगदं कृष्णोतुदोपरहितं करोतु
संस्करोत्वित्यर्थः । तथा सोमश्च देवतारूपः ओषधिरूपो वा संस्करोतु यः सोमः ब्राह्मणान्
ऋत्विगादीन् आविवेश प्रविष्टवान् ॥ ६ ॥

अनुस्तरण्यावपया प्रेतस्य मुखमग्नेर्वर्मत्यनया प्रोर्णुयात् । स्रवितंच—अनुस्तरण्यावपा-
मुत्विद्य शिरोमुखं प्रच्छादयेदग्नेर्वर्मपरिगोभिर्व्ययस्वेतीति ।

सैषा सूक्ते सप्तमी—

अग्नेर्वर्मपरिगोभिर्व्ययस्वसंप्रोर्णुष्वपीवसा मेदसा च ।
नेत्वा धृष्णुर्हरसा जर्हषाणो दधृक् विधक्ष्यन् पृङ्खयति ॥ ७ ॥

अग्नेः । वर्म । परि । गोभिः । व्ययस्व । सम् । प्र । ऊर्णुष्व । पीवसा
मेदसा । च । न । इत् । त्वा । धृष्णुः । हरसा । जर्हषाणः ।
दधृक् । विधक्ष्यन् । परिध अङ्खयति ॥ ७ ॥

हे प्रेत अग्नेः स्वभूतं वर्म ज्वालालक्षणं कवचं गोभिः अनुस्तरणीगोचर्मणा परिव्ययस्व
परितः संवृणु । किंच पीवसा स्थूलेन मेदसा मांसेन च संसम्यक् प्रोर्णुष्व आच्छादय । एवं कृते
सति हरसा तेजसा धृष्णुर्धर्षणशीलः जर्हषाणः अत्यर्थं हृष्यन् दधृक् धृष्टः प्रगल्भः । ऋत्विगि-
त्यादिना दधृक्शब्दो निपातितः । विधक्ष्यन् विविधं भस्मीकरिष्यन् एवं भूतोऽग्निः त्वा त्वां ने-
त्यर्थं खयति नैव सर्वतो विस्तारयति । अस्वेर्गत्यर्थास्तेऽट्यहागमः ॥ ७ ॥

इममग्नेचमसमित्यनया प्रणीताप्रणयनमनुमंत्रयते । स्रवितंच—इममग्नेचमसंमाविजिह्वरइ-
ति प्रणीताप्रणयनमनुमंत्रयतइति ।

सैषाष्टमी—

इममग्नेचमसंमाविजिह्वरः प्रियो देवानां मृतसोम्यानाम् ।
एषयश्चमसो देवपानस्तस्मिन्देवा अमृतामादयन्ते ॥ ८ ॥

इमम् । अग्ने । चमसम् । मा । वि । जिह्वरः । प्रियः । देवानाम् ।
 उत । सोम्यानाम् । एषः । यः । चमसः । देवपानः ।
 तस्मिन् । देवाः । अमृताः । मादयन्ते ॥ ८ ॥

हे अग्ने इमं चमसं प्रणीताप्रणयनं माविजिह्वरः माविचालीः । यश्चमसः देवानामिन्द्रा-
 दीनां प्रियः उतापिच सोम्यानां सोमार्हाणां पितॄणां प्रियः । किंच यएषचमसः देवपानः देवाः
 पिबंत्यस्मिन्निति देवपानस्थानीयोभवति तस्मिंश्चमसे अमृताः मरणवर्जितादेवाः पितरश्च मा-
 दयन्ते हव्यैः कव्यैश्च हृष्टाभवन्ति ॥ ८ ॥

अथ नवमी—

ऋव्यादमग्निप्रहिणोमिदूरं यमराज्ञो गच्छतुरिप्रवाहः ।
 इहैवायमितरो जातवेदा देवेभ्यो हव्यं वहतु प्रजानन् ॥ ९ ॥

ऋव्यः अदम् । अग्निम् । प्र । हिणोमि । दूरम् । यमराज्ञः ।
 गच्छतु । रिप्रवाहः । इह । एव । अयम् । इतरः । जातवेदाः ।
 देवेभ्यः । हव्यम् । वहतु । प्रजानन् ॥ ९ ॥

आहिताग्निमरणे एतदादिद्वेऋचावौपासनोद्वासने विनियुक्ते । तत्र प्रथमायाः पूर्वार्धेन दक्षि-
 णस्यां दिशि चतुष्पथादावौपासनाग्निं निरस्यति उत्तरेण शान्तिकर्मार्थमादत्ते । ऋव्यादं ऋव्य-
 मामिषं तस्यात्तारं तीव्रमग्निं दूरं विप्रकृष्टदेशे प्रहिणोमि प्रगमयामि । हि गतौ स्वादिः । रिप्रवा-
 हः रिप् पापं तस्यवोढा सोमिः यमराज्ञः यमो राजा येषां तान् यमराजकान् अन्यप्रदेशान्
 गच्छतु प्राप्नोतु । अथ शान्ति कर्मार्थमुपासनः इतरः ऋव्यादादन्यो जातवेदाः जातानां वेदिता
 जातधनोवा प्रजानन् सर्वैर्विज्ञायमानो यमग्निः इहैव देशे देवेभ्यो देवार्थं हव्यं हवनयोग्यं हविः
 वहतु प्रापयतु ॥ ९ ॥

अथ दशमी—

यो अग्निः ऋव्यात्प्रविवेश वो गृहमिमं पश्यन् नितरं जातवेदसम् ।
 तं हरामि पितॄन् ज्ञाय देवं स धर्ममिन्वात्परमे स धस्थे ॥ १० ॥ २१ ॥

यः । अग्निः । क्रव्यश्च अत् । प्रविवेश । वः । गृहम् । इमम् । पश्यन् ।
इतरम् । जातश्च वेदसम् । तम् । हरामि । पितृभ्यः ज्ञाय । देवम् ।
सः । घर्मम् । इन्वात् । परमे । सधस्थे ॥ १० ॥ २१ ॥

यः क्रव्यादोऽग्निः वोयुष्माकं गृहिणां गृहं प्रविवेश प्रविष्टवान् तं क्रव्यादं देवं हरामि
गृहाद्गृहिर्निष्क्रमयामोत्यर्थः । किमर्थं पितृयज्ञाय तदर्थं । किं कुर्वन् इममितरं तस्मादन्यं हव्यवाहं
जातवेदसं पश्यन् पर्यालोचयन् तथासति क्रव्यात् क्रव्यादात्परोऽग्निः परमे उत्कृष्टे सधस्थे सह-
स्थाने घर्मं यज्ञमिन्वात् प्रामोतु पितृभिर्घर्मपैः सहेतिशेषः ॥ १० ॥

॥ इति सप्तमस्य षष्ठे एकविंशोऽवर्गः ॥ २१ ॥

महापितृयज्ञे वषट्कारक्रियायां योऽग्निः क्रव्यवाहनइत्येषा स्विष्टकृतोयाज्या । सवितंच-
योऽग्निः क्रव्यवाहनस्त्वमग्नईळितइति संयाज्ये इति ।

सैषैकादशी-

यो अग्निः क्रव्यवाहनः पितृभ्यः क्षतवृधः ।
प्रेतुं हव्यानि वोचति देवेभ्यश्च पितृभ्य आ ॥ ११ ॥

यः । अग्निः । क्रव्यश्च वाहनः । पितृन् । यक्षत् । ऋतुश्च वृधः ।
प्र । इत् । ऊँ इति । हव्यानि । वोचति । देवेभ्यः ।
च । पितृभ्यः । आ ॥ ११ ॥

क्रव्यवाहनः क्रव्यस्य हविषोवोढा योऽग्निः पितृन् कृतावृधः ऋतस्य यज्ञस्योदकस्य वा
वर्धयितृन् सत्येन वृद्धान्वा देवान् एतत्पितृविशेषणं वा स्तुतान् यक्षत् यजति यजेल्लेति सिप्
अडागमः । सोऽग्निः हव्यानि हवींषि प्रवोचतु पितृयज्ञे प्रव्रवीतु युष्मदर्थं मयानीतानीति । इदं पू-
रणौ केऽग्नयः देवेभ्यश्च पितृभ्यश्च । आकारः समुच्चये ॥ ११ ॥

महापितृयज्ञे उशन्तस्त्वेत्येषा सामिधेनी । सूत्र्यतेहि-उशन्तस्त्वानिधीमहीत्येतां त्रिरन-
वानन्ताः सामिधेन्यइति ।

सैषा द्वादशी—

उ॒श॒न्त॑स्त्वा॒नि॒धी॒म॒द्यु॒श॒न्तः॒स॒मि॒धी॒म॒हि ।

उ॒श॒न्तु॒श॒त॒आ॒व॒ह॒पि॒तृ॒न्ह॒वि॒षे॒अ॒त्त॒वे ॥ १२ ॥

उ॒श॒न्तः । त्वा । नि । धी॒म॒हि । उ॒श॒न्तः । स॒म् । इ॒धी॒म॒हि । उ॒श॒न् ।

उ॒श॒तः । आ । व॒ह॒ । पि॒तृ॒न् । ह॒वि॒षे । अ॒त्त॒वे ॥ १२ ॥

हे अग्ने उशन्तः कामयमानाः वयं त्वा त्वां निधीमहि कर्मार्थं स्थापितवन्तः । उशंतोवयं समिधीमहि संदीपयामः । त्वमपि उशन् कामयमानोहविरादिकं उशतः आगन्तुकामान् पितृन् अस्मिन्यज्ञे आवह हविषे अस्माभिः प्रत्तं हविः अत्तवे अत्तुं । अदेस्तुमर्थे तवेन प्रत्ययः क्रियाग्रहणं कर्तव्यमितिकर्मणः संप्रदानसंज्ञा ॥ १२ ॥

अथ त्रयोदशी—

य॑न्त्वम॒ग्ने॒स॒म॒द॒ह॒स्त॒मु॒नि॒र्वा॒प॒या॒पु॒नः ।

क्रि॒या॒ंब॒त्रो॒ह॒तु॒पा॒क॒दूर्वा॒व्य॒ल्क॒शा ॥ १३ ॥

य॒म् । त्व॒म् । अ॒ग्ने । स॒म् । अ॒द॒हः । त॒म् । ऊँ इति । निः । वा॒प॒य॒ ।

पु॒न॒रिति । क्रि॒या॒म्बु । अ॒त्र । रो॒ह॒तु । पा॒क॒दूर्वा । वि॒ऽअ॒ल्क॒शा ॥ १३ ॥

हे अग्ने त्वं पितृदहनकाले यं देशं समदहः पुरा सम्यक्दग्धवानसि । तिष्ठिचोदात्तवतीति समोनिवातः । तमु तमेव पुनर्निर्वापय अत्रास्मिन्देशे क्रियांबु क्रियत्प्रमाणमुदकं यस्मिन् तत्पुष्करिण्यादि रोहतु उत्पद्यतां । किंच व्यल्कशा विविधशाखा पाकदूर्वा परिपक्वदूर्वा च उत्पद्यतां ॥ १३ ॥

अस्थिसंचयने क्षीरोदकेन शमीशाखया त्रिः प्रसव्यं श्मशानायतनं प्रोक्षति शीतिके-
शीतिकावतीत्यनया । सूत्रितंच—क्षीरोदकेन शमीशाखया त्रिः प्रसव्यं परिब्रजन् प्रोक्षति शीतिके-
श्रीतिकावतीतीति ।

सैषा चतुर्दशी—

शी॒ति॒के॒शी॒ति॒का॒व॒ति॒ह्रा॒दि॒के॒ह्रा॒दि॒का॒व॒ति ।

म॒ण्डू॒क्या॒भु॒सं॒ग॒म॒इ॒मं॒स्व॒भि॒ह॒र्ष॒य ॥ १४ ॥ २२ ॥

शीतिके । शीतिकाऽवति । ह्लादिके । ह्लादिकाऽवति । मण्डूक्यां ।
सु । सम् । गम् । इमम् । सु । अग्निम् । हर्षय ॥ १४ ॥ २२ ॥

हे शीतिके शैत्ययुक्ते हे शीतिकावति शीतिकाः शैत्ययुक्ताओषधयस्ताभिस्तद्वति हे
ह्लादिके आह्लादयिनि हे आह्लादिकावति आह्लादकफलयुक्तैर्वृक्षैस्तद्वति हे पृथिवि मंडू-
क्या मंडूकस्त्रिया वृष्टिप्रियया सु सुष्टु संगमः संगच्छस्व । गमेर्लुङि व्यत्ययेन परस्मैपदं ततइ-
ममग्निं सु सुष्टु हर्षय ॥ १४ ॥

॥ इति सप्तमस्य पष्ठे द्वाविंशोवर्गः ॥ २२ ॥

॥ इति दशमे मंडले प्रथमोनुवाकः ॥ १ ॥

द्वितीयेनुवाके त्रयोदशसूक्तानि तत्र त्वष्टादुहित्रेवत्येतच्चतुर्दशर्चं प्रथमं सूक्तं यमपुत्रोदे-
वश्रवानाम ऋषिः आदितोद्वादश त्रिष्टुभः त्रयोदशीचतुर्दश्यावनुष्टुभौ यद्वा त्रयोदशी पुरस्ता-
द्वहती आदितोद्वयोः सरण्यूर्देवता पूषात्वेतद्व्याघ्राश्चतस्रः पूषदेवत्याः सरस्वती देवयन्तइत्या-
द्यास्तिस्रः सरस्वतीदेवताकाः आपोअस्मानित्याद्याः पंचर्चोदेवताकाः तत्र द्रप्सश्चस्कंदेत्या-
द्यास्तिस्रः सोमदेवत्यावा । तथाचानुक्रान्तं—त्वष्टादेवश्रवा द्वे सरण्यू देवते पौष्ण्यश्चतस्रः
सारस्वत्यस्तिस्रः पंचाप्योद्रप्सस्तिस्रः सौम्योवांत्ये अनुष्टुभावुपान्त्यापुरस्ताद्वहतीवेति । गतः
सूक्तविनियोगः । अत्रेतिहासमाचक्षते—त्वष्टृनामकस्य देवस्य सरण्यूस्त्रिशिराश्चेति स्त्रीपुंसात्मक-
मपत्यद्वयमभूत् ततस्त्वष्टा सरण्यूनामिकां पुत्रीं विवस्वते प्रायच्छत् ततस्तस्यां विवस्वतः सका-
शात् यमयम्यौ विजज्ञाते ततः कदाचिदात्मसदृश्यादेवजनितायाः स्त्रियः समीपे तदपत्यद्वयं
निधाय स्वयमाश्वं रूपं कृत्वा उत्तरान् कुरुन् प्रति जगाम । अथ विवस्वानेतां स्त्रियं सर-
ण्यूमिति मन्वानामरंसीत् तस्यां मनुर्नाम राजर्षिरजायत । ततोविवस्वानेपा सरण्यूर्न भवतीति
विज्ञाय स्वयमप्यश्वोभूत्वा तामश्वरूपिणीं प्रायासीत् ततः संक्रीडमानयोस्तयोः स्वभूतं रेतः
पृथिव्यां पपात । अथ सागर्भकामनया तत्पतितं रेतः आजघ्नौ ततः तस्याः सकाशात् नास-
त्योदस्रश्चेत्युभावश्विनावजायेतामिति ।

तत्र प्रथमा—

त्वष्टादुहित्रेवहंतुंरुणोतीतीदंविश्वंभुवनंसमेति ।

यमस्यमातापर्युह्यमानामहोजायाविवस्वतो ननाश ॥ १ ॥

त्वष्टा । दुहित्रे । वहुतम् । कृणोति । इति । इदम् । विश्वम् ।
 भुवनम् । सम । एति । यमस्य । माता । परिऽउत्थमाना ।
 महः । जाया । विवस्यतः । ननाश ॥ १ ॥

तथा एतन्नामकोदेवः दुहित्रे षष्ठ्यर्थे चतुर्थी दुहितुः सरण्युनामिकायाः वहतुं वहनं
 विवाहं एधिवस्योश्चतुरिति वहेश्चतुप्रत्ययः तं कृणोति करोतीति एतेन हेतुना इदं विश्वं सर्वं
 भुवनं भूतजातं समेति तं विवाहं समागमत् पर्युत्थमाना विवस्वता उद्वोढव्या यमस्य यम्याश्च
 माता महोमहतः विवस्वतो जाया भार्या सरण्युः ननाश उत्तरान् कुरुन् प्रतिनष्टा अगच्छ-
 दित्यर्थः ॥ १ ॥

अथ द्वितीया—

अपागूहन्मृतामर्त्येभ्यः कृत्वीसवर्णामददुर्विवस्यते ।
 उताश्विनावभरद्यत्तदासीदजहादुद्दामिथुनासरण्यूः ॥ २ ॥

अप । अगूहन् । अमृताम् । मर्त्येभ्यः । कृत्वी । सवर्णाम् । अददुः ।
 विवस्यते । उत । अश्विनौ । अभरत् । यत् । तत् । आसीत् ।
 अजहात् । ऊँ इति । द्वा । मिथुना । सरण्यूः ॥ २ ॥

अमृतां मरणधर्मरहितां एतां सरण्युं मर्त्येभ्योमनुष्येभ्यः तदुत्पत्त्यर्थं अपागूहन् अप-
 गृहितवन्तः संवृतवन्तः देवाउपनीतवन्त इत्यर्थः । किंच सवर्णां सरण्यूसदृशां अन्यां स्त्रियं कृत्वी
 कृत्वा तस्मै विवस्वते देवाअददुः प्रायच्छन् । उतापिच सा अश्वरूपिणी सरण्युः तदाश्विनाव-
 भरत् स्वोदरे गर्भभूतौ धारितवती यद्यदा तत् जायापतिभ्यां अश्वरूपात्मना संभोगकाले रेतः
 पतितमासीत् तदा अश्विनौ जनयामासेत्यर्थः । तथा सरण्युः सरणवती एतन्नामिका द्वा मिथुना
 द्वौ मिथुनौ यममभ्यौ अजहात् त्यक्तवती जनितवतीत्यर्थः । यद्वा सरण्युः एतन्नामिका मध्य-
 स्थाना देवता मध्यममग्निं माध्यमिकां वाचं च उत्पादितवती ॥ २ ॥

दीक्षितमरणे पूषात्वेतद्व्याघ्राश्चतस्रः शंसनीयाः । सूत्रितंच— पूषात्वेतद्व्याघ्रावयत्तुपविद्वा-
 नितिचतस्र इति ।

सैषा सूक्तेतृतीया—

पूषात्वेतश्चयावयतुप्रविद्वाननष्टपशुर्भुवनस्यगोपाः ।
सत्वेतेभ्यःपरिददत्पितृभ्योऽग्निर्देवेभ्यःसुविदन्त्रियेभ्यः ॥ ३ ॥

पूषा । त्वा । इतः । चयवयतु । प्र । विद्वान् । अनष्टपशुः ।
भुवनस्य । गोपाः । सः । त्वा । एतेभ्यः । परि । ददत् ।
पितृभ्यः । अग्निः । देवेभ्यः । सुविदन्त्रियेभ्यः ॥ ३ ॥

पूषा पोषयिता एतन्नामकोदेवः त्वा त्वां इतोस्मादेशात् लोकात् प्रच्यावयतु प्रकर्षणो-
त्तमलोकं गमयतु । कीदृशः विद्वान् अस्मद्भक्ततां विजानानः अनष्टपशुः अविनश्वरपशुयुक्तः
तस्मिन् सर्वपशवस्तिष्ठन्ति नतु नश्यन्तीत्यर्थः भुवनस्य भूतजातस्य गोपाः गोपायिता । किंच
प्रक्रम्यसपूषा एतेभ्यः पितृभ्यः त्वा त्वां परिददत् परिप्रयच्छतु । तथा अग्निश्च सुविदन्त्रियेभ्यः
सुविदन्नं ज्ञानं धनं वा तदर्हाः सुविदत्रियाः छान्दसोऽवप्रत्ययः शोभनज्ञानेभ्यः सुधनेभ्योवा
देवेभ्यः त्वां प्रयच्छतु तेषां लोके स्थापयत्वित्यर्थः ॥ ३ ॥

अथ चतुर्थी—

आयुर्विश्वायुःपरिपासतित्वापूषात्वापातुप्रपथेपुरस्तात् ।
यत्रासतेसुकृतोयत्रतेययुस्तत्रत्वादेवःसवितादधातु ॥ ४ ॥

आयुः । विश्वः । आयुः । परि । पासति । त्वा । पूषा । त्वा । पातु ।
प्रपथे । पुरस्तात् । यत्र । आसते । सुकृतः । यत्र । ते ।
ययुः । तत्र । त्वा । देवः । सविता । दधातु ॥ ४ ॥

विश्वायुः सर्वान्नः सर्वत्रगमनशीलोवा आयुः वकारलोपश्छान्दसः वायुः यद्वा छान्दसी-
णइति उष्मत्यये वृद्धौ च रुतायां रूपं । गन्ता वायुः त्वा त्वां परिपासति परिपातु पूषानुज्ञया
परितोरक्षतु । पा रक्षणे लेटि सिप्यडागमः । प्रपथे प्रकृष्टे मार्गे स्वर्गे पुरस्तात् सर्वेषां प्रथममेव
वर्तमानः पूषा स्वयमेव त्वा त्वां प्रमितं यजमानं पातु रक्षतु । सुकृतः पुण्यकर्माणः यत्र य-

स्मिन्देशे आसते तिष्ठन्ति यत्र वा ते सुकृतः ययुः प्राप्ताः तत्र तस्मिन् स्थाने देवोदीप्यमानः
सविता सर्वस्य स्वस्वकर्मणि प्रेरकः एतन्नामकोदेवः त्वा त्वां दधातु निदधातु ॥ ४ ॥

एकादशिनस्य पौष्णस्य पशोर्हविषः पूषेमाइत्यनुवाक्या । पूषेमाआशाअनुवेदसर्वाः शुक्रं-
तेअन्यद्यजतमितिहि सूत्रितं ।

सैषा पञ्चमी-

पूषेमाआशाअनुवेदसर्वाःसोअस्माँअभयतमेननेषत् ।
स्वस्तिदाआर्घृणिःसर्ववीरोप्रयुच्छन्पुरएतुप्रजानन् ॥ ५ ॥ २३ ॥

पूषा । इमाः । आशाः । अनु । वेद । सर्वाः । सः । अस्मान् ।
अभयतमेन । नेषत् । स्वस्तिदाः । आर्घृणिः । सर्ववीरः ।
अप्रयुच्छन् । पुरः । एतु । प्रजानन् ॥ ५ ॥ २३ ॥

पूषा देवः इमाः सर्वाआशाः प्राच्याद्यादिशः अनुवेद आनुपूर्व्येण जानाति इमाः सुखेन
गंतव्याः असुखेनेति वा एवमनुक्रमेण जानातीत्यर्थः । एवं सति अस्मान्प्रमिते यजमानोब्रवी-
ति पुत्रमुखेन याजकमुखेन वा सपूषा अस्मान् अभयतमेन अत्यन्तं भयरहितेन मार्गेण नेषत्
नयतु । कथं स्वस्तिदाः कल्याणस्य दाता आर्घृणिः आगतदीप्तियुक्तः सर्ववीरः सर्वैर्वीरैः कर्मणि
समर्थैः कृत्विभिरुपेतः अप्रयुच्छन् अप्रमाद्यन् प्रजानन् अस्माकं फलाफले विजानानः
सन् पुरएतु अस्माकं पुरस्ताद्गच्छतु यथा अस्माकं भयं न भवति तथा गच्छत्वित्यर्थः ॥ ५ ॥

॥ इति सप्तमस्य षष्ठे त्रयोविंशोवर्गः ॥ २३ ॥

एकादशिनस्य पौष्णस्य पशोः पुरोडाशस्य प्रपथेपथामिति याज्या । सूत्रितंच-
प्रपथेपथामजनिष्टपूषा पथस्पथःपरिपतिवचस्येति ।

सैषा षष्ठी-

प्रपथेपथामजनिष्टपूषाप्रपथेदिवःप्रपथेपृथिव्याः ।
उमेअभिप्रियतमेसधस्थेआचपराचचरतिप्रजानन् ॥ ६ ॥

प्र॒ष्टप॑थे । प॒थाम् । अ॒ज॒नि॒ष्ट । पू॒षा । प्र॒ष्टप॑थे । दि॒वः । प्र॒ष्टप॑थे ।
 पृ॒थि॒व्याः । उ॒भे इति॑ । अ॒भि । प्रि॒यत॑मे इति॑ प्रि॒य॒ष्टमे॑ ।
 स॒ध॒स्थे इति॑ स॒ध॒स्थे । आ । च । परा॑ । च । च॒रति॑ । प्र॒जान॑न् ॥ ६ ॥

पथां अन्तरिक्षगमनहेतुभूतानां मार्गाणां मध्ये प्रपथे यः प्रकृष्टः पंथाअस्ति तत्र पूषा
 अजनिष्ट प्रादुरभूत् पुण्यकर्मणां सुगतिप्रापणार्थमवस्थितइतिभावः । तथा दिवोद्युलोकस्य
 च मार्गाणां मध्ये प्रपथे प्रकृष्टे मार्गे जातः तथा पृथिव्याः प्रपथे प्रकृष्टे मार्गे मनुष्याणां
 तत्तत्कर्मणि प्रवर्तनार्थं प्रादुर्भूतइत्यर्थः । सोऽयं पूषा प्रियतमे सर्वस्येष्टतमे सधस्थे सर्वेषां सहा-
 वस्थानभूते उभे द्यावापृथिव्यावभिलक्ष्य आचरति आभिमुख्येन चरति सुकृतिनां सुकृ-
 तफलप्रदर्शनायानुकूलं चरतीत्यर्थः । तथा पराचरति दुष्कर्मणां प्रतिकूलं गच्छति । किं कुर्वन्
 प्रजानन् अनेनेदं कर्म कृतं अस्य कर्मणइदं फलमिति अविशेषेण जानानः ॥ ६ ॥

व्यूहस्य दशरात्रस्य तृतीये छन्दोमे प्रउगे सारस्वतवृचस्य सरस्वतीदेवयन्तइत्येषा आ-
 द्या । सूच्यतेहि—प्रब्रह्माणोअंगिरसोनक्षंत सरस्वतीदेवयन्तोहवन्तइति ।

सैषा सप्तमी—

सर॑स्वती॒देव॒यन्तो॒हवन्ते॒सर॑स्वतीम॒ध्वरे॒ताय॑माने ।
 सर॑स्वती॒सुक॑तो॒अह्व॑यन्त॒सर॑स्वतीदा॒शुषे॒वार्य॑दात् ॥ ७ ॥

सर॑स्वतीम् । दे॒व॒यन्तः । ह॒वन्ते॒ । सर॑स्वतीम् । अ॒ध्वरे॒ ।
 ता॒य॑माने । सर॑स्वतीम् । सु॒कृतः॑ । अ॒ह्व॑यन्त॒ ।
 सर॑स्वती । दा॒शुषे॑ । वार्य॑म् । दा॒त् ॥ ७ ॥

देवयन्तः देवान् यष्टुं स्तोतुं च कामयमानायजमानाः सरस्वतीं एतन्नामिकां मध्यम-
 स्थानदेवतां हवन्ते कर्मावयवत्वायाह्वयन्ति । तथा तायमाने स्तुतिभिर्हविर्भिश्च विस्तार्यमाणे
 अध्वरे यज्ञे सरस्वतीं यजन्तीति शेषः । सुकृतः पुण्यकर्माणः सरस्वतीं अह्वयन्त फलप्रदाना-
 याह्वयन्ते यतएवमतः कारणात् सरस्वती देवी दाशुषे हवींषि दत्तवते यजमानाय वार्यं वर-
 णीयं कर्मफलं दात् प्रयच्छतु ॥ ७ ॥

अथाष्टमी—

सरस्वति॒यासर॑थं॒यया॑थस्व॒धाभिर्दे॒विपितृ॑भिर्म॒दन्ती ।

आ॒सद्या॒स्मिन्ब॒र्हिषि॑माद॒यस्वान॑मी॒वाइष॒आधे॑ह्यस्मे ॥ ८ ॥

सर॑स्वति । या । स॒रथं॒म् । य॒याथ॑ । स्व॒धाभिः । दे॒वि । पि॒तृभिः ।

म॒दन्ती । आ॒सद्य॑ । अ॒स्मिन् । ब॒र्हिषि॑ । मा॒दय॑स्व ।

अ॒नमी॒वाः । इषः । आ । धे॒हि । अ॒स्मे इति॑ ॥ ८ ॥

हे सरस्वति हे देवि या त्वं सरथं पितृभिः सह समानेन रथेनयुक्तं यथा भवति तथा ययाथ अस्मदीयं यज्ञं प्राप्तासि । किंकुर्वती पितृभिः सह स्वधाभिर्हविर्लक्षणैरजैः मदन्तीमाद्यन्ती यज्ञं गच्छसीति संबन्धः । सा त्वं बर्हिषि अस्मिन् वेदिस्तरणे यज्ञे आसद्य उपविश्य मादयस्व हविर्भिस्तृप्ता भव आत्मानं तर्पय वा । ततस्तृप्ता सती त्वं अनमीवाः अमीवा रोगः तद्दार्जितानि आरोग्यजननानि इषोन्नानि अस्मे अस्मभ्यमाधेहि पर्याप्तं प्रयच्छ ॥ ८ ॥

अथ नवमी—

सर॑स्वती॒यांपित॑रोह॒वन्ते॒दक्षि॑णाय॒ज्ञम॑भि॒नक्ष॑माणाः ।

स॒हस्रा॒र्धमि॒ल्लोअ॒त्रभा॒गंरा॒यस्पोष॑य॒जमाने॑षुधेहि ॥ ९ ॥

सर॑स्वतीम् । याम् । पि॒तरः । ह॒वन्ते । द॒क्षिणा । य॒ज्ञम् ।

अ॒भिऽनक्ष॑माणाः । स॒हस्र॑ऽअ॒र्धम् । इ॒ल्लः । अ॒त्र । भा॒गम् ।

रा॒यः । पोष॑म् । य॒जमाने॑षु । धे॒हि ॥ ९ ॥

यां त्वां सरस्वतीं पितरोहवन्ते आह्वयन्ति । कीदृशाः दक्षिणा । दक्षिणादाजितिआचृ प्रत्ययः । दक्षिणतआगत्य यज्ञमभिनक्षमाणाः अभितोगच्छन्तोव्यामुवन्तः अत्रास्मिन् यज्ञे सहस्रार्धं बहुभिः पूजनीयं उपयोज्यं इल्लोन्नस्य भागं रायोधनस्य पोषं पुष्टिं च यजमानेषु त्वं धेहि स्थापय ॥ ९ ॥

अवधृथस्थाने आपोअस्मानित्येषा । सूत्रितंच—ततआचम्याप्लवन्तआपोअस्मान्मातरः शुंध्यन्त्विति । दशमेहनि वषामार्जनेप्येषा । सूत्रितंच— इदमापःप्रवहतेत्येतस्याःस्थानेआपोअस्मान्मातरः शुंध्यन्त्विति ।

सैषा दशमी—

आपोऽस्मान्मातरः शुन्ध्यन्तु घृतेन नो घृतप्वः पुनन्तु ।

विश्वं हि रिप्रं प्रवहन्ति देवी रुदिदाभ्यः शुचिरापूत एमि ॥ १० ॥ २४ ॥

आपः । अस्मान् । मातरः । शुन्ध्यन्तु । घृतेन । नः । घृतप्वः ।

पुनन्तु । विश्वम् । हि । रिप्रम् । प्रवहन्ति । देवीः । उत् ।

इत् । आभ्यः । शुचिः । आ । पूतः । एमि ॥ १० ॥ २४ ॥

मातरः जगतो मातृस्थानीया आपः अस्मान् शुन्ध्यन्तु प्रोक्षणेन शोधयन्तु । तथा घृतप्वः घृतमुदकं तेनास्मान् पुनन्तीति तास्तथोक्ता आपः यद्वा घृतप्वः घृतं गव्यं तेन पुनन्ति । तथा ब्राह्मणं घृतेन नो घृतप्वः पुनन्तीति । तद्वै सुपूतं यत् घृतेन पूयते इति । ता आपः घृतेन प्रत्यक्षेणोदकेन नोस्मान् पुनन्तु हि यस्मात् देवीर्देव्यः देवनशीला आपः विश्वं सर्वं रिप्रं पापं प्रवहन्ति पुरुषसकाशात् प्रगमयन्ति अपनयन्तीति यावत् । इत् अनन्तरं आप्यः अद्भ्यः आपूतः आभिमुख्येन शुद्धः सन् स्तोता अहं उदैमि उद्गच्छामि ऊर्ध्वं स्वर्गं गच्छामीत्यर्थः ॥ १० ॥

॥ इति सप्तमस्य षष्ठे चतुर्विंशोऽवर्गः ॥ २४ ॥

सुत्येहनि द्रप्सश्चस्कन्देत्यादिके द्वे विप्रुहोमार्थे । सूत्रितं च—द्रप्सश्चस्कन्देति द्वाभ्यां विप्रुहोमौ हुत्वेति । स्कन्धविरभिमर्शनेपि द्रप्स इत्येषा । आहुतिर्वहिष्परिधिं यदि स्कन्देत्तदा आग्नीध्रः अनया जुहुयात् । स्कन्धमभिमुख्येति प्रकृत्य सूत्रितं—द्रप्सश्चस्कन्देत्याहुतिश्चेद्द्विहिष्परिध्याग्नीध्रानां जुहुयादिति ।

सैषा एकादशी—

द्रप्सश्चस्कन्दप्रथमाँ अनुयूनिमंचयोनिमनुयश्चपूर्वः ।

समानं योनिमनुसंचरन्तं द्रप्सं जुहोम्यनुसप्तहोत्राः ॥ ११ ॥

द्रप्सः । चस्कन्दः । प्रथमान् । अनुं । यून् । इमम् । च । योनिम् ।

अनुं । यः । च । पूर्वः । समानम् । योनिम् । अनुं । समश्चरन्तम् ।

द्रप्सम् । जुहोमि । अनुं । सप्त । होत्राः ॥ ११ ॥

द्रप्सः अभिषूयमाणस्य सोमस्य रसः प्रथमान् पूर्वभाविनः पार्थिवान् लोकान् द्यून् दीप्य-
मानान् द्युलोकांश्च अनुलक्षीकृत्य चस्कन्द स्कन्वान् गतवान् । तदेवाह इमं परिदृश्यमानं यो-
निं स्थानभूतं लोकं च यश्च अस्मात्पूर्वोस्ति तमनुगतवान् समानं साधारणं योनिं द्यावापृथिवी-
लक्षणं स्थानमनुसंचरन्तं सम्यग्गच्छन्तं द्रप्सं सोमरसं विप्रुलक्षणं सप्तहोत्राः सप्तसंख्याकाः
विप्रुडोमस्य कर्तारः होतृप्रभृतयोवयं अनु आनुपूर्व्येण जुहोमि जुहुमः । यद्वा होत्राः सप्तहोतृभिः
क्रियमाणायागक्रिया होत्रास्ता अनु पश्चात् अध्वर्युरहं जुहोमि । यद्वा द्रप्सः द्रुतगामित्वात्
द्रप्सआदित्यउच्यते सआदित्यः पृथिवीं च दिवं च गच्छति समानं योनिमन्तरिक्षं लक्षीकृत्य
सम्यक् चरन्तं द्रप्समादित्यमुद्दिश्य सप्तहोत्राः सप्तसंख्याकादिशः यस्यां दिशि सूर्यो वर्तते तद्व-
तिरिक्ताः सप्तसंख्याकादिशः सप्त अनु पश्चाजुहोमि यत्रयत्र वर्तते तां तां दिशं द्रव्यत्वेन
प्रयच्छामि प्रतिष्ठापयामीत्यर्थः । अत्र वाजसनेयकं—असौवाआदित्योद्रप्सः सदिवंचपृथिवींच
स्कन्दतीमंचयोनिमनुयश्चपूर्वइति । इमंचलोकममुंचेत्येतत् समानं योनिमनुसंचरन्तमिति । समानं
क्षेपणंत्योनिमनुसंचरन्ति । द्रप्सं जुहोम्यनुसप्तहोत्राइत्यसौवाआदित्योद्रप्सोदिशः सप्तहोत्राअमुं
तदादित्यं दिक्षुप्रतिष्ठापयतीति ॥ ११ ॥

अथ द्वादशी—

यस्तेद्रप्सःस्कन्दंतियस्तेअंशुर्बाहुच्युतोधिषणायाउपस्थात् ।
अध्वर्योर्वापरिवायःपवित्रात्तंतैजुहोमिमनसावषट्कृतम् ॥ १२ ॥
यः । ते । द्रप्सः । स्कन्दति । यः । ते । अंशुः । बाहुच्युतः ।
धिषणायाः । उपस्थात् । अध्वर्योः । वा । परि । वा । यः ।
पवित्रात् । तम् । ते । जुहोमि । मनसा । वषट्कृतम् ॥ १२ ॥

हे सोम ते त्वदीयोयोद्रप्सोरसः स्कन्दति अधिषवणचर्मणोन्यत्र गच्छति यश्च ते त्वदी-
यः अंशुः रसादितरः सन् स्कन्दति बाहुच्युतः अध्वर्योर्बाहुभ्यां प्रच्युतः सन् स्कन्दति यद्वा
बाहुवत् साधनभूताग्रावाणः तैः प्रच्युतोभिषुतः सन् धिषणायाः धिषणेत्यधिषवणफलकनाम
प्रत्येकविवक्षयैकवचनं अधिषवणफलकयोरुपस्थात् समीपस्थात् प्रदेशादन्यत्र गच्छति । त-
था अध्वर्योर्वा अभिषुण्वतोध्वर्योर्हस्तात् स्कन्दति वापिवा योरसः पवित्रादृशापवित्रात् परि-
स्कन्दति तं सर्वं द्रप्सं ते त्वदीयं रसं मनसा अन्तःकरणेन स्तोत्रेण वा सह वषट्कृतं
वषट्कारेण स्वाहाकारेण कृतं जुहोमि अग्नौ प्रक्षिपामि ॥ १२ ॥

अथ त्रयोदशी—

यस्तेद्रप्सःस्कन्नोयस्तेअंशुरवश्चयःपरःस्रुचा ।

अयंदेवोबृहस्पतिःसंतंसिञ्चतुरार्धसे ॥ १३ ॥

यः । ते । द्रप्सः । स्कन्नः । यः । ते । अंशुः । अवः । च ।

यः । परः । स्रुचा । अयम् । देवः । बृहस्पतिः ।

सम् । तम् । सिञ्चतु । रार्धसे ॥ १३ ॥

हे सोम ते त्वदीयोद्रप्सोरसोन्यत्र स्कन्नोगतः यश्च ते त्वदीयः तव कारणभूतोऽंशुः लताखंडः रसादितरोभवति स्रुचा पात्रविशेषेण गृहीतः सोमः अवः अवस्तात् स्कन्दते परः परस्ताद्वा अतिरिक्तोभवति तमिमं सोमं अयं बृहस्पतिरेतन्नाम-द्देवः संसिञ्चतु सम्यक् प्रक्षारयतु । किमर्थं रार्धसे अस्माकं धनार्थं स्कन्नेहि सोमे प्रजापशवादिकमपस्कन्नं भवति खलु ॥ १३ ॥

अथ चतुर्दशी—

पयस्वतीरोषधयःपयस्वन्मामकंवचः ।

अपांपयस्वदित्पयस्तेनमासहशुन्धत ॥ १४ ॥ २५ ॥

पयस्वतीः । ओषधयः । पयस्वत् । मामकम् । वचः । अपाम् ।

पयस्वत् । इत् । पयः । तेन । मा । सह । शुन्धत ॥ १४ ॥ २५ ॥

इयं प्रत्यक्षकृता हे आपः ओषधयः पयस्वत्यः वृष्टिलक्षणेनोदकेन सारवत्योभवन्ति मामकं मदीयं वचः वचनं वृष्टिप्रार्थनवचनं पयस्वत् सारवत् भवति किं बहुना यच्चेह किंचिदपामुदकानां पयः क्षीरवत् सारभूतंयदस्ति तत्सर्वं पयस्वत् सारवदेव तेनोदकसारेण सह मा मां शुन्धत यूयं शोधयत । आपोअद्यान्वचारिषंरसेनसमगस्महीर्तिनिगमान्तरं ॥ १४ ॥

॥ इति सप्तमस्य षष्ठे पञ्चविशोवर्गः ॥ २५ ॥

परंश्रुत्योइति चतुर्दशर्चं द्वितीयं सूक्तं यमपुत्रस्य संकुलकस्यार्षं एकादशी प्रस्तार-
पंक्तिः आद्यौ जागतौ ततो द्वौ गायत्रौ प्रस्तारपंक्तिःपुरतइति । त्रयोदशी जगती चतु-

दर्शी अनुष्टुप् शिष्टास्त्रिष्टुभः । तत्रादौ चतस्रोमृत्युदेवत्याः पञ्चमी धातुदेवताका षष्ठी त्व-
ष्टुदेवत्या सप्तम्याद्याः शिष्टाः पितृमेधाभिधायिन्यः अतस्तदेवताकाः अन्त्या तु अनिरुक्तत्वात्
प्राजापत्या वा । तथाचानुक्रान्तं—परंमृत्योः संकुसुकश्चतस्रोमृत्युदेवताः पराधात्री परा त्वा-
ष्ट्री पराः पितृमेधाएकादशी प्रस्तारपंक्तिर्जगत्युपान्त्यान्त्यानुष्टुप्प्राजापत्यावासानिरुक्तेति ।

तत्र प्रथमा—

परंमृत्योऽनुपरेहिपन्थांयस्तेस्वइतरोदेवयानात् ।
चक्षुष्मतेशृण्वतेतेब्रवीमिमानः प्रजारीरिषोमोतवीरान् ॥ १ ॥

परम् । मृत्यो इति । अनु । परा । इहि । पन्थाम् । यः । ते ।
स्वइतरोः । देवयानात् । चक्षुष्मते । शृण्वते । ते । ब्रवीमि ।
मा । नः । प्रजाम् । रिरिषः । मा । उत । वीरान् ॥ १ ॥

हे मृत्यो सर्वेषां मारक एतन्नामक देव परमन्यं पन्थां पन्थानं अनु आनुपूर्व्ये-
ण परेहि पराङ्मुखो गच्छायजमानादिति शेषः । कोसौ पन्थाः ते तव स्वः स्वभूतः देवया-
नात् देवाअनेन मार्गेण गच्छन्तीति देवयानोदेवमार्गः तस्मादितरोयः पन्थाः तं प्रगच्छ ।
न केवलं मत्तः परागच्छ अपितु चक्षुष्मते दर्शनवते शृण्वते सर्वं अप्रतिहतसर्वेन्द्रिय-
विज्ञानायेत्यर्थः । ते तुभ्यं ब्रवीमि कथयामि नोस्माकं प्रजां दुहितृदौहित्रात्मिकां मा-
रिरिषः माहिंसीः । उतापिच वीरान् पुत्रपौत्रादीन् माहिंसीः मत्परागमनेन रक्षेत्यर्थः ॥ १ ॥

अथ द्वितीया—

मृत्योः पदं योपयन्तो यदैतद्राधीय आयुः प्रतरंदधानाः ।
आप्यार्यमानाः प्रजया धनेन शुद्धाः पूता भवत यज्ञियासः ॥ २ ॥

मृत्योः । पदम् । योपयन्तः । यत् । ऐत । द्राधीयः । आयुः ।
प्रतरम् । दधानाः । आप्यार्यमानाः । प्रजया । धनेन ।
शुद्धाः । पूताः । भवत । यज्ञियासः ॥ २ ॥

हे मृतस्य ज्ञातयः मृत्योः परागच्छतस्तस्य पदं पद्यतेस्मिन् इति पदं पितृयाणः तं योपयन्तः विमोहयन्तः परिवर्जयन्तः यद्यस्मात् एतदेव यानीयपथागतवन्तस्तस्मात् द्राघीयः दीर्घतरं आयुर्जीवनं प्रतरं प्रकृष्टतरमत्यर्थं दधानाः धारयन्तोभवथ । किंच हे यज्ञियासः यज्ञार्हा यज्ञसंपादिनोयजमानाः प्रजया पुत्रपौत्रादिकया धनेन गवाश्वादिभिर्यजमानाः सन्तः शुद्धाः जन्मान्तरसंचितदुरितक्षयात् शुद्धाभवत पूताः वर्तमानजन्मोपचितदुरितक्षयाच्च पूताभवत ॥ २ ॥

पैतृमेधिकेकर्मणि अमात्याः इमे जीवा विमृतैरितिसव्यावृतोव्रजन्ति । सूत्रितंच—इमे जीवा विमृतैरितिसव्यावृतोव्रजन्तीति ।

सैषा तृतीया—

इमे जीवा विमृतैरावृत्तत्र्यम्भूद्भद्रा देवहूतिर्नो अद्य ।
प्राञ्चो अगमनृतये हसाय द्राघीय आयुः प्रतरं दधानाः ॥ ३ ॥
इमे । जीवाः । वि । मृतैः । आ । अवृत्तत्र । अभूत् । भद्रा ।
देवहूतिः । नः । अद्या । प्राञ्चः । अगम । नृतये । हसाय ।
द्राघीयः । आयुः । प्रतरम् । दधानाः ॥ ३ ॥

इमे जीवाः जीवन्तः पुरुषाः मृतैः पित्रादिभिस्तेज्यइत्यर्थः व्यावृत्तत्र व्यावृत्ताभवन्तु एते नन्वियन्तामिति भावः । किंच अद्यास्मिन् दिने नोस्माकं अशौचे विसृष्टे देवहूतिः देवानामाह्वानं यत्र स देवहूतिः पितृमेधारुयोयज्ञः भद्रा कल्याणो भूद्भवतु । तत उत्तरं वयं प्राञ्चः प्राङ्मुखा चनाः अयाम गच्छेम प्रत्यंच इति भावः नृतये नर्तनाय कर्मणि गात्रविक्षेपाय स्वकर्मानुष्ठानायेति भावः हसाय हसनाय पुत्रादिभिः सहक्रीडनाय । कीदृशावयं द्राघीय आयुः प्रतरं दधानाः ॥ ३ ॥

अथ चतुर्थी—

इमं जीवेभ्यः परिधिदधामि मैषां नुगादपरो अर्थमेतम् ।
शतं जीवन्तु शरदः पुरुचीरन्तर्मृत्युं दधतां पर्वतेन ॥ ४ ॥

इमम् । जीवेभ्यः । परिधिम । दधामि । मा । एषाम् । नु ।
गात् । अपरः । अर्थम् । एतम् । शतम् । जीवन्तु । शरदः ।
पुरुचीः । अन्तः । मृत्युम् । दधताम् । पर्वतेन ॥ ४ ॥

अनया जीवरक्षार्थं पाषाणं परिधिरूपेण स्थापयन्ति । जीवेभ्यः जीवद्भ्यः पुत्रपौत्रादि-
भ्यः तेषां रक्षणार्थं इमं परिधिं मृत्योः परिधानभूतं पाषाणं दधामि निदधामि ततएषां जीव-
तां मध्ये अपरोन्यः एनमिमं अर्थं अर्तेरिदं रूपं गन्तव्यं मरणाख्यंमार्गं नु क्षिप्रं मागात् माग-
च्छतु एतदर्थं परिधिं स्थापयामीतिसंबन्धः । किंच पुरुचीः बह्वचनाः बहुगमनाः शतं शरदः
एतत्संख्याकान् वर्षान् जीवन्तु स्वस्वप्राणान् धारयन्तु । तथा पर्वतेन शिलोच्चयेन मृत्युं सर्वेषां
मारकमेतन्नामाकं अन्तर्दधतां अन्तर्हितं कुर्वन्तु यथा नागच्छति तथा कुर्वतामित्यर्थः ॥ ४ ॥

अथ पंचमी—

यथाहान्यनुपूर्वभवन्तीयथऋतवऋतुभिर्यन्तिसाधु ।
यथानपूर्वमपरोजहात्येवाधातरायूषिकल्पयैषाम् ॥ ५ ॥ २६ ॥
यथा । अहानि । अनुपूर्वम् । भवन्ति । यथा । ऋतवः ।
ऋतुभिः । यन्ति । साधु । यथा । न । पूर्वम् । अपरः । जहाति ।
एव । धातः । आयूषि । कल्पय । एषाम् ॥ ५ ॥ २६ ॥

यथा येन प्रकारेण अहानि अहोरात्रात्मकानि दिनानि अनुपूर्वं पूर्वमनुक्रमेण भवन्ति
परिवर्तन्ते यथा च ऋतवोवसन्तादयऋतुभिः सह साधु शोभनं अविपर्यासेन यन्ति गच्छन्ति
यथा च पूर्वं पूर्वकालीनं पितरं अपरः अर्वाकालीनः पुत्रो न जहाति न परित्यजति पूर्वमरणेन
एव एवं तेनैवोक्तप्रकारेण हे धातः सर्वेषां धारयितरेतन्नामक देव एषामस्मत्कुलीनानां जीवा-
नां आयूषि जीवनानि कल्पय समर्थय कुर्वित्यर्थः ॥ ५ ॥

अथ षष्ठी—

आरोहतायुर्जरसंवृणानाअनुपूर्वयतमानायतिष्ठ ।
इहत्वष्टासुजनिमासजोषादीर्घमायुःकरतिजीवसैवः ॥ ६ ॥

आ । रोह॒त । आयुः । जर॒सम् । वृ॒णा॒नाः । अ॒नु॒पूर्वम् । य॒त॒मा॒नाः ।
य॒ति । स्थ । इ॒ह । त्व॒ष्टा । सु॒ज॒नि॒म । सु॒जो॒षाः ।
दी॒र्घ॒म् । आयुः । क॒र॒ति । जी॒व॒सै॒वः ॥ ६ ॥

हे मृतस्य स्वजनाः पुत्रपौत्रादयः जरसं जरां वृणानाः संभजमानायूयं आयुर्जीविनमा-
रोहत अधितिष्ठत अनुपूर्वं आनुपूर्व्येण अव्ययीभावः पूर्वोऽप्येष्टः ज्येष्ठानुपूर्व्या यतमानाः प्रय-
त्नं कुर्वन्तोयूयं यतिस्थ यत्संख्याकाभवथ यच्छब्दाच्छान्दसोऽडितिः सुजनिमा शोभनजननः
त्वष्टा एतन्नामकोदेवः सजोषाभवद्भिः संगतः सन् इहास्मिन् कर्मणि प्रवृत्तानां वीर्यष्माकं
जीवसे जीवनाय दीर्घं प्रभूतमायुः करति करोतु ॥ ६ ॥

अथ सप्तमी—

इमानारीरविधवाःसुपत्नीराअनेनसर्पिषासंविशन्तु ।
अनश्रवोनमीवाःसुरत्नाआरोहन्तुजनयोयोनिमये ॥ ७ ॥

इ॒माः । ना॒रीः । अ॒वि॒ध॒वाः । सु॒प॒त्नीः । आ॒अ॒ने॒न । सर्पि॒षा ।
सम् । वि॒श॒न्तु । अ॒न॒श्र॒वः । अ॒न॒मी॒वाः । सु॒र॒त्नाः ।
आ । रो॒ह॒न्तु । ज॒न॒यः । यो॒नि॒म् । अ॒ये ॥ ७ ॥

अविधवाः धवः पतिः अविगतपतिकाः जीवद्भर्तृकाइत्यर्थः सुपत्नीः शोभनपतिकाः
इमानारीः नार्यः आंजनेन सर्वतोऽंजनसाधनेन सर्पिषा घृतेन अक्तेनैवाः सत्यः संविशन्तु स्व-
गृहान् प्रविशन्तु । तथा अनश्रवः अश्रुवर्जिताः अरुदत्यः अनमीवाः अमीवारोगस्तद्वर्जिताः
मानसदुःखवर्जिताइत्यर्थः सुरत्नाः शोभनधनसहिताः जनयः जनयन्त्यपत्यमितिजनयोभार्याः
ताअग्रे सर्वेषां प्रथमतएव योनिं गृहं आरोहन्तु आगच्छन्तु ॥ ७ ॥

देवरादिकः प्रेतपत्नीमुदीर्ष्वनारीत्यनयाभर्तृसकाशादुत्थापयेत् । सूत्रितंच—तामुत्थापये-
द्देवरः पतिस्थानीयोन्तेवासीजरदासोवोदीर्ष्वनार्यभिजीवलोकमिति ।

सैषाष्टमी—

उदीर्ष्वनार्यभिजीवलोकंगतासुमेतमुपशेषएहि ।

हस्तग्राभस्यदिधिषोस्तवेदंपत्युर्जनित्वमभिसंबभूथ ॥ ८ ॥

उत् । ईर्ष्व । नारि । अभि । जीवऽलोकम् । गतऽसुम् । एतम् ।

उप । शेष । आ । इहि । हस्तऽग्राभस्य । दिधिषोः । तव ।

इदम् । पत्युः । जनिऽत्वम् । अभि । सम् । बभूथ ॥ ८ ॥

हे नारि! मृतस्य पत्नि जीवलोकं जीवानां पुत्रपौत्रादीनां लोकं स्थानं गृहमभिलक्ष्य
उदीर्ष्व अस्माव स्थानादुत्तिष्ठ । ईर गतौ आदादिकः । गतासुं अपक्रान्तप्राणं एतं पतिं उपशेषे
तस्य समीपे स्वपिषि तस्मात् त्वं एहि आगच्छ । यस्मात् त्वं हस्तग्राभस्य पाणिग्राहं कुर्वतः
दिधिषोः गर्भस्यनिधातुः तवास्य पत्युः संबन्धादागतं इदं जनित्वं जायात्वं अभिलक्ष्य संबभू-
थ संभूतासि असुसरणनिश्चयं अकार्षीः तस्मादागच्छ ॥ ८ ॥

क्षत्रियस्य धनुर्हस्तादित्यनया धनुःप्रहरेत् । सूत्रितंच—धनुर्हस्तादाददानोमृतस्येतिधनु-
रिति ।

सैषा नवमी—

धनुर्हस्तादाददानोमृतस्यास्मेक्षत्रायवर्चसेबलाय ।

अत्रैवत्वमिहवयंसुवीराविश्वास्पृधोअभिमांतीर्जयेम ॥ ९ ॥

धनुः । हस्तात् । आऽददानः । मृतस्य । अस्मे इति । क्षत्राय ।

वर्चसे । बलाय । अत्र । एव । त्वम् । इह । वयम् । सुवीराः ।

विश्वाः । स्पृधः । अभिऽमांतीः । जयेम् ॥ ९ ॥

मृतस्य क्षत्रियस्य हस्तात् धनुराददानः किमर्थं अस्मै अस्माकं क्षत्राय प्रजापालनस-
मर्थाय बलाय वर्चसे तेजसे बलाय सेनालक्षणाय च धनुरादानोहं ब्रवीमीति शेषः किमिति
त्वं अत्रैवास्मिन् स्थाने एव भव । वयं च इहास्मिन् लोके सुवीराः सुपुत्रयुक्ताभवन्तः वि-
श्वाः सर्वान् अभिमातीः अभिमन्यमानान् स्पृधः संवर्षयित्रीन् बाधकान् शत्रून् जयेम
सहेमहि ॥ ९ ॥

दीक्षितमरणे उपसर्पमातरमित्याद्याश्चतस्रः शंसनीयाः । सूत्रितं च—उपसर्पमातरं भूमिमे-
तामिति चतस्रः सोमएकेभ्य इति । उपसर्पेत्यनया संचितान्यस्थीनि गर्ते निदधुः ।

सैषा दशमी—

उपसर्पमातरं भूमिमेतामुरुव्यचंसंपृथिवीं सुशेवाम् ।
ऊर्णम्रदायुवतिर्दक्षिणावतएषा त्वापातुनिर्ऋतेरुपस्थात् ॥ १० ॥ २७ ॥

उप । सर्प । मातरम् । भूमिम् । एताम् । उरुव्यचंसम् । पृथिवीम् ।
सुशेवाम् । ऊर्णम्रदाः । युवतिः । दक्षिणावते ।
एषा । त्वा । पातु । निःऋतेः । उपस्थात् ॥ १० ॥ २७ ॥

मातरं मातृभूतां भूमिं अस्माभिर्भूमौ निधीयमानस्त्वं उपसर्प उपगच्छ अनुप्रविशेत्यर्थः ।
कीदृशीं उरुव्यचसं बहुव्याप्तिकां पृथिवीं विस्तीर्णां सुशेवां सुसुखां सर्वेषां सुखदात्रीमित्यर्थः
तामुपगच्छ । युवतिः यौवनान्विता स्त्रिरूपा इयं भूमिः दक्षिणावते ऋत्विगभ्यो देयत्वेन धन-
वते यजमानाय ऊर्णम्रदाः ऊर्णव ऊर्णास्तुकइव मृद्धी भवति सुकुमारा भवति न बाधयित्रीमि-
त्यर्थः । सैषा पृथिवी निर्ऋतेः मृत्युदेवतायाः उपस्थात् समीपस्थानात् त्वा त्वां अस्थिरूपं
यजमानं पातु रक्षतु ॥ १० ॥

॥ इति सप्तमस्य षष्ठे सप्तविंशोवर्गः ॥ २७ ॥

सैषैकादशी—

उच्छ्वंचस्वपृथिविमानि बाधथाः सूपायनास्मै भवसूपवञ्चना ।
मातापुत्रं यथासिचाभ्येनं भूमऊर्णहि ॥ ११ ॥

उत् । श्वञ्चस्व । पृथिवि । मा । नि । बाधथाः । सुऽउपायना ।
 अस्मै । भव । सुऽउपवञ्चना । माता । पुत्रम् । यथा ।
 सिचा । अग्नि । एनम् । भूमे । ऊर्णुहि ॥ ११ ॥

हे पृथिवि उच्छृंचस्व ऊर्ध्वं गतोच्छ्वासमेनं कुरु अधस्तान्माकृथा इत्यर्थः । किंच मा-
 निबाधथाः मा संपीडय । तथा अस्मै यजमानार्थं सूपायना शोभनोपगमना सूपचारिकाभवे-
 त्यर्थः । सूपवंचना उपवंचनं प्रलंभनं शोभनप्रलंभा सुप्रतिष्ठा भव । अपिच माता पुत्रमात्मीयं
 बालकं सिचा वस्त्रातेन यथा आच्छादयति तद्वत् हे भूमे एनं अस्थिरूपं यजमानं अश्रू-
 णुहि आभिमुख्येनाच्छादय ॥ ११ ॥

अथ द्वादशी—

उच्छृञ्चमानापृथिवीसुतिष्ठतुसहस्रंमितउपहिश्रयन्ताम् ।
 तेगृहासौघृतश्रुतोभवन्तुविश्वाहास्मैशरणाःसन्तुवत्र ॥ १२ ॥
 उत्श्वञ्चमाना । पृथिवी । सु । तिष्ठतु । सहस्रम् । मितः । उप ।
 हि । श्रयन्ताम् । ते । गृहासः । घृतश्रुतः । भवन्तु ।
 विश्वाहा । अस्मै । शरणाः । सन्तु । अत्र ॥ १२ ॥

पांसुभिः प्रच्छाद्य एतां पठन्ति उच्छृंचमाना अस्थिकुंभमवष्टभ्य ऊर्ध्वं गच्छन्ती पृथि-
 वी सुतिष्ठतु प्रतिष्ठिता भवतु । किंच सहस्रं सहस्रसंख्याकाः मितः प्रक्षिप्ताः मिनेतिरौणादिके
 कर्मणि क्विपि तुगागमः ततो जस् यद्वा सहस्रं तृतीयार्थे प्रथमा मितइति निष्ठान्तं रूपं व्यत्य-
 येन बहुवचनस्य एकवचनं स्वरोवृषादित्वात् द्रष्टव्यः सहस्रेण संमिताः बहुसंख्याकाः पार्थिवाः
 पांसवः उपश्रयन्तां एनमुपसेवन्तां संपरिवार्यतिष्ठन्वित्यर्थः । हिरवधारणे । तथा ते पांसवः
 अस्मै गृहासः गृहाभवन्तः घृतश्रुतः घृतस्योदकस्य सर्पिषोवा क्षारयितारोभवन्तु । अत्रास्मि-
 न् लोके विश्वाहा सर्वेष्वहःसु सर्वदास्मै अस्य शरणाः सन्तु आश्रयभूताभवन्तु ॥ १२ ॥

उत्तेस्तभ्रामीति कपालेनास्थीन्यपिदध्यात् । सूत्रितंच—उत्तेस्तभ्रामीतिकपालेनापिधायेति ।

सैषा त्रयोदशी-

उत्तेस्तभ्रामिपृथिवीं त्वत्परीमं लो॒गं नि॒दध॒न्मो अ॒हं रि॒षम् ।
ए॒तां स्त॒थूणां॑ पि॒तरो॑ धारयन्तु ते त्रा॒य॒मः सा॒दना॑ ते मि॒नोतु ॥ १३ ॥

उत् । ते । स्त॒भ्रा॒मि । पृ॒थि॒वीम् । त्वत् । परि॑ । इ॒मम् । लो॒गम् ।
नि॒द॒धत् । मो इति॑ । अ॒हम् । रि॒षम् । ए॒ताम् । स्त॒थूणा॑म् । पि॒तरः॑ ।
धा॒र॒यन्तु॑ । ते । अत्र॑ । य॒मः । स॒दना॑ । ते । मि॒नो॒तु ॥ १३ ॥

हे अस्थिकुम्भ त्वत्परि परिशब्दयोगे पंचमी तवोपरि ते त्वदीयेन कपालेन पृथिवीमुत्
स्तभ्रामि प्रतिबभ्रामि यथा पृथिवी तवोपरिमागच्छति तथापि दधामीत्यर्थः । इमं लो॒गं कपा-
ललक्षणं लोष्टं निदधत् उपरिस्थापयन्नहं मोरिषं माहिंसिषं । किंच एतां मया निहितां स्थूणां
ते त्वदीयां पृथिव्याधारयित्रीं कपाललक्षणां पितरोधारयन्तु निश्चलां कुर्वन्तु । ततः ते त्वदीये
अत्र अस्मिन् स्थाने यमः पितृपतिः सदना सदनानि स्थानानि मिनोतु परिच्छिन्नचु करो-
त्वित्यर्थः ॥ १३ ॥

अथ चतुर्दशी-

प्र॒ती॒ची॒ने॒मा॒म॒ह॒नी॒ष्वाः पु॒र्ण॒मि॒वा॒द॒धुः ।
प्र॒ती॒चीं॑ ज॒ग्र॒भा॒वा॒च॒म॒श्वं॑ र॒श॒न॒या॒य॒था ॥ १४ ॥ २८ ॥

प्र॒ती॒ची॒ने॑ । मा॒म् । अ॒ह॒नि । इ॒ष्वाः । पु॒र्ण॒म् इ॒व । आ । द॒धुः ।
प्र॒ती॒ची॒म् । ज॒ग्र॒भ॒ । वा॒च॒म् । अ॒श्व॒म् । र॒श॒न॒या॑ । य॒था ॥ १४ ॥ २८ ॥

अनया प्रजापतिः प्रार्थयते हे प्रजापते प्रतीचीने प्रतिपूज्ये अहनि तदुपलक्षिते संवत्स-
रात्मके मां संकुसुमघर्षि आदधुः निहितवन्तः सर्वे देवाः । किमिव इष्वाः बाणस्य पर्णमिव
पक्षमिव पक्षं यथा बाणस्य मूले स्थापयन्ति तद्वत् जगन्मूले त्वयि मां स्थापितवन्तः अतोम-

दीयां प्रतीचीं पूज्यां वाचं स्तुतिरूपां जगृभ गृहाण । कथमित्युच्यते अश्वं आशुगामिनं हयं
रशनया रज्ज्वा यथा गृह्णन्ति तद्वत् कर्णाभ्यां मत्कृतां स्तुतिं गृहाणेत्यर्थः ॥ १४ ॥

॥ इति सप्तमस्य षष्ठेष्टाविंशोवर्गः ॥ २८ ॥

वेदार्थस्य प्रकाशेन तमोहार्दं निवारयन् । पुमर्थाश्चतुरोदेयाद्विद्यातीर्थमहेश्वरः ॥ १ ॥
इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-
यणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके षष्ठोऽध्यायः ॥ ६ ॥

॥ श्रीगणेशायनमः ॥



यस्यनिःश्वसितं वेदा योवेदेभ्योखिलं जगत् । निर्ममे तमहं वंदेविद्यातीर्थमहेश्वरं ॥ १ ॥

अष्टके सप्तमेषष्ठं व्याख्याय श्रुतिकोविदः । सायणार्यस्ततोऽध्यायं सप्तमं व्याचिकीर्षति ॥ २ ॥

अथ द्वादशानुवाकात्मकस्य दशममंडलस्य द्वितीयेनुवाके त्रयोदशसूक्तानि तत्र निवर्त-
ध्वमित्यष्टचै तृतीयं सूक्तं अस्य यमपुत्रोमथिताख्यऋषिः वरुणपुत्रोभृगुर्वाथवा भार्गवश्च्यवनः
षष्ठी गायत्री शिष्टा अनुष्टुभः इदं अद्देवताकं गोदेवताकं वा अग्नीषोमापुनर्वसू इत्यर्थोऽग्नी-
षोमदेवताकः । तथाचानुक्रान्तं—निवर्तध्वमष्टौ मथितोभृगुर्वारुणिर्भार्गवश्च्यवनोवापं गव्यं वा-
नुष्टुभमग्नीषोमीयोद्वितीयोर्ध्वचैः षष्ठी गायत्री । गतोविनियोगः ।

तत्र प्रथमा—

अम् निवर्तध्वमानुगातास्मान्सिषक्तेरेवतीः ।

अग्नीषोमापुनर्वसू अस्मेधारयतरयिम् ॥ १ ॥

नि । वर्तध्वम् । मा । अनु । गात । अस्मान् । सिषक्त् । रेवतीः ।

अग्नीषोमा । पुनर्वसू इति पुनःस्वसू । अस्मे इति ।

धारयतम् । रयिम् ॥ १ ॥

हे गावः हे आपोवा यूयं निवर्तध्वं अस्मान् प्रतिआगच्छत मानुगात अस्मद्भतिरिक्तं
यजमानं मानुगच्छत । आगत्य च हेरेवतीः रेवत्योधनवत्यः यूयं अस्मान्सिषक्त सेचयत अव-
ग्राहत गोदोहनस्नानपानादिद्वारेण सेवध्वमित्यर्थः । हे पुनर्वसू पुनःपुनर्वस्तारौ स्तोतृणां यष्टू-
णामाच्छादयितारौ अग्नीषोमा अग्नीषोमौ एतन्नामकौ देवौ युवां अस्मे अस्मासु रयिं व्रीक्षा-
दिलक्षणं धनं धारयतं स्थापयतं ॥ १ ॥

अथ द्वितीया—

पुनरेना निवर्तय पुनरेनान्याकुरु । इन्द्रं णानियच्छत्वग्निरेनाउपाजंतु ॥ २ ॥

पुनः । एनाः । नि । वर्तय । पुनः । एनाः । नि । आ । कुरु ।

इन्द्रः । एनाः । नि । यच्छतु । अग्निः । एनाः । उपऽअजंतु ॥ २ ॥

अत्र मंत्रद्रष्टा स्वात्मानं प्रति ब्रूते हे मदीयात्मन् त्वं एनाः एताः अन्यतोभिर्गन्त्रीः गा आपो वा पुनर्निवर्तय पुनः पुनर्मदभिमुखीकुरु । तदनंतरं एनाः एताः पुनः भूयोभूयः निभाकुरु नियताः आत्मायत्ताः कुरु । किंच इन्द्रोऽपि तव सहायभूतः सन् एनाएताः नियच्छतु त्वदायत्ताः करोतु । अग्निश्च एनाएताः गाः आपो वा उपाजतु उपगमयतु उपक्षिपतु वा उपयोग्याः करोत्वित्यर्थः ॥ २ ॥

अथ तृतीया—

पुनरेतानि वर्तन्तामस्मिन् पुष्यन्तु गोपतौ ।

इहैवाग्ने निधारये ह तिष्ठतु यारयिः ॥ ३ ॥

पुनः । एताः । नि । वर्तन्ताम् । अस्मिन् । पुष्यन्तु । गोऽपतौ ।

इह । एव । अग्ने । नि । धारय । इह । तिष्ठतु । या । रयिः ॥ ३ ॥

एनाएताः ईदृश्योगावः आपो वा पुनर्निवर्तन्तां भूयोभूयोमां प्रत्यागच्छंतु आगत्य । च गोपतौ सास्त्रादिमतीनां धेनूनां वृष्टिलक्षणानामपां च पालके अस्मिन्नीदृशे मयि पुष्यन्तु आत्मायत्तत्वेन स्थित्वा पुष्टा भवन्तु । पुष्टाः सतीस्ताः हे अग्ने त्वं इहैव अस्मिन्नेव मयि निधारय नियमेन स्थापय । या रयिः यदपि व्रीह्यादिकं धनमस्ति तदपि धनं गोसहितं इहास्मिन्नेव गोपतौ मयि तिष्ठतु निवसतु ॥ ३ ॥

अथ चतुर्थी—

यन्नियानं न्ययनं संज्ञानं यत्परायणम् ।

आवर्तनं निवर्तनं योगोपा अपितं हुवे ॥ ४ ॥

यत् । निऽयानंम् । निऽअयनंम् । स॒मऽज्ञानंम् । यत् । पराऽअयनंम् ।

आऽवर्तनम् । निऽवर्तनम् । यः । गोपाः । अपि । तम् । हुवे ॥ ४ ॥

नियानं अधिकरणे ल्युट् नियमेन यान्त्यागच्छन्ति गावोत्रेति नियानं गोष्ठारख्यं स्थानं यदस्तीति शेषः । यच्छब्दयोगात्तच्छब्दो ध्याहर्तव्यः हुवइति क्रियापदं सर्वत्रानुषज्यते तत्स्थानं

हुवे आह्वयामि । आह्वानमभिमुरवीकरणं तेन चात्र तत्पूर्विका प्रार्थना लक्ष्यते । गोसहितं गोष्ठं प्रार्थयइत्यर्थः । न्ययनं भावे ल्युट् नियमेन गृहं प्रति प्राप्तिलक्षणं गमनं यदस्ति तदपि प्रार्थये संज्ञानं गोभिः सह ऐकमत्यं यदस्ति तदपि प्रार्थये परायणं परागमनं वनं प्रति गवां चरणाय गमनं यदस्ति तदपि प्रार्थये आवर्तनं वनचारिणीभिर्गोभिः सह प्रवर्तनं यदस्ति तदपि प्रार्थये निवर्तनं वने चरित्वा गृहं प्रति यदागमनमस्ति तदपि प्रार्थये योपि गोपाः गवां पालको स्ति तमपि हुवे प्रार्थये सर्वगुणोपेतागाः प्रार्थयइत्यर्थः ॥ ४ ॥

अथ पंचमी—

यउदान्द्व्ययनंयउदान्दपरायणम् ।

आवर्तनंनिवर्तनमपिगोपानिवर्तताम् ॥ ५ ॥

यः । उ॒त्॒ऽआन॑द् । वि॒ऽअय॑नम् । यः । उ॒त्॒ऽआन॑द् । प॒रा॒ऽअय॑नम् ।
आ॒व॒र्त॑नम् । नि॒व॒र्त॑नम् । अ॒पि । गो॒पाः । नि । व॒र्त॑ता॒म् ॥ ५ ॥

योगोपाः गोपालः व्ययनं नष्टानां गवां अन्वेषणार्थं विविधगमनं उदान्दं व्याप्नोति अनुभवति यः परायणं परागमनं उदान्दं व्याप्नोति वनं प्रति गवां चरणाय गमनमित्यर्थः यश्च आवर्तनं वनचारिणीभिर्गोभिः सह प्रवर्तनमनुभवति योपि गोपाः निवर्तनं गोभिः सह वनात् गृहं प्रति गमनमनुभवति सोपि गोपालः निवर्ततां गोभिः सह वनात् गृहं प्रति क्षेमेणागच्छतु ॥ ५ ॥

अथ सप्तमी—

परिवोविश्वतोदधउर्जाघृतेनपयसा ।

येदेवाकेचयज्ञियास्तेरय्यासंसृजन्तुनः ॥ ७ ॥

परि । वः । विश्वतः । दधे । ऊर्जा । घृतेन । पयसा । ये । देवाः ।

के । च । यज्ञियाः । ते । रय्या । सम् । सृजन्तु । नः ॥ ७ ॥

हे देवाः विश्वतः सर्वतः स्थितान् वोयुष्मान् ऊर्जागोसंवन्धिना दधिलक्षणेनानेन घृते-
नाज्येन च पयसा क्षीरेण च परिदधे संधारयामि युष्मभ्यं हविर्द्वारेण प्रयच्छामि न केवलमा-
त्मानं पुष्णामीत्यर्थः । एतत् ज्ञात्वा ये के च देवाः यज्ञियायज्ञार्हाः सन्ति ते देवाः नोस्मान्
रय्या गोलक्षणेन धनेन संसृजंतु संयोजयन्तु ॥ ७ ॥

अथाष्टमी

आनिवर्तनिवर्तयनिनिवर्तनिवर्तय ।

भूम्याश्चतस्रःप्रदिशस्ताभ्यएनानिवर्तय ॥ ८ ॥ १ ॥

आ । निवर्तन । वर्तय । नि । निवर्तन । वर्तय । भूम्याः । चतस्रः ।

प्रदिशः । ताभ्यः । एनाः । नि । वर्तय ॥ ८ ॥ १ ॥

मंत्रद्रष्टा ऋषिः स्वात्मानं गाश्च संबोध्याह हे मदीयात्मन् त्वं गाः आवर्तय आकारो-
प्यनेनापि संबध्यते मदभिमुखीं कुरु स्तुत्या यागेन च ताः प्रसाद्योपनमयेत्यर्थः । हे गावो-
यूयमपि प्रसाद्यमाना आनिवर्तन आनिवर्तध्वं आभिमुख्येनागच्छत । पुनरप्याह हे मदीयात्मन्
त्वं निवर्तय गोसंचरणस्थानादपगच्छन्तीर्गाः इतोभिर्गन्त्रीः कुरु । यूयमपि हे गावः निवर्त्यमा-
नाः सत्यः निवर्तन निवर्तध्वं । इदानीं स्वात्मागावश्च ऋषिं प्रति ब्रुवते हे ऋषे अहं कुतोगानि-
वर्तयामीति कुतोवयं निवर्तामह इत्यात्मना गोभिश्च पृष्ठः सन्नाह—भूम्याः पृथिव्याः
चतस्रः प्रदिशः चतुःसंख्यायुक्ताः प्ररुष्टायादिशः सन्ति ताभ्योदिग्भ्यः एनागाः निवर्तय
हे आत्मन् मदभिमुखीः कुरु । हे गावोयूयमपि ताभ्योदिग्भ्योनिवर्तध्वमिति सामर्थ्याल्लिङ्गं ।
यद्वा अद्वैतपक्षेपि सूक्तार्थो यथावदते तथा योजना कर्तव्या ॥ ८ ॥

॥ इति सप्तमस्य सप्तमे प्रथमोवर्गः ॥ १ ॥

भद्रमिति दशर्चं चतुर्थं सूक्तं आद्याएकपदा दशाक्षरा विराट् अग्निमीळेभुजामित्येषा अनुष्टुप् नवमीविराट् दशमीत्रिष्टुप् मध्येषङ्गायन्त्यः इदमादीनां सप्तसुकानामिन्द्रपुत्रः प्रजापतिपुत्रोवा विमदऋषिः वसुक्रपुत्रोवसुक्रदाख्योवा । इदमुत्तरं चाग्नेयं । तथाचानुक्रान्तं—सप्तोत्तराण्यैन्द्रोविमदः प्राजापत्योवा वासुक्रोवसुक्रदा । भद्रं दशाग्नेयंतुगायत्रमाद्यैकपदा पादएव वा शांत्यर्थः परानुष्टुबन्त्येविराट्त्रिष्टुभाविनि । गतोविनियोगः ।

तत्र प्रथमा—

भद्रं नो अपिवातय मनः ॥ १ ॥

भद्रं नो अपिवातय मनः ॥ १ ॥

हे अग्ने त्वं नोस्माकं मनः भद्रं शुभयुक्तं अपिवातय अपिरत्रधात्वर्थानुवादी आगमय त्वत्संबन्धिस्तोत्रकरणे प्रेरयेत्यर्थः ॥ १ ॥

अथ द्वितीया—

अग्निमीळेभुजां यविष्ठं शासामि त्रुर्धरीतुम् ।

यस्य धर्मन्स्वः एनीः सपर्यन्ति मातुः ॥ २ ॥

अग्निम् । ईळे । भुजाम् । यविष्ठम् । शासा । मित्रम् । दुःधरीतुम् ।

यस्य । धर्मन् । स्वः । एनीः । सपर्यन्ति । मातुः । ऊर्ध्वः ॥ २ ॥

भुजां हविर्भुजां देवानां मध्ये यविष्ठं अहन्यहनि अग्निहोत्रादिकर्मार्थं जायमानत्वादतिशयेन युवानं शासा अनुशासनेन मित्रं यस्मादिदं कर्तव्यं इदं न कर्तव्यमिति सर्वमनुशास्ति तस्मात् सर्वस्य मित्रभूतमित्यर्थः । दुर्धरीतुं दुर्धरणीयं संग्रामे शत्रुभिर्दुर्निवारणीयं एवंभूतमग्निं ईळे स्तौमि । अपिच यस्याग्नेः धर्मन् धर्मणि अग्निहोत्रादिके कर्मणि स्वः ध्रुलोकमादित्यं सर्वं देवजातं वा एनीः अन्यः प्रतिगन्धः आहुतयः स्तुतयश्च सपर्यन्ति परिचरन्ति सेवन्ते । यद्वा स्वः सपर्यन्तीत्यनयोः सामानाधिकरण्यं अत्र स्वरित्ययं सर्वशब्दोनिपातः स्वः सर्वे देवाः एनीः आत्मनः प्रतिगन्त्रीः आहुतीः स्तुतीश्च सपर्यन्ति सेवन्ते उपजीवन्तीत्यर्थः । तत्र दृष्टान्तः—लुप्तोपममेतत् मातुः गोरूधः क्षीरोपसंहारस्थानं प्रति यथा वत्सा उपजीवन्ति तद्वत् तमग्निमीळइति पूर्वेण संबन्धः ॥ २ ॥

अथ तृतीया—

यमासाकृपनीळभासाकेतुवर्धयन्ति ।
भ्राजतेऽश्रेणिदन् ॥ ३ ॥

यम् । आसा । कृपनीळम् । भासाकेतुम् ।
वर्धयन्ति । भ्राजते । श्रेणिदन् ॥ ३ ॥

स्तोतारोयष्टारश्च आसा स्तुतिहविलक्षणेनोपासनेन यमग्निं वर्धयन्ति कीदृशं कृपनीळं कर्मस्थानं कर्माधारमित्यर्थः भासाकेतुं ज्वालालक्षणज्ञापकं दीप्तिः कर्तारं यच्छब्दश्रुतेः तच्छब्दोऽध्याहार्यः सोमिः श्रेणिदन् श्रोतृभ्योयष्टृभ्यः अभीष्टफलसमूहप्रदः शत्रुभ्योज्वालापंक्तिप्रदोवा एवंभूतः सन् भ्राजते भासते ॥ ३ ॥

अथ चतुर्थी—

अर्योविशांगानुरेतिप्रयदानंदिवोअन्तान् ।
कविरभ्रं दीद्यानः ॥ ४ ॥

अर्यः । विशाम् । गानुः । एति । प्र । यत् । आनन्द । दिवः ।
अन्तान् । कविः । अभ्रम् । दीद्यानः ॥ ४ ॥

विशां यजमानमनुष्याणां अर्यो गन्तव्यः गानुर्गमनशीलोऽग्निर्दीद्यानो दीप्यमानः यद्यदा एति ऊर्ध्वं गच्छति तदा दिवोद्युलोकस्य अन्तान् पर्यन्तान् कविर्मेधावी सोमिः प्रानन्दं प्रकर्षेण व्याप्नोति अभ्रं मेघोपलक्षितमन्तरिक्षं च व्याप्नोति ॥ ४ ॥

अथ पंचमी—

जुषद्व्यामानुषस्योर्ध्वस्तस्थावृभ्वायज्ञे ।
मिन्वन्तसद्वपुर्एति ॥ ५ ॥

जुषत् । हव्या । मानुषस्य । ऊर्ध्वः । तस्थौ । ऋभ्वा । यज्ञे ।
मिन्वन् । सदा । पुः । एति ॥ ५ ॥

मानुषस्य यजमानस्य यज्ञे यजनीये यागे हव्या हव्यानि हवींषि जुषत् सेवमानोऽग्निः
कम्पा उरुभूतः बहुज्वालोपेतऊर्ध्वः तस्थौ उत्तिष्ठति ऊर्ध्वं ज्वलतीत्यर्थः । अपिच योऽग्निः पुरः
माग्वंशादारभ्य सन्न सदनं सौमिकीं वेदिं मन्विन् पुरः पुरस्तात् उत्तरवेदिशालामुखीयात्
प्रणीयमानः सन् एति गच्छति ॥ ५ ॥

अथ षष्ठी—

सहिक्षेमोहविर्यज्ञःश्रुष्टीदस्यगातुरेति ।
अग्निदेवावाशीमन्तम् ॥ ६ ॥ २ ॥

सः । हि । क्षेमः । हविः । यज्ञः । श्रुष्टी । इत् । अस्य । गातुः ।
एति । अग्निम् । देवाः । वाशीमन्तम् ॥ ६ ॥ २ ॥

यत्कलक्षणविशिष्टोऽग्निः हीत्येतदवधारणे स एवाग्निः क्षेमः कुशलहेतुः सर्वस्य परिपाल-
नहेतुरित्यर्थः हविः पुरोडाशादिकं च स एव हविषः तन्निमित्तत्वात् यज्ञः यागोपि स एव तस्यापि
तज्जेतुत्वात् । किंच श्रुष्टीत् क्षिप्रमेव अस्याग्नेः गातुर्गमनशीलः अधिष्ठात्रात्मा एति देवानामाह्वानार्थं
गच्छति । गत्वा च प्रत्यागच्छन्तं वाशीमन्तं स्तुतिलक्षणया वाचोपेतं अग्निं प्रतिदेवाः अपि-
गच्छन्तीतिशेषः ॥ ६ ॥

॥ इति सप्तमस्य सप्तमे द्वितीयोवर्गः ॥ २ ॥

अथ सप्तमी—

यज्ञासाहं दुवइषेग्निपूर्वस्यशेवंस्य । अद्रेःसूनुमायुमाहुः ॥ ७ ॥

यज्ञःसहम् । दुवः । इषे । अग्निम् । पूर्वस्य । शेवंस्य ।
अद्रेः । सूनुम् । आयुम् । आहुः ॥ ७ ॥

अत्रैकवाक्यतायै यत्तच्छब्दावध्याहार्यौ । अपरोर्ध्वः पू० व्याख्येयः आयुं देवा-
नामाह्वानार्थं दूत्येन गन्तारं यमग्निं अद्रेः सूनुं अश्मनः पुत्रं आहुः । त्वमद्भ्यस्त्वमश्मनस्पर्परीत्ये-
वमादयोमंत्राः वदन्ति । यज्ञसहं यागस्यवोढारं धारयितारमित्यर्थः तमग्निं अभिलक्ष्य दुवः प-

रिचरणं इषे इच्छामि । किमर्थं पूर्वस्य अत्र पूर्वशब्दउत्कृष्टवाची उत्कृष्टस्य शेवस्य स्वर्गापवर्ग-
लक्षणसुखस्य प्राप्त्यर्थमिति शेषः ॥ ७ ॥

अथाष्टमी—

नरो॒येकेचा॒स्मदावि॒श्वेत्तेवा॒मआस्युः । अ॒ग्निह॒विषा॒वर्ध॑न्तः ॥ ८ ॥

नरः । ये । के । च । अ॒स्मत् । आ । वि॒श्वा । इत् । ते । वा॒मे ।
आ । स्युरि॑ति स्युः । अ॒ग्निम् । ह॒विषा । वर्ध॑न्तः ॥ ८ ॥

नरोनेतारः ये के च ये केचित् पुत्रपौत्रादयः अस्मदस्माकं सन्ति आकारः पूरकः ते
पुत्रपौत्रादयः वामे वननीये संभजनीये विश्वेत् विश्वस्मिन्नेव पश्वादिधने आस्युः आसमन्ता-
द्भवेयुः उपविशेयुरित्याशास्महे । किंकुर्वन्तः अग्निं अंगनादिगुणविशिष्टं देवं हविषा पुरोडाशा-
दिकेन वर्धन्तः वर्धयन्तः ॥ ८ ॥

अथ नवमी—

ऋ॒ष्णःश्वे॒तो॒रुषो॒यामो॑अस्य॒ब्र॒ध्न॒ऋ॒ज्रउ॒तशो॒णो॒यश॑स्त्वान् ।
हि॒र॑ण्यरु॒पंज॑निताज॒जान ॥ ९ ॥

ऋ॒ष्णः । श्वे॒तः । अ॒रुषः । या॒मः । अ॒स्य । ब॒ध्नः । ऋ॒ज्रः । उ॒त ।
शो॒णः । यश॑स्त्वान् । हि॒र॑ण्यरूपम् । ज॒निता । ज॒जान् ॥ ९ ॥

अत्र यच्छब्दमध्याहृत्य योज्यं यामः याति गच्छत्यस्मिन्निति यामोरथः प्रजापतिना
निर्मितः कीदृशः ऋष्णः असितवर्णः श्वेतः सितवर्णः अरुषः आरोचमानः ब्रध्नोमहान् ऋज्रः
ऋजुगामी उतापिच शोणोरक्तवर्णः यशस्वान् कीर्तिमान् यद्वा यशइति धननाम हविलक्षणे-
न धनेन युक्तः हिरण्यरूपं सुवर्णसदृशं तं रथं अस्याग्नेरर्थाय जनिता सर्वस्य जगतोजनयि-
ता प्रजापतिः जजान जनयामास अस्मै दत्तवानित्यर्थः । कथमेकस्यैव रथस्य ऋष्णादिनाना-
रूपत्वं संभवतीति चेत् अग्नेः सामर्थ्यातिशयेन संभवतीत्यर्थः । यद्वा हिरण्यरूपमिति रथवा-
चिना शब्देन सह सामानाधिकरण्यात् ऋष्णादिशब्दाः द्वितीयान्तत्वेन योज्याः अत्र सर्वगु-
णोक्त्यवतत्याग्निः स्तुयतइत्यर्थः ॥ ९ ॥

अथ दशमी—

एवातेअग्नेविमदोमनीपामूर्जोनपादमृतेभिःसजोषाः ।

गिरआवक्षत्सुमतीरियानइपमूर्जसुक्षितिंविश्वमाभाः ॥ १० ॥ ३ ॥

एव । ते । अग्ने । विश्वमदः । मनीपाम् । ऊर्जः । नपात् । अमृतेभिः ।

सजोषाः । गिरः । आ । वक्षत् । सुमतीः । इयानः । इपम् ।

ऊर्जम् । सुक्षितिम् । विश्वम् । आ । अभाः । रित्यभाः ॥ १० ॥ ३ ॥

एव एवमुक्तप्रकारेण हे ऊर्जोनपात् ओषधिवनस्पतिपितृभूतस्यान्नस्य पौत्र हे अग्ने अमृ-
तेभिः अमृतैर्हविलक्षणैरनैः सजोषाः संगतोविमदोनाम ऋषिः मनीषां प्रकृष्टां बुद्धिं कामयमा-
नः सन् ते तुभ्यं गिरः स्तुतिलक्षणावाचः आवक्षत् आभिमुख्येनोक्तवान् वक्तेश्छन्दसि लेटि
रूपं ततस्त्वं एतत् ज्ञात्वा सुमतीरियानः शोभनलक्षणबुद्धीस्तंगमयन् इषमन्नं ऊर्जं क्षीरादिकं
रसं च सुक्षितिं शोभननिवासं यद्वा क्षितयोमनुष्याः शोभनपुत्रपौत्रादिकं यत्किंचिद्देयमस्ति त-
द्विश्वं धनं च आभाः तस्मै विमदाय आहर देहि ॥ १० ॥

॥ इति सप्तमस्य सप्तमे तृतीयेवर्गः ॥ ३ ॥

आग्निनइत्यष्टचं पंचमं सूक्तं आस्तारपंक्तिच्छन्दस्कं आद्यौ द्वौ गायत्रौ पादौ ततो द्वौ
जागतौ सा आस्तारपंक्तिः ऋषिदेवते पूर्ववत् । तथाचानुक्रान्तं—आग्निनाष्टावास्तारपांक्तमिति ।
पृष्ठचस्य चतुर्थेहनि आग्निनस्ववृक्तिभिरित्याज्यमिति । महाव्रते आग्निमारुते यावतीस्वक्षु इलां
दं साम स्तुवीरन् तदानीमादितस्तावत्यऋचोनुरूपार्थाः सूचितं च—यदिलादं भूयसीषु चैव स्तु-
वीरन्आग्निनस्ववृक्तिभिरिति तावतीरनुरूपइति ।

तत्र प्रथमा—

आग्निनस्ववृक्तिभिर्होतारित्वावृणीमहे ।

यज्ञायस्तीर्णवर्हिषेविवोमदेशीरिपावकशौचिषंविंवक्षसे ॥ १ ॥

आ । अ॒ग्निम् । न । स्व॒वृ॒क्ति॒भिः । हो॒तार॑म् । त्वा । वृ॒णी॒महे ।
 य॒ज्ञाय॑ । स्ती॒र्ण॒वृ॒हिषे॑ । वि । वः । म॒दे । शी॒रम् ।
 पा॒व॒क॒शो॒चि॒पम् । वि॒वक्ष॑से ॥ १ ॥

हे अग्ने वः तव स्वभूते विमदे एतदाख्ये ऋषौ मयि इयं स्तुतिः प्रवृत्तास्ति नेति संप्रत्यर्थे अतोवयमिदानीं स्ववृक्तिभिः स्वयं कृताभिः दोषवर्जिताभिः स्तुतिभिः होतारं देवानामाह्वतारं होमनिष्पादकं वा अग्निं त्वा त्वां आवृणीमहे आभिमुख्येन संभजामहे । किमर्थं स्तीर्णवृहिषे यज्ञाय तादर्थ्ये चतुर्थी यज्ञार्थं कीदृशं शीरं ओषध्यादिषु सर्वत्रानुशायिनं पावकशोचिषं शोधकदीर्घं विवक्षसे महन्नामैतत् हे अग्ने त्वमपि महान् भवसि यद्वा विमदे यज्ञस्य संवन्धिनः सोमस्य पानजन्यविविधमदार्थं त्वामावृणीमहइति योज्यं ॥ १ ॥

अथ द्वितीया—

त्वामु॒त्ते॒स्त्रा॒भुवः॑ शु॒भन्त्य॑श्व॒राध॑सः ।
 वेति॒त्वामु॑प॒सेच॑नी॒वि॒वो॒मद॑ऋ॒जीति॑र॒म आ॒हुति॑र्वि॒वक्ष॑से ॥ २ ॥

त्वाम् । ऊँ इति । ते । सु॒ष्ट आ॒भुवः॑ । शु॒म्भन्ति॑ । अश्व॒राध॑सः । वेति ।
 त्वाम् । उ॒प॒सेच॑नी । वि । वः । म॒दे । ऋ॒जीतिः॑ ।
 अ॒ग्ने । आ॒हुतिः॑ । वि॒वक्ष॑से ॥ २ ॥

स्वाभुवः स्वप्रकाशेन दीप्यमानाः अश्वराधसोव्यासधनाः ते यजमानाः हे अग्ने त्वामु त्वामेव शुभन्ति शोभयन्ति यज्ञेहविर्भिर्दीपयन्तीत्यर्थः । किंच उपसेचनी तवोपरिक्षरणशीला ऋजीतिः ऋजुगामिनी हूयमाना आहुतिः हे अग्ने त्वां वेति गच्छति । किमर्थं वस्तव विमदे मदनिमित्ते तृप्त्यर्थमित्यर्थः । किंच त्वमपि विवक्षसे महान् भवसि ॥ २ ॥

अथ तृतीया—

त्वेध॒र्माण॑आ॒सते॑जु॒ह्विःसि॒ञ्च॒तीरि॑व ।
 कृ॒ष्णारू॒पाण्य॑र्जुना॒वि॒वो॒मदे॑वि॒श्वा अ॒धि॒श्रि॒योधि॑षे॒विवक्ष॑से ॥ ३ ॥

त्वे इति । धर्माणः । आसते । जुहुभिः । सिञ्चतीः इव । कृष्णा ।
रूपाणि । अर्जुना । वि । वः । मेदे । विश्वाः । अधि ।
श्रियः । धिपे । विवक्षसे ॥ ३ ॥

धर्माणो यज्ञस्य धारयितारकृत्विजः जुहुभिः संपूर्णाहुतिभिर्होमपात्रैः त्वे त्वामेव आसते
सेवन्ते । तद्वद्वान्तः—सिञ्चतीरिव वृष्टिलक्षणाः पृथिवीं सिञ्चन्त्य आपः अग्नीन् यथा स्वपितृत्वेन
सेवन्ते तद्वत् । अग्रे रापइति श्रुतेः । तस्यापां पितृत्वं । यद्वा जुहुभिः सिञ्चतीरिव सिञ्च्यमाना आहु-
तय इव धर्मणः त्वया धार्यमाणा रश्मयः त्वे त्वयि आसते निवसन्ति । हे अग्ने त्वं कृष्णा कृ-
ष्णवर्णानि अर्जुना अर्जुनानि श्वेतवर्णानि ज्वालान्तर्गतं रूपाणि च विश्वाः सर्वाः श्रियः शोभा-
अधिधिपे अधिकं यथा भवति तथा धारयसि किमर्थं वोयुष्माकं सर्वेषां देवानां विमदे वि-
विधिसोमपानजन्यमदार्थं यतएवमतः विवक्षसे त्वं महान् भवसि ॥ ३ ॥

अथ चतुर्थी—

यमग्ने मन्यसे रयिं सहसा वज्रमर्त्यं ।
तमानो वाजसातये विवो मदे यज्ञेषु चित्रमाभरा विवक्षसे ॥ ४ ॥
यम् । अग्ने । मन्यसे । रयिम् । सहसा इवन् । अमर्त्यं ।
तम् आ । नः । वाजसातये । वि । वः । मेदे । यज्ञेषु ।
चित्रम् । आ । भर । विवक्षसे ॥ ४ ॥

हे अमर्त्य अमरणधर्मन् सहसा वज्रं बलवन् एवंभूत हे अग्ने त्वं यं रयिं मन्यसे सर्वेषु
धनेषु यद्धनं वरिष्ठमिति जानासि चित्रं चायनीयं रयिं नोस्माकं । वाजसातये अन्त्रलाभाय
आभर आहर प्रयच्छ । किमर्थं वोयुष्माकं सर्वेषां देवानां यज्ञेषु विमदे विविधसोमादिहवि-
र्जन्यमदनिमित्ते यागेषु नानाप्रकारैर्हविर्भिर्युष्माकं तर्पणायेत्यर्थः । त्वमपि विवक्षसे महान् भ-
वसि ॥ ४ ॥

अथ पञ्चमी—

अग्निर्जातो अथर्वणा विदहि श्वानिकाभ्याम् ।
भुवद्भूतो विवस्वतो विवो मदे प्रियो यमस्य काम्यो विवक्षसे ॥ ५ ॥ ४ ॥

अग्निः । जातः । अथर्वणा । विदत् । विश्वानि । काव्या ।
 भुवत् । दूतः । विवस्वतः । वि । वः । मदे । प्रियः ।
 यमस्य । काम्यः । विवक्षसे ॥ ५ ॥ ४ ॥

अथर्वणा एतन्नाम्ना ऋषिणा जातोजनितोग्निः कथमवगम्यते । त्वामग्नेषुष्करादध्यथर्वा-
 निरमन्थेतेतिमंत्रान्तरात् । विश्वानि समस्तानि काव्या काव्यानि स्तोतृकर्माणि विदत् वेत्ति
 विवस्वतोयजमानस्य दूतः देवानामाह्वानार्थं भुवत् भवति । किंच यमस्य संयन्तुः यजमानस्य
 प्रियः इष्टः सन् काम्यः कमनीयः प्रार्थनीयोभवतीत्यर्थः । शिष्टं स्पष्टं ॥ ५ ॥

॥ इति सप्तमस्य सप्तमे चतुर्थोवर्गः ॥ ४ ॥

अथ षष्ठी-

त्वांयज्ञेष्वीळतेग्नेप्रयत्यध्वरे ।
 त्वंवसूनि काम्या विवोमदेषु विश्वा दधासि दाशुषे विवक्षसे ॥ ६ ॥

त्वाम् । यज्ञेषु । ईळते । अग्ने । प्रयति । अध्वरे ।
 त्वम् । वसूनि । काम्या । वि । वः । मदे । विश्वा ।
 दधासि । दाशुषे । विवक्षसे ॥ ६ ॥

हे अग्ने त्वां प्रयति प्रकर्षेण गच्छति वर्तमाने अध्वरे यागे यज्ञेषु यजनीयेषु हविषु
 आसन्नेषु सत्सु ईळते ऋत्विग्यजमानाः स्तुवन्ति । अपिच हे अग्ने त्वं विश्वा विश्वानि
 काम्या काम्यानि कमनीयानि वसूनि धनानि दाशुषे हविर्दत्तवते यजमानाय विमदे सोमा-
 दिहविर्जन्यतृप्तौ सत्यां दधासि प्रयच्छसि अतः कारणाद्विवक्षसे त्वं महान् भवसि ॥ ६ ॥

अथ सप्तमी-

त्वांयज्ञेष्वृत्विजं चारुमग्ने निषेदिरे ।
 घृतप्रतीकं मनुषो विवोमदेषु क्रंचेतिष्ठमक्षभिर्विवक्षसे ॥ ७ ॥

त्वाम् । यज्ञेषु । ऋत्विजम् । चारुम् । अग्ने । नि । सेदिरे ।
घृतप्रतीकम् । मनुषः । वि । वः । मदे । शुक्रम् ।
चेतिष्ठम् । अक्षभिः । विवक्षसे ॥ ७ ॥

हे अग्ने त्वां मनुषोमनुष्याः यजमानायज्ञेषु यागेषु निषेदिरे नियमेन स्थापयन्ति । कीदृ-
शं ऋत्विजं होतृनामकं चारुं रमणीयं घृतप्रतीकं आज्याहुतिपूर्णमुखं शुक्रं ज्वलन्तं अक्षभि-
र्व्यासैः तेजोभिः चेतिष्ठं अतिशयेन ज्ञातारं । किमर्थं विवोमदे तव सोमादिहविर्जन्यविविधतु-
ष्ट्यर्थं यस्मादेवं तस्माद्विवक्षसे महान् भवसि ॥ ७ ॥

अथाष्टमी—

अग्नेशुक्रेणशोचिषोरुप्रथयसेबृहत् ।
अभिऋन्दन्तृपायसेविवोमदेगर्भदधासिजामिषुविवक्षसे ॥ ८ ॥ ५ ॥
अग्ने । शुक्रेण । शोचिषा । उरु । प्रथयसे । बृहत् ।
अभिऋन्दन् । तृषयसे । वि । वः । मदे । गर्भम् ।
दधासि । जामिषु । विवक्षसे ॥ ८ ॥ ५ ॥

ना पुरस्ताद्दार्हतं त्रिष्टुवन्तं त्वंत्याचिदानस्त्वंनोनुष्टुभइति । चतुर्थेहनि निष्केवल्ये एतत्सूक्तं ।
स्रजितं च—कुहश्रुतइन्द्रोयुध्मस्यतइति निष्केवल्यमिति ।

तत्र प्रथमा—

कुहश्रुतइन्द्रः कस्मिन्नद्यजनेमित्रोनश्रूयते ।

ऋषीणां वायः क्षये गुहावाचर्कषे गिरा ॥ १ ॥

कुह । श्रुतः । इन्द्रः । कस्मिन् । अद्य । जने । मित्रः । न । श्रूयते ।

ऋषीणाम् । वा । यः । क्षये । गुहा । वा । चर्कषे । गिरा ॥ १ ॥

अद्यास्मिन् दिने इन्द्रः कुह कुत्र स्थाने श्रुतो विश्रुतः प्रख्यातः कस्मिन् जने यजमाने
इज्यत्वेन स्तुत्यत्वेनावस्थितः श्रूयते प्रख्यायते । तत्रदृष्टान्तः—मित्रोन सूर्यइव सखेव वा तद्वत् ।
यइन्द्रऋषीणां भृग्वदीनां क्षये निवासे आश्रमे गुहावा गुहायामरण्ये वा गिरा स्तुतिलक्षणया
वाचा चर्कषे अत्यर्थमाकृत्यते अत्यर्थं स्तूयतइत्यर्थः । सइन्द्रः कुह श्रुतइति पूर्वेण संबन्धः ॥ १ ॥

अथ द्वितीया—

इहश्रुतइन्द्रोअस्मेअद्यस्तवेवजृच्यचीषमः ।

मित्रोनयोजनेप्वायशश्चक्रेअसाम्या ॥ २ ॥

इह । श्रुतः । इन्द्रः । अस्मे इति । अद्य । स्तवे । वज्री । ऋचीषमः ।

मित्रः । न । यः । जनेषु । आ । यशः । चक्रे । असामि । आ ॥ २ ॥

इहास्मिन् यज्ञे इन्द्रः श्रुतः प्रख्यातः अद्यास्मिन् दिवसे अस्मे अस्माभिः स्तवे स्तूयते ।
कीदृशः वज्री वज्रवान् ऋचीषमः । यद्यावइन्द्रेशतंशतंभूमिरुतस्युः नत्वावजिन्तियादिकया
स्तुत्या समानगुणइत्यर्थः । यइन्द्रः मित्रोन सूर्यइव स्निग्धइव वा जनेषु स्तोतृषु जनेषु यशः
अन्नं कीर्तिं च वा चक्रे करोति । कीदृशं असामि असाधारणं सइन्द्रः अस्माभिः स्तूयतइति
पूर्वेण संबन्धः ॥ २ ॥

अथ तृतीया—

महोयस्पतिः शर्वसो असाम्यामहो नृम्णस्य तूतुजिः ।

भर्ता वज्रस्य धृष्णोः पिता पुत्रमिव प्रियम् ॥ ३ ॥

महः । यः । पतिः । शर्वसः । असांमि । आ । महः ।

नृम्णस्य । तूतुजिः । भर्ता । वज्रस्य । धृष्णोः ।

पिता । पुत्रम् इव । प्रियम् ॥ ३ ॥

यइन्द्रः महोमहतः शर्वसोवलस्य पतिः ईश्वरः असाम्या आङ् मर्यादायां आसमाप्तेः
अनन्तगुणइत्यर्थः महोमहतो नृम्णस्य धनस्य च तूतुजिः स्तोतृभ्यः प्रेरकः । किंच धृष्णोः
शत्रूणां धर्षकस्य वज्रस्य स्वकीयस्यायुधस्य भर्ता यइन्द्रो धारयिता सइन्द्रोऽस्मान्पात्विति शेषः ।
तत्रदृष्टान्तः—पिता पुत्रमिव प्रियं यथा पिता प्रियं ईप्सितं सुतं पाति तद्वत् ॥ ३ ॥

अथ चतुर्थी—

त्वम् । त्या । चित् । वार्तस्य । अश्वा । आ । अगाः । ऋज्वा ।
 त्मना । वहध्वै । ययोः । देवः । न । मर्त्यः । युन्ता ।
 नक्तिः । विदाय्यः ॥ ५ ॥ ६ ॥

यच्छब्दसंबन्धादुत्तरतोर्ध्वः पूर्वं व्याख्यायते—ययोस्त्वदीययोरश्वयोर्यन्ता नियन्ता नि-
 वारयिता देवो न देवानां मध्ये कश्चिदपि देवो नास्ति । नकिर्न कश्चिदपि विदाय्यः वेत्ता जवस्य
 वलस्येति वा शेषः । हे इन्द्र त्वं वानस्य वायोर्जयेन वलेन च युक्तौ ऋज्वा ऋजुगामिनौ त्या
 चित् तावपि अश्वात्वदीयावश्वौ त्मना आत्मनैव सारथिनिरपेक्षेणेत्यर्थः वहध्वै वहनार्थं अ-
 भिप्रेतदेशमापणायेत्यर्थः आगाः अभिमुख्येन गच्छसि ॥ ५ ॥

॥ इति सप्तमस्य सप्तमे पष्ठोवर्गः ॥ ६ ॥

अथ पष्ठी—

अधग्मन्तोऽशनापृच्छतेवांकदर्थान्आगृहम् ।
 आजग्मथुःपराकाद्विवश्चग्मश्चमर्त्यम् ॥ ६ ॥

अध । ग्मन्ता । उशना । पृच्छते । वा । कत्तुऽअर्था ।
 नः । आ । गृहम् । आ । जग्मथुः । पराकात् । दिवः ।
 च । ग्मः । च । मर्त्यम् ॥ ६ ॥

अथाथ यज्ञसमाप्त्यनन्तरं उशना भार्गवऋषिः हे इन्द्राग्नी ग्मन्ता स्वस्थानं प्रतिगच्छन्तौ
 वायुवांसर्वोयजमानः पृच्छते पृच्छतिस्म । यद्वा उशनेति विभक्तिव्यत्ययः उशनसं इन्द्रस्य स-
 स्विभूतं भार्गवं इन्द्रं च युवां सर्वोयजमानः पृच्छति । किं पृष्ठवानिति उच्यते—युवां कदर्थं
 कदर्थौ किंप्रयोजनवन्तौ सन्तौ नोऽस्मदीयं आकारः प्रतीत्यस्यार्थं गृहं प्रति पराकात् दूरनामै-
 तत् दूरादाजग्मथुः आगतवन्तौ स्थः । तदेवोक्तं दिवश्च द्युलोकाच्च ग्मश्च भूलोकाच्च मर्त्यं मनु-
 ष्यं मां प्रत्यागतवन्तौ युवयोः कृतार्थत्वाद्गमनमस्मदनुग्रहार्थमेव न स्वार्थमिति ब्रुवन्-
 नुव्रजतीत्यर्थः ॥ ६ ॥

अथ सप्तमी—

आनंइन्द्रपृक्षसेस्माकंब्रह्मोद्यतम् ।

तत्त्वायाचामहेवःशुष्णंयद्वन्नमानुषम् ॥ ७ ॥

आ । नः । इन्द्र । पृक्षसे । अस्माकम् । ब्रह्म । उत्पद्यतम् । तत् ।
त्वा । याचामहे । अवः । शुष्णम् । यत् । हन् । अमानुषम् ॥ ७ ॥

हे इन्द्र त्वं नइति तृतीयार्थे षष्ठी नोस्माभिः उद्यतं उत्क्षिप्तं दत्तमित्यर्थः । अस्माकम-
स्मदीयं ब्रह्म हविलक्षणमन्नं आङ्मर्यादायां आवृत्तेरित्यर्थः पृक्षसे आत्मना संपर्चय । पृची-
संपर्के इति धातोरूपं आभक्षयेत्यर्थः । किंच वयमपि त्वा एवंभूतं त्वां तव यदुत्कृष्टमस्तीति
शेषः तत्तादृशमन्नं अवः तद्रक्षणं च याचामहे प्रार्थयामहे यथा यच्छुष्णं बलं अमानुषं म-
नुष्यादन्यं राक्षसादिकं हन् हन्ति तदुत्कृष्टं बलं च याचामहे । यद्वा हे इन्द्र त्वं शुष्णं एतन्ना-
मानं अमानुषं मनुष्यव्यतिरिक्तमसुरं हन् हतवानसि । हत्वा यत् येन रक्षणेन वैलोक्यं पाल-
यितवानसि तदवः पालनमस्माकमपि भवेदिति त्वां याचामहइति वाक्यार्थः ॥ ७ ॥

अथाष्टमी—

अकर्मादस्युरभिर्नोअमन्तुरन्यव्रतोअमानुषः ।

त्वंतस्यामित्रहन्वधर्दासस्यदम्भय ॥ ८ ॥

अकर्मा । दस्युः । अभि । नः । अमन्तुः । अन्यव्रतः । अमानुषः ।
त्वम् । तस्य । अमित्रहन् । वधः । दासस्य । दम्भय ॥ ८ ॥

अकर्मा अविद्यमानयागादिकर्मा दस्युः उपक्षपयिता अभि आभियुख्येन स्वरूपतो नो-
स्मान् अमन्तुः अज्ञाता यद्वा अत्रावेत्युपसर्गस्य वकारलोपोदृष्टव्यः अवमन्तुः अवमन्ता
अभिभविता अन्यव्रतः श्रुतिस्मृतिव्यतिरिक्तकर्मा अमानुषः मनुष्यसंव्यवहाराद्वाह्यः असुरप-
कृतिरित्यर्थः एवंभूतोयोस्ति हे अमित्रहन् शत्रूणां हन्तरिन्द्र त्वं दासस्य उपक्षपयितव्यस्य
तस्य वधः हन्ता सन् दम्भय तं शत्रुं भिन्धि ॥ ८ ॥

अथ नवमी—

त्वंन॑इन्द्रशूर॑शूरैरु॒तत्वोता॑सोव॒र्हणा॑ ।

पुरु॒त्राते॒विपू॒र्तयो॒नव॑न्त॒क्षोण॑यो॒यथा ॥ ९ ॥

त्वम् । नुः । इन्द्र । शूर । शूरैः । उ॒त । त्वाऽऊ॒तासः । व॒र्हणा॑ ।

पुरु॒त्रा । ते । वि । पू॒र्तयः । नव॑न्त । क्षो॒णयः । य॒था ॥ ९ ॥

हे शूर विक्रान्तेन्द्र त्वं शूरैः भटैः मरुद्भिः सहितः सन् नोस्मान् पाहीति शेषः उत अपि च त्वोतासः त्वया रक्षितावयं वर्हणा परिवर्हणायां शत्रूणां हिंसायां समर्थाभवेम । किंच ते त्वदीया पू॒र्तयः कामानां पुरणानि ईप्सितार्थप्रदानानि पुरुत्रा बहून् स्तोतृन् विनवन्त विविधं व्यामुवन्ति क्षोणयः मनुष्यनामितत् मनुष्याः स्वकीयं स्वामिनं सेवार्थं यथाव्यामुवन्ति तद्वत् ॥ ९ ॥

अथ दशमी—

त्वंतान्॑वृ॒त्रह॑त्ये॒चोद॑यो॒नृन्का॑र्पा॒णेश॑रव॒ज्जिवः ।

गुहा॒यदी॒कवी॑नां॒विशां॑नक्ष॒त्रश॑वसाम् ॥ १० ॥ ७ ॥

त्वम् । तान् । वृ॒त्रह॑त्ये । चो॒दयः । नृन् । का॒र्पा॒णे । शूर ।

व॒ज्जि॒वः । गुहा॑ । यदि॑ । क॒वी॒नाम् । वि॒शाम् ।

नक्ष॑त्र॒शव॑साम् ॥ १० ॥ ७ ॥

हे वज्रिवः वज्रधर शूरेन्द्र त्वं कार्पाणे असिः कृपाणः तेन कार्यं युद्धं कार्पाणं तस्मिन्वृ॒त्रह॑त्ये शत्रुहननार्थं नृन् नरान् तान् प्रसिद्धान् मरुद्गणान् चोदयः चोदयसि प्रेरयसि यदि यदा त्वं कवीनां मेधाविनां नक्षत्रशवसां देवान् प्रतिगच्छत् स्तोत्रबलानां विशां स्तोतृजनानां संबन्धीनि गुहा गुहानि गूढानि गुणैः संवृतानि स्तोत्राणि शृणोषीति शेषः तदाप्रेरयसीति पूर्वेषां न्वयः ॥ १० ॥

॥ इति सप्तमस्य सप्तमे सप्तमोवर्गः ॥ ७ ॥

अथैकादशी—

म॒क्षूता॑त॒इन्द्र॑दाना॒मस॑आ॒क्षा॒णेश॑रव॒ज्जिवः ।

य॒द्धशु॑ष्ण॒स्यद॑म्भ॒योजा॑तंवि॒श्वंस॒याव॑भिः ॥ ११ ॥

मक्षु । ता । ते । इन्द्र । दानऽअमसः । आक्षाण । शूर ।
वज्रिऽवः । यत् । ह । शुष्णस्य । दम्भयः । जातम् ।
विश्वम् । स्यावऽभिः ॥ ११ ॥

हे शूर विक्रान्त वज्रिवः वज्रोपेतोन्द्र दानामसः दानकर्मणः स्तोतृभ्यः सततमभीष्टफल-
प्रदस्येत्यर्थः ते तव स्वभूतानि मक्षु क्षिप्राणि अविलंबितानि क्षिप्रकारणयुक्तानीत्यर्थः आ-
क्षाणे योद्धृभिर्व्याप्यमाने त्वद्यवस्थितानि ता तानि कर्माणि स्तोतारः स्तुवन्तीति शेषः सया-
वभिः सह यातृभिर्मरुद्भिः सहितस्त्वं यद्ध यस्य प्रसिद्धस्य शुष्णस्यासुरस्य विश्वं जातं स-
र्वमपत्यजातं दंभयः अदंभयः हिंसितवानसि यद्वा एवमादीनि यानि खलु कर्माणि सन्ति ता-
नि स्तुवन्तीति पूर्वेण संबन्धः ॥ ११ ॥

अथ द्वादशी—

माकुध्यगिन्द्रशूरवस्वीरस्मेभूवन्नभिष्टयः ।
वयंवयन्तआसांसुम्नेस्यामवज्रिवः ॥ १२ ॥

मा । अकुध्यक् । इन्द्र । शूर । वस्वीः । अस्मे इति । भूवन् । अभिष्टयः
वयमऽवयम् । ते । आसाम् । सुम्ने । स्याम् । वज्रिऽवः ॥ १२ ॥

हे शूर विक्रान्तेन्द्र अस्मे अस्माकं स्वभूताः वस्वीर्महत्यः अभिष्टयः आभिमुख्येष्टयः
इज्याः यद्वा आभिमुख्येच्छा अभीप्सितमार्थनाः कुध्यक् कुत्सिताः विफला इत्यर्थः माभूवन् ।
किं तर्हि हे वज्रिवः वज्रिन्द्र ते तव प्रसादात् वयंवयमृत्विग्यजमामाः द्विर्वचनमतित्वराप्रद-
शनार्थं आसामिज्यामिच्छानां वा संबन्धिनि सुम्ने सुखे अवस्थिताः स्याम भवेम वयमभिष्टि-
जन्त्येन दृष्टादृष्टसुखेन युक्ताः शीघ्रं भवेमेत्याशास्महे इत्यर्थः ॥ १२ ॥

अथ त्रयोदशी—

अस्मेतातइन्द्रसन्तुसत्याहिंसन्तीरुपस्पृशः ।
विद्यामयासांभुजोधेनूनांनवज्रिवः ॥ १३ ॥

अस्मे इति । ता । ते । इन्द्र । सन्तु । सत्या । अहिंसन्तीः । उपस्पृशः ।
विद्याम् । यासाम् । भुजः । धेनूनाम् । न । वज्रिऽवः ॥ १३ ॥

हे इन्द्र अस्मे अस्माकं स्वभूताः ता सत्या इत्युभयत्र प्रथमा बहुवचनस्य छान्दस आकारः सनि निर्देशस्या विशेषणत्वात् तास्तादृश्यः उपस्पृशः त्वामुपगम्य स्पृशन्तीत्युपस्पृशः स्तुतयः ते तव प्रसादात् सत्या सत्याः सन्तु यथार्था भवन्तु तव सद्गुणग्राहिण्य इत्यर्थः । अपिच अहिंसन्तीः त्वां अहिंसन्त्यश्च भवन्तु सतिस्तुतित्वाद् अनुद्वेजयन्त्यश्च भवन्त्वित्यर्थः । हे वज्रिव इन्द्र यासां स्तुतीनां संबन्धेन भुजोदृष्टादृष्टान् भोगान् विद्याम वयं लभेमहि । तत्र दृष्टान्तः—धेनूनां न गवां क्षीरादिभोगान् यथा गोस्वामी लभते तद्वत् । ताः सत्या भवन्त्विति पूर्वोक्तान्वयः ॥ १३ ॥

अथ चतुर्दशी—

अहस्तायदपदीवर्धतक्षाः शचीभिर्वेद्यानाम् ।

शुष्णं परिप्रदक्षिणि विश्वायवे निशि श्रथः ॥ १४ ॥

अहस्ता । यत् । अपदी । वर्धत । क्षाः । शचीभिः । वेद्यानाम् ।

शुष्णम् । परि । प्रदक्षिणित् । विश्वऽआयवे । नि । शिश्रथः ॥ १४ ॥

हे इन्द्र यद्यदा क्षाः भूमिः अहस्ता पाणिरहिता अपदी चरणवर्जिता च अमनुष्यकर्मकेत्यर्थः वेद्यानां स्तोत्रयोग्यानां त्वत्प्रभृतीनां देवानां संबन्धिभिः शचीभिः कर्मभिर्वर्धत अवर्धत धनधान्यादिभिः समृद्धेत्यर्थः । तदा त्वं परिप्रदक्षिणित् एवंभूतां पृथिवीं परिवेष्ट्य प्रदक्षिणं यथा भवति तथा स्थितं शुष्णमसुरं विश्वायवे तादर्थ्ये चतुर्थी सर्वत्राप्रतिहतगामिनः एतदाख्यस्य और्वशेयराज्ञोर्थाय विशिश्रथः नितरां ताडितवानसि । यद्वा यदा शुष्णस्याच्छादनार्थं हस्तपादवर्जिता काचिद् पृथिवी वेदितव्यानामसुराणां मायारूपैः कर्मभिः शुष्णं असुरं वेष्ट्य प्रदक्षिणं यथा भवति तथावस्थितावर्धत तदानीं तां मायोत्पादितां पृथिवीं विश्वायवे सर्वव्यापकस्य मरुद्गणस्य प्रवेशनार्थं निशि श्रथः नितरां हतवानसि ॥ १४ ॥

अथ पंचदशी—

पिबापिबेदिन्द्रशूरसोमं मारिषण्यो वसवानवसुः सन् ।

उतत्रायस्व गृणतोमघोनोमहश्चरायोरेव तस्क्रधीनः ॥ १५ ॥ ८ ॥

पिवंऽपिव । इत् । इन्द्र । शूर । सोमम् । मा । रिषण्यः ।
वसवान् । वसुः । सन् । उत । त्रायस्व । गृणतः । मघोनः ।
महः । च । रायः । रेवतः । कृधि । नः ॥ १५ ॥ ८ ॥

पिवपिवेति वीप्सा अतिवरापदर्शनार्थं हे शूर वीरेन्द्र त्वं अभिषुतं सोमं शीघ्रं पिव
यागकालातिपातोयावन्न भवति तावच्छीघ्रं सोमं पिवेत्यर्थः । इदिति पूरणः । हे वसवान् वसूनां
धनानामानेतस्त्वं वसुः प्रशस्तः सन् मारिषण्यः यागकालातिक्रमजातेन दोषेण अस्मान्माहिं-
सीः प्रशस्तस्य तव कर्मवैगुण्येन हिंसितुमयुक्तमित्यर्थः । उतापिच हे इन्द्र त्वं गृणतस्त्वां
स्तुवतः स्तोतृन् मघोनः हविलक्षणधनवतोयजमानांश्च त्रायस्व प्रमादजनितकर्मवैगुण्यदोषात्
पालयस्व । किंच महश्चराय इत्युभयत्र तृतीयार्थे षष्ठी महोमहता रायोधनेन च नोस्मान् रेवतः
कृधि धनवतः कुरु ॥ १५ ॥

॥ इति सप्तमस्य सप्तमेष्टमोवर्गः ॥ ८ ॥

यजामहइति सप्तर्चं सप्तमं सूक्तं प्रथमासप्तम्यौ त्रिष्टुभौ पंचम्यभिसारिणी द्विर्दशकवती
द्विर्द्वादशकवतीत्यभिसारिणीत्युच्यते शिष्टाश्चतस्रो जगत्यः पूर्ववद्विदेवते । तथाचानुक्रान्तं—य-
जामहेसप्तायन्त्ये त्रिष्टुभौ पंचम्यभिसारिणीति । चतुर्थे हनि माध्यन्दिनसवने तृतीयापंचम्यो राव-
र्तनेन त्रीन् तृचान् होत्रकाणैकं तृचमावपेरन् । सूत्रितं च—यजामहइन्द्रं वज्रदक्षिणमिति
द्वितीयानेवमेवेति ।

तत्र प्रथमा—

यजामहइन्द्रं वज्रदक्षिणं हरीणां रथ्यां विव्रतानाम् ।
प्रश्मश्रुदोधुवदूर्ध्वथाभूद्विसेनाभिर्दयमानो विराधसा ॥ १ ॥

यजामहे । इन्द्रम् । वज्रं दक्षिणम् । हरीणाम् । रथ्यम् ।
विद्व्रतानाम् । प्र । श्मश्रु । दोधुवत् । ऊर्ध्वं रथ्या । भूत् । वि ।
सेनाभिः । दयमानः । वि । राधसा ॥ १ ॥

वयमिन्द्रं यजामहे सोमलक्षणैर्हविर्भिः पूजयामः । कीदृशं वज्रदक्षिणं शत्रुवधाय स-
ततं वज्रोदक्षिणहस्ते यस्य तं विव्रतानां रथवहनादिविविधकर्मणां हरीणां एतत्संज्ञकानाम-
श्वानां रथ्यं आनेतारं सइन्द्रः सोमपानानन्तरं श्मश्रु स्वकीयानि श्मश्रूणि दोधुवत् पुनः पुन-
धुन्वानः सन् ऊर्ध्वधा ऊर्ध्वं प्रभूत् प्रादुरभूत् । किंच सेनाभिः मरुदादिस्वकीयैः सैन्यैः विदय-
मानः विविधं शत्रून् हिंसन् राधसा द्वितीयार्थतृतीया राधोधनं वीत्युपसर्गश्रुतेर्योग्यक्रियाध्या-
हारः विविधं स्तोतृभ्योददाति ॥ १ ॥

अथ द्वितीया—

हरीन्वस्ययावनेविदेवस्विन्द्रोमधैर्मघवावृत्रहाभुवत् ।
ऋभुर्वाजंऋभुक्षाःपत्यतेशवोवक्ष्णौमिदासंस्यनामचित् ॥ २ ॥

हरी इति । नु । अस्य । या । वने । विदे । वसु । इन्द्रः । मधैः ।
मघश्वा । वृत्रहा । भुवत् । ऋभुः । वाजः । ऋभुक्षाः ।
पत्यते । शवः । अव । क्ष्णौमि । दासंस्य । नाम । चित् ॥ २ ॥

अस्येन्द्रस्य संवन्धिनौ या यौ हरी अश्वौ वने वन्यन्ते संभज्यन्तेस्मिन् देवाइति
वनं यज्ञः अरण्यं वा तस्मिन् वसु ऋजीकलक्षणं धनं यवसलक्षणं वा नु क्षिप्रं विदे विन्देते ल-
भेते । यद्वा यौ हरी अस्येन्द्रस्य वने संभजनार्थं वसुवसुनोलाभाय क्षिप्रं भवतइतिशेषः ता-
भ्यां हरिभ्यां मधैः धनैः मघवाधनवानिन्द्रः वृत्रहा वृत्राख्यासुरस्य मेघस्य वा हन्ता भुवत्
भवति । अपिच ऋभुः दीतः वाजोबलवान् ऋभुक्षाः महानिन्द्रः शवः शवसोबलस्य धनस्य
वा पत्यते ईष्टे । यद्वा शत्रूणां बलं प्रतिपत्यते पद्यतेगच्छति अहमपि तस्य प्रसादात् दासस्य
उपक्षपयितव्यस्य शत्रोः नामचित् नम्यतेऽनेनेतिनाम शिरः तदपि अवक्ष्णौमि अवहन्मि
किमुतान्यदंगं अथवा नामधेयमपि नाशयामि किमुत शत्रुं ॥ २ ॥

अथ तृतीया—

यदावज्रांहिरण्यमिदथारथंहरीयमस्यवहतोविसूरिभिः ।
आतिष्ठतिमघवासनश्रुतइन्द्रोवाजस्यदीर्घश्रवसस्पतिः ॥ ३ ॥

यदा । वज्रम् । हिरण्यम् । इत् । अर्थम् । रथम् । हरी इति ।

यम् । अस्य । वहतः । वि । सूरिभिः । आ । तिष्ठति ।

मघवा । सनश्श्रुतः । इन्द्रः । वाजस्य । दीर्घश्रवसः । पतिः ॥ ३ ॥

यदा इन्द्रो हिरण्यं हितरमणीयं वज्रं स्वकीयमायुधं शत्रुहन्ताय गृह्णातीति शेषः । इदिति पूरणः । अथ तदानीं अस्येन्द्रस्य हरी अश्वौ यं रथं विवहतः गन्तुप्रदेशं विशेषेण प्रापयतः मघवा धनवानिन्द्रः सूरिभिः स्तोतृभिः कुत्सादिभिः सह तं रथमातिष्ठति आरोहति । कीदृशः सनश्श्रुतः चिरप्रख्यातः जगति स्वभावतएव विख्यातइत्यर्थः । दीर्घश्रवसः बहुकीर्तिः वाजस्यान्त्यस्य पतिः स्वामी एवंभूतइन्द्रस्ते रथमारोहतीत्यर्थः ॥ ३ ॥

अथ चतुर्थी—

सोऽचिन्नुवृष्टिर्यूथ्याऽस्वासचाँइन्द्रःश्मश्रूणिहरिताभिपुष्णुते ।

अववेति सुक्षयं सुते मधूदिद्धूनोति वातो यथा वनम् ॥ ४ ॥

सो इति । चित् । नु । वृष्टिः । यूथ्या । स्वा । सचा । इन्द्रः ।

श्मश्रूणि । हरिता । अग्नि । पुष्णुते । अव । वेति । सुक्षयम् ।

सुते । मधु । उत् । इत् । धूनोति । वातः । यथा । वनम् ॥ ४ ॥

तच्छब्दश्रुतेर्यच्छब्दोऽध्याहर्तव्यः या महती वृष्टिरस्ति सो सा वृष्टिः नु क्षिप्रं चिदित्युप-
मार्थे यथा सर्वं सिंचति तथा इन्द्रः स्वा स्वानि यूथ्या यूथ्यानि मरुदादिगणलक्षणानि सचा
सह स्वानि श्मश्रूणि च हरिता हरिद्वर्णेन सोमेन च अभिपुष्णुते । पुष्पपुष्पं स्नेहनसेचनपूरणे-
ष्विति धातुः आग्निमुख्येन स्थित्वा क्षिप्रं सिंचति सोमं पाययति पिबति चेत्यर्थः । अपिच
सुक्षयं शोभनं यज्ञगृहं अववेति अभिगच्छति गत्वा च सुते सोमेभिषुते सति मधु मधुररसो-
पेतं सोमं पीत्वा मत्तः सञ्चितिशेषः उदिद्धूनोति स्वशरीरमुत्कंपयति । तत्र दृष्टान्तः—वातो वायुः
यथा वनं वृक्षसमूहं उत्कंपयति तद्वत् ॥ ४ ॥

अथ पंचमी—

योवाचाविवाचोमृधवाचःपुरुसहस्राशिवाजघान ।

तत्तदिदस्यपौर्त्यं गृणीमसिपितेव्यस्तविर्षावावृधेशवः ॥ ५ ॥

यः । वा॒चा । वि॒ध्वा॒चः । मृ॒ध्वा॒चः । पु॒रु । स॒ह॒स्रा । अ॒शि॒वा ।
ज॒घान॑ । तत्त॒त॒त् । इ॒त् । अ॒स्य॒ । पौ॒स्य॑म् । गृ॒णी॒म॒सि॒ ।
पि॒ता॒इ॒व । यः । त॒वि॒षी॑म् । वृ॒धे । श॒वः ॥ ५ ॥

यइन्द्रः वाचा वाङ्मात्रेणैव विवाचः विविधवाचः स्वशत्रून् मृधवाचः हिंसितवाचः कृत्वे-
तिशेषः पुरु पुरुणि बहूनि अशिवा अशिवान्यसुखकराणि दुःखकराणीत्यर्थः सहस्रा शत्रूणां
सहस्राणि जघान हन्ति अपिच यश्चेन्द्रः पितेव यथापिता पुत्रस्य तविषीं बलं अन्नप्रदानैर्वृ-
धे वर्धयति तथा वृष्टिद्वारेण सर्वस्य जगतः शवोबलं ववृधे वर्धयति । अस्प्येन्द्रस्य तत्तदित्
तत्तदेव पौस्यं बलं गृणीमसि वयं स्तुमः । इन्द्रोयेन येन बलेन शत्रून् हन्ति तस्य तत्तद्वलं वयं
स्तुमइत्यर्थः ॥ ५ ॥

अथ षष्ठी—

स्तोमं॑त॒इन्द्र॑वि॒म॒दाअ॒जीज॑न् अ॒पूर्व्य॑पु॒रु॒तम॑सु॒दान॑वे ।
वि॒द्या॒ह्य॑स्य॒भो॒ज॒न॒मि॒न॒स्य॒य॒दाप॒शुं॒न॒गो॒पाः॒क॒राम॑हे ॥ ६ ॥

स्तोम॑म् । ते । इन्द्र॑ । वि॒म॒दाः । अ॒जी॒ज॒न् । अ॒पूर्व्य॑म् ।
पु॒रु॒त॒म॑म् । सु॒दान॑वे । वि॒द्म॒ । हि॒ । अ॒स्य॒ । भो॒ज॒न॑म् ।
इ॒न॒स्य॑ । यत् । आ । प॒शु॑म् । न । गो॒पाः । क॒राम॑हे ॥ ६ ॥

हे इन्द्र ते तुभ्यं सुदानवे शोभनदानस्यार्थाय विमदा विमदानामानोवयं स्तोमं स्तोत्र-
विशेषं अजीजनन् जनितवन्तः कृतवन्तइत्यर्थः । अत्रपूर्वोत्तरयोरेकवाक्ययोः पुरुषव्यत्ययः । की-
दृशं अपूर्व्यं अपूर्वं अन्यैः पूर्वमकृतं उल्लष्टमित्यर्थः । पुरुतमं बहुतमं नानाप्रकारोपेतमित्यर्थः । हि
यस्मात्कारणात् हे इन्द्र इनस्येश्वरस्य अस्य ईदृशस्य तव यद्भोजनं धनमस्ति तत् विद्म वयं
जानीमः । तस्मात्कारणात् त्वदीयं तद्धनं आकरामहे वयं अस्मदभिमुखं कुर्महे । तत्र दृष्टान्तः—
पशुं न गोपाः यथा गोपालः धेनुमाह्वयन् स्वस्याभिमुखीं करोति तद्वत् ॥ ६ ॥

अथ सप्तमी—

मा॒कि॒र्न॑ए॒नास॒ख्यावि॒यौषु॑स्त॒व॒चेन्द्र॑वि॒म॒दस्य॑च॒क्र॒पैः ।
वि॒द्या॒हि॒ते॒प्र॒म॒ति॒दे॒व॒जामि॒वदु॒स्मेत॑े॒सन्तु॑स॒ख्याशि॒वानि॑ ॥ ७ ॥ १॥

माकिः । नः । एना । सख्या । वि । यौषुः । तव । च । इन्द्र ।
विमदस्य । च । ऋपेः । विद्म । हि । ते । प्रथमतिम् । देव ।
जामिषवत् । अस्मे इति । ते । सन्तु । सख्या । शिवानि ॥ ७ ॥

हे इन्द्र ते तव च विमदस्य ऋपेर्मम च नः अस्मदोद्वयोश्चेति द्वयोर्वहुवचनं आवयोः एना
एनानि सख्या सख्यानि स्तुत्यस्तोतृत्वेन यष्टव्ययष्टत्वेन च सत्त्विकर्माणि माकिवियौषुः केचिद-
पि न विश्लथयेयुः । अपिच हि यस्मात्कारणात् हे देव द्योतमानेन्द्र ते तव प्रथमं प्रकृष्टमर्ति
अनुग्राहिकं बुद्धिं विद्म जानीमः । तत्र दृष्टान्तः—जामिवत् यथा भ्राता स्वभगिन्या स्नेहयुक्तं
मर्तिं जानाति तद्वत् तस्मात्कारणात् अस्मे अस्माकं ते तव च सख्या सख्यानि शिवानि सन्तु
मंगलानि भवन्तु अनयायानीत्यर्थः ॥ ७ ॥

॥ इति सप्तमस्य सप्तमे नवमोवर्गः ॥ ९ ॥

इन्द्रसोममिति षष्ठ्यमष्टमं सूक्तं चतुर्थ्याद्यास्तिस्रोनुष्टुभोऽश्विदेवत्याः आदितस्तिस्रैरेन्द्राः
आस्तारपंक्तिच्छन्दकाः । आदितोद्वौ गायत्रौ ततोद्वौ जागतौ सा आस्तारपंक्तिः । ऋषिः पूर्ववत् ।
तथाचानुक्रान्तं—इन्द्रसोमं षळास्तारपां कं त्वाश्विन्योन्त्यास्तिस्रोनुष्टुभ इति । गतो विनियोगः ।

तत्र प्रथमा—

इन्द्रसोममिमपिवमधुमन्तंचमूसुतम् ।
अस्मेरयिनिधारयविवमदेसहस्रिणंपुरुवसोविवक्षसे ॥ १ ॥
इन्द्र । सोमम् । इमम् । पिव । मधुमन्तम् । चमू इति । सुतम् ।
अस्मे इति । रयिम् । नि । धारय । वि । वः । मदे । सहस्रिणम् ।
पुरुवसो इति । पुरुवसो । विवक्षसे ॥ १ ॥

हे इन्द्र त्वं इममोदृशं सोमं पिव । कीदृशं मधुमन्तं मधुररसोपेतं चमू चम्बोः अधिषव-
णफलकयोः सुतमभिषृतं तदनंतरं पुरुवसो बहुधन हे इन्द्र वः तव विमदे विशेषेण सोमजन्य-
मदे सति अस्मे अस्मास्तु रयिं धनं निधारय नितरां स्थापय । कीदृशं सहस्रिणं सहस्रसं-

ख्यायुक्तं प्रभूतमित्यर्थः । त्वया दत्तेन धनेन यस्माद्वयं पुनरपि त्वदर्थं यागं कुर्मः तस्मादस्मासु धनं निधेहीत्यर्थः । अतः कारणाद्विवक्षसे महन्नामैतत् त्वं महान् भवसि ॥ १ ॥

अथ द्वितीया—

त्वा॒य॒ज्ञेभि॑रु॒क्थैरु॒प॒ह॒व्येभि॑रीमहे ।

श॒ची॒प॒ते॒श॒ची॒ना॒वि॒वो॒म॒दे॒श्रेष्ठ॑नो॒धेहि॒वा॒र्यं॒वि॒व॑क्षसे ॥ २ ॥

त्वाम् । य॒ज्ञेभिः । उ॒क्थैः । उ॒प॒ । ह॒व्येभिः । ई॒म॒हे । श॒ची॒प॒ते ।

श॒ची॒ना॒म् । वि॒ । वः । म॒दे॒ । श्रेष्ठ॑म् । नः ।

धेहि॑ । वा॒र्यम् । वि॒व॑क्षसे ॥ २ ॥

हे इन्द्र वयं यज्ञेभिर्यज्ञैः सोमयागादिभिः उक्थैः शस्त्रलक्षणैः स्तोत्रैः हव्येभिर्हव्यैः पु-
रोडाशादिभिश्च उपेत्युपसर्गश्रुतेर्योग्यपदाध्याहारः त्वामुपेत्य ईमहे अभिलषितं धनं याचामहे ।
अतः हे शचीपते कर्मणां पालक यतः त्वं केषांचित्कर्मणां पालकोभवसि इति न किंतु
शचीनां सर्वेषां कर्मणां पालकोभवसीत्यर्थः । एवं याचितस्त्वं नोस्मभ्यं वार्यं वरणीयं श्रेष्ठं प्र-
शस्यतमं पश्यादिधनं धेहि देहि । शिष्टं स्पष्टं ॥ २ ॥

अथ तृतीया—

य॒स्पति॑र्वा॒र्याणा॑म॒सि॒र॒ध्रस्य॑चो॒दिता॑ ।

इन्द्र॑स्तोतृ॒णाम॑वि॒तावि॒वो॒म॒दे॒द्विषो॑नः॒पा॒ह्य॑हंसो॒वि॒व॑क्षसे ॥ ३ ॥

यः । पतिः । वा॒र्याणाम् । अ॒सि॒ । र॒ध्रस्य॑ । चो॒दिता॑ ।

इन्द्र॑ । स्तो॒तृ॒णाम् । अ॒वि॒ता । वि॒ । वः । म॒दे॒ । द्विषः॑ ।

नः । पा॒हि॒ । अ॒हंसः॑ । वि॒व॑क्षसे ॥ ३ ॥

हे इन्द्र यस्त्वं वार्याणां वरणीयानां धनानां पतिरसि स्वामी भवसि । रध्रस्य राधक-
स्य स्तोतृश्रोदिता धनदानेन कर्मसु नियोक्ता च भवसि । किंच हे इन्द्र यस्त्वं स्तोतृणां अवि-
ता रक्षकोसि सत्त्वं विवोमदे तव विविधे सोमजन्यमदे सति द्विषोद्वेष्टुः सकाशात् नोस्मान् पा-
हि रक्ष अहंसः पापाच्च रक्ष । कस्मादेवमुच्यसे यस्मात्त्वं विवक्षसे महान् भवसि ॥ ३ ॥

अथ चतुर्थी—

युव॑श॑क्रामाया॑विना॑समी॒चीनि॑रमन्थतम् ।
वि॒मदे॑न॒यदी॑ळितानास॑त्यानि॒रमन्थ॑तम् ॥ ४ ॥

युवम् । शक्रा । मायाविना । समीची इति समऽईची । निः ।
अमन्थतम् । विमदेन । यत् । ईळिता ।
नासत्या । निःऽअमन्थतम् ॥ ४ ॥

हे शक्रा शक्रौ शत्रुवधादिकर्मसु समर्थौ हे अश्विनौ मायाविना मायाविनौ प्रज्ञावन्तौ शत्रुवचनकुशलौ वा युवं युवां समीची परस्परं संगतौ निरमन्थतं अग्निं निरमन्थितं । अश्वि-
नावध्वर्यूइतिब्राह्मणोक्तत्वात् । अग्निमन्थनमप्यश्विनोरुपपन्नमिति । कदाश्विनौ निर्मथितवन्तौ
उच्यते--यद्यदा नासत्या नासत्यौ युवां विमदेन मया ईळिता ईळितौ स्तुतौ निरमन्थतं निरम-
न्थितं तदानीं युवां परस्परं संगतौ निर्मथितवन्तौ स्थइत्यर्थः ॥ ४ ॥

अथ पञ्चमी—

वि॒श्वेदे॒वाअ॑रुपन्त॒समी॒च्योर्नि॑ष्पतन्त्योः ।
नास॑त्यावब्रुवन्दे॒वाःपुन॑राव॒हता॑दिति ॥ ५ ॥

विश्वे । देवाः । अरुपन्त । समऽईच्योः । निःऽपतन्त्योः । नासत्यौ ।
अब्रुवन् । देवाः । पुनः । आ । वहतात् । इति ॥ ५ ॥

हे अश्विनौ युवाभ्यां अग्निमन्थनकाले प्रेर्यमाणयोः समीच्योः परस्परेण संयुक्तयोरर-
ण्योर्निष्पतन्त्योः विस्फुलिंगान्निर्गमयन्त्योः सत्योः विश्वे सर्वे इन्द्रादयोदेवाः अरुपन्त युवामस्तु-
वन् । किंच देवाः नासत्यावश्विनौ युवामब्रुवन् अवोचन् । किमिति पुनरावहतादिति पुनः
पुनः ईदृशानि जगत्स्थितिहेतुभूतानि कर्माणि युवामाभिमुख्येन स्थित्वावहतां यद्वा युवा-
भ्यामुत्पाद्यमानः पुनश्चायमग्निः अस्मदीयानि हवींषि आवहत्विति देवानासत्यावब्रुवन् ॥ ५ ॥

अथ पञ्ची-

मधुमन्मेपरायणंमधुमत्पुनरायनम् ।

तानोदेवादेवतयायुवंमधुमतस्कृतम् ॥ ६ ॥ १० ॥

मधुमत् । मे । पुराअयनम् । मधुमत् । पुनः । आअयनम् ।

ता । नः । देवा । देवतया । युवम् । मधुमतः । कृतम् ॥ ६ ॥ १० ॥

हे अश्विनौ मे मदीयं परायणं गृहात्परागमनं मधुमत अत्र रसविशेषवाचिना मधुशब्दे-
न तद्वत्ता प्रीतिर्लक्ष्यते युवयोः प्रसादात्प्रीतियुक्तं भवत्वितिशेषः । पुनः आयनं गृहं प्रत्यागम-
नं मधुमत्प्रीतियुक्तं भवतु । अपिच हे देवा देवौ द्योतमानौ ता तौ युवं युवां नोस्मान् मधुमतः
प्रीतियुक्तान् कृतं कुरुतं । केनेति उच्यते-देवतया देवत्वेन अणिमादिदेवतैश्वर्ययोगेने-
त्यर्थः ॥ ६ ॥

॥ इति सप्तमस्य सप्तमे दशमोवर्गः ॥ १० ॥

भद्रमित्येकादशर्चं नवमं सूक्तं तुहादिपरिभाषयेदमप्यास्तारपाङ्कं सोमदेवताकं ऋषिश्चा-
न्यस्मादितिपरिभाषया प्राजापत्यऐन्द्रोवा विमदोवा वसुक्रोवसुकृद्वा ऋषिः । तथाचानुक्तान्तम्-
भद्रमेकादशसौम्यमिति । गतोविनियोगः ।

तत्र प्रथमा-

भद्रंनोअपिवातयमनोदक्षमुतक्रतुम् ।

अधातेसख्येअन्धंसोविवोमदेरणन्गावोनयवसेविवक्षसे ॥ १ ॥

भद्रम् । नः । अपि । वातय । मनः । दक्षम् । उत ।

क्रतुम् । अध । ते । सख्ये । अन्धसः । वि । वः । मदे ।

रणन् । गावः । न । यवसे । विवक्षसे ॥ १ ॥

हे सोम त्वं नोस्मदीयं मनः भद्रं कल्याणं वातय गमय अस्माकं मनः शुभसंकल्पं
कुर्वित्यर्थः । तथा दक्षमुत दक्षमपि दक्षवृद्धौ वृद्धं सर्वव्यापिनं अन्तरात्मानमपि भद्रं शुभका-
रिलक्षणं प्रापय अस्माकमन्तरात्मानं शुभकारिणं कुर्वित्यर्थः । उत अपिच क्रतुं प्रज्ञानं भद्रं

मं० १० अ० २ सू० २५] सप्तमोऽष्टकः

४६९

शुभाध्यवसायलक्षणं प्रापय शुभाध्यवसायिनं कुर्वित्यर्थः । अथ अथ स्तोतारः ते तव सख्ये
स्तुत्यस्तोतृत्वेन्ययष्टत्वलक्षणे सखिकर्मणि रणन् रमतां । तत्र दृष्टांतः—गावोन यवसे । यथा
धेनवोवासे रमंते प्रीतिं कुर्वति तद्वत् । कस्मिन् सति अन्धसः सोमाख्यस्यान्नस्य संबंधिनि
वः तव विमदे विविधसोमजन्यमदनिमित्ते सति । कस्मादेवं यस्माद्विवक्षसे महान् भवसि ॥ १ ॥

अथ द्वितीया—

हृदिस्पृशंस्तआसतेविश्वेषुसोमधामसु ।
अधकामा इमेममविवोमदेवितिष्ठन्तेवसूयवोविवक्षसे ॥ २ ॥

हृदिस्पृशः । ते । आसते । विश्वेषु । सोम । धामसु ।
अध । कामाः । इमे । मम । वि । वः । मदे ।
वि । तिष्ठन्ते । वसूयवः । विवक्षसे ॥ २ ॥

हे सोम ते तव हृदिस्पृशः स्तुतिभिः हृदयं स्पृशंतः सखिजः विश्वेषु धामसु सर्वेषु
स्थानेषु आसते त्वां स्तुवंतस्तिष्ठन्ति । अथ अथ इमे ईदृग्भूताः कामाः अभिलाषाः विवोमदे
तव सोमपानजन्यविविधे मदनिमित्ते सति सोमयागार्थमित्यर्थः । वसूयवोवसुकामाः धन-
मिच्छन्तः मम हृदयादितिशेषः वितिष्ठन्ते उत्तिष्ठन्ति । कस्मादेवं यस्माद्विवक्षसे महान्
भवसि ॥ २ ॥

अथ तृतीया—

उतव्रतानिसोमतेप्राहंभिनामिपाक्या ।
अधापिनेवसूनवोविवोमदेमृळानोअभिचिद्वधाद्विवक्षसे ॥ ३ ॥

उत । व्रतानि । सोम । ते । प्र । अहम् । मिनामि । पाक्या ।
अध । पिता इव । सूनव । वि । वः । मदे । मृळ ।
नः । अभि । चित् । वधात् । विवक्षसे ॥ ३ ॥

उतापिच हे सोम अहं ते तुभ्यं व्रतानि यागादिकर्माणि पाक्या परिपक्या सर्वार्थदर्शि-
न्या प्रज्ञया । यद्वा पाक्येति व्रतविशेषणमेतत् पाक्यानि परिपक्वानि परिनिष्ठितानीत्यर्थः ।
प्रमिनामि प्रहिनस्मि प्रकर्षेण करोमीत्यर्थः । अथाथ यागानंतरं विवोमदे तव विविधे मदे सति
नोस्मान् मृष्ट सुखय अभिचिद्वधात् आभिमुख्येन स्थित्वा शञ्वादिवधाच्च अस्मान् पाल-
येतिशेषः । तत्र दृष्टान्तः—पिते वसूनवे । यथा पिता पुत्रार्थं सुखयति सर्वस्मात् पुत्रमेव पालय-
ति तद्वत् । यस्मात्सुख्यमानः पाल्यमानश्चाहं युष्मदर्थं पुनःपुनः सोमयागं करोमि तस्मान्मां
सुखय पालय चेत्यर्थः । कस्मादेवमुच्यसे यस्मात्त्वं विवक्षसे महान् भवसि महान्तश्च भक्ता-
न् सुखयन्ति पालयन्ति चेति यावत् ॥ ३ ॥

अथ चतुर्थी—

समुप्रयन्ति धीतयः सर्गासोवताँइव ।

ऋतुनः सोमजीवसे विवोमदे धारया चमसाँइव विवक्षसे ॥ ४ ॥

सम् । ऊँ इति । प्र । यन्ति । धीतयः । सर्गासः । अवतान्इव ।

ऋतुम् । नः । सोम । जीवसे । वि । वः । मदे ।

धारय । चमसान्इव । विवक्षसे ॥ ४ ॥

हे सोम धीतयः देवतागुणान् दधति गृह्णन्तीति धीतयः स्तुतयः अस्मदीयाः समु सं-
भूयैव प्रयन्ति । प्रकृष्टया गत्या त्वां गच्छन्ति तत्र दृष्टान्तः—सर्गासोवतानिव विसृज्यन्ते उदक-
पानार्थमिति सर्गासोसंवाः यत्रस्थावटसंवावा ते यथा उदकपानार्थमादानार्थं वा अवतान्
कूपनाभैतत् कूपान् प्रतिगच्छन्ति तद्वत् त्वमध्येतत् ज्ञात्वा ऋतुं यागादिकं कर्म प्रज्ञां वा नो-
स्माकं जीवसे चिरंजीवनाय धारय महतादरेण स्थापय । तत्र दृष्टान्तः—चमसानिव यथा व-
स्तव विमदे विविधसोमजन्यमदेकर्तव्यत्वेन निमित्तभूते सति अध्वर्युर्हविर्धाने महता यत्नेन
चमसान् सोमपात्राणि स्थापयति तद्वत् कस्मादेवमुच्यसे यस्मात्त्वं विवक्षसे महान् भवसि । यद्वा-
धीतयः अंगुलिनाभैतत् धयन्ति पिबन्त्याभिरिति धीतयोङ्गुलयः हे सोम त्वां समुप्रयन्ति सहै-
व प्रकर्षेण त्वां प्राप्नुवन्ति । किमिव अवतानिव जलोद्धरणार्थं विसृज्यन्तइति सर्गाः रज्जवः
यथा कूपान्प्रति गच्छन्ति तद्वत् । ततस्त्वं नोस्माकं जीवसे चिरंजीवनाय ऋतुं कर्म धारय यथा
संपूर्णं भवति तथा पूरय । किमिव यथा चमसान् स्वयं पूरयसि तद्वत् ॥ ४ ॥

अथ पञ्चमी-

तवृत्येसोमशक्तिभिर्निकामासोवृण्विरे ।
 गुत्सस्यधीरास्तवसेविवोमदेव्रजंगोमन्तमश्विनंविबक्षसे ॥ ५ ॥ ११ ॥
 तव । त्ये । सोम । शक्तिः । निःकामासः । वि । ऋण्विरे ।
 गुत्सस्य । धीराः । तवसः । वि । वः । मदे । व्रजम् ।
 गोऽमन्तम् । अश्विनम् । विबक्षसे ॥ ५ ॥ ११ ॥

निकामासः दृष्टादृष्टफले नियतकामाः त्ये ते प्रसिद्धाधीरा मेधाविनः शक्ति-
 भिर्यागादिकर्मभिः सह हे सोम गुत्सस्य मेधाविनः तवसः महत्तव व्युण्विरे विविधाः
 स्तुतीर्गमयन्ति प्रापयन्ति कुर्वन्तीत्यर्थः । अतः कारणात् विवोमदे तव सोमपानजन्यविविधमद-
 निमित्तभूते सति अस्मभ्यं गोमन्तं गोसहितं अश्विनं अश्वसहितं व्रजं गोष्ठं सामर्थ्यान्मन्दुरा
 लभ्यते मन्दुरां च देहीतिशेषः । कस्मादेवमुच्यसे यस्माद्विवक्षसे महान् भवसि ॥ ५ ॥

॥ इति सप्तमस्य सप्तमे एकादशोऽवर्गः ॥ ११ ॥

अथ षष्ठी-

पशुनःसोमरक्षसिपुरुत्राविष्टितंजगत् ।
 समाकृणोषिजीवमेविवोमदेविश्वसंपश्यन्भुवनाविबक्षसे ॥ ६ ॥
 पशुम् । नः । सोम । रक्षसि । पुरुत्रा । विःस्थितम् । जगत् ।
 सम्ऽआकृणोषि । जीवसे । वि । वः । मदे । विश्वा ।
 सम्ऽपश्यन् । भुवना । विबक्षसे ॥ ६ ॥

हे सोम त्वं नोऽस्मदीयं पशुं देवयागार्थमुपाकृतं रक्षसि पालयसि न केवलं पशुं किंतु
 पुरुत्रा बहुधा विष्टितं सुरनरतिर्यग्योन्यादिभावेनावस्थितं जगच्च रक्षसि । किंच सत्त्वं समाकृ-
 णोषि जगतोवृत्तिं सम्यगाकरोषीत्यर्थः । किमर्थं जीवसे जीवनार्थं । किं कुर्वन् विश्वा भुवनानि
 विश्वानि भुवनानि भूतजावानि संपश्यन् । किमर्थमेतदादिकं सर्वं करोषि । उच्यते-विवो
 मदे युष्माकंसर्वेषां देवानां विविधहविर्जन्यतृप्त्यर्थं । उक्तं हि-- इतःप्रदानमुत्तदेवाउपजीव-

न्यमुतः प्रदानंमनुष्याउपजीवन्तीति । अतएव त्वं विवक्षसे महन् भवसि महतामेतत्सर्वमु-
चितमित्यर्थः ॥ ६ ॥

अथ सप्तमी—

त्वनं सोमविश्वतो गोपा अदाभ्यो भव ।

सेधराजन् अपस्त्रिधो विवोमदेमानो दुःशंस ईशता विवक्षसे ॥ ७ ॥

त्वम् । नः । सोम । विश्वतः । गोपाः । अदाभ्यः । भव । सेध ।

राजन् । अप । स्त्रिधः । वि । वः । मदे । मा । नः । दुःशंसः ।

ईशत । विवक्षसे ॥ ७ ॥

हे सोम अदाभ्यः केनाप्यहिंस्यस्त्वं विश्वतः सर्वतः नोस्माकं गोपाः रक्षिता भव । अ-
पिच हे राजन् राजमान सोम त्वं सिधः अस्माकमुपक्षपयितृन् अपसेध अस्मत्तः अपगमय
अपजहि च नोस्माकं दुःशंसः विद्यमानानां अविद्यमानानां कर्मणां शंसिता प्रख्यापयिता
मा ईशत ईशिता मा भूत् तव प्रसादादस्माकमपवक्ता कश्चिदपि मा भूदित्यर्थः । किमर्थमेतत्सर्वप्रा-
थ्यसे विवोमदे तव विविधसोमादिहविर्जन्यतृप्त्यर्थं । अतो विवक्षसे त्वं महान् भवसि ॥ ७ ॥

अथाष्टमी—

त्वनं सोमसुक्रतुर्वयो धेयाय जागृहि ।

क्षेत्रवित्तरो मनुषो विवोमदे द्रुहो नः पाह्यंहसो विवक्षसे ॥ ८ ॥

त्वम् । नः । सोम । सुऽक्रतुः । वयः । धेयाय । जागृहि ।

क्षेत्रवित्तरः । मनुषः । वि । वः । मदे । द्रुहः । नः । पाहि ।

अंहसः । विवक्षसे ॥ ८ ॥

हे सोम सुक्रतुः शोभनप्रज्ञः क्षेत्रवित्तरः क्षेत्रस्यातिशयेन लभकः त्वं नोस्माकं वयो-
धेयाय अन्नदानाय जागृहि । किंच द्रुहः द्रोघुः मनुषोमनुष्याच्छत्रोः सकाशाच्चोस्मान्पाहिर-
क्ष अंहसः पापाच्च नोस्मान्पाहि । किमर्थं विवोमदे तव सोमादिहविर्जन्यतृप्त्यर्थमित्यर्थः । वि-
वक्षसे त्वं महान् भवसि ॥ ८ ॥

अथ नवमी—

त्वनोवृत्रहन्तमेन्द्रस्येन्द्रोशिवःसखा ।
यत्सीहवन्तेसमिथेविवोमदेयुध्यमानास्तोकसांतौविवक्षसे ॥ ९ ॥
त्वम् । नः । वृत्रहन्तम् । इन्द्रस्य । इन्द्रो इति । शिवः । सखा ।
यत् । सीम् । हवन्ते । समुद्भूये । वि । वः । मदे । युध्यमानाः ।
तोकसांतौ । विवक्षसे ॥ ९ ॥

हे वृत्रहन्तम् शत्रूणामतिशयेन हंतः हे इन्द्रो हे सोम यस्त्वं इन्द्रस्य शिवः सुखकरः स-
खा मित्रभूतोसि सत्त्वं नोस्मान्पाहीतिशेषः । कदेति उच्यते—तोकसांतौ तोकइत्यपत्यनाम सा-
तिः षण्डदाने इत्यस्माद्धातोरूपं दीयतेस्मिन्नपत्यमितितोकसातिः संग्रामविशेषणं तस्मिन् अ-
तिमहतीत्यर्थः समिथे संग्रामे युद्धमानाः युद्धं कुर्वाणाः शत्रुजनाः सीं सर्वतः यद्यदा हवन्ते
युद्धार्थमस्मानाह्वयन्ति तदास्माकं रक्षिताभवेत्यर्थः । कस्मिन्मिन्निन्ते विवोमदे तव विविधहवि-
र्जन्यहर्षनिमित्ते । विवक्षसे त्वं महान् भवसि महतां हि पालनं युक्तमेवेति ॥ ९ ॥

अथ दशमी—

अयंयसतुरोमदइन्द्रस्यवर्धतप्रियः ।
अयंकक्षीवन्तोमहोविवोमदेमतिविप्रस्यवर्धयद्विवक्षसे ॥ १० ॥
अयम् । घ । सः । तुरः । मदेः । इन्द्रस्य । वर्धत । प्रियः ।
अयम् । कक्षीवन्तः । महः । वि । वः । मदे । मतिम् ।
विप्रस्य । वर्धयत् । विवक्षसे ॥ १० ॥

अयं व ईदृशः खलु सप्रसिद्धोस्माभिरभिषुतः सोमः तुरः सर्वकार्येषु त्वरणशीलः मदोमद-
करः प्रियः इन्द्रस्य तर्पयिता वर्धत अस्मदोयां मतिं अवर्धयत् । अयं सोमः कक्षीवन्तः एतदा-
ख्यस्य ऋषेः कीदृशस्य महोमहतः विप्रस्य मेधाविनः मतिं प्रज्ञां वर्धयत् अवर्धयत् । तद्वद-
स्माकमपि मतिमवर्धयदित्यर्थः । शिष्टं गतं ॥ १० ॥

अथैकादशी—

अयंविप्रायदाशुपेवाजाँइयर्तिगोमंतः ।

अयंसप्तभ्यआवरंविबोमदेप्रान्धंश्रोणंचतारिषद्विवक्षसे ॥ ११ ॥ १२ ॥

अयम् । विप्राय । दाशुपे । वाजान् । इयर्ति । गोमंतः ।

अयम् । सप्तभ्यः । आ । वरम् । वि । बः । मदे । प्र । अन्धम् ।

श्रोणम् । च । तारिषत् । विवक्षसे ॥ ११ ॥ १२ ॥

अयं सोमः विप्राय मेधाविने दाशुपे हविर्दत्तवते यजमानाय गोमतः पशुयुक्तानि वाजान् अजानि इयर्ति प्रेरयति प्रयच्छतीत्यर्थः । किंच अयमेव सोमः सप्तभ्यः होत्राभ्यः वरं वरणीयं धनं आप्रयच्छति अन्धं नेत्रहीनं दीर्घतमसमृषिं चक्षुःप्रदानेन श्रोणं च पंगुं परावृजमृषिं चरणप्रदानेन एवमुभावृषी प्रतारिषत् प्रकर्षेण वर्धितवान् शिष्टं स्पष्टम् ॥ ११ ॥

॥ इति सप्तमस्य सप्तमे द्वादशोवर्गः ॥ १२ ॥

प्रहीति नवर्चं दशमं सूक्तं आनुष्टुभं पूषदेवताकं आद्याचतुर्थी तृष्णिहौ ऋषिः पूर्ववत् तथाचानुक्रान्तम्—प्रहिनवपौष्णमानुष्टुभमाद्याचतुर्थ्याऽऽष्णिहाविति । गतोविनियोगः ।

तत्र प्रथमा—

प्रह्यच्छामनीपाःस्पर्हायन्तिनियुतः ।

प्रदस्त्रानियुद्रथःपूषाअविष्टुमाहिनः ॥ १ ॥

प्र । हि । अच्छ । मनीपाः । स्पर्हाः । यन्ति । निऽयुतः ।

प्र । दस्त्रा । नियुत् । रथः । पूषा । अविष्टु । माहिनः ॥ १ ॥

हि यस्मात्कारणात् मनीपाः अस्मदीयाः स्तुतिलक्षणावाचः अच्छ गुणग्रहणद्वारेण पूषणमभिप्राप्तुं प्रयन्ति प्रकर्षेण गच्छन्ति । कीदृश्यः स्पर्हाः सर्वगुणोपेतत्वात् स्पृहणीयाः नियुतः नियमनाद्वा नियोजनाद्वेत्येतदुपं अस्माभिर्नियमितावानियुतावा उच्चारिताइत्यर्थः एतत् ज्ञात्वा उपकारस्य प्रत्युपकारं कर्तुं दस्त्रा दर्शनीयः नियुद्रथः गमनाय सर्वदानियुतरथोनियुत्करथोवा माहिनः महान् पूषा देवः प्राविष्टु अस्मान्प्रकर्षेणरक्षतु । यद्वा दस्त्रा दंसयितारौ कर्मणामुपक्षपयितारौ परिसमापयितारावित्यर्थः एवं भूतौ पत्नोयजमानौ पूषा रक्षत्विति योज्यम् ॥ १ ॥

अथ द्वितीया—

यस्यत्यन्महित्वंवाताप्यमयंजनः ।

विप्रआवंसद्दीतिभिश्चिकेतसुष्टुतीनाम् ॥ २ ॥

यस्य । त्यत् । म॒हि॒त्त्वम् । वा॒ताप्यम् । अ॒यम् । ज॒नः ।

वि॒प्रः । आ । वं॒स॒त् । धी॒ति॒भिः । चि॒के॒त । सु॒ऽस्तु॒ती॒नाम् ॥ २ ॥

विप्रोमेधावी अयं यजमानजनः यस्य पूष्णः संवंधि त्यत्तत् प्रसिद्धं महित्वं महत्वं वा-
ताप्यं मण्डले संभृतं परिपक्वमुदकंधीतिभिः यागादिकर्मभिः आवंसत् संभजते सदेवः सुष्टुती-
नां तदीयाः शोभनाः स्तुतीः चिकेत जानातु ॥ २ ॥

अथ तृतीया—

सर्वेदसुष्टुतीनामिन्दुर्नपूषावृषा ।

अभिप्सुरः प्रुषायतिव्रजंनआप्रुषायति ॥ ३ ॥

सः । वे॒द । सु॒ऽस्तु॒ती॒नाम् । इ॒न्दुः । न । पू॒षा । वृ॒षा ।

अ॒भि । प्सु॒रः । प्रु॒षा॒य॒ति । व्र॒जम् । नः । आ । प्रु॒षा॒य॒ति ॥ ३ ॥

यउक्तगुणः सपूषा सुष्टुतीनां शोभनस्तोत्राणां स्वरूपमितिशेषः वेद जानाति अपिच
इन्दुर्न सोमइव तथा अयं पूषा वृषा कामानां वर्षिता भवति । प्सुरः रूपवान् सन् अभि अस्मा-
नभिलक्ष्य प्रुषायति सिंचति । तथा नोस्माकं व्रजं गोष्ठं च आप्रुषायति आभिमुख्येन सिंचति
अस्मभ्यं हिरण्यपश्वादिकं ददातीत्यर्थः ॥ ३ ॥

अथ चतुर्थी—

मंसीमहित्वावयमस्माकंदेवपूषन् ।

मतीनांचसार्धनंविप्राणांचाध्वम् ॥ ४ ॥

मं॒सी॒मा॒हि॒त्वा । व॒यम् । अ॒स्माक॑म् । दे॒व । पू॒ष॒न् ।

म॒ती॒नाम् । च । सा॒र्ध॒नम् । वि॒प्रा॒णाम् । च । आ॒ध्व॒म् ॥ ४ ॥

हेदेव द्योतमान पूषन् वयं स्तोतारः त्वा त्वां मंसीमहि स्तुमः । कीदृशं अस्माकं अस्मदी-
यानां मतीनां च अभिलषितानां च साधनं साधयितारं विमाणां च मेधाविनामपि आधवं
परिचर्याद्वारेण कंषयितारं ॥ ४ ॥

अथ पञ्चमी—

प्रत्यर्धिर्यज्ञानामश्वहयोरथानाम् ।

ऋषिः सयोमनुर्हितो विप्रस्य यावयत्सखः ॥ ५ ॥ १३ ॥

प्रतिऽअर्धिः । यज्ञानाम् । अश्वहयः । रथानाम् ।

ऋषिः । सः । यः । मनुऽहितः । विप्रस्य । यवयत्सखः ॥ ५ ॥ १३ ॥

ऋषिः सर्वस्य द्रष्टा सपूषा यज्ञानां प्रत्यर्धिः अर्धभाक् रथानां संबंधिभिः अश्वहयः ह-
यतिर्गतिकर्मा अश्वैर्गमनशीलो भवति अश्वयुक्तेन रथेन सदागन्तेत्यर्थः । मनुर्हितः मनुष्यहि-
तोयः विप्रस्य मेधाविनः स्तोतुः यावयत्सखः शत्रूणां पृथक्कर्ता सखा भवसि स इति पूर्वण
संबंधः ॥ ५ ॥

॥ इति सप्तमस्य सप्तमे त्रयोदशोवर्गः ॥ १३ ॥

अथ षष्ठी—

आधीषमाणायाः पतिः शुचायाश्च शुचस्य च ।

वासोवायोवीनामावासांसि मर्मजत् ॥ ६ ॥

आऽधीषमाणायाः । पतिः । शुचायाः । च । शुचस्य । च ।

वाऽसऽवायः । अवीनाम् । आ । वासांसि । मर्मजत् ॥ ६ ॥

आधीषमाणाया आत्मार्यं धीयमानायाः शुचायाश्च दीप्तायाः अजायाश्च पतिः स्वामी
न केवलं स्त्रीमात्रस्य किंतु शुचस्य दीप्तस्य पुंशोश्च पतिरित्यर्थः एवंभूतः पूषा देवः अवी-
नामूरणानां संबंधिरोमभिः वासोवायः दशापवित्रादीनि वस्त्राणि प्रेरयन् वासांसि रजक-
शोधानि तानि वस्त्राणि आमर्मजत् आसमंतात्प्रकाशोष्णाभ्यां शोधयन् भवति ॥ ६ ॥

अथ सप्तमी—

इ॒नो॒वाजा॑नां॒पति॑रि॒नः॒पु॒ष्टी॒नां॒सखा॑ ।
प्र॒श्मश्रु॑ह॒र्य॒नो॒द॒धो॒वि॒वृ॒था॒यो॒अदा॑भ्यः ॥ ७ ॥

इ॒नः । वाजा॑नाम् । पति॑ः । इ॒नः । पु॒ष्टी॒नाम् । सखा॑ । प्र । श्मश्रु॑ ।
ह॒र्य॒तः । दू॒धो॒त् । वि॒ । वृ॒था॒ । यः । अदा॑भ्यः ॥ ७ ॥

इन्द्रेश्वरः पूषा वाजानां हविरादीनां सर्वेषामन्त्रानां पतिः स्वामी इन्द्रः प्रभुः पुष्टीनां सर्वेषां प्राणिनां स्वभूतानां पोषकाणां करणे सखा मित्रभूतः सर्वस्योपकारित्वात् । किञ्च हर्यतः कामयमानस्य यजमानस्य स्वभूतं सोमं पिबन्निति शेषः । श्मश्रु श्मश्रूणि वृथा अनायासेन प्रयत्नेन प्रविदूधोत् प्रकर्षेण विविधं कंपयति । यः पूषा अदाभ्यः शत्रुभिरहिंस्यः स इति पूर्व-
ण संबंधः ॥ ७ ॥

अथाष्टमी—

आ॒ते॒रथ॑स्य॒पूष॑न्न॒जाधुरं॑वृ॒त्युः ।
वि॒श्व॑स्या॒र्थिनः॒सखा॑स॒नो॒जा॒अन॑प॒च्युतः॑ ॥ ८ ॥

आ । ते । रथ॑स्य । पू॒षन् । अ॒जाः । धुरं॑म् । वृ॒त्युः । वि॒श्व॑स्य ।
अ॒र्थिनः॑ । सखा॑ । स॒नः । जाः । अन॑प॒च्युतः॑ ॥ ८ ॥

हे पूषन् देव ते त्वदीयस्य रथस्य धुरं अजावाहनत्वेन आववृत्युः आवर्तयन्ति आव-
हन्तीत्यर्थः । यत्त्वं विश्वस्य सर्वस्यार्थिनोयाचकस्य अभिलषितार्थप्रदातृत्वात् सखा सखि-
भूतः सनोजाः चिरजातः अनपच्युतः स्वाधिकारादनपगतः तस्य ते रथमिति संबंधः ॥ ८ ॥

अथ नवमी—

अ॒स्माक॑मु॒र्जार॑रथं॒पूषा॑अ॒विष्टु॑माहि॒नः ।
भुव॑द्वाजा॒नां॒वृ॒ध॒इ॒मं नः॑शृ॒णव॑द्ध॒र्वम् ॥ ९ ॥ १४ ॥

अ॒स्माक॑म् । ऊ॒र्जा । रथं॑म् । पू॒षा । अ॒विष्टु॑ । माहि॒नः । भुव॑त् ।
वाजा॑नाम् । वृ॒धः । इ॒मम् । नः । शृ॒णव॑त् । ह॒र्वम् ॥ ९ ॥ १४ ॥

माहिनीमहान् पृषा अस्माकं स्वभूतं रथं ऊर्जा वलेनानेन वा अविष्टु अवतु रक्षतु ।
किंच वाजानामन्तानां वृधोवर्धकोभुवत् भवतु नोस्मदीयं इममीदृग्भूतं हवमाह्वानं शृणव-
त् शृणोतु ॥ ९ ॥

इति सप्तमस्य सप्तमे चतुर्दशोवर्गः ॥ १४ ॥

असत्सुमइति चतुर्विंशत्युच्येकादशं सूक्तं इन्द्रपुत्रस्य वसुक्रस्यार्षं त्रैष्टुभ्यैन्द्रं तथा
चानुक्रान्तं—असत्सुचतुर्विंशतिरेन्द्रोवसुक्रइति । महाव्रते मरुत्वतीयशस्त्रे एतत्सूक्तम् । तथैव-
पञ्चमारण्यके सूचितञ्च—असत्सुमेजरितःसाभिवेगःपिवासोममभियमुग्रतर्दइति ।

तत्र पथमा—

असत्सुमेजरितःसाभिवेगोयत्सुन्वतेयजमानायशिक्षम् ।

अनाशीर्दामहमस्मिप्रहन्तासत्यध्वृतंवृजिनायन्तमाभुम् ॥ १ ॥

असत् । सु । मे । जरितरिति । सः । अभिऽवेगः । यत् । सुन्वते ।

यजमानाय । शिक्षम् । अनाशीऽदाम् । अहम् । अस्मि ।

प्रहन्ता । सत्यध्वृतम् । वृजिनयन्तम् । आभुम् ॥ १ ॥

वासुकेषु सूक्तेषु बाहुत्येनेन्द्रः स्तूयते इदानीमिन्द्रोवसुक्रं स्तोतुमुद्यतं पुत्रं संबोध्य
स्वसामर्थ्यं कथयति । येन विज्ञातदेवतारूपः सत् सुखेन स्तोष्यतीति यद्वा कार्यकारणयोरेक-
त्वोपचारात् । आत्मावैपुत्रनामासीतिवचनात् । इन्द्ररूपेणावस्थितोवसुक्रआत्मानं स्तौति क्वचित्
क्वचिदिन्द्रं चेति । हे जरितः स्तोतः मे मम सुशोभनः सतादृशः अभिवेगः अभिगमनं मनसो-
वृत्तिविशेषः असत् अस्ति विद्यते यत् येनाभिवेगेन सुन्वते मदर्थं सोमाभिषवं कुर्वते यजमा-
नाय यज्वने शिक्षं अभिलषितमर्थं ददामि । किंच अहं अनाशीर्दा आशीरन्यत्र प्रार्थना इह
सामर्थ्यात्प्राध्यमानं हविरुच्यते तत् मह्यं अद्दत्तं जनं यद्वा आशीरिति सोमाश्रयणं दध्युच्यते
तस्यादातारं असोमयाजिनमित्यर्थः । प्रहन्तास्मि प्रकर्षेण हिंसिता भवामि । कीदृशं सत्यध्वृतं
सत्यस्य हिंसकं अनृतवादिनं चेत्यर्थः वृजिनायन्तं पापं कर्तुमिच्छन्तं आभुं व्याप्तवन्तम् ॥ १ ॥

अथ द्वितीया—

यदीदहंयुधयेसमनयान्यदेवयून्तन्वाःशृशुजानान् ।
अमातेतुग्रंष्टपभंपचानितीव्रमुतंपञ्चदशनिपिञ्चम् ॥ २ ॥

यदि । इत् । अहम् । युधये । समनयानि । अदेवयून् । तन्वा ।
शृशुजानान् । अमा । ते । तुग्रम् । ष्टपभम् । पचानि ।
तीव्रम् । सुतम् । पञ्चदशम् । नि । सिञ्चम् ॥ २ ॥

यद्यदाहमित् अहमेव युधये युद्धार्थं अदेवयून् नदेवानयष्टुमिच्छतः अयज्वनः संनयानि संगमयानि । कीदृशान् तन्वा स्वशरीरेण शृशुजानान् आत्मं भरित्वा पुष्टिलक्षणया दीप्त्या युक्तान् पुष्टानित्यर्थः तदा हे इन्द्र अहं अमा ऋत्विगादिभिः सहितः ते तुभ्यं तुग्रं प्रेरकं बलिनं पीवानमित्यर्थः ष्टपभं सेचनसमर्थं पुंशुं पचानि । किंच तीव्रं मदकरंरसं सुतं अभिपुतं पञ्चदशं प्रतिपत्पभृतिपञ्चदशसंख्याकासु तिथिषु शुकृपक्षेएकोत्तरवृद्ध्यापणानि जायन्ते कृष्णपक्षे तु तद्वन्निहीयन्ते एवंभूतत्वात् पञ्चदशः सोमउच्यते तं यद्वा निवृत्पञ्चदशस्तोमोपेतं माध्यंदिनसवनिकमित्यर्थः निपिञ्चं दशापवित्रेद्रोणकलशे चमसपात्रे अग्नौ च सिंचामि प्रक्षिपामीत्यर्थः ॥२॥

अथ तृतीया—

नाहंतवेदयइतिब्रवीत्यदेवयून्समरणेजघन्वान् ।
यदावार्यत्समरणमृधावदादिद्वमेष्टपभाप्रब्रुवन्ति ॥ ३ ॥

न । अहम् । तम् । वेद । यः । इति । ब्रवीति । अदेवयून् ।
समररणे । जघन्वान् । यदा । अवद्वार्यत् । समररणम् ।
ऋधावत् । आत् । इत् । ह । मे । ष्टपभा । प्र । ब्रुवन्ति ॥ ३ ॥

योजनः अदेवयून् देवान्कामयमानान् देवद्विषोराक्षसादीन् समरणे संग्रामे जघन्वान् अहं हतवानिति ब्रवीति वदति तं तादृशं मध्यतिरिक्तं जनं अहं न वेद न जानामि । मत्तोऽन्यः संग्रामे शत्रूणां हन्ता नास्तीत्यर्थः । किञ्च यदा यस्मिन् काले समरणं संग्रामं अवार्यत् अवाकृतं न्यकृतमहं पश्यामि । कीदृशं ऋधावत् ऋधावन्तं परस्परं हिंसायुक्तं अ-

त्यंतक्रूरमित्यर्थः । आत् तदानीं मे मम स्वभूतानि वृषभा वृषभकर्माणि दर्पतोवृषभस्येव वि-
क्रांतकर्माणि प्रब्रुवन्ति विद्वज्जनाइतिशेषः इच्छेतीमौ पदपूरणौ ॥ ३ ॥

अथ चतुर्थी—

यदज्ञातेषु वृजनेष्वसंविश्वे सतो मघवानो म आसन् ।

जिनामिवेक्षेम आसन्तं मा भुं प्रतं क्षिणां पर्वते पादगृह्यं ॥ ४ ॥

यत् । अज्ञातेषु । वृजनेषु । आसम् । विश्वे । सतः । मघवानः ।

मे । आसन् । जिनामि । वा । इत् । क्षेमं । आ । सन्तम् । आभुम् ।

प्र । तम् । क्षिणाम् । पर्वते । पादगृह्यं ॥ ४ ॥

यद्यदा अज्ञातेषु शरीरवस्त्रास्त्रबलादिभिः अपरिज्ञातेषु वृजनेषु संग्रामेषु आसं अहं यु-
द्धार्थमुपविशामि तदा विश्वे सर्वे मघवानो हविलक्ष्णतपोलक्षणधनवन्तऋषयः सतः एवं व-
र्तमानस्य मे ममेन्द्रस्य समीपे आसन् उपविशन्ति मम वीर्यवृद्ध्यर्थं मां स्तुवन्तस्तिष्ठन्तीत्यर्थः ।
अपिच क्षेमे जगत्पालने निमित्ते आसंतं आकारोभीत्यस्यार्थं वर्तते सर्वमभितः संतं आभुं म-
हान्तं शत्रुं जिनामि वा विनाशयाम्येव नात्र विनाशे संशयः इदिति पूरणः । तं महान्तं शत्रुं
पादगृह्य पादौ गृहीत्वा पर्वते गिरौ प्रदक्षिणां प्रहितवानस्मि प्रक्षिपामि ॥ ४ ॥

अथ पञ्चमी—

न वा उमां वृजने वारयन्ते न पर्वता सो यदहं मनस्ये ।

मम स्वनात् कृधुकर्णो भयात् एवेदनु द्यून्किरणः समं जात ॥ ५ ॥ १५ ॥

न । वै । उं । इति । माम् । वृजने । वारयन्ते । न । पर्वतासः । यत् ।

अहम् । मनस्ये । मम । स्वनात् । कृधुकर्णः । भयात् । एव । इत् ।

अनु । द्यून् । किरणः । सम् । एजात् ॥ ५ ॥ १५ ॥

वै उ इत्येतैव वृजने संग्रामे मां युद्धार्थमुपस्थितं संतं न वारयन्ते केचिन्निवारयितुं सम-
र्थान् भवन्ति अहं यत्कर्म मनस्ये मनसा कर्तुमिच्छामि पर्वतासः अतितरणक्षमाहिमवदादयो-
गिरयः तत्कर्म मनसा सोढुं न शक्नुवन्तीत्यर्थः । किञ्च ममेन्द्रस्य स्वनात् शब्दादेव कृधुक-

र्णोनामासुरः यद्वा कृधुकर्णोह्रस्वकर्णः मंदश्रवणेन्द्रियोवधिरः स्थावरपिपीलिकादिरपि भयाते बिभेति । अपिच एवेत एवमेव कृधुकर्णवत् अनुद्यन् प्रतिदिनमित्यर्थः किरणः अन्तर्णीतम-
त्वर्थमेतत् किरणवान्निशिवानादित्यः समेजात् सम्यक् कंपते चलति नियमेन प्रयातीत्यर्थः ॥५॥

॥ इति सप्तमस्य सप्तमे पञ्चदशोवर्गः ॥ १५ ॥

अथ षष्ठी—

दर्शन्वत्रंशृतपाँअनिन्द्रान्बाहुक्षदःशरवेपत्यमानान् ।

घृषुंवायेनिनिदुःसखायमध्यन्वेषुपवयोववृत्युः ॥ ६ ॥

दर्शन् । नु । अत्र । शृतऽपान् । अनिन्द्रान् । बाहुऽक्षदः ।

शरवे । पत्यमानान् । घृषुम् । वा । ये । निनिदुः । सखायम् ।

अधि । ऊँ इति । नु । एषु । पवयः । ववृत्युः ॥ ६ ॥

अत्रास्मिन्जगति शृतपान् शृतानि पक्वानि सोमादिहवींष्यपहत्य पिबतः अनिन्द्रान् इ-
न्द्रेण मया वर्जितान् बाहुक्षदः बाहुभिर्यजमानान् शकलीकुर्वतः शरवे हिंसार्थं पत्यमानान्
अभिपततोऽसुरादीन् नु क्षिप्रं दर्शं अहमिन्द्रः पश्यामि एवं भूतेष्वेषु अधि उपरि पवयोमदी-
यान्यायुधानि ववृत्युः वर्तन्ते । वाशब्दः समुच्चये । घृषुं महान्तं च सखायं सखिवत्पियं हितस्य
कर्तारं मां ये निनिदुः निंदति उइति समुच्चये एषु चोपरिमदीयान्यायुधानि नु क्षिप्रं वर्तन्ते ॥६॥

अथ सप्तमी—

अभूवौक्षीर्व्युँआयुरानट्दर्षन्पूवोअपरोनुदर्षत् ।

द्वेपवस्तेपरितनभूतोयोअस्यपारेरजसोविवेष ॥ ७ ॥

अभूः । ऊँ इति । औक्षीः । वि । ऊँ इति । आयुः । आनट् ।

दर्षत् । नु । पूर्वः । अपरः । नु । दर्षत् । द्वे इति । पवस्ते इति ।

परि । तम् । न । भूतः । यः । अस्य । पारे । रजसः । विवेष ॥७॥

अत्र मध्यमपुरुषेणेन्द्रस्योच्यमानत्वात् वसुक्रइन्द्रं स्तौति । उदित्यवधारणे । हे इन्द्र अभूः त्वमेव प्रादुर्भवसि औक्षीः कालेकाले त्वमेव पृथिवीं सिञ्चसि नान्यइत्यर्थः आनडित्यादौ सर्वत्र परोक्षनिर्देशे प्रत्यक्षीकरणार्थं मध्यमपुरुषेण प्रकृतत्वादेकवाक्यतायै युष्मच्छब्दसमानार्थोभवच्छब्दोऽध्याहर्तव्यः विदिति वैविध्ये । उ इति वार्थे । आयुर्जीवितमुच्यते । इन्द्रोभवान्विविधमायुश्च आनत् व्याप्नोति आभूतसंज्ञवाजीवतीत्यर्थः । किञ्च पूर्वः पुरातनोभवानिन्द्रः नु क्षिप्रं दर्षत् दृविदारणे सिद्धहुलं लेटि वज्रेण शत्रून् विदारयति अपरोन्यः शत्रुर्नुदर्षत् नु इति निषेधार्थेभवन्तमिन्द्रं नविदारयति भवानेव सर्वं शत्रुजातं हिनस्तीत्यर्थः । अपिच योभवानिन्द्रः अस्येदृशस्य रजसोलोकस्य त्रैलोक्यस्येत्यर्थः पारे परतः परमसूक्ष्मवायुरूपेण सृष्टिकारणात्मना स्थित्वेत्यर्थः विवेष सर्वतोऽव्याप्नोति तमिन्द्रं द्वेइति सामर्थ्यात् द्यावापृथिव्यौ न परिभूतः नपरिभवतः अभिभवितुं न शक्नुतइत्यर्थः । कीदृशौ पवस्ते पवतिर्गतिकर्मा अस्मादौणादिकोस्तप्रत्ययः अतः अजाद्यतष्टाविति टापि कृते प्रथमाद्विवचने चैतद्गुणं भवति महत्त्वेन सर्वस्याभिभवनाय गन्धयौ यद्वा सर्वस्य प्रकर्षेणाच्छादयिच्यौ रेफलोपश्छान्दसः ॥ ७ ॥

अथाष्टमी—

गावो॒यवंप्रयु॑ताअ॒र्योअक्ष॑न्ताअ॒पश्यंसह॑गोपाश्चर॑न्तीः ।

हवा॒इद॒र्योअ॒भितः॑समा॒यन्कि॑यदासुःस्वप॑तिश्छन्द॒याते ॥ ८ ॥

गावः । यवम् । प्रयुताः । अर्यः । अक्षन् । ताः । अपश्यम् ।

सहगोपाः । चरन्तीः । हवाः । इत् । अर्यः । अभितः । सम ।

आयन् । कियत् । आसु । स्वपतिः । छन्दयाते ॥ ८ ॥

गावोऽधेनवः प्रयुताः प्रकर्षेण मिश्रिताः परस्परेण सहभूताः यवं मृद्वृष्टिजनितयवादि घासं अक्षन् अदंति भक्षयन्ति अर्यः सर्वस्य स्वाम्यहं तागाः अपश्यं पश्यामि । कीदृशीः सहगोपाः पशुपालकेन सहिताः चरन्तीः घासं भक्षयन्तीः एवंभूतास्ताः परया प्रीत्या पश्यामीत्यर्थः । किञ्च हवाः वाहनदोहनार्थमाह्वानार्हाः गावः अर्यः द्वितीयार्थे प्रथमा अर्यं स्वामिनं प्रति अभितः सर्वतः समायन् समित्येकीभावे एकीभूय आगच्छन्ति । इदिति पूरणः । आगतास्वासु गोषु स्वपतिः स्वानां गवां स्वामी कियत् क्षीरं छन्दयाते दोग्धुं कामयते मदर्थं दोग्धीरित्यर्थः । गावआशिरं दुहे इतिवचनात् ॥ ८ ॥

अथ नवमी—

संयद्दयंयवसादोजनानामहंयवादुर्वज्रेअन्तः ।

अत्रायुक्तोवसातारमिच्छादथोअयुक्तंयुनजद्वन्वान् ॥ ९ ॥

सम् । यत् । वयम् । यवसऽअदः । जनानाम् । अहम् । यवऽअदः
उरुऽअज्रे । अन्तरिति । अत्र । युक्तः । अवऽसातारम् । इच्छात्
अथो इति । अयुक्तम् । युनजत् । ववन्वान् ॥ ९ ॥

अनया ऋषिरिन्द्रप्रसादलब्धं स्वस्य सार्वार्थ्यं प्रकाशयति । जनानां लोकानां म
ये यवसादः तृणस्याचारः पशवः ते वयमिति संसम्यक् जानीहि उपसर्गश्रुतेर्योग्यक्रियाध्य
हारः । ये च यवादः यवोपलक्षितस्यान्त्रस्याचारोमनुष्यास्तेपि वयमिति संजानीहि । वस्तुतः
उर्वज्रे विस्तीर्णे अजिरेणगे हादाकाशरूपे यत् अन्तः अन्तर्यामिरूपं ब्रह्म तदहमस्मि अः
स्मिन् हादाकाशे युक्तः समाहितोभवानिन्द्रः अवसातारं आत्मनः संभक्तारं इच्छात् इच्छा
आत्मसाक्षात्कर्तुं । अथो अपिच अयुक्तं अयोगिनं ववन्वान् द्वितीयार्थे प्रथमा ववन्व
अतिशयेन विषयान् सेवमानं पुरुषं युनजत् युनक्ति संसारे शापानुग्रहसमर्थोभवद्रूपोहमेवा
स्मीति भावः ॥ ९ ॥

अथ दशमी—

अत्रेदुमेमंससेसत्यमुक्तंद्विपाच्चयच्चतुष्पात्संसृजानि ।

स्त्रीभिर्योअत्रवृषणंपृतन्यादयुद्धोअस्यविभजानिवेदः ॥ १० ॥ १६

अत्र । इत् । ऊँ इति । मे । मंससे । सत्यम् । उक्तम् । द्विऽपात् ।

च । यत् । चतुऽपात् । समऽसृजानि । स्त्रीभिः । यः । अत्र ।

वृषणम् । पृतन्यात् । अयुद्धः । अस्य । वि । भजानि । वेदः ॥ १० ॥ १६ ॥

मे मम अत्रास्मिन्स्तोत्रे उक्तं मया कथितं सत्यमित् यथा भूतमेव मंससे त्वं जानीहि
अर्थवादरूपेणनैतदध्यारोपितमित्यर्थः । उइति पूरणः । किञ्च द्विपाच्च मनुष्यादिकं च चतुष्पा-
च्च पशवादिकं च यन्मशावरजंगमाग्र्यं

स्त्रीभिः स्त्रीसदृशैर्बलादिहीनैः पुरुषैः सह यः शूरमन्योजनः वृषणं अभिलषितस्य वर्षितारं मां
परित्यज्येति शेषः । पृतन्यात् युद्धं कर्तुमिच्छति अहं अस्येदृशस्य स्वभूतं वेदोधनं अयुद्धः
तेन पुरुषेणायोद्धासन् बलादपहत्य विभजानि स्तोतृभ्योयष्ट्मभ्यश्च ददामीत्यर्थः ॥ १० ॥

॥ इति सप्तमस्य सप्तमे षोडशोवर्गः ॥ १६ ॥

अथैकादशी—

यस्यानक्षादुहिताजात्वासकस्तौविद्वाँअभिमन्यातेअन्धाम् ।

ऋतरोमेनिप्रतिनमुंचातेयईवहातेयईवावरेयात् ॥ ११ ॥

यस्य । अनक्षा । दुहिता । जातु । आस । कः । ताम् । विद्वान् ।

अभि । मन्याते । अन्धाम् । कतरः । मेनिम् । प्रति । तम् ।

मुचाते । यः । ईम् । वहति । यः । ईम् । वा । वरेयात् ॥ ११ ॥

यस्येन्द्रस्य मम कारणरूपेणावस्थितस्य अनक्षा अक्षिवर्जिता दर्शनहीना अचेतनेत्यर्थः
दुहिता प्रकृत्याख्या जातु कदाचित् आस असतेर्गत्यर्थस्य लिटि रूपं सामर्थ्यात् महाप्रलये
मय्येव लीना सती सर्वत्र वर्तते । तां प्रकृतिं विद्वान् मय्येव लीनां जानन् मत्तोऽन्योदेवः कोभवति
न कोपीत्यर्थः । अपिच अंधां दर्शनहीनामचेतनां तां अभिमन्याते आत्मन्याश्रयप्रदानेन को-
देवोभिपूजयति यद्वा क्षीरोदकवत् घटाकाशवच्च मया सहैकीभूतां तां अभिमुख्येन कोजाना-
ति अहमेव सर्वज्ञः स्वात्मन्याश्रयप्रदानेनाभिपूजयामि मया सहैकीभूतां तां तत्त्वतोहमेव जा-
नामि नान्यइति । किञ्च कतरोदेवः मेनिं वज्रं तं प्रसिद्धं वृत्रादिशत्रुं प्रतिमुचाते मुंचति स्वयमेव
प्रश्नमुत्थाप्येदानीं प्रतिब्रूते योदेवईमेनं शत्रुं वहति वहति अपिवा यईमेनं वरेयात् वारयितुमि-
च्छति सचाहमेव नान्योमत्सदृशोस्तीत्यर्थः ॥ ११ ॥

अथ द्वादशी—

कियंतीयोषामर्यतोवधूयोःपरिप्रीतापन्यसावार्येण ।

भद्रावधूर्भवतियत्सुपेशाःस्वयंसामित्रंवनुतेजनैचित् ॥ १२ ॥

कियंती । योषा । मर्यतः । वधूः । परिप्रीता । पन्यसा ।
वार्येण । भद्रा । वधूः । भवति । यत् । सुपेशाः । स्वयं । सा ।
मित्रम् । वनुते । जने । चित् ॥ १२ ॥

कियती किं परिमाणा योषा स्त्रीजातिः मर्यतोमनुष्यसंबन्धिनोभोगानाचरतः वधूः
स्त्रीकामस्य सर्वात्मकस्यान्तर्यामिरूपेणावस्थितस्येन्द्रस्य परिप्रीता अनुरक्ता वशवर्तिनीत्यर्थः
कीदृशस्य वार्येण वरणीयेन पन्यसा स्तोत्रेण स्तुतस्य सतइतिशेषः । अपिच यत् या वधूः भ
कल्याणी सुपेशाः शोभनरूपा च भवति सा द्रौपदीदमयन्त्यादिका वधूः स्वयमात्मनैव ज
चित् जनमध्येवस्थितमपि मित्रं प्रियमर्जुननलादिकं पतिं वनुते याचते स्वयंवरधर्मेण प्रार्थय
सच प्रीयमाणोवरजनोहमेवेत्यभिप्रायः । रूपंरूपप्रतिरूपोबभूवेतिमञ्जलिंतात्सर्वात्मकत्व
दिति ॥ १२ ॥

अथ त्रयोदशी—

पत्तो जगार प्रत्यञ्च मत्तिशीर्ष्णा शिरः प्रतिदधौ वरूथम् ।
आसीन ऊर्ध्वामुपसि क्षिणाति न्यङ्कुत्ता नामन्वेति भूमिम् ॥ १३ ॥
पत्तः । जगार । प्रत्यञ्चम् । अत्ति । शीर्ष्णा । शिरः । प्रति ।
दधौ । वरूथम् । आसीनः । ऊर्ध्वाम् । उपसि । क्षिणाति ।
न्यङ्कु । उत्तानाम् । अनु । एति । भूमिम् ॥ १३ ॥

अत्रादित्यात्मनेन्द्रः स्तूयतेतदंशत्वात् आदित्यरूपीन्द्रः पत्तः रश्म्याख्यैः पादैः जगार
वृष्टिलक्षणमुदकं गिरति गृह्णाति वा । गृहीत्वा च प्रत्यञ्चं आत्मानं प्रतिगतमुदकमत्ति भक्षयति
मण्डले अवस्थापयतीत्यर्थः । तदनंतरं वरूथं वरणीयं वृष्टिलक्षणमुदकं शीर्ष्णा शिरःस्थानी-
येन रश्मिजालेन शिरः सर्वस्य लोकस्य मस्तकं प्रतिदधौ दधाति प्रतिक्रियतीत्यर्थः । किञ्च उ
सि उपस्थे स्वसमीपस्थाने मण्डले आसीन उपविष्टः सन् ऊर्ध्वामुद्रतां स्वदीप्तिं क्षिणाति हिन-
स्ति आलोककरणाय प्रक्षिपतीत्यर्थः न्यङ्कु रश्मिसमूहरूपेण नीचैरञ्चिता गन्ता सन् उत्तानां वि
स्तृतां भूमिं अन्वेति अनुगच्छति ॥ १३ ॥

भूः ।
सर्वत्र
नाथो
न्विदि
नु क्षि
ति
नि
हेका
परि
णा
वेन

अथ चतुर्दशी—

बृहन्नच्छायोअपलाशोअर्वातस्थौमाताविषितोअत्तिगर्भः ।
अन्यस्यावत्सरिहतीमिमायकयाभुवानिदधेधेनुरूधः ॥ १४ ॥

बृहन् । अच्छायः । अपलाशः । अर्वा । तस्थौ । माता ।
विश्रितः । अत्ति । गर्भः । अन्यस्याः । वत्सम् । रिहती ।
मिमाय । कया । भुवा । नि । दधे । धेनुः । ऊधः ॥ १४ ॥

वसुक्रः अनयादित्यात्मानमिन्द्रं स्तौति । बृहन्महानादित्यः अच्छायः छायावर्जितः त-
मोरहितइत्यर्थः अपलाशः पर्णरहितः पराशदनवर्जितोविनाशरहितइत्यर्थः । अर्वा सततगामी
तस्थौ तिष्ठति । किञ्च माता वृष्टिप्रदानद्वारेण सर्वस्य जगतोनिर्माता विषितोविमुक्तः निरालम्ब-
नइत्यर्थः गर्भः त्रैलोक्यस्य गर्भभूतः आदित्यात्मेन्द्रः अत्ति हवींषि भक्षयति । यद्वा अनेन विना
शः लक्ष्यते पापानि नाशयति किं अन्यस्याः अदित्याख्यायादेवमातुः वत्समपत्यभूतं आदित्यं
रिहती आस्वादयन्ती उपजीवन्ती वर्धयन्ती मिमाय निर्मिमीते पूर्वस्यां दिश्यहन्यहनि उत्पाद-
यतीत्यर्थः । कया भुवा केन भावेनाभिप्रायेण भक्त्या भयेन चेत्यर्थः धेनुर्द्यौः तं उदकस्याधा-
रत्वात् क्षरितृत्वाच्च ऊधःस्थानीयमादित्यं निदधे स्थापयति यद्वा धेनुर्गौः ऊधोयथा तद्वदा-
दित्यं द्यौर्धारयति ॥ १४ ॥

अथ पञ्चदशी—

सप्तवीरासोअधरादुदायन्नष्टोत्तरात्तात्समजगिरन्ते ।
नवपश्वातात्स्थिविमन्तआयन्दशप्राक्सानुवित्तिरन्त्यश्रः ॥ १५ ॥ १७ ॥

सप्त । वीरासः । अधरात् । उत् । आयन् । अष्ट । उत्तरात्तात् ।
सम् । अजगिरन् । ते । नव । पश्वातात् । स्थिविमन्तः ।
आयन् । दश । प्राक् । सानु । वि । तिरन्ति । अश्रः ॥ १५ ॥ १७ ॥

ग
अ
प
ह
तः
स्व
आ

अनयेन्द्रः प्रजापतिरूपेण स्तूयते सप्त सप्तसंख्याकाः वीरासः प्रजापतेः पुत्राविश्वामित्रादयः अधरात् प्रजापतेरधः कायादुदायन् उत्पन्नावभूवुः अष्ट अष्टसंख्याकास्ते प्रसिद्धाः वालखिल्यादयः उत्तरात्तात् उत्तरात्कायप्रदेशात् समजगिरन् संजज्ञिरे । स्थविमन्तः स्थानवन्तः नव नवसंख्याकाभृगवः पश्चात्तात् पृष्ठतः आयन् आगताउत्पन्नाइत्यर्थः । तथा दशसंख्याकाअङ्गिरसः प्राक् अग्रतउत्पन्नाः सन्तः अश्रः अशनवतोद्युलोकस्य सानु उन्नता देशं वितिरन्ति वर्धयन्ति । अपरआह सप्तसंख्यापेतावीरामरुतः अधरात् इन्द्रस्य दक्षिणभाग उदगमन् अष्टसंख्याकास्ते मरुतः उत्तरभागात्संगच्छन्ते स्थानवन्तो नवसंख्याकास्ते मरुतः पृष्ठभागादागच्छन्ति दशसंख्याकास्ते अश्रः अशनवन्तइन्द्रस्य प्राक्प्रदेशस्थिताः समुच्छ्रितमुदकं तेजोवा वितरन्ति मरुतः प्रतिदिशमवस्थाय इन्द्रस्य सहायं कुर्वन्तीत्यर्थः ॥ १५ ॥

॥ इति सप्तमस्य सप्तमे सप्तदशोवर्गः ॥ १७ ॥

अथ षोडशी—

दशानामेकंकपिलंसमानंतंहिन्वन्ति क्रतवे पार्याय ।
गर्भमाता सुधितं वक्षणास्ववेनन्तं तुषयन्ती बिभर्ति ॥ १६ ॥

दशानाम् । एकम् । कपिलम् । समानम् । तम् । हिन्वन्ति ।
क्रतवे । पार्याय । गर्भम् । माता । सुधितम् । वक्षणासु ।
अवेनन्तम् । तुषयन्ती । बिभर्ति ॥ १६ ॥

दशानां दशसंख्याकानां पूर्वोक्तानामेवाङ्गिरसां मध्ये एकं मुख्यं कपिलं एतच्चात्मानं तं प्रसिद्धमृषिं कीदृशं समानं सदृशं केन सामर्थ्यात्प्रजापतिना हिन्वन्ति अवशिष्टाङ्गिरसः प्रेरयन्ति । किमर्थं क्रतवे यज्ञादिजगत्प्रवर्तनकर्मणे यद्वा सम्यक् ज्ञानलक्षणप्रज्ञानाय । कीदृशाय पार्याय परिसमापयितव्याय प्रणेतव्याय वा यज्ञादिकर्मणोपदेशनायेत्यर्थः माता प्रकृत्याख्या च वक्षणासु वक्षणाइति नद्युच्यन्ते ताभिश्चात्रापोलक्ष्यन्ते प्रकृतिस्थासु सूक्ष्मास्वप्सु सुधितं सुहितं प्रजापतिना स्थापितमित्यर्थः अवेनन्तं वेनतिः कान्तिकर्मा गतिनिवासमकामयमानं तादृशं प्रजापतेः गर्भं तुषयन्ती तुष्यन्ती सम्यक् ज्ञानान्युपदेष्टुं योग्योयमिति प्रीता सती बिभर्ति प्रजापतेर्नियोगाद्धारयति ॥ १६ ॥

अथ सप्तदशी—

पीवानंमेषमपचन्तवीरान्युप्ताअक्षाअनुदीवआसन् ।

द्वाधनुं बृहतीमप्सु अन्तः पवित्रवन्ता चरतः पुनन्ता ॥ १७ ॥

पीवानम् । मेषम् । अपचन्त । वीराः । निःउप्ताः । अक्षाः । अनु ।

दीवे । आसन् । द्वा । धनुम् । बृहतीम् । अप्सु । अन्तरिति ।

पवित्रवन्ता । चरतः । पुनन्ता ॥ १७ ॥

वीराः प्रजापतेः पुत्राः अङ्गिरसः पीवानं स्थूलं मेदोमांसादियुक्तमित्यर्थः मेषं अजं अप-
चन्त प्रजापतिरूपस्येन्द्रस्यार्थाय पक्ववन्तो भवन् पशुयागं कुर्वन्त इत्यर्थः । किञ्च लुप्तोपममेतत् ।
यथा देवानां अक्षाः दीवे देवने रमणस्थाने न्युप्ताः निक्षिप्ताः सन्तः अन्वासन् संक्रीडमान-
योर्द्वयोरेकतरस्यानुगता भवन्ति तथा सर्वेङ्गिरसः प्रजापतेरनुगता भवन्ति । द्वा अङ्गिरसां मध्ये
द्वावङ्गिरसौ धनुं धनुशब्दोत्र धनुःशब्दपर्यायो धनपर्यायो वा धनुर्यथा वधसाधनं तथा अज्ञा-
नादिवधसाधनं धनवत् प्रीतिकरं वा कपिलमित्यर्थः बृहतीं प्रजापतेराज्ञया वर्धयित्रीं प्रकृतिं
अप्सु अन्तः प्रकृतिस्थानां सूक्ष्माणामुदकानां मध्ये चरतः प्रजापत्यादेशादाराधयतः । की-
दृशौ पवित्रवन्ता पवित्रवन्तौ मन्त्रः पवित्रमुच्यते ध्यानसाधनप्रणवमन्त्रवन्तौ पुनन्ता पुनन्तौ
शुद्धौ प्रणवध्यानेनात्मानं संस्कुर्वतावित्यर्थः ॥ १७ ॥

अथाष्टादशी—

विक्रोशनासो विष्वंच आयन् पचाति नेमो न हि पक्षद्वर्धः ।

अयं मे देवः सविता तदाह दृष्टं न वत्सर्पिरन्नः ॥ १८ ॥

वि । क्रोशनासः । विष्वञ्च । आयन् । पचाति । नेमः । न हि ।

पक्षत् । अर्धः । अयम् । मे । देवः । सविता । तत् । आह ।

दृष्टं अन्नः । इत् । वनवत् । सर्पिः अन्नः ॥ १८ ॥

विक्रोशनासः विविधं प्रजापतिं पितरमाह्वयन्तः विष्वञ्चः नानागतयोनानापूजनावाः ।
 ज्वरसआयन् आगच्छन् प्रजापतेः सकाशादुत्पन्ना इत्यर्थः । उत्पद्यमानो नेमः अर्धः अङ्घ्रि-
 मध्ये एको भागः पचाति प्रजापत्यर्थं हवींषि पचति अर्धः अपरो भागः नहि पक्षत् नहि पच
 एतत्सर्वं कथमज्ञायि उच्यते—अयमीदृशो देवः द्योतमानः सविता सर्वस्य प्रेरकः आदित्यो व-
 जापतिर्वा मे मह्यं तत्सर्वं यथोक्तमाह । किञ्च सर्पिरन्ध्रः घृतौदनः द्वन्ध्रः इव दावोदनोऽग्निरपि
 नवत् हविर्द्वारेण प्रजापतिं वनति संभजते ॥ १८ ॥

अथैकोनविंशी—

अपश्यं ग्रामं वहमानमारादचक्रया स्वधया वर्तमानम् ।

सिषत्तयर्थः प्रयुगा जनानां सद्यः शिश्रा प्रमिना नोनवीयान् ॥ १९

अपश्यम् । ग्रामम् । वहमानम् । आरात् । अचक्रया । स्वधया ।
 वर्तमानम् । सिषत्तयर्थः । अर्थः । प्र । युगा । जनानाम् ।

सद्यः । शिश्रा । प्रमिनानः । नवीयान् ॥ १९ ॥

अपश्यं वसुकोहं प्रजापतिरूपमिन्द्रं सम्यक् ज्ञानेन दृष्टवानस्मि । कीदृशं ग्रामं भूतसंघं वह-
 मानं बाह्वन्तं सृजन्तमित्यर्थः । कुतः आरात् दूरात् उपादानकारणात् प्रकृतित इत्यर्थः । अचक्र-
 या चक्रवर्जितया रथहीनया स्वधया स्वयमात्मानं धारयन्त्या सेनया वर्तमानमागच्छन्तं एवं-
 भूतमपश्यमित्यर्थः । किञ्च अर्थः सर्वस्य स्वामीन्द्रः जनानां यजमानानां कार्यत्वेन संबंधिनः
 युगा युग्मानि यज्ञकालविशेषान् प्रसिषक्ति प्रकर्षेण सेवते । कीदृशः सद्यस्तदानीमेव शिश्रा
 शिश्रानि शिश्रं श्रथतेरिति निर्वचनात् श्रथितृणि ताडयितृणि राक्षसादिवृन्दानि प्रमिनानः प्र-
 कर्षेण हिंसन् नवीयान् शरीरेण च बलपौरुषवयनादिभिश्च नवतरः ॥ १९ ॥

अथ विंशी—

एतौ मे गावौ प्रमृस्य युक्तौ मोषु प्रमेधीर्मुहुर्निममन्धि ।

आपश्चिदस्य विनंशन्त्यर्थं सूरंश्च मर्क उपरो वभूवान् ॥ २० ॥ १८ ॥

एतौ । मे । गावौ । प्र॒मर॒स्य । यु॒क्तौ । मो इति । सु । प्र । से॒धीः ।
मुहुः । इत् । म॒म॒न्धि । आपः । चि॒त् । अ॒स्य । वि । न॒श॒न्ति ।
अर्थम् । सूरः । च । म॒र्कः । उप॒रः । ब॒भू॒वान् ॥ २० ॥ १८ ॥

कार्यकारणयोरुपचारात् आत्मावैपुत्रनामासीतिवचनात् चेन्द्ररूपेणावस्थितस्य प्रमर-
स्य प्रकर्षेण शत्रूणां मारयितुः मे मम स्वभूतौ एतावेतादृशौ युक्तौ सुष्ठुपूजितौ गावौ शत्रून्
यज्ञांश्च प्रतिगन्तारौ हरी मोप्रसेधीः स्तुत्युपसंहारकरणेन अस्मद्यज्ञात् मागमय । किं तर्हिमुहु-
रित् मुहुर्मुहुः ममन्धि पुनःपुनः स्तुहि ममात्मन्तित्यर्थः । आपश्चिद्वृष्टिलक्षणान्युदकान्यपि अ-
स्येन्द्रस्यार्थं गतिं विनशन्ति विनशतिर्व्याप्तिकर्मा व्यामुवन्ति । तथा सूरश्च सूर्यश्च व्यामोति ।
कीदृशः मर्कः मार्जयिता सर्वस्य शोधयिता उपरः मेघसदृशः बभूवान् भवन् मेघवच्छी-
घ्रगतिः सन्तित्यर्थः ॥ २० ॥

॥ इति सप्तमस्य सप्तमेष्टादशोवर्गः ॥ १८ ॥

अथैकविंशी-

अ॒य॒योव॒ज्रः॑ पु॒रु॒धावि॒वृ॒त्तो॒वः॑ सू॒र्य॒स्य॒बृ॒ह॒तः॑ पु॒री॒षात् ।
श्र॒व॒इ॒दे॒नाप॒रोअ॒न्यद॑स्ति॒तद॑व्य॒थीज॑रि॒माणं॑ स्तर॒न्ति ॥ २१ ॥

अ॒य॒म् । यः । व॒ज्रः । पु॒रु॒धा । वि॒वृ॒त्तः । अ॒वः । सू॒र्य॒स्य । बृ॒ह॒तः ।
पु॒री॒षात् । श्र॒वः । इत् । ए॒ना । प॒रः । अ॒न्यत् । अ॒स्ति ।
तत् । अ॒व्य॒थीः । ज॒रि॒माणः । त॒र॒न्ति ॥ २१ ॥

योयं वज्रइन्द्रस्य स्वभूतः सूर्यस्यादित्यस्य बृहतोमहतः पुरीषात् पूरकात् मण्डलात् अवः
अवस्तात् अधोभागे स्थितेषु पुरुधा बहुप्रकारेण विवृत्तः वृष्ट्यर्थं प्रवृत्तः पतितः इच्छब्दोप्य-
र्थे तच्छब्दश्रुतेर्यच्छब्दोऽध्याहार्यः परः परस्तात् अन्तरिक्षलोकस्योपरिस्थिते सूर्यमण्डले स्थितं
एना एनत् श्रवइत्यन्नाम तद्धेतुत्वात् उदकं श्रवइत्युच्यते यद्यप्युदकं मेघोदरगतादुदकादन्यद-
प्यस्ति अव्यथी व्यथारहिताः जरिमाणः स्तोतारोमरुदादयः तत्तादृशमुदकं तरन्ति अन्तरि-
क्षलोकं प्रत्यवतारयन्ति ॥ २१ ॥

अथ द्वाविंशी-

वृक्षेऽवृक्षे नियतामीमयद्वौःस्ततोवयःप्रपतान्पुरुषादः ।

अथेदंविश्वंभुवनंभयातइन्द्रायसुन्वदृषयेचशिक्षत् ॥ २२ ॥

वृक्षेऽवृक्षे । निऽयता । मीमयत् । गौः । ततः । वयः । प्र । पतान् ।

पुरुषऽअदः । अथ । इदम् । विश्वम् । भुवनम् । भयाते ।

इन्द्राय । सुन्वत् । ऋषये । च । शिक्षत् ॥ २२ ॥

वृक्षेवृक्षे सर्वस्मिन्वृक्षमये धनुषि नियता संबद्धा गौः गोसंबन्धिनी स्नायुमती मौर्वी मी-
मयत् मीमयतिः शब्दकर्मा आकृष्यमाणा सती शब्दं करोति । ततस्तस्माद्धनुषः पुरुषादः शत्रु-
जनानामन्तारोमारयितारइत्यर्थः वयः पक्षिसदृशाः गन्तारोवाणाः प्रपतान् शत्रून्प्रति प्रपतन्ति ।
अथ तदानीं इन्द्रायेन्द्रार्थं सुन्वत् सोमयागं कुर्वत् ऋषये च शिक्षत् कर्मणां द्रष्टृऋत्विजे च
संपूर्णां दक्षिणां दददपि इदमीदृशं विश्वं समस्तं भुवनं भूतजातं भयाते इन्द्राद्विभेति अन्य-
त्किमुतेत्यर्थः ॥ २२ ॥

अथ त्रयोविंशी-

देवानां मानेप्रथमाअतिष्ठन्कृन्तत्रादिषामुपराउदायन् ।

त्रयस्तपन्तिपृथिवीमनूपाद्वावृबूकंवहतःपुरीषम् ॥ २३ ॥

देवानाम् । माने । प्रथमाः । अतिष्ठन् । कृन्तत्रात् । एषाम् ।

उपराः । उत् । आयन् । त्रयः । तपन्ति । पृथिवीम् ।

अनूपाः । द्वा । वृबूकम् । वहतः । पुरीषम् ॥ २३ ॥

देवानां सर्वेषां माने निर्माणे सृष्टिकाले इत्यर्थः जगत्स्थितिहेतुभूतरसानुप्रदानकर्मणि
स्रष्टव्यत्वेन प्रथमा अतिष्ठन् इन्द्रादेशादेते पूर्वे स्थिताः कण्ठे मेघाः कुतएतदवगम्यते परस्मि-
न्पादे तेषामनकथनात् । उक्तं हि मेघानामनकथनात् ।

कृतवात् छेदनात् उपराः मेघनामैतत् तत्रस्था आपउच्यन्ते मेघस्थाआपः उदायन् उत्पन्नाः
 वृष्टिभावेन भूमौ निपातिताइत्यर्थः । पातितास्वप्सु इन्द्रस्याज्ञया पर्जन्योवायुरादित्येते त्रयो-
 देवाः पृथिवीं भूमिं तत्रस्थाओषधीरित्यर्थः तपन्ति वृष्टिशीतोष्णैः सन्तापयन्ति पाचयन्ती-
 त्यर्थः । कीदृशाः अनूपाः वर्षादीनामानुपूर्व्येण व्याप्ताः प्रभावयितारः प्रक्षेपारइत्यर्थः द्वा
 द्वौ वाय्वादित्यौ पाचितास्वोषधीषु स्थितं पुरीषं सर्वस्य पालयितुं प्रीणयितुं वा वृबूकं उदकं
 आदित्यमण्डलं प्रति वहत वायुः शोषयन् आदित्योरश्मिभिराददानइत्यर्थः ॥ २३ ॥

अथ चतुर्विंशी-

सातेजीवातुरुततस्यविद्धिमास्मैतादृगपंगूहःसमर्थे ।

आविःस्वःऋणुतेगूहतेबुसंसपादुरस्यनिर्णिजोनमुच्यते ॥ २४ ॥ १९ ॥

सा । ते । जीवातुः । उत । तस्य । विद्धि । मा । स्म । एतादृक् ।

अप । गूहः । सःसमर्थे । आविः । स्वःरितिस्वः । ऋणुते । गूहते ।

बुसम् । सः । पादुः । अस्य । निर्निजः । न । मुच्यते ॥ २४ ॥ १९ ॥

अत्रान्तरात्मनेन्द्रः स्तूयते । हे अन्तरात्मन् ते तव सा तादृशी आदित्यात्मिका देवता
 जीवातुः जीविका जीवनहेतुः उतापिच तस्यादित्यस्य च एतादृक् ईदृशं स्वरूपं समर्थं संग्रा-
 मवाचो समर्थशब्दोअत्र यज्ञवाची यज्ञे विद्धि जानीहि स्तुत्यत्वेनेतिशेषः । मास्मापगूहः मा
 खल्वपवृणोः । किञ्च निर्निजः सर्वस्य शोधयितुरस्यादित्यस्य सपादुः तच्च पादनं गमनं र-
 श्मिद्वारेण गत्वा स्वः सर्वं त्रैलोक्यं आविष्कृणुते प्रकाशीकरोति । बुसमुदकं गूहते संवृणोति
 आदत्ते इत्यर्थः । अस्मै प्रयोजनद्वयायादित्येन निर्वेदनात् श्रेमेणवा गमनं न मुच्यते नकदा-
 चित्परित्यज्यतइत्यर्थः ॥ २४ ॥

॥ इति सप्तमस्य सप्तमे एकोनविंशोवर्गः ॥ १९ ॥

विश्वोहीति द्वादशर्चं द्वादशं सूक्तं वैष्टुभं इन्द्रवसुक्रयोः पितापुत्रयोः संवादोवक्रि-
 यते । पुरा वसुक्ने यज्ञं कुर्वाणे सति इन्द्रः प्रच्छन्नरूपआजगाम तं वसुक्रपत्नीन्द्रागमनकां-
 श्मिती विप्रकृष्टमिवाशया अस्तौत । अतस्तस्याः साक्रषिरिन्द्रोदेवता । अथ तस्याः प्रीत्यै वस-

क्रेण सहेन्द्रः संवादमकरोत् द्वितीयादियुजः चतुर्थीरहिताः पञ्चर्चइन्द्रवाक्यानि । अतस्ता
सक्रषिः । यद्यप्यासु वसुकः संबोध्यत्वाद्देवता तथापि ताक्रचः ऐन्द्रे कर्मणि विनियोक्तव
इन्द्रलिंगसद्भावात् । चतुर्थीसहिताः शिष्टाः तृतीयाद्यावसुकवाक्यानि । अतः सक्रषिः ता
मिन्द्रेदेवता । तथाचानुक्रान्तम्—विश्वोहिद्वादशेन्द्रवसुकयोः संवादऐन्द्रः सूक्तस्य प्रथम
न्द्रस्य लुषा परोक्षवदिन्द्रमाहेन्द्रस्य युजः शेषाक्रषेत्तुर्थीति । गतोविनियोगः ।

तत्र प्रथमा—

विश्वो॒ह्य॑न्यो॒अ॒रि॒राज॑गाम॒ममे॒दहः॑श्वशुरो॒नाज॑गाम ।

ज॒क्षी॒याद्धाना॑उ॒तसोम॑पपी॒यात्स्वा॑शितः॒पुन॑रस्तंजगायात् ॥ १

विश्वः । हि । अन्यः । अरिः । आऽजगाम । मम । इत् । अहं ।

श्वशुरः । न । आ । जगाम । जक्षीयात् । धानाः । उत । सोमम् ।

पपीयात् । सुऽआशितः । पुनः । अस्तम् । जगायात् ॥ १ ॥

अनया वसुकपत्नीन्द्रं स्तौति—अन्यइन्द्रव्यतिरिक्तः अरिः अर्यः ईश्वरः विश्वोहि सर्व
एव देवगणआजगाम अस्मद्यज्ञं प्रत्याययौ । इदित्यवधारणे अहेत्यद्भुते । सर्वदेवगणे आ
गते सति ममैव श्वशुरः इन्द्रोनाजगाम सइन्द्रोयद्यागच्छेत्तर्हि धानाः भृष्टयवान् जक्षीयात्
भक्षयेत् । उतापिच सोममभिषुतं पपीयात् ततः स्वाशितः सुष्ठु भुक्तः तृप्तः सन् पुनर्भूयः अस्
स्वगृहं प्रति जगायात् गच्छेत् ॥ १ ॥

अथ द्वितीया—

सरोरु॑वदृष॒भस्ति॒ग्मशृङ्गो॑वर्ष्मन्तस्थौ॒वरि॑मन्नापृ॒थिव्याः॑ ।

विश्वे॑ष्वेन॒वृज॑नेषुपा॒मि॒योमे॑कुक्षी॒सुतसोमः॑पृ॒णानि॑ ॥ २ ॥

सः । रोरुवत् । दृषभः । तिग्मशृङ्गः । वर्ष्मन् । तस्थौ । वरिमन् ।

आ । पृथिव्याः । विश्वेषु । एनम् । वृजनेषु । पामि । यः ।

मे । कुक्षी इति । सन्तऽसोमः । पृणानि ॥ २ ॥

वृषभः कामानां वर्षिता तिग्मशृंगः तीक्ष्णरश्मिः सइन्द्रोहं पृथिव्याअन्तरिक्षस्य वर्ष्मन्
वर्ष्मनि वर्ष्मन्शब्दउन्नतवचनः स्थिरवचनोवा एवंभूते वरिमन् विस्तीर्णे प्रदेशे रोरुवत् भृशं
शब्दायमानः सन् आतस्थौ आतिष्ठामि । एवंभूतोहं विश्वेषु सर्वेषु वृजनेषु संग्रामेषु एनमीदृशं
वसुकं यजमानं पामि रक्षामि योजयमानः सुतसोमः अभिषुतसोमः मे मम कुक्षी उभौ पा-
श्वौ पृणाति सोमरसपुरोडाशादिहविर्भिः पूरयति ईदृशं रक्षामीति संबंधः ॥ २ ॥

अथ तृतीया—

अद्रिणातेमन्दिनइन्द्रतूयान्तसुन्वन्ति सोमान्पिबंसित्वमेषाम् ।
पचन्तितेषामाँ अत्सितेषाँ पृक्षेण यन्मघवन् हूयमानः ॥ ३ ॥

अद्रिणा । ते । मन्दिनः । इन्द्र । तूयान् । सुन्वन्ति । सोमान् ।
पिबंसि । त्वम् । एषाम् । पचन्ति । ते । दृषभान् । अत्सि ।
तेषाम् । पृक्षेण । यत् । मघवन् । हूयमानः ॥ ३ ॥

हे इन्द्र ते त्वदर्थं मन्दिनः मादयितृन् तूयान् अविलंबितान् सोमान् अद्रिणा अभिष-
वग्राव्या सुन्वन्ति यजमाना अभिषुण्वन्ति । एषामस्मदादियजमानानां संबंधीन् सोमान् त्वं पि-
बसि । किञ्च ते त्वदर्थं वृषभान् पशून् ये यजमानाः पचन्ति तेषां संबंधि हविर्भूतान् अत्सि
भक्षयसि । हे मघवन् धनवन्निन्द्र त्वं यत् यदा पृक्षेण हविर्भूतेनानेन निर्मितेन हूयमानः
यजमानैर्हूयसे तदेति पूर्वेण संबंधः ॥ ३ ॥

अथ चतुर्थी—

इदंसुभैजरितराचिकिद्धिप्रतीपंशापन्नद्योवहन्ति ।

लोपाशः सिंहप्रत्यश्चमत्साः कोष्ठावराहं निरतक्तकक्षात् ॥ ४ ॥

इदम् । सु । मे । जरितः । आ । चिकिद्धि । प्रतिईपम् । शापम् ।

नद्यः । वहन्ति । लोपाशः । सिंहम् । प्रत्यश्चम् । अत्साः ।

कोष्ठा । वराहम् । निः । अतक्ता । कक्षात् ॥ ४ ॥

ए॒व । हि । मा॒म् । त॒वस॑म् । वर्ध॑यन्ति । दि॒वः । चि॒त् । मे ।
 बृ॒ह॒तः । उ॒त्त॑रा । धूः । पु॒रु । स॒ह॒स्रा । नि । शि॒शा॒मि ।
 सा॒क॒म् । अ॒श॒त्रु॒म् । हि । मा॒ । ज॒नि॒ता । ज॒जान॑ ॥ ६ ॥ २० ॥

हि यस्मात्कारणात् एव एवमुक्तप्रकारेण तवसं प्रवृद्धं मां स्तोतारः स्तुतिभिः स्तुवन्तः
 वीर्येण वर्धयन्ति तस्मात्कारणात् बृहतोमहतो मे ममेन्द्रस्य दिवश्चित् धुलोकादपि धूः स्तुतिः उ-
 त्तरा उद्गततरा अधिकतरा । किञ्च पुरु पुरुणि बहूनि मे सहस्रा शत्रूणां सहस्राणि साकं युगप-
 त् निशिशामि तनूकरोमि हिनस्मीत्यर्थः । हि यस्मात्कारणात् जनिता सर्वस्य जनयिता प्रजाप-
 तिः मा मां इन्द्रं अशत्रुं अविद्यमानशत्रुं जजान जनितवान् ॥ ६ ॥

॥ इति सप्तमस्य सप्तमे विंशोवर्गः ॥ २० ॥

अथ सप्तमी—

ए॒वाहि॑मा॒न्त॒वसं॑ ज॒ज्ञुरु॒ग्रं क॑र्म॒न्कर्म॑न् वृ॒षण॑मिन्द्र॒दे॒वाः ।
 व॒धीं वृ॒त्रं व॒ज्रेण॑ म॒न्दसा॒नोप॑व्रजं म॒हिना॑ दा॒शुषे॑वम् ॥ ७ ॥

ए॒व । हि । मा॒म् । त॒वस॑म् । ज॒ज्ञुः । उ॒ग्रम् । क॑र्मन् कर्मन् ।
 वृ॒षण॑म् । इन्द्र॒ । दे॒वाः । व॒धीम् । वृ॒त्रम् । व॒ज्रेण॑ । म॒न्दसा॒नः ।
 अ॒प॑ । व्रज॑म् । म॒हिना॑ । दा॒शुषे॑ । व॒म् ॥ ७ ॥

हि यस्मात्कारणात् एव एवमनेनोक्तप्रकारेण हे इन्द्र देवाः मरुदादयः ऋत्विग्यजमानावा
 तवसं महान्तं त्वत्पुत्रं त्वद्रूपनिरूपणावस्थितं संतं वसुक्रं मां कर्मन्कर्मन् वृत्रवधाग्निहोत्रादौ
 सर्वस्मिन्कर्मणि उग्रं शूरमसह्यं वा वृषणं वर्षितारं हविषां दातारं जज्ञुः जानन्ति । अतः मन्द-
 सानोमोदमानोहं वज्रेणायुधेन वृत्रं मेघमसुरं वावधीं अवधिषं । किञ्च दाशुषे हविर्दत्तवते
 यजमानाय वृष्टिप्रदानार्थं महिना महत्त्वेन व्रजं मेघसमूहं अपवं अपावं अपावृणोमि ॥ ७ ॥

अथाष्टमी—

दे॒वास॑आ॒यन्पर॑शूँर॒विभ्र॑न्वना॒वृश्च॑न्तो॒अ॒भिवि॑द्भि॒रायन्॑ ।
 नि॒सु॒द्वं॑ द॒धतो॑ वृ॒क्षणा॑मु॒यत्रा॑रु॒पीट॑मनु॒तद॑हन्ति ॥ ८ ॥

दे॒वासः । आ॒यन् । पर॒शून् । अ॒वि॒भ्रन् । वना । वृ॒श्चन्तः ।
अ॒भि । वि॒द्भु॒भिः । आ॒यन् । नि । सु॒द्वम् । दध॑तः । वृ॒क्षणा॑सु ।
यत्र । कृ॒पी॒टम् । अनु॑ । तत् । द॒हन्ति॑ ॥ ८ ॥

देवासो देवाः इन्द्रेण चोदिताः सन्तः आयन् गच्छन्ति मेघवधार्थं परशून् वज्रान् ३
विभ्रन् धारयन्ति तदनन्तरं विद्धिः मरुदादिप्रजाभिः सहिता वृश्चन्तः मेघान् छिन्दन्तः वना वन
वृष्टिलक्षणान्युदकानि अभ्यायन् आभिमुख्येन गच्छन्ति । ततः सुद्वं शोभनद्रवणं वृष्ट्युदकं ।
क्षणासु नदीषु निदधतः नियमेन स्थापयन्तः यत्र यस्मिन्मेघजाते कृपीटं उदकनामैतत् निगू
मुदकं तिष्ठति तस्मै देवाः तन्मेघजातं अनुलक्षीकृत्य दहन्ति उदकनिर्गमनार्थं शोषयन्ति ॥८॥

अथ नवमी—

श॒शः॒क्षुरं॒प्रत्य॒ञ्चं॒जगा॒राद्रि॑लो॒गेन॒व्यभे॑दमा॒रात् ।
बृ॒हन्तं॑चि॒दृह॑तेर॒न्धया॑नि॒वय॑त्त॒सो वृ॒षभं॑शू॒शुवानः॑ ॥ ९ ॥
श॒शः । क्षु॒रम् । प्र॒त्यञ्च॑म् । ज॒गार॒ । अ॒द्रिम् । लो॒गेन॑ । वि ।
अ॒भे॒दम् । आ॒रात् । बृ॒हन्त॑म् । चि॒त् । ऋ॒हते॑ । र॒न्धया॑नि ।
वय॑त् । व॒त्सः । वृ॒षभ॑म् । शू॒शुवा॑नः ॥ ९ ॥

वसुक्रइन्द्रं प्रति ब्रूते—शशः एतत्संज्ञितो मया प्रेरितो मृगविशेषः प्रत्यञ्चं वधायात्मानं
प्रति गच्छन्तं क्षुरं क्षुरवन्तं दृढदीर्घतीक्ष्णनखं सिंहव्याघ्रादिकं बलवत्क्रूरमृगमित्यर्थः जगार
गिरिति गृह्णाति वा । किञ्च लोकेन लोष्टेन अद्रिं हिमवदादिकं पर्वतं आराद्गिरिस्थितमपि व्यभेदं
अहं भिनन्मि । बृहन्तं चित् महान्तमपि हस्त्यादिकं ऋहते ह्रस्वकाय अल्पाय शशकादिकाय रं
धयानि वशंगमयानि । शूशुवानः वीर्येण वर्धमानो वत्सः वृषभं महोक्षं वयवयुद्धाय गच्छति ।
हे इन्द्र एतदपि सर्वं त्वत्पसादा दहं करोमीत्यर्थः ॥ ९ ॥

अथ दशमी—

सु॒प॒र्ण॑ इ॒त्थान॒खमा॑सि॒षाया॑व॒रुद्धः॑ प॒रिप॑दं न॒सिंहः॑ ।
नि॒रुद्ध॑श्चिन्महिषस्त॒र्प्यावा॑न्गो॒धात॑स्मा॒अय॑र्थं कर्ष॑देतत ॥ १० ॥

सुष्टुपर्णः । इत्था । नखम् । आ । सिंसाय । अवहरुद्धः । परिष्टपदम् ।
न । सिंहः । निष्टरुद्धः । चित् । महिषः । तर्ष्यावान् ।
गोधा । तस्मै । अयथम् । कर्षत् । एतत् ॥ १० ॥

सुपर्णः पक्षिरूपा गायत्री इत्था अमुत्र द्युलोके नखमात्मीयं आसिषाय सोमाहरणकाले
इन्द्रार्थमावबन्ध इन्द्रस्य प्रसादात् दिवि पदं न्यस्तवतीत्यर्थः । तत्रदृष्टान्तः—अवरुद्धः पंजरेणा-
वृतः परिवेष्टितः सिंहः परिपदं न यथा करस्योपरि सर्वतः पादमवबध्नाति । किञ्च चिदित्युपमार्थं
यथा केनापि बद्धपादोनिरुद्धो महिषः तर्ष्यावान् उदकाभावे तृषावान्भवति एवमिन्द्रः सोमाह-
रणात्पूर्वं सोमाभावे तृषितवानितिशेषः । तस्मै तादर्थ्ये चतुर्थी तादृशस्य तृषितस्येन्द्रस्यार्थं गोधा
गमयतिवर्णानिति गौर्वाक् तत्र निधीयमानत्वाद्गायत्री गोधा । यद्वा गुधिर्निष्कर्षणार्थः निष्क-
ष्यसोमाहरणात् गोधा गायत्री अयथं अयत्नेन लीलयेत्यर्थः एतत्सोमजातं कर्षत् आकृष्टवती
दिवः सकाशादाहतवतीत्यर्थः ॥ १० ॥

अथैकादशी—

तेभ्योगोधाअयथंकर्षदेतद्येब्रह्मणःप्रतिपीयन्त्यनैः ।
सिमउक्षणोवसृष्टाँअदन्तिस्वयंबलानितन्वःशृणानाः ॥ ११ ॥

तेभ्यः । गोधाः । अयथम् । कर्षत् । एतत् । ये । ब्रह्मणः ।
प्रतिष्टपीयन्ति । अनैः । सिमः । उक्षणः । अवसृष्टान् ।
अदन्ति । स्वयम् । बलानि । तन्वः । शृणानाः ॥ ११ ॥

ये मरुदादिदेवगणाः ब्रह्मणः परिवृढस्येन्द्रस्य स्वभूतैरनैः सोमास्त्रैः तृप्ताः सन्तः इति
शेषः प्रतिपीयन्ति । पीयतिर्हिसाकर्मा इन्द्रादेशाद्धिसकान्प्रतिर्हिसन्ति । तेभ्यः तेषां देवगणाना-
मर्थाय गोधाः पूर्वोक्ता गायत्री अयथं अनायासेन एतत्सोमजातं कर्षदाकृष्टवती । किञ्च सिमः
सिमान् श्रेष्ठान् यद्वा सिमशब्दः सर्वशब्दपर्यायः सर्वानुक्षणः सिञ्चतः अवसृष्टान् इन्द्रेण निसृष्टान्
अनुज्ञातान् हविर्भूतान् सोमान् यज्ञेष्वदन्ति । किं कुर्वन्तः स्वयमात्मनैव बलानि शत्रूणां सैन्या-
नि — यज्ञेष्वदन्ति । सिमः सर्वशब्दपर्यायः । गोधा गायत्री । अयथम् । अनायासेन । एतत्सोमजातं । कर्षदाकृष्टवती । किञ्च सिमः
सिमान् श्रेष्ठान् यद्वा सिमशब्दः सर्वशब्दपर्यायः । सर्वानुक्षणः सिञ्चतः । अवसृष्टान् इन्द्रेण निसृष्टान्
अनुज्ञातान् हविर्भूतान् सोमान् यज्ञेष्वदन्ति । किं कुर्वन्तः स्वयमात्मनैव बलानि शत्रूणां सैन्या-

अथ द्वादशी—

ए॒तेशमी॑भिः सु॒शमी॑ अ॒भूव॑न्येहि॒न्विरे॑त॒न्वः । सोम॑ उ॒क्थैः ।
 नृ॒वद्व॑द॒न्नुप॑नोमाहि॒वाजा॑न्दि॒विश्र॑वो॒दधि॑षे॒नाम॑वीरः ॥ १२ ॥ २९ ॥
 ए॒ते । शमी॑भिः । सु॒शमी॑ । अ॒भूव॑न् । ये । हि॒न्विरे॑ । त॒न्वः । सो॑मो
 उ॒क्थैः । नृ॒वत् । वद॑न् । उप॑ । नः । मा॒हि । वाजा॑न् ।
 दि॒वि । श्र॑वः । द॒धि॒षे । ना॒म॑ । वी॒रः ॥ १२ ॥ २९ ॥

ये देवर्ष्यादयः तन्वः शरीराणि सोमे सोमयागे उक्थैः शस्त्रैः हिन्विरे वर्धयन्ति । १
 देवादयः इन्द्रादेशात्सोमे आहते सति शमीभिः सोमयागकर्मभिः सुशमी सुकर्माणः अभूवन्
 नृवत् मनुष्यवद्वदन् इदं युष्मभ्यं मया दत्तमिति व्यक्तां वाचमुद्धारयन् नोस्मभ्यमुपमाहि उ
 गम्य वाजानन्तानि बलानि वा हे इन्द्र त्वं देहीतिशेषः । अतः कारणात् वीरः दानशूरस्त्वं वि
 वि द्युलोके श्रवः दानपतिरितिकीर्तितं नाम नामधेयं दधिषे धारयसि ॥ १२ ॥

॥ इति सप्तमस्य सप्तमे एकविंशोवर्गः ॥ २९ ॥

वनेवेत्यष्टर्चं त्रयोदशं सूक्तं वसुकस्यार्षं त्रैष्टुभमैन्द्रं अनुक्रान्तंच—वनेनाष्टाविति । चतुर्थेह
 स्तोमवृद्धौ ब्राह्मणाच्छंसिनएतत्सूक्तमावापार्थं । सूत्रितञ्च—स्तोमेवर्धमानेकोअद्यनर्योवनेनवा
 यइति । महाव्रते निष्केवत्येप्येतत्सूक्तं । सूत्रितंच—प्रवोमहेमन्दमानायांधसइतिनिविद्धानंवने
 नवायोन्यधायिचाकञ्चित्ति ।

तत्र प्रथमा—

वने॒नवा॒यो॒न्य॒धा॒यि॒चा॒कञ्छु॒चिर्वा॒स्तोमो॑भुर॒णाव॑जीगः ।
 य॒स्येदि॒न्द्रः॑ पु॒रु॒दिने॑षु॒होता॑नृ॒णांनर्यो॑नृ॒तमः॑क्ष॒पावान् ॥ १ ॥
 वने॑ । न । वा॒ । यः । नि । अ॒धा॒यि । चा॒कन् । शु॒चिः । वा॒म् ।
 स्तोमः॑ । भुर॒णौ । अ॒जी॒गरि॑ति । य॒स्य॑ । इत् । इन्द्रः॑ । पु॒रु॒दिने॑षु ।
 हो॒ता । त॒णाम॑ । न॒र्यः । न॒तमः॑ । क्ष॒पा॒वा॒न् ॥

वनेनवायोन्यधायीति वने न वनइव वृक्ष इव शकुनिः स्वे नीडे वायमात्मीयं पुत्रं न्यधा-
यि निदधाति शशुकमजातपक्षं सयथा तत्र निहितः चाकन् भयादिशोनिरीक्षमाणआसी-
त् । अथवा कामयमानस्तदुत्सुकमनाआसीत् एवमयमस्मासु वृक्षस्यनीडभूतेषु शकुनिपुत्रभूतः
शुचिर्व्यपगतसर्वदोषः वां युवयोः स्वभूतः स्तोमः हे भुरगौ भर्तारावश्विनौ शीघ्रौ वा भुर-
ग्युरिति क्षिप्रनामेति । किञ्च यस्य स्तोमस्य पुरुदिनेषु बहुष्वहःसु इन्द्रो होता इन्द्रो-
प्याह्वाता भवति ममायं स्तोमः स्यादिति । किंलक्षणः पुनरिन्द्रआह्वाता योनृणां
मनुष्याणां नृतमः मनुष्याणामपि मनुष्यतमः शूराणामपि मध्ये शूरतमइत्यर्थः ।
नर्यश्च नृभ्योहितोयः क्षपावांश्च रात्रिपर्यायेषु सोमभागः एवं गुणयुक्तेन यः स्तोमः इन्द्रेणापि
प्रार्थयतेस्मासु वर्तमानः सयुवां प्रत्यजीगः नित्यकालमेव गच्छतीत्यर्थः । एवं तावदेतामृचमा-
श्विनीमिति कृत्वा व्याचक्षते । तदसाधु । ऐन्द्रेहि सूक्ते प्रथमैवेयं भवति तच्च पुनः पृष्ठयस्य षष्ठे-
हनि स्तोमे वर्धमाने माध्यन्दिनसवने ब्राह्मणाच्छंसिनः शस्त्रे विनियुज्यते । हे भुरगौ भर्तारौ
देवानां पती यएषस्तोमोस्मासु निहितः शुचिर्व्यपगतदोषः शकुनिपुत्रइव वने वनावयवे वृक्षे
चाकन्पश्यन्निव कामयमानइव वा इन्द्रमास्ते यस्य स्तोमस्य किमिति यस्येन्द्रः पुरुदिनेषु बहु-
ष्वहःसु आह्वाताभूत् । अपिनाम मामनेन स्तोमेन स्तुयुरिति । किंलक्षणः पुनराह्वाता यस्येदिन्द्र-
इति नृणां नृतमः नर्यश्च क्षपावांश्च समानमेतत्पूर्वेणार्थेन । यमेवं इन्द्रः प्रार्थयते सएषस्तोमः तं
प्रत्यजीगः गच्छतीत्यर्थः । अथवा सएषः स्तोमोस्माभिरुदीर्यमाणस्तस्येन्द्रस्य गुणान् गृह्णातीति
स्यात् जिगर्तिर्गृह्णातिकर्मेति ह्युक्तं एवमत्र चाकन्नित्यस्य पश्यन्निति वा कामयमानइति वेत्येतौ
विपरिणामौ उपपद्येते शब्दसारूप्यादर्थविरोधाच्च । एतस्मिन्निगमे पदविभागगतः कश्चिद्विचारो-
स्ति तमाह भाष्यकारः—वेति च यइति च । चकारशाकल्यइति वा इति यइति च पदे चकारशा-
कल्यः पदकारः । तदेतद्विचार्यमाणं न साधु भवति । किं कारणं उदात्तंवेवमाख्यातमभविष्यत्
एवमेतस्मिन्पदद्वये सति यदेतदाख्यातमधायीतिपदं उदात्तमभविष्यत् यद्वृत्तात्परस्य नित्यमा-
ख्यातस्य निघातो न भवतीति लक्षणविदो मन्यन्ते । नचेदमुदात्तं तस्माद्यइति नेदं यद्वृत्तं किंताहिं
वायइत्येकमेवपदं । किञ्च असुसमाप्तश्च अर्थः अपुष्कलः एवमेतस्मिन्पदद्वये सति मन्त्रस्यार्थः
असुसमाप्तो भवति ॥ १ ॥

अथ द्वितीया—

प्रतेअस्याउषसःप्रापरस्यानृतौस्यामनृतमस्यनृणाम् ।

अनन्त्रिशोकःशतमावहन्नन्कत्सेनरथोयोअसत्सवान् ॥ २ ॥

प्र । ते । अस्याः । उषसः । प्र । अपरस्याः । नृतौ । स्याम् ।
नृत्तमस्य । नृणाम् । अनु । त्रिंशोर्कः । शतम् । आ । अवहत्
नृन् । कुत्सेन । रथः । यः । असत् । सप्तद्वान् ॥ २ ॥

अस्यावर्तमानायाः ईदृश्याउषसः नृतौ नृनये नयने प्रापणे उदयकाले इत्यर्थः नृणां ने-
णां मध्ये नृतमस्य अतिशयेन नेतुस्ते तवेन्द्रस्य स्तुत्या यागेन च प्रस्याम वयं प्रकृष्टाभवे-
तथा हे इन्द्र अपरस्याआगामिन्याश्चोषसः नृतौ प्रापणे तव स्तुत्या यागेन च वयं प्रकृष्टाभ-
वेमेत्याशास्महे । किञ्च त्रिशोकोनामऋषिः हे इन्द्र त्वामाराध्य त्वत्प्रसादात् शतं बहून् अ-
नुचरभूतान् नृन् मनुष्यानावहत् प्रापितवान् लब्धवानित्यर्थः । तथा तव कुत्सस्य च सप्तवा-
सनिता युगपदेव संभक्ता योरथः असत् अस्ति तं रथं कुत्सो लब्धवानिति शेषः । तथाच
मन्त्रान्तरे श्रूयते—यासिकुत्सेनसरथमवस्युरिति । यस्मादेवं तस्मात् त्वत्प्रसादाद्द्वयं प्रकृष्टाभवे-
मेत्यर्थः ॥ २ ॥

अथ तृतीया—

कस्तेमदं इन्द्र रन्त्यो भूदुरो गिरौ अभ्युग्रो विधाव ।
कदाहो अर्वागुपमामनीषा आत्वा शक्यामुपमं राधो अन्नैः ॥ ३ ॥

कः । ते । मदः । इन्द्र । रन्त्यः । भूत् । दुरः । गिरः । अभि । उग्रः ।
वि । धाव । कत् । वाहः । अर्वाक् । उप । मा । मनीषा । आ ।
त्वा । शक्याम् । उपमम् । राधः । अन्नैः ॥ ३ ॥

हे इन्द्र ते तव ईषन्मध्यमोत्तमानां सोमजन्यानां मदानां मध्ये कोमदः रन्त्योरमथिता
प्रीतिकरो भूत् भवति त्वत्प्रीतिकरमदयोग्यसोमदानाभिप्रायेणायं प्रश्नः । उग्रः ओजस्वी त्वं दुरः
यज्ञगृहद्वाराणि गिरः स्तुतिलक्षणावाचश्च अभिविधाव अज्यागच्छ । किञ्च कत् कदा वाहः इ-
न्द्रं प्रत्युह्यत इति वाहः सोमउच्यते एवं भूतः अर्वाक् त्वत्प्रसादात्फलदानायास्मदभिमुखो भवि-

ष्यतीतिशेषः । अपिच कदा मनीषा सर्वार्थदर्शनाप्रज्ञा सर्वगुणग्राहिणीस्तुतिर्वा मा मां त्वत्प्रसा-
दादुपगमिष्यतीतिशेषः । कदा हे इन्द्र त्वा त्वां आइत्युपसर्गश्रुतेर्योग्यपदाध्याहारः आराध्य व-
यं अन्नैः सह राधोधनं उपमं मत्समीपं शक्यां शकिरत्र गत्यर्थोन्तर्भावितण्यर्थः संगमयेयं ॥ ३ ॥

अथ चतुर्थी—

कदुद्युम्नमिन्द्रत्वावतो नृन्कया धिया करसे कन्न आगन् ।

मित्रो न सत्य उरुगाय भृत्या अन्नैः समस्य यदसन्मनीषाः ॥ ४ ॥

कत् । ऊँ इति । द्युम्नम् । इन्द्र । त्वाऽवतः । नृन् । कया ।

धिया । करसे । कत् । नः । आ । अगन् । मित्रः । न । सत्यः ।

उरुगाय । भृत्यै । अन्नैः । समस्य । यत् । असन् । मनीषाः ॥ ४ ॥

हे इन्द्र त्वं कदु कदा वा द्युम्नं हविलक्षणमस्मदीयमन्नं भुक्त्वेतिशेषः कया धिया के-
न कर्मणा नृन् नेतृनस्मान् त्वावतः त्वत्सदृशान्करसे करिष्यसि । कत् कदा नोस्मान्प्रति आगन्
आगमिष्यसि । सत्यः अनवद्यइत्यर्थः मित्रो न सखेव तथा हे उरुगाय बहुकीर्तिं इन्द्र त्वं भृत्यै
भरणाय पोषणाय भवसीति शेषः । यद्यदा समस्य अस्मदादिकस्य सर्वस्य जगतः अन्ने जग-
त्स्थितिनिमित्ते आहारे मनीषाः अत्राभिलषणाबुद्ध्यः असन् भवेयुः तदा सर्वस्य पोषणाय
त्वं भवसीत्यर्थः ॥ ४ ॥

अथ पंचमी—

प्रेरयसूरो अर्थं न पारये अस्य कामं जनिधा इव गमन् ।

गिरश्च ये ते तु विजातपूर्वी नर इन्द्र प्रति शिक्षन्त्यन्नैः ॥ ५ ॥ २२ ॥

प्र । ईरय । सूरः । अर्थम् । न । पारम् । ये । अस्य । कामम् ।

जनिधाः इव । गमन् । गिरः । च । ये । ते । तु विजात । पूर्वीः ।

नरः । इन्द्र । प्रति शिक्षन्ति । अन्नैः ॥ ५ ॥ २२ ॥

सूरः सूर्यः अर्थेन यथा अतारं गन्तारं योगिनमनुगृह्णन् पारं संसारस्यान्तमपवर्गं गमयति तथा हे इन्द्र त्वं यजमानान् संसारस्यान्तं प्रेरय गमय ये अस्मदादयो यजमानाः अस्य त्वेन्द्रस्य कामं सोमपानेच्छां गमन् गमिरत्र विपूर्वेन्तर्भावितण्यर्थश्च द्रष्टव्यः विगमयन्ति महता सोमपानेनापनयन्ति । तत्र दृष्टान्तः—जनिधाइव जनीनां जायानां संभोगकाले शय्यासु धारयितारः पतयो यथा प्रभूतसंभोगप्रदानेन मैथुनेच्छामपनयन्ति तद्वत् । किञ्च नरोनेतारोऽस्मदादयो यजमानाः हे तुविजात बहुरूप रूपंरूपं प्रतिरूपो बभूवेति वचनात् । सर्वात्मन्निन्द्र ते तुभ्यं पूर्वीः अनादिकालप्रवृत्तागिरश्च स्तुतिलक्षणावाचश्च अजैः पुरोडाशादिहविर्भिः सह प्रतिशिक्षन्ति प्रतिकालं प्रयच्छन्ति तानस्मदादीन्यजमानान् पारं गमयेति पूर्वेण संबंधः ॥५॥

॥ इति सप्तमस्य सप्तमे द्वाविंशोवर्गः ॥२२॥

अथ षष्ठी—

मात्रेनुतेसुमितेइन्द्रपूर्वीद्यौर्मज्मनापृथिवीकाव्येन ।
वरायतेघृतवन्तःसुतासःस्वाद्भन्भवन्तुपीतयेमधूनि ॥ ६ ॥

मात्रे इति । नु । ते । सुमिते इति सुमिते । इन्द्र । पूर्वी इति । द्यौः ।
मज्मना । पृथिवी । काव्येन । वराय । ते । घृतवन्तः । सुतासः ।
स्वाद्भन् । भवन्तु । पीतये । मधूनि ॥ ६ ॥

हे इन्द्र ते तव स्वभूतेन मज्मना शत्रूणां मज्जेन काव्येन कर्मणा द्यौः पृथिवी द्यावापृथिव्यौ नु क्षिपं सुमिते निर्मिते । कीदृश्यौ मात्रे निर्मात्र्यौ पूर्वी पूर्यौ महत्तयौ । यस्मादीदृशेन महत्त्वेन युक्तः तस्मात् घृतवन्तः अभिमुखत्वात् त्वां क्षरंतः दीप्तिमन्तो वा सुसंस्कृतत्वात् । यद्वा आज्यसंयुक्ता वा सुतासः अभिषुताः सोमाः वराय श्रेष्ठाय ते तुभ्यमिन्द्राय स्वाद्भन् स्वाद्भानः स्वादिष्टाः भवन्तु अस्माभिर्दत्ताः सन्तु । किमर्थं पीतये पानाय मधूनि मधुररसात्मकानि पुरोडाशादीन्यन्नानि हवींषि भक्षणार्थं दत्तानि भवन्तु ॥ ६॥

अथ सप्तमी—

आमध्वोअस्माअसिचन्नमत्रमिन्द्रायपूर्णसहित्यराधाः ।
सवावृधेवरिमन्नापृथिव्याअभिक्त्वा नर्यः पौंस्यैश्च ॥ ७ ॥

आ । मध्वः । अस्मै । असिचन् । अमत्रम् । इन्द्राय । पूर्णम् ।
सः । हि । सत्यराधाः । सः । वृधे । वरिमन् । आ । पृथिव्याः ।
अभि । क्त्वा । नर्यः । पौंस्यैः । च ॥ ७ ॥

अस्मै इन्द्राय अस्येन्द्रार्थं मध्वोमधुररसस्य सोमस्य पूर्णं अमत्रं ग्रहचमसादिकं पात्रं
आअसिचन् असिचन्न आभिमुख्येन स्थित्वा परयाभक्त्या अस्मदीयाऋत्विजः सिकवन्तः अ-
ग्नौ प्रक्षिप्तवन्तः । हि यस्मात्कारणात्सइन्द्रः सत्यराधाः सत्यधनः यजमानेभ्योदातव्येनाविसंवा-
दिधनइत्यर्थः । तस्मादसिचन्निति संबंधः । अग्नावासिकेन तेन पात्रेण तप्तः सइन्द्रः पृथिव्याः
अन्तरिक्षस्य वरिमन्नतिशयेन विस्तीर्णस्थाने आगत्य अभिववृधे अभिवर्धते । कीदृशइन्द्रः
नर्यः नृभ्योहितः क्त्वा वृत्रवधादिकर्मणा प्रज्ञानेनवा पौंस्यैश्च युक्तइतिशेषः ॥ ७ ॥

अथाष्टमी—

व्यानञ्छिन्द्रः पृतनास्वोजा आस्मै यतन्ते सख्याय पूर्वीः ।
आस्मारथं न पृतनासु तिष्ठयं भद्रया सुमत्या चोदयासे ॥ ८ ॥ २३ ॥

वि । आनट् । इन्द्रः । पृतनाः । सुओजाः । आ । अस्मै । यतन्ते ।
सख्याय । पूर्वीः । आ । स्म । रथम् । न । पृतनासु । तिष्ठ ।
यम् । भद्रया । सुमत्या । चोदयासे ॥ ८ ॥ २३ ॥

स्वोजाः शोभनबलः इन्द्रः पृतनाः शत्रुसेनाः व्यानट् व्याप्नोति इन्द्रः संग्रामेषु केनाप्य-
प्रतिहन्यमानः सन् शत्रून् जयतीत्यर्थः । किञ्च पूर्वीः अत्र पूर्वशब्दउत्कृष्टवाची उत्कृष्टाः शत्रु-
सेनाः अप्रभवन्त्यः सत्यः अस्मै अस्येन्द्रस्य सख्याय संबंधित्वलक्षणाय सखित्वाय आय-
तन्ते संधिं कर्तुमिच्छन्तीत्यर्थः । अपरोर्धर्चः प्रत्यक्षकृतत्वात् भिन्नं वाक्यं । हे इन्द्र त्वं यं स्वी-

यं रथं भद्रया कल्याण्या सुमत्या शोभनया परानुग्रहयाबुद्ध्या चोदयासे चोदयसे यज्ञान्
ति प्रेरयसि । तं रथमस्मद्यज्ञं प्रत्यागन्तुं महतादरेणातिष्ठ आरोह । तत्र दृष्टान्तः—पृतनासु
ग्रामेषु रथं न यथा स्वरथं महतादरेणातिष्ठसि तद्वत् । स्मेति पादपूरणः ॥ ८ ॥

॥ इति सप्तमस्य सप्तमे त्रयोविंशोवर्गः ॥ २३ ॥

॥ इति दशमे मण्डले द्वितीयोनुवाकः ॥ २ ॥

तृतीयेनुवाके त्रयोदशसूक्तानि तत्र प्रदेवत्रेति पञ्चदशर्चं प्रथमं सूक्तं इलूषपुत्रस्य कव
स्यार्षं त्रैष्टुभमब्देवत्यं अपान्नपाद्देवताकं वा । तथाचानुक्रान्तं—प्रदेवत्रापञ्चोना कवषण्णैलूषआप
पोनघ्नीयं वेति । अपइष्यहोतरित्युक्तः सन् होता प्रदेवत्रेत्याद्यानवचोऽनुब्रूयात् । सूत्रितञ्च—
वत्राब्रह्मणेगातुरेत्विति नव हिनोतानोअध्वरंदेवयज्येति दशमीमिति ।

तत्र प्रथमा--

प्रदेवत्राब्रह्मणेगातुरेत्वपोअच्छामनसोनप्रयुक्ति ।

महींमित्रस्यवरुणस्यधासिपृथुज्यसेरीरधासुवृक्तिम् ॥ १ ॥

प्र । देवत्रा । ब्रह्मणे । गातुः । एतु । अपः । अच्छ । मनसः ।

न । प्रयुक्ति । महीम् । मित्रस्य । वरुणस्य । धासिम् ।

पृथुज्यसे । रीरध । सुवृक्तिम् ॥ १ ॥

ब्रह्मणे तृतीयार्थे चतुर्थी ब्रह्मणा स्तोत्रेण स्तूयमानइतिशेषः गातुर्देवानपोवाप्रति गमनशी-
लः सोमः देवत्रा देवीद्योतमानाः अपः वसतीवर्येकधनालक्षणान्युदकानि अच्छाभिप्रैतु प्र-
कर्षेण गच्छतु । तत्र दृष्टान्तः— मनसोनप्रयुक्ति यथा मनसः प्रयुक्ति प्रयोगउद्योगः शीघ्रं ग-
च्छति तद्वत् । एवं सोमे अपःप्रति गते सति हे मदीयात्मन् अध्वर्यो वा महीं धासि महत्सो-
मलक्षणमन्त्रं मित्रस्य वरुणस्य चार्थाय पृथुज्यसे विस्तीर्णजवाय महतइन्द्रस्य वार्थायेत्य-
र्थः रीरध संसाधय संस्कुरु दानयोग्यं कुरु । सुवृक्तिं सुष्ठु दोषैर्वर्जितां स्तुतिं च कुरु ॥ १ ॥

अथ द्वितीया—

अध्वर्यवो हविष्मन्तो हि भूताच्छापइतोशतीरुशन्तः ।

अवयाश्चष्टैरुणः सुपर्णस्तमास्यध्वमूर्मिमद्यासुहस्ताः ॥ २ ॥

अध्वर्यवः । हविष्मन्तः । हि । भूत । अच्छ । अपः । इत ।

उशतीः । उशन्तः । अव । याः । चष्टै । अरुणः । सुपर्णः । तम् ।

आ । अस्यध्वम् । ऊर्मिम् । अद्य । सुहस्ताः ॥ २ ॥

हे अध्वर्यवः यूयं हविष्मन्तो हि अभिषोतव्येन सोमलक्षणेन हविषा युक्ताः खलु भूत भवत । किञ्च हे उशन्तः सोमाभिषवं कर्तुं कामयमानाः अध्वर्यवो यूयं उशतीः सोमाभिषवां-
गभावमभिलषन्तीः एकधनालक्षणार्णवः अच्छाभिमुख्येन इत गच्छत । अरुणः रक्तवर्णः सुपर्णः
सुपतनः सोमः अवाधस्तादन्तरिक्षे याः मेघान्तरगताः अपः चष्टे पश्यति । हे सुहस्ताः सो-
माभिषवादिशोभनकर्मकारित्वास्तुवर्णमयपवित्राद्यलंकृताः । यद्वा शोभनहस्ताहे अध्वर्यवो यूयं
अघेदानीं तं तादृशं ऊर्मिं सोमसंघातं ताभिरद्भिः सह आ अस्यध्वं आभिमुख्येन स्थित्वा म-
हतादरेण दशापवित्रे शोधनार्थं प्रक्षिपत ॥ २ ॥

अथ तृतीया—

अध्वर्यवोपइतासमुद्रमपांनपातंहविषायजध्वम् ।

सवोदददूर्मिमद्यासुपूतं तस्मै सोमं मधुमन्तं सुनोत ॥ ३ ॥

अध्वर्यवः । अपः । इत । समुद्रम् । अपाम् । नपातम् ।

हविषा । यजध्वम् । सः । वः । ददत् । ऊर्मिम् । अद्य ।

सुपूतम् । तस्मै । सोमम् । मधुमन्तम् । सुनोत ॥ ३ ॥

हे अध्वर्यवो यूयं अपः एकधनलक्षणान्युदकान्याहर्तुमिति शेषः समुद्रं उदधिस्थानीयं
जलाशयं इत गच्छत । इदानीं उत्तरोर्ध्वो व्याख्यायते—पश्चाद्वितीयः पादः आर्थिकोऽयं क्रमः

१ अच्छाभिलक्ष्य इत ताआनेतुं गच्छत यतः अरुणवर्णः शोभनपतनः सोमः अवयाः
त्वमाभिकामा अपः ।

अधेदानीं सोपानपात् वः जलाशयं प्रति गतेऽप्योयुष्मभ्यं सुपूतं सुशुद्धं ऊर्मिं जलसमूहं
दत्त ददातु यूयमपि तेन समूहेन तस्मै अपानपाते मधुमन्तं मधुरस्वादूपेतं सोमं सुनोत अभि
णुत अभिषुतेन सोमाख्येन हविषा अपानपातं वृष्टिकर्मण्यधिकृतं देवं यजध्वं ॥ ३ ॥

अथ चतुर्थी—

योअनिध्मोदीदयदप्यन्तर्ध्वरेषु ।

अपानपात्तन्मधुमतीरपोदायाभिरिन्द्रोवावृधेवीर्याय ॥ ४ ॥

यः । अ॒नि॒ध्मः । दी॒दय॑त् । अ॒पू॒ऽसु । अ॒न्तः । यम् । वि॒प्रा॒सः ।

ई॒ळते । अ॒ध्व॒रेषु॑ । अ॒पा॒म् । न॒पा॒त् । म॒धु॒म॒तीः । अ॒पः ।

दाः । या॒भिः । इ॒न्द्रः । व॒वृ॒धे । वी॒र्या॑य ॥ ४ ॥

उत्तरार्धस्य प्रत्यक्षकृतत्वादेकवाक्यतायै युष्मच्छब्देन समानार्थोभवच्छब्दः प्रथमाधे
आहार्यः योभवानपात्रपात् अप्सु अन्तः अपां मध्ये मेघस्थाने अनिध्मः काष्ठवर्जितः स
दीदयत् दीप्यते विप्रासोमेधाविनः कृत्विग्यजमाना अध्वरेषु यागेषु यं भवन्तं ईळते स्तुवन्ति । हे
अपात्रपात् सत्त्वं मधुमतीः मधुररसयुक्ताः अपोवृष्टिलक्षणादाः अस्मभ्यं देहि याभिर्वसतीवर्यैः
कधनारूपाभिः सोमेन श्रुताभिरिन्द्रिः इन्द्रः वीर्याय वृत्रवधादिशूरकर्मणे ववृधे वर्धते ता अपोदे-
हीति संबंधः ॥ ४ ॥

अथ पञ्चमी—

याभिःसोमोमोदतेहर्षतेचकल्याणीभिर्युवतिभिर्नमर्यः ।

ताअध्वर्योअपोअच्छापरैरिह्यदांसिञ्चाओषधीभिःपुनीतात् ॥ ५ ॥ २४ ॥

या॒भिः । सो॒मः । मो॒द॒ते । ह॒र्ष॒ते । च॒ । क॒ल्या॒णी॒भिः । यु॒व॒ति॒भिः ।

न । म॒र्यः । ताः । अ॒ध्व॒र्यो॑ इति । अ॒पः । अ॒च्छ॑ । परा॑ । इ॒हि॒ ।

यत् । आ॒ऽसि॒ञ्चाः । ओ॒ष॒धी॒भिः । पु॒नी॒ता॒त् ॥ ५ ॥ २४ ॥

अभिषुतः सोमः याभिर्वसतीवर्यैकधनारूपाभिरिन्द्रिः सह मोदते मुदितोभवति हर्षते च
पुनरुक्तिरादरार्था अत्यर्थं हृष्यतीत्यर्थः । तत्र दृष्टान्तः—कल्याणीभिः कमनीयाभिर्युवतिभिस्त-
रुणीभिः सह मर्यान् यथा मनुष्योमोदते तद्वत् । हे अध्वर्यो त्वं तास्तादृशीरपः अच्छाभिप्राप्तुं

परेहि जलाशयं प्रति गच्छ । किञ्च यद्यदा आहताभिस्ताभिः आसिंचाः आसमन्तात्सोमा-
न्तिञ्चसि तदा ओषधीभिः सोमैः सह अपश्च पुनीतात् दशापवित्रेण पुनीहि ॥ ५ ॥

॥ इति सप्तमस्य सप्तमे चतुर्विंशोवर्गः ॥ २४ ॥

अथ षष्ठी—

एवेयूनेयुवतयो नमन्तयदीमुशन्नुशतीरेत्यच्छ ।
संजानते मनसा संचिकित्रे ध्वर्यवो धिषणापश्च देवीः ॥ ६ ॥

एव । इत् । यूने । युवतयः । नमन्त । यत् । ईम् । उशन् ।
उशतीः । एति । अच्छ । सम् । जानते । मनसा । सम् । चिकित्रे ।
अध्वर्यवः । धिषणा । आपः । च । देवीः ॥ ६ ॥

युवतयस्तरुण्यः स्त्रियः यूने तरुणाय नमन्त यथा प्रह्वीभवन्ति एव एवं वसतीवर्येकध-
नाख्या आपः सोमाय प्रह्वीभवन्ति । यद्वा युवतयः सोमेन सह मिश्रयिष्यः आपः यूने अभिष-
वादि कर्मणा आत्मना सह मिश्रयिष्ये कर्त्रे अध्वर्यवे नमन्त प्रह्वीभवन्त्येव । इदिति पूरणः ।
कदा यद्यदा उशन् अभिषवार्थं वसतीवरीः कामयमानः सोमः सोमाभिषवं कर्तुं कामयमानो-
ध्वर्युर्वा उशतीः सोमेन सह मिश्रीभावमभिषवादिकर्मांगभावं च कामयमानाः ईमेनापः अ-
च्छ प्राप्तुं एति गच्छति तदा उपनमन्ते अध्वर्यवः धिषणा तदीया स्तुतिलक्षणा वाक्च देवीर्दे-
व्यः अपः आपश्च मनसा विशिष्टया बुद्ध्या संजानते सम्यक् जानन्ति संचिकित्रे स्वं स्वमधि-
कारं परस्परोपकारं च चक्षुषा सम्यक् पश्यन्ति ॥ ६ ॥

अथ सप्तमी—

योवोवृताभ्यो अकृणो दुलोकं योवोमह्या अभिशस्तेरमुंश्चत् ।
तस्मा इन्द्राय मधुमन्तमूर्भि देवमादंनं प्रहिणोत नापः ॥ ७ ॥

यः । वः । वृताभ्यः । अकृणोत् । ऊँ इति । लोकम् । यः । वः ।
मह्याः । अभिशस्तेः । अमुंश्चत् । तस्मै । इन्द्राय । मधुमन्तम् ।
ऊर्मिम् । देवमादंनम् । प्र । हिणोत । आपः ॥ ७ ॥

यइन्द्रः वृताङ्ग्यः मेघैरावृताङ्ग्यः परिवेष्टिताङ्ग्यः वीयुष्मङ्ग्यं अङ्ग्यः लोकं मेघोदराङ्ग्यं
मनमार्गं अरुणोदकरोत् । उदितिपूरणः । किञ्च यः वीयुष्मान् मह्ना महत्याः अभिशस्तेर्मह-
रिवेष्टनाभिर्हिसनात् अमुंचत् मोचितवान् । हे आपः यूयं तस्मै तादृशायेन्द्राय मधुमन्तं मधु-
स्वादयुक्तं देवमादनं इन्द्रादिदेवानां सोमेन सह मिश्रीभूय तर्पयितारं ऊर्मिं अप्संघातं प्रहिण-
तन अस्मद्यज्ञं प्रतिगमयत सोमाभिषवकर्मणिभावाय प्रस्थापयत ॥ ७ ॥

अथाष्टमी—

प्रास्मैहिनोत् मधुमन्तमूर्मिगर्भो योवः सिन्धवो मध्व उत्सः ।

घृतपृष्ठमीड्यं मध्वरेष्वापोरेवतीः शृणुता हवमे ॥ ८ ॥

प्र । अस्मै । हिनोत् । मधुमन्तम् । ऊर्मिम् । गर्भः । यः । वः ।

सिन्धवः । मध्वः । उत्सः । घृतपृष्ठम् । ईड्यम् । अध्वरेषु ।

आपः । रेवतीः । शृणुत । हवम् । मे ॥ ८ ॥

अत्र यच्छब्दसंबन्धात् द्वितीयः पादः पूर्वं व्याख्येयः हे सिन्धवः स्यन्दनशीलाः आपः
वीयुष्माकं योगर्भः मध्वोमधुररसस्य उत्सउत्स्यन्दनः प्रस्रवणः यच्छब्दयोगात्तच्छब्दोऽध्याहार्य-
तं मधुमन्तं मधुररसोपेतं ऊर्मिमप्संघातं सारमित्यर्थः अस्मै अस्येन्द्रस्यार्थाय प्रहिणोत प्र-
हिणुत प्रगमयत । कीदृशं अध्वरेषु यज्ञेषु घृतपृष्ठं घृतमाज्यं पृष्ठे यस्य तं पश्चाद्धृतपातिनमि-
त्यर्थः । ईड्यं स्तुत्यं । किञ्च हे आपः यूयं रेवतीः रेवत्यः अस्मङ्गं यानि धनानि दातव्या-
नि तैर्धनवत्यः मे मदीयं हवमाह्वानं शृणुत ॥ ८ ॥

अथ नवमी—

तंसिन्धवो मत्सरमिन्द्रपानमूर्मिप्रहेतय उभे इयति ।

मदच्युतमौशाननं भोजापरित्रिततुं विचरन्तमुत्सम् ॥ ९ ॥

तम् । सिन्धवः । मत्सरम् । इन्द्रपानम् । ऊर्मिम् । प्र । हेतु ।

यः । उभे इति । इयति । मदच्युतम् । औशानम् । नभः । इजाम् ।

परि । त्रिहतन्तुम् । विचरन्तम् । उत्सम् ॥ ९ ॥

हे सिन्धवः स्यन्दनशीला आपः योयुष्मदीयः सारभूतः समूहः उभे अस्मभ्यं दृष्टादृष्ट-
फले दाता सन् इयति कर्मागभावं प्रतिपद्यते मत्सरं मादयितारं इन्द्रादिदेवानां तर्पयितारं इन्द्र-
पानं देवानां प्रमुखेन्द्रेण पानीयं तादृशं ऊर्मिमुदकसमूहं प्रहेत प्रगमयत अस्मद्यज्ञं प्रति
प्रेरयत । कीदृशं मदच्युतं मदस्य च्यावकं औशानं सोमेन सह मिश्रीभावं कामयमानं न-
भोजां नभस्यन्तरिक्षे वृष्टिरूपेण जातं परि सर्वतः वित्तुं त्रयाणां लोकानां तनितारं विस्तार-
यितारं विचरन्तं यज्ञपात्रेषु गच्छन्तं उत्सं उत्स्यन्दनं तर्पयितारं देवान्प्रतिऊर्ध्वं गन्तारमि-
मित्यर्थः ॥ ९ ॥

अपोनन्नीये एकधनास्वावृत्तासु आववृत्ततीरित्येषा । सूत्रितश्च—आववृत्ततीरधनुद्विधारा-
इत्यावृत्तास्वेकधनास्विति । तत्रैव हिनोतानइत्येषा । सूत्रपूर्वमुदाहृतं ।

तत्रैषा सूक्ते दशमी—

आववृत्ततीरधनुद्विधारागोषुयुधोननियवंचरन्तीः ।

ऋषेजनित्रीभुवनस्यपत्नीरपोवन्दस्वसृष्टधःसयौनीः ॥ १० ॥ २५ ॥

आववृत्ततीः । अध । नु । द्विधाराः । गोषुयुधः । न ।

निःसृष्टधम् । चरन्तीः । ऋषे । जनित्रीः । भुवनस्य । पत्नीः ।

अपः । वन्दस्व । सृष्टधः । सयौनीः ॥ १० ॥ २५ ॥

अधाथानन्तरं गोषु युधोन गोषु निमित्तभूतासु मेधैः सह युध्यतइति गोषुयुदिन्द्रः त-
स्य यथा वृष्टिलक्षणा आपः द्विधाराः द्विशब्दोनेकत्ववाची अनेकधाराः अपर्यन्तधाराइत्यर्थः
अस्माकमप्येवं स्थिताः आववृत्ततीः आवृत्ताः नियवं सोमं प्रतिनियतं यवं मिश्रीभावं चर-
न्तीः गच्छन्तीः भुवनस्य लोकस्य जनित्रीः जनयित्रीः पत्नीः पालयित्रीश्च सृष्टधः सह सो-
मस्य वर्धयित्रीः सयौनीः सोमेन सह समानस्थानाः हे ऋषे मदीयान्तरात्मन् अध्वर्यो वा
त्वं एवंभूता अपः नु क्षिप्रं वन्दस्व स्तुहीत्यर्थः ॥ १० ॥

अथैकादशी—

हि॒नोता॑नोअध्व॒रदे॒वय॒ज्याहि॒नोत॒ब्रह्म॑स॒नये॒धना॑नाम् ।

ऋ॒तस्य॒योगे॒विष्य॑ध्व॒मूधः॑श्रु॒ष्टीव॑रीभू॒तना॒स्मभ्य॑मापः ॥ ११ ।

हि॒नोत॑ । नः । अ॒ध्व॒रम् । दे॒व॒य॒ज्या । हि॒नोत॑ । ब्रह्म॑ । स॒नये॑ ।

धना॑नाम् । ऋ॒तस्य॑ । यो॒गे । वि । स्य॒ध्वम् । ऊ॒धः ।

श्रु॒ष्टीव॑रीः । भू॒त॒न । अ॒स्मभ्य॑म् । आ॒पः ॥ ११ ॥

हे ऋतिवजः हिनोत प्रहिणुत प्रगमयत प्रोत्सर्पयत नोस्माकं एतमध्वरं यज्ञं देवयज्य देवयज्यायै देवयजनार्थं । किञ्च प्रहिणुतब्रह्मस्तुत्याख्यं यथाशास्त्रक्रमेण सनये लब्धयेस्माव धनानां किञ्च ऋतस्य यज्ञस्य योगे संयोगे यदेतदूधरिव सोमपूर्णमधिषवणचर्म वर्तते । अथव सोमसंबद्धशकटं योगः तद्धि तर्हि युज्यते तेनाधिषवणचर्मोऽधसोऽधस्तादवस्थितेनेति मन्यमानो निरुक्तकारो ब्रवीति याज्ञेशकटं इति । यदेतद्यज्ञशकटस्याधस्तादुपरिवाधिषवणचर्मैतद्विष्यध्वं विमुंचध्वं ग्रहचमसस्थात्यादिषु योनिषेकः सोमस्य एतद्विमोचनमधिषवणचर्मोऽधसः तद्धिसोमउत्सिच्यमाने श्लथीभवति । यथेतरं गोरुधोदुह्यमानायां गवि एवमृत्विजउक्त्वाधुनैवसोमसंमिश्राअपोब्रवीति यूयमपि हे आपः एभिर्ऋतिग्भिर्ऋत्सिच्यमानाः श्रुष्टीवरीः सुखवत्योभूतन भवतास्मभ्यम् । एवमत्र प्रशब्देनार्थस्य सुतरां प्रकटनाभवतीति भाष्यकारेण प्रशब्दोऽध्याहृतः प्रहिणुतेति अध्वरमित्यनेन संबंधात् हिनोतेर्गत्यर्थत्वमुपपद्यते । एतस्याऋचोऽव्याख्यानं निरुक्तटीकायाउद्धृतं ॥ ११ ॥

प्रातरनुवाकस्यापोरेवतीरित्येषा प्रतिपत् । सूत्रितंच—आपोरेवतीः क्षयथाहिवस्व उपप्रयन्तइतिसूक्ते इति ।

तत्रैषा द्वादशी—

आपो॑रेवतीःक्षय॑थाहि॒वस्वः॒ऋतु॑चभ॒द्रंविभू॑थामृत॑ञ्च ।

रा॒यश्च॒स्थस्व॑प॒त्यस्य॒पत्नीः॒सर॑स्वती॒तद्गु॑ण॒तेव॑योधात् ॥ १२ ॥

आपः । रेवतीः । क्षयथ । हि । वस्वः । क्रतुम् । च । भद्रम् ।
 विभृथ । अमृतम् । च । रायः । च । स्थ । सुऽअपत्यस्य ।
 पत्नीः । सरस्वती । तत् । गृणते । वयः । धात् ॥ १२ ॥

हे आपः रेवतीः रेवत्योधनवत्योयूयं वस्वः वसुनोधनस्य क्षयथ हि ईशिवे खलु । किञ्च
 भद्रं भजनीयं क्रतुं च सोमयागादिलक्षणं कर्म च अमृतं च अमृतममरणरूपं तज्जन्यफलं च
 विभृथ धारयथ पुष्णीथ वा । तथा रायश्च धनस्य च स्वपत्यस्य शोभनपुत्रस्य च पत्नीः पत्यः
 पालयिष्यः स्थ भवथ । तथा सरस्वती तदभिमानिनी देवता गृणते स्तुवते मह्यं तदिदं सर्वं
 वयोन्नलक्षणं धनं धात् दधातु ॥ १२ ॥

अपोनघ्नीये प्रतिपदापहत्येषा । सूत्रितं च—प्रतिपदापो अदृश्रमायतीरिति प्रतिदृश्यमानास्विति ।

तत्रैषा त्रयोदशी—

प्रतिपदापो अदृश्रमायती र्वृतं पयांसि विभ्रती र्मधूनि ।
 अध्वर्युभिर्मनसा संविदाना इन्द्राय सोमं सुषुतं भरन्तीः ॥ १३ ॥

प्रति । यत् । आपः । अदृश्रम् । आऽयतीः । घृतम् । पयांसि ।
 विभ्रतीः । मधूनि । अध्वर्युभिः । मनसा । समऽविदानाः ।
 इन्द्राय । सोमम् । सुऽसुतम् । भरन्तीः ॥ १३ ॥

हे आपः आयतीः अस्मद्यज्ञं प्रत्यागच्छन्तीः यत् सुपांसुलुगिति विभक्तेर्लुक् याः युष्मान्
 प्रत्यदृशं प्रतिपश्यामि घृतं सोमसंसृष्टमाज्यं मधूनि मधुसदृशानि मृष्टरसानि पयांस्युदकानि
 संभूय विभ्रतीः यागकाले धारयन्तीः तथा अध्वर्युभिः मनसा अन्तःकरणेन संविदानाः सं-
 भाषमाणाः । किञ्च इन्द्रायेन्द्रार्थं सुषुतं सुष्ठु सुतं सोमं भरन्तीः धारयन्तीः एवं भूतास्ताः युष्मा-
 मस्वौमीतिशेषः ॥ १३ ॥

त्वं एवंभूतेनघ्नीये एमा अग्नमिति द्वे । सूत्रितं च—एमा अग्नमेवतीर्जीवधन्या इति द्वे सन्नासूत्तर-

सैषा चतुर्दशी-

एमाअग्मन्नेवतीर्जीवधन्याअध्वर्यवःसादयतासखायः ।
निबर्हिषिधत्तनसोम्यासोपांनघ्नासंविदानासएनाः ॥ १४ ॥

आ । इमाः । अग्मन् । रेवतीः । जीवधन्याः । अध्वर्यवः ।
सादयत । सखायः । नि । बर्हिषि । धत्तन । सोम्यासः ।
अपाम् । नघ्ना । सम्विदानासः । एनाः ॥ १४ ॥

रेवतीरेवत्योधनवत्यः जीवधन्याः जीवानां पाययित्र्यः प्रीणयित्र्योवा इमाईदृग्भूताआपः
आग्मन् अस्मद्यज्ञं प्रत्यागच्छन् एतज्ज्ञात्वा हे सखायः सखिभूताहे अध्वर्यवः यूयं अपांनघ्ना
वृष्टिकर्मस्वधिकृतेन देवेन सह संविदानासः संविदानाः संमंत्रयमाणाः एनाः एताअपः सादयत
स्थापयत । कुत्र सादयामीति उच्यते-सोम्यासः सोमसंपादिनः अध्वर्यवोयूयं बर्हिषि वेद्या-
मास्तीर्णे कुशमये निधत्तन नियमेन स्थापयत ॥ १४ ॥

अथ पंचदशी-

आग्मन्नापंउशतीर्बर्हिरेदंन्यध्वरेअसदन्देवयन्तीः ।
अध्वर्यवःसुनुतेन्द्रायसोममभूदुवःसुशकादेवयज्या ॥ १५ ॥ २६ ॥

आ । अग्मन् । आपः । उशतीः । बर्हिः । आ । इदम् । नि ।
अध्वरे । असदन् । देवयन्तीः । अध्वर्यवः । सुनुत । इन्द्राय ।
सोमम् । अभूत् । ऊँ इति । वः । सुशका । देवयज्या ॥ १५ ॥ २६ ॥

आपः वसतीवर्येकधनाख्याः इदं ईदृशं बर्हिर्वेदिस्तरणं उशतीरुशत्यः कामयमाना आ-
ग्मन् आआगच्छन् अस्मद्यज्ञं प्रति आगत्य च अध्वरे अस्मदीये यज्ञे देवयन्तीः देवान्कामयमा-
नाः तर्पयितुमिच्छन्त्यइत्यर्थः न्यसदन् निषीदन् एतज्ज्ञात्वा हे अध्वर्यवः यूयं इन्द्रायेन्द्रार्थं

सोमं सुनुत अभिषुणुत इदानीमपां प्रसादात् वोयुष्माकं देवयज्या देवानिन्द्रादीनुद्दिश्य क्रिय-
माणा यागक्रिया सुशका सुष्ठु कर्तुं शक्या अभूदासीदेव ॥ १५ ॥

॥ इति सप्तमस्य सप्तमे षड्विंशोवर्गः ॥ २६ ॥

आनइत्येकादशर्चं द्वितीयं सूक्तं कवषस्यार्षं त्रैष्टुभं वैश्वदेवं अनुक्रान्तञ्च—आनए-
कादशवैश्वदेवमिति गतः सूक्तविनियोगः । एकादशिनस्य वैश्वदेवस्य पशोः पुरोडाशस्यानइ-
त्येषानुवाक्या सूत्रितञ्च—विश्वेअद्यमरुतोविश्वऊत्यानोदेवानामुपवेतुशंसइति ।

तत्र प्रथमा—

आनोदेवानामुपवेतुशंसोविश्वेभिस्तुरैरवसेयजत्रः ।
तेभिर्वयंसुषखायोभवेमतरन्तोविश्वादुरितास्याम ॥ १ ॥

आ । नः । देवानाम् । उप । वेतु । शंसः । विश्वेभिः । तुरैः ।
अवसे । यजत्रः । तेभिः । वयम् । सुषखायः । भवेम ।
तरन्तः । विश्वा । दुःइता । स्याम् ॥ १ ॥

देवानां स्तोतॄणां नोस्माकं शंसः स्तोतव्यः यजत्रोयष्टव्यः एवंभूतः इन्द्रः तुरैः त्वरण-
शीलैः विश्वेभिः सर्वैर्मरुद्भिः सह अवसे अस्मद्यज्ञरक्षणार्थं आपउपवेतु उपागच्छतु । वयमपि
तेभिस्तैः सह सुसखायः शोभनसखायः स्याम भवेम । किञ्च विश्वा दुरिता विश्वानि दुरिता-
नि पापानि तरन्तः स्याम ॥ १ ॥

अथ द्वितीया—

परिचिन्मर्तोद्रविणममन्याहृतस्यपथानमसाविवासेत् ।
उतस्वेनऋतुनासंवदेतश्रेयांसंदक्षमनसाजगृभ्यात् ॥ २ ॥

परि । चित् । मर्तः । द्रविणम् । ममन्यात् । ऋतस्य । पथा । नमसा ।
आ । विवासेत् । उत । स्वेन । ऋतुना । सम् । वदेत् ।
श्रेयांसम् । दक्षम् । मनसा । जगृभ्यात् ॥ २ ॥

मर्तोमनुष्योयजमानः परिचित्सर्वतः द्रविणं विश्वेषां देवानां यागार्थं धनं मन्यात्
न्यात् मन्यतिः कान्तिकर्मा कामयेत लब्धुमिच्छेत् धनं लब्ध्वा च क्रतस्य यज्ञस्य पथा म
ण नमसा हविराख्येनाच्चेन आविवासेत् परिचरेत् । उतापि च स्वेनात्मीयेन क्रतुना प्रज्ञानेन
नसेत्यर्थः संवदेत संवादोत्र सम्यग्ध्यानमुच्यते हविर्गृहीत्वा वषट्करिष्यन् विश्वान्देवान्
सा ध्यायेदित्यर्थः । विश्वेषां देवानां यागानन्तरं च तत्प्रसादात् श्रेयांसमतिशयेन प्रशस्य
त्मानं दक्षं प्रवृद्धं सर्वव्यापिनं मनसा ध्यानसाधनेनान्तःकरणेन जगृह्यात् गृह्णीयात् ॥ २

अथ तृतीया—

अधाधिधीतिरससृग्रमंशास्तीर्थेनदस्ममुपयन्त्यूमाः ।

अभ्यानश्मसुवितस्यशूषंनवेदसोअमृतानामभूम ॥ ३ ॥

अधाधि । धीतिः । अससृग्रम् । अंशाः । तीर्थे । न । दस्मम् ।

उप । यन्ति । ऊमाः । अभि । आनश्म । सुवितस्य ।

शूषम् । नवेदसः । अमृतानाम् । अभूम ॥ ३ ॥

धीतिः देवयागक्रिया अधायि निहिता स्थापिता अस्माभिः प्रवर्तितेत्यर्थः तदनन्तरं
ऊमाः अवितारः तर्पयितारः अंशाः अस्माभिर्दत्ताः हविर्भागाः दस्मं दर्शनीयं शत्रूणामुपक्षप-
यितारं वा अससृग्रं असमानसृष्टिं उग्रजन्मानमित्यर्थः एवंभूतं देवसंघं उपयन्ति उपगच्छन्तु ।
तत्र दृष्टान्तः— तीर्थे न यथा गंगादितीर्थे तर्पणमुखेन विसृष्टाअपामंशादेवसंघमुपगच्छन्ति
तद्वत् । तदनन्तरं वयं सुवितस्य सुइतस्य सुष्ठु प्राप्तस्य स्वर्गादिकस्य शूषं सुखं अभ्यानश्म
अभिग्रामवाम । किञ्च वयं अमृतानां देवानां नवेदसोनवेदेत्येतस्मिन्नर्थे नवेदः शब्दो न भ्राण-
पान्नवेदाइति निपातितः न न वेत्तारः वेत्तारएव स्वरूपतोज्ञातारएवेत्यर्थः अभूम भवेमे-
त्याशास्महे ॥ ३ ॥

अथ चतुर्थी—

नित्यंश्वाकन्यात्स्वपतिर्दमूनायस्माउदेवःसंविताज्जान ।

भगोवागोभिर्यमेमनज्यात्सोअस्मैचारुश्छदयदुतस्यात् ॥ ४ ॥

नित्यः । चाकन्यात् । स्वपतिः । दमूनाः । यस्मै । ॐ इति । देवः ।
 सविता । जजान । भगः । त्वा । गोभिः । अर्यमा । ईम् ।
 अनज्यात् । सः । अस्मै । चारुः । छदयत् । उत । स्यात् ॥ ४ ॥

नित्यः कल्पावस्थायी प्रजापतिः चाकन्यात् तस्मै दृष्टादृष्टफलं चाकनतु कामयतां ।
 कीदृशः स्वपतिः स्वीयानां प्रजानां स्वामी धनपतिर्वा दमूनाः दानमनाः । कस्मै कामयता-
 मिति उच्यते । उ अपिच यस्मै यजमानाय मह्यं सविता सर्वस्य प्रेरकोदेवः जजान जनित-
 वान् दृष्टादृष्टफलं दत्तवानित्यर्थः । वाशब्दः समुच्चये । तथा भगोदेवश्च गोभिरस्मदीयाभिः
 स्तुतिरूपाभिर्वाग्भिः अर्यमादेवश्च ईमीदृग्भूतं दृष्टादृष्टफलं अनज्यात् व्यक्तीकुर्यात् दद्यादित्य-
 र्थः । उतापिच स्यात् अन्योपि योदेवगणोस्ति चारुः रमणीयः सोपिदेवगणः अस्मै यजमा-
 नाय मह्यं छदयत् दृष्टादृष्टफलं दातुं कामयतामित्येतदाशास्महे ॥ ४ ॥

अथ पञ्चमी—

इयंसाभूयाउषसांमिवक्षायद्धक्षुमन्तःशर्वसासमायन् ।
 अस्यस्तुतिर्जरितुर्भिक्षमाणाआनःशग्मासउपयन्तुवाजाः ॥ ५ ॥ २७ ॥

इयम् । सा । भूयाः । उषसांमइव । क्षाः । यत् । ह । क्षुमन्तः ।
 शर्वसा । समइआयन् । अस्य । स्तुतिम् । जरितुः । भिक्षमाणाः ।
 आ । नः । शग्मासः । उप । यन्तु । वाजाः ॥ ५ ॥ २७ ॥

क्षुमन्तः क्षुशब्दोन्नवाची शब्दवाची वा अन्नवन्तः स्तुतिमन्तः कीर्तिमन्तोवेत्यर्थः एवं-
 भूताः देवाः शर्वसा बलेन यत् यामस्मदीयां स्तुतिं प्रतिसमायन् समागच्छन्संप्राप्ताः सेयं स्तु-
 तिर्देवानां प्राप्याभूयाः भूयात् भवतु उषसामिवक्षाः यथा पृथिवी उषसां व्याप्ता सर्वेषां प्रा-
 प्या भवति तद्वत् । किञ्च जरितुः स्तोतुरस्य मम स्तुतिं भिक्षमाणाः याचमानाः शग्मासः
 शग्ममिति सुखनाम सुखाः सुखकराः वाजाः सुधन्वनः पुत्राः त्रयोप्यृभूर्विश्ववाजर्जइत्येते नो-
 स्मानाभिमुख्येन उपयन्तु उपगच्छन्तु ॥ ५ ॥

॥ इति सप्तमस्य सप्तमे सप्तविंशोवर्गः ॥ २७ ॥

अथ षष्ठी—

अस्येदेषासुमतिःपप्रथानाभवत्पूर्व्याभूमनागौः ।

अस्यसनीळाअसुरस्ययोनौसमानआभरणेविभ्रमाणाः ॥ ६ ।

अस्य । इत् । एषा । सुमतिः । पप्रथाना । अभवत् । पूर्व्या ।

भूमना । गौः । अस्य । सनीळाः । असुरस्य । योनौ ।

समाने । आ । भरणे । विभ्रमाणाः ॥ ६ ॥

इत् इदानीं अस्य देवगणस्य संबन्धिनी एषा सुमतिः सुष्ठु स्तुतिः पप्रथाना भवत् वि-
स्तीर्यमाणाभूत् अस्माभिः क्रियमाणाइत्यर्थः । कीदृशी पूर्व्या पूर्वकालीना भूमना भूम्ना बहु-
त्वेन युक्तेशेषः सर्वदेवसंबन्धित्वात् भृशं जातेत्यर्थः गौः देवान्प्रति गन्त्री एतज्ज्ञात्वा सर्वदे-
वाअसुरस्य प्रजारूपबलवतः अस्य मम संबन्धिनि समाने सर्वदेवसाधारणे भरणे सर्वेषां देवानां
बुष्टिकरणे योनौ यज्ञाख्ये स्थाने सनीळाः समानस्थानाः विभ्रमाणाः अस्मदर्थं दृष्टादृष्टफलं
धारयन्तः आगच्छन्तिवति शेषः ॥ ६ ॥

अथ सप्तमी—

किंस्विद्वनंकउसवृक्षआसयतोद्यावापृथिवीनिष्ठतक्षुः ।

सन्तस्थानेअजरेइतऊतीअहानिपूर्वीरुषसोजरन्त ॥ ७ ॥

किम् । स्वित् । वनम् । कः । ऊँ इति । सः । वृक्षः । आस । यतः ।

द्यावापृथिवी इति । निःस्ततक्षुः । सन्तस्थाने इति समस्तस्थाने ।

अजरे इति । इतऊती इतीतःऊती । अहानि ।

पूर्वीः । उषसः । जरन्त ॥ ७ ॥

यतः यस्माद्वृक्षात् द्यावापृथिवी द्यावापृथिव्यौ निष्ठतक्षुः देवाः निःशेषेण कृतवन्तः स-
तादृशोवृक्षः कउ आस कीदृग्वा बभूव तदुत्पादकं वनमरणं किंस्वित् सन्तस्थाने सम्यक् ति-
ष्ठन्त्यौ अजरे जरावर्जिते इतऊती इतः एतेभ्योदेवेभ्योरक्षणं ययोस्ते । किञ्च अहानि सर्वाणि
दिनानि पूर्वीर्बह्वीरुषसश्च देवाः निष्ठतक्षुः एवंभूतान्देवान् जरन्तः स्तोतारः स्तवन्ति ॥ ७ ॥

अथाष्टमी—

नैतावदेनापरोअन्यदस्त्युक्षासद्यावापृथिवीविभर्ति ।
त्वचंपवित्रंरुणुतस्वधावान्यदींसूर्यनहरितोवहन्ति ॥ ८ ॥

न । एतावत् । एना । परः । अन्यत् । अस्ति । उक्षासः ।
द्यावापृथिवी इति । विभर्ति । त्वचम् । पवित्रम् । रुणुत ।
स्वधावान् । यत् । ईम् । सूर्यम् । न । हरितः । वहन्ति ॥ ८ ॥

द्यावापृथिव्योः निर्माणरूपं एतावदेवजातं सामर्थ्येन युक्तं इति न अपितु एना एतेभ्योदे-
वेभ्यः परः उत्कृष्टः अन्यदन्योहिरण्यगर्भोऽस्ति उक्षा सेक्ता प्रजानां सृष्टेत्यर्थः हिरण्यगर्भः
परमसूक्ष्मोवायुरूपोलिङ्गात्मापः प्रविश्य द्यावापृथिवी द्यावापृथिव्यौ विभर्ति धारयति । किञ्च
स्वधावान् बलवान् अन्नवान्वा सहिरण्यगर्भः पवित्रं पवित्रमयं त्वचं आत्मीयं शरीरं दीप्तं मन्त्रं
वा रुणुत करोति । कदेति उच्यते—यद्यदा ईमिमां त्वचं हरितोश्वाः सूर्यं न वहन्ति न
प्रापयन्ति तदेति सृष्टेः प्रागित्यर्थः ॥ ८ ॥

अथ नवमी—

स्तेगोनक्षामत्येतिपृथ्वीमिहंनवातोविहवातिभूम ।
मित्रोयत्रवरुणोअज्यमानोग्निर्वनेनव्यसृष्टशोकम् ॥ ९ ॥

स्तेगः । न । क्षाम् । अति । एति । पृथ्वीम् । मिहम् । न । वातः ।
वि । हवाति । भूम । मित्रः । यत्र । वरुणः । अज्यमानः ।
अग्निः । वने । न । वि । असृष्ट । शोकम् ॥ ९ ॥

स्तेगः स्तैष्ट्यै शब्दसंघातयोः रश्मिसंघातोऽदित्यः पृथ्वीं विस्तीर्णां क्षां भूमिं तेजसा
नात्येति नातिगच्छति मर्यादया तिष्ठतीत्येवमादित्यः स्तूयते वातोवायुरपि खलु भूम भूमिं मिहं
वृष्टिं न विवाति समर्थोऽपि सन् विविधं न गमयति भूमिं प्रति सावशेषमेव वर्षतोति वातः स्तूयते
यत्र यस्मिन्प्रजापतौ मित्रोदेवः अज्यमानोव्यज्यमानः व्यक्तीभवन्नुत्पाद्यमानइत्यर्थः शोकं
स्वदीप्तिं व्यसृष्ट विसृजति सर्वतोविक्षिपति । तथा वरुणश्च व्यक्तीभवन्स्वदीप्तिं विक्षिपति । तत्र

दृष्टान्तः—अग्निर्दवानलः वने न यथा वृक्षसंघाते स्वदीप्तिं सर्वतोविसृजति तद्वत् तादृशं प्रजा-
विं स्तौमीति शेषः ॥ ९ ॥

अथ दशमी—

स्त॒रीर्य॑त्सू॒तस॒द्योअ॒ज्यमा॑ना॒व्यथि॑र॒व्यथीः॑ कृ॒णु॒तस्व॑गो॒पा ।
पु॒त्रोय॑त्पूर्वः पि॒त्रोर्जनि॑ष्टश॒म्यांगौ॑र्जगार॒यद्दृष्ट॑च्छान् ॥ १० ॥

स्त॒रीः । यत् । सू॒त । स॒द्यः । अ॒ज्यमा॑ना । व्यथि॑ः । अ॒व्यथीः॑ ।
कृ॒णु॒त । स्व॒गो॒पा । पु॒त्रः । यत् । पूर्वः । पि॒त्रोः । जनि॑ष्ट ।
श॒म्याम् । गौः । जगार॑ । यत् । ह । दृ॒च्छान् ॥ १० ॥

अण्याकारभूतां शमीं गोत्वेन निरूपयति स्तरीर्निवृत्तप्रसवागौः सद्यः शीघ्रं अज्यमा-
ना निषिच्यमानरेतस्कासती यद्यदा सूत वत्सं प्रसूते तदा व्यथिर्दुःखानां बाधयित्री स्वगोपा
स्वायत्तगोमृका स्वभूतरक्षणा वा सती सा गौः अव्यथीः व्यथारहिताः प्रजाः कृणुत करोति ।
यदा शमी पुत्रस्थानीयमश्वत्थं प्रसूते तदानीमरण्याहरणाय तादृशमश्वत्थमन्विष्यतामृत्विजां
अश्वत्थस्य जनयित्री शमी सुखहेतुर्भवतीत्यर्थः । शमीगर्भादश्वत्थादरणीआहर्तव्ये । श्रूयतेहि—
शमीगर्भादग्निं मधन्तीति । अपिच पूर्वः पुरातनः पुत्रः पुत्राग्नौनरकाच्चाता यद्वा पुत्रस्थानीयोऽग्निः
पित्रोर्जनयित्र्योररण्योः सकाशाद्यद्यदा जनिष्ठमन्थनेन प्रादुर्भवति तदानीं गौः पृथिवीतयोरर-
ण्योर्मातृभूतां शम्यां अश्वत्थगर्भां तां शमीं सुपांसुलुगितिसुपोढ्यादेशः जगार उद्विरति य-
द् यं खलु शमीं पृच्छान् ऋत्विजः पृच्छन्ति ज्ञीप्सन्ति गवेषयन्ति ॥ १० ॥

अथैकादशी—

उ॒तक॑ण्वं नृ॒षदः॑ पु॒त्रमा॑हु॒रुत॑श्या॒वो धन॑माद॒त्तवा॒जी ।
प्र॒कृ॒ष्णाय॑ रु॒शद॑पि॒न्वतो॑र्ध॒र्कत॑म॒न्नकि॑र॒स्माअ॒पीपे॑त् ॥ ११ ॥ २८ ॥

उ॒त । क॑ण्वम् । नृ॒षदः॑ । पु॒त्रम् । आ॒हुः । उ॒त । श्या॒वः । धन॑म् ।
आ । अ॒दत्त॑ । वा॒जी । प्र । कृ॒ष्णाय॑ । रु॒शत् । अ॒पि॒न्वत् ।
ऊ॒र्धः । ऋ॒तम् । अ॒न्न । न॒र्किः । अ॒स्मै । अ॒पी॒पेत् ॥ ११ ॥ २८ ॥

उतापिच कण्वमृषिं नृषदः पुत्रमाहुः वेदवादिनोवदन्ति । उतापिच वाजी हविलक्षणाञ्चवा-
न्कण्वः श्यामः श्यामवर्णः सन्नस्मादग्नेः सकाशात् धनमादत्त अगृह्णात् । कृष्णाय श्यामवर्णाय
नार्षदाय कण्वाय अग्निरूधः रुशत् रोचमानं रूपं प्रापिन्वत् प्रासिञ्चत् । अत्रेत्यं अग्निर्य-
तिरिक्तः कश्चिदपि देवः अस्मै कण्वाय ऋतं यज्ञं नकिरपीपेत् नावर्धत् । युवं श्यावायरुशती
मदत्तमित्युक्तं ॥ ११ ॥

॥ इति सप्तमस्य सप्तमेष्टार्विशोवर्गः ॥ २८ ॥

प्रसुग्मन्तेति नवचं तृतीयं सूक्तं आदितः पञ्चजगत्यः चतस्रस्त्रिष्टुभः पूर्ववदृषिदेवते ।
तथाचानुक्रान्तम्—प्रसुग्मन्तानव पञ्चाद्याजगत्यइति । गतोविनियोगः ।

तत्र प्रथमा—

प्रसुग्मन्ताधियसानस्यसृक्षणिवरेभिर्वराँअभिषुप्रसीदतः ।
अस्माकमिन्द्रंउभयँजुजोषतियत्सोम्यस्यान्धसोबुबोधति ॥ १ ॥

प्र । सु । ग्मन्ता । धियसानस्य । सृक्षणि । वरेभिः । वरान् । अभि ।
सु । प्रसीदतः । अस्माकम् । इन्द्रः । उभयम् । जुजोषति ।
यत् । सोम्यस्य । अन्धसः । बुबोधति ॥ १ ॥

इन्द्रः स्वभूतौ हरी धियसानस्य इन्द्रागमनं चिन्तयतोयजमानस्य मनः संबन्धिनिसक्षणि
सेवायां मद्गुणके सेव्ये यज्ञेनिमित्तेग्मन्ता आगच्छन्तौ सु सुष्टु प्रेरयति ततः सइन्द्रः वरेभिर्व-
रणीयैर्मार्गैः प्रसीदतः हविरासादयतोयजमानस्य वरानुत्कृष्टान् हविर्विशेषान्स्तुतिविशेषांश्चा-
भिलक्षीकृत्य सुष्टु आगच्छतु सइन्द्रागतः सन् अस्माकं स्वभूतं उभयं हविश्च स्तुतिश्चैतद्वयं
जुजोषति सेवतां भक्षयतु शृणोतु चेत्यर्थः । यद्यदा सोम्यस्य सोमसंपादिनोमम अन्धसः अन्ध-
रूपस्य सोमस्य रसमितिशेषः बुबोधति बुध्यते जिह्वया विजानाति सोमं पिबतीत्यर्थः तदा
जुजोषतीति पूर्वेण संबंधः ॥ १ ॥

अथ द्वितीया—

वीन्द्रयासिद्विद्यानिरोचनाविपार्थिवानिरजसापुरुष्टुत ।
येत्वावहन्तिमुहुर्ध्वराँउपतेसुवन्वन्तुवग्वनाँअरधसः ॥ २ ॥

वि । इन्द्र । या॒सि । दि॒व्यानि॑ । रो॒चना । वि । पा॒र्थि॒वानि । रज॑स
पु॒रु॒ऽस्तु॒त । ये । त्वा । वह॑न्ति । मु॒हुः । अ॒ध्व॒रान् । उप॑ ।
ते । सु । व॒न्व॒न्तु । व॒ग्व॒नान् । अ॒रा॒धसः॑ ॥ २ ॥

हे इन्द्र दिव्यानि दिविभवानि रोचना रोचनानिदीप्तिस्वभावकानि ज्योतींषि यद्वा दिव्या
लोकान्वियासि व्यामोषि हेपुरुषुत बहुभिः स्तुतेन्द्र पार्थिवानि पृथिव्यां भवानि रजसा आत्मीये
न ज्योतिषा विद्युलक्षणेन यद्वा रजःशब्दाच्छसआकारः पार्थिवान् लोकान् व्यामोषि येत्वदी
याअश्वाः मुहुः पुनःपुनः अध्वरानस्मदीयान्यज्ञान्प्रति त्वा त्वां उपावहन्ति समीपे प्रापयन्ति
तेश्वाः वग्वनान् वचनेन स्तुत्या संभजमानान् अराधसः धनरहितानस्मान् सुष्ठु वन्वन्तु धनप्र
दानार्थं संभजन्तां ॥ २ ॥

अथ तृतीया—

तदि॒न्मे॒छन्त्स॒द्वपु॑षो॒वपु॑ष्ट्रं॒पुत्रो॑य॒ज्जानं॑पि॒त्रो॒धी॒यति॑ ।
जा॒या॒पति॑व॒हति॑व॒शुना॑सु॒मत्पुं॑सइ॒न्द्रो॒वह॑तुः॒परि॑ष्कृतः ॥ ३ ॥
तत् । इत् । मे । छन्त्सत् । वपुषः । वपुः॑ऽतरम् । पुत्रः । यत् ।
जानम् । पित्रोः । अधि॑ऽईयति । जा॒या । पति॑म् । वह॑ति ।
व॒शुना॑ । सु॒मत् । पुं॑सः । इत् । भ॒द्रः । वह॑तुः । परि॑ष्कृतः ॥ ३ ॥

वपुषः वपूरूपं तद्वान् लक्ष्यते वष्पुमतोपि वपुष्ट्रं रूपवत्तरं अत्यन्तं सुरूपं तव यज्ञ-
कर्म मे मह्यं छन्त्सत् इन्द्रः कामयतां यद्यदा पुत्रः जानं जन्म आत्मन उत्पत्तिं पित्रोर्मातापि-
त्रोः सकाशादधीयति संकीर्तनद्वारेणाधिगच्छति सुब्रह्मण्याह्वानकाले अमुकशर्मणः पुत्रोयज-
तइत्यात्मनोजन्मसंकीर्तयति यद्वा यज्जननादागतं धनं पित्रोः सकाशात्पुत्रःअधिगच्छति तदेव
मह्यमिच्छतु जाया पत्नी पतिं यजमानं सुमत् कल्याणेन वशुना वाग्रूपेण शब्देन वहति आ-
त्मसमीपं प्रापयति भद्रोभजनीयः परिष्कृतः संस्कृतः पुंसइव पुंसः पत्युरेवार्थं वहतुर्जायायै प्र-
दातव्यः । तदुक्तं सुभद्रमर्यभोजनंविभार्षिर्इति । यद्वा पुंसः अतिशूरस्येन्द्रस्यार्थाय भद्रः भज-
नीयः वहतुर्वहनशीलोदेवान्प्रति सप्तमः परिष्कृतः संस्कृतोभवति तदेन्द्रः कामयतामित्यर्थः ॥ ३ ॥

अथ चतुर्थी

तदित्स॒धस्थं॑म॒भिचारु॑दी॒धय॑गावो॒यच्छास॑न्व॒हतुं॑न॒धेनवः॑ ।

मा॒ताय॑न्मन्तु॒र्युथ॑स्य॒पूर्या॑भिवा॒णस्य॑स॒प्तधा॑तु॒रिज्ज॑नः ॥ ४ ॥

तत् । इत् । स॒धऽस्थम् । अ॒भि । चारु॑ । दी॒धय॑ । गावः॑ ।

यत् । शास॑न् । व॒हतुम् । न । धे॒नवः॑ । मा॒ता । यत् । मन्तुः॑ । यु॒थस्य॑ ।

पू॒र्या । अ॒भि । वा॒णस्य॑ । स॒प्तधा॑तुः । इत् । ज॒नः ॥ ४ ॥

तदित् तदेव सधस्थं सहतिष्ठन्त्यवेति सधस्थं स्थानं यज्ञाख्यं चारु शोभनं अभिदीध-
य हे इन्द्र अभितो दीप्यस्व यद्यत्र गावः स्तुतिलक्षणावाचः इन्द्र आगच्छ हरिव आगच्छे-
त्येवमाद्याः शासन् अस्मद्यज्ञंपति त्वदागमनमाशासते । तत्र दृष्टान्तः—वहतुं यथा धेनवो नव-
प्रसूतागावः प्रापणसाधनं गृहं आशासते तद्वत् । यतः आगत्य प्रकाशयेत्यत्र कारणमाह—यद्य-
स्मात् मन्तुः मन्यतिरर्चतिकर्मा अर्चकस्य मम स्वभूता माता देवतागणानां निष्पादयित्री स्तु-
तिर्युथस्य यष्टस्तोतृगणस्य पूर्या प्रथमभागिनी खलु यस्माच्चसप्तधातुः धार्यन्ते क्रियन्ते क-
र्माण्येभिरिति धातवश्छदांसि ऋतवो वा सप्तछन्दस्कः सप्तर्तुकः सप्तहोत्रात्मकोवायं जनः वा-
णस्यस्तुतिशब्दस्य अभिकर्ता खलु तस्माच्छीघ्रमागच्छेति भावः । यद्वा यत्कल्याणं तदेव
स्थानमस्माकमभिधारय प्रयच्छ यस्मिन्स्थाने धेनवः पयः प्रदानेन प्रीणयिष्योगावः वहतुं
उद्यते पुरुषोनेनेति वहतुरन्नं पयोधृतादि तत्तु शासति नः संप्रत्यर्थे इदानीं प्रयच्छन्ति तथा
यस्मिन्मन्तुः मन्तव्यापूजनीयापुत्रसमूहस्य माताभिगच्छति वाणस्य वाद्यस्य सप्तधातुः निषादा-
दिसप्तस्वरोपेतो जनः अभिगच्छति तद्वत् तदुणोपेतं प्रयच्छेति भावः ॥ ४ ॥

अथ पञ्चमी—

प्रवोच्छा॑रि॒रिचे॑दे॒व॒युष्प॑दमे॒कोरु॑द्रेभि॒र्याति॑तुर्वणिः ।

ज॒रावा॑येष्व॒मृते॑षु॒दावने॑प॒रिव॑ऊमे॒भ्यःसि॑ञ्चता॒मधु॑ ॥ ५ ॥ २९ ॥

प्र । वः । अ॒च्छ । रि॒रिचे॑ । दे॒व॒युः । प॒दम् । ए॒कः । रु॒द्रेभिः॑ ।

या॒ति । तुर्व॑णिः । ज॒रा । वा॒ । येषु॑ । अ॒मृते॑षु । दा॒वने॑ ।

प॒रि । वः । ऊ॒मे॒भ्यः । सि॑ञ्च॒त । म॒धु ॥ ५ ॥ २९ ॥

हे यजमानाः देवयुः देवान्कामयमानो होता वो युष्माकं पदमच्छस्थानं प्रति परि
अतिरिक्तोभूत अन्यहोतृभ्यः सकाशात् एकः मुख्यः इन्द्रः रुद्रेभिः रुद्रपुत्रैर्मरुद्भिः सह तुर्व
क्षिप्रगामी सन्न याति गच्छति युष्मदीयं यज्ञं जरावा वाशब्दोप्यर्थे स्तुतिरपि एष्वसृतेषु मरण
धर्मरहितेषु देवेषु दावने धनप्रदानाय समर्था भवति तस्मात् वो यूयं छान्दसोवसादेशः ऊमे
भ्यो रक्षितृभ्यो देवेभ्यः मधु मदकरं सोमं अद्भिः परिष्वजत ॥ ५ ॥

॥ इति सप्तमस्य सप्तमे एकोनविंशोवर्गः ॥ २९ ॥

अथ षष्ठी—

निधीयमानमपगूह्णमप्सु प्रमेदेवानां व्रतपा उवाच ।

इन्द्रो विद्वाँ अनुहित्वा च चक्षते नाहमग्ने अनुशिष्ट आगाम् ॥ ६ ॥

निधीयमानम् । अपगूह्णम् । अप्सु । प्र । मे । देवानाम् ।

व्रतपाः । उवाच । इन्द्रः । विद्वान् । अनु । हि । त्वा ।

चक्षते । तेन । अहम् । अग्ने । अनुशिष्टः । आ । अगाम् ॥ ६ ॥

कुरुश्रवणस्य यज्ञे निधीयमानोऽग्निरभिधीयते निधीयमानं अध्वर्युणा हवनीयेभ्यो
अप्सु मातृभूतासु अपगूह्णं अन्तर्हितं देवानां व्रतपाः कर्मणोरक्षकः इन्द्रः मे मह्यं प्रोवाच प्रा-
वादीव हे अग्ने विद्वान् जानान इन्द्रः स्वाधिकारमस्मद्भक्ततां वा त्वा त्वां अनुहि चक्षते अनु-
गतः पश्चाद्दर्शनेनेन्द्रेणानुशिष्टोऽहं अनेन पथा त्वया स्वर्गोऽन्तव्यइत्येवमुपदिष्टः सन्न आगाम्
आभिमुख्येन स्वर्गं गच्छेयं ॥ ६ ॥

अथ सप्तमी—

अक्षेत्रवित्क्षेत्रविदं ह्यप्रादुसप्रैति क्षेत्रविदानुशिष्टः ।

एतद्वै भद्रमनुशासनस्योतस्रुतं विन्दत्यञ्जसीनाम् ॥ ७ ॥

अक्षेत्रवित् । क्षेत्रविदम् । हि । अप्राद् । सः । प्र । एति ।

क्षेत्रविदा । अनुशिष्टः । एतत् । वै । भद्रम् । अनुशासनस्य ।

उत । स्रुतिम् । विन्दति । अञ्जसीनाम् ॥ ७ ॥

सेयमनुशासनस्तुतिः प्रासंगिकी अक्षेत्रविव क्षिनिवासगत्योः क्षीयते गम्यतेनेनेति क्षेत्रं
पंथाः पंथानमजानन्पुरुषः क्षेत्रविदं क्षेत्रज्ञं पुरुषं अमाट् पृष्ठवान् सक्षेत्रविदा पृथिज्ञेन तेनानु-
शिष्टः प्रदर्शितमार्गः सन्मैति स्वाभिलषितदेशं गच्छति अनुशासनस्यस्वर्गोपदेशरूपस्य एतद्वै
एतत्त्वत्तु भद्रं भजनीयं कल्याणकरं किंत् । उतापिच अञ्जसीनां ऋजुना मार्गेण गन्तव्यानां
अपां स्मृतिं मार्गं पिपासितः सन्विन्दति लभते । यद्वा अञ्जसीनामिति स्मृतेर्विशेषणं ऋजुमकु-
टिलं अपयासेन गन्तव्यमार्गं लभते खलु ॥ ७ ॥

अथाष्टमी—

अद्येदुप्राणीदममन्त्रिमाहापीवृतोअध्यन्मातुरुधः ।

एमेनमापजरिमायुवानमहेळन्वसुःसुमनावभूव ॥ ८ ॥

अद्य । इत् । ऊँ इति । प्र । आनीत् । अममन् । इमा । अहा ।

अपिष्टतः । अध्यत् । मातुः । ऊधः । आ । ईम् । एनम् । आप ।

जरिमा । युवानम् । अहेळन् । वसुः । सुमनाः । वभूव ॥ ८ ॥

अयमग्निः अद्येत् अद्यैवास्मिन्दिने प्राणीत् मन्थनेन चेष्टितोभवत् ॥ श्वसप्राणने अनचे-
तिधातुः । तदानीमेव इमा इमानि अहा अहानि सौमिकानि अममन् नेतुममन्यत मनज्ञाने व्य-
त्ययेन श्लुः तिङउत्तरत्वादिनिघातः । अपिच अपीवृतः तेजोभिः परिवृतः सन् मातुः पृथिव्याः
ऊधः सारभूतं सोमादिकं हविरधयत् पिबति तथा युवानं नित्यतरुणं देवानां हविषा मिश्रयन्तं
वा एनमग्निं जरिमा जरतिः स्तुतिकर्मा तस्मादौणदिकइमनिच् । स्तोत्रभिः क्रियमाणा स्तु-
तिरापआभिमुख्येन चाप्नोति ईमिति पूरणः । ततः अहेळन् अक्रुध्यन् स्तोतृन्मति वसुः वास-
यिता सर्वेषां धनदानेनाच्छादयिता तेजोभिः शत्रूणां वा वसुमान्वा अग्निः सुमनाः शो-
भनमनस्कोवभूव ॥ ८ ॥

अथ नवमी—

एतानिभद्राकलशक्रियामकुरुश्रवणददतोमघानि ।

दानइहोमघवानःसोअस्त्वयंचसोमोहृदिपंबिभर्मि ॥ ९ ॥ ३० ॥

एतानि । भद्रा । कलश । क्रियाम् । कुरुश्रवण । ददतः । मघानि ।
दानः । इत् । वः । मघवानः । सः । अस्तु । अयम् । च ।
सोमः । हृदि । यम् । विभर्मि ॥ ९ ॥ ३० ॥

हे कलश कलावन् सर्वकलापरिपूर्णं यद्वा लुप्तमत्वर्थीयः द्रोणकलशवन् हे कुरुश्रवण
कुरुवक्त्रविजः तेषां स्वभूतानां स्तुतीनां श्रोतः हेइन्द्र मघानि धनानि स्तोतृभ्यो यष्टृभ्यश्च द-
दतः प्रयच्छतस्तवेन्द्रस्यार्थं एतानि भद्रा भजनीयानि हवींषि स्तोत्राणि च क्रियाम विधेयास्म
करोतेराशीर्लिङ्गि रिङ्शयग्लिङ्गिक्विति रिङादेशः । अथ स्तोतृन्मत्याह हेमघवानः मंहनीयस्तो-
त्ररूपधनवन्तः वीर्युष्माकं सइन्द्रः दानइत् धनादेर्दातैवास्तु भवतु अयंच यज्ञेस्थितः सोमोदा-
तास्तु हृदि हृदये आत्मीये यं पीतं सोमं विभर्मि धारयामि दुभृञ्धारणपोषणयोः जौहोत्या-
दिकः भञ्जामिदित्यभ्यासस्येत्वं यद्योगादनिघातः यद्वा हेकलश कुलजात हे कुरुश्रवण एतच्चा-
मक व्रसदस्योः पुत्र राजन् ऋत्विग्भ्यो धनानि प्रयच्छतस्तवार्थं वयं कर्माणि क्रियामहे मघ-
वानः कुरुश्रवणाः पूजायां बहुवचनं पदं यागकर्म कुर्वाणस्य तव इन्द्रोदाता भवतु अयं सोम-
श्च धनानि प्रयच्छतु ॥ ९ ॥

॥ इति सप्तमस्य सप्तमे त्रिंशोवर्गः ॥ ३० ॥

वेदार्थस्य प्रकाशेन तमोहार्दं निवारयन् । पुमर्थांश्चतुरोदेयाद्विद्यातीर्थमहेश्वरः ॥ १ ॥
इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-
यणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके सप्तमोऽध्यायः ॥ ७

॥ श्रीगणेशायनमः ॥



यस्यनिःश्वसितं वेदा योवेदेभ्योखिलं जगत् । निर्ममे तमहं वंदे विद्यातीर्थमहेश्वरं ॥ १॥

अथसप्तमेष्टमोध्यायआरभ्यते । तत्र प्रमेति नवचं चतुर्थं सूक्तं ऐतृषस्य कवषस्यार्षं
आद्या त्रिष्टुप् साच वैश्वदेवी द्वितीया तृतीये बृहतीसतोबृहत्यौ ऐंद्र्यौ पराः षड्गायत्र्यः
कुरुश्रवणमावृणीति द्वाभ्यां त्रसदस्यपुत्रस्य कुरुश्रवणनाम्नोराज्ञोदानं तुष्टाव अतस्तद्देवताके
अथ यस्य प्रस्वादसद्वत्यादिभिश्चतसृभिः मित्रातिथिनाम्नि राक्षि परलोकं गते शोकाभिभूतं
तस्य पुत्रं उपमश्रवोनामानं कवषऋषिः स्नेहवशादवगत्यविगतशोकमकरोत् अतस्तासां तद्देव-
तात्वं । तथाचानुक्रान्तं—प्रमाद्यवैश्वदेव्यैन्द्रः प्रगाथः परागायत्र्यो द्वे कुरुश्रवणस्य त्रसदस्यव-
स्य दानस्तुतिः पराभिर्ध्वते मित्रातिथौ राक्षि तत्स्नेहाद्विषिरुपमश्रवसं पुत्रमस्य व्यशोकयदिति ।
गतोविनियोगः ।

तत्र प्रथमा—

ॐ प्रमायुयुज्जेप्रयुजोजनानांवहामिस्मपूषणमन्तरेण ।

विश्वेदेवासोअधमामरक्षन्दुःशासुरागादितिघोषआसीत् ॥ १ ॥

प्र । मा । युयुज्जे । प्रयुजः । जनानाम् । वहामि । स्म । पूषणम् ।

अन्तरेण । विश्वे । देवासः । अध । माम् । अरक्षन् । दुःशासुः ।

आ । अगात् । इति । घोषः । आसीत् ॥ १ ॥

जनानां यजमानानां प्रयुजः प्रयोक्तारोदेवाः मा मां कवषऋषिं प्रयुयुज्जे कुरुश्रवणं प्रति-
युक्तवन्तः अन्तरेण मार्गे पूषणं देवमध्वनां पतिं सत्वायमहं वहामिस्म ऊढवानस्मि । तथाच
श्रूयते—ऐन्द्राग्नमेकादशकपालंनिर्वपेत् जनतामेष्ट्यन्जित्युपक्रम्य पौष्णं चरुमनुनिर्वपेदिति । अ-
धअथ मार्गे विश्वेदेवासः विश्वेदेवामां कवषमरक्षन् रक्षितवन्तः दुःशासुः केनापि दुःशासनोय-
ष्टिः आगादागच्छतीति घोषः शब्दश्च मार्गआसीदभूत् ॥ १ ॥

अथ द्वितीया—

संमातपन्त्यभितःसपत्नीरिवपशवः ।

निबाधतेअमतिर्नग्नताजमुर्वेर्वेवीयतेमतिः ॥ २ ॥

सम् । मा । तपन्ति । अभितः । सपत्नीःइव । पशवः ।

नि । बाधते । अमतिः । नग्नता । जमुः । वे । न । वेवीयते । मतिः ॥ २ ॥

मा मां देवताप्रसादरहितं कवषं पशवः पार्श्वस्थीनि अन्नाभावादौर्बल्यात् कुशयनाच्च सपत्नीरिव यथासपत्न्यः तद्वदभितउभयतः संतपन्ति दुःखयन्तीत्यर्थः । किंच अमतिर्दारिद्र्यादागता दुर्मतिः सर्वार्थविषया सा निबाधते मां पीडयति वस्त्राभावादागता नग्नता च मां निबाधते जमुः अशनाभावादागतउपक्षयोपि मां निबाधते । किंच वेर्न यथा पक्षिणोमतिः शाकुनिकव्याधभयात् कंपयते तथा मे मतिः शत्रोर्वेवीयते भ्रंशं कंपयते ॥ २ ॥

अथ तृतीया—

मूषोनशिश्नाव्यदन्तिमाध्यःस्तोतारंते शतक्रतो ।

सकृत्सुनौमघवन्निन्द्रमृळयाधापितेर्वनोभव ॥ ३ ॥

मूषः । न । शिश्ना । वि । अदन्ति । मा । आध्यः । स्तोतारम् । ते ।

शतक्रतो इति शतश्रुतो । सकृत् । सु । नः ।

मघवन् । इन्द्र । मृळय । अध । पिताइव । नः । भव ॥ ३ ॥

हे शतक्रतो बहुकर्मन् मघवन्निद्र ते तव स्तोतारं मा मां कवषं आध्यः आध्यः मूषोन यथा मूषिकाः शिश्ना स्नातानि सूत्राण्यभ्रंति तथा व्यदन्ति विविधमदन्ति । तथाच यास्कः—संतपन्तिमामभितः सपत्न्यइवेमाः पशवः कूपपशवोमूषिकाइवास्नातानि सूत्राणि व्यदन्ति स्वांगाभिधानं वास्यात् शिश्नानि व्यदन्तीति वा संतपन्ति माध्यः कामाईति । तथा च सति हे इन्द्र नोस्मान्सकृत्सुमृळयाभीष्टप्रदानेन सम्यक् सुखय अध अथ नोस्माकं पितेव यथा पिता तद्वद्रक्षिता भव ॥ ३ ॥

अथ चतुर्थी—

कुरुश्रवणमावृणि राजानं त्रासदस्यवम् । मंहिष्ठं वाघतामृषिः ॥ ४ ॥

कुरुऽश्रवणम् । अ॒वृ॒णि । राजा॑नम् । त्रास॑दस्यवम् । मंहि॑ष्ठम् ।
वा॒घता॑म् । ऋ॒षिः ॥ ४ ॥

ऋषिर्तीव्रियार्थद्रष्टा कवषोहं त्रासदस्यवं त्रासदस्योः पुत्रं मंहिष्ठं धनानामतिशयेन दा-
तारं कुरुश्रवणं कुरवऋत्विजः तदीयानां स्तुतीनां श्रोतारं कुरुश्रवणं तन्नामकं राजानं वाघतां
ऋत्विजामर्थाय अवृणि धनानि प्रार्थये ॥ ४ ॥

अथ पंचमी—

यस्य माहरितो रथेति स्त्रोवहन्ति साधुया । स्तवैः सहस्रदक्षिणे ॥ ५ ॥ १ ॥

यस्य॑ । मा॒ । ह॒रितः॑ रथे॑ । ति॒स्रः । व॒हन्ति॑ । सा॒धु॒या ।
स्तवै॑ । स॒हस्र॑दक्षिणे ॥ ५ ॥ १ ॥

यस्य कुरुश्रवणाख्यस्य राज्ञः स्वभूतास्ति स्त्रोहरितः त्रयोश्वा रथे प्रस्थितं मा मां कषवं
साधुया साधुवहन्ति कुरुश्रवणं राजानमहं सहस्रदक्षिणेस्मिन् यागे स्तवै स्तौमि प्रष्टिवाहिनं
रथं च परिगृह्य ऋषिराशास्ते ॥ ५ ॥

॥ इति सप्तमस्याष्टमे प्रथमोवर्गः ॥ १ ॥

अतः परं यस्येत्यादिकेन सूक्तशेषेण मित्रातिथौ राज्ञि मृते तत्पुत्रस्योपमश्रवसः समीपमागत्य
कवषः स्नेहात् शोकं निवारयति ।

अथ षष्ठी—

यस्य प्रस्वादसो गिर उपमश्रवसः पितुः । क्षेत्रं न रणवमूचुषे ॥ ६ ॥

यस्य॑ । प्र॒स्वा॒दसः॑ । गि॒रः । उ॒प॒म॒श्रव॑सः । पि॒तुः । क्षे॒त्रम् ।
न । र॒णव॑म् । ऊ॒चुषे॑ ॥ ६ ॥

हे राजन् उपमश्रवस्तव पितुर्यस्य मित्रातिथेर्गिरोवाचः प्रत्वादसः प्रकर्षेण स्वादयि
न्यः । तत्र दृष्टान्तः—ऊचुषे सेवमानाय दरिद्राय दानार्थं प्रकल्पितं रणवं रमणीयं क्षेत्रं न यथा
क्षेत्रं स्वदयितुं तद्वदित्यर्थः । उत्तरत्र संबंधः ॥ ६ ॥

अथ सप्तमी—

अधिपुत्रोपमश्रवो न पान्मित्रातिथेरिहि । पितुष्टे अस्मि वन्दिता ॥ ७ ॥
अधि । पुत्र । उपमश्रवः । नपात् । मित्रातिथेः । इहि ।
पितुः । ते । अस्मि । वन्दिता ॥ ७ ॥

हे पुत्रोपमश्रवः मित्रातिथेर्नपात् पुत्रः त्वं अधीहि मत्समीपमागच्छ ते तव पितुस्तस्य
मित्रातिथेरहं वन्दिता स्तोतास्मि एतत् ज्ञात्वा शोकं मा कुरु यदेयं द्रव्यमस्ति तत्सर्वं मह्यं
देहि ॥ ७ ॥

अथाष्टमी—

यदीशीया मृतानामुतवा मर्त्यानाम् । जीवेदिन्मघवा मम ॥ ८ ॥
यत् । ईशीय । अमृतानाम् । उत । वा । मर्त्यानाम् । जीवेत् ।
इत् । मघवा । मम ॥ ८ ॥

उतापिच यद्यमृतानां देवानां मर्त्यानां मनुष्याणां वा मरणहेतूनामीशीय अहमीश्वरः स्या
तर्हि मम कवचस्य याज्योमघवा धनवान्मित्रातिथीराजा जीवेत् प्राणाद् धारयेत् । तथाच
नाहं मरणहेतोरीश्वरस्तस्मादयं राजा मृतइत्यर्थः ॥ ८ ॥

अथ नवमी—

न देवानामतिव्रतं शतात्मा च न जीवति । तथा युजा विवाहते ॥ ९ ॥ २ ॥
न । देवानाम् । अति । व्रतम् । शत आत्मा । च न । जीवति ।
तथा । युजा । वि । विवाहते ॥ ९ ॥ २ ॥

देवानां ब्रह्मादीनां व्रतं मर्यादालक्षणं कर्म अतिक्रम्य शतात्मा च न शतवत्सरः कश्चन न जीवति । तथा युजा सहायादिना विववृते विवर्तते वियुक्तोभवति इति ज्ञात्वा शोकं मा कुर्वित्यर्थः ॥ ९ ॥

॥ इति सप्तमस्याष्टमे द्वितीयोवर्गः ॥ २ ॥

प्रावेपाइति चतुर्दशर्चं पंचमं सूक्तं ऐलूषस्य कवषस्यार्घं मूजवतः पुत्रस्याक्षाख्यस्य वा । सप्तमी जगती शिष्टास्त्रयोदशत्रिष्टुभः अत्र द्वादश्यक्षान् स्तौति नवम्याद्या चातस्तास्तद्देवत्याः सप्तमी त्रयोदशी च कृषिंस्तौति अतस्तयोः सा देवता एवं पंच गताः । शिष्टाभिर्नवभिः कितवोक्षाश्च निधत्ते अतस्ता अपि तद्देवत्याः । तथाचानुक्रांतं—प्रावेपाः षळूना मौजवान्वाक्षोक्षकृषिप्रशंसा चाक्षकितवनिंदा च सप्तमी जगतीति । गतोविनियोगः ।

तत्र प्रथमा—

प्रावेपामाबृहतोमादयन्तिप्रवातेजाइरिणेवर्तमानाः ।

सोमस्येवमौजवतस्यभक्षोविभीदकोजागृविर्मह्यमच्छान् ॥ १ ॥

प्रावेपाः । मा । बृहतः । मादयन्ति । प्रवातेजाः । इरिणे ।

वर्तमानाः । सोमस्यइव । मौजवतस्य । भक्षः । विभीदकः ।

जागृविः । मह्यम् । अच्छान् ॥ १ ॥

बृहतोमहतोविभीतकस्य फलत्वेन संबन्धिनः प्रवातेजाः प्रवणे देशे जाताः इरिणे आस्फारे वर्तमानाः प्रवर्तमानाः प्रावेपाः प्रवेपिनः कंपनशीलाः अक्षाः मा मां मादयन्ति हर्षयन्ति । किंच जागृविः जयपराजययोर्हर्षशोकाभ्यां कितवानां जागरणस्य कर्ता विभीदकोविभीतक-

१ दिशोभ्यय्राजाभूदिति पंचाक्षान्प्रयच्छति एते वै सर्वे याः । अपराजायिनमेवैनं करोति । अक्षाः कपर्दकाः । सुवर्णनिर्मितविभीतकफलानि सौवर्णानीत्येके । तेचाक्षाः द्यूतस्थाने निवपनीयाः । तथाचापस्तंबेन दर्शितं—अक्षावापोधिदेवनमुद्धृत्यात्रोक्ष्याक्षान्निर्वपेत्सौवर्णीन्परःशतान्परःसहस्राच्चेति । तेभ्यःपंचाक्षानुद्धृत्यजितवानयंराजेत्यभिप्रायेण तस्मै राज्ञे दद्यात् एतएवपंचाक्षा अयाः सर्वे संपद्यन्ते अयशब्दोक्षावाची पंचदिग्वर्त्यक्षाभिप्रायेण पंचाक्षाणां दत्तत्वात् राशिस्थाः सर्वेभ्यःक्षादत्ताभवन्ति तथासत्येनं यजमानं अपराजायिनं कदाचिदपि पराजयरहितमेव करोति ।

विकाराक्षोमहं मां अच्छान् अचच्छदत् अत्यर्थं मादयति । तत्र दृष्टान्तः—सोमस्येव यथ सोमस्य मौजवतस्य मुजवति पर्वते जातोमौजवतस्तस्य तत्र ह्युत्तमः सोमोजायते । भक्षः पा यजमानान् देवांश्च मादयति तद्वदित्यर्थः । तथाच यास्कः—प्रवेपिणोमामहतोविभीतकस्य फलानिमादयन्ति प्रवातेजाः प्रवणेजा इरिणे वर्तमाना इरिणं निऋणं ऋणातेरपार्णं भवत्यपरता अस्मादोषधय इति वा सोमस्येव मौजवतस्य भक्षोमौजवतो मुजवति जातो मुजवान् पर्वतो मुंजवान् मुंजो विमुंचतीषीकामिषीकैषतेर्गतिकर्मण इयमपीतरेषीकैतस्मादेव विभीतको विभेदनात् जागृविर्जागरणात् मह्यमवच्छददिति ॥ १ ॥

अथ द्वितीया—

नमामिमेथ न जिहीळे एषा शिवा सखिभ्य उत मद्यमासीत् ।
अक्षस्याहमेकपरस्य हेतोर्नुव्रतामपजायामरोधम् ॥ २ ॥

न । मा । मिमेथ । न । जिहीळे । एषा । शिवा । सखिभ्यः ।
उत । मद्यम् । आसीत् । अक्षस्य । अहम् । एकपरस्य ।
हेतोः । अनुव्रताम् । अप । जायाम् । अरोधम् ॥ २ ॥

एषास्मदीया जाया मा मां कितवं नमिमेथ नच चुक्रोध न जिहीळे नच लज्जितवती सखिभ्योस्मदीयेभ्यः कितवेभ्यः शिवा सुखकर्यासीदभूत् । उतापिच मह्यं शिवासीत् इत्थमनुव्रतामनुकूलां जायां एकपरस्य एकः परः प्रधानं यस्य तस्याक्षस्य हेतोः कारणादहमपारोधं परित्यक्तवानस्मीत्यर्थः ॥ २ ॥

अथ तृतीया—

द्वेष्टि श्वश्रूरपजायारुणद्विननाथितो विन्दते मर्दितारम् ।
अश्वस्येव जरतो वरुणस्य नाहं विन्दामि कितवस्य भोगम् ॥ ३ ॥

द्वेष्टि । श्वश्रूः । अप । जाया । रुणद्धि । न । नाथितः ।
 विन्दते । मर्दितारम् । अश्वस्यइव । जरतः । वरुयस्य । न ।
 अहम् । विन्दामि । कितवस्य । भोगम् ॥ ३ ॥

श्वश्रूजायायामाता गृहगतं कितवं द्वेष्टि निंदतीत्यर्थः । किंच जाया भार्यापरुणद्धि निरु-
 णद्धि । अपिच नाथितोयाचमानः कितवः धनं मर्दितारं धनदानेन सुखयितारं नविंदते न लभ-
 ते । इत्थं बुद्ध्याविमृशत्वाच्चाहं जरतोवृद्धस्य वरुयस्य वरुणं मूल्यं तदर्हस्याश्वस्येव कितवस्य
 भोगं न विंदामि न लभे ॥ ३ ॥

अथ चतुर्थी—

अन्येजायांपरिमृशन्त्यस्ययस्यागृध्वेदनेवाज्यक्षः ।
 पितामाताभ्रातरएनमाहुर्नजानीमोनयतावद्धमेतम् ॥ ४ ॥
 अन्ये । जायाम् । परि । मृशन्ति । अस्य । यस्य । अगृधत् ।
 वेदने । वाजी । अक्षः । पिता । माता । भ्रातरः । एनम् । आहुः ।
 न । जानीमः । नयत । वद्धम् । एतम् ॥ ४ ॥

यस्य कितवस्य वेदने धने वाजी बलवाक् अक्षोदेवोऽगृधत् अभिकांक्षां करोति तस्या-
 स्य कितवस्य जायां भार्यामन्ये प्रतिकितवाः परिमृशन्ति वस्त्रकेशाद्याकर्षणेन संस्पृशन्ति । किंच
 पिता माता जननी च भ्रातरः सहोदराश्चैनं कितवमाहुः वदन्ति न वयमस्मदीयं एनं जानीमः
 रज्ज्वा वद्धमेतं कितवं हे कितवायूयं नयत यथेष्टदेशं प्रापयतेति ॥ ४ ॥

अथ पञ्चमी—

यदादीध्येनदविषाण्येभिःपरायज्योवहीयेसखिभ्यः ।
 न्युप्ताश्रवभ्रवोवाचमक्रतैःएमीदिषानिष्कृतंजारिणीव ॥ ५ ॥ ३ ॥
 यत् । आइदीध्ये । न । दविषाणि । एभिः । परायतइभ्यः ।
 अव । हीये । सखिभ्यः निःउप्ताः । च । बभ्रवः । वाचम् ।
 अक्रत । एभि । इत् । एषाम् । निःस्कृतम् । जारिणीइव ॥ ५ ॥ ३ ॥

यद्यदाहमादीध्ये ध्यायामि तदानीं एभिरक्षैः न दविषाणि न दूषये न परितपामि यद्वा ।
दविषाणि न देविष्याणीत्यर्थः । न द्वेषये परायद्वाः स्वयमेव परागच्छद्वाः सखिभ्यः सखिभूते
भ्यः कितवेभ्योवहीये अवहितोभवामि नाहं प्रथममक्षान् विसृजामीति । किंच बभ्रवोवभ्रुवण
अक्षाः न्युप्ताः कितवैरवक्षिताः संतोवाचमकृत शब्दं कुर्वति तदा संकल्पं परित्यज्य अक्षव्य-
सनेनाभिभूयमानोहमेषामक्षाणां निष्कृतं स्थानं जारिणीव यथा कामव्यसनेनाभिभूयमाना
स्वैरिणी संकेतस्थानं याति तद्वदेमीव गच्छाम्येव ॥ ५ ॥

॥ इति सप्तमस्याष्टमे तृतीयोवर्गः ॥ ३ ॥

अथ षष्ठी—

स॒भामे॑तिकित॒वःपृ॒च्छमा॑नो॒जे॒ष्यामी॑ति॒तन्वा॑ऽशू॒शु॒जानः ।
अ॒क्षासो॑अस्य॒वितिर॑न्ति॒कामं॑प्रति॒दी॒न्नेद॑ध॒त॒आकृ॑तानि ॥ ६ ॥

स॒भाम् । इति॒ । कित॒वः । पृ॒च्छमा॑नः । जे॒ष्यामि॑ । इति॒ ।
तन्वा॑ । शू॒शु॒जानः । अ॒क्षासः॑ । अस्य॒ । वि । ति॒रन्ति॒ । कामं॑ ।
प्रति॒दी॒न्ने । दध॑तः । आ । कृ॒तानि॑ ॥ ६ ॥

तन्वा शरीरेण शूशुजानः शोशुचानोदीप्यमानः कितवः कोत्रास्ति धनिकः तं जेष्यामी-
ति पृच्छमानः पृच्छन् सभां कितवसंबंधिनीमेति गच्छति तत्र प्रतिदीन्ने प्रतिदेविन्ने कितवाय
कृतानि देवनोपयुक्तानि कर्माण्यादधतो जयार्थमाभिमुख्येन मर्यादया वा दधतोस्य कितवस्य
काममिच्छामक्षासोक्षाः वितिरंति वर्धयंति ॥ ६ ॥

अथ सप्तमी—

अ॒क्षास॒इदं॑कु॒शिनो॑नि॒तोदि॒नोनि॑कृ॒त्वान॑स्त॒पना॑स्तापयि॒ष्णवः॑ ।
कु॒मा॒रदे॑ष्णाजय॑तःपु॒नर्ह॑णो॒मध्वा॑संपृ॒क्ताःकि॒तव॑स्य॒वर्ह॑णा ॥ ७ ॥

अक्षासः । इत् । अंकुशिनः । निःस्तोदिनः । निःस्तुत्तानः ।
 तपनाः । तापयिष्णवः । कुमारदेष्टणाः । जयतः । पुनःहर्षणः ।
 मध्वा । समष्टपृक्ताः । कितवस्य । बर्हणा ॥ ७ ॥

अक्षास इत् अक्षाएव अंकुशिनोऽंकुशवन्तो नितोदिनो नितोदितवन्तश्च पुरुषे च कृषौ प्रवर्तमाने
 निःस्तुत्तानः पराजये निकर्तनशीलाः छेत्तारो वा तपनाः पराजये कितवस्य संतापकाः तापयिष्ण-
 वः सर्वस्वहारकत्वेन कुटुंबस्य संतापनशीलाश्च भवन्ति । किञ्च जयतः कितवस्य कुमारदे-
 ष्णाधनदानेन धन्यतां लभयन्तः कुमाराणां दातारो भवन्ति । अपिच मध्वा मधुना संपृक्ताः प्र-
 तिकितवेन बर्हणा परिवृद्धेन सर्वस्वहरणेन कितवस्य पुनर्हणः पुनर्हृतारो भवन्ति ॥ ७ ॥

अथाष्टमी—

त्रिपञ्चाशः क्रीळति व्रात एषा देव इव सविता सत्यधर्मा ।
 उग्रस्य चिन्मन्यवे नानमन्ते राजा चिदेभ्यो नम इत्कृणोति ॥ ८ ॥
 त्रिपञ्चाशः । क्रीळति । व्रातः । एषाम् । देवः इव ।
 सविता । सत्यधर्मा । उग्रस्य । चित् । मन्यवे । न । नमन्ते ।
 राजा । चित् । एभ्यः । नमः । इत् । कृणोति ॥ ८ ॥

एषामक्षाणां त्रिपञ्चाशः त्र्यधिकपञ्चाशत्संख्याको व्रातः संवः क्रीळति अस्फारे विहरति
 अक्षिकाः प्रायेण तावद्भिरक्षैर्दीव्यन्ति हि । तत्र दृष्टान्तः—सत्यधर्मा सविता सर्वस्य जगतः प्रेरकः
 सूर्यो देव इव यथा सविता देवो जगति विहरति तद्वदक्षाणां संव आस्फारे विहरतीत्यर्थः । किञ्च
 उग्रस्य चित् क्रूरस्यापि मन्यवे क्रोधात् एते अक्षाः न नमन्ते न प्रह्वीभवन्ति न वशे वर्तन्ते तं
 नमयन्तीत्यर्थः । राजा चित् जगत ईश्वरोऽपि एभ्यो नम इत् नमस्कारमेव देवनवेलायां कृणोति ना-
 वज्ञां करोतीत्यर्थः ॥ ८ ॥

अथ नवमी—

नीचावर्तन्त उपरिस्फुरन्त्यहस्ता सोहस्तवन्तं सहन्ते ।
 दिव्या अङ्गारा इरिणेन्युमाः शीताः सन्तो हृदयं निर्दहन्ति ॥ ९ ॥

नीचा । वर्तन्ते । उपरि । स्फुरन्ति । अहस्तासः । हस्तवन्तम् ।
सहन्ते । दिव्याः । अङ्गाराः । इरिणे । निःउन्ताः । शीताः ।
सन्तः । हृदयम् । निः । दहन्ति ॥ ९ ॥

अपि चैते अक्षाः नीचा नीचीनस्थले वर्तन्ते तथाप्युपरि पराजयाद्भीतानां धूतकराणां
कितवानां हृदयस्योपरिस्फुरन्ति अहस्तासोहस्तरहिताअप्यक्षाः हस्तवन्तं धूतकरं कितवं स-
हन्ते पराजयकरणेन अभिभवन्ति । दिव्यादिविभवाअपकृताः अङ्गाराः अङ्गारसदृशाः अक्षाः
इरिणे इधनरहिते आस्फारे न्युन्ताः शीताः शीतस्पर्शाः संतोपि हृदयं कितवानामन्तःकरणं नि-
र्दहन्ति पराजयजनितसन्तापेन भस्मीकुर्वन्ति ॥ ९ ॥

अथ दशमी—

जायातप्यते कितवस्य हीनामाता पुत्रस्य चरतः क्वचित् ।
ऋणावाविभ्यद्भनमिच्छमानो अन्येषामस्तमुपनक्तमेति ॥ १० ॥ ४ ॥

जाया । तप्यते । कितवस्य । हीना । माता । पुत्रस्य । चरतः ।
क्व । स्वित् । ऋणवा । विभ्यत् । धनम् । इच्छमानः । अन्येषाम् ।
अस्तम् । उप । नक्तम् । एति ॥ १० ॥ ४ ॥

क्वचित् कापि चरतोनिर्वेदाद्दृच्छतः कितवस्य जाया भार्या हीना परित्यक्ता सती तप्य-
ते वियोगसन्तापेन संतप्ता भवति माता जनन्यपि पुत्रस्यापि कापि चरतः कितवस्य संबन्धा-
द्धीना तप्यते पुत्रशोकेन संतप्ता भवति । ऋणावा अक्षपराजयाद् ऋणवान् कितवः सर्वतोवि-
भ्यत् धनं स्तेयजनितं इच्छमानः कामयमानः अन्येषां ब्राह्मणादीनां अस्तं गृहं । अस्तं प-
त्यमिति गृहनामस्तु पाठाद् । नक्तं रात्रावुपैति चौर्यार्थमुपगच्छति ॥ १० ॥

॥ इति सप्तमस्याष्टमे चतुर्थोऽवर्गः ॥ ४ ॥

अथैकादशी—

स्त्रियं दृष्ट्वा यं कितवन्ततापान्येषां जायां सुकृतं च योनिम् ।
पूर्वाह्णे अश्वान्युयुजे हि बभ्रून्सो अग्नेरन्ते वृषलः पपाद ॥ ११ ॥

स्त्रियम् । दृष्ट्वायं । कितवम् । तताप । अन्येषाम् । जायाम् ।
सुकृतम् । च । योनिम् । पूर्वाह्णे । अश्वान् । युयुजे । हि ।
बभ्रून् । सः । अग्नेः । अन्ते । वृषलः । पपाद ॥ ११ ॥

कितवं कितवो विभक्तिव्यत्ययः अन्येषां स्वव्यतिरिक्तानां पुरुषाणां जायां जायाभूतां
स्त्रियं नारीं सुखेन वर्तमानां सुकृतं सुष्ठु कृतं योनिं गृहं दृष्ट्वा मज्जाया दुःखिता गृहं चासंस्कृ-
तमिति ज्ञात्वा तताप तप्यते पुनः पूर्वाह्णे प्रातःकाले बभ्रून् बभ्रूवर्णानश्वान् व्यापकानक्षान् युयु-
जे युनक्ति पुनश्च वृषलो वृषलकर्मा सकितवो राजावग्नेरन्ते समीपे पपाद शीतार्तः सन् शेते ॥ ११ ॥

अथ द्वादशी—

यो वः सेनानी महतो गणस्य राजा व्रातस्य प्रथमो बभूव ।
तस्मै कृणोमि न धनारुणध्मि दशान् प्राचींस्तद्वृत्तं वदामि ॥ १२ ॥

यः । वः । सेनाऽनीः । महतः । गणस्य । राजा । व्रातस्य ।
प्रथमः । बभूव । तस्मै । कृणोमि । न । धना । रुणध्मि । दशान् ।
अहम् । प्राचीः । तत् । ऋतम् । वदामि ॥ १२ ॥

हे अक्षावो युष्माकं महतो गणस्य संघस्य योक्षः सेनानीर्नेता बभूव भवति व्रातस्य
च गणव्रातयोरुपोभेदः राजेश्वरः प्रथमो मुख्यो बभूव तस्मा अक्षाय कृणोम्यहं अंजलिं करोमि
अतः परं धना धनान्यक्षार्थं अहं न रुणध्मि न संपादयामीत्यर्थः । एतदेव दर्शयति—अहं दशसं-
ख्याका अंगुलीः प्राचीः प्राङ्मुखीः करोमि तदेतदहं ऋतं सत्यमेव वदामि नानृतं ब्रवीमी-
त्यर्थः ॥ १२ ॥

अथ त्रयोदशी—

अक्षैर्मादीव्यः कृषिमित्कृषस्ववित्तेरमस्वबहुमन्यमानः ।
तत्रगावः कितवतत्रजायातन्मेविचष्टेसवितायमर्यः ॥ १३ ॥

अक्षैः । मा । दीव्यः । कृषिम् । इत् । कृषस्व । वित्ते । रमस्व ।
बहु । मन्यमानः । तत्र । गावः । कितव । तत्र । जाया ।
तत् । मे । वि । चष्टे । सविता । अयम् । अर्यः ॥ १३ ॥

हे कितव बहुमन्यमानोमद्वचने विश्वासं कुर्वन् त्वमक्षैर्मा दीव्योद्युतं मा कुरु । कृषिमित्
कृषिमेव कृषस्व कुरु । वित्तेकृष्या संपादिते धने रमस्व रतिं कुरु । तत्र कृषौ गावोभवन्ति तत्र
जाया भवति तदेव धर्मरहस्यं श्रुतिस्मृतिकर्ता सविता सर्वस्य प्रेरकोऽयं दृष्टिगोचरोऽर्थईश्व-
रोमे मह्यं विचष्टे विविधमाख्यातवान् ॥ १३ ॥

अथ चतुर्दशी—

मित्रं कृणुध्वं खलु मृळतानोमानो घोरेण चरताभिधृष्णु ।
निवो नु मन्युर्विशतामरातिरन्यो बभ्रूणां प्रसितौ न्वस्तु ॥ १४ ॥ ५ ॥

मित्रम् । कृणुध्वम् । खलु । मृळत । नः । मा । नः । घोरेण ।
चरत । अभि । धृष्णु । नि । । वः । नु । मन्युः । विशताम् ।
अरातिः । अन्यः । बभ्रूणाम् । प्रसितौ । नु । अस्तु ॥ १४ ॥ ५ ॥

हे अक्षाः यूयं मित्रं कृणुध्वं अस्मासु मैत्रीं कुरुत खल्विति पूरणः । नोस्मान्मृळत सुख-
यत च नोस्मान् धृष्णु धृष्णुना तृतीयार्थे प्रथमा घोरेणासहेन माभिचरत मागच्छत । किंच वोयु-
ष्माकं मन्युः क्रोधः अरातिः अस्माकं शत्रुः नुक्षिप्रं निविशतां अस्मच्छत्रुषु तिष्ठतु नोस्माकं अ-
न्यः शत्रुः कश्चिद्बभ्रूणां बभ्रुवर्णानां युष्माकं प्रसितौ दृढबन्धने नु क्षिप्रमस्तु भवतु ॥ १४ ॥

॥ इति सप्तमस्याष्टमे पंचमोवर्गः ॥ ५ ॥

अबुध्रमिति चतुर्दशर्चं षष्ठं सूक्तं धनाकपुत्रस्य लुशस्यार्धं इदमुत्तरं च वैश्वदेवं त्रयोदशी-
चतुर्दशयौ त्रिष्टुभौ शिष्टाद्वादश जगत्यः । तथाचानुक्रातं—अबुध्रं लुशोधानाकोवैश्वदेवं तु
द्वित्रिष्टुवंतं त्विति । गतः सूक्तविनियोगः । एकादशिनस्य वैश्वदेवस्य पशोर्वपायागस्यानुवाक्या
विश्वेअद्येत्येषा । सूत्रितंच—विश्वेअद्यमरुतोविश्वऊत्यानोदेवानामुपवेतुशंसइति ।

तत्र प्रथमा—

अबुध्रमुत्यइन्द्रवन्तोअग्नयोज्योतिर्भरन्तउषसोव्युष्टिषु ।
महीद्यावापृथिवीचेततामपोद्यादेवानामवआवृणीमहे ॥ १ ॥

अबुध्रम् । ऊँ इति । त्ये । इन्द्रवन्तः । अग्नयः । ज्योतिः ।
भरन्तः । उषसः । विष्टुष्टिषु । मही इति । द्यावापृथिवी इति ।
चेतताम् । अपः । अद्य । देवानाम् । अवः । आ । वृणीमहे ॥ १ ॥

इन्द्रवंतोयष्टव्यत्वेनेन्द्रसंबन्धिनः त्ये ते अमी आहवनोयादयोऽग्नयः उषसोव्युष्टिषु व्युच्छनेषु
तमसां विवसनकालेषुज्योतिः तेजोभरन्तोधारयन्तः अबुध्रं प्रबुद्धाआसन् । मही महत्यौ द्या-
वापृथिव्यौ अपः कर्म अपः अमइतिकर्मनामसुपाठात् । चेततां जानीतां अद्यास्मिन्नहनि दे-
वानामिन्द्रादीनां अवोरक्षणं वयमावृणीमहे ॥ १ ॥

अथ द्वितीया—

दिवस्पृथिव्योरवआवृणीमहेमातृन्सिन्धून्पर्वताञ्छर्यणावतः ।
अनागास्त्वंसूर्यमुषासमीमहेभद्रंसोमःसुवानोअद्याकृणोतुनः ॥ २ ॥

दिवःपृथिव्योः । अवः । आ । वृणीमहे । मातृन् । सिन्धून् ।
पर्वतान् । शर्यणावतः । अनागाःस्त्वम् । सूर्यम् । उषसम् ।
ईमहे । भद्रम् । सोमः । सुवानः । अद्य । कृणोतु । नः ॥ २ ॥

दिवःपृथिव्योः द्यावापृथिव्योः कार्येण संबन्धि अवोरक्षणं वयमावृणीमहे । किंच
मातृन् लोकस्य निर्मातृन् सिन्धून् शर्यणावतः सरसः संबन्धिनः पर्वतान् शिलोच्चयांश्च तथा

सूर्यमुषसं च अनागास्त्वं कर्मवैगुण्यजनितपापराहित्यमीमहे वयं याचामहे । किंच अद्यास्मि-
न्नहनि नोस्मकं सुवानोभिषूयमाणः सोमोभद्रं कल्याणं कृणोतु करोतु ॥ २ ॥

अथ तृतीया—

द्यावा॑नोअ॒द्यपृ॑थि॒वीअना॑गसोम॒हीत्रा॑येथांसुवि॒ताय॑मा॒तरा॑ ।
उ॒षाउ॒च्छन्त्य॑प॒बाध॑ताम॒घंस॒स्त्व॒ग्नि॑समिधा॒नमी॑महे ॥ ३ ॥

द्यावा॑ । नः । अ॒द्य । पृ॒थि॒वी इति॑ । अना॑गसः । म॒ही इति॑ । त्रा॑येथा॒म् ।
सुवि॒ताय॑ । मा॒तरा॑ । उ॒षाः । उ॒च्छन्ती॑ । अप॑ । बा॒धता॑म् । अ॒घम् ।
स्व॒स्ति । अ॒ग्निम् । स॒मऽइ॒धानम् । ई॒महे ॥ ३ ॥

मही महत्यौ मातरौ मातरौ सर्वस्य मातृभूते द्यावापृथिवी द्यावापृथिव्यौ अद्यास्मिन्न-
हनि अनागसोपराधरहितान् नोस्मान् सुविताय सुखाय त्रायेतां रक्षतां । किंच उच्छन्ती तमां-
सि विवासयन्ती उषाः अस्माकमघं पापमपबाधतां अपनयतु अपिच समिधानं सम्यक् दीप्य-
मानमग्निं स्वस्ति सर्वप्रकाराविनाशमीमहे वयं याचामहे ॥ ३ ॥

अथ चतुर्थी—

इयं॑न॒उ॒स्त्राप्र॑थ॒मासु॑दे॒व्य॑रेवत्स॒निभ्यो॑रेवती॒व्यु॑च्छतु ।
आ॒रेम॒न्युदु॑र्वि॒दत्र॑स्यधीमहिस्त्व॒ग्नि॑समिधा॒नमी॑महे ॥ ४ ॥

इयम् । नः । उ॒स्त्रा । प्र॒थ॒मा । सु॒दे॒व्यम् । रेवत् । स॒निभ्यः॑ ।
रेवती॑ । वि । उ॒च्छतु॑ । आ॒रे । म॒न्युम् । दुः॒वि॒दत्र॑स्य ।
धी॒महि॑ । स्व॒स्ति । अ॒ग्निम् । स॒मऽइ॒धानम् । ई॒महे ॥ ४ ॥

रेवती धनवती प्रथमा मुख्या इयं उस्त्रा पापानामुत्सारिणी उषाः सुदेव्यं शोभनदेवार्हं
रेवद्धनवत् प्रधानकालयागत्वं सनिभ्योभजमानेभ्योनोस्मभ्यं प्रयच्छन्ती व्युच्छतु तमांसि वि-
वासयतु । किंच दुर्विदत्रस्य दुर्धनस्य पुरुषस्य मन्युं क्रोधं आरे दूरे धीमहि निधीमहि । सि-
द्धमन्यत् ॥ ४ ॥

अथ पंचमी-

प्रयाःसिस्रतेसूर्यस्यरश्मिभिर्ज्योतिर्भरन्तीरुषसोव्युष्टिषु ।
भद्रानोअद्यश्रवसेव्युच्छतस्वस्त्यग्निंसमिधानमीमहे ॥५॥६॥

प्र । याः । सिस्रते । सूर्यस्य । रश्मिभिः । ज्योतिः । भरन्तीः । उषसः ।
विऽउष्टिषु । भद्राः । नः । अद्य । श्रवसे । वि । उच्छत । स्वस्ति ।
अग्निम् । समऽइधानम् । ईमहे ॥ ५ ॥ ६ ॥

याउषसः सूर्यस्य रश्मिभिः किरणैः प्रसिस्रते संगच्छंते व्युष्टिषु व्युच्छनेषु तमसां वि-
वासनकालेषु ज्योतिरात्मीयं तेजोभरन्तीः भरन्ति च तायूयं नोस्माकमद्यास्मिन्नहनि श्रवसे अ-
न्नाय भद्रा भजनीया भवत व्युच्छत तमांसि विवासयत च । सिद्धमन्यत् ॥ ५ ॥

॥ इति सप्तमस्याष्टमे षष्ठोवर्गः ॥ ६ ॥

अथ षष्ठी-

अनमीवाउषसआचरन्तुनउदग्रयोजिहतांज्योतिषाबृहत् ।
आयुक्षातामश्विनातूतुजिरथस्वस्त्यग्निंसमिधानमीमहे ॥६॥

अनमीवाः । उषसः । आ । चरन्तु । नः । उत् । अग्रयः । जिहताम् ।
ज्योतिषा । बृहत् । आयुक्षाताम् । अश्विना । तूतुजिम् । रथम् ।
स्वस्ति । अग्निम् । समऽइधानम् । ईमहे ॥ ६ ॥

अनमीवारोगरहिताः उषसो नोस्मानाचरन्तु आगच्छन्तु बृहत् बृहता महता ज्योतिषा ते-
जसा युक्ता अग्रयोप्युजिहतां उदगच्छन्तु अश्विना अश्विनावपि तूतुर्जिं क्षिप्रगामिनं रथमायु-
क्षातां अस्मान् प्रत्यागन्तुं रासभाभ्यां युक्तां हरितआदित्यस्य रासभावश्विनोरिति । पाठात् ।
सिद्धमन्यत् ॥ ६ ॥

अथ सप्तमी—

श्रेष्ठं नो अद्य सवित्वरेण्यं भागमासु वसहिरत्नधा असि ।
रायोजनित्री धिषणा मुपब्रुवे स्वस्त्यग्निं समिधानमीमहे ॥ ७ ॥

श्रेष्ठम् । नः । अद्य । सवित् । वरेण्यम् । भागम् । आ । सुव । सः
हि । रत्नधाः । असि । रायः । जनित्रीम् । धिषणांम् । उप ।
ब्रुवे । स्वस्ति । अग्निम् । सम् इधानम् । ईमहे ॥ ७ ॥

हे सवितस्त्वं अद्यास्मिन् हनि नोऽस्मभ्यं वरेण्यं वरणीयं श्रेष्ठं प्रशस्यतमं भागं भज-
नीयं धनं आसुव प्रेरय देहीत्यर्थः । हि यस्मात् प्रार्थितस्त्वं रत्नधाः श्रेष्ठानां धनानां संवि-
भक्ताऽसि भवसि । तथाच निगमांतरं—विभक्तारं हवामहे वसोश्चित्रस्य राधसः । सवितारं नृचक्ष-
समिति । रायो धनस्य जनित्री धिषणां सर्वदेवस्तुतिरूपां वाचमुपब्रुवे अहमुपब्रवामि । यद्वा
धिषणां देवीं उपब्रुवे उपस्तौमीत्यर्थः । सिद्धमन्यत् ॥ ७ ॥

अथाष्टमी—

पिपर्तुमा तदृतस्य प्रवाचनं देवानां यन्मनुष्याऽमन्महि ।
विश्वा इदुस्त्रास्पृष्टुर्देति सूर्यः स्वस्त्यग्निं समिधानमीमहे ॥ ८ ॥

पिपर्तु । मा । तत् । ऋतस्य । प्रवाचनम् । देवानाम् । यत् ।
मनुष्याः । अमन्महि । विश्वाः । इत् । उस्त्राः । स्पृष्ट् । उत् ।
एति । सूर्यः । स्वस्ति । अग्निम् । सम् इधानम् । ईमहे ॥ ८ ॥

यदृतस्य यज्ञस्य सत्यस्य वा संबंधि देवानां प्रवाचनं प्रकर्षेण गुणानां कथनं स्तोत्रं
मनुष्यावयममन्महि कर्तुं जानीमः तत्प्रवाचनं मा मां पिपर्तुं पाठयतु । किंच सूर्यो विश्वाः सर्वा-
उस्त्राः उषसः स्पृष्ट् स्पृशन्नवगच्छन् वोदेति उदेतु । सिद्धमन्यत् ॥ ८ ॥

अथ नवमी—

अद्वेषोअद्यबर्हिषस्तरि॑मणि॒ग्राव्णा॑योगे॒मन्मनः॑साधे॒ईमहे ।
आदित्यानां॑शर्मणि॒स्थाभुर॑ण्यसिस्व॒स्त्य॑१भिंस॒मिधान॑मीमहे ॥ ९ ॥

अद्वेषः । अद्य । बर्हिषः । स्तरीमणि । ग्राव्णांम् । योगे ।
मन्मनः । साधे । ईमहे । आदित्यानांम् । शर्मणि । स्थाः ।
भुरण्यसि । स्वस्ति । अग्निम् । समुद्भूतानम् । ईमहे ॥ ९ ॥

अद्यास्मिन्नहनि बर्हिषस्तरिमणि वेद्यां स्तरणे मन्मनोमननीयस्याभीष्टस्य फलस्य साधे साधके ग्राव्णामभिषवपाषाणानां योगे सोमेन सह संयोगे च सत्यद्वेषोद्वेषवर्जितानादित्यानीमहे वयमभीष्टं याचामहे । हे स्तोतस्त्वं तेषामादित्यानां देवानां शर्मणि सुखे स्थाने वा स्थास्तिष्ठ भुरण्यसि कर्तव्यानि कर्माणि विभर्षि गच्छसि । सिद्धमन्यत् ॥ ९ ॥

अथ दशमी—

आनो॑बर्हिःस॒धमादे॑बृह॒दिविदे॒वाँईळे॑सा॒दया॑स॒प्तहोतृ॑न् ।
इन्द्रं॑मि॒त्रवरु॑णंसा॒तये॑भ॒गंस्व॒स्त्य॑१भिंस॒मिधान॑मीमहे ॥ १० ॥ ७ ॥

आ । नः । बर्हिः । सधमादे । बृहत् । दिवि । देवान् । ईळे ।
सादय । सप्त । होतृन् । इन्द्रम् । मित्रम् । वरुणम् । सातये ।
भगम् । स्वस्ति । अग्निम् । समुद्भूतानम् । ईमहे ॥ १० ॥ ७ ॥

नोस्माकं बृहत् बृहति महति दिवि दीप्ते सधमादे सह माद्यन्ति देवायत्र तस्मिन् बर्हिर्वर्हिषि यज्ञे सप्त सप्तसंख्याकान् होतृन् वषट्कर्तृन् इन्द्रमिन्द्रं च भगं च देवानितरानपि यष्टव्यान् देवान् हे अग्ने त्वमासादय । अग्रेराभिमुख्यकरणमिहाद्यदैव्यंजनं बर्हिंरासादयावसोऽत्येवमादिमन्त्रैर्वगम्यते । तत्र त्वदासादितांस्तानिद्रादीन् देवानहं सातये धनलाभाय ईळे स्तौमि । सिद्धमन्यत् ॥ १० ॥

इति सप्तमस्याष्टमे सप्तमो वर्गः ॥ ७ ॥

अथैकादशी—

तआदित्याआगतासर्वतातयेवृधेनोयज्ञमवतासजोषसः ।
वृहस्पतिपूषणमश्विनाभगंस्वस्त्यग्निंसमिधानमीमहे ॥ ११ ॥

ते । आदित्याः । आ । गत । सर्वतातये । वृधे । नः । यज्ञम् ।
अवत । सजोषसः । वृहस्पतिम् । पूषणम् । अश्विना ।
भगम् । स्वस्ति । अग्निम् । समुद्धानम् । ईमहे ॥ ११ ॥

हे आदित्याः येस्माभिराहूताः ते यूयं सर्वतातये यज्ञार्थमागतागच्छत । आगत्य च हे सजोषसः संगतायूयं नोस्माकं वृधे वर्धनाय यज्ञं प्रति अवत रक्षत । वयं च वृहस्पतिं पूषणं चाश्विनाश्विनौ च भगं भगाख्यं देवं च समिधानं सम्यक् दीप्तमग्निं च स्वस्ति सर्वप्रकाराविनाशमीमहे याचामहे ॥ ११ ॥

अथ द्वादशी—

तन्नोदेवायच्छतसुप्रवाचनंछर्दिरादित्याःसुभरंनृपाय्यम् ।
पश्वेतोकायतनयायजीवसेस्वस्त्यग्निंसमिधानमीमहे ॥ १२ ॥

तत् । नः । देवाः । यच्छत । सुप्रवाचनम् । छर्दिः । आदित्याः ।
सुभरम् । नृपाय्यम् । पश्वे । तोकाय । तनयाय । जीवसे ।
स्वस्ति । अग्निम् । समुद्धानम् । ईमहे ॥ १२ ॥

हे आदित्यादेवाः यूयं सुप्रवाचनं अत्यंतं प्रशस्तं सुभरं सुसमृद्धं नृपाय्यं नृणां रक्षकं तदस्मदभिलषितं छर्दिर्गृहं नोस्माकं पश्वे पशवे तोकाय पुत्राय तनयाय पौत्राय च जीवसे जीवनार्थं यच्छत दत्त । सिद्धमन्यत् ॥ १२ ॥

अथ त्रयोदशी—

विश्वेअद्यमरुतोविश्वेउतीविश्वेभवन्त्वग्रयःसमिद्धाः ।
विश्वेनोदेवाअवसागमन्तुविश्वमस्तुद्रविणंवाजोअस्मे ॥ १३ ॥

विश्वे । अद्य । मरुतः । विश्वे । ऊती । विश्वे । भवन्तु । अग्नयः ।
 समईद्धाः । विश्वे । नः । देवाः । अवसा । आ । गमन्तु ।
 विश्वम् । अस्तु । द्रविणम् । वाजः । अस्मे इति ॥ १३ ॥

अद्यास्मिन्नहनि प्रधानयागदिवसे विश्वे सर्वे मरुतोविश्वे सर्वे मरुद्गणसहचरितारुद्राद-
 योदेवाश्चोती ऊत्यै रक्षणाय भवन्तु अपिच विश्वे सर्वे अग्नयः आहवनीयादयः समिद्धाः सं-
 दीप्ताः भवन्तु । अपिच विश्वे सर्वे इंद्रादयोदेवानोस्माकमवसा रक्षणेनागमन्तु आगच्छन्तु किं-
 चास्मे अस्मास्तु विश्वं सर्वं द्रविणं धनं वाजोच्चं चास्तु भवतु ॥ १३ ॥

अथ चतुर्दशी—

यदेवासोवथवाजसातौयन्त्रायध्वेयंपिपृथात्यंहः ।
 योवोगोपीथेनभयस्यवेदुतेस्यामदेववीतयेतुरासः ॥ १४ ॥ ८ ॥
 यम् । देवासः । अवथ । वाजःसातौ । यम् । त्रायध्वे । यम् ।
 पिपृथ । अति । अंहः । यः । वः । गोऽपीथे । न । भयस्य ।
 वेद । ते । स्याम । देवऽवीतये । तुरासः ॥ १४ ॥ ८ ॥

हे तुरासोभीष्टप्रदानेक्षिप्रदेवासोदेवाः यूयं वाजसातौ संग्रामे यं मनुष्यमवथ रक्षथ यं
 च त्रायध्वे शत्रोः पालयथ यं चाहः पापमत्यतिनीय पिपृथ कामैः पूरयथ । यश्चापि मनु-
 ष्योवोगुष्माकं कार्यत्वेन संबन्धिनि गोपीथे रक्षणे भयस्य भयं न वेद न जानाति ते सर्वे
 वयं देववीतये यज्ञार्थं स्याम भवेम ॥ १४ ॥

॥ इति सप्तमस्याष्टमेष्टमोवर्गः ॥ ८ ॥

उषासानकेति चतुर्दशर्चं सप्तमं सूक्तं धानाकस्य लुशस्यार्घं आदितोद्वादशजगत्यः त-
 तोद्वे त्रिष्टुभौ विश्वेदेवादेवता । पूर्वसूक्ते वैश्वदेवं तु द्वित्रिष्टुबन्तं त्वित्युक्तत्वात् । उषासानके-
 त्यनुक्रांतं आभिष्विके षष्ठेहनि वैश्वदेवे इदं वैश्वदेवनिविद्धानं । सूत्रितंच—कतरापूर्वोषा-
 सानकेति वैश्वमिति ।

तत्र प्रथमा—

उ॒षा॒सान॒क्तां बृ॒हती॒ सु॒पे॒शां सा॒द्यावा॒क्षामा॒वरु॒णो मि॒त्रो अ॒र्य॒मा ।
इन्द्रं॑ ह॒वे म॒रुतः॑ प॒र्वताँ॑ अ॒प आ॒दित्यान् द्यावा॑ पृ॒थि॒वी अ॒पः स्वः॑ ॥ १ ॥

उ॒ष॒सा॒न॒क्ता । बृ॒हती॒ इति॑ । सु॒पे॒शां सा । द्यावा॒क्षामा ।
वरु॒णः । मि॒त्रः । अ॒र्य॒मा । इन्द्रं॑ । ह॒वे । म॒रुतः॑ । प॒र्वता॑न् ।
अ॒पः । आ॒दि॒त्यान् । द्यावा॑ पृ॒थि॒वी इति॑ । अ॒पः । स्व॑रिति॑ स्वः ॥ १ ॥

बृहती बृहत्यौ महत्यौ सुपेशसा सुरूपे उषासानक्ता रात्र्युषसौ द्यावाक्षामा द्यावापृथिव्यौ च वरुणो मित्रो मित्रावरुणौ चार्यमा च येन विहितादेवास्तानेतानिन्द्रं मरुतश्च पर्वतांश्च अपउदकानिचादित्यांश्च द्यावापृथिवी द्यावापृथिव्यौ च पुनर्द्यावापृथिव्योर्ग्रहणमादरार्थं अपोतरिक्षं च स्वः स्वर्गं च यष्टव्यं देवजातं हुवे ह्वयामि ॥ १ ॥

अथ द्वितीया—

द्यौश्च॑ नः पृ॒थि॒वी च॒ प्र॒चे॒त॒स॒ ऋ॒ता व॑री र॒क्षता॒ मंह॑सो रि॒षः ।
मा दु॑र्वि॒द॒त्रा नि॒र्ऋ॒तिर्न ई॒शत॑ तद्दे॒वाना॑मवो अ॒द्या वृ॑णीमहे ॥ २ ॥

द्यौः । च॒ । नः॒ । पृ॒थि॒वी । च॒ । प्र॒चे॒त॒सा । ऋ॒तव॑री इत्यृतऽवरी ।
र॒क्षता॑म् । अंह॑सः । रि॒षः । मा । दुः॒वि॒द॒त्रा । निः॒ऋ॒तिः । नः॒ ।
ई॒शत॑ । तत् । दे॒वाना॑म् । अवः॑ । अ॒द्य । वृ॒णा॒महे॑ ॥ २ ॥

प्रचेतसा सुबुद्धी ऋतावरी यज्ञवत्यौ सत्यवत्यौ च द्यौश्चपृथिवी च द्यावापृथिव्यावुभे नोस्मान् रिषोर्हिसकादंहसः पापाच्च रक्षतां । किंच दुर्विदत्रा कुत्सितज्ञाना निर्ऋतिः मृत्युदेवता नोस्माकं माईशत ईश्वरी माभूत् । किंच वयं देवानां संबंधि तदसाधारणं अवोरक्षणमद्यास्मिन्नहनि प्रधानयागदिवसे वृणीमहे प्रार्थयामहे ॥ २ ॥

अथ तृतीया—

विश्वस्माञ्जो॒ अदितिः॒ पा॒ त्वंह॑ सोमा॒ ता मि॒त्रस्य॒ वरु॑णस्य॒ रेवतः॑ ।
स्व॑र्व॒ ज्योति॑र॒ वृकं॑ न॒ शीम॑ हित॒ देवाना॑ म॒ वो अ॒द्या वृ॑णीमहे ॥ ३ ॥

विश्वस्मात् । नः । अदितिः । पा॒ तु । अ॒हंसः । मा॒ ता । मि॒त्रस्य॑ ।
वरु॑णस्य । रे॒वतः । स्वः॑ इवत् । ज्योतिः॑ । अ॒वृकम् । न॒ शीम॑ हि ।
तत् । दे॒वाना॑म् । अ॒वः । अ॒द्य । वृ॒णीम॑हे ॥ ३ ॥

रेवतो धनवतो मित्रस्य वरुणस्य च धनवतो मित्रावरुणयोर्माता जनन्यदितिर्देवी नोस्मान् विश्वस्मात्सर्वस्मादंहंसः पापात्पातु रक्षतु । किंच वयमवृकं बाधकरहितं स्वर्वत् सर्वं ज्योतिस्ते-
जोनशीमहि नशिः पलायनकर्मा पलायनं च शीघ्रगमनं शीघ्रं प्रामुमद्वयर्थः । सिद्धमन्यत् ॥ ३ ॥

अथ चतुर्थी—

ग्रा॒वा॒ वद॑न् प्र॒क्षांसि॑ से॒धतु॑ दुःस्व॒भ्यं नि॒र्कृति॑ विश्व॒म॒त्रिण॑म् ।
आ॒दि॒त्यं श॑र्म म॒रुता॑ म॒शीम॑ हित॒ देवाना॑ म॒ वो अ॒द्या वृ॑णीमहे ॥ ४ ॥
ग्रा॒वा । वद॑न् । अ॒प । र॒क्षांसि॑ । से॒धतु॑ । दुः॑ स्व॒भ्यम् । निः॑ कृ॒तिम् ।
विश्व॑म् । अ॒त्रिण॑म् । आ॒दि॒त्यम् । श॑र्म । म॒रुता॑म् । अ॒शीम॑ हि ।
तत् । दे॒वाना॑म् । अ॒वः । अ॒द्य । वृ॒णीम॑हे ॥ ४ ॥

ग्रावाभिषवपाषाणोवदन्भिषववेलायां शब्दं कुर्वन् रक्षांसि यागविघ्नकारीण्यपसेधतु विनिवारयतु दुःस्वभ्यं दुःस्वमप्रभवमस्मदीयमनिष्टं चापसेधतु निर्कृतिं मृत्युदेवतांचापसेधतु अत्रिणं अदनशीलं विश्वं सर्वं पिशाचादिकं चापसेधतु एवं निर्विघ्नेन निष्पन्ने यागे वयमादि-
त्यमादित्यानां संबंधि मरुतां च संबंधि शर्म सुखं अशीमहि प्रामुयाम् । सिद्धमन्यत् ॥ ४ ॥

अथ पंचमी—

ए॒न्द्रो व॑र्हिः॒ सीद॑तु पि॒ न्वंता॒ मिळा॒ वृह॑स्पतिः॒ साम॑भि॒र्कृ॒को अ॑र्चतु ।
सु॒प्र॒केतं॑ जी॒वसे॒ मन्म॑धीम॒ हित॑ दे॒वाना॑ म॒ वो अ॒द्या वृ॑णीमहे ॥ ५ ॥ १ ॥

आ । इन्द्रः । ब॒र्हिः । सीद॑तु । पि॒न्व॑ताम् । इळा । बृ॒हस्प॑तिः ।
साम॑ह॒भिः । ऋ॒कः । अ॒र्च॑तु । सु॒ष्ट॒प्र॒केत॑म् । जी॒वसे॑ । म॒न्म । धी॒म॒हि
तत् । दे॒वाना॑म् । अ॒वः । अ॒द्य । वृ॒णी॒म॒हे ॥ ५ ॥ ९ ॥

इन्द्रोर्बर्हिरासीदतु इळामाध्यमिका स्तनयितुलक्षणा वागपि पिन्वतां प्रीणयतु । किंतु सामभिर्गयमाने ऋकः स्तुतिमान् बृहस्पतिरप्यर्चतु अस्मान् पूजयतु । किंच वयं सुप्रकेतं सुप्रज्ञानं मन्म मननीयं धनं स्तोत्रं वा धीमहि निधीमहि जीवसे जीवनाय । सिद्धमन्यत ॥ ५ ॥

॥ इति सप्तमस्याष्टमे नवमोदगः ॥ ९ ॥

अथ षष्ठी—

दिवि॑स्पृ॒शं य॒ज्ञ॒म॒स्माकं॑ म॒श्विना॑ जी॒राध्व॑रं कृ॒णु॑तं सु॒म्नमि॑ष्टये ।
प्रा॒चीन॑र॒श्मि॒माहु॑तं घृ॒तेन॑ तद्दे॒वाना॑मवो॒ अद्या॑वृ॒णीम॒हे ॥ ६ ॥
दिवि॑स्पृ॒शम् । य॒ज्ञम् । अ॒स्माकम् । अ॒श्विना॑ । जी॒रऽअ॑ध्वरम् ।
कृ॒णु॑तम् । सु॒म्नम् । इ॒ष्टये॑ । प्रा॒चीन॑र॒श्मि॒म् । आ॒हु॑तम् ।
घृ॒तेन॑ । तत् । दे॒वाना॑म् । अ॒वः । अ॒द्य । वृ॒णी॒म॒हे ॥ ६ ॥

हे अश्विना अश्विनौ युवां नोस्माकं यज्ञं दिविस्पृशं दिविस्पृष्टारं गंतारं कृणुतं कुरुतं तथा । जीराध्वरं क्षिप्रं हिंसारहितं च यज्ञं नोस्माकं कृणुतं इष्टयेभिलषितसिद्ध्यर्थं सुम्नं सुखं च कुरुतं । किंच घृतेनाज्येनाहुतमग्निं प्राचीनरश्मिं देवाभिमुखं कुरुतमित्यर्थः । सिद्धमन्यत ॥ ६ ॥

अथ सप्तमी—

उप॑ह्वये सु॒हव॑म॒रुतं॑ ग॒णं पा॑व॒कमृ॑ष्वं स॒ख्याय॑शं भु॒वम् ।
रा॒यस्पोष॑सौ श्रव॒साय॑ धी॒म॒हित॑ दे॒वाना॑मवो॒ अद्या॑वृ॒णीम॒हे ॥ ७ ॥
उप॑ । ह्वये॑ । सु॒हव॑म् । म॒रुत॑म् । ग॒णम् । पा॑व॒कम् । ऋ॒ष्वम् ।
स॒ख्याय॑ । श॒मऽभु॑वम् । रा॒यः । पोष॑म् । सौ॒श्रव॑साय॑ । धी॒म॒हि ।
तत् । दे॒वाना॑म् । अ॒वः । अ॒द्य । वृ॒णी॒म॒हे ॥ ७ ॥

सुहवं स्वाह्वानं पावकं शोधकं ऋष्वं दर्शनीयं शंभवं सुखस्य भावयितारं रायोधनस्य
पोषं पोषकं मारुतं मरुतां संबन्धिनं गणं संघं सख्याय सखिभावायोपह्वये उपगम्य ह्वयामि
भागतं गणं सौश्रवसाय शोभनान्वत्वाय सुयशस्त्वाय वा वयं धीमहि बुद्धौ निधीमहि ।
सिद्धमन्यत् ॥ ७ ॥

अथाष्टमी—

अ॒पा॒पेरु॑जी॒वध॑न्यंभ॒राम॑हेदे॒वाव्यं॑सु॒हव॑मध्व॒रश्रि॑यम् ।
सु॒र॒श्मि॑सोम॒मिन्द्रि॑यंयमीम॒हित॑दे॒वाना॑मवोअ॒द्यावृ॑णीमहे ॥ ८ ॥

अ॒पा॒म । पे॒रु॒म् । जी॒व॒ध॒न्य॒म् । भ॒रा॒म॒हे । दे॒व॒ऽअ॒व्य॑म् । सु॒ह॒व॑म् ।
अ॒ध्व॒र॒ऽश्रि॑यम् । सु॒र॒श्मि॑म् । सोम॑म् । इन्द्रि॑यम् । य॒मी॒म॒हि॒ ।
तत् । दे॒वा॒ना॑म् । अ॒वः । अ॒द्य । वृ॒णी॒म॒हे ॥ ८ ॥

अपामुदकानां पेरुं पालकं जीवधन्यं धन्याजीवायस्मिन्नसौ जीवधन्यः तं देवाव्यं देवा-
नां तर्पकं सुहवं शोभनाह्वानं शोभनस्तुतिं वा अध्वरश्रियं सुरश्मिं शोभनांशुं सोमं भरामहे
धारयामः पत्नीशालातोहविर्धानं प्रति प्रापयामोवा भृतं तं सोममिन्द्रियं वीर्यं यमीमहि वयं
याचामहे । सिद्धमन्यत् ॥ ८ ॥

अथ नवमी—

स॒नेम॑त॒त्सु॑स॒निता॑स॒नित्व॑भिर्वयंजी॒वाजी॑वपु॒त्राअ॑नागसः ।
ब्र॒ह्म॒द्विषो॑विष्व॒गेनो॑भरेर॒तदे॒वाना॑मवोअ॒द्यावृ॑णीमहे ॥ ९ ॥

स॒नेम॑ । तत् । सु॒ऽस॒निता॑ । स॒नित्व॑ऽभिः । व॒यम् । जी॒वाः ।
जी॒व॒पु॒त्राः । अ॒ना॒ग॒सः । ब्र॒ह्म॒द्विषः॑ । विष्व॒क् । ए॒नः ।
भ॒रे॒र॒त॒ । तत् । दे॒वा॒ना॑म् । अ॒वः । अ॒द्य । वृ॒णी॒मे॒ह॒ ॥ ९ ॥

जीवाजीवंतो जीवपुत्रा जीववत्पुत्राश्चानागसोपराधवर्जिताश्च वयं धानाका लुशाः सनि-
त्वभिः संभक्तृभिः पुत्रपौत्रादिभिः सह सुसनिता शोभनेन भजनेन तद्देवजातं सनेम स्तुत्या
हविःप्रदानेन च संभजेमहि । किंच ब्रह्मद्विषो ब्राह्मणानामस्माकं द्वेष्टारो विष्वक् नानागच्छदेनो-
स्मदीयं पापं भरेरत आत्मनि धारयंतु पोषयंतु । सिद्धमन्यत् ॥ ९ ॥

अथ दशमी—

ये स्थामनो र्यज्ञियास्ते शृणोत न यद्वो देवा ईमहे तदधात न ।
जैत्रं क्रतुं रयिमद्वीरव्यशस्तद्देवानां मवो अद्यावृणीमहे ॥ १० ॥ १० ॥

ये । स्थ । मनोः । र्यज्ञियाः । ते । शृणोत न । यत् । वः । देवाः ।
ईमहे । तत् । दधात न । जैत्रम् । क्रतुं । रयिमत । वीरवत् ।
यशः । तत् । देवानाम् । अवः । अद्य । वृणीमहे ॥ १० ॥ १० ॥

हे देवा ये यूयं मनोर्मनुष्यस्य यज्ञियायज्ञार्हाः स्थ भवथ ते यूयं शृणोतनास्मदीयां
स्तुतिं शृणुत । किंच हे देवा वो युष्मान् यदभीष्टमीमहे याचामहे तत् जैत्रं जयशीलं क्रतुं प्रज्ञानं
रयिमत धनवत् वीरवत् पुत्राद्युपेतं यशश्च ददातनास्मभ्यं प्रयच्छत । सिद्धमन्यत् ॥ १० ॥

इति सप्तमस्याष्टमे दशमोवर्गः ॥ १० ॥

अथैकादशी—

महदद्यमहतामावृणीमहे वो देवानां बृहतामनर्वणाम् ।
यथा वसुवीरजातं नशामहे तद्देवानां मवो अद्यावृणीमहे ॥ ११ ॥

महत् । अद्य । महताम् । आ । वृणीमहे । अवः । देवानाम् ।
बृहताम् । अनर्वणाम् । यथा । वसु । वीरजातम् । नशामहे ।
तत् । देवानाम् । अवः । अद्य । वृणीमहे ॥ ११ ॥

अद्यास्मिन्नहनि महतां श्रेष्ठानां बृहतां वृद्धानां अनर्बणां अप्रतिगतानां दिवानामिन्द्रादी-
नां संबन्धि महदधिकं अवोरक्षणमावृणीमहे प्रार्थयामहे । किंच वयं यथा वसु धनं वीरजातं
अपत्यजातं च नशामहे प्राप्नुयाम तथा ते देवाः कुर्वन्त्विति शेषः ॥ ११ ॥

अथ द्वादशी-

म॒होअ॒ग्नेःस॒मिधा॒नस्य॒शर्म॑ण्यना॒गामि॒त्रेवरु॑णेस्व॒स्तये॑ ।

श्रेष्ठे॑स्यामस॒वितुः॑स॒वीमनि॑तद्दे॒वाना॒मवो॑अ॒द्यावृ॑णीमहे ॥ १२ ॥

म॒हः । अ॒ग्नेः । स॒म्ऽद्वि॒धानस्य॑ । शर्म॑णि । अना॒गाः ।

मि॒त्रे । वरु॑णे । स्व॒स्तये॑ । श्रेष्ठे॑ । स्या॒म । स॒वितुः॑ ।

स॒वीमनि॑ । तत् । दे॒वाना॑म् । अवो॑ः । अ॒द्य । वृ॒णीम॒हे ॥ १२ ॥

समिधानस्य समिध्यमानस्य महोमहतोऽग्नेः शर्मणि सुखे वयं स्याम भवेम । किंच वयम-
नागाअनागसोवचनव्यत्ययः स्याम । अपिच मित्रे वरुणे मित्रावरुणयोः षष्ठ्यर्थे सप्तमी सवि-
तुश्च श्रेष्ठेऽतिप्रशस्ये सवीमनि प्रसवे स्वस्तये सर्वप्रकाराविनाशाय स्याम । सिद्धमन्यत् ॥ १२ ॥

अथ त्रयोदशी-

येस॒वितुः॑स॒त्यस॑वस्य॒विश्वे॑मि॒त्रस्य॑व्र॒तेवरु॑णस्यदे॒वाः ।

तेसौ॑भ॒गंवी॒रव॒द्गोम॑दमो॒दधा॑तन॒द्रवि॑णं॒चित्र॑म॒स्मे ॥ १३ ॥

ये । स॒वितुः॑ । स॒त्यऽस॑वस्य । विश्वे॑ । मि॒त्रस्य॑ । व्र॒ते ।

वरु॑णस्य । दे॒वाः । ते । सौ॑भ॒गम् । वी॒रव॑त् गो॒मत् । अ॒मः ।

दधा॑तन । द्रवि॑णम् । चि॒त्रम् । अ॒स्मे इति॑ ॥ १३ ॥

ये विश्वेदेवाः सत्यसवस्य सत्यप्रसवस्य सवितुर्मित्रस्य वरुणस्य मित्रावरुणयोश्च व्रते
प्रसवाख्ये कर्मणि भवन्ति ते यूयं सौभगं सौभाग्यं वीरवत्पुत्राद्युपेतं गोमत् गोयुक्तं चित्रं पू-
जनीयं द्रविणं धनं चामः कर्म चास्मे मह्यं दधातन प्रयच्छत ॥ १३ ॥

अथ चतुर्दशी—

सवितापश्चातात्सवितापुरस्तात्सवितोत्तरात्तात्सविताधरात्तात् ।
सवितानःसुवतुसर्वतातिसवितानोरासतां दीर्घमायुः ॥ १४ ॥ ११ ॥

सविता । पश्चातात् । सविता । पुरस्तात् । सविता । उत्तरात्तात् ।
सविता । अधरात्तात् । सविता । नः । सुवतु । सर्वतातिम् ।
सविता । नः । रासताम् । दीर्घम् । आयुः ॥ १४ ॥ ११ ॥

पश्चातात् पश्चिमतः स्थितः सविता पुरस्तात् पूर्वतश्चस्थितः सविता उत्तरात्तात् उत्तर-
तः स्थितश्च अधरात्तात् दक्षिणतश्च स्थितः सविता नोस्माकं सर्वतातिं सर्वमभिलषितं धना-
दिकं सुवतु प्रेरयतु । किंच सवितैव नोस्मभ्यं दीर्घं बहुकालीनं आयुः रासतां ददातु बहुधा
सवितुपदग्रहणमत्यंतमादरार्थं ॥ १४ ॥

॥ इति सप्तमस्याष्टमे एकादशोवर्गः ॥ ११ ॥

नमोमित्रस्येति द्वादशचर्मष्टमं सूक्तं अभितपानाम सूर्यपुत्रऋषिः इदमादीनि पंचसूक्ता-
नि जागतानि अस्य सूक्तस्य दशमी त्रिष्टुप् सूर्योदेवता । तथा चानुक्रांतं—नमोद्वादश सौ-
र्योभितपाः सौर्यं जागतं वै त्रिष्टुप् दशमीति । आश्विनशस्त्रे सूर्योदयादूर्ध्वं सौर्यकांडे एतत्सू-
क्तं । सूत्रितंच—चित्रंदेवानां नमोमित्रस्येति । विषुवति निष्केवल्ये आद्यस्तुचोन्नुरूपः । सूत्रितंच-
विभ्राट्बृहद्विषुवतोसोम्यंमधु नमोमित्रस्यवरुणस्यचक्षसइति स्तोत्रियानुरूपाविति । स्वपंतमभ्य-
स्तमयेसति रात्रिशेषं स्थित्वा प्रातर्येनसूर्यज्योतिषेत्यादिभिः सूर्यउपस्थेयः । सूत्रितंच—अ-
व्याधितं चेत्स्वपंतमादित्योभ्यस्तमियाद्वाग्यतोनुपविशन् रात्रिशेषं भूत्वा येनसूर्यज्योतिषाबाध-
सेतमइति पंचभिरादित्यमुपतिष्ठेत् । स्वपंतमभ्युदिते यस्यते विश्वेत्यादिभिश्चतसृभिः सूर्यउप-
स्थेयः । सूत्रितंच—अभ्युदियाच्चेदकर्मश्रांतमनभिरूपेण कर्मणा वाग्यतइति समानमुत्तरा-
भिश्चतसृभिरुपस्थानमिति । एकादशिनस्य सौर्यस्य पशोर्हविषोयाज्या । सूत्रितंच—शन्नोभव-
चक्षसाशन्नोअह्नाऽऽवायोभूषशुचिपा उपनइति । होत्रकाणांशकलाधाने यद्वोदेवाइत्येषा । विवा-
हेकन्यारोदनीये जीवंसुदंतीत्येषा जप्या ।

तत्र प्रथमा—

नमोमित्रस्यवरुणस्यचक्षसेमहोदेवायतदृतंसंपर्यत ।
दूरेदृशेदेवजातायकेतवेदिवस्पुत्रायसूर्यायशंसत ॥ १ ॥

नमः । मित्रस्य । वरुणस्य । चक्षसे । महः । देवाय । तत् ।
ऋतम् । संपर्यत । दूरेदृशे । देवजाताय । केतवे ।
दिवः । पुत्राय । सूर्याय । शंसत ॥ १ ॥

हे ऋत्विजोयूयं मित्रस्य वरुणस्य मित्रावरुणयोश्चक्षसे द्रष्ट्रे महोमहते देवाय द्योतमाना-
य दूरेदृशे दूरेसंतमपि पश्यते देवजाताय देवेषु जाताय देवार्थं उत्पन्नायकेतवे विश्वस्य प्रज्ञाप-
काय दिवः पुत्राय पुत्रभूताय दिविजायमानत्वात् तत्पुत्रत्वव्यपदेशः सूर्याय सूर्यार्थं नमः कृत्वा
तद्विहितं ऋतं यागादिलक्षणं कर्म संपर्यत पूजयत शंसत स्तुतिमपि कुरुत ॥ १ ॥

अथ द्वितीया—

सामासत्योक्तिःपरिपातुविश्वतोद्यावाचययत्रततनन्नहानिच ।
विश्वमन्यनिविशतेयदेजतिविश्वाहापोविश्वाहोदेतिसूर्यः ॥ २ ॥

सा । मा । सत्यऽउक्तिः । परि । पातु । विश्वतः । द्यावा । च । यत्र ।
ततनन् । अहानि । च । विश्वम् । अन्यत् । नि । विशते । यत् ।
एजति । विश्वाहा । आपः । विश्वाहा । उत् । एति । सूर्यः ॥ २ ॥

सा सत्योक्तिः तत्सत्यवचनं मा मां विश्वतः सर्वतः परिपातु परिरक्षतु । यया सत्योक्त्या
यत्र यस्मिन् देशे द्यावाच द्यावापृथिव्यावहानि रात्रयश्च ततनन् अतन्वन् तत्र विश्वं सर्वमन्यद्
भूतजातं निविशते विश्राम्यति यदेतद्भूतजातमेजति कंपते विश्वाहा सर्वदा आपश्च स्यंदते वि-
श्वाहा सर्वदा सूर्यश्चोदेति सा सत्योक्तिर्मा परिपातित्वर्थः ॥ २ ॥

अथ तृतीया—

नतेअदेवःप्रदिवोनिवासतेयदेतशोभिःपतरैरथर्यसि ।
 प्राचीनमन्यदनुवर्ततेरजउदन्येनज्योतिषायासिसूर्य ॥ ३ ॥
 न । ते । अदेवः । प्रदिवः । नि । वासते । यत् । एतशोभिः ।
 पतरैः । रथर्यसि । प्राचीनम् । अन्यत् । अनु । वर्तते । रजः ।
 उत् । अन्येन । ज्योतिषा । यासि । सूर्य ॥ ३ ॥

हे सूर्य ते तव समीपे प्रदिवः प्रतः पुरातनः कश्चिददेवोसुरोराक्षसोवा न निवासते न निवसति । कदेत्यतआह यद्यदा त्वं पतरैर्मनशीलैरेतशोभिः अश्वैः रथर्यसि रथं कामयसे योक्तुं । किंच प्राचीनमन्यत् त्वदीयं ज्योतिः रजउदकमनुवर्तते अन्येन तेन ज्योतिषा उद्यासि उदेषि । यद्वा प्राचीनमन्यद्रजश्चंद्राख्यं ज्योतिस्त्वामनुवर्तते ततस्त्वमन्येन ज्योतिषा सहोदेवी-
 त्यर्थः ॥ ३ ॥

अथ चतुर्थी—

येनसूर्यज्योतिषाबाधसेतमोजगच्चविश्वमुदियर्षिभानुना ।
 तेनास्मद्विश्वामनिरामनाहुतिमपामीवामपदुःस्वभ्यंसुव ॥ ४ ॥
 येन । सूर्य । ज्योतिषा । बाधसे । तमः । जगत् । च । विश्वम् ।
 उत्इयर्षि । भानुना । तेन । अस्मत् । विश्वाम् । अनिराम् ।
 अनाहुतिम् । अप । अमीवाम् । अप । दुःस्वभ्यम् । सुव ॥ ४ ॥

हे सूर्य त्वं येन ज्योतिषा तेजसा तमोवकारं बाधसे निवारयसि येन च भानुना तेज-
 सा विश्वं सर्वं जगज्जंगममुदियर्षि उद्गमयसि तेन ज्योतिषास्मदस्मत्तोविश्वं सर्वामनिरां अ-
 न्नाभावं अनाहुतिं अहोमं चामीवां रोगजातं चापसुव अपगमय दुःस्वभ्यं दुःस्वमपभ्रवमरिष्टं
 चापसुव ॥ ४ ॥

अथ पंचमी--

विश्वस्य हि प्रेषितो रक्षसि व्रतमहेळ्यन्नुच्चरसि स्वधा अनु ।
यद्यत्वा सूर्योऽपब्रवामहे तन्नो देवा अनु मंसीरत क्रतुम् ॥ ५ ॥

विश्वस्य । हि । प्र॒ष्टि॒षितः । रक्ष॑सि । व्र॒तम् । अहे॑ळ्यन् ।
उ॒त्त॒श्च॒रसि॑ । स्व॒धाः । अनु॑ । यत् । अ॒द्य । त्वा॒ । सूर्य॑ । उ॒प॒ब्र॒वामहे॑ ।
तत् । नः । दे॒वाः । अनु॑ । मं॒सीर॒त । क्र॒तुम् ॥ ५ ॥

हे सूर्य प्रेषितः प्रेरितः त्वमहेळ्यन् अक्रुध्यन् विश्वस्य सर्वस्य यजमानस्य व्रतं कर्म
रक्षसि हि यज्ञविध्वंसकेभ्यो राक्षसेभ्यः पालयसि । स्वधाहवींष्यनु उच्चरसि उद्वच्छसि च प्रात-
र्होमे निवृत्ते सति पश्चादुद्वच्छसीत्यर्थः । तथाच यद्यदाद्यास्मिन्नहनि त्वा त्वां उपब्रवामहे उप-
ब्रूमः तदानोस्माकं तं क्रतुं तत्कर्म देवा इन्द्रादयो नुमंसीरत अनुमन्यतां ॥ ५ ॥

अथ षष्ठी--

तं नो द्यावापृथिवी तं न आप इन्द्रः शृण्वन्तु मरुतो हवंचः ।
मा शूने भूमसूर्यस्य संदृशि भद्रं जीवन्तो जरणामंशीमहि ॥ ६ ॥ १२ ॥
तम् । नः । द्या॒वापृ॒थि॒वी इति॑ । तत् । नः । आ॒पः । इन्द्रः॑ । शृ॒ण्वन्तु॑ ।
म॒रुतः॑ । ह॒वम् । व॒चः । मा । शू॒ने । भू॒म् । सूर्य॑स्य । स॒म॒दृ॒शि ।
भ॒द्रम् । जी॒वन्तः॑ । ज॒र॒णाम् । अ॒शीम॒हि ॥ ६ ॥ १२ ॥

द्यावापृथिवी द्यावापृथिव्यौ आपश्च इन्द्रश्च मरुतश्च नोस्माकं तं हवमाह्वानं नोस्माकं
तद्वचः स्तुतिरूपं वाक्यं च न इति द्विरुक्तिरादरार्थां शृण्वन्तु । किंच वयं सूर्यस्य संदृशि संदर्शने
शूने प्रवृद्धाय दुःखाय माभूम मैव भवेम किंतु जीवन्तः चिरं प्राणान् धारयन्तो वयं भद्रं कल्याणं
जरणां वृद्धत्वममरत्वं चाशीमहि प्राप्नुयाम ॥ ६ ॥

॥ इति सप्तमस्याष्टमे द्वादशोवर्गः ॥ १२ ॥

अथ सप्तमी—

विश्वाहात्वासुमनसःसुचक्षसःप्रजावन्तोअनमीवाअनागसः ।
उद्यन्तंत्वामित्रमहोदिवेदिवेज्योग्जीवाःप्रतिपश्येमसूर्य ॥ ७ ॥

विश्वाहा । त्वा । सुमनसः । सुचक्षसः । प्रजावन्तः ।
अनमीवाः । अनागसः । उद्यन्तम् । त्वा । मित्रमहः ।
दिवेदिवे । ज्योक् । जीवाः । प्रति । पश्येम । सूर्य ॥ ७ ॥

हे सूर्य त्वा त्वां सुमनसः प्रीतियुक्तमनस्काः सुचक्षसः सुदर्शनाः प्रजावन्तः पुत्राद्युपेताः
अनमीवाः रोगरहिताः अनागसः अपराधवर्जिताश्च वयं विश्वाहा सर्वदा यजेमेति शेषः । किं-
च हे मित्रमहः मित्राणां पूजयितः सूर्य दिवेदिवे प्रतिदिनं उद्यन्तमुदयं प्रामुख्यं त्वा त्वां ज्योक्
चिरं जीवा जीवन्तोवयं प्रतिपश्येम ॥ ७ ॥

अथाष्टमी—

महिज्योतिर्विभ्रतंत्वाविचक्षणभास्वन्तंचक्षुषंचक्षुषेमयः ।
आरोहन्तंबृहतःपाजसस्परिवयंजीवाःप्रतिपश्येमसूर्य ॥ ८ ॥

महि । ज्योतिः । विभ्रतम् । त्वा । विचक्षण । भास्वन्तम् ।
चक्षुषेचक्षुषे । मयः । आरोहन्तम् । बृहतः । पाजसः ।
परि । वयम् । जीवाः । प्रति । पश्येम । सूर्य ॥ ८ ॥

हे विचक्षण विद्वष्टः सूर्य महि महत् ज्योतिस्तेजोविभ्रतं धारयन्तं भास्वन्तं दीप्तिमन्तं चक्षु-
षेचक्षुषे सर्वेषां द्रष्टृणां चक्षुषे मयः सुखकरं बृहतोमहतः पाजसोबलवतः परिमहोबलवतः सा-
मुद्रस्योदकस्योपरीत्यर्थः । आरोहन्तं त्वा त्वां जीवाश्चिरं जीवन्तोवयं प्रति प्रतिदिनं पश्येम ॥ ८ ॥

अथ नवमी—

यस्यतेविश्वाभुवनानिकेतुनाप्रचरेतेनिचविशन्तेअक्षुभिः ।
अनागास्त्वेनहरिकेशसूर्याह्नाह्नानोवस्यसावस्यसोदिहि ॥ ९ ॥

यस्य । ते । विश्वा । भुवनानि । केतुना । प्र । च । ईरते । नि ।
 च । विशन्ते । अक्तुभिः । अनागाःस्वेन । हरिकेश ।
 सूर्य । अह्नाऽअह्ना । नः । वस्यसावस्यसा । उत् । इहि ॥ ९ ॥

हे हरिकेश हरितवर्णकेश सूर्य यस्य ते तव केतुना प्रज्ञानेन विश्वा विश्वानि भुवनानि भूतजातानि प्रचेरते प्रकर्षेण गच्छन्ति अक्तुभिः रात्रिभिः निविशन्ते च विश्राभ्यन्ति च स्वपन्तीत्यर्थः । सत्वं नोस्माकं अनागास्त्वेन अपराधवर्जितत्वेन वस्यसावस्यसा अत्यन्तश्रेयस्करेण वसुमचरेण वा अह्नाह्ना तेनतेन दिवसेनोदिहि उद्रच्छ ॥ ९ ॥

अथ दशमी—

शंनोभवचक्षसाशंनोअह्नाशंभानुनाशंहिमाशंवृणेन ।
 यथाशमध्वञ्छमसदुरोणेत्सूर्यद्रविणंधहिचित्रम् ॥ १० ॥

शम् । नः । भव । चक्षसा । शम् । नः । अह्ना । शम् । भानुना ।
 शम् । हिमा । शम् । घृणेन । यथा । शम् । अध्वन् । शम् । असत्
 दुरोणे । तत् । सूर्य । द्रविणम् । धेहि । चित्रम् ॥ १० ॥

हे सूर्य त्वं चक्षसा तेजसा नोस्माकं शं सुखकरोभव अह्ना दिवसेन शं सुखकरोनोस्माकं भव भानुना रश्मिना च शं भवास्माकं सुखकरोभव । हिमा शैत्येन च शं भव घृणेन औष्ण्येन च शंकरोभव । यथा यादृशेन नोस्माकमध्वन् अध्वनि मार्गे शं भवति दुरोणे गृहे च शं सुखमसद्भवति तच्चित्रं पूजनीयं द्रविणं धनं धेह्यस्मभ्यं प्रयच्छ ॥ १० ॥

अथैकादशी—

अस्माकं देवा उभयाय जन्मने शर्मयच्छतद्विपदे चतुष्पदे ।
 अदत्पिबदूर्जयमानमाशितं तदस्मेशं योररपोदधातन ॥ ११ ॥

अस्माकंम् । देवाः । उभयाय । जन्मने । शर्म । यच्छत । द्विपदे
चतुःपदे । अदत् । पिवत् । ऊर्जयमानम् । आशितम् ।
तत् । अस्मे इति । शम् । योः । अरपः । दधातन ॥ ११ ॥

हे देवाः सूर्येणाभ्यनुज्ञातायूयमस्माकं द्विपदे मनुष्यात्मकाय चतुष्पदे पश्वात्मकाय चो-
भयाय उभयविधाय जन्मने भूतजाताय शर्म सुखं यच्छत दत् । किञ्च यथास्मत्पुत्रादिकं अ-
दत् भक्षणीयं भक्षयत् पिवत् पानीयं पिवच्च ऊर्जयमानं बलवंतमिवात्मानमाचरदाशितं सुहितं
च भवति तथा अस्मे अस्माकं तत् शं रोगशांतिनिमित्तकं सुखं योर्विषययोगजनितं सुखं च
अरपः अपापं च दधातन प्रयच्छत ॥ ११ ॥

अथ द्वादशी-

यद्देवाश्चक्रमजिह्वागुरुमनसोवाप्रयुतीदेवहेळनम् ।
अरावायोर्नोअभिदुच्छुनायतेतस्मिन्तदेनोवसवोनिधेतन ॥ १२ ॥ १३ ॥

यत् । वः । देवाः । चक्रम । जिह्वा । गुरु । मनसः । वा । प्रयुती ।
देवहेळनम् । अरावा । यः । नः । अभि । दुच्छुनयते ।
तस्मिन् । तत् । एनः । वसवः । नि । धेतन ॥ १२ ॥ १३ ॥

हे वसवोवासधितारोदेवाः वीर्यमाकं वयं जिह्वा वाचा मनसः प्रयुती प्रयुत्या प्रयोगे-
ण उरु महदेवहेळनं देवक्रोधनं च यदेनश्चक्रम अकार्ष्म योस्मच्छत्रुर्नोस्मानभिप्रति अरावा
गमनवान् भूत्वादुच्छुनायते पापान्याचरति अस्मानुद्वेजयति वा तस्मिन्तस्मच्छत्रौ तदेनोस्माभिः
कृतं पापं निधेतन सूर्यस्याज्ञया निधत्त स्थापयतेत्यर्थः ॥ १२ ॥

॥ इति सप्तमस्याष्टमे त्रयोदशोवर्गः ॥ १३ ॥

अस्मिन्निति पञ्चर्चं नवमं सूक्तं जागतमैन्द्रं मुष्कविशिष्टइन्द्राख्यऋषिः । तथाचानुक्रांतं-
अस्मिन्नः पञ्चमुष्कवानिन्द्रइति । गतोविनियोगः । अपरे तु तांड्यशाट्यायनकाअस्य सूक्तस्य
मुष्कवानिन्द्रोदेवता लुशऋषिरिति वर्णयन्ति ।

तत्र प्रथमा—

अ॒स्मिन् इन्द्र॑ पृ॒त्सु॒तौ यश॑स्वति॒ शिमी॑वति॒ क्रन्द॑सि॒ प्राव॑सा॒तये॑ ।
यत्र॑ गो॒षा॒ता धृषि॑तेषु॒ खा॒दिषु॑ वि॒ष्वक् प॑तन्ति॒ दि॒द्यवो॑ नृ॒षा॒द्यै ॥ १ ॥

अ॒स्मिन् । नः । इन्द्र॑ । पृ॒त्सु॒तौ । यश॑स्वति । शिमी॑वति ।
क्रन्द॑सि । प्र । अ॒व । सा॒तये॑ । यत्र॑ । गो॒षा॒ता । धृषि॑तेषु ।
खा॒दिषु॑ । वि॒ष्वक् । प॑तन्ति । दि॒द्यवः । नृ॒षा॒द्यै ॥ १ ॥

हे इन्द्र त्वं यशस्वति कीर्तिमति शिमीवति परस्परप्रहारलक्षणकर्मवति अस्मिन्नुपस्थिते पृत्सुतौ संग्रामे क्रन्दसि सिंहनादं करोषि । सातये धनलाभाय प्राव नः अस्मान् प्ररक्षसि च । कस्मिन्नित्यत्राह यत्र यस्मिन् गोषाता गोसातौ लब्धपशुके नृषाद्ये नृणामभिभावुके च संग्रामे खादिषु परस्परत्वादकेषु च योद्धृषु धृषितेषु धृष्टेषु सत्सु दिद्यवः आयुधानि विष्वक् सर्वतः पतन्ति ॥ १ ॥

अथ द्वितीया—

स॒नः॑ क्षु॒मन्त॑ स॒दने॒ व्यूर्णु॑हि॒ गोअ॑र्णसं॒ रयि॑मिन्द्र॒ श्रवा॑य्यम् ।
स्याम॑ते॒ जय॑तः॒ शक्र॑मे॒दिनो॒ यथा॑ व॒यमु॑श्मसि॒ तद्व॑सो॒ रुधि॑ ॥ २ ॥

सः । नः । क्षु॒मन्त॑म् । स॒दने॑ । वि । ऊ॒र्णु॑हि । गो॒अ॑र्णसम् ।
र॒यिम् । इन्द्र॑ । श्र॒वा॑य्यम् । स्याम॑ । ते । जय॑तः । श॒क्र । मे॒दिनः॑ ।
यथा॑ । व॒यम् । उ॒श्मसि॑ । तत् । व॒सो॒ इति॑ । रु॒धि ॥ २ ॥

हे इन्द्र ससर्वानुग्रहकत्वेन प्रसिद्धः त्वं नोस्माकं सदने गृहे क्षुमंतं अन्नवंतं शब्दवंतं वा गोअर्णसं गावोर्णउदकमिव प्रवृद्धायस्मिन् तं श्रवाय्यं श्रवणीयं रार्थिधनं व्यूर्णुहि विविधमाच्छादय । किंच हे वसो वासक शक्रेन्द्र जयतः शत्रुं ते तव प्रसादात् वयं मेदिनोमेदसा युक्ताः बलवंतः स्याम भवेम । किंबहूक्त्या यथा यत् वयमुश्मसि कामयामहे तत्सर्वं रुधि कुरु ॥ २ ॥

अथ तृतीया—

यो नो दास आर्यो वा पुरुषु ता देव इन्द्र युधये चिकेतति ।

अस्माभिष्टे सुषहाः सन्तु शत्रवस्त्वया वयं तान्व नुयाम संगमे ॥ ३ ॥

यः । नः । दासः । आर्यः । वा । पुरुःस्तुत । अदेवः । इन्द्र ।

युधये । चिकेतति । अस्माभिः । ते । सुःसहाः । सन्तु ।

शत्रवः । त्वया । वयम् । तान् । वनुयाम् । सम्ऽगमे ॥ ३ ॥

हे पुरुषुत बहुस्तुतं द्र यो दासः कर्मकरः शूद्रः आर्यस्त्रैवर्णीको वा देवश्चान्योसुरो वा नो-
स्मान् युधये युद्धाय चिकेतति जानाति ते सर्वे शत्रवोऽस्मदरयस्ते तव प्रसादादस्माभिः सुसहाः
स्वभिभवाः संतु भवन्तु । किंच वयं त्वया सहायेन तान् शत्रून् संगमे संग्रामे वनुयाम हन्याम ॥ ३ ॥

अथ चतुर्थी—

यो दध्रेभिर्हव्यो यश्च भूरिभिर्यो अभीके वरिवो विनृषात्ये ।

तं विस्वादे सस्त्रि मद्य श्रुतं नरं मर्वाञ्च मिन्द्रं मवसे करामहे ॥ ४ ॥

यः । दध्रेभिः । हव्यः । यः । च । भूरिभिरि । यः । अभीके ।

वरिवः ऽवित् । नृऽसह्ये । तम् । विऽस्वादे । सस्त्रिम् । अद्य ।

श्रुतम् । नरम् । अर्वाञ्चम् । इन्द्रम् । अवसे । करामहे ॥ ४ ॥

नृसह्ये नृणामभिभावुके विस्वादे विशेषण भक्षके अभीके संग्रामे वरिवो वित् धनस्य
लभको य इन्द्रो दध्रेभिः स्वल्पैर्हव्यो ह्यातव्यो यश्च भूरिभिः बहुभिः हव्यः तं सस्त्रिं शुचिं श्रुतं सर्वत्र
विख्यातं नरं नेतारमिन्द्रं अद्यास्मिन्नहनि अवसेऽस्मद्रक्षणाय अर्वाञ्चमस्मदभिमुखं करामहे कुर्मः ॥ ४ ॥

अथ पञ्चमी—

स्ववृजं हित्वामहमिन्द्रशुश्रवां नानुदंष्ट्र भरध्रुचोदनम् ।

प्रमुञ्चस्व परिकृत्सादिहा गहिकिमुत्वावान्मुष्कयोर्वद्भ आसते ॥ ५ ॥ १४ ॥

स्व॒ष्टृज॑म् । हि । त्वा॒म् । अ॒हम् । इ॒न्द्र । शु॒श्र॒वं । अ॒न॒नु॒दम् ।
 वृ॒ष॒भ । र॒ध्र॒श्चो॒दन॑म् । प्र । मु॒ञ्च॒स्व । परि॑ । कु॒त्सा॒त् । इ॒ह । आ ।
 ग॒हि । किम् । ॐ इति॑ । त्वा॒व॒ान् । मु॒ष्क॒योः । ब॒द्धः । आ॒स॒ते ॥ ५ ॥ १४ ॥

हे वृषभ कामानां वर्षकेंद्रं स्ववृजं स्वयमेव छेत्तारं अननुदं अनपेक्षितबलानुपदानं रध-
 चोदनं राधकस्य चोदकं प्रेरकं त्वामहं लुशः शुश्रव अश्रौषं हि यस्मात्तस्मात् प्रमुञ्चस्व कुत्से-
 न वाधिशतेनांडयोर्बद्धमात्मानं बंधनाद्विमुञ्च । अथ परि सर्वतः परिवृतस्त्वं कुत्सात् कुत्सा-
 ख्याद्वेषः इहास्मद्यागे आगह्यागच्छ किमु त्वावान् त्वत्सदृशोन्यः कश्चिन्मुष्कयोर्बद्धआसते न
 कोप्येतादृशो निर्लज्जः त्वत्तोन्योस्तीत्यभिप्रायः । तत्र शाठ्यायनकं कुत्सश्च लुशश्चेंद्रव्यह्वयेतां
 सकुत्सस्याहवमागच्छत् तंशतेनवाग्निभिरांडयोरबध्नात् लुशोभ्यवदत् स्ववृजं हित्वामहमिन्द्रशुश्र-
 वानानुदं वृषभरधचोदनं प्रमुञ्चस्व परिकुत्सादिहागहि किमु त्वावान्मुष्कयोर्बद्धआसतइति । ताः स-
 र्वाः संलुप्य लुशमभिप्रादुद्वदिति । छंदोगब्राह्मणमपि कुत्सश्च लुशश्च युगपदिन्द्रमाहूतवंतौ स्वं-
 स्वंयज्ञं प्रत्यंगभावाय सखित्वादिन्द्रः कुत्सं प्रतिजगाम तं तु गतं वशित्वात् कुत्सोवधिशतेनांड-
 योरबध्नादिति ॥ ५ ॥

॥ इति सप्तमस्याष्टमे चतुर्दशोवर्गः ॥ १४ ॥

योवामिति चतुर्दशर्चं दशमं सूक्तं कक्षीवतोदुहिताघोषानाम ब्रह्मवादिनी ऋषिः अंत्या-
 त्रिष्टुप् शिष्टाजगत्यः अश्विनौ देवता । तथाचानुक्रांतं--योवांषळूना काक्षीवतीघोषाश्विनं हि
 त्रिष्टुवंतमिति । प्रातरनुवाकाश्विनशस्त्रयोर्यागतेछंदसि इदमादीनि त्रीणि सूक्तानि । सूत्रितंच-
 योवांपरिज्मेति त्रीणि त्रिश्चिन्नोअद्येति ।

तत्र प्रथमा-

यो॒वां॒परि॑ज्मा॒सु॒ष्टृद॑श्वि॒नार॑थो॒दो॒षामु॒षासो॒ह॒व्यो॒ह॒विष्म॑ता ।
 श॒श्वत्त॑मा॒सस्त॑मु॒वाभि॑दं॒वयं॑पि॒तुर्न॑नाम॒सु॒ह॒वं॒हवाम॑हे ॥ १ ॥

यः । वा॒म् । परि॑ज्मा । सु॒ष्टृत् । अ॒श्वि॒ना । रथः॑ । दो॒षाम् ।
 उ॒षसः॑ । ह॒व्यः । ह॒विष्म॑ता । श॒श्वत्त॑मा॒सः । तम् । ॐ इति॑ ।
 वा॒म् । इ॒दम् । व॒यम् । पि॒तुः । न । नाम॑ । सु॒ह॒वंम् । ह॒वाम॑हे ॥ १ ॥

हे अश्विनाश्विनौ वां युवयोः परिज्मापरितो गता सुवृत् सुष्टु वर्तमानो योरथोदोषां रात्रिं
उषसश्च अहोरात्रयोरित्यर्थः हविष्मता यजमानेन हव्योद्घातव्यः वां युवयोः स्वभूतं सुहृषं
शोभनाद्धानं तमु तमेव रथं शश्वत्तमासोतिशयेन चिरंतनावयं पितुर्न यथा पितुरिदं नाम त-
था हवामहे ह्वयाम ॥ १ ॥

अथ द्वितीया—

चोदयंतं सूनुताः पिन्वतं धिय उत पुरं धीरीरयंतं दुश्मसि ।
यशसं भागं कृणुत नो अश्विना सोमं न चारुं मघवत्सु नस्कृतम् ॥ २ ॥

चोदयंतम् । सूनुताः । पिन्वतम् । धियः । उत । पुरं म॒धीः । ईरयंतम् ।
तत् । उ॒श्म॒सि । य॒श॒सम् । भा॒गम् । कृ॒णु॒तम् । नः । अ॒श्वि॒ना ।
सो॒मम् । न । चा॒रुम् । म॒घ॒वत्सु । नः । कृ॒तम् ॥ २ ॥

हे अश्विना अश्विनौ युवां सूनुतावाचउषसोवा चोदयतं प्रेरयतं अस्माकं धियः क-
र्माणि च पिन्वतं पूरयतं पुरंधीर्बह्वीः प्रज्ञाश्चोदीरयतं उद्गमयतंप्रेरयतं उत्पादयतमित्यर्थः । तदेत-
न्नयमुश्मसि वयं कामयामहे । किंच नोस्माकं यशसं यशस्विनं भागं भजनीयं धनादिकं कृणुतं
कुरुतं । चारुं कल्याणं सोमं न सोममिव नोस्मान्मघवत्सु धनवत्सु कृतं कुरुतं ॥ २ ॥

अथ तृतीया—

अमाजुरंश्चिद्भवथोयुवंभगोनाशोश्चिदवितारापमस्यंचित् ।
अन्धस्यंचिन्नासत्याकृशस्यंचिद्युवामिदाहुर्भिषजा रूतस्यंचित् ॥ ३ ॥

अ॒मा॒ऽजु॒रः । चि॒त् । भ॒व॒थः । यु॒वम् । भ॒गः । अ॒ना॒शोः । चि॒त् ।
अ॒वि॒तारा । अ॒प॒म॒स्यं । चि॒त् । अ॒न्ध॒स्यं । चि॒त् । ना॒स॒त्या ।
कृ॒श॒स्यं । चि॒त् । यु॒वाम् । इ॒त् । आ॒हुः । भि॒षजा । रू॒त॒स्यं । चि॒त् ॥ ३ ॥

हे नासत्या नासत्यौ युवं युवां अमाजुरश्वित् पितृगृहे जूर्यन्त्याअपि दुर्भगायाघोषायाः
 भगोभवथः शोभनरूपेणात्मानं परिणमय्य पतिं दत्तवंतौ स्थइत्यर्थः । तथा च निगमांतरं—
 घोषायैचित्पितृषदेदुरोणेपतिंजूर्यन्त्याअश्विनावदत्तमिति । अनाशोश्वित् अनशनस्याप्यवितारा
 रक्षितारौ युवां भवथः अपमस्य चित् जात्यादिनिरुष्टस्यापि रक्षितारौ भवथः अंधस्य
 चित् चक्षुर्विकलस्यापि रक्षितारौ भवथः रुशस्य चित् दुर्बलस्यापि रक्षितारौ भवथः । किंच
 युवामित् युवामेव ऋतस्यचित् यज्ञस्यापि भिषजा भिषजौ वैद्यावाहुर्विद्वांसः ॥ ३ ॥

अथ चतुर्थी—

युवंच्यवानंसनयंयथारथंपुनर्युवानंचरथायतक्षथुः ।
 निष्टौग्र्यमूहथुरद्भ्यस्परिविश्वेत्तावांसवनेषुप्रवाच्यां ॥ ४ ॥

युवम् । च्यवानम् । सनयम् । यथा । रथम् । पुनः । युवानम् ।
 चरथाय । तक्षथुः । निः । तौग्र्यम् । ऊहथुः । अतद्भ्यः । परि ।
 विश्वा । इत् । ता । वाम् । सवनेषु । प्रवाच्यां ॥ ४ ॥

हे अश्विनौ युवं युवां सनयं पुराणं च्यवानमृषिं यथा रथं जीर्णरथमिव पुनर्युवानं त-
 रुणं चरथाय चरणार्थं तक्षथुः ततक्षथुः अकुरुतमित्यर्थः । तथाचयास्कः—युवां च्यवनं सनयं
 पुराणं यथारथं पुनर्युवानं चरणाय तक्षथुर्युवा प्रयौति कर्माणितक्षतिः करोतिकर्मेति । किंच युवां
 तौग्र्यं तुग्रपुत्रं भुज्युमद्भ्यः परि समुद्रस्योपरि निरूहथुः । किंच वां युवयोर्विश्वा विश्वानि ता
 तानि कर्माणि सवनेषु यज्ञेषु प्रवाच्या प्रवाच्यानि प्रकर्षेण वक्तव्यानि ॥ ४ ॥

अथ पञ्चमी—

पुराणावावीर्याप्रब्रवाजनेथोहासथुर्भिषजामयोभुवा ।
 तावानुनव्याववसेकरामहेयनासत्याश्रदरिथथादधत् ॥ ५ ॥ १५ ॥

पुराणा । वाम् । वीर्या । प्र । ब्रव । जने । अथो इति । ह । आसथुः ।
भिषजा । मयःऽभुवा । ता । वाम् । नु । नव्यौ । अवसे । करामहे ।
अयम् । नासत्या । श्रत् । अरिः । यथा । दधत् ॥ ५ ॥ १५ ॥

हे अश्विनौ वां युवयोः पुराणा पुराणानि वीर्या वीर्याणि जने लोके प्रब्रव प्रब्रवीमि ।
अथो अपिच हे नासत्या नासत्यौ युवां मयोभुवा सुखस्य भावयितारौ भिषजा भिषजौ वैद्यौ
आसथुः बभूवथुः ता तौ वां युवामवसे रक्षणाय नव्यौ स्तुत्यौ नु क्षिप्रं करामहे कुर्मः अयम-
रिर्गता पतिः यजमानोयथा श्रद्धत् श्रद्ध्यादिति ॥ ५ ॥

॥ इति सप्तमस्याष्टमे पञ्चदशोवर्गः ॥ १५ ॥

अथ षष्ठी—

इयंवांमहेशृणुतमेअश्विनापुत्रायैवपितरामह्यंशिक्षतम् ।
अनापिरज्ञाअसजात्यामतिःपुरातस्याअभिशस्तेरवस्पृतम् ॥ ६ ॥

इयम् । वाम् । अह्ने । शृणुतम् । मे । अश्विना । पुत्रायैव ।
पितरा । मह्यम् । शिक्षतम् । अनापिः । अज्ञाः । असजात्या ।
अमतिः । पुरा । तस्याः । अभिशस्तेः । अव । स्पृतम् ॥ ६ ॥

हे अश्विना अश्विनौ वां युवामियं घोषाहं अह्ने आह्वयामि मे मम संबन्धिनमिममाह्वान
शृणुतं श्रुत्वा चाह्वानं मह्यं पुत्रायैव यथा पुत्राय पितरा मातापितरौ तद्वत् शिक्षतं धनं दत्तं
अनापिरबन्धुरज्ञा अकृतज्ञा असजात्या अमतिः अश्रद्धेया चाभिशस्तिः मामागच्छति तस्याः
अभिशस्तेः पुरा प्रागेव अवस्पृतं मामवधारयतं ॥ ६ ॥

अथ सप्तमी—

युवरथेनविमदायशुन्ध्युवन्धूहथुःपुरुमित्रस्ययोषणाम् ।
युवंहव्वधिमत्याअंगच्छतंयुवंसुषुतिचक्रथुःपुरन्धये ॥ ७ ॥

युवम् । रथेन । वि॒म॒दाय॑ । शु॒न्ध्यु॒वंम् । नि । ऊ॒ह॒थुः ।
 पु॒रु॒मि॒त्रस्य॑ । योष॑णाम् । यु॒वम् । ह॒वंम् । व॒ध्रि॒म॒त्याः ।
 अ॒ग॒च्छ॒तम् । यु॒वम् । सु॒सु॒तिम् । च॒क्र॒थुः । पु॒रं॒म॒धये ॥ ७ ॥

हे अश्विनौ युवं युवां पुरुमित्रस्य पुरुमित्रनामधेयस्य योषणां दुहितरं शुंध्युवं नाम
 जायां विमदाय विमदनामधेयाय ऋषये रथेन स्वसेनापरिवृतेन रथेन न्यूहथुः प्रापयतं विम-
 दस्य गृहं नीतवन्तौ स्थइत्यर्थः । तथाचनिगमांतरं—यावर्भगायविमदायजायांसेनाजुवान्यूहतूर-
 • थेनेति । किंच युवं युवां वध्रिमत्याः संग्रामे शत्रुभिः छिन्नहस्तायाहवमाह्वानमगच्छतं आग-
 त्य तस्यै हिरण्मयं हस्तं प्रयच्छतं । तथाचनिगमांतरं—अजोहवीक्षासत्याकरावांमहेयामन्पु-
 रुभुजापुरंधिः । श्रुतंतच्छासुरिववध्रिमत्याहिरण्यहस्तमश्विनावदत्तमिति । किंच युवं युवां पु॒रं-
 धये बहुप्रज्ञायै वध्रिमत्यै सुषुतिं सुप्रसवं शोभनमैश्वर्यं वा चक्रथुः कृतवन्तौस्थः ॥ ७ ॥

अथाष्टमी—

यु॒वंवि॒प्रस्य॑ ज॒र॒णामु॒पेयु॒षः पु॒नः क॒लेर॑ कृ॒णु॒तं यु॒वद्वयः॑ ।
 यु॒वंव॒न्दन॑मृ॒श॒दादु॒द॒प॒थु॒र्यु॒वंस॒द्योवि॒श्ल॒पला॒मेत॑वे॒कथः॑ ॥ ८ ॥

यु॒वम् । वि॒प्रस्य॑ । ज॒र॒णाम् । उ॒प॒इ॒युषः॑ । पु॒न॒रिति॑ । क॒लेः ।
 अ॒कृ॒णु॒तम् । यु॒वत् । व॒र्यः । यु॒वम् । व॒न्दन॑म् । ऋ॒श॒य॒इ॒दात् । उ॒त् ।
 ऊ॒प॒थुः । यु॒वम् । स॒द्यः । वि॒श्ल॒प॒लाम् । ए॒त॒वे । कृ॒थः ॥ ८ ॥

हे^१ अश्विनौ युवं युवां विप्रस्य मेधाविनः जरणां जरां उपेयुषः उपगतवतः कलेः क-
 लिनामधेयस्य ऋषेः वयः पुनरपि युवत् युवत्वयुक्तं अकृणुतं अकुरुतं । तथाचनिगमां-
 तरं—कलियाभिर्वित्तजानिदुवस्यथइति^२ । किंच युवं युवां वंदनं जायावियोगसंतापेन कूप-

१ ऋ० सं० १.८.८. । २ ऋ० सं० १.८.१०. । ३ हे अश्विनौ युवं युवां जरणां
 जरां उपेयुषः उपेतस्य विप्रस्य पुत्रादिभिः परित्यक्तस्य च्यवनाख्यस्य ऋषेः कलेः कलेवरस्य
 युवत् युवासदृशं वयः अकृणुतं अकुरुतं तथाचनिगमांतरं—जुजुषुणोनासत्योतवर्त्रिग्रामुंचतंत्रापि-
 निवच्यवानात् । मातिरतं जहितस्यायुर्दसादिपतिमकृणुतं कनीनामिति । ४ ऋ० सं० १.७.३५. ।

पतितं वंदनाख्यमृषिमृश्यादाव कूपादुदूषथुः उदैरयतं । तथाचनिगमांतरं—उद्वंदनमैरयतंस्वर्द-
शइति । किंच युवं युवां विशलां खेलस्य राज्ञः सेनायां योधीविशलानाम काचित् स्त्री तां संग्रामे
शत्रुभिः छिन्नजंवांसद्यस्तदैव एतवे गमनाय कृत्यः अकुरुतं । तथाचनिगमांतरं—चरित्रं हि वेरिवा-
च्छेदिपर्णमाजाखेलस्यपरितक्म्यायां । सद्योजंघामायसीं विशलायै धनेहिते सतवे प्रत्यधत्तमिति ॥ ८ ॥

अथ नवमी--

युवं हरेभं वृषणा गुहा हितमुदैरयतं मृवांसं मश्विना ।

युवमृवीसं मुत तप्तमत्रये ओमन्वन्तं चक्रथुः सप्तवधये ॥ ९ ॥

युवम् । ह । रेभम् । वृषणा । गुहा । हितम् । उत । ऐरयतम् ।

ममृवांसम् । अश्विना । युवम् । ऋवीसम् । उत । तप्तम् ।

अत्रये । ओमन्वन्तम् । चक्रथुः । सप्तवधये ॥ ९ ॥

हे वृषणा वर्षितारावश्विना अश्विनौ युवं युवां गुहा गुहायां हितं असुरैर्निहितं ममृवां-
सं क्रियमाणं रेभं रेभाख्यमृषिं उदैरयतं उत्तारितवंतौ स्थः । तथाचनिगमांतरं--दशरात्रीरशिवे-
नानवधूनवनज्जंश्रथितमप्स्वंतः । विप्रुतरेभमुदनिप्रवृक्तमुन्नियथुः सोमपिवस्रुवेणेति । उत किंच
युवं युवां तप्तमृवीसं अग्निकुंडं अत्रये अत्रेरर्थाय ओमन्वंतं अवनवंतं चक्रथुः वृष्ट्या विशम-
द्य शीतं कृतवंतौ स्थइत्यर्थः । तथाचनिगमांतरं--हिमेनाग्निघ्नं समवारयेथां पितुमतीमूर्जमस्माअध-
त्तं । ऋवीसेअत्रिमश्विनावनीतमुन्नियथुः सर्वगणं स्वस्तीति । किंच युवां सप्तवधये अश्वमेधेन
राज्ञा केनचिदपराधेन काष्ठमयमंजूषायां निहितस्य सप्तवधिनामधेयस्य ऋषेरर्थाय चक्रथुः मं-
जूषोद्धाटनं कृतवंतौ स्थइत्यर्थः । तथाचनिगमांतरं--विजिहीष्ववनस्पतेयोनिःसूष्यंत्याइव ।
श्रुतमेअश्विनाहवंसप्तवधिंचमुंचतमिति ॥ ९ ॥

अथ दशमी—

युवं श्वेतं पेदवेष्विनाश्वेन नवभिर्वाजैर्नवतीच वाजिनम् ।
चर्कृत्यं ददथुर्द्रावयत्सखं भगं न नृभ्यो हव्यं मयोभुवंम् ॥ १० ॥ १६ ॥

युवम् । श्वेतम् । पेदवै । अश्विना । अश्वम् । नवऽभिः । वाजैः ।
नवती । च । वाजिनम् । चर्कृत्यम् । ददथुः । द्रवयत्सखम् ।
भगम् । न । नृभ्यः । हव्यम् । मयःऽभुवंम् ॥ १० ॥ १६ ॥

हे अश्विनाश्विनौ युवं युवां पेदवे पेदुनामधेयाय राज्ञे श्वेतं श्वेतवर्णी वाजिनं बलिनं
नवभिर्नवती नवत्या चाश्वैः सहितं चर्कृत्यं संग्रामाणां अत्यर्थं कर्तारं शत्रूणां जेतारं वा द्रव-
यत्सखं शत्रुसखानां द्रावयितारं हव्यं ह्वातव्यं मयोभुवं सुखस्य भावयितारं अश्वं नृभ्यो मनु-
ष्येभ्यो भगं न भजनीयं धनमिव ददथुः प्रायच्छतं ॥ १० ॥

॥ इति सप्तमस्याष्टमे षोडशोवर्गः ॥ १६ ॥

अथैकादशी—

नतं राजानावदिते कुतश्च ननांहौ अश्रोतिदुरितं न किं भयम् ।
यमश्विना सुहवारुद्रवर्तनी पुरोरथं कृणुथः पत्न्या सह ॥ ११ ॥

न । तम् । राजानौ । अदिते । कुतः । च । न । न । अंहः । अश्रोति ।
दुःऽइतम् । नकिः । भयम् । यम् । अश्विना । सुहवा । रुद्रवर्तनी
इति रुद्रवर्तनी । पुरःऽरथम् । कृणुथः । पत्न्या । सह ॥ ११ ॥

हे राजानावीश्वरौ अदिते अदीनौ सुहवा स्वाह्वानौ रुद्रवर्तनी स्तोत्रयुक्तमार्गौ हे अ-
श्विना अश्विनौ युवां यं जनं पुरोरथं अग्रतोरथं पत्न्या सह स्वयंवरे कृणुथः कुरुथः तं जनं
कुतश्च कुतोपि अंहः पापं नाश्रोति नव्यामोति दुरितं दुर्गतिरपि नाश्रोति नकिः नच भयं प्रा-
मोति ॥ ११ ॥

अथ द्वादशी-

आतेनयातमनसोजवीयसारथ्यं वामृभवश्चक्रुर्श्विना ।

यस्ययोगेदुहिताजायतेदिवउभेअहनीसुदिनेविवस्वतः ॥ १२ ॥

आ । तेन । यातम् । मनसः । जवीयसा । रथम् । यम् । वाम् ।

ऋभवः । चक्रुः । अश्विना । यस्य । योगे । दुहिता । जायते । दिवः ।

उभे इति । अहनी इति । सुदिने इति सुदिने । विवस्वतः ॥ १२ ॥

हे अश्विनाश्विनौ वां युवयोर्यं रथं ऋभवश्चक्रुः अकार्षुः यस्य रथस्य योगे संबंधे सति दिवोदुहितोषाः जायते प्रादुर्भवति यस्य च योगे विवस्वतोभास्करादुभे अहनी अहोरात्रे सुदिने शोभने जायेते तेन रथेन मनसोपि जवीयसा वेगवत्तरेणायातं युवामागच्छत-
मस्मान् ॥ १२ ॥

अथ त्रयोदशी-

तावर्तिर्यातंजयुषाविपर्वतमपिन्वतंशयवेधेनुमश्विना ।

वृकस्यचिद्वर्तिकामन्तरास्याद्युवंशचीभिर्ग्रसिताममुञ्चतम् ॥ १३ ॥

ता । वर्तिः । यातम् । जयुषा । वि । पर्वतम् । अपिन्वतम् । शयवे ।

धेनुम् । अश्विना । वृकस्य । चित् । वर्तिकाम् । अन्तः । आस्यात् ।

युवम् । शचीभिः । ग्रसिताम् । अमुञ्चतम् ॥ १३ ॥

हे अश्विना अश्विनौ ता तौ युवां जयुषा जयशीलेन रथेन पर्वतं अद्रिं प्रति वर्दिमार्गं वियातं विविधं गच्छथः । तथाच निगमांतरं--विजयुषारथ्यायातमद्रिं श्रुतं हवं वृषणावधिमत्याइ-
ति । किंच युवं शयवे शयोरर्थाय धेनुं अपिन्वतं निवृत्तप्रसवां वृक्षां गां प्रभूतस्य पयसोदो-

ग्रीं कृतवन्तौ स्थइत्यर्थः । तथाचनिगमांतरं--युवंधेनुंशयवेनाधितायापिन्वतमश्विनापूर्व्याय । किंच युवं युवां वृकस्यांतरनुपविष्टां ग्रसितां वृकेण ग्रस्तां वर्तिकां वर्तिकानाम चटका तामास्यात् वृकस्य मुखात् शचीभिः प्रज्ञाभिः कर्मभिर्वा अमुंचतं अमोचयतं । तथाचनिगमांतरं--अजो-हवीदश्विनावर्तिकावामास्त्रोयत्सीममुंचतंवृकस्येति ॥ १३ ॥

अथ चतुर्दशी--

एतंवांस्तोमंमश्विनावकृमातक्षामभृगवोनरथम् ।

न्यमृक्षामयोषणांनमर्येनित्यंनसूनुतनयंदधानाः ॥ १४ ॥ १७ ॥

एतम् । वाम् । स्तोमम् । अश्विनौ । अकर्म । अतक्षाम । भृगवः ।

न । रथम् । नि । अमृक्षाम् । योषणाम् । न । मर्ये । नित्यम् ।

न । सूनुम् । तनयम् । दधानाः ॥ १४ ॥ १७ ॥

हे अश्विनौ वां युवयोः एतं यथोक्तं स्तोमं स्तोत्रं अकर्म अकुर्म तदेवाह--भृगवोन भृ-गवइव रथं अतक्षाम वयं स्तोत्रं संस्कृतवन्तः कर्मयोगाद्भवोभृगवउच्यन्ते । अथवा रथकारा-भृगवः । किंच वयं नित्यं शाश्वतं तनयं यागादीनां कर्मणां तनितारं सूनुं न औरसं पुत्र-मिव स्तोमं दधानाधारयंतोमर्ये मनुष्ये न्यमृक्षाम युवयोः स्तुतिं नितरां संस्कृतवन्तः । तत्रदृष्टा-तः--योषणां न यथा जायां तद्वदित्यर्थः ॥ १४ ॥

॥ इति सप्तमस्याष्टमे सप्तदशोवर्गः ॥ १७ ॥

रथंयांतमितचतुर्दशर्चमेकादशं सूक्तं काक्षीवत्याघोषायाआर्षं जागतमाश्विनं । रथंयां-तमित्यनुक्रांतं । प्रातरनुवाकाश्विनशस्त्रयोरुक्तोविनियोगः ।

तत्र प्रथमा--

रथंयान्तंकुहकोहंवांनराप्रतिद्युमन्तंसुवितायभूषति ।

प्रातर्यावाणंविभ्वंविशेविशेवस्तोर्वस्तोर्वहमानंधियाशभि ॥ १ ॥

रथम् । यान्तम् । कुहं । कः । ह । वाम् । नरा । प्रति । द्युमन्तम् ।
सुविताय । भूषति । प्रातःऽयावानम् । विध्वम् ।
विशेऽविशे । वस्तोःऽवस्तोः । वहमानम् । धिया । शमि ॥ १ ॥

हे नरा कर्मणां नेतारावश्विनौ वां युवयोः संबन्धिनं द्युमन्तं दीप्तिमन्तं प्रातर्यावाणं यज्ञं
प्रति विलम्बेन प्रातः काले गन्तारं विश्वं विभुं व्यापिनं विशेविशे सर्वेषु मनुष्येषु वस्तोर्वस्तोः
अन्वहं वहमानं धनं प्रापयन्तं यान्तं गच्छन्तं रथं कुह कस्मिन् देशे कोह कः खलु यजमानः शमि
यज्ञरूपे कर्मणि धिया स्तुतिरूपेण कर्मणा सुवितायाभ्युदयार्थं प्रतिभूषति अलंकरोति क-
स्मिन्देशे यज्ञे कोन्यो यजमानोयुवां स्तुतिभिर्हविर्भिश्च पूजितवान् येनास्मद्यज्ञं प्रति विलम्बेना-
गतवन्तौ स्थइत्यभिप्रायः ॥ १ ॥

अथ द्वितीया—

कुहस्विदोषाकुहवस्तोरश्विनाकुहाभिपित्वंकरतःकुहोषतुः ।
कोवांशयुत्राविधवेवदेवरंमर्यंनयोषारुणुतेसुधस्थेआ ॥ २ ॥

कुहं । स्वि । दोषा । कुहं । वस्तोः । अश्विना । कुहं ।
अभिऽपित्वम् । करतः । कुहं । ऊषतुः । कः । वाम् । शयुत्रा ।
विधवाऽइव । देवरं । मर्यम् । न । योषा । ऊणुते । सुधस्थे । आ ॥ २ ॥

हे अश्विनाश्विनौ कुहस्वि कस्विदोषारात्रौ भवथइतिशेषः कुह वस्तोः क वा दिवा
भवथः कुह क वाभिपित्वमभिप्राप्तिं करतः कुरुथः कुह कवा ऊषथुः वसथः । किंच वां युवां
कोयजमानः सुधस्थे सहस्थाने वेद्यारव्ये आरुणुते आकुरुते परिचरणार्थमात्माभिमुखीकरो-
ति । तत्र दृष्टान्तौदर्शयति—शयुत्रा शयने विधवेव यथा मृतभर्तृका नारी देवरं भर्तृभ्रातरं अ-
भिमुखीकरोति । मर्यं न यथा च सर्वं मनुष्यं योषा सर्वा नारी संभोगकालेभिमुखी करोति
तद्वदित्यर्थः । तथाच यास्कः—कस्विद्रात्रौ भवथः कदिवा क्राभिप्राप्तिं कुरुथः कवसथः कोवां
शयने विधवेव देवरं देवरः कस्माद्वितीयोवरउच्यते विधवाविधातृकाभवति विधवनाद्वा विधा-

बनाद्वेति चर्मशिराजपिवा धवइति मनुष्यनाम तद्वियोगाद्विधवा देवरो दीव्यतिकर्मा मर्योमनु-
ष्योमरणधर्मा योषायौतेराकुरुते सहस्थानेइति ॥ २ ॥

अथ तृतीया—

प्रा॒तर्जरे॑थेज॒र॒णेव॑काप॒याव॑स्तोर्वस्तो॒र्यज॑तागच्छथोगृहम् ।
कस्य॑ध्व॒स्त्राभ॑वथःकस्य॑वानरा॒राजपु॑त्रेव॒सव॑नावगच्छथः ॥ ३ ॥

प्रा॒तः । ज॒र॒थे । ज॒र॒णाऽइ॑व । काप॒या । वस्तोः॑वस्तोः । य॒ज॒ता ।
ग॒च्छ॒थः । गृ॒हम् । कस्य॑ । ध्व॒स्त्रा । भ॒व॒थः । कस्य॑ ।
वा । न॒रा । रा॒ज॒पु॒त्राऽइ॑व । सव॑ना । अव॑ । ग॒च्छ॒थः ॥ ३ ॥

हे नरा नेतारावश्विनौ युवां प्रातः प्रातःकाले जरेथे स्तोतृभिः स्तूयेथे । तत्र दृष्टान्तः—ज-
रणेव यथाजरणावैश्वर्येण वृद्धौ राजानौ कापया प्रातः प्रबोधकस्य बन्दिनोवाणी कापा तया
स्तूयेते तद्वदित्यर्थः । किंच वस्तोर्वस्तोरन्वहं यजता यष्टव्यौ युवां गृहं यजमानस्य मन्दिरं ग-
च्छथः प्रामुथः तौ युवां कस्य यजमानसंबन्धिनो दोषस्य ध्वस्त्रा ध्वंसकौ विनाशयितारौ भ-
वथः कस्य यजमानस्य सवना सवनानि राजपुत्रेव राजकुमाराविव युवामवगच्छथः प्रामुथः॥३॥

अथ चतुर्थी—

युवांमृगेव॑वा॒र॒णामृ॑ग॒ण्यवो॑दोषावस्तोर्ह॒विषा॑निह॒याम॑हे ।
युव॑होत्रा॒मृ॒तु॒थाजु॑ह्वतेन॒रेष॑जना॒यव॑हथःशुभ॑स्पती ॥ ४ ॥

युवाम् । मृ॒गाऽइ॑व । वा॒र॒णा । मृ॒ग॒ण्यवः॑ । दो॒षा । वस्तोः॑ ।
ह॒विषा॑ । नि । ह॒याम॑हे । युवम् । होत्राम् । ऋ॒तु॒था । जु॑ह्वते ।
न॒रा । इष॑म् । जना॒य । व॒ह॒थः । शु॒भः । प॒ती इति ॥ ४ ॥

हे अश्विनौ युवां वारणा वारणौ मृगेव यथा शार्दूलौ मृगण्यवोमृगयवः तद्वद्वयं दोषा
रात्रौ वस्तोरहनि च हविषा निह्वयामहे नियमेन ह्वयामः । किंच हे नरा नेतारावश्विनौ युवं
युवां ऋतुथा कालेकाले होत्रामाहुतिं जुह्वते जुह्वति यजमानादितिशेषः । किंच युवां शुभः शु-
भस्य वृष्ट्युदकस्य पती स्वामिनौ संतौ जनाय जनार्थमिव अन्नं वहथः प्रापयथः ॥ ४ ॥

अथ पञ्चमी-

युवां ह॒ घोषा॒ पर्य॑श्विना॒ य॒ती॒ राज्ञ॑ ऊ॒चे दुहि॑ता पृ॒च्छे वा॑नरा ।
भू॒तं मे॒ अह्ने॑ उ॒त भू॒तं म॒क्तव॑श्वा॒वते॒ रथि॑ने॒ शक्त॑म॒र्वते ॥ ५ ॥ १८ ॥

युवाम् । ह । घोषा । परि । अश्विना । यती । राज्ञः । ऊचे ।
दुहिता । पृच्छे । वाम् । नरा । भूतम् । मे । अह्ने । उत । भूतम् ।
अक्तवे । अश्ववते । रथिने । शक्तम् । अर्वते ॥ ५ ॥ १८ ॥

हे नरा नेतारावश्विनौ युवां ह खलु परि परितोयती गच्छंती राज्ञो दीप्तस्य कक्षीवतो दुहि-
ता पुत्री घोषा घोषाख्या अहमूचे संनिहितेऽप्यो वृद्धेऽप्यः उक्तवत्यस्मि । किंच वां युवां पृच्छे
वृद्धान् संनिहितान् कीदृशावश्विनाविति पृच्छामि । तथा सति मे मम अह्ने दिवसाय दिवसनि-
र्वर्त्यकर्मणे भूतं भवतं । उतापि च अक्तवे राज्ये रात्रिनिर्वर्त्यकर्मणे भूतं भवतं । तथा श्वावते
अश्वयुक्ताय रथिने रथवते चार्वते भ्रातृव्याय शक्तं निरसने शक्तौ भवतं ॥ ५ ॥

॥ इति सप्तमस्याष्टमेष्टादशोवर्गः ॥ १८ ॥

अथ षष्ठी-

यु॒वं क॒वी॒ष्टः पर्य॑श्विना॒ रथं॑ वि॒शो न॒ कुत्सो॑ ज॒रितु॑र्न॒ शाय॑थः ।
यु॒वो ह॒ मक्षा॑ पर्य॑श्विना॒ मध्वा॑सा॒ भर॑त॒ निष्कृ॑तं न॒ योष॑णा ॥ ६ ॥

युवम् । कवी इति । स्थः । परि । अश्विना । रथम् । विशः । न ।
कुत्सः । जरितुः । नशायथः । युवोः । ह । मक्षा । परि । अश्विना ।
मधु । आसा । भरत । निष्कृतम् । न । योषणा ॥ ६ ॥

हे अश्विनाश्विनौ कवी क्रांतदर्शिनौ युवं युवां रथं परिष्ठः परितोभवथः । अथ जरितुः स्तोतुः यज्ञं प्रतिगमनाय नशायथः रथं प्राप्नुथः । तत्र दृष्टांतः—विशोमनुष्यः कुत्सोन यथा कुत्सश्चेद्भश्च सरथमधितिष्ठतः । तथाच मंत्रांतरं—यासिकुत्सेनसरथमवस्युस्तोदोवातस्यहर्योरी-
शानइति । किंच हे अश्विनाश्विनौ युवोर्हं युवयोः खलु स्वभूतं मधु मक्षा मक्षिका आसा आस्येन परिभरत विभार्ति । तत्रदृष्टांतः—निष्कृतं न यथा निष्कृतं संस्कृतं मधु योषणा नारी तद्वदित्यर्थः । तथाचमंत्रांतरं—उतस्यावांमधुमन्मक्षिकारपन्मदेसोमस्यौशिजोहुवन्यतीति ॥ ६ ॥

अथ सप्तमी—

युवंहंभुज्युंयुवमश्विनावशंयुवंशिंजारमुशानामुपारथुः ।
युवोररावापरिसख्यमासतेयुवोरहमवसासुम्नमाचके ॥ ७ ॥

युवम् । ह । भुज्युम् । युवम् । अश्विना । वशम् । युवम् । शिञ्जारम् ।
उशानाम् । उप । आरथुः । युवोः । ररावा । परि । सख्यम् ।
आसते । युवोः । अहम् । अवसा । सुम्नम् । आ । चके ॥ ७ ॥

हे अश्विनाश्विनौ युवं ह युवां खलु भुज्युं समुद्रमध्ये विपन्नानां तुग्रपुत्रं भुज्युमुपा-
रथुः उत्तारयितुमुपगतवंतौ भवथः । किंच युवं युवां वशंहस्तिबलेन शत्रुभिः पराजयमानं वशाना-
मधेयं राजानं रक्षणायोपारथुः । किंच युवं युवां शिञ्जारं अत्रिं अग्निकूटादुत्तारयितुं उशानां
कमनीयां स्तुतिं च श्रोतुं उपारथुः । तथाच मंत्रांतरं—अत्रिंशिञ्जारमश्विनेति । किंच युवोर्यु-
वयोः सख्यं मित्रत्वं ररावा हविषां प्रदाता यजमानः पर्यासते पर्यास्ते छांदसोवचनव्यत्य-
यः । किंच युवोर्युवयोः अवसा रक्षणेनाहं घोषा सुत्रं सुखं आचके कामये ॥ ७ ॥

अथाष्टमी—

युवंहंरुशंयुवमश्विनाशुंयुवंविधन्तंविधवांमुरुष्यथः ।
युवंसनिभ्यःस्तनयन्तमश्विनार्पव्रजमूर्णुथःसप्तास्यम् ॥ ८ ॥

युवम् । ह । कृशम् । युवम् । अश्विना । शयुम् । युवम् । विधन्तम् ।
विधवांम् । उरुष्यथः । युवम् । सनिःभ्यः । स्तनयन्तम् ।
अश्विना । अप । ब्रजम् । ऊर्णुथः । सप्तऽआस्यम् ॥ ८ ॥

हेअश्विना अश्विनौ युवं युवां ह खलु कृशं दुर्बलं कृशनामधेयं वा उरुष्यथः रक्षथः ।
किंच युवं युवां शयुं शयुनामानमृषिं उरुष्यथः । किंच युवं युवां विधन्तं परिचरन्तं मानुष्यं
विधवां चापतिकां वधिमतीं योधीं स्त्रियं चोरुष्यथः । किंच हे अश्विनाश्विनौ युवं युवां स्त-
नयन्तं शब्दं कुर्वन्तं सप्तास्यं सर्पणशीलद्वारं ब्रजं मेघं ब्रजः चरुरितिमेघनामसु पाठात् । सनि-
भ्योहविषां दातृभ्यः अपोर्णुथः विवृतद्वारं कृतवन्तौ स्थइत्यर्थः ॥ ८ ॥

अथ नवमी-

जनिष्टयोषांपतयत्कनीनकोविचारुहन्वीरुधोदंसनाअनु ।
आस्मैरीयन्तेनिवनेवसिन्धवोस्माअह्नेभवतितत्पतित्वनम् ॥ ९ ॥
जनिष्ट । योषां । पतयत् । कनीनकः । वि । च । अरुहन् । वीरुधः ।
दंसनाः । अनु । आ । अस्मै । रीयन्ते । निवनाऽइव । सिन्धवः ।
अस्मै । अह्ने । भवति । तत् । पतित्वनम् ॥ ९ ॥

हे अश्विनौ युवयोः प्रसादादियं घोषा योषा स्त्रीगुणोपेता सुभगाजनिष्ट जाता अस्याः
समीपं कनीनकः कन्याकामः पतिः पतयत् पततु अस्मै कनीनकाय युवयोर्दंसना अनुवृष्टि-
लक्षणानि कर्माणि लक्ष्मीकृत्य वीरुधः ओषधयोविचारुहन् विरोहन्तु प्रादुर्भवन्तु । अस्मै कनी-
नकाय निवनेव प्रवणेनेव सिन्धवउदकानि आरीयन्ते अभिगच्छन्ति तद्वत् तावीरुधोभिगच्छन्तु ।
किंच अह्ने केनाप्यहन्तव्यायास्मै कनीनकाय तत्संभोगसमर्थं पतित्वनं यौवनं भवति भवतु ॥९॥

अथ दशमी-

जीवरुदन्तिविमयन्तेअध्वरेदीर्घामनुप्रासितिदीधियुनरैः ।
वामंपितृभ्योयइदंसमेरिरेमयःपतिभ्योजनयःपरिष्वजे ॥ १० ॥ ११ ॥

जीवम् । रुदन्ति । वि । मयन्ते । अध्वरे । दीर्घाम् । अनु । प्रसितिम् ।
 दीधियुः । नरः । वामम् । पितृभ्यः । ये । इदम् । समः । एरिरे ।
 मयः । पतिभ्यः । जनयः । परिस्वजे ॥ १० ॥ १९ ॥

हे अश्विनौ युवयोरनुग्रहात् ये नरः पतयोजायानां जीवं जीवनमुद्दिश्य रुदन्ति रोदने
 नापि जायानां जीवनमैव आशासतइत्यर्थः । ताजायाअध्वरे यज्ञे विमयन्ते निवेशयन्ति च ।
 किञ्च तासु दीर्घा महतीं प्रसितिं भुजयोः प्रबंधनमनुदीधियुः अनुदधति इदं वामं वननीयमप-
 त्यं पितृभ्यः समेरिरे संप्रेरयन्ति तेभ्यः पतिभ्योजनयोजायाः परिष्वजे परिष्वंगार्थं मयः सुखं
 कुर्वन्तीतिशेषः ॥ १० ॥

॥ इति सप्तमस्याष्टमे एकोनविंशोवर्गः ॥ १९ ॥

अथैकादशी—

नतस्यविद्वानदुषुप्रवोचतियुवाहयद्युवत्याःक्षेतियोनिषु ।
 प्रियोस्त्रियस्यवृषभस्यरेतिनोगृहंगमेमाश्विनातदुश्मसि ॥ ११ ॥

न । तस्य । विद्वान् । तत् । उँ इति । सु । प्र । वोचत् । युवा । ह ।
 यत् । युवत्याः । क्षेति । योनिषु । प्रियः । उँस्त्रियस्य । वृषभस्य ।
 रेतिनः । गृहम् । गमेम् । अश्विना । तत् । उश्मसि ॥ ११ ॥

हे अश्विनाश्विनौ तस्य तत् सुखं वयं न विद्वान् जानीम तत्सुखं यूयं सु सुष्ठु प्रवो-
 चत । बहुवचनं पूजार्थं युवा ह तरुणः खलु मत्पतिः युवत्या यौवनान्वितायामम् योनिषु
 गृहेषु यत् क्षेति निवसतीति । किञ्च प्रियोस्त्रियस्य प्रिययुवतेर्वृषभस्य सेकुरुः रेतिनोरेतस्विनोम-
 त्पतेर्गृहं गमेम् गच्छेम वयंतद्गृहमुश्मसि कामयामहे ॥ ११ ॥

अथ द्वादशी—

आवामगन्तुमतिर्वाजिनीवसून्यश्विनाह्नुकामाअयंसत ।
 अभूतंगोपामिथुनाशुभस्पतीप्रियाअर्यम्णोदुर्यौअशीमहि ॥ १२ ॥

आ । वा॒म् । अ॒ग्न॒म् । सु॒ष्ट॒म॒तिः । वा॒जिनी॒व॒सू इति॑ वाजिनीवसू ।
नि । अ॒श्वि॒ना । हृ॒त् हृ॒त् सु॒ । का॒माः । अ॒यं स॒त् । अ॒भू॒तम् । गो॒पा ।
मि॒थु॒ना । शु॒भः । प॒ती इति॑ । प्रि॒याः । अ॒र्य॒म्णः । दु॒र्या॒न् । अ॒शी॒म॒हि ॥ १२ ॥

हे वाजिनीवसू अन्नधनौ शुभस्पती उदकस्य स्वामिनौ हे अश्विनाश्विनौ मिथुना
मिथुनौ परस्परसहितौ वां युवां सुमतिरागन् आगच्छतु हृत्स्वस्मदीयेषु हृदयेषु कामाः अग्नि-
लाभाः न्ययंसत नियम्यतां । किंच युवां गोपामम गोपायितारावभूतं भवतं । अपिच प्रियाः
सत्योवयं अर्यम्णः पत्युः दुर्यान् गृहान् अशीमहि प्रामुष्याम् ॥ १२ ॥

अथ त्रयोदशी-

ताम॑न्द॒साना॑मनु॒षोदुरो॑णआध॒त्त॒र॒यि॒म॒स॒हवी॑रवच॒स्यवे॑ ।
कृ॒तं ती॒र्थं सु॒प्रपा॑णं शु॒भस्प॑तीस्था॒णुं प॑थेष्ठा॒मप॑दु॒र्मति॑ह॒तम् ॥ १३ ॥
ता । म॒न्द॒साना॑ । मनु॒षः । दुरो॑णे । आ । ध॒त्तम् । र॒यिम् । स॒हवी॑रम् ।
वच॒स्यवे॑ । कृ॒तम् । ती॒र्थम् । सु॒प्रपा॑नम् । शु॒भः । प॒ती इति॑ ।
स्था॒णुम् । प॒थेऽस्था॑म् । अप॑ । दुः॒ष्ट॒म॒तिम् । ह॒तम् ॥ १३ ॥

हे अश्विनौ मंदसाना मंदसानौ ता तौ युवां मनुषोमनुष्यस्य मत्पतेर्दुरोणे गृहे वचस्यवे
युष्मत्स्तुतिकामाये मह्यं सहवीरं पुत्रादिसहितं रयिं धनं आधत्तं स्थापयतं । किंच हे अश्वि-
नौ शुभस्पती उदकस्य स्वामिनौ युवां पतिगृहं गच्छंत्यामम तीर्थं पानाय सुप्रपाणं कृतं कुरु-
तं । किंच युवां पथेष्ठां मार्गस्थं स्थाणुं वृक्षं दुर्मतिं दुर्बुद्धिं परिपंथिनंचापहतं अपगमयतं ॥ १३ ॥

अथ चतुर्दशी-

क॑स्विद॒द्यक॑त॒मास्व॑श्विना॒वि॒क्षुद॒स्त्रामा॑दये॒तेशु॑भस्पती ।
क॑र्त्त॒निये॑भेक॒त॒मस्य॑ज॒ग्मतु॑र्विप्र॒स्यवा॒यज॑मानस्यवा॒गृह॑म् ॥ १४ ॥ २० ॥
क॑ । स्वि॒त् । अ॒द्य । क॒त॒मासु॑ । अ॒श्वि॒ना । वि॒क्षु । द॒स्त्रा । मा॒दये॑ते
इति॑ । शु॒भः । प॒ती इति॑ । कः । ई॒म् । नि । ये॒मे । क॒त॒मस्य॑ ।
ज॒ग्मतुः॑ । विप्र॒स्य । वा॒ । यज॑मानस्य । वा॒ । गृ॒हम् ॥ १४ ॥ २० ॥

हे अश्विनाश्विनौ दक्षा दर्शनीयौ शुभस्पती उदकस्य पती स्वामिनौ भवन्तौ कस्विद
कस्थितौ जनपदे अद्यास्मिन्नहनि कतमासु कासु विक्षु प्रजासु मादयेते आत्मानं तर्पयतः ।
किंच कोयजमानईमेनौ युवां नियमे नियच्छति । किंच भवन्तौ कतमस्य विप्रस्य मेधाविनः
स्तोतुर्वा यजमानस्य वा गृहं जग्मतुः गतवन्तौ ॥ १४ ॥

॥ इति सप्तमस्याष्टमे विंशोवर्गः ॥ २० ॥

समानमितितृचं द्वादशं सूक्तं घोषायाः पुत्रस्य सुहस्त्यस्यार्धं जागतमाश्विनं अनुक्रां-
तंच—समानंतृचंसुहस्त्योघौषेयइति । प्रातरनुवाकाश्विनशस्त्रयोरुक्तोविनियोगः ।

तत्र प्रथमा—

समानमुत्पुंरुहूतमुक्थ्यं१रथंत्रिचक्रंसर्वनागनिगमतम् ।
परिज्मानंविदथ्यंसुवृक्तिभिर्वयंव्युष्टाउषसोहवामहे ॥ १ ॥

समानम् । ऊँ इति । त्यम् । पुरुहूतम् । उक्थ्यम् । रथम् ।
त्रिचक्रम् । सर्वना । गनिगमतम् । परिज्मानम् । विदथ्यम् ।
सुवृक्तिभिः । वयम् । विउष्टाः । उषसः । हवामहे ॥ १ ॥

हे अश्विनौ युवयोः समानमु साधारणमेव त्वं तं पुरुहूतं बहूभिराहुतं उक्थ्यं प्रशस्यं
त्रिचक्रं सवना सवनानि यज्ञान् गनिगमतं प्रतिगच्छतं परिज्मानं परितोगन्तारं विदथ्यं यज्ञ-
हितं रथं उषसोव्युष्टौ सुवृक्तिभिः सुष्ठु दोषवर्जिताभिः स्तुतिभिः वयं हवामहे
आह्वयामः ॥ १ ॥

अथ द्वितीया—

प्रातर्युजंनसत्याधितिष्ठथःप्रातर्यावाणंमधुवाहनंरथम् ।
विशोयेनगच्छथोयज्वरीनराकीरेश्चिद्वृजंहोतृमन्तमश्विना ॥ २ ॥

प्रातःयुजम् । नसत्या । अधि । तिष्ठथः । प्रातःयावानम् ।
मधुवाहनम् । रथम् । विशः । येन । गच्छथः । यज्वरीः । नरा ।
कीरेः । चित् । यज्ञम् । होतृमन्तम् । अश्विना ॥ २ ॥

हेनासत्या नासत्यभूतौ सत्यस्य प्रणेतारौ वा नरा नेतारावश्विनौ युवां प्रातर्युजं प्रातः-
काले अश्वैर्युज्यमानं प्रातर्यावाणं प्रातर्गतारं मधुवाहनं मधुनोमृतस्य वाहकं तं रथं अधितिष्ठथः
आरोहथ इत्यर्थः । यज्वरीर्यजनशीलाः विशः प्रजाः येन रथेन गच्छथः येन च कीरेश्विम्
स्तोतुरपि होतुमंतं ऋत्विग्युक्तं यज्ञं गच्छथः ॥ २ ॥

अथ तृतीया—

अध्वर्युवा॒मधु॑पाणि॒सुह॑स्य॒मग्नि॑धंवा॒धृत॑दक्षं॒दमू॑नसम् ।
विप्र॑स्यवा॒यत्स॑र्वना॒निगच्छ॑थो॒त्आया॑तं॒मधु॑पेयं॒मश्वि॑ना ॥ ३ ॥ २१ ॥

अध्व॒र्युम् । वा । मधु॑पाणिम् । सु॒ह॒स्यम् । अ॒ग्नि॒धम् । वा ।
धृ॒त॒दक्ष॑म् । द॒मू॒न॒सम् । विप्र॑स्य । वा । यत् । स॒र्व॒ना॒नि । गच्छ॑थः ।
अ॒तः । आ । या॒त॒म् । म॒धु॒पे॒यम् । अ॒श्वि॒ना ॥ ३ ॥ २१ ॥

हे अश्विनौ युवां मधुपाणिं सोमपाणिमध्वर्युं वा सुहस्यं सुहस्यनामानमृषिं मां धृतदक्षं
धृतबलं दमूनसं दानमनसं अग्निधं वा ऋत्विग्विशेषमायातं । तदेव दर्शयति—यत् यद्यपि विप्र-
स्यान्यस्य मेधाविनः सवनानि यज्ञान् गच्छथः तथाप्यतः तेऽप्योयज्ञेऽप्योमधुपेयमस्माकं सो-
मात्मकं पेयमायातमन्वागच्छतं ॥ ३ ॥

॥ इति सप्तमस्याष्टमे एकविंशोवर्गः ॥ २१ ॥

अस्तेवेत्येकादशर्चं त्रयोदशं सूक्तं आंगिरस्य कृष्णाख्यस्यार्षं त्रैष्टुभमैन्द्रं । अनुक्रांतं च—
अस्तेवैकादश कृष्ण इति । आभिष्टविकेषूक्थेषु स्तोमवृद्धौ इदं सूक्तं ब्राह्मणाच्छंसिन आवापार्थं
सूत्रितं च—यज्ञे दिव इति सूक्ते अस्तेव सुप्रतरमिति ।

तत्र प्रथमा—

अस्ते॑व॒सुप्र॑तरं॒लाय॑मस्य॒न्भूर्ष॑न्नि॒वप्र॑भ॒रास्तो॑ममस्मै ।
वा॒चावि॑प्रास्तर॒तवाच॑म॒र्योनि॑रा॒मय॑जरितः॒सोम॑मिन्द्रम् ॥ १ ॥

अस्तांइव । सु । प्र॒ष्ट॒रम् । ला॒यम् । अ॒स्यन् । भू॒षन्इव । प्र ।
 भ॒र । स्तोम॑म् । अ॒स्मै । वा॒चा । वि॒प्राः । त॒रत॒ । वाच॑म् । अ॒र्यः ।
 नि । र॒म॒य । ज॒रि॒तरि॑ति । सोमे॑ । इन्द्र॑म् ॥ १ ॥

प्रतरं प्रवृद्धतरं लायं संश्लेषणं हृदयवेधिनं शरं सु सुष्ठु अस्यन् क्षिपन् अस्तेव
 यथा क्षेमा धानुष्कोभूषणिव यथावालंकारमलंकुर्वन्नलंकर्ता तद्वत् स्तोममस्माद्द्राय प्रभर
 प्रापय । हे अंतरात्मन् त्वमिति शेषः । किंच हे विप्रामेधाविनोयूयं वाचा स्तुत्या अर्यः अरेः
 शत्रोर्वाचं तरत नितरां तरत निराकुरुतइत्यर्थः । हे जरितः स्तातस्त्वं मे सोमयागे इन्द्रं निरमय
 कीद्वय ॥ १ ॥

अथ द्वितीया—

दोहे॑न॒गामु॑प॒शिक्षा॒सखा॑यं॒प्रबो॑धयज॒रित॑ज॒रि॒मिन्द्र॑म् ।
 कोशं॑न॒पूर्ण॑वसु॒नान्यृ॑ष्ट॒माच्या॑वयमघ॒देया॑य॒शूर॑म् ॥ २ ॥

दोहे॑न । गाम् । उप । शि॒क्ष । स॒खा॒यम् । प्र । बो॒ध॒य । ज॒रि॒तः ।
 जा॒रम् । इन्द्र॑म् । कोश॑म् । न । पूर्ण॑म् । वसु॑ना । नि॒ष्ट॒ऋष्ट॑म् ।
 आ । च्य॒व॒य । म॒घ॒देया॑य । शूर॑म् ॥ २ ॥

हे जरितस्त्वं दोहेन कामानां दोहनार्थं गां गोरूपं सखायं प्रियमिन्द्रमुपशिक्ष वशं नय ।
 किंच जारं भूतानां जरयितारमिन्द्रं प्रबोधय स्तुतिभिः प्रबुद्धं कुरु । किंच पूर्णमुदकेन पूरितं
 कोशं न पात्रमिव वारिभिः वसुना हिरण्यादिना धनेन न्यृष्टं नीचैर्गतं शूरं वीरमिन्द्रं मघदेयाय
 धनदानाय च्यवय अभिमुखं कुर्वित्यर्थः ॥ २ ॥

अथ तृतीया—

कि॒म॒द्र॒त्वा॒म॒घ॒व॒न्भो॒ज॒मा॒हुः॒शि॒शी॒हि॒मा॒शि॒श॒य॒त्वा॒शृ॒णो॒मि ।
 य॒प्र॒म॒ती॒म॒म॒धी॒र॒स्त॒श॒क्र॒व॒स॒वि॒दं॒भ॒ग॒मि॒न्द्रा॒भ॒रानः॑ ॥ ३ ॥

किम् । अद्ग । त्वा । मघवन् । भोजम् । आहुः । शिशिहि । मा ।
 शिशयम् । त्वा । शृणोमि । अमस्वती । मम । धीः । अस्तु ।
 शक्र । वसुद्विदम् । भगम् । इन्द्र । आ । भर । नः ॥ ३ ॥

अंगेति सामान्याह्वानं अंग हे मघवन् धनवन् शक्रेद्रत्वा त्वां किं किमर्थं भोजं स्तोतॄणां
 भोजकमभीष्टदमाहुः सर्वे विद्वांसः यदि न ददासीत्यध्याहारः तस्माद्ददास्येव स्तोतॄभ्यो धनानीत्यर्थः
 तथासति मा मां स्तोतारं शिशिहि धनदानेन तीक्ष्णीकुरु । त्वा त्वां शिशयं स्तोतॄणां संस्कर्तारं
 शृणोमि । किंच मम धीर्बुद्धिः अमस्वती कर्मवत्यस्तु भवतु । किंच नोस्माकं वसुद्विदं धनस्य
 लभकं भगं भाग्यमाभर आहर ॥ ३ ॥

अथ चतुर्थी—

त्वां जनां मम सत्येष्विन्द्र सन्तस्थाना विह्वयन्ते समीके ।
 अत्रायुजं कृणुते यो हविष्मान्नासुन्वता सख्यं वष्टि शूरः ॥ ४ ॥

त्वाम् । जनाः । मम सत्येषु । इन्द्र । समस्तस्थानाः । वि ।
 ह्वयन्ते । समईके । अत्र । युजम् । कृणुते । यः । हविष्मान् ।
 न । असुन्वता । सख्यम् । वष्टि । शूरः ॥ ४ ॥

हे इन्द्र त्वां जनामसत्येषु संग्रामेषु विह्वयन्ते विविधमाह्वयन्ति सहायार्थं । एतदेव दर्शय-
 ति—समीके युद्धे संतस्थानाः सम्यक् तिष्ठन्तो जनाविह्वयन्त इति । अत्रास्मिन्नाह्वाने सशूरो वीर इन्द्र-
 स्तं युजं सखायं कृणुते कुरुते यो हविष्मान् भवति असुन्वता सोमाभिषवमकुर्वता पुरुषेण स-
 ह सख्यं सत्त्वित्वं न वष्टि न कामयते ॥ ४ ॥

अथ पंचमी—

धनं न स्पन्दं बहुलं यो अस्मै तीव्रान्तसोमो आसुनोति प्रयस्वान् ।
 तस्मै शत्रून् सुतुकान् प्रातरहो निस्वष्ट्रान्युवति हन्ति वृत्रम् ॥ ५ ॥ २२ ॥

धनम् । न । स्पन्द्रम् । बहुलम् । यः । अस्मै । तीव्रान् । सोमान् ।
 आ॒ऽसुनोति । प्रयस्त्वान् । तस्मै । शत्रून् । सु॒ऽतुकान् । प्रा॒तः ।
 अ॒ह्नः । नि । सु॒ऽअष्टान् । यु॒वति । ह॒न्ति । वृ॒त्रम् ॥ ५ ॥ २२ ॥

प्रयस्त्वान् हविष्मान् योजयमानः स्पद्रं स्पंदनशीलं गवाश्वादिकं बहुलं प्रभूतं धनं न
 यथा धनं दरिद्राय पात्रभूताय दातुं संस्कारोति तद्वदस्मादंदाय तीव्रान् तीव्ररसान् सोमानासु-
 नोति अभिषुणोति अभिषवाख्येन संस्कारेण संस्करोति तस्मै यजमानाय प्रातरह्नः पूर्वाह्नः
 सुतुकान् सुपेरणान् शोभनपुत्रान्वा स्वष्ट्रान् ज्ञानायुधान् शत्रून् नियुवति सइंद्रः पृथक्करोति ।
 किंच वृत्रं तदीयमुपद्रवं हन्ति हिनस्ति ॥ ५ ॥

इति सप्तमस्याष्टमे द्वाविंशोवर्गः ॥ २२ ॥

अथ षष्ठी—

यस्मिन्वयंदधिमाशंसमिन्द्रेयःशिश्त्रायमघवाकाममस्मे ।
 आ॒रा॒च्चि॒त्सन्म॑यतामस्य॒शत्रु॑र्न्यस्मैद्यु॒म्नाज॑न्या॒नम॑न्ताम् ॥ ६ ॥

यस्मिन् । वयम् । दधिम् । शंसम् । इन्द्रे । यः । शिश्त्राय ।
 म॒घ॒श्वा । का॒मम् । अ॒स्मे इति । आ॒रा॒त् । चि॒त् । सन् । भ॒य॒ताम् ।
 अ॒स्य । श॒त्रुः । नि । अ॒स्मै । द्यु॒म्ना । ज॒न्या । न॒म॒न्ताम् ॥ ६ ॥

यस्मिन्दिन्द्रे वयं घोषेयाः सुहृत्स्याः शंसं स्तुतिं दधीम विदधीमः । यश्च मघवा धनवानि-
 द्रोस्मेस्मासु काममभिलाषं शिश्त्राय श्रयति अस्थेन्द्रस्य शत्रुरारात् दूरएव संश्रित सन्नपि भ-
 यतां विभेत् । किंचास्मादंदाय जन्या जन्यानि शत्रुजनपदभवानि द्युम्ना द्युम्नानि अन्नानि नि-
 नमतां प्रह्वीभवन्तु भोजनीयानि भवंत्वित्यर्थः ॥ ६ ॥

अथ सप्तमी—

आ॒रा॒च्छत्रु॑मप॒वाध॑स्वदूरमु॒ग्रोयः॑शं॒वःपुरु॑हू॒तते॑न ।

अ॒स्मेधे॑द्रियव॒मदो॑म॒दिन्द्र॑क॒धीधि॑र्य॒जग्नि॑त्रेवा॒जर्त्ता॑म ॥ ७ ॥

आ॒रात् । श॒त्रुम् । अ॒पं । बा॒ध॒स्व । दू॒रम् । उ॒यः । यः । श॒म्बः ।
पु॒रु॒ऽहू॒त् । ते॒नं । अ॒स्मे इति । धे॒हि । यव॑ऽमत् । गो॑ऽमत् ।
इ॒न्द्र । क॒धि । धि॒यम् । ज॒रि॒त्रे । वाज॑ऽरताम् ॥ ७ ॥

हे पुरुहूत बहुभिराहूतेन्द्र तव यउग्रउदूर्णः शंभोवजः तथाच यास्कः—शंभइति वज्रनाम शमयतेर्वा शायतेर्वा इति । तेन वज्रेण शत्रुमस्मदरिं आरात् अस्मत्समीपात् दूरमपवाधस्व त्वमपगमय । किंच अस्मे अस्मासु यवमत् यवयुक्तं गोमद्गोयुक्तं च धनं धेहि निधेहि । किंच जरित्रे स्तोत्रे मयं वाजरतां रमणीयानां धियं कर्म कृधि कुरु ॥ ७ ॥

अथाष्टमी—

प्र॒य॒म॒न्त॒र्ष॒स॒वा॒सो॒अ॒ग॒म॒न्ती॒व्राः॒सो॒मा॒ब॒हु॒ला॒न्ता॒स॒इ॒न्द्र॑म् ।
ना॒हं॒दा॒मा॒नं॒म॒घ॒वा॒नि॒यं॒स॒न्नि॒सु॒न्व॒ते॒व॒ह॒ति॒भूरि॑वा॒मम् ॥ ८ ॥

प्र । यम् । अ॒न्तः । ष॒स॒वा॒सः । अ॒ग॒म॒न् । ती॒व्राः । सो॒माः ।
ब॒हु॒ल॒ऽअ॒न्ता॒सः । इ॒न्द्र॑म् । न । अ॒हं । दा॒मा॒नम् । म॒घ॒वा॒ । नि ।
यं॒स॒त् । नि । सु॒न्व॒ते । व॒ह॒ति॒ । भूरि॑ । वा॒मम् ॥ ८ ॥

अंतर्जठरे यमिंद्रं वृषसवासः वृषसवाः अग्नौ सोमस्य वर्षितभिरध्वर्युभिरभिषुतास्तीव्रास्तीव्ररसाबहुलांतासोबहुलमन्त्रादिकमते येभ्यः तेबहुलांताः सोमाः प्राग्मन् प्रगच्छन्ति । समघवा धनवानिंद्रः दामानं दातारं यजमानं नाह नैव नियंसत् नियच्छति किंतु सुन्वते सोमाभिषवं कुर्वते यजमानाय भूरि अधिकं वामं वननीयं धनं निवहति नितरां प्रापयति ॥ ८ ॥

अथ नवमी—

उ॒त॒प्र॒हाम॑ति॒दी॒व्या॒ज॒या॒ति॒कृ॒तं॒न॒श्व॒घ्नी॒वि॒चि॒नो॒ति॒काले॑ ।
यो॒दे॒व॒कामो॑न॒धना॑रुण॒द्वि॒स॒मि॒त्तं॒रा॒या॒सृ॒ज॒ति॒स्त्रि॒धा॒वान् ॥ ९ ॥

उ॒त । प्र॒हाम् । अ॒ति॒दी॒व्यं । ज॒या॒ति॒ । क॒तम् । यत् । श्व॒घ्नी ।
वि॒चि॒नो॒ति॒ । का॒ले । यः । दे॒व॒का॒मः । न । ध॒ना॒ । रु॒ण॒द्धि॒ ।
सम् । इत् । तम् । रा॒या । सृ॒ज॒ति॒ । स्व॒धा॒वा॒न् ॥ ९ ॥

उतापिचेंद्रः प्रहां प्रहंतारमतिदीव्यः अतिरभिपूजितार्थे वर्तते दीव्यतिर्गत्यर्थः अभिपूजितं गमयित्वा जयाति जयति । किंच यत् यथा अत्र प्रकारवचनप्रत्ययस्य लोपोद्भूतः । श्वघ्नीकितवः कृतं कृतसमयं प्रति कितवं कितवानां मध्ये विचिनोति परीक्ष्यगृह्णाति तद्वर्दिद्रः काले युद्धकाले बलवंतं शत्रुं परीक्ष्य वधार्थं गृह्णातीत्यर्थः । किंच योमनुष्योदेवकामोदेवान् यष्टुं स्तोतुं वाभिलाषवान् भवति तस्यार्थाय धना धनानि न रुणद्धि नावृणोति नाच्छादयतीत्यर्थः । किंतु प्रकाशयति स्वधावान् बलवानिन्द्रः तं देवकामं राया धनेन संसृजतीव संयाजयत्येव ॥ ९ ॥

अथ दशमी—

गोभि॑ष्ट्रे॒माम॑न्ति॒दुरे॑वा॒यवे॑न॒क्षुधं॑पुरु॒हूत॑वि॒श्वाम् ।
व॒यं॒राज॑भिःप्र॒थमा॑ध॒नान्य॒स्माके॑न॒वृज॑ने॒नाज॑येम ॥ १० ॥

गोभिः । त॒रे॒म् । अ॒म॒न्ति॒म् । दुः॒ष्ट॒ए॒वा॒म् । य॒वे॒न । क्षु॒ध॒म् ।
पु॒रु॒हू॒त॒म् । वि॒श्वाम् । व॒यम् । रा॒ज॑भिः । प्र॒थ॒माः ।
ध॒ना॒नि । अ॒स्माके॑न । वृ॒ज॒ने॒न । ज॒ये॒म् ॥ १० ॥

हे पुरुहूत बहुभिराहूतेंद्र तव प्रसादात् दुरेवां दुष्टागमनां दारिद्र्यादागताममन्ति दुर्बुद्धिं वयं घोषेयाः सुहृस्त्यागोभिः पशुभिस्तराम् निस्तराम् । किंच यवेन विश्वां व्याप्तां क्षुधं तरेम् । किंच प्रथमा मुख्यानि धनानि राजभिर्धनानामीश्वरैर्लभेमहीतिशेषः । यद्वा प्रथमावयमिति संबन्धः किंचास्माकेन अस्मदीयेन वृजनेन बलेन जयेम शत्रूनितिशेषः ॥ १० ॥

अथैकादशी—

बृ॒ह॒स्प॒ति॒र्नः॒परि॑पातु॒प॒श्चादु॑तो॒त्तर॑स्मा॒दध॑रा॒दघा॑योः ।
इ॒न्द्रः॒पु॒रस्ता॑द॒त्तम॑ध्यतो॒नः॒सखा॑स॒खिभ्यो॑व॒रि॑वः॒रुणो॑त् ॥ ११ ॥ २३ ॥

बृहस्पतिः । नः । परि । पातु । पश्चात् । उत । उत्तरस्मात् ।
अधरात् । अघ्नयोः । इन्द्रः । पुरस्तात् । उत । मध्यतः । नः ।
सखा । सखिभ्यः । वरिवः । कृणोतु ॥ ११ ॥ २३ ॥

पश्चात्पश्चितः उतापिच उत्तरस्मात् उत्तरतः अधरात् दक्षिणतश्च योवायुरागच्छति
तस्मादघायोः पापकाच्छन्नोर्नोस्मान् बृहस्पतिः परिपातु । उतापिचन्द्रः पुरस्तात् पूर्वतो मध्यतश्च
योवायुरागच्छति तस्मादघायोर्नोस्मान् परिपातु ! किंच सखासखिभूतद्रः सखिभ्यः प्रियेभ्यो
स्मभ्यं वरिवोधनं कृणोतु करोतु ॥ ११ ॥

॥ इति सप्तमस्याष्टमे त्रयोविंशोवर्गः ॥ २३ ॥

॥ इति दशमे मंडले तृतीयोनुवाकः ॥ ३ ॥

चतुर्थेनुवाके अष्टादश सूक्तानि तत्राच्छामइत्येकादशर्चं प्रथमं सूक्तं दशम्येकादशयौ
त्रिष्टुभौ शिष्टाजगत्यः पूर्ववदृषिदेवते । तथाचानुक्रांतं—अच्छामे द्वित्रिष्टुवंतंत्विति । उक्थ्ये ब्रा-
ह्मणाच्छंसिनस्तृतीयसवनेएतत्सूक्तं । सूत्रितंच—अच्छामइंद्रबृहस्पतेयुवमिंद्रश्चवस्वइति याज्ये
इति । पृष्ठयेहन्यप्येतत्सूक्तं । सूत्रितंच—अच्छामइंद्रमिति नित्यमैकाहिकमिति ।

तत्र प्रथमा—

अच्छामइन्द्रमतयःस्वर्विदःसध्रीचीर्विश्वाउशतीरनूषत ।
परिष्वजन्तेजनयोयथापतिर्मर्यनशुन्ध्युमघवानमूतये ॥ १ ॥

अच्छ । मे । इन्द्रम् । मतयः । स्वःऽविदः । सध्रीचीः । विश्वाः ।
उशतीः । अनूषत । परि । स्वजन्ते । जनयः । यथा । पतिम् ।
मर्यम् । न । शुन्ध्युम् । मघवानम् । मूतये ॥ १ ॥

आंगिरसस्य कृष्णस्य मे मम स्वर्विदः सर्वस्य लंभयिष्यःसध्रीचीः संगताः विश्वाव्याताः
उशतीः कामयमानाः मतयः स्तुतयः इंद्रमच्छानूषत अभिष्टुवंति । किंच जनयोजायाः यथा पतिं

भर्तारं मर्यं न यथा च मनुष्यं शुद्ध्यं शुद्धं दोषरहितं मघवानं धनवंतमूतयेरक्षणार्थं परिष्वजते
आलिङ्गति तद्वदिन्द्रं मे स्तुतयः परिष्वजते ॥ १ ॥

अथ द्वितीया—

नघा॑त्त्वि॒द्रिग॑प॒वेति॑ मे॒ मन॑स्त्वे॒ इत्का॑मं॒ पुरु॑हू॒तशि॑श्रय ।
राजे॑व॒दस्म॑नि॒षदो॑धि॒बर्हि॑ष्य॒स्मिन्त्सु॑सोमे॒वपान॑मस्तुते ॥ २ ॥

न । घ । त्व॒द्रिक् । अ॒प । वे॒ति । मे । मनः । त्वे इति । इत् । का॒मम् ।
पु॒रु॒हू॒त् । शि॒श्रय॑ । रा॒जा॑ इ॒व । द॒स्म । नि । स॒दः । अ॒धि ।
ब॒र्हि॒षि । अ॒स्मिन् । सु । सो॒मे । अ॒व॒पान॑म् । अ॒स्तु । ते ॥ २ ॥

हे पुरुहूत बहुभिराहूत दस्म दर्शनीयेन्द्र त्वद्रिक् त्वदभिमुखं मे मदीयं मनोन घनस्त्वपवेति
त्वत्तोपगच्छति । किंच त्वे इत् त्वय्येव काममभिलाषं शिश्रय स्थापयामि । किंच राजेव ईश्वर-
इव बर्हिष्यधि निषदः निषीदः । किंच ते तवास्मिन् सोमे सुशोभनं अवपानमस्तु भवतु ॥ २ ॥

अथ तृतीया—

वि॒षू॒वृ॒दिन्द्रो॒ अम॑ते॒ रुत॑क्षुधः॒ स इ॒द्रा॒यो म॒घवा॑वस्व॒ ईश॑ते ।
तस्ये॒दिमे॑ प्र॒वणे॑ स॒प्तसि॑न्ध॒वो व॒यो वर्ध॑न्ति॒ वृष॑भस्य॒ शुष्मि॑णः ॥ ३ ॥

वि॒षू॒वृ॒त् । इ॒न्द्रः । अ॒म॒तेः । उ॒त । क्षु॒धः । सः । इत् । रा॒यः ।
म॒घ॒वा । व॒स्वः । ई॒श॒ते । तस्य॑ । इत् । इ॒मे । प्र॒व॒णे । स॒प्त ।
सि॒न्ध॒वः । व॒यः । वर्ध॑न्ति । वृ॒ष॒भस्य॑ । शु॒ष्मि॒णः ॥ ३ ॥

इन्द्रः अमतेरस्माकं दुर्बुद्धेः प्रजापहारिण्याः पिपासायावा विषूवृत् विष्वग्वर्तकोभवतु ।
उतापिच क्षुधोबुभुक्षायाः विषूवृद्भवतु । किंच स इत् स एव मघवा धनवानिन्द्रोवस्वोवासयितुः
रायोधनस्य ईशते ईष्टे । किंच वृषभस्य वर्षितुः शुष्मिणः बलवतः तस्येव इन्द्रस्यैव इमे प्रसिद्धाः
सप्त सप्तसंख्याकाः सिन्धवानघः प्रवणे देशे वयोलं वर्धन्ति वर्धयन्ति ॥ ३ ॥

अथ चतुर्थी—

वयोनवृक्षंसुपलाशमासदन्सोमासइन्द्रंमन्दिनश्चमूषदः ।
प्रेषामनीकंशवसादाविद्युतहिदत्स्व१मनवेज्योतिरार्यम् ॥ ४ ॥

वर्यः । न । वृक्षम् । सुपलाशम् । आ । असदन् । सोमासः । इन्द्रम्
मन्दिनः । चमूषदः । प्र । एषाम् । अनीकम् । शवसा ।
दविद्युतत् । विदत् । स्वः । मनवे । ज्योतिः । आर्यम् ॥ ४ ॥

वयोन यथा पक्षिणः सुपलाशं शोभनपर्णं वृक्षमासदन् आसीदन्ति तद्वन्मन्दिनोमदकरा-
श्चमूषदश्चमसपत्रेषु स्थातारः सोमासः सोमाः इन्द्रमासदन् आसीदन्ति अधितिष्ठतीत्यर्थः । ए-
षामिन्द्रमधितिष्ठतां सोमानां शवसा वेगेन युक्तमनीकमग्रं प्रदविद्युतत् प्रद्योतते । किंचायमिन्द्रः
स्वः स्वात्मना आर्यं प्रैष्य ज्योतिरादित्याख्यं तेजोमनवे मनुष्येज्योविदत् प्रयच्छतु ॥ ४ ॥

अथ पञ्चमी—

कृतंनश्वघ्नीविचिनोतिदेवनेसंवर्गयन्मघवासूर्यजयत् ।
नतत्तेअन्योअनुवीर्यशकन्पुराणोमघवजोतनूतनः ॥ ५ ॥ २४ ॥

कृतम् । न । श्वघ्नी । वि । चिनोति । देवने । सम्वर्गम् । यत् ।
मघवा । सूर्यम् । जयत् । न । तत् । ते । अन्यः । अनु । वीर्यम् ।
शकत् । न । पुराणः । मघवन् । न । उत । नूतनः ॥ ५ ॥ २४ ॥

श्वघ्नी परस्वानां हन्ता कितवोदेवने द्यूते कृतं न यथा हतं विचिनोति तद्वदिन्द्रः सूर्यं
मृगयते । कदेत्यत आह—यद्यदा मघवा धनवानिन्द्रः संवर्गं सम्यक् वृष्टेः वर्जयितारं सूर्यमादित्यं
जयत् तदीयरसापहरणद्वारेण जयति । अथ प्रत्यक्षस्तुतिः हे मघवन्धनवन्निन्द्र ते तव तत् सूर्य-
जयलक्षणं वीर्यं वीरत्वमन्यस्त्वत्तो न्योभविष्यत्कालीनः पुमान् अनु अनुकर्तुं न शक्य न

शक्नोति पुराणः पुरातनोपि त्वद्वीर्यं अनुकर्तुं न शकत् न शक्नोति । उतापिच नूतनोवर्तमान-
कालीनोपि त्वदीयं वीर्यं अनुकर्तुं न शक्नोति ॥ ५ ॥

॥ इति सप्तमस्याष्टमे चतुर्विंशोवर्गः ॥ २४ ॥

अथ षष्ठी—

विशंविशंमघवापर्यशायतजनानांधेनाअवचाकशदृषा ।
यस्याहशक्रःसवनेषुरण्यतिसतीत्रैःसोमैःसहतेपृतन्यतः ॥ ६ ॥

विशंमघविशम् । मघवा । परि । अशायत । जनानाम् । धेनाः ।
अवचाकशत् । दृषा । यस्य । अह । शक्रः । सवनेषु ।
रण्यति । सः । तीत्रैः । सोमैः । सहते । पृतन्यतः ॥ ६ ॥

वृषा कामानां वर्षिता मघवा धनवार्निद्रोविशंविशंसर्वान्मनुष्यान् पर्यशायत परिशेते ।
किञ्च जनानां स्तोतृजनानां धेनाः स्तुतीः अवचाकशत् अभिपश्यति । किञ्च शक्रइन्द्रोयस्याह
यस्यैव यजमानस्य सवनेषु रण्यति रमते सयजमानस्तीत्रैः तीव्राकारैः प्रदीयमानैः सोमैः पृत-
न्यतः संग्राममिच्छतः शत्रून् सहतेभिभवति ॥ ६ ॥

अथ सप्तमी—

आपोनसिन्धुमभियत्समक्षरन्त्सोमांसइन्द्रकुल्याइवहृदम् ।
वर्धन्तिविप्रामहोअस्यसार्दनेयवंनवृष्टिर्दिव्येनदानुना ॥ ७ ॥

आपः । न । सिन्धुम् । अभि । यत् । समक्षरन् । सोमांसः ।
इन्द्रम् । कुल्याःइव । हृदम् । वर्धन्ति । विप्राः । महः । अस्य ।
सर्दने । यवम् । न । वृष्टिः । दिव्येन । दानुना ॥ ७ ॥

यद्यदा सोमासः सोमाः इन्द्रमभिसमक्षरन् अभिक्षरन्ति अभिगच्छन्तीत्यर्थः । तत्रदृष्टांतौ दर्शयति--आपोन यथा आपः सिंधुं समुद्रमभिसमक्षरन्ति कुल्याइव यथा च कुल्याः ह्रदमभिसमक्षरन्ति तद्वदित्यर्थः । तदानीमस्येन्द्रस्य महोमहत्त्वं सद्ने यज्ञे विप्रामेधाविनोवर्धन्ति वर्धयन्ति तत्रदृष्टांतमाह--यवंन यथा यवं यवसस्यं वृष्टिः कर्तारि कृत् वर्षितापर्जन्योदियेन दिविभवेन दानुना दानेन वर्षणेन वर्धयति तद्वदित्यर्थः ॥ ७ ॥

अथाष्टमी-

वृषानकुद्धः पतयद्रजस्वायो अर्यपत्नीरकुणोदिमा अपः ।
स सुन्वते मघवा जीरदानवे विन्दज्योतिर्मनवे हविष्मते ॥ ८ ॥

वृषा । न । कुद्धः । पतयत् । रजःसु । आ । यः । अर्यपत्नीः ।
अकुणोत् । इमाः । अपः । सः । सुन्वते । मघवा । जीरदानवे ।
अविन्दत् । ज्योतिः । मनवे । हविष्मते ॥ ८ ॥

रजःसु लोकेषु वृषा न यथा वृषभः क्रुद्धः सन् प्रतिवृषभवधाय पतयत् गच्छति तद्वत् यइन्द्रः क्रुद्धः सन् मेघवधाय पतति हत्वा च मेवं अर्यपत्नीः सर्वस्य जगतः स्वामिनइन्द्रस्य पालयितव्याः इमाः प्रसिद्धाः अपः वृष्ट्युदकानि आकुणोत् आकुणोति । अस्मदभिमुखं करोति समघवा धनवानिन्द्रः सुन्वते सोमाभिषवं कुर्वते जीरदानवे क्षिप्रदानाय हविष्मते मनवे मनुष्याय यजमानायेत्यर्थः । ज्योतिस्तेजोऽविन्दत् प्रायच्छत् ॥ ८ ॥

अथ नवमी-

उज्जायतां परशुज्योतिषा सहभूयाः क्रतस्य सुदुर्घा पुराणवत् ।
विरोचतामरुषो भानुना शुचिः स्वर्णशुक्रं शुशुचीत् सत्पतिः ॥ ९ ॥

उत् । उज्जायताम् । परशुः । ज्योतिषा । सह । भूयाः । क्रतस्य ।
सुदुर्घा । पुराणवत् । वि । रोचताम् । अरुषः । भानुना ।
शुचिः । स्वः । न । शक्रम् । शुशुचीत् । सत्पतिः ॥ ९ ॥

परशुरिद्रस्य वज्रोज्योतिषा तेजसा सहउज्जायतां अस्मच्छत्रुवधे मेघवधेच व्यापिय-
तामित्यर्थः । किंच ऋतस्य सत्यस्य सुदुषा माध्यमिका वाक् पुराणवत् प्रत्नवत् काले भूयाः
भूयात् पुरुषव्यत्ययः । किंचेद्रः अरुषः आरोचमानोभानुना दीप्त्याशुचिर्ज्वलन् विरोचतां प्र-
काशतां । किंच सत्पतिः सतां पतिरिद्रः स्वर्न आदित्यइव शुक्रं ज्वलन् शुशुचीत अत्यंतं
दीप्यतां ॥ ९ ॥

अथ दशमी—

गोभिष्टरेमामन्तिदुरेवांयवेनक्षुधंपुरुहूतविश्वाम् ।
वयंराजभिःप्रथमाधनान्यस्माकेनवृजनेनाजयेम ॥ १० ॥

गोभिः । तरेम् । अमन्तिम् । दुःएवाम् । यवेन । क्षुधम् ।
पुरुहूतम् । विश्वाम् । वयम् । राजभिः । प्रथमाः ।
धनानि । अस्माकेन । वृजनेन । जयेम् ॥ १० ॥

अथैकादशी—

बृहस्पतिर्नःपरिपातुपश्चादुतोत्तरस्मादधरादघायोः ।
इन्द्रःपुरस्तादुतमध्यतोःसखासर्विभ्योवरिवःकृणोतु ॥ ११ ॥ २५ ॥

बृहस्पतिः । नः । परि । पातु । पश्चात् । उत । उत्तरस्मात् ।
अधरात् । अघायोः । इन्द्रः । पुरस्तात् । उत । मध्यतः । नः ।
सखा । सर्विभ्यः । वरिवः । कृणोतु ॥ ११ ॥ २५ ॥

दशमी एकादशी च व्याख्याता ॥ १० ॥ ११ ॥

॥ इति सप्तमस्याष्टमे पंचविंशोवर्गः ॥ २५ ॥

आयात्वित्येकादशर्चं द्वितीयं सूक्तं आंगिरसस्य कृष्णस्यार्थं ऐन्द्रं आदितस्तिस्त्रि-
ष्टुभः ततः षट् जगत्यः ततोद्दे त्रिष्टुभौ । तथाचानुक्रांतं—आयातु त्रिष्टुवादीति । आभिष्ट-
विकेषूक्त्येषु ब्राह्मणाच्छंसिनः स्तोमवृद्धाविदमावापार्थं । सूत्रितंच—आयात्विन्द्रः स्वपतिरिमां-
धियमिति ब्राह्मणाच्छंसीति ।

तत्र प्रथमा--

आया॒त्विन्द्रः॒ स्वप॑ति॒र्मदा॑य॒योध॑र्मणा॒तूतु॑जान॒स्तुवि॑ष्मान् ।
प्र॒त्व॒क्षा॒णोअ॒ति॒वि॒श्वा॒सहा॑स्यपा॒रेण॑म॒हता॑वृ॒ण्येन ॥ १ ॥

आ । या॒तु । इन्द्रः । स्व॒प॑तिः । मदा॑य । यः । ध॒र्म॑णा । तू॒तु॑जा॒नः ।
तुवि॑ष्मान् । प्र॒त्व॒क्षा॒णः । अ॒ति॒ । वि॒श्वा॑ । सहा॑सि ।
अ॒पा॒रेण॑ । म॒हता॑ । वृ॒ण्येन ॥ १ ॥

यइन्द्रस्तूतुजानः त्वरमाणः तुविष्मान् वृद्धिमान् विश्वा विश्वानि सहांसि शत्रुबलानि
अपारेण महता अधिकेन वृण्येन बलेन प्रत्वक्षाणः प्रकर्षेण तनूकुर्वन् अतिगच्छतीति शेषः ।
स्वपतिर्धनपतिरिन्द्रोमदाय मदार्थं धर्मणा धारकेण रथेनायात्वस्मद्यज्ञं प्रत्यागच्छतु ॥ १ ॥

अथ द्वितीया--

सु॒ष्ठामा॒रथः॑ सु॒यमा॒हरी॑तेमि॒म्यक्ष॑वज्रो॒नृप॑ते॒गभ॑स्तौ ।
शी॒र्भरा॑जन्तुप॒थाया॑व्या॒र्वाङ्ध॑र्मा॒मते॑प॒पुषो॑वृ॒ण्यानि ॥ २ ॥

सु॒ष्ठ॒स्था॒मा॒ । रथः॑ । सु॒य॒मा॒ । हरी॑ इति । ते । मि॒म्यक्ष॑ । वज्रः॑ ।
नृ॒प॒ते॒ । गभ॑स्तौ । शी॒र्भम् । रा॒जन् । सु॒प॒था॒ । आ । या॒हि ।
अ॒र्वाङ् । व॒र्धाम् । ते । प॒पुषः॑ । वृ॒ण्य॒ानि ॥ २ ॥

हे नृपते नृणां पालकेंद्र ते तव रथः सुष्ठामा शोभनावस्थानः हरी अश्वावपि सुयमा सु-
यमौ सुवद्धावित्यर्थः । किंच तव गभस्तौ बाहौ वज्रोमिम्यक्षं सहवोभवति । तथा सति हे राजन्

सर्वस्येश्वरैर्द्र शीघ्रं शीघ्रं सुपथा शोभनेन मार्गेण अर्वाङ्गस्मदभिमुखं आयाद्यागच्छ आगत्य
पपुषः सोमं पीतवतः ते तव वृष्ण्यानि बलानि वर्धाम वयं वर्धयामः ॥ २ ॥

अथ तृतीया—

एन्द्रवाहो नृपतिं वज्रबाहुमुग्रमुग्रासस्तविषासं एनम् ।
प्रत्वक्षसं वृषभं सत्यशुष्ममेमस्मन्नासधमादो वहन्तु ॥ ३ ॥

आ । इन्द्रवाहः । नृपतिम् । वज्रबाहुम् । उग्रम् । उग्रासः ।
तविषासः । एनम् । प्रत्वक्षसम् । वृषभम् । सत्यशुष्मम् ।
आ । ईम् । अस्मन्ना । सधमादः । वहन्तु ॥ ३ ॥

नृपतिं नृणां पालकं वज्रबाहुं वज्रहस्तं उग्रमुदूर्णं प्रत्वक्षसं शत्रुबलानां प्रकर्षेण तनूक-
तारं वृषभं कामानां वर्धितारं सत्यशुष्मं अविसंवादिबलं एनमिन्द्रं आईमिति पूरणौ उग्रासउदू-
णास्तविषासः प्रवृद्धाः सधमादः सह माद्यंतः इन्द्रवाहः इन्द्रस्य वोढारोस्मन्ना अस्मास्वावहंतु ॥ ३ ॥

अथ चतुर्थी—

एवापतिं द्रोणसाचं सचेतसमूर्जस्कम्भं धरुण आवृषायसे ।
ओजः कृष्वसङ्गभायत्वे अप्यसो यथा केन पानां मिनो वृधे ॥ ४ ॥
एव । पतिम् । द्रोणसाचम् । सचेतसम् । ऊर्जः । स्कम्भम् ।
धरुणम् । आ । वृषायसे । ओजः । कृष्व । सम् । गृभाय । त्वे इति ।
आपि । असः । यथा । केन पानां । इनः । वृधे ॥ ४ ॥

हे इन्द्र त्वं एव एवं पतिं पालकं द्रोणसाचं द्रोणकलशस्य सेवितारं सचेतसं प्रज्ञं ऊर्ज-
स्कम्भं बलस्य धारकं सोमं धरुणे धारके जठरे आवृषायसे आसिचसे धारयसीत्यर्थः । किं-
च मह्यमोजोबलं कृष्व कुरुष्व । त्वे त्वयि अस्मानपि संगृभाय संगृहाण च । किंच केनिपानां
मेधाविनामस्माकं । केनिपः उशिजइति मेधाविनामसु पाठात् । वृधे वर्धनाय यथा यथावत्
सर्वथा इनः स्वामी असः भवसि ॥ ४ ॥

अथ पंचमी—

गमन् अस्मेव सून्याहि शंसिषं स्वाशिषं भरमायाहि सोमिनः ।
त्वमीशिषे सास्मिन्नासंत्सि बर्हिष्यना धृष्या तव पात्राणि धर्मणा ॥ ५ ॥ २६ ॥

गमन् । अस्मे इति । वसूनि । आ । हि । शंसिषम् । सुह आशिषम् । भरम्
आ । याहि । सोमिनः । त्वम् । ईशिषे । सः । अस्मिन् । आ ।
सत्सि । बर्हिषि । अनाधृष्या । तव । पात्राणि । धर्मणा ॥ ५ ॥ २६ ॥

हे इंद्र वसूनि त्वदेयानि धनानि अस्मे अस्मासु आगमन् आगच्छन्तु हि । यस्मात्त्वामहं
शंसिषं स्तौमि । किंच सोमिनः सोमवतोमम स्वाशिषं शोभना आशिषोयस्मिन् तं भरं यज्ञं आ-
याहि त्वमागच्छ । किंच त्वमीशिषे धनस्येश्वरोसि एवंविधः सत्वं अस्मिन् अस्मदीये वेद्यास्तुते
बर्हिष्यासत्सि आसीद । किंच तव सोमपात्राणि धर्मणा राक्षसानां कर्मणा अनाधृष्य अ-
नाधृष्याणि धर्षयितुमशक्यानि भवन्तीति शेषः ॥ ५ ॥

॥ इति सप्तमस्याष्टमे षड्विंशोऽवर्गः ॥ २६ ॥

अथ षष्ठी—

पृथक् प्रायन् प्रथमा देवहूतयोऽकृण्वत श्रवस्यानि दुष्टरा ।
न ये शेकु र्यज्ञिया नावमरुहमीर्मेव तेन्यविशन्त केपयः ॥ ६ ॥

पृथक् । प्र । आयन् । प्रथमाः । देवहूतयः । अकृण्वत ।
श्रवस्यानि । दुष्टरा । न । ये । शेकुः । यज्ञियाम् । नावम् ।
आरुहम् । ईर्मा । एव । ते । नि । अविशन्त । केपयः ॥ ६ ॥

हे इंद्र तव प्रसादात् ते पृथक् प्रायन् देवलोकान् पृथग्गच्छन्ति ये प्रथमाः पूर्वं मुख्याः
देवहूतयो देवानामाह्वतारः कर्तारि कृत् । किंच दुष्टरा अन्यैर्दुष्टराणि श्रवस्यानि श्रवणीयाणि
यशांसि अकृण्वत अकुर्वन्त । किंच ये त्वत्प्रासादरहिता जना यज्ञियां यज्ञसंबन्धिनीं यज्ञमयीमित्य-
र्थः नावमारुहं आरोहं न शेकुर्न शक्नुवन्ति ते केपयः कुत्सितपूयकर्माणः पापकर्माणोजनाः ई-

मैव ऋणेनैव न्यविशंत नीचैराविशंत अधोगतिं प्राप्ताइत्यर्थः । तथाच यास्कः—पृथक्प्रायन् पृथक् प्रथतेः प्रथमादेवहूतयोयेदेवानाह्वयंताकुर्वतश्रवणीयानि यशांसि दुरनुकराण्यन्यैर्यैशक्नुवन् यज्ञियां नावमारोढुमथ येनाशक्नुवन् यज्ञियां नावमारोढुमीमैवतेन्यविशतेहैव तेन्यविशंत ऋणेनैवते न्यविशंतास्मिन्नेवलोकेइति ॥ ६ ॥

अथ सप्तमी—

एवैवापागपरेसन्तुदूद्योश्वायेषांदुर्युजआयुयुज्जे ।
इत्थायेप्रागुपरसन्तिदावनेपुरूणि यत्रव्युनानिभोजना ॥ ७ ॥

एव । एव । अपाक् । अपरे । सन्तु । दुःऽध्यः । अश्वाः । येषाम् ।
दुःऽयुजः । आऽयुयुज्जे । इत्था । ये । प्राक् । उपरे । सन्ति ।
दावने । पुरूणि । यत्र । व्युनानि । भोजना ॥ ७ ॥

एवैव एवमेव दूद्योदुर्बुद्धयः अपरे अन्ये अयज्वानइत्यर्थः अपागपाचीनाअधोगंतारः संतु भवंतु । येषां यज्ञमकुर्वतामश्वादुर्युजोदुर्योजाः प्रबलाअप्यायुयुज्जे रथेषु युज्यंते ये सत्यपि सामर्थ्ये न यजंति ते नरकं गच्छंतीतिभावः । किंच इत्था इत्थं ते स्वर्गगामिनोये अपरे यज्वानः प्राक् मरणात् पूर्वमेव दावने देवानां हविर्दानाय संति भवंति यत्र येषु च यज्ञकारिषु व्युनानि प्रज्ञानानि कांतानि वा भोजना भोग्यानि धनानि पुरूणि बहूनि देवेभ्योदानाय संति ॥ ७ ॥

अथाष्टमी—

गिरिरज्ज्राजमानाअधारयद्यौःक्रन्ददन्तरिक्षाणिकोपयत् ।
समीचीनेधिषणेविष्कभायतिवृष्णः पीत्वामदउक्त्यानिशंसति ॥ ८ ॥

गिरीन् । अज्जान् । रेजमानान् । आधारयत् । द्यौः । क्रन्दत् ।
अन्तरिक्षाणि । कोपयत् । समीचीने इति समऽईचीने । धिषणे इति ।
वि । स्कभायति । वृष्णः । पीत्वा । मदे । उक्त्यानि । शंसति ॥ ८ ॥

गिरीन् मेघान् अजान् गमनशीलान् रेजमानान् कंपयमानान् आधारयत् इन्द्रोधारितवान् निश्चलान् कृतवानित्यर्थः । किंच द्यौर्द्युलोकः तन्निवासी वा जनः असुरराक्षसेभ्योभीतः सन् क्रंदत् क्रंदति इन्द्रमाह्वयत्यात्मनः परित्राणार्थं । किंचेन्द्रः अंतरिक्षाणि कोपयत् कोपयति संक्षोभयतीत्यर्थः । किंचेन्द्रः समीचीने परस्परं संगते धिषणे द्यावापृथिव्यौ विष्कभायति अंतरिक्षेण स्तभ्नाति स्तंभयतीत्यर्थः । किंचेन्द्रः वृष्णः स्वोदरस्यासकृत् वर्षणशीलान् सोमान् पीत्वा मदे सति उक्थानि प्रशस्यानि वचनानि शंसति प्रब्रवीति ॥ ८ ॥

अथ नवमी—

इ॒मां॒वि॒भ॒र्भि॒सु॒कृतं॑ते॒अ॒ङ्कु॒शं॒येना॑रु॒जासि॑म॒घव॑ञ्छ॒फारु॑जः ।
अ॒स्मिन्तु॑ते॒सर्व॑ने॒अस्त्वो॒क्थं॑सुत॒इष्टौ॑म॒घव॑न्बो॒ध्याभ॑गः ॥ ९ ॥
इ॒मम् । वि॒भ॒र्भि॒ । सु॒कृतम् । ते । अ॒ङ्कु॒शम् । येन॑ । आ॒रु॒जासि॑ ।
म॒घ॒इ॒वन् । श॒फ॒आ॒रुजः॑ । अ॒स्मिन् । सु । ते । सर्व॑ने । अ॒स्तु ।
ओ॒क्थम् । सु॒ते । इ॒ष्टौ । म॒घ॒इ॒वन् । बो॒धि । आ॒भ॒गः ॥ ९ ॥

हे मघवन् धनवन्निद्र ते तव सुकृतं संस्कृतं इमं अङ्कुशं विभर्भि धारयामि अत्राङ्कुशशब्देन प्रेरकत्वगुणयोगात् स्तुतिरुच्यते स्तुतिं धारयामीत्यर्थः । येन स्तुतिलक्षणाङ्कुशेन स्तुतः सन् त्वं शफारुजः आभिमुख्येन परवलानां हंतून् ऐरावतादीन् गजान् आरुजासि आभिमुख्येन रुजसि पीडयसीत्यर्थः । किंच ते तवास्मिन्मदीयसवने सु सुष्ठु ओक्थं ओकोनिवासोस्तु भवतु । किंच हे मघवन् धनवन्निद्र आभगः आभजनीयस्त्वं सुते सुतसोमे इष्टौ यज्ञे बोधि अस्मदीयाः स्तुतीः बुध्यस्व ॥ ९ ॥

अथ दशमी—

गो॒भि॑ष्ट॒रे॒माम॑ति॒दुरे॒वां॒यवे॑न॒क्षुधं॑पुरु॒हूत॑वि॒श्वाम् ।
व॒यं॒राज॑भिः॒प्रथ॑मा॒धना॑न्य॒स्माकै॑न॒वृज॑ने॒नाज॑येम ॥ १० ॥
गो॒भिः । त॒रे॒म् । अ॒म॒तिम् । दुः॒ए॒वां॒म् । यवे॑न । क्षु॒धम् । पु॒रु॒हूत॑ ।
वि॒श्वाम् । व॒यम् । रा॒ज॒भिः । प्र॒थ॒माः । धना॑नि ।
अ॒स्माकै॑न । वृ॒ज॒ने॒न । ज॒ये॒म् ॥ १० ॥

अथैकादशी—

बृहस्पतिर्नः परिपातु पश्चादुतोत्तरस्मादधरादघायोः ।

इन्द्रः पुरस्तादुतमध्यतो नः सखा सखिभ्यो वरिवः कृणोतु ॥ ११ ॥ २७ ॥

बृहस्पतिः । नः । परि । पातु । पश्चात् । उत । उत्तरस्मात् ।

अधरात् । अघायोः । इन्द्रः । पुरस्तात् । उत । मध्यतः । नः ।

सखा । सखिभ्यः । वरिवः । कृणोतु ॥ ११ ॥ २७ ॥

इदमृगद्वयं व्याख्यातचरं ॥ १० ॥ ११ ॥

इति सप्तमस्याष्टमे सप्तविंशोवर्गः ॥ २७ ॥

दिवस्परीति द्वादशर्चं तृतीयं सूक्तं भालंदनस्य वत्सपेरार्षं त्रैष्टुभमाग्नेयं । तथाचानुक्रांतं—दिवस्परिद्वादशवत्सपिराग्नेयं त्विति । प्रातरनुवाकाश्विनशस्त्रयोरिदमादिके द्वे सूक्ते । अस्य सूक्तस्यांत्यां वर्जयित्वा । सूत्रितंच—दिवस्परीति सूक्तयोः पूर्वस्योत्तमामुद्धरेदिति । क्षामवत्यां अक्रंददग्निरित्येषा याज्या । सूत्रितंच—अग्नेत्वमस्मद्युधमीवा अक्रंददग्निः स्तनयन्निवद्यौरिति ।

तत्र प्रथमा—

दिवस्परिप्रथमं जज्ञे अग्निरस्मद्वितीयं परिजातवेदाः ।

तृतीयमप्सु नृमणा अजस्रमिन्धान एनं जरते स्वाधीः ॥ १ ॥

दिवः । परि । प्रथमम् । जज्ञे । अग्निः । अस्मत् । द्वितीयम् ।

परि । जातवेदाः । तृतीयम् । अप्सु । नृमणाः । अजस्रम् ।

इन्धानः । एनम् । जरते । सुऽआधीः ॥ १ ॥

अग्निः प्रथमं पूर्वं दिवोद्युलोकस्य पर्युपरि आदित्यात्मना जज्ञे जातः जातवेदाः जात-
प्रज्ञोजातधनोवाग्निः द्वितीयं अस्मत् अस्माकं परि उपरि पार्थिवात्मना जज्ञे नृमणाः
नृषु मनुष्येषु अनुग्राहकतया सक्तचित्तोऽग्निस्तृतीयं अप्सु अंतरिक्षे वैद्युतात्मना जज्ञे एवंविध-
मेनमग्निं स्वाधीः सुप्रज्ञोनेताजस्रमनवरतं इन्धानोदीपयन् जरते स्तौति । यद्वा वाजसनेयकोक्त-

प्रकारेण अस्यमंत्रस्यार्थोद्घष्टव्यः—तद्यथा दिवस्परिप्रथमं जज्ञे अग्निरिति प्राणोवैद्यौः प्राणाद्व
एषप्रथममजायतास्मद्वितीयं परिजातवेदाइति यदेनमदोद्वितीयं पुरुषविधोजनयत् तृतीयम-
प्स्विति यदेनंतृतीयमद्भ्योजनयन् नृमणाअजस्रमिति प्रजापतिर्वै नृमणाः अग्निरजस्रमिधानएन
जनयतेस्वाधीरिति ॥ १ ॥

अथ द्वितीया—

विद्मते अग्ने त्रेधा त्रयाणि विद्मते धाम विभृता पुरुत्रा ।
विद्मते नाम परमं गुहाय द्विद्मते मुत्सं यत आबभूथ ॥ २ ॥

विद्म । ते । अग्ने । त्रेधा । त्रयाणि । विद्म । ते । धाम ।
विभृता । पुरुत्रा । विद्म । ते । नाम । परमम् । गुहा ।
यत् । विद्म । तम् । उत्सम् । यतः । आजगन्थ ॥ २ ॥

हे अग्ने ते तव त्रेधा त्रिषु स्थानेषु पृथिव्यंतरिक्षद्युलोकेषु स्थितानि त्रयाणि अग्निवाय्वादित्या-
ख्यानि त्रीणि रूपाणि विद्म वयं जानीमः । किंच हे अग्ने ते तव धाम धामानि स्थानानि वि-
भृता विभृतानि पुरुत्रा बहुधा बहूनि वा गार्हपत्याहवनीयान्वाहार्यपचनादीनि विद्म । किंच
ते तव गुहा गूढं अवेद विद्वद्भिरविज्ञातं परमं प्रकृष्टं वेदे प्रसिद्धं यन्नामास्ति तद्विद्म वेदविदोवयं
विजानीमः । किंच त्वं यतोयस्मादाजगन्थ आगतवानसि उत्पन्नवानित्यर्थः तमुत्सं उत्स्यं दयितारं
रमुत्पादयितारं कारणात्मानं विद्म जानीम ॥ २ ॥

अथ तृतीया—

समुद्रे त्वानृमणा अप्सवन्त नृचक्षा ईधे दिवो अग्र ऊर्ध्वन् ।
तृतीयै त्वारजसितस्थिवांसं पामुपस्थेमहिषा अवर्धन् ॥ ३ ॥

समुद्रे । त्वा । नृमणाः । अप्सवन्तः । नृचक्षाः । ईधे । दिव
अग्ने । ऊर्ध्वन् । तृतीयै । त्वा । रजसि । तस्थिवांसम् ।
अपाम् । उपस्थे । महिषाः । अवर्धन् ॥ ३ ॥

हे अग्ने समुद्रे महोदधौ जायमानं अप्स्वंतः अपां मध्ये वहवात्मनास्थितं त्वा त्वां नृ-
मणाः नृषु मनुष्येषु अनुग्राहकतया सक्तचित्तोवरुणईधे संदीपितवान् । किंच नृचक्षाः नृणां
प्रत्यक्षेणदृष्टआदित्योदिवोद्युलोकस्य संबन्धिनि ऊधन् ऊधसि ऊधःस्थानीये आदित्यमंडले
यज्ञे वा ईधे संदीपितवान् । किंच तृतीये त्रयाणां पूरणे अपां वृष्ट्युदकानामुपस्थे स्थाने रजस्यं-
तरिक्षलोके तस्थिवांसं विद्युद्रूपेणावस्थितं त्वा त्वां महिषा महान्तोमाध्यमिको देवगणामरुदा-
दयः स्तोतारोऽवर्धन् स्तुतिभिरवर्धयन् । यद्वा वाजसनेयकोक्तप्रकरणार्थोद्गष्टव्यः—तद्यथा
समुद्रे त्वानृमणा अप्स्वंतरिति प्रजापतिर्वैनृमणा अप्सुतदा प्रजापतिरित्येतत् नृचक्षा ईधेदिवोअ-
ग्ने ऊधन्निति प्रजापतिर्वैनृचक्षा आप इव ऊधस्तृतीये त्वारजसितस्थिवांसमिति द्यौर्वैनृतीयं रजोपा-
मुपस्थेमहिषा अवर्धन्निति प्राणवैमहिषादिवित्वा प्राणा अवर्धयन्नित्येतदिति ॥ ३ ॥

अथ चतुर्थी—

अक्रन्ददग्निः स्तनयन्निव द्यौः क्षामरेरिह द्वीरुधः समञ्जन् ।
सद्योजज्ञानो विहीमिद्धो अख्यदारोदसी भानुना भात्यन्तः ॥ ४ ॥

अक्रन्दत् । अग्निः । स्तनयन् इव । द्यौः । क्षाम । रेरिहत् ।
वीरुधः । समऽअञ्जन् । सद्यः । जज्ञानः । वि । हि । ईम् । इद्धः ।
अख्यत् । आ । रोदसी इति । भानुना । भाति । अन्तरिति ॥ ४ ॥

दावरूपोऽग्निः स्तूयते—अग्निर्दावाग्निः स्तनयन्निव द्यौर्यथा दीप्तो विद्युद्रूपः पर्जन्यो महान्तं
शब्दं करोति तद्वदक्रन्दत् महान्तं शब्दं करोति । किं कुर्वन्नित्यत्राह—क्षाम क्षामां पृथिवीं रेरिहत्
आस्वादयन् वीरुधः ओषधीश्च समञ्जन् भक्षयन् संतापयन्नित्यर्थः । किंच सद्यः तत्क्षणे स-
मानकाले जज्ञानो जायमान इद्धो दीप्तः ईमिदं स्वेन दग्धं वस्तुजातं व्यख्यत् विविधं पश्यति ही-
ति पदपूरणः । किंच रोदसी द्यावापृथिव्यौ अंतः अंतरेण भानुना स्वदीप्त्या आभाति प्रका-
शते । यद्वा वाजसनेयकोक्तार्थोद्गष्टव्यः—तद्यथा अक्रन्ददग्निः स्तनयन्निव द्यौरिति क्रंदति हि प-
र्जन्यः स्तनयन्निव द्यौः क्षामरेरिह द्वीरुधः समञ्जन्निति क्षामां वै रेरिह्यमाणो वीरुधः सम्यग्व्य-
नक्ति सद्योजज्ञानो विहीमिद्धो अख्यदिति सद्यो हवा एष जज्ञान इदं सर्वं विख्यापयत्यारोदसी-
भानुना भात्यन्तरिति मेवै द्यावापृथिवी रोदसी ते एष भानुना भात्यन्तरिति वैद्युतस्य स्तुतिर्यद्वेयं
दावाग्नेः स्तुतिरिति ॥ ४ ॥

अथ पंचमी—

श्रीणामुदारो धरुणोर्यीणां मनीषाणां प्रार्पणः सोमगोपाः ।
वसुः सूनुः सहसो अप्सुराजा विभात्यग्रं उषसामिधानः ॥ ५ ॥
श्रीणाम् । उद्ऽआरः । धरुणः । रयीणाम् । मनीषाणाम् ।
प्रऽअर्पणः । सोमऽगोपाः । वसुः । सूनुः । सहसः । अप्सु ।
राजा । वि । भाति । अये । उषसाम् । इधानः ॥ ५ ॥

श्रीणां विभूतीनां उदारः उद्गमयिता दाता रयीणां धनानां धरुणो धारको मनीषाणामि-
प्सितार्थानां प्रार्पणः प्रार्पयिता सोमगोपाः सोमस्य गोप्ता वसुः सर्वलोकस्य वासकः सहसो व-
लस्य सूनुः अप्सूदकेषु स्थितो राजा सर्वस्येश्वरश्च उषसामग्रे प्रभातकाले इधानोऽग्निहोत्रार्थं
समिध्यमानोऽग्निर्विभाति प्रकाशते ॥ ५ ॥

अथ षष्ठी—

विश्वस्य केतुर्भुवनस्य गर्भो आरोदसी अपृणा ज्जायमानः ।
वीळुं चिदद्रिमभिनत्पराय जनाय दग्निमयं जन्तपञ्च ॥ ६ ॥ २८
विश्वस्य । केतुः । भुवनस्य । गर्भः । आ । रोदसी इति ।
अपृणात् । जायमानः । वीळुम् । चित् । अद्रिम् । अभिनत् ।
परायन् । जनाः । यत् । अग्निम् । अयं जन्त । पञ्च ॥ ६ ॥ २८

विश्वस्य सर्वस्य केतुः प्रज्ञापको भुवनस्योदकस्य गर्भो गर्भभूतोऽग्निर्जायमानः प्रादुर्भवन्नेव
रोदसी द्यावापृथिव्यावापृणादापूरयति । परायन् परागच्छन् वीळुं चित् दृढमप्याद्रिं मेघमभि-
नत् भिनत्ति च । कदेत्यत्राह—यद्यदा पञ्चजनाः मनुष्या अग्निमयजंत यजंते ॥ ६ ॥

॥ इति सप्तमस्याष्टमेष्टाविंशोवर्गः ॥ २८ ॥

अथ सप्तमी—

उशिक्पावको अरतिः सुमेधामर्तेष्वग्निरमृतो निधायि ।
इयति धममरुषं भरिं भद्रच्छ्रेणशोचिषाद्यामिनक्षन् ॥ ७ ॥

उ॒शिक् । पा॒वकः । अ॒रतिः । सु॒ऽमे॒धाः । म॒र्तेषु । अ॒ग्निः । अ॒मृतः ।
नि । धा॒यि । इ॒य॒र्ति । धू॒मम् । अ॒रु॒षम् । भ॒रि॒भत् ।
उत् । शु॒क्रेण । शो॒चिषा । द्याम् । इ॒नक्षन् ॥ ७ ॥

उशिक् हवींषि कामयमानः पावकः सर्वस्य लोकस्य शोधकः अरतिः गन्ता भूतानां
मारयिता वा सुमेधाः सुपज्ञः अमृतो मरणधर्मरहितोऽग्निः मर्तेषु मनुष्येषु निधायि निहितः सो-
यमग्निर्धूममियर्ति प्रेरयति । किञ्च अरुषमारोचमानं रूपं भरिभ्रत् धारयन् शुक्लेण शुक्लेन
शोचिषा रोचिषा द्यां दिवं उत् इनक्षन् व्यामुवन् गच्छतीति शेषः ॥ ७ ॥

अथाष्टमी—

दृ॒शानो॒रु॒क्मउ॒र्वि॒याव्य॒द्यौ॒र्दु॒र्म॒ष॒मायुः॒श्रि॒येरु॒चानः ।
अ॒ग्नि॒र॒मृतो॒अ॒भ॒व॒द्वयो॒भिर्य॒देन॒द्यौर्ज॒नय॑त्सुरेताः ॥ ८ ॥

दृ॒शानः । रु॒क्मः । उ॒र्वि॒या । वि । अ॒द्यौत् । दुः॒ऽम॒र्षम् । आ॒युः ।
श्रि॒ये । रु॒चानः । अ॒ग्निः । अ॒मृतः । अ॒भ॒वत् । व॒यः॒ऽभिः ।
यत् । ए॒नम् । द्यौः । ज॒नय॑त् । सु॒ऽरेताः ॥ ८ ॥

दृशानः प्रत्यक्षेण दृश्यमानो रुक्मो रोचमानोऽग्निः उर्विया उरु अत्यन्तं व्यद्यौत् विद्योतते ।
किञ्च आयुर्गन्ता ससर्वतोयमग्निः श्रिये विभूतयै दुर्मर्षं दुरभिभवं यथा भवति तथा रुक्मो रो-
चमानो भवति सोयमग्निर्वयोभिरन्वैर्वनस्पतिभिरमृतो मरणरहितो भवत् यद्यस्मात्कारणादेन पश्चि-
मुरेताः शोभनरेतस्कोद्यौः प्राणआदित्योवा जनयत् जनयति ॥ ८ ॥

अथ नवमी—

य॒स्तै॒अ॒द्य॒रु॒णव॑न्द्भ॒द्रशो॑चे॒पूप॑दे॒वघृ॑त॒वन्त॑म॒ग्ने ।
प्र॒त॒नय॑प्र॒त॒र॒व॒स्यो॒अ॒च्छा॒भिसु॑म॒न्दे॒वभ॑क्तं॒यवि॑ष्ट ॥ ९ ॥

यः । ते । अ॒द्य । रु॒णव॑त् । भ॒द्र॒ऽशो॑चे । अ॒पूप॑म् । दे॒व । घृ॑त॒वन्त॑म् ।
अ॒ग्ने । प्र । तम् । न॒य । प्र॒ऽत॒रम् । व॒स्यः । अ॒च्छ ।
अ॒भि । म॒मम् । दे॒वभ॑क्तम् । य॒विष्ट ॥ ९ ॥

हे भद्रशोचे कल्याणदीप्ते हे देव द्योतमान यविष्ठ युवतमाग्रे ते तुभ्यं योजमानोद्या-
स्मिन्नहनि घृतवंतं घृतेन युक्तं अपूपं पुरोडाशं कृणवत् करोति प्रतरं प्रकृष्टतरं यजमानं व-
स्योवसीयोच्छप्रति प्रनय अत्यर्थं प्रापय । तथा देवभक्तं स्तुतिभिर्हविर्भिश्च देवानां संभक्तारं
सेवितारं तं यजमानं धुन्नं सुखमभिपति प्रनय ॥ ९ ॥

अथ दशमी—

आतंभजसौश्रवसेष्वग्नउक्थउक्थआभजशस्यमाने ।
प्रियःसूर्येप्रियोअग्राभवात्युज्जातेनभिनददुज्जानित्वैः ॥ १० ॥

आ । तम् । भज । सौश्रवसेषु । अग्ने । उक्थेऽउक्थे । आ ।
भज । शस्यमाने । प्रियः । सूर्ये । प्रियः । अग्रा । भवाति ।
उत् । जातेन । भिनदत् । उत् । जनित्वैः ॥ १० ॥

हे अग्ने त्वं सौश्रवसेषु शोभनानि श्रवांस्यन्नानि हवींषि येषु कर्मसु तानि सौश्रवसा-
नि तेषु क्रियमाणेषु तं यजमानं स्तोतारं वा आभज अभीष्टप्रदानेन सेवस्व । किंच
उक्थेऽउक्थे शस्त्रे शस्यमाने पठ्यमाने सति तं आभज अभीष्टप्रदानेनैव सेवस्व । सोयं
यजमानः स्तोता वा सूर्ये प्रियोभवति भवतु तथा अग्राऽग्रावपि प्रियोभवति । किंच सोयं
जातेनोत्पन्नेन पुत्रेण उद्भिन्नदत् शत्रून् विदारयतु तथा जनित्वैर्जनित्यर्माणैश्च पुत्रैः शत्रूनुद्भि-
नदत् ॥ १० ॥

अथैकादशी—

त्वामग्नेयजमानानुद्यून्विश्वावसुदधिरेवार्याणि ।
त्वयासहद्रविणमिच्छमानाव्रजंगोमन्तमुशिजोविववुः ॥ ११ ॥

त्वाम् । अग्ने । यजमानाः । अनु । द्यून् । विश्वा । वसु । दधिरे ।
वार्याणि । त्वया । सह । द्रविणम् । इच्छमानाः । व्रजम् ।

हे अग्ने त्वां प्रति यजमानाः अनुद्युन् प्रत्यहं विश्वा विश्वानि वार्याणि वरणीयानि वसु
वसूनि धनानि दधिरे धारयन्ति । किञ्च त्वया सह द्रविणमसुरैरपहतं गोरूपं धनमिच्छमानाः
कामयमानाः उशिजोमेधाविनोदेवागोमंतं पशुमंतं व्रजं विवव्रुः विवृतद्वारं कृतवन्तः ॥ ११ ॥

अथ द्वादशी—

अस्ताव्यग्निर्नरांसुशेवोवैश्वानरऋषिभिःसोमगोपाः ।

अद्वेषेद्यावापृथिवीहुवेमदेवाधत्तरयिमस्मेसुवीरम् ॥ १२ ॥ २९ ॥

अस्तावि । अग्निः । नराम् । सुऽशेवः । वैश्वानरः । ऋषिऽभिः ।

सोमऽगोपाः । अद्वेषे इति । द्यावापृथिवी इति । हुवेम । देवाः ।

धत्त । रयिम् । अस्मे इति । सुऽवीरम् ॥ १२ ॥ २९ ॥

नरां कर्मनेतृणां पुंसां सुशेवः सुखसेव्योवैश्वानरोग्निः ऋषिभिः मन्त्रैः अस्तावि स्तुतः ।
कीदृशः सोमगोपाः सोमस्य गोप्ता रक्षिता अद्वेषे द्यावापृथिवी द्यावापृथिव्यौ हुवेम वयं ह्वये-
म । किञ्च हे देवाः यूयं सुवीरं शोभनपुत्राद्युपेतं रयिं धनमस्मे अस्मासु धत्त धारयत ॥ १२ ॥

॥ इति सप्तमस्याष्टमे एकोनत्रिंशोवर्गः ॥ २९ ॥

वेदार्थस्यप्रकाशेन तमोहार्दनिवारयन् । पुमर्थीश्चतुरोदेया द्विघातीर्थमहेश्वरः ॥ १ ॥

इति श्रीमद्वाजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण सा-
यणाचार्येण विरचिते माधवीये वेदार्थप्रकाशे ऋक्संहिताभाष्ये सप्तमाष्टके अष्टमोध्यायः ॥ ८ ॥

॥ सप्तमाष्टकः समाप्तः ॥ ७ ॥

॥ श्रीः ॥

॥ शिवाभ्यां नमः ॥

श्रीमन्परमहंसपरिव्राजकाचार्यश्रीमद्भृमानन्दसरस्वतीश्रीच-
रणानुग्रहलब्धसारखतपदैः यतिकुलोत्तंसश्रीमद्रामा-
नन्दतीर्थमुखारविन्दनिर्गनशाशरीरकमूत्रभाष्यार्थ-
तरैः श्रीमदद्वैतानन्दाख्ययतिसार्वभौमैः

विरचितं

श्रीमच्छास्त्रिकसूत्रभाष्यव्याख्यानं ॥ ब्रह्मविद्याभरणम् ॥

परमानन्दाविर्भावलक्षणमोक्षप्रयोजकाद्वितीयब्रह्मज्ञानपरिप-
न्थिकुमत्युद्भावितकुयुक्त्युत्सारणपूर्वकं वाचस्पत्यक-
ल्पतरुपरिमलाद्यनेकप्राचीनप्रबन्ध , कुं। हकं
श्रीमच्चम्पकारण्यवास्तव्यश्रीमहामहोपाध्याय
विरुदाङ्कित श्री राजुशास्त्र्य परनामक-
श्रीमत्त्यागराजचरणानुग्रहलब्धब्रह्म-
विद्यावैशद्येन श्रीगोष्ठीपुराभिजनेन

हरिहरशास्त्रिणा

संशोधितं

कोनेरिराजपुरप्रामवास्तव्येन

वि. साम्बशिवार्येण

बुम्भर्माणस्थस्वकीय.

श्रीविद्यामुद्राक्षरशालायां
मुद्राक्षरैरङ्कयित्वा प्राकाश्यं प्रापिता
समुल्लसतितमाम् ।

—:(*):—

मूल्यं रूप्यदशकं (प्रापणव्ययः द्वादश कलाश्च)